






تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

بسم الله الرحمن الرحيم

- د دې کتاب لیکنه د الله ﷻ په توفیق په دار البهجة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شپې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور مياشتې او اوولس ورځې تیرې شوي، البته په دې حساب کې هره میاشت د دېرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني، تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

خاورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

۱) برېښنالیک: azizultafasir@gmail.com
۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

۱) رشیدیه کتب خانہ، کابل، افغانستان
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
۲) رشیدیه کتب خانہ، صدف پلازه، محله جنگي، د قصه خواني شانه، پېښور، پاکستان
تلفون: (۰۹۱۲۵۶۵۵۳۸)



﴿وَلَقَدْ أَرْسَلْنَا مُوسَىٰ بِآيَاتِنَا وَسُلْطَانٍ مُّبِينٍ ﴿٢٣﴾ إِلَىٰ فِرْعَوْنَ وَهَامَانَ وَقَارُونَ فَقَالُوا سَاحِرٌ كَذَّابٌ ﴿٢٤﴾ فَلَمَّا جَاءَهُمْ بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ ءَامَنُوا مَعَهُ وَاسْتَحْيُوا نِسَاءَهُمْ وَمَا كَيْدُ الْكَافِرِينَ إِلَّا فِي ضَلَالٍ ﴿٢٥﴾ وَقَالَ فِرْعَوْنُ ذَرُونِي أَقْتُلْ مُوسَىٰ وَلْيَدْعُ رَبَّهُ إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ﴿٢٦﴾ وَقَالَ مُوسَىٰ إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ ﴿٢٧﴾ وَقَالَ رَجُلٌ مُؤْمِنٌ مِنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ وَإِنْ يَكُ كَذِبًا فَعَلَيْهِ كَذِبُهُ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿٢٨﴾ يَنْقُومِ لَكُمْ الْمُلْكُ الْيَوْمَ ظَاهِرِينَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا ﴿٢٩﴾ قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ﴿٣٠﴾﴾

[۲۳] او یقیناً مونې موسی ﷺ په خپلو معجزاتو او په څرگند برهان سره لېږلی وه.

[۲۴] (البته) فرعون او هامان او (هم) قارون ته؛ نو دوی وویلې چې: دا (موسی ﷺ) سخت دروغزن کوډگر دی.

[۲۵] نو کله چې موسی ﷺ زمونږ د نژده فرعونیانو ته په حقه سره ورغی (چې خپل نبوت یې ورته په معجزاتو سره په اثبات ورساوه) نو هغوی وویلې چې: د هغو خلکو زامن ووژنی کومو چې د موسی ﷺ سره ایمان راوړی دی، او ښځې (لورګانې) یې ژوندۍ پرېږدی. (ای پیغمبره!) د کفارو پټ تدبیر نه دی مګر په ګمراهۍ کښې دی (مطلوبه نتیجه ورباندې نه مرتبېږي).

[۲۶] او فرعون وویلې چې: (ای د حکومت اراکینو!) ما پرېږدی چې موسی ووژنم، او (زه ترې نه ډارېږم) هغه دې خپل رب ﷻ راوبلي (چې زما څخه یې خلاص کړي)، یقیناً زه ډارېږم چې موسی به ستاسو (سپېڅلی) دین (په باطل دین باندې) عوض کړي، او یا به په ځمکه کښې فساد څرګند کړي (ستاسو دنیاوي نظام به ګډ وه کړي).

[۲۷] او موسی ﷺ وویلې چې: (ای بني اسرائیلو!) یقیناً زه په خپل رب ﷻ او ستاسو په رب ﷻ سره (د فرعون په شمول) د هر متکبر (د شر) څخه پنا غواړم چې د حساب په ورځ ایمان نه راوړي، (نو تاسو هم زما غوندې پنا وغواړئ او وارخطا کېږئ مه).

[۲۸] او د فرعون د تبر (قبطیانو) څخه یوه ایماندار سړي چې: خپل ایمان یې پټاوه (پټ مؤمن وه) وویلې چې:

(ای فرعونیانو!) ایا تاسو یو سړی فقط د همدې کبله وژنئ چې هغه وایي چې یقیناً زما رب الله ﷻ دی (او بس)، حال دا چې همدغه سړي تاسو ته ستاسو د رب ﷻ د پلوه (د خپلې خبرې په اثبات باندې) څرگند دلایل هم دروړي دي، او که دغه سړی (په خپله خبره کښې) دروغژن وي نو د ده د دروغو (ضرر) په همدې باندې دی (چې ډېر به شرمنده شي)، او که رښتینی وي نو ضرور به تاسو ته د هغه عذاب ځینې برخه ورسېږي (او پرې به هلاک شي) د کوم چې ستاسو سره یې وعده کوي (او تاسو ورباندې ډاروي).

یقیناً الله ﷻ هغه چاته سمه (د نجات) لاره نه وربښایي کوم چې (د شرعي چوکاټ څخه) تجاوز کونکی (او) سخت دروغژن وي.

[۲۹] ای زما قومه! نن ورځ پاچاهي تاسو ته په داسې حال کښې ده چې په ځمکه کښې څرگند یاست (هیڅوک در سره سیالي او مقابله نه شي کولی)، نو (دا راته ووايست چې) زمونږ سره به د الله ﷻ د عذاب څخه څوک نصرت وکړي که مونږ ته همدا (ذکر شوی موعود) عذاب راشي؟ (ایا الله ﷻ هم ستاسو د مقابلې څخه عاجز دی؟).

(ای پیغمبره! په جواب کښې) فرعون وویلې چې: زه تاسو ته نه درلیده کوم (نه دربنیم) مگر هغه څه چې زه یې (گټور) ونیم، او زه تاسو ته هدایت نه کوم مگر سمه (روغه) لار، (زما نصائح ستاسو په گټه دي).

ارتباط او د مطلب خلاصه

په دې ایتونو کښې د موسی ﷺ او فرعونیانو قیصې ته اشاره شوې ده، او د وړاندېنیو ایتونو د مضمون دپاره پکښې یو ښه څرگند مثال نازل شوی دی چې حاصل یې داسې راڅرځي:

ای پیغمبره! د پخوانیو هلاکو شوو کفارو قومونو د جملې څخه په خپل اُمت باندې د فرعونیانو قیصه قرائت کړه چې د موسی ﷺ سره یې په څه ډول کړنلاره غوره کړه او عاقبت یې په څه تمام شو. هغه دا چې:

۱- یقیناً مونږ موسی ﷺ د معجزاتو او څرگند دلیل (منطق) سره یوه کافر قوم ته لېږلی وه، چې د هغوی په سر کښې فرعون، هامان او قارون واقع وه، همدغو درېواړو یې مشري کوله، که بالفرض دوی دعوت قبول کړی وی نو ټول خلک به په ایمان باندې مشرف شوي وی.

خو ذکر شوو درېواړو د خپلو ځانونو څخه اصالتاً او د نور قوم څخه کفالتاً د موسی ﷺ دعوت قبول نه کړ، چې دا جادوگر دی او په دروغو سره یې خپل ځان پیغمبر تراشلی دی چې د پیغمبر لقب یې ځان ته ورکړی دی.

۲- لنډه دا چې کله زمونږ د پلوه هغوی ته حق ورغی او موسی ﷺ ورته ابلاغ کړ او هم یې ورته په اثبات ورساوه، نو هغوی په داسې ډول رد کړ:

هغوی ټولو وویلې: د دې چې د موسی عليه السلام سره خپل قوم په جنگ اخته شي تاسو د دسیسې په توګه د هغو کسانو نارینه اولادونه ووژنئ، کومو چې په موسی عليه السلام باندې ایمان راوړی دی او د پیغمبر په حیث یې منلی دی، او بنسټینه اولادونه یې ژوندي پرېږدئ، اما پخپله موسی عليه السلام ژوندی پرېږدئ او هیڅ غرض ورباندې مه کوی، چې اخر به ستړی (ستومانه) شي او د دعوت څخه به لاس واخلي.

۳- ای پیغمبره! د کفارو دسیسه شنډه شوه او د مؤمنانو په ایمان باندې یې څه اثر ونه غورزاوه چې اضطراب او بې اتفاقي پکښې رامنځته کړي، او دا ځکه چې د کفارو ټولې دسیسې او پټ تدبیرونه په ګمراهۍ او تباهیۍ کښې دي، نتیجه نه ورکوي.

فرعون څه وویلې؟

۴- فرعون خپلو قومیانو ته وویلې چې: د هغوی د نارینه اولادونو په وژلو باندې مطلب لاس ته نه راځي او د موسی عليه السلام د پسر څخه نه شو بچ کېدلی نو بهتر تدبیر دا دی چې: تاسو ما پرېږدئ او اجازه راکړئ چې زه موسی عليه السلام ووژنم او د فساد بېخ او بنیاد وباسم، تاسو د موسی عليه السلام د رب څخه مه ډارېږئ چې څه مصیبت به رانازل کړي او یا به موسی عليه السلام ته د وژلو څخه نجات ورکړي، د موسی عليه السلام د رب مقابله فقط زما په غاړه ده.

ما ځکه ذکر شوی تدبیر (وژل) خوښ کړ چې زه د دغو کارونو څخه ډارېږم:

الف: که موسی عليه السلام ژوندی پاتې شي نو ستاسو دین به خراب کړي او په ګمراهۍ کښې به مو وغورزوي. یا په بل عبارت ستاسو پلرنی حق دین به د منځه یوسي.

ب: او یا به په ځمکه کښې فساد او بې نظمي څرګنده کړي، چې موجوده ښکلی نظام به مو د منځه لرې کړي او پخوانی یوسفی نظام به بیرته راژوندی کړي.

د موسی عليه السلام جواب:

۵- موسی عليه السلام د ذکر و شوی دواړو تدبیرونو په مقابل کښې هغوی ته جواب ورکړ چې: ای فراعنه ووا! ستاسو ذکر شوي دواړه تدبیرونه د تکبر څخه استازیتوب کوي، او زه په الله جل جلاله سره چې زما رب هم دی او ستاسو حقیقي رب هم دی- ستاسو په شمول د هر هغه متکبر د ضررونو څخه پنا غواړم چې د حساب کتاب (د قیامت) په ورځ ایمان او عقیده نه خپلوي او زما د وژلو یا زما د قوم د وژلو پسې زیار باسي.

موسی عليه السلام خپل قوم (بني اسرائيل) هم مخاطب کړه چې: زه خو په الله جل جلاله سره د هر متکبر کافر د شر څخه پنا غواړم، نو تاسو هم په الله جل جلاله باندې (چې زما او ستاسو رب جل جلاله دی) پنا وغواړئ او د فرعونیانو په تهدیداتو سره وارخطا کېږئ مه.

د مؤمن سړي نصیحت:

۶- د فرعونیانو د نظرونو په مقابل کښې هغه مؤمن سړي په نصیحت شروع وکړه کوم چې د فرعون د مربوطینو څخه وه او هم یې ایمان راوړی وه خو د فرعونیانو څخه یې پټ کړی وه، هغه دا چې:

الف: ای زما قومه! تاسو موسیٰ عليه السلام مه وژنی، ځکه چې د مرگ او وژلو حق ورباندې نه لری او کوم جنایت یې نه دی کړی. ایا تاسو هغه سړی وژنی کوم چې فقط همدومره وایي چې زما رب فرعون نه بلکې زما رب الله ﷻ دی چې ټول عالمونه یې پیدا کړي؟ ایا تاسو ذکر شوی سړی وژنی حال دا چې نوموړی تاسو ته د خپل رب ﷻ د پلوه د معجزو سره راغلی دی او خپل نبوت یې درته په اثبات رسولی دی؟

ب: ای زما قومه! دې ته څه اړتیا نشته چې نوموړی د نبوت مدعی تاسو ووژنی، ځکه چې که بالفرض نوموړی دروغ‌غزن وي نو همدغه دروغ به همده ته مصیبت جوړ شي او ډېر ژر به یې الله ﷻ رسوا او شرمنده کړي، او که بالفرض نوموړی دروغ‌غزن نه وي او رښتیانی پیغمبر وي نو د الله ﷻ څخه وډار شي او د حقاني پیغمبر وژلو ته تکل مه کوی چې ضرور به تاسو ته د هغو عذابونو څخه ځینې په دنیا کښې ورسېږي، د کومو وعده چې تاسو ته د نوموړي د پلوه درکولی کېږي او تاسو ورباندې ډارول کېږي.

نو ضرور به ستاسو دپاره ستاسو کفر یو مصیبت جوړ شي او د پیغمبر وژل به درته بل مصیبت وگرځي، او په دنیا او آخرت کښې به د شرم او خجالت سره مخامخ شي.

ج: ای زما قومه! یقیناً الله ﷻ هغه چاته سمه او د نجات لاره نه وربښایي، کوم چې د شریعت د حدودو څخه تجاوز کونکی وي، او کوم چې سخت دروغ‌غزن وي حتی چې په الله ﷻ پورې هم دروغ تړي چې ماته یې نبوت راکړی دی.

د: ای زما قومه! دا خبره یقیني ده چې نن ورځ په ځمکه کښې واکداري او پاچاهي ستاسو په برخه ده او هیڅوک ستاسو د مقابلې توان نه لري (تاسو په هر چا برلاسي یاست)، خو دا راته وواياست چې ایا تاسو په الله ﷻ باندې هم برلاسي یاست؟ ایا داسې څوک شته چې زمونږ سره نصرت وکړي او د الله ﷻ د عذابه نجات راکړي البته په هغه صورت کښې چې دغه عذاب په مونږ نازل کړی شي؟

فرعون خپل جهالت تکرار کړ:

۷- د ذکر شوي پټ مؤمن سړي د نصائحو په مقابل کښې یو ځل بیا فرعون خپله جهلي او کفري خبره تکراره کړه چې:

الف: زه ستاسو د خیر دپاره بله لاره نه درلوده کوم مگر هغه لاره چې پخوا مې په خپلو خبرو کښې درلوده کړې (درېښودلې) ده، هغه دا چې ماته اجازه راکړئ ترڅو موسیٰ عليه السلام ووژنم او ژوند ته یې خاتمه ورکړم.

ب: ای زما قومه! زه ستاسو دپاره د خیر او هوسایۍ لاره غوره کوم، او زه تاسو ته هغه برابره لار درېښم چې ستاسو دین ورباندې سالم پاتې شي او نظام مو د خطرې بچ شي.

توضیحات

۱- د دې ایتونو څخه نیولې آن تر [المؤمن: ۴۶] ایت پورې څوارلس (۱۴) ایتونه د فرعون او

د ده د گمراه قوم په ارتباط نازل شوی دی.

۲- په دې مقام پورې اړونده لاندې مطالب وړاندې تېر شوي دي، والحمد لله ﷻ:

الف: په [الأعراف: ۱۳۰] ایت کښې د هغو نهو معجزاتو بیان تېر شوی دی کومو ته چې دلته په ﴿بِأَيِّتِنَا﴾ سره اشاره شوې ده.

ب: د ﴿وَسُلْطٰنٍ مُّبِيْنٍ﴾ کلمات د [هود: ۸۶] ایت لاندې په درې ډوله تفسیر شوی دی، چې یو تفسیر یې د قوي دلیل او قوي منطق څخه عبارت دی.

ج: د [القصص: ۶] ایت لاندې د "هامان" څه لنډه پېژندنه ذکره شوې ده چې د فرعون دپاره یې د لومړي وزیر حیثیت درلود.

د: [القصص: ۷۶] ایت په تفسیر کښې د قارون لنډ سوانح لیکلی شوي دي، چې د مشهور قول په بنیاد د موسی ﷺ د تره زوی او د فرعون ملاتړی وه.

ه: د [البقرة: ۴۹] ایت لاندې ذکر شوي دي چې فرعون اول ځل د بني اسرائيلو د نارینه اولادونو په وژلو د دې کبله شروع کړې وه چې د خپلې پاچاهۍ د ړنگېدلو خطر ورته پیدا شوی وه چې د دوی د پلوه به صورت ونیسي.

خو په دې مقام کښې ورباندې اضافه کوو چې فرعون ذکرې شوې اولاد وژنې ته تر څه وخته پورې ادامه ورکړه خو بیا یې بس کړه، اما کله چې موسی ﷺ نوموړي ته د پیغمبر په صفت ورغی نو د دوهم ځل دپاره یې بني اسرائيل د نارینه اولادونو په وژلو تهدید کړه^(۱)، مگر پوره څرگنده نه ده چې دا ځل به یې ورباندې خپله تهدیدي نقشه عملي کړې وي او که نه، والله ﷻ اعلم.

و: همدا موضوع د [الأعراف: ۱۲۷] ایت لاندې تېره شوې ده، والحمد لله ﷻ.

سوالونه او جوابونه

۳- په دې مقام کښې د سړي په ذهن کښې لاندې سوالونه ګرځي راګرځي:

الف: که څوک وايي چې: د فرعون څه مطلب وه چې بني اسرائيل یې د دوهم ځل دپاره په اولاد وژنه تهدید کړه؟

مونږ وايو چې: په دغه ځل تهدید کښې نوموړي لاندې مطالب په نظر کښې نیولي وه:

اول: ترڅو موسی ﷺ وهڅوي چې په خپل قوم زړه وسوزي او د دعوت څخه لاس واخلي.

دوهم: ترڅو په موسی ﷺ باندې بني اسرائيل په غصه کړي چې ایمان پرې رانه وړي، چې ستا د لاسه زمونږ نارینه اولادونه وژل کېږي او بنیاد مو ويستل کېږي.

دریم: ترڅو عوام وډار کړي چې ایمان راوړلو ته زړه ښه نه کړي.

ب: که څوک وايي چې: فرعون د بني اسرائيلو د دوهم ځل اولاد وژنې په اړه خپله غوڅه فیصله

(۱) تفسیر ابن کثیر ج ۴ ص ۷۶: تفسیر الطبري ج ۲۴ ص ۵۶: تفسیر القرطبي ج ۱۵ ص ۳۰۵

اعلانہ کرہ چې: ﴿سَنُقْتِلُ أَبْنَاءَهُمْ﴾ [الأعراف: ۱۲۷] یعنی ډېر ژر به مونږ د بني اسرائيلو نارینه اولادونه د دوهم ځل دپاره ووژنو.

اما د موسى ﷺ د وژنې په هکله زړه نا زړه وه چې: ﴿ذُرُونِي أَقْتُلْ مُوسَى﴾ [المؤمن: ۲۶] یعنی ای مشاورینو! تاسو ما پرېږدي چې زه موسى ﷺ ووژنم.

نو پوښتنه دا ده چې په څه وجه یې د موسى ﷺ د قتل په هکله غوڅ تصمیم ونه نیوه؟
مونږ وايو چې: فرعون د موسى ﷺ د معجزانه اژدها څخه سخت ډار شوی وه او باور یې درلود، که زه موسى ﷺ ته څه اذیت ورسوم نو د موسى ﷺ رب ﷻ به مې بې انتقامه پرېږدي، خو غوښتل یې چې په خپل ډار باندې پرده واچوي نو ویې ویلې چې ای مشاورینو! زه د موسى ﷺ د وژلو څخه فقط تاسو ایسار کړی یم که نه نو زما پرېکړه دا ده چې باید ووژلی شي. او د خپل جرئت او شجاعت د ښودنې دپاره یې خپله خبره په ﴿وَلْيَدْعُ رَبَّهُ﴾ سره اوږده کړه، چې زه د موسى ﷺ د رب څخه نه ډارېږم په ما دا خیال ونه کړئ، نوموړی دې خپل رب زما مقابلې ته راوبلي چې کومک ورسره وکړي.
ج: که څوک وایي چې: په ﴿وَقَالَ مُوسَى إِنِّي عُذْتُ بِرَبِّي وَرَبِّكُمْ﴾ کښې په "کُم" سره څوک مخاطب دي، فرعونیان که بني اسرائيل؟

مونږ وايو چې: ځينې مفسرين کرام^(۱) په دې نظر دي چې کله د فرعون د پلوه موسى ﷺ په قتل سره تهديد شو نو موسى ﷺ هغوی مخاطب کړه چې: زه په الله ﷻ سره (چې زما رب دی او ستاسو هم حقيقي رب دی) ستاسو په شمول د هر متکبر د شر څخه پنا غواړم کوم چې د قيامت په ورځ عقیده نه لري.

مگر ظاهره دا ده چې په ذکر شوي "کُم" سره به موسى ﷺ خپل قوم مخاطب کړی وي^(۲) چې کله ورته د فرعون تهديدات رسېدلي وي، چې: ای زما قومه! زه په خپل رب او ستاسو په رب ﷻ سره د فرعونيانو په شمول د هر کافر متکبر د شر څخه پنا غواړم، نو تاسو هم ترې پنا وغواړئ او وارخطا کېږئ مه.

په همدې مضمون باندې په بل ایت کښې صراحت شوی دی چې: ﴿قَالَ مُوسَى لِقَوْمِهِ اسْتَعِينُوا بِاللَّهِ وَاصْبِرُوا﴾ [الأعراف: ۱۲۸] یعنی موسى ﷺ وويلې چې ای زما قومه! تاسو په الله ﷻ سره کومک او مدد وغواړئ او ثبات او استقامت خپل کړئ (وارخطا کېږئ مه) الله ﷻ زمونږ ملگری دی.
په دې باندې علاوه ذکر شوي دواړه تفسیرونه سره څه منافات هم نه لري، که د بدليت په لحاظ دواړه اراده کړي شي هم څه باک یې نشته چې موسى ﷺ يو ځل فرعونيان مخاطب کړي وي او بيا یې خپل قوم ته خطاب متوجه کړی وي.

د: که څوک وایي چې: هغه مؤمن سړی څوک وه کوم ته چې په ﴿وَقَالَ رَجُلٌ مُّؤْمِنٌ مِّنْ آلِ

(۱) المحرر الوجيز ج ۱۴ ص ۱۳۱: تفسير الطبري ج ۲۴ ص ۵۷

(۲) تفسير ابن كثير ج ۴ ص ۷۷

فِرْعَوْنَ يَكْتُمُ اِيْمَانَهُ؟ ۱ کنبې اشاره شوې ده؟
مونږ وايو چې: د ذکر شوي مؤمن سړي په تشخيص کنبې مفسرين کرام په لاندې دوه وو ډلو
وېشلي شوي دي:

اول: ځينې وايي چې په ﴿ مِنْ اِلٰى فِرْعَوْنَ ﴾ کنبې د ﴿ مِنْ ﴾ تورې په ﴿ يَكْتُمُ ﴾ پورې تعلق
نيسي، او حاصل يې داسې راڅرځي چې: د موسى عليه السلام د قوم څخه يوه مؤمن سړي وويلې کوم چې د
فرعونيا څخه خپل ايمان پټاوه او پخپله سبطي وه^(۱).

دوهم: ځينې نور وايي چې ذکر شوی سړی د فرعونيانو څخه وه او قبضي وه^(۲)، ځينې لا وايي چې
د فرعون د تره زوی وه^(۳). نو د ﴿ مِنْ اِلٰى فِرْعَوْنَ ﴾ کلمات د متعلق په لحاظ سره د ﴿ رَجُلٌ ﴾
دپاره دوهم صفت گرځوي او د ﴿ يَكْتُمُ اِيْمَانَهُ ﴾ جمله ترې حال واقع کوي. يعنې داسې يوه مؤمن
سړي وويلې چې د فرعون د قوم څخه وه، البته په داسې حال کنبې چې په موسى عليه السلام باندې يې
ايمان راوړی وه خو د فرعونيانو څخه يې پټ کړی وه.

مونږ ته همدغه دوهم قول د لاندې وجوهو د کبله د زړه پورې برېښي:
اوله وجه: د ذکر شوي مؤمن سړي د جرئت څخه څرگندېږي چې هغه به قبضي وه. او دا ځکه چې
سبطيانو خو د فرعون په مقابل کنبې نه دغسې جرئت درلودلی شو او نه ورته فرعون فرصت ورکاوه
چې خبرې يې واورې.

دوهمه وجه: فرعون د ذکر شوي سړي په جواب کنبې وويل چې: ﴿ مَا اُرِيْكُمْ اِلَّا مَا اَرَى ﴾ يعنې
تاسو ته نه درليده کوم مگر هغه شی کوم چې زه ستاسو دپاره گټور وښم، چې موسى عليه السلام وورنئ.
پوره واضحه ده چې دغه جواب د سبطيانو دپاره مناسب برېښي، نه د سبطيانو دپاره.

درېمه وجه: که څه هم عبد الله بن عباس رضي الله عنهما (رئيس المفسرين) وايي^(۴) چې د فرعون د قوم
څخه درې کسانو ايمان راوړی وه او بس، يو همدغه سړی دی چې بحث پکښې روان دی، بل هغه
سړی دی د کوم ذکر چې په [القصص: ۲۰] ايت کنبې تېر شوی دی او دريم کس د فرعون مېرمن وه
چې ذکر يې په [التحریم: ۱۱] ايت کنبې راوان دی.

خو داسې معلومېږي چې د ساحرانو د ايمان راوړلو څخه وروسته به د ايمان راوړونکو تعداد
اضافه شوی وي. د همدې کبله په همدې ارتباط څه نور اقوال هم شتون لري چې تفصيل يې د
[الأعراف: ۱۲۱] او د [يونس: ۸۳] ايتونو لاندې تېر شوی دی، والحمد لله.

ه: که څوک وايي چې: نوموړي مؤمن سړي خو لوی جهاد وکړ لکه چې نبي کریم ﷺ فرمايلي دي

(۱) تفسير القرطبي ج ۱۵ ص ۳۰۶

(۲) تفسير الكشاف ج ۴ ص ۱۶۲

(۳) تفسير ابن كثير ج ۴ ص ۷۷

(۴) الدر المنثور ج ۷ ص ۲۸۴

چې: «إِنَّ مِنْ أَكْثَرِ الْجَاهِلِينَ كَلِمَةً عَدْلٍ عِنْدَ سُلْطَانٍ جَانِبٍ»^(۱) یعنی یقیناً د ډېر لوی جهاد څخه د یوه ظالم پاچا په وړاندې د عدل (او انصاف) خبره کول هم دي.

نو پوښتنه دا ده چې ایا د نوموړي سړي مثال په دې امت کښې شته؟

مونږ وايو چې: الحمد لله ﷻ په دې (آخر الزمان) امت کښې يې ډېر مثالونه تېر شوي دي او د قیامت تر ورځې پورې به پکښې ان شاء الله ﷻ ډېر نور پیدا شي، خو ښه بارز مثال يې ابو بکر الصديق ﷺ دی چې همدغه لوی جهاد يې کړی دی، هغه دا چې:

یوه ورځې د مکې مشرکانو - چې په سر کښې يې عقبه بن ابی معیط واقع وه - د نبی کریم ﷺ په غاړه کښې څادر واچاوه او په شدت سره يې ورباندې زندی کړ، په همدغه حال کښې ابو بکر الصديق ﷺ راغی او د نبی کریم ﷺ غاړه يې د زندی څخه خلاصه کړه او مشرکان يې په عین هغې خبرې سره مخاطب کړه په کومې سره چې مؤمن سړي فرعونيان مخاطب کړي وه چې: «أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ»^(۲) یعنی ایا تاسو یو سړی صرف د دې کبله وژنئ چې هغه وایي: یقیناً زما رب الله ﷻ دی (نوره هیڅ گناه نه لري)، حال دا چې نوموړي تاسو ته ستاسو د رب ﷻ د پلوه څرگند معجزات هم راوړي دي (او خپل نبوت يې درته په اثبات رسولی هم وي).

و: که څوک وایي چې: د دې خبرې څه باعث وه چې نوموړي سړي وویلې چې: «يُصِيبُكُمْ بَعْضُ الَّذِي يَعِدُكُمْ»^(۳) یعنی که موسی ﷺ د نبوت په دعوه کښې صادق وی نو تاسو ته به د هغو وعیدانو ځینې برخه ضرور ورسېږي په کومو باندې چې تاسو ډاروي.

په کار وه چې نوموړی د صدق په تقدیر سره په خپل کلام کښې د «بَعْضُ» کلمه نه وی استعماله کړې ترڅو يې ټولو وعیداتو ته شمول موندلی وي؟

مونږ وايو چې: د دغو سوال دپاره خو مفسرینو کرامو زښت ډېر جوابونه کړي دي^(۴)، خو کوم جواب چې مونږ ته بې تکلفه برېښي هغه دا دی^(۵) چې: د نوموړي مؤمن سړي یوازې دنیاوي وعیدات مطلب وه چې د آخرت د وعیداتو په شمول د ټولو وعیداتو ځینې برخه تشکیلوي.

په همدې مطلب باندې د نوموړي وروستنی کلام «يَنْقُومُ لَكُمْ أَلْمَلِكُ الْيَوْمَ»^(۶) الایه دلالت کوي.

﴿وَقَالَ الَّذِي ءَامَنَ يَنْقُومُ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ﴾^(۷) مِثْلَ ذَا بَقَوْمِ نُوحٍ

وَعَادِ وَثَمُودَ وَالَّذِينَ مِنْ بَعْدِهِمْ وَمَا اللَّهُ يُرِيدُ ظَلَمًا لِلْعِبَادِ ﴿۸﴾ وَيَنْقُومُ إِنِّي أَخَافُ عَلَيْكُمْ

يَوْمَ التَّنَادِ ﴿۹﴾ يَوْمَ تُولُونِ مُدْبِرِينَ مَا لَكُمْ مِنَ اللَّهِ مِنْ عَاصِمٍ وَمَنْ يُضْلِلِ اللَّهُ فَمَا لَهُ

(۱) جامع الترمذي ج ۲ ص ۴۰

(۲) صحيح البخاري ج ۱ ص ۵۲۰: ج ۲ ص ۷۱۱

(۳) الباب في علوم الكتاب ج ۱۷ ص ۴۱: تفسير القرطبي ج ۱۵ ص ۳۰۷: زاد المبرج ج ۷ ص ۴۱

(۴) تفسير ابن كثير ج ۴ ص ۷۸

مِنْ هَٰذَا (۲۴) وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ ۖ حَتَّىٰ إِذَا هَلَكَ قُلْتُمْ لَن يَبْعَثَ اللَّهُ مِنْ بَعْدِهِ رَسُولًا كَذَٰلِكَ يُضِلُّ اللَّهُ مَنْ هُوَ مُسْرِفٌ مُّرْتَابٌ (۲۵) الَّذِينَ كُفَرُوا بِآيَاتِ اللَّهِ بِغَيْرِ سُلْطَانٍ أَتَتْهُمْ كَبِيرٌ مَقْتًا عِنْدَ اللَّهِ وَعِنْدَ الَّذِينَ ءَامَنُوا كَذَٰلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَّارٍ (۲۶)

[۳۰] او هغه سړي وويلې کوم چې (پټ) ايمان راوړی وه چې
ای زما قومه! يقيناً زه د (پخوانيو هلاکو شوو) دلو (د عذاب) غوندي (عذاب څخه) په تاسو
باندې دارېږم (چې د تکذيب د ادامې په صورت کښې به درباندي نازل شي).
[۳۱] (زه په تاسو باندې د داسې حال د درتللو څخه دارېږم) لکه د نوح (عليه السلام) د قوم حال او د
عاديانو او ثموديانو او (هم) د هغو کسانو (حال) کوم چې د دوی څخه وروسته (تېر شوی) دی (چې
په عذابونو سره د ټولو بنيادونه وويستلي شو). او الله (تعالی) د خپلو بندگانو دپاره د ظلم (او تېری)
اراده (قدرې هم) نه لري (چې بدون د استحقاقه ورباندې عذاب ورنازل کړي).
[۳۲] او ای زما قومه! يقيناً زه په تاسو باندې يو بل ته د اواز کولو د ورځې څخه دارېږم (چې د
قيامت د ورځې څخه عبارت ده).

[۳۳] کومه ورځ چې تاسو به (پکښې د دوزخ څخه) په داسې حال مخونه واړوئ چې بېرته به
خفاسته کوونکي ياست خو تاسو ته به د الله (تعالی) څخه هيڅ ساتونکی نه وي (چې نجات درکړي).
او الله (تعالی) چې هرڅوک گمراه کړي نو هغه لره هيڅ (د سمې لارې) بنودونکی نشته (چې د
گمراهۍ څخه نجات ورکړي).

[۳۴] ای (ای زما قومه!) يقيناً تاسو ته د موسی (عليه السلام) څخه مخکښې يوسف (عليه السلام) په دلایلو سره
درغلی وه، نو تاسو په هغه شي کښې په دائمي توګه په شک کښې پراته وئ کوم يې چې تاسو ته
دروستلی (دروړی) وه (تاسو ورباندې باور ونه کړ)، آن تر دې چې کله يوسف (عليه السلام) هلاک (مړ) شو نو
تاسو وويلې چې: هيڅکله به د ده څخه وروسته الله (تعالی) بل رالېږلی شوی مبعوث نه کړي (مونږ بل
پیغمبر هم نه منو).

(ای پیغمبره!) دغه رنگه الله (تعالی) هغه څوک گمراه کوي کوم چې د حد څخه تجاوز کوونکي شک
کوونکي وي (همدا يې عادت ګرځېدلی وي).

[۳۵] (دا گمراه کړی شوي) هغه کسان (دي) کوم چې د الله (تعالی) په ایتونو (معجزاتو) کښې بدون د
داسې دليل څخه جګړې کوي چې دوی ته ورغلي وي (او د اعتبار او اعتماد وړ وي)، دا (بلا دليله
جګړه) د الله (تعالی) په نزد او د هغو کسانو په نزد کومو چې ايمان غوره کړی دی د غضب د حیثه ډېره
لوړه ده (او ډېر ورباندې په غضب کېږي).

(ای پیغمبره!) الله ﷻ د دغه (اضلال) غوندې د هر متکبر (او) سرکشه په زړه باندې مهر لگوي.

د مطلب خلاصه

د فرعون د جواب څخه وروسته نوموړي مؤمن سړي د دوهم ځل دپاره فرعونيانو ته په نصيحت شروع وکړه، چې د يو پلوه يې په خپلو پخوانيو نصيحتونو او دنياوي وعيداتو باندې د مثالونو په ضمن کښې رڼا واچوله او د بله پلوه يې ورته د آخرت وعيدات هم ورپه ياد کړه، چې تياري ورته ونيسي. نو حاصل يې داسې راڅرځي:

ای پیغمبره! د فرعون د متکبرانه جواب څخه وروسته ذکر شوي پټ مؤمن سړي يو ځل بيا هغوی مخاطب کړه چې:

۱- ای زما قومه! په دې تقدير چې موسی ﷺ رښتینی وي او تاسو يې تکذيب وکړئ، نو زه په تاسو باندې ډارېږم چې په تاسو باندې به په دنيا کښې داسې مصيبت درنازل شي او د داسې بدې ورځې سره به مخامخ شئ لکه څنگه چې پخواني کفري قومونه ورسره مخامخ شوي وه، او داسې بد حال به در باندې در شي لکه چې په هغوی باندې ورغلی وه. مثلاً:

الف: الله ﷻ د نوح ﷺ قوم غرق کړ او ټوله مسکونه ځمکه يې ورته درياب جوړه کړه.

ب: په عاديانو باندې الله ﷻ مسلسل تېز باد وچلاوه او ټول يې پوپنا کړه.

ج: ثموديان د الله ﷻ د پلوه د ځمکې په جرځېدلو او تېز اواز سره د څرمې هلاک شوه.

د: همدارنگه د دغو قومونو څخه وروسته هم الله ﷻ د کفارو ډېر قومونه په ډول-ډول عذابونو سره پوپنا کړي دي لکه نمروديان، د لوط ﷺ قوم او داسې نور.

ټول کفري قومونه د خپلو جنايتونو د کبله هلاک کړي شوي دي چې د پیغمبرانو تکذيب ته به يې ادامه ورکوله او معجزات او دلايل به يې د پښو لاندې کول. الله ﷻ اراده نه لري چې په خپلو بندگانو باندې ظلم وکړي او بدون د استحقاقه يې بنيادونه وباسي.

نو تاسو ته په کار دي چې د ذکر و شوو هلاکو شوو قومونو په قدم باندې لاړ نه شئ ترڅو د هغوی غوندې د بنيادي هلاک سره مخامخ نه شئ.

۲- ای زما قومه! په دنياوي عذاب باندې علاوه زه په تاسو باندې ډارېږم، چې د قيامت په ورځ به د تکذيب په صورت کښې د ډېرو سختو عذابونو سره په دائمي توگه لاس او گرېوان شئ، هغه داسې ورځ ده چې:

الف: په هغې کښې به جنتيان دوزخيانو ته او دوزخيان جنتيانو ته اوازونه کوي، چې د دوزخيانو حسرت به ورباندې اضافه کېږي او څه گټه به ورته نه رسېږي.

ب: په دغې ورځ کښې چې کله تاسو د نورو کفارو په شمول د دوزخ وگورئ نو ډېر زيات به وډار شئ او مخونه به ترې په داسې حال کښې تاو کړئ چې مخ بهرته به تښتېدونکي ياست. خو نه به تاسو د تښتېدلو ځای مونده کړئ او نه به درته د الله ﷻ د عذاب څخه کوم نجات درکونکي او حفاظت کوونکي په لاس در شي.

۳۔ ای زما قومہ! تاسو د الله ﷻ د پلوه راغلی پیغمبر قبول کری او په گمراهی پسې تاند مه وهي چې الله ﷻ به مو گمراهان وگرځوي، او هرڅوک چې الله ﷻ يې گمراه وگرځوي نو هغه ته هيڅ لارښودونکی نشته چې هغه د ده ﷻ څخه پرته ورته هادي او لارښود جوړ شي.

۴۔ يقيناً تاسو ته د موسى ﷺ څخه وړاندې يوسف ﷺ هم درغلی وه او خپل نبوت يې درته په دلايلو او معجزاتو سره په اثبات رسولي وه. خو:

الف: تاسو د پیغمبر په صفت قبول نه کړ او عقیده مو ورباندې خپله نه کړه.

ب: تاسو ذکرې شوې کفرې عقیدې ته تر هغه وخته پورې ادامه ورکړه ترڅو چې يوسف ﷺ وفات شو، نو په دغه وخت کښې ستاسو کفرې عقیده لا پخه او کلکه شوه، حتی چې ستاسو گومان وه چې هيڅکله به الله ﷻ د يوسف ﷺ څخه وروسته تاسو ته بل کوم د نبوت دعوه کوونکی دروانستوي او د حجت اتمام به ورباندې ونه کړي.

يا په بل عبارت، تاسو لا په هماغه وخت کښې کلکه اراده کړې وه چې د يوسف ﷺ غوندې به په بل پیغمبر باندې هم ايمان نه راوړئ او په کفر به کلک درېږئ.

دغه دی چې الله ﷻ بل پیغمبر درته راولېږه چې معجزات يې درته ښکاره کړه او خپل نبوت يې درته په اثبات ورساوه، نو تاسو د توحيد عقیده قبوله کړئ او د کفرې عقیدې څخه لاس واخلئ که نه نو د الله ﷻ په غضب به اخته شئ چې حجت درباندي اتمام ته رسېدلی دی.

۵۔ ای پیغمبره! که څه هم فرعونيانو ته نوموړي پټ مؤمن سړی په ډېره څرگنده او اغېزمنه لهجه ويناوې او اخروي نصائح واورول مگر هغوی قبول نه کړه. دا ځکه چې الله ﷻ هغوی گمراه کړي وه او په زړونو باندې يې ورته مهر لگولی وه دا د دې کبله چې:

الف: هغه په هر يو کار کښې حتی په ظلم او بغاوت کښې هم د حد څخه تجاوز کوونکي وه.

ب: لکه څنگه چې هغوی د يوسف ﷺ د نبوت په هکله په شک کښې پراته وه همدارنگه هغوی په هر شي کښې شک کوونکي وه حتی چې شک کول يې عادت گرځېدلی وه.

ج: برسېره په دې، هغوی د الله ﷻ په معجزاتو کښې بدون د داسې برهانه چې ورته ورغلی وي او يا ورته رسېدلی وي، په ناحقه جدال او جگړو اخته وه، او ورسره عادت شوي وه.

حال دا چې دغسې بې برهانه او بې دليله جگړې کول د الله ﷻ په نزد او هم د مؤمنانو په نزد د غضب د حیثه ډېره لویه او غټه گناه ده، چې هم د الله ﷻ د غضب سبب جوړېږي او هم ورباندې مؤمنان په غصه کېږي.

نو هرڅوک چې ذکر شوي درېواړه صفات د عادت په توګه خپل کړي هغوی د ايمان راوړلو استعداد د لاسه ورکوي او په نتیجه کښې يې الله ﷻ گمراه کوي.

۶۔ ای پیغمبره! لکه څنگه چې الله ﷻ د فرعونيانو په زړونو باندې د هغوی د بدو عادتونو په سبب مهر لگولی وه او د ايمان استعداد يې ترې اخستی وه همدغه ډول مهر الله ﷻ د قيامت تر ورځې پورې د هر متکبر او سرکش په زړه باندې هم لگوي او د ايمان راوړلو استعداد ترې اخلي چې

تکبر او سرکشي يې عادت گرځېدلې وي بلکې دا ورته مرغوب صفتونه برېښي.

توضیحات

۱- که څوک وايي: کوم نصائح چې الله ﷻ په دغو ایتونو کېږي د پټ مؤمن سړي د خولې څخه حکایت کړی دی هغه خو د ایمان د پټولو سره منافي برېښي، نو ایا نوموړي مؤمن خپل ایمان په ډاگه کړ که څنگه؟

مونږ وايو چې: د دغو نصائحو د ویونکي د تعیین په هکله علماء کرام په لاندې دوه وو ډلو ویشلي شوي دي^(۱):

الف: ځینې علماء کرام ذکر شوی اعتراض په نظر کېږي نیسي او وايي چې د دغو نصائحو قائل پخپله موسیٰ ﷺ دی خو الله ﷻ ترې په ﴿الَّذِي ءَامَنَ﴾ سره تعبیر کړی دی.

ب: جمهور علماء کرام وايي چې د دغو نصائحو ویونکی نوموړی پټ مؤمن سړی دی خو دلته یې خپل ایمان په ډاگه کړی دی.

تبصره

۲- مونږ ته د جمهورو علماوو کرامو نظر د لاندې وجوهو د کبله په زړه پوری برېښي:

الف: د ایتونو سوق همدا غوښتنه کوي چې د ﴿الَّذِي ءَامَنَ﴾ څخه دې نوموړی سړی مطلب شي.
ب: نوموړي سړي خو خپل ایمان د کمزورۍ د کبله نه وه پټ کړی بلکې یو مصلحت یې په نظر کېږي نیولی وه چې په فرعون باندې به یې نصائح گټور تمام شي، خو کله چې دغه مصلحت لاس ته ورنغی نو خپل ایمان یې علني کړ ترڅو نور عوام خلک ایمان راوړلو ته ترغیب کړي.

ج: دغه نصائح د وړاندېنيو ایتونو غوندې د ﴿يَنْقُومِ﴾، ﴿يَنْقُومِ﴾ په کلماتو سره مشتمل دي، او پوره واضحه ده چې دغه کلمات د نوموړي مؤمن سړي سره ښه مناسب برېښي چې قبضي وه او د فرعون د قومیانو څخه وه، نه د موسیٰ ﷺ سره چې سبطي وه او د هغوی د قومیانو څخه نه وه.

د: د نوموړي مؤمن سړي د ایمان په ډاگه کولو باندې هغه جمله هم د اشارې په توګه دلالت کوي کومه چې د دغو نصائحو په پای کېږي قرار لري چې: ﴿وَأَفْوِضْ أَمْرِي إِلَى اللَّهِ﴾ [المؤمن: ۴۴] یعنې: زه خپل ایمان په ډاگه کوم او خپل کار الله ﷻ ته سپارم (په همدې ﷻ مې توکل دی امید دی چې د ظالمانو څخه نجات راکړي).

"يَوْمَ التَّنَادِ" کومه ورځ ده؟

۳- په ﴿إِنِّي أَخَافُ عَلَيْكُمْ يَوْمَ التَّنَادِ﴾ کېږي د "تناد" کلمه (چې په اصل کېږي "تنادي" - لکه "تضارب" - وه) د تفاعل د باب څخه مصدر ده او مجرد یې "نداء" ده چې د اواز کولو معنی ورکوي، خو د دغه باب په ملحوظ یې معنی دا ده چې دوه طرفونه یا دوه کسان یو بل ته اواز وکړي.

(۱) المحرر الوجيز ج ۱۴ ص ۱۳۵: روح المعاني ج ۲۴ ص ۷۲

پاتې شوه دا خبره چې د قیامت ورځې ته دا لقب په څه مناسبت ورکړی شوی دی؟ نو د دې په جواب کښې مفسرینو کرامو زښت ډېر مناسبتونه لیکلي دي چې تقریباً اوو مناسبتونو ته رسېږي^(۱). خو کوم مناسبت چې متبادر برېښي هغه دا دی چې په دغې ورځ کښې چې کله دوزخیان او جنتیان خپلو خپلو ځایونو ته لار شي نو جنتیان به دوزخیانو ته او دوزخیان به جنتیانو ته اوازونه کوي او یو تربله به سره سوال جواب کوي. لکه چې همدغه مضمون په [الأعراف: ۴۴-۴۹] ایتونو کښې نازل شوی دی.

هېر مو نه شي

۴- هېر مو نه شي چې په ﴿يَوْمَ تُؤْلَوْنَ مَذْبِرِينَ مَا لَكُمْ مِنَ اللَّهِ مِنْ عَاصِمٍ﴾ کښې د ﴿تُؤْلَوْنَ﴾ کلمه د "تَوْلِيَة" - لکه "تَكْرِمَة" - څخه اشتقاقه شوې ده چې د مخ تاوولو معنی ورکوي، او د ﴿مَذْبِرِينَ﴾ کلمې د "إِذْبَار" - لکه "إِكْرَام" - څخه اشتقاق موندلی دی، "إِذْبَار" یوه شي ته د شا ورگرځولو دپاره وضعه شوی دی.

نو د ځینو علماوو کرامو د نظر مطابق د دواړو کلمو د معناوو حاصل د تښتېدلو او د ځغېدلو څخه عبارت ګرځي^(۲)، یعنې ای فرعونیانو! کله چې تاسو د محشر په میدان کښې دوزخ په خپلو سترګو وګورئ نو مخونه به ترې واړوئ او په ځغاسته به پیل وکړئ، ګوندې په تښتېدلو سره د خپلو ځانونو دپاره د نجات ځای مونده کړئ، خو دا کار به تاسو ته هیڅ ګټه ونه رسوي چې نه به ساتونکی ومومئ او نه به د نجات ځای په لاس درشي.

همدا مضمون په بل ایت کښې داسې نازل شوی دی چې: ﴿يَقُولُ الْإِنْسَانُ يَوْمَئِذٍ أَيْنَ الْمَفْرُ﴾ [القيامة: ۱۰] یعنې د قیامت په ورځ به کافر انسان ووايي چې د تښتېدلو ځای چرته دی؟ چې زه وروځغلم او نجات مونده کړم.

سوال جواب

۵- که څوک وایي چې: موسی عليه السلام خو د یوسف عليه السلام څخه ډېر وروسته مبعوث شوی وه حال دا چې د ﴿وَلَقَدْ جَاءَكُمْ يُوسُفُ مِنْ قَبْلُ﴾ غوښتنه دا ده چې موسی عليه السلام دې هغو خلکو ته مبعوث شوی وي کومو ته چې یوسف عليه السلام ورمبعوث شوی وه؟

مونږ وایو چې: ځینو علماوو کرامو ذکره شوې پوښتنه په غیر متبادرو لارو سره جوابه کړې ده^(۳)، لکه:

الف: دلته د ﴿يُوسُفُ﴾ څخه "ابن یعقوب عليه السلام" مراد نه دی ترڅو اعتراض وارد شي بلکې دلته د

(۱) الباب في علوم الكتاب ج ۱۷ ص ۴۸: التفسير الكبير ج ۲۷ ص ۶۱: نظم الدرر ج ۶ ص ۵۱۱

(۲) البحر المحيط ج ۹ ص ۲۵۶: تفسير الطبري ج ۲۴ ص ۶۲: تفسير البغوي ج ۴ ص ۹۷

(۳) التفسير الكبير ج ۲۷ ص ۶۲: المحرر الوجيز ج ۱۴ ص ۱۳۸: تفسير الكشاف ج ۴ ص ۱۶۶

یوسف په نوم بل پیغمبر مطلب دی چې د یعقوب عليه السلام د خوځات څخه وه.

ب: کوم فرعون ته چې موسی عليه السلام د پیغمبر په حیث ورغلی وه هغه د یوسف عليه السلام د زمانې اوږد عمری سړی وه، حتی چې د موسی عليه السلام د زمانې پورې ژوندی وه او څلور سوه او څلوېښت (۴۴۰) کاله عمر یې درلود.

مگر متبادره دا ده چې: دلته د ﴿يُوسُفُ﴾ څخه یوسف بن یعقوب عليه السلام مراد دی^(۱)، او فرعون هم د یوسف عليه السلام د زمانې سړی نه وه بلکې د "الریان" په نامه بل سړی وه^(۲). نو په ایت شریف کښې د پلرونو حال اولادونو ته نسبت شوی دی^(۳)، لکه چې د نبی کریم ﷺ د زمانې یهودان د هغه قول قائلین ګرځولي شوي دي کوم چې د هغوی پلرونو کړی وه چې: ﴿وَإِذْ قُلْتُمْ يَمْوِسُ لَنْ نَضْبِرَ عَلَىٰ طَعَامٍ وَاجِدٍ﴾ [البقرة: ۶۱] یعنې او تاسو هغه وخت یاد کړئ کله چې تاسو وویلې چې: ای موسی! مونږ به هیڅکله په یو ډول طعام (من او سلوی) باندې صبر ونه کړو (مونږ ته د خپل رب ﷻ څخه نور ډولونه خورا کونه وغواړه).

یوه پوښتنه او د هغې جواب

ع- که څوک وایي چې: د ﴿حَتَّىٰ إِذَا هَلَكَ قُلْتُمْ لَن يَبْعَثَ اللَّهُ مِنْ بَعْدِهِ رَسُولًا﴾ د جملې څخه د چا ته ذهن ته ورځي چې فرعونیان د یوسف عليه السلام د وفات څخه وروسته په تکذیب باندې پښه پټېدنه او په نبوت باندې یې قائل شوه؛ نو ایا د ذکرې شوې جملې څخه دغه ډول مفهوم اخستل صحت لري؟ مونږ وایو چې: دغه ډول مفهوم اخستل ترې ځکه صحت نه لري چې د یو پلوه دا مفهوم د سیاق څخه مخالف دی چې د فرعونیانو شدید انکار دی؛ او د بله پلوه د دغه مفهوم سره په ﴿كَذَّٰلِكَ يُضِلُّ اللَّهُ مَنْ هُوَ مُسْرِفٌ مُّرْتَابٌ﴾ جملې باندې تعقیب ښه سلېښت نه نیسي.

نو په کار دي چې د ذکرې شوې جملې مفهوم داسې واخستل شي چې:

ای زما قومه! تاسو تر هغه وخته پورې د یوسف عليه السلام د نبوت څخه په شک کښې وی ترڅو چې هغه عليه السلام وفات شو، بیا تاسو د راتلونکي پیغمبر د تکذیب دپاره هم بنیاد کېښود او بلا دلیل مو حکم وکړ چې هیڅکله به الله ﷻ هغه څوک مبعوث نه کړي کوم چې د رسالت دعوه گیر وي، او په مونږ باندې به هیڅکله د دوهم ځل دپاره د حجت اتمام ونه کړي.

یا په بل عبارت: تاسو تصمیم ونیوه چې مونږ به په راتلونکي کښې هم بل پیغمبر نه منو، نو نن ورځ په همدغه بنیاد تاسو د موسی عليه السلام تکذیب کوئ، او د جادوګر لقب ورباندې ږدئ.

لنډه دا چې تاسو هغه خلک یاست کومو چې په کفر کښې د حد څخه تجاوز کړی دی او شک (اشتباه) یې عادت ګرځېدلی دی، او پوره واضحه ده چې الله ﷻ دغه ډول خلک ګمراه کوي.

(۱) تفسیر الطبري ج ۲۴ ص ۶۳

(۲) روح المعاني ج ۲۴ ص ۶۸

(۳) تفسیر ابي السعود ج ۷ ص ۲۷۶

مونږ ته داسې برېښي

۷- مونږ ته داسې برېښي -والله اعلم- چې: د مؤمن سړي د کلام دغه مجموعه به په ذکره شوې جمله ﴿قُلْتُمْ لَنْ يَبْعَثَ اللَّهُ مِنْ بَعْدِهِ رَسُولًا﴾ باندې ختمه شوې وي، او په متبقي کلام سره به آن تر ﴿مُتَكَبِّرٍ جَبَّارٍ﴾ پورې الله ﷻ د نوموړي د کلام تصدیق او تائید نازل کړی وي او نبي کریم ﷺ به یې ورباندې مخاطب گرځولی وي.

که بالفرض متبقي کلام د مؤمن سړي په حکایت کښې شامل وی نو د ﴿كَذَلِكَ يُضِلُّ اللَّهُ﴾ او ﴿كَذَلِكَ يَطْبَعُ اللَّهُ﴾ په عوض به ﴿كَذَلِكَ يُضِلُّ اللَّهُ﴾ او ﴿كَذَلِكَ يَطْبَعُ اللَّهُ﴾ د حرفي خطايي کلمه په جمعیت سره نازله شوې وي، ځکه چې د نوموړي مؤمن سړي د خپل ټول قوم سره محاوره او خبرې اترې جاري وې، نه د یوه فرد سره. د همدې کبله په ﴿وَلَقَدْ جَاءَكُمْ﴾ کښې د ﴿كُمْ﴾ ضمیر په جمعیت سره راحکایت شوی دی.

﴿وَقَالَ فِرْعَوْنُ يَنْهَمْنُنْ أَبْنِي لِي صَرْحًا لَعَلِّي أَبْلُغُ الْأَسْبَابَ ۖ أَسْبَابَ السَّمَوَاتِ فَأَطَّلِعَ إِلَى إِلَهِ مُوسَى وَإِنِّي لَأَظُنُّهُ كَذِبًا ۚ وَكَذَلِكَ زَيْنَ لِفِرْعَوْنَ سُوءُ عَمَلِهِ ۖ وَصُدَّ عَنِ السَّبِيلِ ۚ وَمَا كَيْدُ فِرْعَوْنَ إِلَّا فِي تَبَابٍ ۝﴾

[۳۶] او فرعون وويلې چې: ای هامانه! ماته یوه لوړه (دنگه) مانۍ جوړه کړه شاید چې زه (ورباندې) لارو (او دروازو) ته ورسېږم.

[۳۷] (د بل شي لارو او دروازو ته نه بلکې) د اسمانونو لارو (او دروازو) ته، نو چې د موسی ﷺ معبود ته وروڅېرم (او پخپله ورسره وگورم). او یقیناً زه په موسی ﷺ باندې گومان (اتکل) کوم چې هغه دروغژن دی (او په دروغو یې خپل خان پیغمبر تراشلي دي).

او (ای پیغمبره!) په دغه ډول سره فرعون ته خپل بد عمل ښایسته کړی شوی وه او (هم) د حقې لارې څخه اړولی شوی وه، او د فرعون پټ تدبیر نه وه مگر په دوامداره تاوان کښې وه (چې د ابد دپاره یې په ضرر تمام شو).

د مطلب خلاصه او توضیحات

۱- په دې مقام کښې باید لاندې څو نکات په ذهن کښې وساتلی شي:

الف: وړاندېني ایتونه د ﴿مُتَكَبِّرٍ جَبَّارٍ﴾ په جملې سره باندې ختم شوي وه، او په دې ایتونو کښې د فرعون تکبر او جباریت (سرکشي) ډېره ښه تمثیل شوې ده.

ب: کله چې فرعون د مؤمن سړي د استدلال په میدان کښې ماتې وخوړه او د جواب توان ورسره پاتې نه شو، نو د نوموړي د خبرو څخه یې مخ وگرځاوه او خپل وزیر (هامان) یې مخاطب کړ، چې هله ژر شه ماته یوه دنگه مانۍ جوړه کړه چې زه د موسی ﷺ د رب سره پخپله وگورم.

ج: په ﴿ اٰتٰلُفْ اَلْاَسْبَبَ ۝۱۱۱﴾ اَسْبَبَ السَّمَوَاتِ ﴿ کښې د "اَسْبَاب، اَسْبَاب" دواړه کلمې د سبب جمعې دي، او مونږ د الله ﷻ په توفیق د [الكهف: ۸۴] ایت لاندې لیکلي دي چې سبب د هر هغه شی نوم دی کوم چې د مطلوب دپاره ذریعه او وسیله جوړېږي.

خوپه دې مقام کښې ذکرې شوې کلمې علماوو کرامو په لارو او دروازو سره تفسیرې کړې دي^(۱).
دا د یو پلوه، او د بله پلوه فرعون خپل وزیر یو خل د ﴿أَسْتَبْ﴾ په کلمې باندې په اجمال سره
مخاطب کړ او بیا یې همدغه اجمال په ﴿أَسْتَبْ السَّمَوَاتِ﴾ سره توضیح کړ ترڅو یې په ذهن کښې
ښه واضحه شي چې زه په څمکه کښې د ګرځېدلو لارې چارې نه غواړم بلکې اسمان ته د ختلو لارې
چارې زما مطلب دی.

د: فرعون خپل وزیر (هامان) د دې دپاره د دنگې مانی په جوړولو مکلف کړ چې د یو پلوه عوام اغفال کړي چې تاسو وارخطا کېږئ مه، زه به درته خبره سپینه کړم. او د بله پلوه هغوی په غوږ ووېهي چې په ځمکه کېنې خو زما څخه په غیر بل معبود نشته نو که د موسی (علیه السلام) معبود حقیقت ولری نو هغه به ضرور په اسمان کېنې شتون ولری.

ه: فرعون په دې غرض د ﴿ فَأَطْلَعَ إِلَىٰ إِلَهِ مُوسَىٰ ﴾ جمله د ﴿ وَإِنِّي لَأَظُنُّهُ كَذِبًا ﴾ په جملې سره تعقیبه کړه چې څوک گومان ونه کړي چې نوموړی د موسی عليه السلام د معبود په حقیقت باندې قائل دی. یعنې ای هامانه! ته دا کار وکړه چې زه د موسی عليه السلام معبود ته وروڅېرم او پخپله ورسره خبره وکړم که بالفرض دغه معبود هلته موجودیت ولري، خو زه گومان کوم چې موسی عليه السلام دروغژن دی.

و: ذکره شوې خیالي مانې د الله تعالى په توفیق د [القصص: ۳۸] ایت لاندې د هر حیثه څېړلې شوې ده نو هیله ده چې هلته یو ځل مراجعه وکړی شی.

۲- د فرعون د پلوه د خپل وزیر خبرې په ذکرې شوي تعقيبي جملې سره ختمې شوې دي، نو د ﴿وَكَذَلِكَ زَيْنَ الْفِرْعَوْنَ﴾ الآية- جملو سره الله ﷻ خپل پیغمبر (محمد ﷺ) مخاطب ګرځولی دی چې حاصل یې داسې راڅرګړي: ای پیغمبره! په دغه ذکر شوي ډول سره فرعون ته خپل بد عمل او بده کړنلاره ښایسته کړی شوې وه او د سمې لارې څخه اړولې شوې وه، چې خپل وزیر (هامان) ته یې د خیالي مانې د جوړولو فرمایش ورکړی وه.

۳- په «وَمَا كَيْدُ فِرْعَوْنَ إِلَّا فِي تَبَابٍ» كښې د «تَبَابٍ» كلمه د هغه خسران او تاوان څخه عبارت ده كوم چې مستمر او دوامداره وي^۱. يعنې د فرعون پټ تدبير په دائمي تاوان او خسران كښې وه چې د گټې په ځاى يې ورته زيان وړاوه او دوزخ يې ورته ابدي كور جوړ كړ.

﴿ وَقَالَ الَّذِي ءَامَنَ يَنْقُومِ اتَّبِعُونِ أَهْدِيكُمْ سَبِيلَ الرَّشَادِ ﴾ (٢٨) يَنْقُومُ إِنَّمَا هَذِهِ

(۱) روح المعانی ج ۲۴ ص ۶۹: تفسیر ابن کثیر ج ۴ ص ۸۰

(٢) مفردات الراغب ص ٦٩

الْحَيَاةُ الدُّنْيَا مَتَّعٌ وَإِنَّ الْآخِرَةَ هِيَ دَارُ الْقَرَارِ ﴿٣٨﴾ مَنْ عَمِلَ سَيِّئَةً فَلَا تَجْزِيْ إِلَّا مِثْلَهَا وَمَنْ عَمِلَ صَالِحًا مِّنْ ذَكَرٍ أَوْ أَتَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ﴿٣٩﴾ وَيَقُولُ مَا إِلَىٰ أَذْعُوكُمْ إِلَى النَّجْوَةِ وَتَدْعُونَنِي إِلَى النَّارِ ﴿٤٠﴾ تَدْعُونَنِي لِأَكْفُرَ بِاللَّهِ وَأُشْرِكَ بِهِ مَا لَيْسَ لِي بِهِ عِلْمٌ وَأَنَا أَدْعُوكُمْ إِلَى الْعَزِيزِ الْغَفِيرِ ﴿٤١﴾ لَا جَرَمَ أَنَّمَا تَدْعُونَنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ وَأَنْ مَّرَدَّنَا إِلَى اللَّهِ وَأَنَّ الْمُسْرِفِينَ هُمْ أَصْحَابُ النَّارِ ﴿٤٢﴾ فَسَتَذْكُرُونَ مَا أَقُولُ لَكُمْ وَأَفَؤُضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ ﴿٤٣﴾

[۳۸] او هغه سړي وويلې کوم چې (پټ) ايمان راوړي وه: اى زما قوم! تاسو زما پېروي وکړئ ترڅو تاسو ته سمه لاره دروښايم (تاسو ته فرعون سمه لاره نه ښيي).

[۳۹] اى زما قوم! يقيناً دغه نژدې (حقير) ژوند لږه گټه ده (چې ډېر ژر د زوال سره مخامخ کېدونکې ده) او بې شکه وروستنى کور چې دى همدا د دوام کور دى (چې زوال ورباندې نه ورځي). [۴۰] هرڅوک چې بد عمل وکړي نو هغه ته به جزا ورنه کړې شي مگر د بد عمل په مثل (ظلم به پرې ونه کړې شي)، او هر هغه څوک چې صالح (ښک) عمل وکړي چې د نارينه څخه عبارت وي او که د ښځينه څخه، په داسې حال چې هغه مؤمن وي، نو همدغه کسان به جنت ته داخل شي چې په جنت کېنې به يې حساب به روزي ورکړې شي.

[۴۱] او اى زما قوم! ما لره څه دي چې زه تاسو نجات ته رابولم، حال دا چې تاسو ما اور (دوزخ) ته بولئ. (زه ستاسو کلک دوست يم او تاسو مې کلک دښمنان ياست دا عجيبه کيفيت دى).

[۴۲] تاسو ما درېولئ چې په الله ﷻ سره کفر غوره کړم او (په عبادت کېنې) ورسره داسې شريک (يا شريکان) ودروم چې ما لره پرې (د هغو په ثبوت) علم نشته (بلکې اصلاً ثبوت نه لري)، او زه تاسو د کلکې ارادې خاوند (او) ډېر ښوونکي (الله ﷻ) ته رابولم.

[۴۳] (دا خبره) حقه (او رښتيا) ده چې يقيناً هغه شي (باطل معبود) ته چې تاسو ما درېولئ، هغه ته نه په دنيا کېنې د بللو (اجابت) کول شته او نه په آخرت کېنې (هغه په يوه ځاى کېنې هم په درد نه خوري)، او يقيناً زمونږ (د ټولو) بېرته ورتاوېدل خاص الله ﷻ ته دي (ځانونه ترې نه شو بچ کولى)، او يقيناً د حده تېرېدونکي کسان چې دي همدوى د اور (دائمي) ملگري دي.

[۴۴] نو ژر ده چې تاسو به هغه (نصائح) ياد (قبول) کړئ کوم چې زه يې تاسو ته وایم (خو په هغه وخت کېنې به درته څه گټه ونه شي رسولی).

او زه خپل کار الله ﷻ ته سپارم (په همدې ﷻ توکل کوم)، يقيناً الله ﷻ په بندگانو باندې بېنا دی (د هر چا کره وړه گوري).

د مطلب خلاصه

يعنې کله چې مؤمن سړی د فرعون جاهلانه او متکبرانه خبرې واورېدې او امید يې قطعې شو چې څه نصيحت به قبول کړي، نو په دريم ځل سره يې زياته توجه د فرعون خواصو او عامه خلکو ته واړوله او ويې ويل چې:

۱- ای زما قومه! د فرعون پيروي مه کوئ چې تاسو ته د غلطې لارې ښودونکی دی او غواړي چې په دنيا او آخرت دواړو کښې د خسران او تاوان سره مخامخ شي، بلکې زما پيروي وکړئ او نصائح مې قبول کړئ چې زه تاسو ته سمه او گټوره لاره ښیږم، هغه دا چې د موسی ﷺ په نبوت عقیده خپله کړئ او د غیر الله د عبادت څخه لاس واخلئ.

۲- ای زما قومه! د فرعون په دنیاوي ساز او سامان باندې مه غولېږئ، يقيناً دغه دنيوي ژوند د لږ وخت دپاره دی او ډېره کوچنۍ متاع ده، چې ډېر ژر به د فنا او زوال سره مخامخ شي. تاسو خپل آخرت او بیا ژوندون په نظر کښې ونیسئ چې دائمي ژوند دی او د همېشه دپاره د قرار نیولو او اوسېدلو ځای دی، تاسو هوښیار شئ او په فاني دنيا باندې باقي کور مه وړانؤئ.

۳- ای زما قومه! ستاسو د راتلونکي باقي ژوند ځينې کیفیات په لاندې ډول دي:
الف: هلته به په ډېر عدل او انصاف سره محاسبه صورت ونيسي، نو هر چا چې څه بدې کړې وي هغه ته به د همغې بدۍ د جزا څخه په غیر د کومې چې نوموړی مرتکب شوی وي، هيڅ جزا ورنه کړی شي.

ب: هر څوک چې په داسې حال کښې صالح عمل وکړي چې نوموړی مؤمن وي او د الله ﷻ په پیغمبرانو باندې يې عقیده کړې وي، برابره خبره ده چې نارینه وي او که زنانه، نو دغو کسانو ته به لږ تر لږه لس چنده عوضونه ورکړی شي.

په دې باندې علاوه، همدغه کسان به دائمي جنت ته په داسې حال ورننوځي چې هلته به ورته بې شمېره او بې اندازې خوراک او څښاک او هم نور نعمتونه او روزی ورپېرزو کړی شي، دغه نعمتونه به د دنیاوي نعمتونو غوندې هيڅکله د زوال سره مخامخ نه شي.

۴- ای زما قومه! عجيبه خبره خو دا ده چې زه تاسو په دنيا او آخرت کښې نجات او خلاصون ته بولم، حال دا چې تاسو مې اور ته دربولئ، زه تاسو ته رحمت غواړم او تاسو ماته د غضب غوښتونکي یاست، زه تاسو ته د دوستۍ خبرې کوم او تاسو ماته د دښمنۍ په خبرو اخته یاست. هغه داسې چې:
الف: تاسو ماته دعوت راکوئ چې د الله ﷻ په وحدانيت کافر او انکاري جوړ شم او هغه شيان ورسره په عبادت کښې شریکان وگڼم د کومو په ثبوت باندې چې ماته علم نشته بلکې هيڅ ثبوت نه لري یا په بل عبارت. تاسو غواړئ چې زه د الله ﷻ عبادت پرېږدم او د فرعون په عبادت لگیا شم.

ب: حال دا چې زه تاسو ته دعوت درکوم چې د فرعون عبادت پرېږدئ چې ستاسو غوندې یو مخلوق دی، تاسو د الله ﷻ په سوچه عبادت باندې مشغول شئ چې د کلکې ارادې درلودونکی دی او هیڅوک یې د ارادې په وړاندې خنډ نه شي واقع کېدلی، او بښونکی هم دی، نو که تاسو په ایمان باندې مشرف شئ په هغو گناهونو باندې به مو ونه نیسي د کومو چې تاسو د کفر په حال کې مړتکب شوي یاست.

۵- ای زما قومه! دا هم واورئ چې:

الف: په دې کې هیڅ شک او شبهه نشته چې د کومو شيانو چې تاسو بلنه او عبادت کوئ هغوی د دې صلاحیت نه لري چې ستاسو بلنه قبوله کړي او اړتیا مو پوره کړي، هغوی تاسو ته نه په دنیا کې او نه په آخرت کې په درد خوري، هغوی په هر ځای کې ناتوانه او بې وسې دي، حال دا چې الله ﷻ ستاسو احتیاجات په دنیا او آخرت کې درپوره کوي.

ب: دا هم ضروري خبره ده چې ستاسو په شمول زمونږ د ټولو بېرته ورتاوېدل فقط الله ﷻ ته دي چې هلته به راسره محاسبه کوي، غیر الله به هیڅکله مونږ د بېرته ورتاوېدلو څخه بچ نه کړي شي چې د الهي محاسبې څخه بچ پاتې شو.

ج: دا خبره هم یقیني ده چې د شریعت د چوکاټ څخه تجاوز کونکي خلک چې د توحید او نبوت څخه انکاری وي- همدوی په دوامداره توګه د اور (دوزخ) اندیوالان دي چې هیڅکله به یې ورسره اندیوالي زوال ونه مومي.

د: که څه هم نن ورځ تاسو زما خبرې نه منئ خو داسې ورځ ضرور راتلونکې ده چې هرو مرو به پکې زما نصائح درته په زړه شي او په افسوس سره به ووايست چې ای کاش! چې مونږ نصائح قبول کړي وی، خو د هغه وخت قبول به تاسو ته هیڅ ګټه ونه شي رسولی.

ه: زه موحد یم او د موسی ﷺ په نبوت باندې هم معتقد یم چې په حقه پیغمبر دی، او همدارنګه ما هغه مسئولیت هم د الله ﷻ په توفیق اداء کړ کوم چې ستاسو په ارتباط زما په غاړه وه. نور نو خپل کار الله ﷻ ته سپارم په همدې باندې اعتماد او توکل کوم، یقیناً چې الله ﷻ به خپلو بندګانو باندې بښا دی، زما هلې ځلې یې هم ولېدلې او ستاسو لجابت او په کفر باندې کلکوالی هم ګوري.

توضیحات

۱- فرعون د خپل قوم د غولونې دپاره ويلي وه چې: ﴿وَمَا أَهْدِيكُمْ إِلَّا سَبِيلَ الرَّشَادِ﴾ [المؤمن: ۲۹]

یعنې زه تاسو ته نه ښیم مګر سمه لاره چې مطلب ته ورباندې ورسېږئ.

مؤمن سړي په خپلو نصائحو کې د فرعون خبره رده کړه چې: ﴿اتَّبِعُونِ أَهْدِيكُمْ سَبِيلَ الرَّشَادِ﴾

یعنې ای زما قومه! د فرعون پیروي مه کوئ چې تاسو ته غلطه لاره ښيي، زما پیروي وکړئ او نصائح مني قبول کړئ چې زه درته سمه لاره وښیم، ترڅو ورباندې په دنیا او آخرت کې مطلب ته ورسېږئ.

یادونه

۲۔ په ﴿لَا جَرَمَ أَنْمَّا تَدْعُونَنِي إِلَيْهِ﴾ کښې د ﴿لَا جَرَمَ﴾ کلمه مونږ د الله ﷻ په توفیق د [هود: ۲۲] ایت لاندې ښه تحلیل کړې ده چې د یقین او (حق) معنی ورکوي.

سوال جواب

۳۔ که څوک وایي: دا جمله ﴿لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ﴾ څه معنی؟
 مونږ وایو چې: دغه جمله مفسرینو کرامو په ګڼو معناوو سره تفسیر کړې ده، لکه:
 الف: دلته عبارت د مضاف په حذف سره دی چې په "لَيْسَ لَهُ إِسْتِجَابَةُ الدَّعْوَةِ" سره ترې تعبیر کولی شو^(۱)، یعنې: یقیناً هغه بوتان چې تاسو ما د هغو عبادت ته وربلئ چې خپل احتیاجات ترې وغواړم، هغوی نه په دنیا کښې د بلنې اجابت کولی شي چې د بلونکي د ضرر مخه ونیسي او یا ورته ګټه جلبه کړي، او نه په آخرت کښې د بلنې اجابت کولی شي چې د بلونکي د شفاعت وکړي.
 ب: دغه باطل معبودان په دنیا کښې د خپلو خانو دپاره بلنه نه شي کولی چې هلې زمونږ عبادت وکړي^(۲)، او په آخرت کښې خو د بلنې په عوض د خپلو عابدینو څخه خپله بهزاري اعلانوي^(۳)، اما په حقه معبود ضرور د خپلو بندګانو څخه خپل عبادت غواړي.
 زمونږ په فکر ذکر شوي دواړه تفسیرونه سره څه منافات نه لري که دواړه د بدلیت په لحاظ اراده کړي شي هم څه باک یې نشته.
 برسېره په دې، دغه ایت ته ورته مضمون په بل ایت کښې داسې نازل شوی دی چې: ﴿إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بَشْرِكُكُمْ﴾ [فاطر: ۱۴] یعنې ای مشرکانو! که تاسو بوتان وبلئ نو هغوی به ستاسو بلنه وانه وري، او که بالفرض ستاسو بلنه واوري نو ستاسو دپاره به د بلنې استجابت ونه کړي، په هر تقدیر، هغوی به د قیامت په ورځ ستاسو په شرک (عبادت) سره کافر (منکر) شي.

داسې معلومېږي

۴۔ د ﴿وَأَفْوُضُ أَمْرِي إِلَى اللَّهِ﴾ د جملې څخه داسې معلومېږي چې نوموړي مؤمن سړي ته به د فرعونیانو د پلوه څه اخطار ورکړی شوی وي او ده (ع.رحمة) به په دغې جملې سره جواب ورکړی وي.
 شاید چې نوموړي به دغه جمله د موسیٰ ﷺ د کلام څخه زده کړې وي چې کله فرعون په قتل سره تهدید کړ نو وويلې چې: ﴿إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ﴾ [المؤمن: ۲۷] یعنې یقیناً په خپل رب او ستاسو په رب ﷻ سره د هر متکبر (کافر) څخه پنا غواړم.

(۱) تفسیر القرطبي ج ۱۵ ص ۳۱۷

(۲) تفسیر الکشاف ج ۴ ص ۱۶۹

(۳) تفسیر البغوي ج ۴ ص ۹۹

﴿فَوَقَّهٗ اللَّهُ سَيِّئَاتٍ مَّا مَكْرُوهًا وَحَاقَ بِآلِ فِرْعَوْنَ سُوءُ الْعَذَابِ ﴿٢٤﴾ النَّارُ يُعْرَضُونَ

عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ ﴿٢٥﴾﴾

[۴۵] نو الله ﷻ هغه (مؤمن سړی) د هغه پلان د بدیو څخه وساته کوم چې ورته فرعونیانو پټ سنجولی وه. او (بالمقابل) د فرعون د پیروانو (او تېر) څخه بد عذاب راجاپېر شو (او ټول د څرمې د قلم په بحیره کښې غرق شوه).

[۴۶] (په برزخ کښې د هغوی دا حال دی چې) اور د دوزخ چې دی په هغوی باندې سبا او بېگا (همېشه) وروړاندې کولی کېږي، او د قیامت په ورځ (به پرېښتو ته امر وکړی شي چې) د فرعون پیروان سخت عذاب ته ور داخل کړی (چې همېشه پکښې واوسېږي).

د مطلب خلاصه او توضیحات

۱- ظاهره دا ده چې په ﴿فَوَقَّهٗ اللَّهُ﴾ کښې به بارز ضمیر مؤمن سړي ته راجع وي چې نژدې بحث په همدې کښې راروان دی او هم نژدې مذکور دی.

۲- که څوک وایي چې: په ﴿سَيِّئَاتٍ مَّا مَكْرُوهًا﴾ کښې د ﴿مَكْرُوهًا﴾ کلمه د "مکر" لکه "ضرب" څخه اشتقاقه شوې ده چې د پټ تدبیر معنی ورکوي. نو پوښتنه دا ده چې هغه څه ډول پټ تدبیر وه کوم چې فرعونیانو د نوموړي مؤمن سړي د وژلو دپاره پلان کړی وه؟
مونږ وایو: ځینو مفسرینو کرامو د همدغه بد او پټ تدبیر د څرنګوالي په هکله ښه اوږده قیصه لیکلې ده^(۱)، چې نوموړی سړی د هغوی څخه غره ته وتښتېد او کومو پولیسو او فرعونیانو چې تعقیب کړ هغوی ټول الله ﷻ هلاک کړه او مؤمن سړي ته یې نجات ورکړ.
مګر بهتره دا ده چې په همدومره خبره باندې اکتفاء وکړو کومه چې د ایت شریف څخه په ثبوت رسېدلې ده، چې الله ﷻ ورته نجات ورکړ، او د نجات د څرنګوالي په هکله خوله پټ کړو چې یقیني ثبوت یې نشته.

۳- په ﴿وَحَاقَ بِآلِ فِرْعَوْنَ﴾ کښې د فرعون په پیروانو او تېر باندې صراحت شوی دی چې عذاب ترې راجاپېر شو، خو پخپله فرعون هم په دلالت النص سره پکښې شامل دی او صراحت ته یې څه اړتیا نه وه، نو ځکه ورباندې صراحت نه دی شوی.

۴- د ﴿سُوءُ الْعَذَابِ﴾ کلمه په دې مقام کښې مفسرینو کرامو په لاندې دوه وو تفسیرونو سره تفسیره کړې ده^(۲):

الف: ځینې وایي: ﴿سُوءُ الْعَذَابِ﴾ "بد عذاب" دلته د اخروي عذاب څخه عبارت دی او د متصل

(۱) روح المعاني ج ۲۴ ص ۷۳

(۲) تفسیر الطبري ج ۲۴ ص ۷۱: الباب فی علوم الکتاب ج ۱۷ ص ۶۱

ایت په سر کښې د ﴿النَّارُ﴾ کلمه د همدغه عذاب دپاره بیان واقع شوې ده او د ﴿يُعْرَضُونَ﴾ جمله مستأنفه جمله ده^(۱).

ب: ځینې وایي: دلته ﴿سَوْءُ الْعَذَابِ﴾ "بد عذاب" د دنیاوي عذاب په معنی سره دی چې د قرآن کریم په نورو ایتونو کښې ښه پوره شرحه شوي دي^(۲) چې الله ﷻ بني اسرائيل د قلزم د بحیرې څخه سالم پورېستل او فرعونیان یې پکښې غرق کړه.

په دې تفسیر سره د متصل ایت په سر کښې د ﴿النَّارُ﴾ کلمه مبتدا ګرځي او د ﴿يُعْرَضُونَ﴾ جمله ورته خبر جوړېږي.

مونږ ته همدغه دوهم تفسیر په زړه پوری برېښي چې د اول تفسیر څخه پکښې افاده ډېره ده او دنیاوي او اخروي دواړو عذابونو بیان ته شمولیت لري.

نو حاصل به یې داسې راوڅرځي چې: الله ﷻ مؤمن سړی د فرعونیانو د پلان کړی شوي بد او پټ تدبیر څخه وساته او د وژلو څخه یې بچ کړ، خو په نتیجه کښې د فرعون په شمول د ټولو فرعونیانو څخه بد او ناکاره عذاب احاطه وکړه او د څرمې په دریاب کښې غرق شوه.

۵- په ﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾ کښې د "غُدُو، عَشِي" دواړه کلمې په دې مقام کښې مفسرینو کرامو په لاندې دوه وو ډولونو سره تفسیرې کړې دي^(۳):

الف: دغه دواړه کلمې د دوام څخه کنایه دي. یعنې فرعونیانو په عالم برزخ کښې د قیامت تر ورځې پورې په دوامداره توګه په دوزخ باندې وروړاندې کولی کېږي.

ب: دغه دواړه کلمې په خپلو اصلي معناوو باندې پاتې دي. یعنې هغوی د قیامت تر ورځې پورې په برزخ کښې سبا او بېګا په دوزخ باندې ور وړاندې کولی کېږي.

نو په دې تفسیر سره د سبا او د بېګا ترمنځ متباقي وختونه په سکوت کښې پاتې دي، څه لرې نه ده چې په دغو وختونو کښې په بل ډول عذاب باندې معذب کړی شي او یا یې پکښې تعذیب وقفه ولري، والله ﷻ أعلم بحقیقة الحال.

د قبر عذاب حق دی

۶- د دغه وروستني ایت څخه په ډاګه په اثبات رسېږي چې د مرګ څخه وروسته او د قیامت څخه وړاندې په عالم برزخ کښې تعذیب شته دی. او دا ځکه چې:

د ایت د وړاندېنۍ برخې څخه څرګندېږي چې فرعونیانو ته په دوامداره توګه او یا سبا او بېګا اور ته وړاندې کول شته دي، او د ایت شریف دوهمه جمله په صراحت سره دلالت کوي چې د قیامت په ورځ به د هغوی په هکله امر صادر شي چې ډېر شدید عذاب ته یې ور داخل کړي.

(۱) تفسیر ابن کثیر ج ۴ ص ۸۱

(۲) زاد المبرج ج ۷ ص ۴۶

(۳) روح المعاني ج ۲۴ ص ۷۴: تفسیر القاسمي ج ۱۴ ص ۲۳

که بالفرض د اولنی جملې څخه هم د قیامت د ورځې عذاب مطلب وي نو د یو پلوه به د دوهمې جملې نزول ته څه اړتیا نه وي، او د بله پلوه به هلته د ﴿يُعْرَضُونَ عَلَيْهَا غُدُوًّا وَعَشِيًّا﴾ کلمات نه وي نازل شوي چې عرض او ادخال بېلې معناوې لري.

مونږ غواړو چې په همدغې موضوع باندې په لاندې کرښو کښې د الله ﷻ په توفیق لږه زیاته رڼا واچوو:

الف: په ذکر شوي ایت شریف کښې د فرعونیانو دپاره د برزخ عذاب په اثبات رسېدلی دی، خو څرنگه چې د مورد خصوص ته اعتبار نشته او په احکامو کښې د مفهوم عموم ته کتلی کېږي نو مونږ ویلی شو چې په همدغه ایت سره ټولو کفارو ته برزخي عذاب په اثبات رسېږي.

ب: په دې باندې علاوه برزخي عذاب ځینو عاصیانو مؤمنانو ته هم په احادیثو کښې روایت شوی دی، خو دوی د کفارو سره دومره توپیر لري چې د کفارو برزخي عذاب د قیامت تر ورځې پورې دوام لري او د عاصیانو مؤمنانو په هکله یې دوام ضرور نه دی.

لکه چې نبي کریم ﷺ په یوه اوږده حدیث کښې فرمایلي دي چې: «لَعَلَّه أَنْ يُخَفَّفَ عَنْهُمَا مَا لَمْ تَيَسَّرْ»^(۱) نبي کریم ﷺ د مؤمنانو عاصیانو په دوه وو قبرونو باندې دوه لښتې کېښودلې او بیا یې وفرمایل: شاید شان دا دی چې د دغو دواړو قبرونو څخه عذاب تخفیف (لږې) کړی شي، ترڅو چې دغه دواړه لمدې لښتې نه وي وچې شوې.

ج: د قبر عذاب لکه څنگه چې په وړاندېني ایت شریف سره په اثبات ورسېد د ټولو مسلمانانو په نزد په اجماع سره هم ثابت دی^(۲) او په دې باندې علاوه په همدې موضوع کښې زښت ډېر احادیث هم روایت شوي دي چې د هغو د جملې څخه یو حدیث وړاندې ذکر شو، او بل حدیث هم لاندې لوستلی شي:

نبي کریم ﷺ په یوه حدیث کښې فرمایلي دي چې: «إِذَا مَاتَ الرَّجُلُ عُرِضَ عَلَيْهِ مَقْعَدُهُ بِالْغَدَاةِ وَالْعَشِيِّ... لَمْ يُقَالْ هَذَا مَقْعَدُكَ الَّذِي تُبْعَثُ إِلَيْهِ يَوْمَ الْقِيَامَةِ»^(۳) یعنې کله چې یو سړی مړ شي نو سبا او بېگا ورباندې په جنت یا دوزخ کښې خپل د کېناستلو ځای وروړاندې کېږي (ورښودل کېږي) بیا ورته ویل کېږي چې دغه ستا د کېناستلو (او دائمې اوسېدلو) هغه ځای دی کوم ته به چې ته د قیامت په ورځ د خپل قبر څخه ورپورته (ژوندی) کړی شي (نو خوشاله اوسه).

د قبر یا برزخ عذاب په دوه ډوله دی

د: برزخي عذاب په دوه ډوله صورت نیسي، یو صرف روحي عذاب دی چې د کافر سړي روح ته سبا او بېگا د دوزخ دورې ورکړی شي او وروښودل شي چې ستا اصلي او دائمې استوګنځای دغه

(۱) صحیح البخاري ج ۱ ص ۳۵

(۲) تفسیر المظهر ج ۸ ص ۲۶۲: شرح المقاصد ج ۲ ص ۲۲۰

(۳) صحیح مسلم ج ۲ ص ۲۸۵

دی، او بالمقابل په برزخ کښې مؤمنانو ته روحي خوشالي هم صورت نیسي، د ښه وضاحت دپاره د عبد الله بن مسعود رضی د حدیث مضمون ولولئ ^(۱):

اول: نوموړی صحابي وايي چې د شهیدانو ارواگانې په عالم برزخ کښې د شنو مرغانو په ګېډو کښې د جنت دورې کوي او چرته یې چې خوښه شي هلته به پکښې ګرځي راګرځي.

دوهم: د مؤمنانو د ماشومانو ارواگانې به د چرچنو په جوجورو کښې جنت ته ځي راځي. دریم: د فرعون د پیروانو ارواگانې به د تګو تورو مرغانو په جوجورو کښې دوزخ ته تلل راتلل کوي، همدغه عذاب ته په ایت شریف کښې د «يُعْرَضُونَ» په کلمې سره اشاره شوې ده.

بل روحي او بدني عذاب دی چې مړی به ورسره په خپل قبر (برزخ) کښې معذب ګرځي، همدغه عذاب ته نبي کریم ﷺ اشاره کړې چې: «إِنَّمَا الْقَبْرُ رَوْضَةٌ مِنْ رِيَاضِ الْجَنَّةِ أَوْ حُفْرَةٌ مِنْ حُفْرِ النَّارِ» ^(۲) یعنې بې شکه قبر یا د جنت د باغچو څخه یوه باغچه ده او یا د دوزخ د کنډو څخه یوه کنده ده.

نو برزخي عذاب په ایت شریف سره په اثبات رسېدلی دی ^(۳) او بدني او روحي ګډه عذاب په احادیثو ثابت دی چې شهرت ته رسېدلی دی او ټول مسلمانان ورباندې قائل دي إلا من شاء الله. ه: لنډه دا چې د قبر عذاب ممکن دی او په قرآن کریم او احادیثو سره په اثبات رسېدلی دی نو انکار ترې د جهالت او بې عقلۍ څخه په غیر بل شی نه دی.

یا په بل عبارت: په شریعت کښې هغه احکام ثبوت نه لري کوم چې ممکن نه وي او محال وي خو هغه احکام پکښې شته دي کوم چې عقل پکښې حیرانېږي ^(۴) او ممکن وي.

د قبر عذاب د همدغې دوهمې قبیلې څخه دی، د همدې کبله په ځینو صورتونو کښې هغه کسان متحیر دي کوم چې فقط په عقل باندې اتکاء لري، لکه:

اول: کوم مړی چې وسوزول شي او ایره یې په دریاب کښې واچولی شي، او یا په تېز باد سره وشیندله شي.

دوهم: چې لېوان مړی وځوري او یا یې مرغان تالا ترغه کړي.

دریم: چې د مړي د هډوکو څخه صابون جوړ کړی شي او یا داسې نور.

د خپل بدن سره د روح تعلقات

و: د برزخي عذاب یا خوشالي دپاره د بدن او روح یوځای والی ضرور نه دی خو یو خاص ډول تعلق یې سره ضرور دی ترڅو عذاب یا خوشالي حس کړی شي، که څه هم اجزاء یې خواره واره وي. د ښه وضاحت دپاره د روح سره د خپل بدن تعلقات په لاندې ډول ولولئ ^(۵):

(۱) الدر المنثور ج ۷ ص ۲۹۱

(۲) جامع الترمذي ج ۲ ص ۷۳

(۳) تفسیر ابن کثیر ج ۴ ص ۸۱

(۴) شرح المفاحد ج ۲ ص ۲۲۱

(۵) شرح العقيدة الطحاوية ص ۵۷۸

اول: د مور په گېډه (رحم) کښې روح د خپل بدن سره ډېره خاصه علاقه لري چې بدن ورباندې ژوندی کېږي حال دا چې رحم ډېر تنگ او بند ځای دی، که بالفرض المحال څوک په دوهم ځل په رحم کښې ایسار کړی شي نو سمدستي به مړ شي.

دوهم: کله چې څوک د رحم څخه بهر شي نو د روح علاقه یې په بل ډول صورت نیسي چې د رحم د تعلقي سره بالکل منافي ده. یا په بل عبارت: هلته په تنگ ځای کښې خوشاله وي خو دلته په تنگ ځای کښې خپه کېږي او مړ کېږي، هلته د رطوبت په ډنډ کښې ژوندی وه خو دلته یې د رطوبت په ډنډ کښې تنفس بندېږي.

دریم: د خوب په حال کښې د روح علاقه د خپل بدن سره په بل ډول صورت نیسي چې د ویښتیا سره بالکل منافي ده.

څلورم: د مرگ څخه وروسته او د قیامت د قیام څخه وړاندې هم هر یو روح د خپل بدن سره خاصه اړیکه لري چې خپل بدن د انحلال څخه نه شي ساتلی مگر برزخي عذاب ورباندې حس کولی شي، که څه هم جزونه یې خواره واره وي. لنډه دا چې د دغه عذاب د حس کولو دپاره د بدن اجتماع ضرور نه ده.

پنځم: د روح ډېره قوي اړیکه او علاقه هله صورت نیسي کله چې د دوهم ځل دپاره د قیامت په ورځ د قبرونو څخه مړي راژوندي کړی شي، نو په دغې علاقې سره نه د ابد دپاره په چا باندې خوب ورځي او نه یې د ابد دپاره بدن د انحلال سره مخامخ کېږي.

د برزخي عذاب یا خوشالۍ نظایر

ز: د دې دپاره چې د عذاب القبر ثبوت اذهانو ته ورنژدې شي باید لاندې نظایر ولولی:

اول: داسې ډېر شوي دي چې نبی کریم ﷺ ته د صحابه وو کرامو څخه په منځکښې وحې راغلې ده خو نه جبرائیل علیه السلام چا لېدلی دی او نه یې چا اواز اورېدلی دی.

دوهم: په سړي باندې په خوب کښې خوشالي او خفگان تېرېږي خو حاضرین یې نه شي حس کولی.

دریم: ډېر کرته داسې هم کېږي چې یو سړی په خپل زړه ډېر خفه یا ډېر خوشاله شي مگر حاضرین یې نه د خفگان په اندازه پوهېږي او نه د خوشالۍ او داسې نور.

﴿وَإِذْ يَتَحَاوُجُونَ فِي النَّارِ فَيَقُولُ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا نَصِيبًا مِنَ النَّارِ ۖ﴾ قَالَ الَّذِينَ اسْتَكْبَرُوا إِنَّا كُلٌّ فِيهَا ﴿١٧﴾

﴿إِنَّ اللَّهَ قَدْ حَكَّمَ بَيْنَ الْعِبَادِ ۖ﴾ وَقَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ ﴿١٨﴾ قَالُوا أَوَلَمْ تَكُ تَأْتِيكُمُ رُسُلُكُم بِالتَّيِّنَاتِ قَالُوا بَلَىٰ قَالُوا فَأَدْعُوا وَمَا دُعَاؤُ الْكَافِرِينَ إِلَّا فِي ضَلَالٍ ﴿١٩﴾

[۴۷] او هغه وخت یاد کړه چې په اور (د دوزخ په داخل) کښې دوزخیان (کفار) یو تربله جگړې کوي، نو کمزوري کفار به هغو کسانو ته ووايي کومو چې (په دنیا کښې) تکبر کړی وي (او کفر یې په نورو تحمیل کړی وي) چې: یقیناً مونږ ستاسو دپاره (په دنیا کښې) تابعان (پیروان) وو. نو ایا (نن ورځ) تاسو زموږ څخه د دوزخ د اور څخه د څه برخې دفعه کوونکي یاست (چې مخه یې راڅخه واپړوئ)؟

[۴۸] هغه کسان به (ورته په جواب کښې) ووايي کومو چې (په دنیا کښې) تکبر کاوه چې: یقیناً مونږ ټول (ستاسو په شمول) په همدې (دوزخ) کښې یاستو (د خلاصون او نجات لاره نشته) یقیناً الله ﷻ د خپلو بندګانو ترمنځ (حقه) فیصله کړې ده (چې د بهرته ماتولو هیڅ احتمال یې نشته).

[۴۹] او هغه کسان به کوم چې په اور کښې وي (کشران وي او که مشران) د دوزخ خازنانو (پرېستو) ته ووايي چې: تاسو خپل رب ﷻ ته (زمونږ په هکله) دعاء (سوال) وکړئ چې زموږ څخه (د دوزخ) د عذاب څخه (فقط) یوه ورځ (عذاب) کم کړي.

[۵۰] پرېستې (خازنان) به (په جواب کښې) ووايي چې: ایا تاسو ته پیغمبران په معجزو (او دلایلو) سره نه وه درغلي؟ دوزخیان به ووايي چې ولې نه (مونږ ته راغلي وه خو مونږ ونه منل). پرېستې به ووايي چې: تاسو (پخپله خپل رب ﷻ ته) دعاء (سوال) وکړئ. حال دا چې د کافرانو دعاء (سوال) نه دی مګر په ګمراهۍ کښې دی (څه نتیجه نه ورکوي د قبول امید یې مه کوئ).

ارتباط او د مطلب خلاصه

په وړاندېنيو ایتونو کښې آن د [۲۳] ایت څخه راپه دېخوا دنیاوي غیوب نازل شوي وه چې د نبي کریم ﷺ په صداقت باندې څرګند دلایل وه، او په دې ایتونو کښې برسېره په دې چې د ﴿أَشَدَّ الْعَذَابِ﴾ هغه کلمه پکښې شرحه شوې ده په کومه باندې چې وړاندېني ایتونه ختم شوي دي، ځینې آخروي غیوب هم پکښې نازل شوي دي چې قرائت یې د نبوت په حقانیت باندې په ډېره واضحه توګه دلالت کوي.

او دا ځکه چې نبي کریم ﷺ نه د فرعون په زمانه کښې ژوندي وه چې د نوموړي حالات یې پخپله لیدلي وي او نه د آخرت څخه راغلی دی، حال دا چې وړاندېني او وروستي غیوب هوبهو او کټ مټ بیانوي، نو معلومه شوه چې نبوت یې حقیقت لري او په حقه پیغمبر دی.

یعنې ای پیغمبره! په خپل امت باندې څه نور مطالب هم قرائت کړه ترڅو دوی ته ښه څرګنده شي چې ته په حقه پیغمبر یې، او هم ورته جوته شي چې د دوزخ عذاب څومره دروند او سخت دی.

۱- خپل امت ته هغه وخت ورپه یاد کړه په کوم کښې به چې د کفارو مشران او کشران یو تربله د عذاب د شدت د کبله جگړې کوي او ځینې به په ځینو نورو باندې پرې اچوي هغه دا:

الف: دنیاوي کمزوري او پیروان به هغه کسان مخاطب وګرځوي کومو چې په دنیا کښې تکبر او د کفر مشري کړې وي چې: ای مشرانو! مونږ خو په دنیا کښې ستاسو پیروان وو او ستاسو په

لارښوونه مر کفر غوره کړی وه، نو ایا نن ورځ د دوزخ د عذاب څه مخه نیولی شئ چې مونږ ته ترې نجات را کړی؟

ب: مشران به جواب ورکړي چې زموږ هېڅ شی د لاسه پوره نه دی، مونږ د خپلو خانو څخه د عذاب مخنیوی نه شو کولی نو ستاسو څخه به یې څه مخنیوی وکړو، نو حقیقت دا دی چې مونږ او تاسو به ټول په همدغه عذاب کېږئ د هېڅ دپاره یاستو، همدغه فیصله بل چا نه وه کړې بلکې الله ﷻ ورته د خپلو بندگانو په هکله صورت ورکړی دی چې مخنیوی یې ممکن نه دی.

۲- د اخروي عذاب د شدت یو مثال دا دی چې د ناامیدۍ په حال کې به ټول کفار (مشران او کشران) د دوزخ د خازنانو سره لاندې سوال جواب وکړي:

الف: دوی ټول به خازنان مخاطب کړي چې زموږ په فریاد او واوېلا باندې څو هېڅ مرتب نه شوه، نو مونږ له تاسو نه هیله کوو چې زموږ دپاره د خپل رب ﷻ څخه وغواړئ ترڅو زموږ څخه فقط یوه ورځ عذاب تخفیف کړي، ایا تاسو به دغه کار وکړئ؟

ب: هغوی به بیرته دوزخیانو ته پوښتنه راجع کړي چې: مونږ څو تاسو ته د یوې ورځې لا څه چې د یوې دقیقې دپاره هم د عذاب د تخفیف شفاعت نه شو کولی، مگر تاسو مونږ ته ووايست چې ایا تاسو ته په دنیا کې پیغمبران درغلي وه او معجزات یې دروري وه چې ایمان مو ورباندې راوړی وی او د دغه سخت عذاب څخه مو نجات موندلی وی؟

ج: دوزخیان به په جواب کې ووايي چې: ولې نه، مونږ ته پیغمبران راغلي وه خو مونږ قبول نه کړه او دروغژنان مو وبلل.

د: بیا به نو خازنان جواب ورکړي چې د نجات وخت ستاسو د لاسه وتلی دی، نن ورځ نه تاسو ته خلاصون شته او نه اعتذار وړاندې کولی شئ، مونږ ته هم دا محاله ده چې ستاسو دپاره د سوال لاسونه پورته کړو، نو په همدې بنیاد تاسو پخپله سوالونه او زاری وکړئ، خو دومره پوه شئ چې تاسو کفار یاست او نن ورځ د کفارو په سوالونو باندې هېڅ نتیجه نه شي مرتبه کېدلی.

توضیحات

۱- د دغو څلورو ایتونو څخه په لومړنیو دواړو ایتونو کې هغو جگړو ته اشاره شوې ده کومو چې د قرآن کریم په نورو ډېرو ایتونو کې نزول موندلی دی، چې یو مثال یې په [سبا: ۳۱-۳۳] ایتونو کې تېر شوی دی.

۲- په ﴿قَالُوا فَادْعُوا﴾ الآية- کې هغه جواب ته اشاره ده کوم به چې کفارو (دوزخیانو) ته د پریښتو د پلوه ورکړی شي چې مونږ یې د الله ﷻ په توفیق په لاندې ټکو کې خلاصه کوو:

الف: مونږ ستاسو دپاره د یوې ورځې د عذاب د تخفیف شفاعت هم نه شو کولی ځکه چې د یو پلوه مونږ ته د شفاعت کولو اجازه نه ده شوې، او د بله پلوه تاسو په دنیا کې په خپلو پیغمبرانو باندې عقیده نه وه ځکه چې، حال دا چې دغه دواړه (اجازه او ایمان) زموږ د شفاعت دپاره

ضروري شرطونه دي او دغو دواړو تحقق نه دي موندلي.

ب: نو تاسو پخپله مستقيماً الله ﷻ ته سوالونه وکړئ، خو په دې باندې پوه شئ چې دغه سوالونه به هم درته هيڅ گټه ونه شي رسولی، او دا ځکه چې نن ورځ د کفارو غوښتنه په گمراهۍ کښې ده او څه نتيجه نه ورکوي، ستاسو څخه د اجابت وخت د لاسه وتلی دی. تقريباً د پرېستو او کفارو (دوزخيانو) ذکر شوی سوال جواب په راتلونکو [الملك: ۸، ۹] ايتونو کښې هم نازل شوی دی، بايد هلته مراجعه وکړئ شي.

﴿إِنَّا لَنَنْصُرُ رُسُلَنَا وَالَّذِينَ ءَامَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهَادُ ۝ يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ ۝ وَلَقَدْ ءَاتَيْنَا مُوسَى الْهُدَى وَأَوْرَثْنَا بَنِي إِسْرَءِيلَ الْكِتَابَ ۝ هُدًى وَذِكْرَى لِأُولِي الْأَلْبَابِ ۝ فَأَصْبِرْ إِنَّا وَعَدَ اللَّهُ حَقًّا وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعِشِيِّ وَالْإِبْكَرِ ۝ إِنَّ الَّذِينَ يَجْعَلُونَ فِي ءَايَاتِ اللَّهِ بَغِيرَ سُلْطَانٍ أَتَتْهُمْ إِنْ فِي صُدُورِهِمْ إِلَّا كِبْرًا مَا هُمْ بِبَلِّغِيهِ ؕ فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ ۝﴾

[۵۱] يقيناً مونږ د خپلو پيغمبرانو او د هغو کسانو سره چې ايمان يې راوړی دی په نژدې (حقير) ژوند کښې نصرت کوو او په هغې ورځ کښې هم چې شاهدان ودرېږي (او حساب کتاب پيل شي). [۵۲] په کومه ورځ کښې چې ظالمانو (کفارو) ته خپل معذرت وړاندې کول څه گټه نه شي رسولی او چې دوی لره (پکښې) د الله ﷻ د رحمت څخه لرې کېدل دي او چې دوی لره (پکښې) ډېر بد (ناکاره) کور (دوزخ) دی.

[۵۳] او يقيناً مونږ موسی ﷺ ته (د تورات په شمول) لارښوونکي (معجزات) هم ورکړي وه او په بني اسرائيلو کښې مو (دغه) کتاب (د موسی ﷺ د وفات څخه وروسته هم) باقي پرېښي وه. [۵۴] (البته دا) د دې دپاره چې (هغوی ته) د ژوند په اوږدو کښې لارښوونکي وگرځي او (هم) د سوچه عقلونو خاوندانو ته پند (او عبرت) جوړ شي.

[۵۵] نو (ای پيغمبره!) ته صبر کوه (او خپل ثبات د لاسه مه ورکوه ځکه چې) يقيناً د الله ﷻ وعده حقه ده (ستا کاميابي واقع کېدونکي ده)، او ته د خپلو گناهونو (نه بهتر کارونو) دپاره مغفرت (او ښه) غواړه، او بېگا او سبا د خپل رب ﷻ د حمد سره تسبيحات هم ضميمه کوه.

[۵۶] يقيناً هغه کسان کوم چې د الله ﷻ په ايتونو کښې بدون د داسې دليل (برهان) د درلودلو څخه جگړې کوي چې ورته ورغلی وي (او ثبوت لري)، د دوی په زړونو کښې نه دی مگر داسې تکبر دی چې دوی يې مقتضى ته (هيڅکله) رسېدونکي نه دي.

نو ته په الله ﷻ سره (د همدغې جګړې څخه) پنا وغواړه (واخله)، یقیناً الله ﷻ همدې ﷻ اورېدونکې (او) لېدونکې دی (ستاسو خبرې اوري او کره وړه مو ګوري).

ارتباط او د مطلب خلاصه

وړاندې د [المؤمن: ۲۳] ایت څخه راپه دېخوا الله ﷻ د موسیٰ ﷺ او د پټ مؤمن سړي د قيصي څخه څه عبرتي ټکي نازل کړي وه چې په نتیجه کې یې د همدوی په برخه شوه او فرعونیان د برزخي عذاب په شمول په دنیا او آخرت کې د عذابونو سره مخامخ شوه. په دې ایتونو کې د همدغې قيصي عبرتي درسونو ته اشاره شوې ده او په همدې اړه څه ارشادات هم نازل شوي دي چې حاصل یې داسې راخېږي:

ای پیغمبره! په دې مقام کې په خپل امت باندې څه مطالب قرائت کړه او پخپله هم څه ارشاداتو ته متوجه اوسه ترڅو په تا پسې د قیامت تر ورځې پورې ټول مؤمنان اقتداء وکړي، هغه دا چې:

۱- زمونږ د پلوه خپل امت ته ورسوه چې زمونږ نصرت د موسیٰ ﷺ او پټ مؤمن سړي پورې خاص نه وه، بلکې:

الف: مونږ په دغې نژدې ژوند کې هم د خپلو پیغمبرانو سره په خپلو خپلو وختونو کې نصرت کړې دی او په دښمنانو باندې مو غلبه ورکړې ده، چې د ځینو قيصي مو په تاباندې نازلې کړې دي او د ځینو مو نه دي درنازلې کړې. همدارنګه مونږ د پیغمبرانو د ملګرو (مؤمنانو) سره هم نصرتونه کړي دي او د دښمنانو د تعذیبونو څخه مو وخت په وخت نجاتونه ورکړي دي.

ب: په دې باندې علاوه زمونږ نصرت او مرسته د قیامت په ورځ هم یقیني ده او هیڅ شک شېبه پکې نشته، یا په بل عبارت: مونږ به د خپلو پیغمبرانو او مؤمنانو سره په هغې سخته ورځ کې هم نصرت وکړو او دښمنان به یې د ذلت سره مخامخ کړو، په کومه کې چې:

اول: حساب کتاب شروع شي او شهادت ورکوونکي ودرېږي او هر چا ته پکې د خپلو کړو وړو سزا یا جزا پوره ورکوله کېږي.

دوهم: په کومه کې به چې ظالمانو (کفارو) ته د هغوی معذرت وړاندې کول هیڅ ګټه ونه شي رسولی او هیڅ شفاعتګر به ورته مونده نه شي.

درېم: بلکې په هغوی باندې به په دغې ورځ کې د الله ﷻ لعنت ورېږي او سات په سات به د ده ﷻ رحمت څخه لرې کېږي او هم به ورته ناکاره کور (دوزخ) په ابدې توګه په برخه وي.

ج: نو مونږ به د همدغه خپل سنت په مطابق ستا او ستا د امتیانو (مؤمنانو) سره هم نصرت او کرمک وکړو او دښمنان به مو په دنیا او آخرت کې د عذابونو او کړاوونو سره مخامخ کړو، تاسو ډاډه اوسئ او وارخطا کېږئ مه.

۲- ای پیغمبره! برسېره پر دې چې مونږ د پټ مؤمن په شمول بني اسرائيلو ته د فرعونیانو څخه نجات وړپه برخه کړ، موسیٰ ﷺ ته مو څه نورې معجزې هم ورکړې ترڅو ورباندې د ده ﷻ قوم حقه لاره مونده کړي او د ضلالت څخه ورباندې بچ پاتې شي.

په دې باندې علاوه مونږ موسى عليه السلام ته يو کتاب (تورات) هم ورنازل کړ، چې د ده عليه السلام د وفات څخه وروسته په بني اسرائيلو کښې د لارښود په حيث باقي پاتې شي. بې شکه دا کتاب (تورات) هدايت کوونکى کتاب وه او هم د پخو عقلونو خاوندانو دپاره سراسري گټې او پند وه. همدارنگه به مونږ تاته په خپلو معاندینو باندې په خارق العاده توگه برى درکړو او اسلام به ټولې دنيا ته ورسوو، او هم به مونږ تاته د قرآن کریم نزول بشپړ کړو او ستا په اُمت کښې به يې باقي پرېږدو ترڅو ستا د وفات څخه وروسته ترې هم مؤمنان د قيامت تر ورځې پورې د لارښود کار واخلي او عقیده او عملاً يې قبول کړي.

۳- اى پيغمبره! ته د څو نورو ارشاداتو تعميل ته هم ادامه ورکړه ترڅو درېسې د قيامت تر ورځې پورې خپل امتيان اقتداء وکړي او خپل ځانونه د الله تعالى د نصرت او کومک مستحقين جوړ کړي هغه دا چې:

الف: ته د هغو مشقتونو او مصيبتونو په تحمل باندې صبر کوه کوم چې تاته د دعوت او ابلاغ په لاره کښې رسېږي، نو خپل استقامت مه خرابوه او اضطراب مه خپلوه، او دا ځکه چې د الله تعالى د نصرت د وعدې په شمول ټولې وعدې حقې دي، برياليتوب او کاميابي هرومرو همدا ستا په برخه ده او په عاقبت کښې همدا ته منصور جوړېږي.

ب: د همدې لارې په اوږدو کښې چې ستا د پلوه کومه گناه (خلاف الأولى کار) صورت نيسي د هغې په هکله د خپل رب تعالى څخه مغفرت غواړه چې د نصرت مخه دې ونه نيسي او يا يې د تاخير سبب ونه گرځي.

ج: په دې باندې علاوه، بېگا او سبا په دوامداره توگه د خپل رب تعالى د حمد (ثناء) سره تسبيحات هم وايه او د خپل رب تعالى په ذکر باندې مشغول اوسه، ترڅو ستا امتيان هم ستا په قدم لار شي او ستا تگلاره خپله کړي.

د: کوم کسان چې تا سره د الله تعالى په ايتونو او احکامو کښې پرته د کوم سنده جگړې کوي چې نه عقلي دليل په لاس کښې لري او نه ورسره نقلي دليل شته چې د الله تعالى د پلوه ورته ورغلى وي، هغوى هيڅکله ستا د نصرت مخه نه شي بندولى او د الله تعالى د ارادې په وړاندې خنډ نه شي واقع کېدلى.

په هغوى باندې د ناحقه جگړو دپاره بل لامل نشته بلکې هغوى فقط تکبر او غرور نيولي دي چې زړونه يې ورباندې ډک دي، او د همدغه تکبر د کبله په غصه دي. خو په ياد ولره چې هغوى به هيڅکله د تکبر مقتضى ته ونه رسېږي او ستا د دعوت مخنيوى به ونه کړى شي (زړونه به يې ډک پاتې شي).

ه: د ذکر و شوو ناحقه جگړه کوونکو په مقابل کښې ته فقط په الله تعالى سره پنا اخله او په همدغه تعالى سره د هغوى د شرونو څخه امان غواړه. يقيناً الله تعالى همدى تعالى اورېدونکى او ليدونکى دى. ستاسو ټولې خبرې اوري او ټول کړه وړه مو گوري، نو د حکمت په مقتضى به درسره چال چلند وکړي.

توضیحات

۱- که څوک وايي چې: الله ﷻ په ﴿إِنَّا لَنَنْصُرُ رُسُلَنَا﴾ الآية- کښې خپلو پيغمبرانو ته د دنياوي نصرت وعده ورکړې ده حال دا چې دوی د گناه د ارتکاب څخه په عصمت کښې دي چې د وعدې د پوره کېدلو په وړاندې خنډ وگرځي، خو د دې سره سره د تاريخ په اوږدو کښې ځينې پيغمبران د کفارو د لاسه شهيدان شوي دي؛ نو پوښتنه دا ده چې ايا د دوی شهادت د نصرت د وعدې سره منافات نه لري؟، د دغې پوښتنې لاندې وضاحتونه ولولئ:

الف: الله ﷻ فرمايي: ﴿أَفَكُلَّمَا جَاءَكُمْ رَسُولٌ بِمَا لَا تَهْوَىٰ أَنْفُسُكُمْ اسْتَكْبَرْتُمْ فَفَرِيقًا كَذَّبْتُمْ وَفَرِيقًا تَقْتُلُونَ﴾ [البقرة: ۸۷] يعنې ای يهودانو! ايا نو هر کله چې تاسو ته په هغه شي سره پيغمبر درغلی دی کوم چې ستاسو نفسونو نه خوښاوه، نو تاسو د هغه د قبول څخه تکبر کړی دی، نو يوه ډله مو د هغوی تکذيبه کړې ده او يوه ډله وژنئ (يوه ډله مو وژلې ده).

ب: نبي کریم ﷺ په يوه حديث کښې فرمايلي دي چې: «أَشَدُّ النَّاسِ عَذَابًا يَوْمَ الْقِيَامَةِ رَجُلٌ قَتَلَهُ نَبِيٌّ أَوْ قَتَلَ نَبِيًّا»^(۱) يعنې د قيامت په ورځ به د عذاب د حيثه په خلکو کښې داسې سړی ډېر سخت وي چې پيغمبر وژلی وي او يا يې پيغمبر شهيد کړی وي (چې د پيغمبر قاتل يا مقتول وي).

ج: د عبد الله بن مسعود رضی الله عنه څخه روايت دی چې بني اسرائيلو په يوه ورځ کښې اويا که پيغمبران شهيدان کړه^(۲)، او بيا يې خپل عادي کارونه کول (تابه ويل چې هيڅ يې نه دي کړي).

د: ابو سفيان د هرقل پاچا په وړاندې وويل چې: «تَكُونُ الْحَرْبُ بَيْنَنَا وَبَيْنَهُ سِجَالًا يُصِيبُ مِنَّا وَتُصِيبُ مِنْهُ»^(۳) يعنې زموږ او د محمد ﷺ ترمنځ جنگ د بوقو مثال لري چې نوموړی زموږ د پلوه مطلب ته رسېږي او موږ د هغه طرفه مطلب حاصلوو (کله موږ غلبه مونده کوو او کله هغه).

موږ وايو چې: د پورتنۍ پوښتنې دپاره مفسرينو کرامو^(۴) زښت ډېر جوابونه کړي دي، خو کوم جواب چې بهتر برېښي هغه دا دی چې: د شهادت په صورت کښې د پيغمبرانو د نصرت وعده په دوه وو ټکو کښې نغښتې ده: يو دا چې د دوی استقامت او ثبات ته د نقصان او کمزورۍ رسېدلو احتمال نشته، خو د دې سره سره د شهادت لوړ مقام ترلاسه کوي. او بل دا چې الله ﷻ د پيغمبرانو قاتلين بې انتقامه نه پرېږدي، په همدې بنياد باندې يې د يحيى عليه السلام په قاتلينو باندې بخت نصر کافر مسلط کړ چې بېخ او بنياد يې ور ورووست^(۵).

د دې جواب د تائيد دپاره لاندې وضاحتونه ولولئ:

اول: الله ﷻ فرمايلي دي چې: ﴿يَتَأْتِيَ الَّذِينَ آمَنُوا إِنْ تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ﴾

(۱) مسند احمد بن حنبل ج ۲ ص ۷۵

(۲) تفسير ابن کثير ج ۱ ص ۳۹۷

(۳) صحيح مسلم ج ۲ ص ۹۷

(۴) تفسير الطبري ج ۲۴ ص ۴۷، التفسير الكبير ج ۲ ص ۷۶، تفسير ابن کثير ج ۴ ص ۸۳

(۵) المحرر الوجيز ج ۱۴ ص ۱۴۶

[محمد: ۷] یعنی ای هغو کسانو کومو چې ایمان راوړی دی! که تاسو د الله ﷻ (د دین) سره نصرت وکړئ نو الله ﷻ به ستاسو سره نصرت وکړي او قدمونه به مو ثابت وگرځوي (ایمان به مو محکم کړي).
دوهم: نبي کریم ﷺ په یوه حدیث کښې فرمایلي دي چې: «وَالصُّرْنِي عَلَى مَنْ يَظْلِمُنِي وَخَذَ مِنْهُ بَأْثَرِي»^(۱) یعنی ای الله! او ما ته په هغه چا باندې نصرت راکړي کوم چې په ماباندې یې ظلم کړی دی او زما انتقام ترې واخلي.

دریم: نبي کریم ﷺ په یوه اوږده حدیث کښې فرمایلي دي چې عبد الله بن عمرو بن حرام ؓ (د أحد په غزا کښې) د شهادت څخه وروسته خپل رب ﷻ ته سوال وکړ چې: «يَا رَبِّ تُخَيِّنِي فَأَقْتُلْ فِيكَ ثَانِيَةً»^(۲) یعنی ای ربه! ته ما بېرته ژوندی کړې چې ستا په لاره کښې دوهم ځل ووژلی (شهید) شم. څلورم: کله چې حرام بن ملحان ؓ د شهادت غشی په سینه باندې وخوړ، نو په الله اکبر سره یې اواز اوچت کړ او بیا یې وویل چې: «فُزْتُ وَرَبِّ الْكَعْبَةِ»^(۳) یعنی د کعبې شریفې په رب ﷻ مې د سوگند وي چې زه کامیاب شوم (او نصرت مې ملگری شو).

پنځم: نبي کریم ﷺ په یوه اوږده حدیث کښې د یوه جنتي سړي د خولې څخه حکایت کړی دی چې: «أَسْأَلُكَ أَنْ تُرَدِّنِي إِلَى الدُّنْيَا فَأَقْتُلَ فِي سَبِيلِكَ عَشْرَ مَرَّاتٍ»^(۴) یعنی یو جنتي به الله ﷻ ته سوال وکړي چې: ای زما ربه! زه ستا څخه غواړم چې ما بېرته دنیا ته ورتاو کړې، ترڅو ستا په لاره کښې لس ځله شهید شم (نو شهادت هم یو ډول نصرت دی چې درجات ورباندې لوړېږي).

شپږم: همدغه الهي نصرت یوه پښتون شاعر هم په خپل یوه شعر کښې رانغښتی دی چې^(۵):
د قیامت په ورځ به یې بیا له تا قربان کړم :: چې صورت مې خدای معاد کړ په محشر بیا
دا د یو پلوه، او د بله پلوه د ذکر شوي سوال په ارتباط برسېره په وړاندېني جواب باندې څه نور
جوابي وضاحتونه وړاندې هم د الله ﷻ په توفیق تېر شوی دی، لکه د [آل عمران: ۱۳۹-۱۶۵] او د [الصافات: ۱۷۲-۱۷۳] ایتونو لاندې. نو هیله ده چې هلته یو ځل مراجعه وکړی شي.

أشهاد څوک دی؟

۲- په ﴿وَيَوْمَ يَقُومُ الْأَشْهَادُ﴾ کښې د "أشهاد" کلمه د "شهید" جمع ده، چې وړاندې په [الزمر: ۶۹] ایت کښې په "الشُّهَدَاءُ" سره جمع شوې ده، دا کلمه مونږ هلته د الله ﷻ په توفیق ښه پوره شرحه کړې ده، چې ټولو شهادت ورکوونکو ته شامله ده لکه پیغمبران، پریښتې او داسې نور؛ نو بیا لیکلو ته یې څه اړتیا نه گورو.

(۱) جامع الترمذي ج ۲ ص ۲۰۱

(۲) جامع الترمذي ج ۲ ص ۱۳۰: سنن ابن ماجه ص ۲۰۱

(۳) صحيح البخاري ج ۱ ص ۳۹۲

(۴) سنن النسائي ج ۲ ص ۶۱

(۵) د عبد الرحمن مومند ديوان

خونکات

۳- په ﴿فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ﴾ الآية- کښې لاندې نکاتو ته توجه په کار ده:
الف: په دې ایت کښې نبي کریم ﷺ مامور شوی دی چې د خپلې گناه (خلاف الأولى کار) د ارتکاب څخه مغفرت وغواړي، نو د قیامت تر ورځې پورې ټول مؤمنان عموماً او ټول مشران خصوصاً مکلفیت لري چې د خپلو گناهونو د مغفرت غوښتنه وکړي ترڅو دوی ته د فلاح او کامیابی دروازه پرانستې پاتې وي. همدا موضوع د الله ﷻ په توفیق د [الأنفال: ۳۳] ایت لاندې د احادیثو په رڼا کښې ښه پوره شرحه شوې ده.

ب: د نبي کریم ﷺ د استغفار په هکله زښت ډېر احادیث روایت شوي دي. لاندې مثالونه یې ولولئ:
اول: نبي کریم ﷺ په یوه حدیث کښې فرمایلي دي چې: «وَإِنِّي لَأَسْتَغْفِرُ اللَّهَ فِي الْيَوْمِ مِائَةَ مَرَّةٍ»^(۱)
یعنې زه په هره ورځ کښې سل کرته د الله ﷻ څخه ښښه غواړم.
دوهم: عبد الله بن عمر رضی الله عنهما وايي چې: «كُنْتُ جَالِسًا عِنْدَ النَّبِيِّ ﷺ فَسَمِعْتُهُ اسْتَغْفَرَ مِائَةَ مَرَّةٍ»^(۲) یعنې زه د نبي کریم ﷺ په حضور کښې ناست وم، نو ما ترې وارېدل چې یو سل کرته یې د الله ﷻ څخه د مغفرت غوښتنه وکړه.

دریم: نبي کریم ﷺ فرمایلي دي چې: «وَاللَّهِ إِنِّي لَأَسْتَغْفِرُ اللَّهَ وَأَتُوبُ إِلَيْهِ فِي الْيَوْمِ أَكْثَرَ مِنْ سَبْعِينَ مَرَّةً»^(۳) یعنې په الله ﷻ سوگند دی چې زه د الله ﷻ څخه په یوه ورځ کښې د اویا کرته څخه زیات مغفرت غواړم او توبه ورته وباسم.

ج: په ﴿وَسَبِّحْ بِحَمْدِ رَبِّكَ بِالْعِشِيِّ وَالْإِبْكَرِ﴾ کښې د «سَبِّحْ» کلمه د «تَسْبِيح» څخه اشتقاقه شوې ده، چې په دې مقام کښې ترې ځینو علماء کرامو^(۴) لمونځونه مراد کړي دي، مگر مونږ ته بهتره برېښي چې په اطلاق سره پرېښودله شي ترڅو ټولو تسبیحاتو ته شمولیت ولري، برابره خبره ده چې په لمانځه کښې صورت نیسي او که په غیر د لمانځه څخه.

د: اما په ذکر شوي عبارت کښې د ﴿بِالْعِشِيِّ وَالْإِبْكَرِ﴾ دواړه کلمې په بل ایت کښې داسې تفسیرې شوې دي چې: ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ﴾ [ق: ۳۹] یعنې ای پیغمبره! او د لمر خاته څخه وړاندې او هم د لمر پرېواته څخه وړاندې (بلکې په ټولو اوقاتو کښې او په هر حال) د خپل رب ﷻ د حمد (ثناء) سره تسبیحات ضمیمه کوه.

سوال جواب

۴- که څوک وايي چې: په ﴿مَا هُمْ بِبَالِغِيهِ﴾ کښې د «بَالِغِيهِ» بارز ضمیر خو په ﴿إِنْ فِي صُدُورِهِمْ

(۱) صحیح مسلم ج ۲ ص ۲۴۶

(۲) مسند احمد بن حنبل ج ۲ ص ۳۴۸

(۳) صحیح البخاري ج ۲ ص ۹۳۳

(۴) زاد المسیر ج ۷ ص ۴۹

إِلَّا كِبَرٌ ۖ كُنِيَ كِبَرٌ تَه راجع دی، یعنی کفار هغه تکبر ته رسېدونکي نه دي کوم چې ورسره ضمیمه دی او په زړونو کې ورته قرار لري. نو پوښتنه دا ده چې: ایا دغسې مضمون پورته کول صحت لري، حال دا چې هغوی تکبر ته لا پخوا رسېدلي دي؟

مونږ وایو چې: دلته په عبارت کې مضاف مقدر دی چې ظهور یې داسې صورت نیولی شي چې: «وَمَا هُمْ بِبَالِيٍّ مُّقْتَضَا» یعنی کفار د خپل تکبر مقتضی ته رسېدونکي نه دي. د مثال په توګه: الف: هغوی د تکبر د کبله غوښتل چې هر یوه ته اسماني کتاب ورکړی شي. همدې مضمون ته الله ﷻ اشاره کړې ده چې: «بَلْ يُرِيدُ كُلُّ امْرِئٍ مِنْهُمْ أَنْ يُؤْتَى صُحُفًا مُنَشَّرَةً» [المدثر: ۵۲] یعنی بلکې د مشرکانو هر یو سړی غواړي چې (د نبی کریم ﷺ غوندې) ورته خورې کړي شوې صحیفې ورکړي شي (او وحې ورباندې نازلې شي).

ب: د تکبر د کبله یې غوښتل چې د فقیرانو مؤمنانو څخه دې د نبی کریم ﷺ مجالس خالي کړي شي چې مونږ د هغوی سره په ناسته پاسته شرمېږو.

الله ﷻ د همدغې غوښتنې په رد کېنې نبی کریم ﷺ مخاطب کړی دی چې: «وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ» [الكهف: ۲۸] یعنی ای پیغمبره! ته خپل ځان د هغو مؤمنانو (فقیرانو) سره کلک کړه (او د خپلو مجالسو څخه یې مه شړه) کوم چې سبا او بېګا خپل رب ﷻ بلي (او په اخلاص سره یې عبادت کوي).

ج: د هغوی د تکبر مقتضی دا هم وه چې په اسلام باندې غلبه مونده کړي او د ترقۍ مخه یې بنده کړي. الله ﷻ د هغوی د خولو څخه حکایت کړی دی چې: «وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَغْلِبُونَ» [حم السجدة: ۲۶] یعنی او کفار (خپلو پیروانو ته) وایي چې: دغه قرآن کریم ته غوږ مه نیسي او د قرآن په وخت کې یې شور کوئ، شاید چې تاسو ورباندې غلبه مونده کړئ او د قبول مخه یې بنده کړئ.

﴿لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَئِنْ أَكْثَرُ النَّاسِ لَا يَعْلَمُونَ﴾

﴿وَمَا يَسْتَوِي الْأَعْمَىٰ وَالْبَصِيرُ وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءُ﴾

﴿قَلِيلًا مَّا تَذَكَّرُونَ﴾ ﴿إِنَّ السَّاعَةَ لَأْتِيَةٌ لَا رَيْبَ فِيهَا وَلَئِنْ أَكْثَرُ النَّاسِ لَا يُؤْمِنُونَ﴾

﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾

﴿اللَّهُ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا إِنَّ اللَّهَ لَذُو فَضْلٍ عَلَى النَّاسِ وَلَئِنْ أَكْثَرُ النَّاسِ لَا يَشْكُرُونَ﴾

﴿ذَٰلِكُمُ اللَّهُ رَبُّكُمْ خَلِقُ كُلِّ شَيْءٍ ۖ لَا إِلَهَ إِلَّا هُوَ ۚ فَاَنۡتَ تُؤۡفَكُونَ ﴿۱۱﴾ كَذَٰلِكَ يُؤۡفَكُ الَّذِينَ كَانُوا بِآيَاتِ اللَّهِ يَجْحَدُونَ ﴿۱۲﴾﴾ اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمۡ فَأَحَسَّنَ صُورَكُمْ وَرَزَقَكُمۡ مِّنَ الطَّيِّبَاتِ ۚ ذَٰلِكُمُ اللَّهُ رَبُّكُمْ ۚ فَتَبَارَكَ اللَّهُ رَبُّ الْعَالَمِينَ ﴿۱۳﴾﴾ هُوَ الْحَيُّ ۚ لَا إِلَهَ إِلَّا هُوَ ۚ فَادْعُوهُ مُخْلِصِينَ لَهُ الدِّينَ ۚ الْحَمْدُ لِلَّهِ رَبِّ الْعَالَمِينَ ﴿۱۴﴾﴾ قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِن دُونِ اللَّهِ لَمَّا جَاءَنِيَ الْبَيِّنَاتُ مِن رَّبِّي وَأُمِرْتُ أَنْ أُسْلِمَ لِرَبِّ الْعَالَمِينَ ﴿۱۵﴾﴾

[۵۷] د اسمانونو او ځمکو پيدا کول (د مرگ څخه وروسته) د خلکو د (بيا) پيدا کولو څخه ضرور ډېر لوی دي. مگر اکثره خلک (مشرکان) نه پوهېږي (چې د هغو د پيدا کولو څخه انکار نه کوي او د خلکو د بيا پيدا کولو څخه انکاري دي).

[۵۸] او وړاند او بيا سره يو برابر نه دي، او (نه) هغه کسان کومو چې ايمان راوړی دی او صالح عملونه يې کړي دي او نه بدکاره کس (سره برابر دي. ای خلکو!) تاسو (د دغو دلايلو څخه) ډېر لږ پند اخلي.

[۵۹] يقيناً د قيامت ورځ ضرور راتلونکې ده چې هېڅ شک پکښې نشته، مگر اکثره خلک (ورباندي) ايمان نه راوړي (او دلايل يې د پښو لاندې کوي).

[۶۰] او (ای خلکو!) ستاسو رب ﷻ (تاسو ته) وايي (او امر درته کوي) چې تاسو خاص زما عبادت وکړئ (او خاص زما څخه سوال وکړئ) چې تاسو ته ثوابونه درکړم (او اړتياوې مو پوره کړم). يقيناً هغه کسان کوم چې زما د عبادت (او زما د سوال جواب) څخه تکبر کوي ډېر ژر به دوزخ ته په داسې حال کې ور داخل شي چې د ذلت (او سپکوالي) درلودونکي به وي.

[۶۱] الله ﷻ هغه اقدس ذات دی چې ستاسو دپاره يې شپه (تياره) گرځولې ده چې تاسو پکښې ارام وکړئ، او ورځ (يې درته) روښانه (گرځولې ده ترڅو پکښې تاسو د حلالې روزۍ تلاش وکړئ). بې شکه الله ﷻ په خلکو باندې د لوی فضل خاوند دی مگر اکثره خلک شکرگزارې نه کوي (او خپل انقياد سوچه نه جوړوي).

[۶۲] (ای خلکو!) دغه الله ﷻ (چې د ذکر و شوو صفاتو درلودونکی دی) ستاسو رب دی چې د هر شي پيدا کوونکی (هم) دی، (په حقه) معبود نشته مگر همدې ﷻ دی (او بس)، نو تاسو (د دغو دلايلو سره سره) څنگه اړولي کېږئ (چې سوچه عبادت يې نه کوئ).

[۶۳] (ای پیغمبره!) په دغه (عجيب) ډول سره هغه کسان (د حقاني دلايلو څخه) اړولي کېږي کوم چې دوی دي چې د الله ﷻ په ايتونو سره انکار کوي.

[۶۴] الله ﷻ هغه اقدس ذات دی چې ځمکه یې ستاسو دپاره ارامگاه ګرځولې ده (چې سکونت ورباندې کوي) او اسمان یې (درته) چټ (ګرځولی دی)، او هم یې څېرې درکړې دي نو ستاسو څېرې یې ښایسته جوړې کړې دي، او تاسو ته یې د پاکیزه (او سپېڅلو) شیانو څخه روزي هم درکړې ده. (ای خلکو!) دغه الله ﷻ ستاسو (حقيقي) رب دی (تاسو خاص د همدې ﷻ عبادت وکړئ)، نو د ټولو عالمونو پالونکی (او روزونکی) الله ﷻ برکتناک دی (هر خیر د همدې ﷻ په اختیار کېږي دی).

[۶۵] همدا (الله ﷻ) همېشه ژوندی (او باقی) دی، (په حقه) معبود نشته مګر یوازې همدی ﷻ دی، نو تاسو یوازې همدی ﷻ په داسې حال کېږئ (عبادت یې وکړئ) چې د خپلو غاړو د ایښودلو ورته سوچه ګرځوونکي یاست. (او دا ځکه چې) ټولې ستاینې خاص الله ﷻ لره دي چې د ټولو عالمونو پالونکی دی.

[۶۶] (ای پیغمبره! خلکو ته) ووايه چې: یقیناً زه د دې څخه منعه کړی شوی یم چې د هغو (بوتانو) عبادت وکړم کوم چې تاسو یې د الله ﷻ څخه په غیر بلئ (او عبادت یې کوي، البته) کله چې ماته د خپل رب ﷻ د پلوه واضحه دلایل راغله، او ماته امر کړی شوی دی چې زه خاص رب العالمین ته (په اخلاص) خپله غاړه کېږدم.

ارتباط او د مطلب خلاصه

په وړاندېني متصل ایت کېږي دې ته اشاره شوې وه چې کفار (جګړه ماران) تکبر نیولي دي چې د الله ﷻ په ایتونو کېږي په ناحقه جګړې کوي. په دې ایتونو کېږي د یو پلوه د هغوی د جګړو څو مثالونه ښودلي شوي دي، او د بله پلوه د هغوی په جګړه ماري او تکبر باندې ښه پوره رڼا اچولې شوې ده چې حاصل یې داسې راڅرګنديږي:

ای پیغمبره! که بالفرض ناحقه جګړه ماران رانده تکبر نه وی نیولي نو دوی به د خلکو د بیا راژوندی کولو په موضوع کېږي جګړې نه وی کړې او دا ځکه چې:

۱- د اسمانونو او ځمکو پیداکول د مشرکانو په نزد هم د خلکو د پیداکولو څخه لوی دي او کامل قدرت ته اړتیا لري.

څرنگه چې هغوی په دې اعتراف کوي چې اسمانونه او ځمکې الله ﷻ پیدا کړي دي، نو باید چې د خلکو په بیا پیداکولو باندې اعتراف وکړي، چې لوی قدرت ته اړتیا نه لري او د ابتداء څخه اعاده هم اسانه ده. مګر اکثره خلک نه پوهېږي او د ذکر شوي څرګند استدلال څخه ګټه نه پورته کوي بلکې په ناحقه جګړو کېږي اخته دي.

۲- په دې باندې علاوه د قیامت قیام ضروري هم دی ترڅو د الله ﷻ عدل څرګند او په ډاګه شي. که نه نو:

الف: په زړه باندې پوند به په زړه باندې د بېنا سره یو برابر وګرځي، حال دا چې دوی دواړه سره یو برابر نه دي.

ب: هغه کسان به چې ایمان یې راوړی دی او نېک اعمال یې کړي دي، د هغه کس غوندې جوړ

شي د کوم چې نه عقیده سمه وي او نه عمل، حال دا چې هغوی د دغه غوندې نه شي ګرځېدلی او لیاقت نه لري چې دواړه یو برابر شي.

۳- کفار د بوتانو په هکله په ناحقه جګړې کوي چې دوی د عبادت مستحق دی، که بالفرض رښتیا همداسې وی نو اقلًا د همدې غرض دپاره خو به یې دعوت چلولی شوی چې زمونږ عبادت وکړي. حال دا چې: ای خلکو! ستاسو رب ﷻ تاسو ته امر کوي او وایي چې:

الف: تاسو زما عبادت وکړئ چې درته قبول یې کړم او زما څخه خپل احتیاجات وغواړئ چې درپوره یې کړم. ایا بوتان خپلو عابدینو ته د اجابت وعده ورکولی شي؟
ب: هغه کسان به ضرور هرومرو دوزخ ته داخل شي کوم چې زما د عبادت او زما د سوال څخه ډډه کوي او تکبر خپلوي.

۴- ای خلکو! الله ﷻ هغه اقدس ذات دی چې ستاسو دپاره یې شپه توره تیاره ګرځولې ده ترڅو پکښې تاسو آرام وکړئ، او ورځ یې درته روښانه پیدا کړې ده چې تاسو پکښې لیدل کولی شئ او د کارو بار زمینه درته پکښې برابرېږي.

یقیناً چې الله ﷻ په خلکو باندې د لوی فضل خاوند دی خو اکثره خلک ناشکري کوي او د هغو شیانو عبادت کوي کوم چې نه په ورځ کښې تصرف کولی شي او نه په شپه کښې.

۵- ای خلکو! دغه الله ﷻ ستاسو رب دی چې د هر شي پیداوونکی دی، په حقه معبود نشته مګر همدې ﷻ دی او بس. نو تاسو کوم لور ته اړولی کېږئ؟ چې د بوتانو عبادت کوئ حال دا چې هغوی نه په څه شي کښې تصرف کولی شي او نه کوم شي ته وجود ورکولی شي.

ای پیغمبره! په دغسې عجیب ډول اړولو سره هغه کسان د حقې لارې څخه اړولی کېږي کوم چې د الله ﷻ د ایتونو څخه د استمرار په توګه انکار کوي او عناداً ترې غاړې غړوي، لکه چې په ځټونو باندې یې چا قبضه لګولې وي.

۶- ای خلکو! د الله ﷻ د حق معبودیت څه نور دلایل هم ولولئ:

الف: الله ﷻ هغه اقدس ذات دی چې ستاسو دپاره یې ځمکه ارامګاه ګرځولې ده چې تاسو پکښې استوګنه وکړئ، که بالفرض الله ﷻ د ځمکې اضطراب او تزلزل نه وی ختم کړی نو تاسو به ورباندې آرام نه وی کړی.

ب: الله ﷻ هغه اقدس ذات دی چې ستاسو دپاره یې اسمان ښه لوړ چت جوړ کړی دی او د راغورزېدلو څخه یې ساتلی دی چې تاسو لاندې کړي، او هم یې دغه چت ستاسو دپاره په ستورو، لمر او سپوږمۍ باندې روښانه کړی دی چې ستاسو زښتې ډېرې ګټې وټې پکښې نغښتې دي.

ج: الله ﷻ هغه اقدس ذات دی چې تاسو ته یې خاصې خبرې درکړې دي چې په همدغو ښایسته څېرو باندې یې تاسو ډولي ګرځولي یاست.

د: په دې باندې یې علاوه تاسو ته ډېر پاکیزه او سپېڅلي شیان در روزي کړي دي چې خوراک او څښاک ترې وکړئ.

ه: د دغو کارونو کوونکی الله ﷻ ستاسو حقیقي رب دی، نو ایا د الله ﷻ څخه په غیر نور معبودان د ذکر و شوو کارونو د جملې څخه کوم یو کار کولی شي؟
و: ای خلکو! نو د بوتانو په عبادت کښې څه خیر نشته، فقط الله ﷻ برکتناک دی چې د ټولو عالمونو رب دی او د ټولو اړتیاوې پوره کوي.

ز: همدغه الله ﷻ ازلي او ابدی او همېشه باقی دی چې هېڅ زوال ورباندې نه شي ورتلای.
ح: همدغه الله ﷻ په حقه معبود دی چې واقعاً د عبادت لایق نشته مگر یوازې همدی ﷻ دی.
ط: نو ای خلکو! تاسو د ناحقه جگړو څخه خپل ځانونه بېج وساتئ او خاص همدغه ﷻ ته خپل انقیاد سوچه وگرځوئ او د شرکیاتو څخه ځانونه بېج کړئ. او دا ځکه چې: ټول حمدونه او ثناګانې په الله ﷻ پورې اختصاص لري چې د ټولو عالمونو مربی او د احتیاجاتو یې پوره کوونکی دی، یوازې همدی ﷻ د ستاینې وړ دی او بس.

۷- ای پیغمبره! په پای کښې یو ځل بیا خلکو ته ووايه او خپل دریځ ورته اعلان کړه، چې:
الف: کله چې ماته د خپل رب ﷻ د پلوه واضحه دلایل رانازل شوه او په حقه پیغمبر وگرځولی شوم نو زه د دې څخه منعه کړې شوی یم چې زه د هغو بوتانو عبادت وکړم د کومو چې تاسو عبادت کوئ او په عاجزی سره یې بلئ.

ب: زه په دې مامور شوی یم چې خاص د خپل رب ﷻ دپاره خپل انقیاد سوچه وگرځوم چې زما په شمول د ټولو عالمونو رب دی او د ټولو د احتیاجاتو او اړتیاوو پوره کوونکی دی.
دا زما دریځ دی، زه په همدې دریځ باندې کلک ولاړ یم، تاسو ته په کار دي چې زما د دریځ ملاتړ او پیروي وکړئ.

توضیحات

۱- د ﴿لَخَلْقُ السَّمَوَاتِ وَالْأَرْضِ﴾ الآية- مضمون په بل ایت کښې داسې ځای په ځای شوی دی چې: ﴿أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَغْنَىٰ بِخَلْقِهِنَّ بِقَدِيرٍ عَلَىٰ أَنْ تَحْتِيَ الْمَوْتَىٰ﴾ [الأحقاف: ۳۳] یعنې ایا مشرکان دې ته نه گوري چې هغه الله ﷻ چې اسمانونه او ځمکې یې پیدا کړي دي او په پیدا کولو سره یې ستومانه (ستري) شوي هم نه دي، په دې باندې قادر دی چې مړي راژوندي کړي او د قبرونو څخه یې راپورته کړي.

ایا دلته دجال ته اشاره شته؟

۲- ځینې خلک په ذکر شوي ایت شریف کښې د ﴿النَّاسِ﴾ کلمه په هغه "دجال" سره تفسیروي کوم چې د یهودانو څخه دی او د قیامت په قرب کښې به راڅرگند شي، نوموړی به د مهدي علیه السلام سره په جنگ وي چې عیسیٰ ﷺ به د اسمان څخه رابښکته شي او په قتل به یې ورسوي^(۱).

نو په دې تفسیر سره به یې حاصل داسې راوڅیږي چې: د اسمانونو او ځمکو پیدا کول د دجال د پیدا کولو څخه ډېر لوی دي مگر اکثره خلک (یهودان) نه پوهېږي چې افتخار ورباندې کوي. که څه هم د "دجال" ظهور په احادیثو کې په اثبات رسېدلی دی چې ځینو مفسرینو کرامو د نوموړي مربوط احادیث راغونډ کړي دي^(۱)، مگر دغه ډول تفسیر مونږ ته په دې مقام کې بېد وېرېښېده چې د ایت شریف سره چندان ارتباط نه لري، نو ځکه مو خوښ نه کړ.

دعاء څه معنی؟

۳- په ﴿وَقَالَ رَبُّكُمُ ادْعُونِي أَسْتَجِبْ لَكُمْ﴾ کې د ﴿ادْعُونِي﴾ کلمه د "دُعَاء" څخه اشتقاقه شوې ده، چې په دې مقام کې علماوو کرامو په دوه ډوله سره تفسیر کړې ده:

الف: د عبد الله بن عباس رضی الله عنهما په شمول ځینې علماء کرام وايي چې: دلته "دُعَاء" د عبادت معنی ورکوي^(۲). یعنې ای زما بندگانو! تاسو عقیده او عملاً زما عبادت وکړئ چې تاسو ته اجر و نه او ثوابونه درکړم.

ب: ځینې علماء کرام وايي چې: دغه کلمه "دُعَاء" په دې مقام کې د سوال کولو او غوښتلو په معنی سره ده^(۳). یعنې ای زما بندگانو! تاسو د ناتوانه بوتانو څخه سوال مه کوئ او څه ترې مه غواړئ بلکې زما څخه د خپلو احتیاجاتو غوښتنه وکړئ چې احتیاجات مو درپوره کړم.

تبصره

۴- مونږ ته داسې ښکاري -والله اعلم- چې ذکر شوي دواړه تفسیرونه سره څه منافات نه لري، نو په کار دي چې د ﴿ادْعُونِي﴾ کلمه د هغه "دُعَاء" څخه مشتقه وگڼله شي کومه چې د ما یطلق علي الدعاء (هر هغه شی چې د دعاء اطلاق پرې کېږي) په ملحوظ ذکر و شو دواړو تفسیرونو ته شمولیت لري. د ښه وضاحت دپاره د نبی کریم ﷺ لاندې څو احادیث ولولئ:

الف: یوه ورځ نبی کریم ﷺ وفرمایل چې: «الدُّعَاءُ هُوَ الْعِبَادَةُ»^(۴) یعنې دعاء (سوال) عبادت دی. او بیا یې ذکر شوی ایت شریف د استشهاد په توګه ولوست.

ب: «مَنْ لَمْ يَدْعُ اللَّهَ سُبْحَانَهُ غَضِبَ عَلَيْهِ»^(۵) یعنې هر څوک چې الله ﷻ نه بلي (سوال ترې نه کوي) نو په هغه باندې الله ﷻ په غضب کېږي.

ج: «سَلُوا اللَّهَ مِنْ فَضْلِهِ فَإِنَّ اللَّهَ يُجِبُ أَنْ يُسْأَلَ وَأَفْضَلُ الْعِبَادَةِ أَنْ تَنْتَظِرَ الْفَرَجَ»^(۶) یعنې تاسو د الله ﷻ څخه فضل و غواړئ او سوال ترې وکړئ او دا ځکه چې الله ﷻ دا خوښوي چې سوال ترې وکړی شي.

(۱) تفسیر الخازن ج ۵ ص ۳۶۰: تفسیر البغوي ج ۴ ص ۱۰۲: الدر المنثور ج ۷ ص ۲۹۴

(۲) تفسیر القرطبي ج ۱۵ ص ۳۲۷: الدر المنثور ج ۷ ص ۳۰۱

(۳) تفسیر ابن کثیر ج ۴ ص ۸۵

(۴) جامع الترمذي ج ۲ ص ۱۶۰

(۵) سنن ابن ماجه ص ۲۷۱

(۶) جامع الترمذي ج ۲ ص ۲۹۷

او بهتر عبادت چې دی پراخی ته انتظار ویستل دي. یا په بل عبارت: تاسو د سوال په قبول کښې عجله (تادي) مه کوئ او ورته منتظر اوسئ چې دغه انتظار په عبادت سره محاسبه کېږي.

سوال جواب

۵- که څوک وايي چې: څه وجه ده چې د الله ﷻ څخه سوال کول عبادت گڼلې کېږي او د بنده څخه سوال کول عبادت نه دی؟

مونږ وايو چې: وړاندې د [البقرة: ۲۱] ایت لاندې د الله ﷻ په توفیق لیکلې شوي دي چې عبادت په شریعت کښې د هغه فعل یا قول څخه عبارت دی کوم چې په کاملې تواضع سره د کامل ډار او کامل امید په بنیاد صورت ونیسي. او پوره واضحه ده چې د الله ﷻ څخه سوال کول د ذکر شوي کیفیت څخه استازیتوب کوي.

اما د بنده یا غیر الله څخه سوال کول د ذکر شوي کیفیت څخه استازیتوب نه کوي او که څوک ورته د همدغه کیفیت په ملحوظ صورت ورکړي نو هغه وړاندې سمدستي مشرک ګرځي، لکه چې مشرکان د خپلو بوتانو په سبب مشرکان ګرځېدلي دي.

یادونه

۶- د الله ﷻ په توفیق مونږ د [البقرة: ۱۸۶] ایت لاندې د دعاء (سوال) په ارتباط زینت ډېر خوندور مطالب لیکلي دي، لکه:

الف: کومه یوه دعاء (سوال) ښه قبلېږي، او د قبول اداب یې څه دي.

ب: الله ﷻ د بنده سوال په مختلفو شکلونو کښې قبلوي.

ج: سوال کله د حال په ژبه او کله د قال په ژبه صورت نیسي.

د: کوم کوم شيان د سوال د قبول دپاره موانع جوړېږي.

ه: د الله ﷻ په نومونو کښې کوم یوه نامه ته د "الإسم الأعظم" لقب ورکړی شوی دی.

نو هیله ده چې په دې مقام باندې د ښه پوهېدلو دپاره هلته یو ځل مراجعه وکړئ شي.

﴿هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشَدَّكُمْ ثُمَّ لِتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلُ وَلِتَبْلُغُوا أَجَلًا مُّسَمًّى وَلَعَلَّكُمْ تَعْقِلُونَ﴾ (۶۷)

الله ﷻ هغه اقدس ذات دی چې تاسو یې د خاورو څخه پیدا کړي یاست، بیا یې د نطفې څخه، بیا یې د پرنډ (نه بهېدونکې) وینې څخه، بیا تاسو (د رجمونو څخه) په داسې حال کښې بهر راوباسي چې تاسو ماشومان یاست، (او) بیا (تاسو باقي پرېږدي) ترڅو تاسو قوت ته ورسېږئ (او) بیا (موهم باقي پرېږدي) ترڅو تاسو بوداگان وګرځئ.

او ستاسو لا ځينې هغه کسان دي چې (د دغو مرحلو د تېرولو څخه) وړاندې وفات شي.
 او (ای خلکو! الله ﷻ تاسو د دې دپاره د استمرار په توګه په دغو مرحلو سره پیدا کوي، ترڅو
 تاسو ټاکلې نېټې (د قیامت قیام) ته ورسېږئ. او شاید چې تاسو د عقلونو څخه کار واخلي (او د بیا
 ژوندي کېدلو په مرحله باندې هم عقیده خپله کړئ).
 [۶۸] الله ﷻ هغه اقدس ذات دی چې ژوندي کول کوي او (هم) مړه کول کوي. نو کله چې د یو
 کار (کول) فیصله کړي نو یقیناً هغه ته وایي چې: شه!، نو هغه شي، (هر ډول امر چې ورته وکړي نو
 هماغسې کېږي).

ارتباط او د مطلب خلاصه

په وړاندېنيو ایتونو کېنې څه آفاقي دلایلو ته اشاره شوې وه چې په ناحقه جګړمارانو د پښو
 لاندې کړي وه، او په دې ایتونو کېنې څه انفيسي دلایلو ته اشاره کېږي چې هغوی یې د پښو لاندې
 کوي او تکبر ورباندې خپلوي. نو حاصل یې داسې راڅپړي:
 ای پیغمبره! په خپل اُمت باندې څه انفيسي دلایل قرائت کړه ترڅو په ناحقه جګړماران د جګړو
 څخه لاس واخلي او د توحید عقیده خپله کړي هغه دا چې:
 ۱- ای خلکو! الله ﷻ هغه اقدس ذات دی چې ستاسو پیدایښت ته یې په متعددو مرحلو سره
 صورت ورکړی دی، د مثال په توګه:
 الف: الله ﷻ تاسو د آدم ﷺ په اعتبار سره د خاورو څخه پیدا کړي یاست، او همدارنګه ستاسو
 د مور او پلار نشو، او نما د غذا او خوراکونو څخه منشا اخلي چې په نتیجه کېنې ترې ستاسو
 تومنه (توخم) موجودیت خپلوي.
 ب: بیا الله ﷻ تاسو ته د نطفې څخه شتون درکړی دی چې ستاسو دپاره د تومني (توخم) مثال
 لري، البته کله چې دغه نطفه تر څه وخته پورې ستاسو د میندو په رحمونو کېنې قرار ولري.
 ج: بیا الله ﷻ د همدغې نطفې څخه پرته (نه بهېدونکې) وینه جوړوي او همدلته ورباندې څو
 نورې مرحلې هم تېروي ترڅو د جنین مرحلې ته ورسېږي.
 د: بیا الله ﷻ تاسو د ماشومانو په شکل د مورګانو د رحمونو څخه په قدرتي توګه بهر ته
 راوباسي او په ځمکه کېنې مو اوسوي.
 ه: بیا الله ﷻ تاسو ته بقاء درکوي ترڅو تاسو په ورو ورو خپل قوت ته ورسېږئ او د زلمیتوب
 خاوندان وګرځئ.

و: بیا تاسو ته نور اضافه عمر هم در اوږدوي ترڅو تاسو بوداگان جوړ شئ.

۲- ای خلکو! بیا ستاسو ځینې کسان د قوت (زلمیتوب) څخه وړاندې او ځینې کسانو مو د
 بوداتوب څخه وړاندې د مرګ سره مخامخ کېږي او مړه کېږي. یا په بل عبارت: ستاسو ځینې کسان
 د یوې مرحلې څخه بلې مرحلې ته د ورته‌ېدلو څخه وړاندې خپل موجودیت د لاسه ورکوي او
 وروستی مرحلې ته نه رسېږي.

۳۔ ای خلکو! الله ﷻ ستاسو مرحلوي پيدا کولو ته ادامه ورکوي ترڅو تاسو تر ټاکلې نېټې پورې ورسېږئ او د قیامت تر ورځې پورې شتون ولری. او هم ترڅو تاسو د خپل موجودیت په هره مرحله کې د عقل څخه کار واخلئ او په ناحقه جگړو اخته نه شئ، او خپل رب ﷻ وپېژنی هغه دا چې:

۴۔ الله ﷻ هغه اقدس ذات دی چې ژوندي کول کوي او مړه کول کوي، او هم یې تاسو ته په مرحلوي توګه موجودیت درکړی دی، او په هر شي باندې د کامل قدرت خاوند دی. نو کله چې د یوه کار په هکله څه فیصله وکړي نو فقط همدومره ورته ووايي چې: وشه، نو همغه کار سمدستي د فیصلې مطابق موجود شي او هیڅ ځنډ پکې نه پېښېږي.

یا په بل عبارت: په هر ډول سره یې چې فیصله شوې وی په همغه ډول سره موجودېږي، برابره خبره ده چې په مرحلوي توګه وي او که په غیر مرحلوي توګه.

توضیحات

۱۔ په ﴿هُوَ الَّذِي خَلَقَكُمْ مِنْ تُرَابٍ﴾ الآية- کې د بنیاد مرحلوي موجودیت ته اشاره شوې ده ترڅو د حشر منکران د مرګ څخه وروسته د بلې مرحلې په راتګ باندې هم عقیده خپله کړي، د دغو مرحلو بیان په [الحج: ۵] ایت کې مفصل نازل شوی دی.

څو نکات

- ۲۔ په دې مقام کې لاندې نکاتو ته توجه په کار ده:
 - الف: په ﴿ثُمَّ نَخْرِجُكُمْ طِفْلًا﴾ کې د "طِفْل" کلمه اسم جنس ده خو دلته ترې اطفال مراد دي^(۱).
 - ب: په ﴿ثُمَّ لَتَبَلُّغُوا أَشُدَّكُمْ﴾ کې د "ل" توری په مقدر فعل پورې تعلق نیسي چې مونږ ترې په "يُبْقِيَكُمْ" سره تعبیر کولی شو. یعنې بیا تاسو د ماشومتوب په حال کې باقی پریږدي ترڅو تاسو قوت او زلمیتوب ته ورسېږئ.
 - ج: همدارنګه په ﴿ثُمَّ لَتَكُونُوا شُيُوخًا﴾ کې هم د "ل" توری د "يُبْقِيَكُمْ" په کلمه پورې تعلق نیسي چې په عبارت کې ورته مقدره ده. یعنې الله ﷻ بیا تاسو ته نوره بقاء هم درکوي ترڅو تاسو بوډاګان وګرځئ.
 - د: په ﴿وَمِنْكُمْ مَنْ يُتَوَفَّى مِنْ قَبْلُ﴾ کې د ﴿مِنْ قَبْلُ﴾ کلمه د وړاندېنیو ټولو مراحلو سره پیوستون لري. یعنې او ستاسو ځینې کسان د هغه څخه وړاندې وفات کېږي چې بلې مرحلې ته ورتېږ شي.
 - ه: په ﴿وَلَتَبَلُّغُوا أَجَلًا مُّسَمًّى﴾ کې د "ل" توری په مقدرې جملې پورې تعلق لري چې په "يَفْعَلُ" الله ﷻ افعال^(۲) سره ترې مونږ تعبیر کولی شو، دا د یو پلوه.
 - و: او د بله پلوه که څه هم مفسرینو کرامو د ﴿أَجَلًا مُّسَمًّى﴾ څخه د مرګ نېټه مراده کړې ده^(۳).

(۱) روح المعاني ج ۲۴ ص ۸۴

(۲) تفسیر البغوي ج ۴ ص ۱۰۴: تفسیر الکشاف ج ۴ ص ۱۷۷

مگر بهتره دا ده چې دلته د قیامت د قیام وخت مراد کړی شي^(۱).

لنډه دا چې دغه جمله په ﴿ خَلَقَكُمْ مِنْ تُرَابٍ ﴾ جمله باندې عطفه ده چې حاصل یې داسې راخبري چې: الله ﷻ هغه اقدس ذات دی چې تاسو په مرحلوي توګه پیدا کوي او همدغو مرحلوي پیدا کولو ته مو د استمرار په توګه ادامه ورکوي ترڅو تاسو ټاکلي وخت (د قیامت قیام) ته ورسېږئ او تر هغه مو نسل ختم نه شي، نو هلته به بیا هر څوک د خپلو کړو وړو د سزا یا جزا سره پيوسته شي.

﴿ أَلَمْ تَر إِلَى الَّذِينَ تُجَادِلُونَ فِي آيَاتِ اللَّهِ أَنِّي يُصْرَفُونَ ﴾^(۱۱) الَّذِينَ كَذَبُوا بِالْكِتَابِ

وَبِمَا أَرْسَلْنَا بِهِ رُسُلَنَا فَسَوْفَ يَعْلَمُونَ^(۱۲) إِذِ الْأَغْلُلُ فِي أَعْنَاقِهِمْ وَالسَّلْسِلُ

يُسْحَبُونَ^(۱۳) فِي الْحَمِيمِ ثُمَّ فِي النَّارِ يُسْجَرُونَ^(۱۴) ثُمَّ قِيلَ لَهُمْ أَيُّنَ مَا كُنْتُمْ تُشْرِكُونَ

^(۱۵) مِنْ دُونِ اللَّهِ قَالُوا ضَلُّوا عَنَّا بَلْ لَمْ نَكُنْ نَدْعُوا مِنْ قَبْلُ شَيْئًا كَذَلِكَ يَضِلُّ اللَّهُ

الْكَافِرِينَ^(۱۶) ذَلِكَ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَمْرَحُونَ^(۱۷)

أَدْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوَى الْمُتَكَبِّرِينَ^(۱۸) فَاصْبِرْ إِنَّ وَعْدَ اللَّهِ حَقٌّ

فَإِذَا نُرِيتُكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِلَيْنَا يُرْجَعُونَ^(۱۹) وَلَقَدْ أَرْسَلْنَا رُسُلًا مِنْ

قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ نَقْصُصْ عَلَيْكَ وَمَا كَانَ لِرَسُولٍ أَنْ يَأْتِيَ

بِنَافِةٍ إِلَّا بِإِذْنِ اللَّهِ فَإِذَا جَاءَ أَمْرُ اللَّهِ قُضِيَ بِالْحَقِّ وَخَسِرَ هُنَالِكَ الْمُبْطِلُونَ^(۲۰) ﴿

[۶۹] ایا ته هغو کسانو ته نه ګوري کوم چې د الله ﷻ په ایتونو کښې (په ناحقه) جګړې کوي

(ترڅو ته تعجب وکړې چې) هغوی (د حقایقو څخه) څنګه اوړلی کېږي؟

[۷۰] (هغوی) هغه کسان (دي) کوم چې (د قرآن کریم په شمول) د الله ﷻ هر کتاب ته د دروغو

نسبت کوي، او هغه شریعتونه هم تکذیبوي په کومو سره چې مونږ (په هره زمانه کښې) خپل

پیغمبران لېږلي دي. نو ډېر ژر به هغوی پوه شي (چې تکذیب یې غلط دی).

[۷۱] (البته دا) په هغه وخت کښې کله چې د هغوی په غاړو کښې غورابونه او زنځیرونه (اچول

شوي) وي (او په عین حال کښې) رابښکودلی کېږي.

[۷۲] (البته په بل شي کښې نه بلکې) په ډېرو ګرمو (خوټېدونکو) اوبو کښې (راکشول کېږي او)

بیا په اور کښې سوزولی کېږي (د یوه عذاب څخه بل عذاب ته انتقالېږي).

(۱) تفسیر ابي السعود ج ۷ ص ۲۸۳

[۷۳] (او) بیا ورته (د تخجیل دپاره) وویلی شي چې (ستاسو) هغه معبودان چرته دي کوم به چې تاسو (د الله ﷻ سره په عبادت کښې) شریکول.

[۷۴] (کوم چې تاسو) د الله ﷻ څخه په غیر (خپل معبودان ګرځولي وه، نو هغوی دروبولی چې نجات درکړي).

کفار به (په جواب کښې) ووايي چې: هغوی زمونږ څخه (د استفادې په ملحوظ) ورک شوه، (د هغوی د لاسه هیڅ پوره نه دي) بلکې مونږ وړاندې (په دنیا کښې) نه وو چې د څه (ګټور) شي بلنه (او عبادت) مو کړی وي.

(ای پیغمبره!) په دغه ډول سره الله ﷻ کافران ګمراه کوي (چې په لوی لاس خپل ځانونه په عذاب اخته کوي).

[۷۵] (دا به هم ورته وویلی شي چې: ای کفارو!) دغه عذابونه په دې سبب (تاسو ته درکول کېږي) چې تاسو وی چې په ځمکه کښې به مو ناحقه خوشالۍ کولې (او حقایق به مو د پښو لاندې کول)، او هم په دې سبب چې تاسو (هله) وی چې (په واقعیاتو باندې) به مو تکبر کاوه.

[۷۶] (نو) تاسو د دوزخ (د عذابونو) په ډولونو کښې په داسې حال ور داخل شئ چې دلته به تل یاست. نو د تکبر کوونکو د اوسېدني ځای ډېر بد (او ناکاره) دی (چې د دوزخ څخه عبارت دی).

[۷۷] نو (ای پیغمبره!) ته صبر کوه چې یقیناً د الله ﷻ وعده حقه ده (نصرت ستا په برخه دی) نو که چرته مونږ تاته هغه (ویناوي) عذاب هرو مرو درولید کړو د کوم وعده چې مونږ د هغوی سره کوو (او) یا تا وفات کړو (دروبي نه لید کړو) نو (په دواړو تقدیرونو سره) به هغوی خاص مونږ ته راجع کړی شي (او په اخروي عذاب باندې به اخته شي).

[۷۸] او یقیناً مونږ ستا څخه مخکښې ډېر پیغمبران (خپلو خپلو قومونو ته) لېږلي وه، چې د دوی څخه ځینې هغه پیغمبران دي چې په تاباندې مو (د هغوی) قیصې درنازلې کړې دي، او ځینې یې هغه دي چې (د هغوی) قیصې مو درياندې نه دي درنازلې کړې.

(په هر تقدیر) هیڅ پیغمبر ته دا نه وه چې څه (فرمايشي) معجزه راوړي مګر د الله ﷻ په اجازه (تاته هم د دغې معجزې راوړل نشته).

نو کله چې (د کفارو د دنیاوي یا اخروي عذاب په هکله) د الله ﷻ حکم راشي نو په حقه فیصله به وکړی شي او (هم) هلته به د باطلو خاوندان زیان (او تاوان) وکړي.

ارتباط او د مطلب خلاصه

په وړاندېنيو ایتونو کښې د افاقي او انفيسي دلایلو څه بیان نازل شوی وه ترڅو په ناحقه جګړه ماران د ناحقه جګړو څخه لاس واخلي او د توحید عقیده خپله کړي. په دې ایتونو کښې د یو پلوه د هغوی عکس العمل ته اشاره کېږي چې په مقابل کښې یې په اخروي عذاب باندې هم څه رڼا اچولی شوې ده، او د بله پلوه په دې ایتونو کښې نبي کریم ﷺ ته د صبر (ثبات) توصیه کېږي او د پخوانیو امتونو په ذکر سره ورته ډاډ او تسلي هم ورکوله کېږي. نو حاصل یې داسې راڅیږي:

ای پیغمبره! ایا ته هغو کسانو ته په تعجب سره نه گوري کوم چې د الله ﷻ په ایتونو کښې په ناحقه جگړې کوي، او انفسې دلایل او هم افاقي دلایل د پښو لاندې کوي؟

ته د هغوی څخه تعجب وکړه چې د دغو گڼو دلایلو سره سره څنگه د حقې لارې څخه اړولې کېږي او څه باعث دی ورباندې، چې ذکره شوې غلطه کړنلاره یې په ډېر کلکوالي سره خپله کړې ده؟

۲- ای پیغمبره! د ذکرې شوې کړنلارې د خپلولو باعث دا دی چې هغوی هغه کسان دي کوم چې زمونږ نازل کړی شوي کتاب (قرآن کریم) ته د دروغو نسبت کوي او د حقاني کتاب په نظر ورته نه گوري. همدارنگه هغوی هغه کسان دي کوم چې د مطلقې وحې تکذیب کوي او هغه ټول شریعتونه ورته دروغ برېښي کوم چې مونږ خپلو پیغمبرانو ته ورکړي او وراستولي وه.

۳- ای پیغمبره! ذکر شوي په ناحقه جگړماران نن ورځ عناد نیولي دي او سترگې یې ورباندې پټې کړې دي چې خپله گټه د خپل تاوان څخه نه شي بیلولی. خو ضرور داسې وخت راتلونکی دی چې هغوی به په خپلو غلطیاوو باندې پوه شي خو د هغه وخت پوهه به ورته هیڅ گټه ونه رسولي شي. یا په بل عبارت: کله چې قیامت قائم شي نو هغوی به د لاندې حالاتو سره مخامخ شي:

الف: هلته به یې په غاړو کښې د اور غورابونه او د اور زنجیرونه واچلولی شي، چې د یو پلوه به ډېر سخت درانه وي او د بله پلوه به سوزوونکي وي.

ب: هلته به په گرمو او خوتېدونکو اوبو کښې راکشولی کېږي، چې غوښې به یې د هډوکو څخه جدا کوي.

ج: په دې باندې علاوه هغوی به په اور باندې سوزول کېږي هم. لنډه دا چې هغوی به په دوزخ کښې د رنگارنگ عذابونو سره مخامخ شي او د خپلو دنیاوي غلطیو میوه به وخوري.

د: بیا به هغوی د تخجیل او توهین دپاره مخاطب کړی شي او ورته به وویلی شي چې: ای مشرکانو جگړمارانو! ستاسو هغه باطل معبودان نن ورځ چېرته دي کوم به چې تاسو د استمرار په توگه د الله ﷻ څخه په غیر معبودان گرځول او په عبادت کښې به مو ورته اشتراک ورکاوه؟

ه: هغوی به په جواب کښې ووايي چې: زمونږ معبودان نن ورځ زمونږ څخه لادرکه دي او د استفادې د حیثه راڅخه ورک دي. بلکې اصلي خبره دا ده چې مونږ په دنیا کښې د څه اعتمادي او گټور شي عبادت نه دی کړی، چې نن ورځ مو په درد وخوري او څه گټه راته ورسولي شي، مونږ ته نن ورځ د خپلو معبودانو ناتواني ډېره ښه څرگنده شوه.

ای پیغمبره! الله ﷻ په دغه ډول سره عنادي کفار او جگړماران گمراه کوي، چې نه په دلایلو کښې فکر کوي او نه د ناصح نصیحت اوري، خو بې وخته په خپلو غلطیاوو باندې اعتراف کوي.

و: د ذکر شوي جواب څخه وروسته به کفار او جگړماران مخاطب کړی شي چې: ای کفارو! نن ورځ دغه عذابونه ستاسو څخه ځکه راتا شوي دي او د نجات هیڅ لاره ترې نه شي موندلې چې:

اول: تاسو په دنیا کښې وی چې په ځمکه کښې به مو په ناحقه توگه خوشالی کولې او حقایق به مو د پښو لاندې کول او نه به مو حقاني دعوت ته غوږ نیوه.

دوهم: تاسو به هلته د استمرار په توګه تکبر کاوه او شریعت ته به مو په سپک او حقیر نظر کتل. ز: بیا به ذکر شوي دوزخیان د دوزخ په داخل کېنې مخاطب کړی شي چې: ای دوزخیانو! تاسو د دوزخ په دروازو کېنې د دوام په توګه ور داخل شئ. یا په بل عبارت، ستاسو هر یو کس او هر یوه ډله دې هغه ځای ته ورننوځي کوم چې ورته ټاکلی شوی دی ترڅو پکېنې د همېشه دپاره معذب وګرځي. نو د تکبر کوونکو د اوسېداني ځای ډېر بد ځای دی چې د دوزخ د هغه ځای څخه عبارت دی کوم چې په رنګارنګ عذابونو باندې مشتمل دی.

۴- ای پیغمبره! د الله ﷻ د پلوه تاته توصیه او ارشاد دی چې:

الف: د جګړمارانو (کفارو) په ستغو او سپورو خبرو باندې مه بې حوصلې کېږه او خپل ثبات مه خرابوه. او دا ځکه چې:

ب: یقیناً د الله ﷻ وعده حقه ده نو هرو مرو به تاته په هغوی باندې نصرت درکړي.

ج: نو په همدې بنیاد به مونږ یا هغه ځینې عذابونه ورو لېد کړو او ستا په ژوند به یې ورباندې نازل کړو کوم چې مونږ ورته وعده کړي دي (په خپل علم کېنې مو ورته ټاکلې دي) او یا به مونږ تا وفات کړو او بیا به یې په موعودو عذابونو باندې اخته کړو. یا په بل عبارت: د کفارو تعذیب یقیني دی، برابره خبره ده چې ستا په ژوند صورت ونیسي او یا ستا د وفات څخه وروسته.

د: په هر تقدیر هغوی به مونږ ته د قیامت په ورځ راجع کړی شي او هلته به د اخروي عذابونو سره هم مخامخ شي.

ه: ای پیغمبره! ته د کفارو د اذیتونو په ارتباط یوازې نه یې، بلکې مونږ ستا څخه وړاندې ډېر پیغمبران خپلو خپلو قومونو ته استولي وه چې د ځینو حالاتو په توباندې قرائت کړي دي او د ځینو حالاتو لاندې درنازل کړي. دغو پیغمبرانو د کفارو څخه ډېر اذیتونه لیدلي دي او خپلې حوصلې یې ورباندې نه دي خرابې کړې نو ته هم هغوی پسې اقتداء وکړه.

و: هغوی ته به هم د وخت کفارو د معجزاتو فرمایش ورکاوه خو د یوه سره هم دا صلاحیت نه وه چې بدون د الله ﷻ د اجازې څخه څه معجزه وړاندې کړي شي او خلک ایمان راوړلو ته مجبور کړي. نو ته هم نه شې کولی چې د مشرکانو او عنادي کفارو د معجزاتو فرمایش پوره کړې او نه دا کار ستا په صلاحیت کېنې شته.

۵- ای پیغمبره! کله چې د الله ﷻ د پلوه د تعذیب فرمان راشي برابره خبره ده چې په دنیا کېنې وي او که په آخرت کېنې، نو په کفارو به حقه فیصله تطبیق کړې شي، چې په نتیجه کېنې به د باطلو او نارواوو خاوندان د داسې تاوان سره مخامخ شي چې نه به جیره لري او نه به یې مخنیوی شونی وي.

توضیحات

۱- په ﴿إِذْ أَغْلَلُ فِي أُغْنَقِهِمْ وَالسَّلِيلُ﴾ کېنې د "سلايل" کلمه د "سَلَّة" جمع ده چې د

زنځیر معنی ورکوي او بیان یې — ان شاء الله ﷻ — د [الحاقة: ۳۲] ایت لاندې راوړان دی.

د څو لغاتو معناوې

۲- په ﴿يُسْحَبُونَ﴾: فِي الْحَمِيمِ ثُمَّ فِي النَّارِ يُسْجَرُونَ ﴿﴾ کښې د لاندې لغاتو معناوې ولولئ:
الف: د ﴿يُسْحَبُونَ﴾ کلمه د "سَحَب" - لکه "ضَرْب" - څخه اشتقاقه شوې ده چې د کشولو معنی ورکوي، د همدې کبله ورپسې ته د "سَحَاب" نوم ایښودلی شوی دی چې په هوا کښې د یوه ځای څخه بل ځای ته کشولی کېږي^(۱)، او هم په ځمکه باندې اوبه خوروي (شیندي).

ب: د ﴿الْحَمِيمِ﴾ کلمه د الله ﷻ په توفیق د [الحج: ۱۹] ایت لاندې د یوه حدیث په رڼا کښې تفسیره شوې ده، چې د خوتېدونکو اوبو دپاره وضعه شوې ده.

ج: د ﴿يُسْجَرُونَ﴾ کلمې د "سَجَر" - لکه "ضَرْب" - څخه اشتقاق موندلی دی چې د اور بلولو او د تنور گرمولو معنی ورکوي^(۲).

نو د ذکر و کلماتو د معناوو مضمون داسې راڅرګړي چې: کفار به په خوتېدونکو اوبو کښې معذېبېږي او بیا به پکښې راښکودلی کېږي، ترڅو سوزونکي اور ته ورسولی شي چې هلته به ورباندې د تناره د خاشاکو غونډې د دوزخ اور بلېږي او پکښې به سوزولی کېږي.

همدې مضمون ته په بل ایت کښې داسې اشاره شوې ده چې: ﴿يَطُوفُونَ بَيْنَهَا وَبَيْنَ حَمِيمٍ ءَانٍ﴾ [الرحمن: ۴۴] یعنې کفار به د سوزونکي اور ترمنځ او د زیاتو گرمو ایشېدلو (خوتېدونکو) اوبو ترمنځ تاوېږي او راتاوېږي، أعاذنا الله ﷻ منها ومن سائر أنواع العذاب.

دا اعتراف دی انکار نه دی

۳- ځینو علماوو کرامو دا جمله ﴿بَلْ لَمْ نَكُنْ نَدْعُوا مِنْ قَبْلُ شَيْئًا﴾ په انکار سره تفسیره کړې ده چې مشرکان به د خپلو بوتانو د عبادت څخه انکار وکړي^(۳)، لکه چې په [الأنعام: ۲۳] ایت کښې ورته اشاره شوې ده.

مګر مونږ ته بهتره برېښي چې د دغې جملې مضمون به انکار نه وي بلکې اعتراف به وي، یعنې: کفار به د دوزخ په داخل کښې پرېښتو ته جواب ورکړي چې: بوتان زموږ په درد دوا نه شوه او د استفادې د حیثه زموږ څخه ورک شوه، بلکې اصلي خبره دا ده چې مونږ وړاندې (په دنیا کښې) نه وو چې د کوم ګټور شي عبادت مو کړی وي. مونږ دغسې تفسیر ځکه بهتر وګاڼه چې:

الف: دغه سوال جواب خو په دوزخ کښې دننه صورت نیسي لکه چې په [المؤمن: ۷۲] ایت کښې ورته لږ وړاندې اشاره وشوه، او د انکار وخت خو به د حشر میدان وي چې حساب کتاب پیل شي.
ب: انکار د وړاندې جملې ﴿ضَلُّوا عَنَّْا﴾ سره هم تناسب نه لري چې اعتراف ترې معلومېږي.

(۱) مفردات الراغب ص ۱۳۰

(۲) القاموس المحيط ج ۲ ص ۵۲۲: مفردات الراغب ص ۲۲۹

(۳) تفسیر القاسمي ج ۱۴ ص ۲۴۹

سوال جواب

۴۔ کہ څوک وایي چې: د ﴿ اَدْخُلُوا اَبْوَابَ جَهَنَّمَ خَالِدِينَ فِيهَا ﴾ څخه څرگندېږي چې ذکر شوی سوال جواب به د دوزخ څخه بهر صورت ونیسي او بیا به کفارو ته امر وکړي شي چې د دوزخ په دروازو کښې ور داخل شي؛ نو ایا دا مضمون د وړاندېني [المؤمن: ۷۲] ایت سره څه منافات نه لري؟ مونږ وایو چې دغه سوال ځینو مفسرینو کرامو په دوه ډوله جواب کړی دی^(۱):

الف: دلته د ﴿ اَبْوَابَ ﴾ څخه هغه دروازې مطلب نه دي کومو ته چې په [الحجر: ۴۴] ایت کښې اشاره شوې ده ترڅو اعتراض وارد شي، بلکې دلته ترې د عذابونو ډولونه مراد دي، او یا ترې هغه خاص ځایونه مطلب دي کوم چې د هر کافر دپاره د دوزخ په داخل کښې ځانگړي کړي شوي وي. یعنې ای کفارو! تاسو د دوزخ ډول-ډول عذابونو ته ور داخل شئ او مزه یې وڅکئ او یا تاسو هر یو خپل ځای ته ورننوځئ او هلته پکښې مېشت شئ.

ب: په ﴿ اَدْخُلُوا ﴾ سره به کفار د ﴿ خَالِدِينَ فِيهَا ﴾ په ملحوظ مخاطب کړي شي، نه د اصلي دخول په ملحوظ چې ذکر شوي ایت سره منافات ولري. ته به وایي چې کفارو ته به وویل شي چې اوس نو د دوزخ په داخل کښې د همېشه دپاره اوسېږئ او خپلې استوگنې ته پکښې ادامه ورکړي.

یاذونه

۵۔ په ﴿ وَلَقَدْ اَرْسَلْنَا رُسُلًا مِنْ قَبْلِكَ ﴾ الآیة- کښې په اجمالي توگه ټولو پیغمبرانو ته اشاره شوې ده خو تعداد یې نه دی بنودلی شوی چې څو تنو ته رسېږي، مونږ د الله ﷻ په توفیق همدغه تعداد د [النساء: ۱۶۴] ایت لاندې د یوه حدیث شریف په رڼا کښې لیکلي دي چې یو لک څلېرشت زرو (۱۲۴۰۰۰) تنو شاوخوا ته رسېږي، نو هیله ده چې هلته یو ځل مراجعه وکړي شي.

﴿ اَللّٰهُ الَّذِیْ جَعَلَ لَکُمُ الْاَنْعَمَ لِتَرْکَبُوْا مِنْهَا وَمِنْهَا تَاْكُلُوْنَ ۝ وَلَکُمْ فِیْهَا مَنَافِعُ وَلِتَبْلُغُوْا عَلَیْهَا حَاجَةً فِیْ صُدُوْرِکُمْ وَعَلِیْهَا وَعَلٰی الْفُلْکِ تَحْمَلُوْنَ ۝ وَیُرِیْکُمْ ؕ اٰیٰتِیْهِ ؕ فَاٰی ؕ اٰیٰتِ اللّٰهِ تُنِکِرُوْنَ ۝ اَفَلَمْ یَسِیْرُوْا فِی الْاَرْضِ فَیَنْظُرُوْا کَیْفَ کَانَ عَاقِبَةُ الَّذِیْنَ مِنْ قَبْلِیْهِمْ کَانُوْا اَکْثَرُ مِنْهُمْ وَاَشَدَّ قُوَّةً وَّءَاثَارًا فِی الْاَرْضِ فَمَا اَغْنٰی عَنْهُمْ مَا کَانُوْا یَکْسِبُوْنَ ۝ فَلَمَّا جَاءَتْهُمْ رُسُلُهُمْ بِالْبَیِّنٰتِ فَرِحُوْا بِمَا عِنْدَهُمْ مِنَ الْعِلْمِ وَحَاقَ بِهِمْ مَا کَانُوْا بِیْهِ یَسْتَهْزِءُوْنَ ۝ فَلَمَّا رَاَوْا بَاْسَنَا قَالُوْا ؕ اٰمَنَّا بِاللّٰهِ وَحَدُّهُ ۝

وَكَفَرْنَا بِمَا كُنَّا بِهِ مُشْرِكِينَ ﴿٢٤﴾ فَلَمْ يَكُ يَنْفَعُهُمْ إِيمَانُهُمْ لَمَّا رَأَوْا بَاسَنَا سُنَّتَ اللَّهُ

الَّتِي قَدْ خَلَتْ فِي عِبَادِهِ ۚ وَخَسِرَ هُنَالِكَ الْكَافِرُونَ ﴿٢٥﴾

[۷۹] الله ﷻ هغه اقدس ذات دی چې تاسو ته یې د دې دپاره څاروي پیدا کړي دي چې په ځينو څارويو باندې سواره شئ، او د ځينو څارويو څخه (د غوښو) خوراک وکړئ (او بالاخره د ځينو څخه دواړه مطلبونه ترلاسه کړئ).

[۸۰] او تاسو ته په څارويو کېنې ډېرې گټې (وتې) شته. او (همدارنگه) د دې دپاره (بې درته څاروي پیدا کړي دي) چې تاسو ورباندې خپل داسې حاجت ته ورسېږئ چې ستاسو په سینو (زړونو) کېنې (پټ) وي (خو ورسېدلی نه شئ). او (په دې باندې علاوه) تاسو په څارويو باندې او هم په بهرنيو باندې سورولې کېږئ (البته په هغه صورت کېنې چې پخپله د سورېدلو توان ونه لري). [۸۱] او الله ﷻ تاسو ته (د قیامت د ورځې پورې په مستمره توګه) خپل (د قدرت) دلایل درلېده کوي (درنښيي)، نو تاسو د الله ﷻ د کومو دلایلو څخه انکار کوئ؟ (ایا د ټولو دلایلو څخه انکار کول بې عقلي نه ده؟).

[۸۲] ایا نو (د کفارو په شمول ټول) خلک په ځمکه کېنې نه ګرځي راګرځي نو چې وګوري (او پوه شي) چې د هغو کسانو عاقبت څنګه شو کوم چې د دوی څخه وړاندې تېر شوي دي (چې په جګړه ماری او عنادي کفر باندې اخته وه، ایا هغوی د څرمې هلاک نه شوه؟).

حال دا چې هغوی د دوی څخه (په عدد او هم په ثروت کېنې) زیات وه، او (هم ترې) د قوت د حیثه او په ځمکه کېنې د نښو نښانو د حیثه ډېر کلک وه. نو (د دې سره سره الله ﷻ پوښا کړه او) هغه شي ترې (د عذاب) مخنیوی ونه کړ کوم چې هغوی وه چې کسب کول به یې (او جوړول به یې). [۸۳] خو هر کله چې هغوی ته خپل پیغمبران په معجزاتو سره ورغله، نو (سمدستي) هغوی په هغه شي باندې خوشاله شوه کوم چې د هغوی په نزد وه چې هغه د دنیاوي علم (او مهارت) څخه عبارت دی، (او هم یې د پیغمبرانو په علم پورې خندنۍ پیل کړې چې په نتیجه کېنې هلاک شوه) او هغه عذاب ترې راچاپېر شو په کوم سره چې هغوی وه چې مسخرې به یې (پرې) کولې.

[۸۴] نو هر کله یې چې زمونږ عذاب ولید سمدستي یې وویل چې: مونږ یوازې په الله ﷻ باندې ایمان راوړی دی او په هغو (بوتانو) سره کافر شوي یاستو په کومو سره چې مونږ مشرکان ګرځېدلي وو (مونږ شرکي عقیده په توحیدي عقیدې سره عوض کړه).

[۸۵] کله یې چې زمونږ عذاب په سترگو ولید نو (په دغه وخت) دا نه وه چې دوی ته خپل ایمان ګټه ورسوي.

(الله ﷻ دا طریقه جاري ساتلې ده) د الله ﷻ طریقه جاري ساتل، (البته دا) هغه طریقه ده چې د ده ﷻ په بندګانو کېنې تېره شوي (پاتې) ده. (چې په دغه وخت کېنې ایمان د قبول درجې ته نه رسېږي) او په دغه ځای کېنې کفار د لوی خسران (تاوان) سره مخامخ کېږي (چې جبران نه لري).

ارتباط او د مطلب خلاصه

څرنگه چې د [المؤمن: ۳] ایت څخه راپه دېخوا د ناحقه جگړمارانو د جگړو د ختمولو دپاره په مستقیمه او غیر مستقیمه توګه په رنګارنګ اسالیبو سره دلایل پیل شوي دي، نو په دې ایتونو کېنې هم همدغه موضوع تعقیب شوې ده، او څه نورو دلایلو پکېنې نزول موندلی دی چې حاصل یې داسې راڅیږي:

ای پیغمبره! د ناحقه جگړمارانو په شمول ټول خلک د الله ﷻ د پلوه مخاطب کړه او ورته ووايه چې: ۱- ای خلکو! الله ﷻ هغه اقدس ذات دی چې ستاسو دپاره یې څاروي پیدا کړي دي، چې تاسو ترې زبنتې ډېرې استفادې کوئ. لکه:

الف: په دغو څارویو کېنې تاسو په ځینو باندې سورېږئ، لکه په اوبسانو باندې او داسې نور، او د ځینو لا غوښې خورئ لکه ګډې او داسې نور.

ب: په دغو څارویو کېنې الله ﷻ ستاسو دپاره نور زبنت ډېر منافع پیدا کړي دي، چې د وړیو څخه یې سامانونه جوړوئ او د پوستکو څخه یې، ګټې اخلي او داسې نور.

ج: په دغو څارویو سره تاسو هغو مطالبو ته رسېږئ کوم چې تاسو په زړونو کېنې نیولي وي، خو که بالفرض د څارویو شتون نه وی نو هغه به ستاسو په زړونو کېنې پاتې شوي وی او هیڅکله به مو ورته رسېدنه نه وی کړې.

د: په دغو څارویو سره تاسو ډېر درانه سامانونه د یوه ځای څخه بل ځای ته انتقالولی شئ، که نه نو انتقال به یې صورت نه وی نیولی.

ه: که بالفرض تاسو په څارویو باندې د سورلۍ توان نه لرئ چې یا ماشومان او یا بوداګان او مریضان یاست، نو تاسو د همدغو څارویو په شاګانو باندې د سامانونو غوندې بارولی کېږئ او مطلوب ته ورباندې رسولی کېږئ.

لنډه دا چې لکه چې تاسو په دریابونو کېنې په بهیو کېنې سورول کېږئ (بارول کېږئ) او مطلوبو ځایونو ته پرې رسېږئ همدارنګه په وچه کېنې همدغه کار د څارویو څخه اخلي، نو څاروي ستاسو دپاره په وچه کېنې د بهیو حیثیت لري.

۲- ای خلکو! که الله ﷻ څاروي نه وی پیدا کړي او یا یې ستاسو دپاره نه وی ایل کړي نو تاسو به د ذکر و شوو څخه بهې برخې پاتې شوي وی او اړتیاوې به مو نه وي پوره شوې، نو په همدغه کامل قدرت سره الله ﷻ وپېژنئ او په توحید کېنې یې بهې دلیل جگړې مه کوئ.

۳- ای خلکو! په آینده کېنې به الله ﷻ تاسو ته د خپل کامل قدرت څه نور دلایل هم درولیده کړي، ترڅو تاسو د شرکیاتو او جگړو څخه لاس واخلي.

څرنگه چې د حقانیت دلایل زبنت ډېر دي، چې ځینې تاسو سعدستي په سترګو گورئ او ځینې به په آینده کېنې وگورئ، نو تاسو د الله ﷻ د کومو دلایلو څخه انکار کوئ او د پښو لاندې کوئ یې؟ ایا د ټولو دلایلو د نظره غورزول د بې عقلۍ او سادګۍ نښه نه ده؟

۴۔ ای پیغمبره! ایا نو د دې زمانې مشرکان او په ناحقه جگړماران په ځمکه کښې نه گرځي راگرځي، ترڅو وگوري او پوه شي چې:

الف: چې د هغو کسانو عاقبت څنگه شو کوم چې د دوی څخه په وړاندېنيو زمانو کښې تېر شوي دي؟

ب: ایا هغوی په بنیاد ویستونکي عذاب سره هلاک نه کړي شوه؟

ج: ایا هغوی د عدد د حیثه د دوی څخه زیات نه وه؟

د: ایا هغوی د دوی څخه د قوت د حیثه ډېر قوتناک نه وه؟

ه: ایا هغوی د دوی څخه په ځمکه کښې د ابادیو او حفریاتو (مصنوعاتو) د حیثه د زیات قوت

درلودونکي نه وه؟

هغوی د دوی څخه د هر حیثه لوړ وه، خو د دې سره سره کله چې هغوی ته بېخ ویستونکي عذاب ورغی نو هغو شیانو ورته هیڅ گټه ونه شوه رسولی او د عذاب مخه یې ترې وانه شوه اړولی، کوم چې هغوی کسب کول او کوم چې هغوی درلوده.

نو ایا د دې زمانې د جگړمارانو سره دومره قوت شته چې د الله ﷻ د عذاب مخه پرې ونیسي؟! ۵۔ ای پیغمبره! کله چې پخوانیو جگړمارانو کفارو ته پیغمبران د معجزاتو سره ورغله او خپل رسالتونه یې ورته په اثبات ورسول، نو هغوی ورپورې ملنډې او مسخرې شروع کړې او په دنیاوي وساتلو او هم په دنیاوي پوهې او مهارتونو باندې خوشاله شوه، چې مونږ ستاسو څخه د مصنوعاتو او وساتلو د حیثه په لوړه درجه کښې یاستو او تاسو نه څه لرئ او نه ورباندې پوهېږئ.

نو د ذکرې شوې کړنلارې نتیجه دا شوه چې پیغمبران ته الله ﷻ نجات ورکړ او د هغوی څخه د خپلو ملنډو او مسخرو دنیاوي سزا ورچاپېره شوه.

۶۔ مونږ ځکه په هغوی باندې بنیاد ویستونکي عذاب ورنازل کړ چې هغوی د عذاب د لیدلو پورې خپله تگلاره بدله نه کړه او په خپلو کفریاتو باندې کلک پاتې شوه. اما کله یې چې زمونږ عذاب په سترگو ولید او د هلاکت وخت ورته په باوري توګه ورسید نو په دغه وخت کښې یې د توحید کلمه خپله کړه، چې مونږ یوازې په الله ﷻ باندې ایمان راوړی دی او د هغو بوتانو څخه بهزار یاستو کومو ته به چې مونږ په دوامداره توګه په عبادت کښې اشتراک ورکاوه.

۷۔ خو په دغه وخت کښې به هغوی نه وه چې ایمان یې د الله ﷻ په نزد مقبول وگرځي او د عذاب د مخنیوي په هکله ورته څه گټه ورسولی شي.

۸۔ نو ای پیغمبره! د دې زمانې په ناحقه جگړماران به هم د عذاب د لیدلو په وخت کښې د هغوی غوندې د توحید کلمه خپله کړي او ایمان به راوړي خو هیڅکله به ورته په درد ونه خوري. او دا ځکه چې: الله ﷻ د خپلو بندګانو په هکله سنت او قانون ټاکلی دی چې د عذاب د لیدنې په وخت کښې یې ایمان نه قبلوي، د همدې کبله په دغه وخت کښې پخواني کفار د زیات تاوان او زیان سره مخامخ شوه په کوم کښې چې هغوی په خپلو سترگو د عذاب لیدنه وکړه.

نو په راتلونکي کښې به هم په دغسې وختونو کښې د جگړه مارانو ايمان د قبول درجې ته ونه رسېږي او د ډېر زيان سره به مخامخ شي.

توضیحات

- ۱- په ﴿ اَللّٰهُ الَّذِي جَعَلَ لَكُمُ الْاَنْعَمَ ﴾ کښې د ﴿ جَعَلَ ﴾ کلمه د "خلق" په معنی سره ده، لکه چې په بل ایت کښې ورباندې صراحت شوی دی چې: ﴿ وَالْاَنْعَمَ خَلَقَهَا لَكُمْ ﴾ [النحل: ۵] یعنې او څاروي چې دي الله ﷻ ستاسو (د منافعو) دپاره پیدا کړي دي.
- ۲- دا د یو پلوه، او د بله پلوه دلته په ﴿ وَبُرِيَكُمْ ءَايَاتِهِ ﴾ کښې هغه مضمون ته اشاره شوې ده کوم چې په بل ایت کښې داسې نازل شوی دی چې: ﴿ وَتَخْلُقُ مَا لَا تَعْلَمُونَ ﴾ [النحل: ۸] یعنې الله ﷻ به په آینده کښې داسې څیزونه پیدا کړي (او د خپل وحدانیت دلایل به یې وگرځوي) په کومو باندې چې تاسو نن ورځ علم او پوهه نه لرئ.

سوال جواب

- ۳- که څوک وایي چې: په ﴿ فَرِحُوا بِمَا عِنْدَهُمْ مِنَ الْعِلْمِ ﴾ کښې د "علم" کلمه د کوم علم څخه عبارت ده. یا په بل عبارت: هغه کوم علم وه چې مشرکان ورته خوشاله شوه او په خپلو پیغمبرانو باندې یې پرې استهزاوې پیل کړې، چې تاسو زمونږ د علم څخه محروم یاست؟
 مونږ وایو چې: د دغه علم په تعین کښې مفسرینو کرامو متعدد اقوال کړي دي^(۱)، خو کوم تفسیر چې مونږ ته په زړه پوری برېښي او د وړاندېنيو ایتونو سره ډېر ښه سلېښت نیسي هغه دا دی چې: دلته د علم څخه هغه پوهه او مهارت مطلب دی د کوم په ذریعه چې هغوی په ځمکه کښې اثار او ابادۍ پرېښي دي، لکه مختلف صنعتونه، د غلو دانو د زیادت مهارتونه، د جامدو او مایعو معدنیاتو راویستنه، د اوسپنې څخه آلات او سامان جوړول او داسې نور.
- نو حاصل به یې داسې راوڅرځي چې: د پخوانیو زمانو کفارو د پیغمبرانو د ورته سره سم د هغوی علومو ته د حقارت په نظر وکتل او ملنډې یې ورباندې پیل کړې چې تاسو د هغو ګټورو علومو څخه بې برخې یاست د کومو چې مونږ درلودونکي یاستو.
- ذکر شوي مضمون ته په [الزمر: ۴۹] ایت کښې هم اشاره شوې ده، چې ډېر وړاندې نه دی تېر شوی او یو ځل کتل یې چندان درانه نه تمامېږي.

اللَّهُمَّ إِنَّا نَعُوذُ بِكَ مِنَ الْخُسْرَانِ فِي الدُّنْيَا وَالْآخِرَةِ.

د "المؤمن" سورت د الله ﷻ په مرسته د پښتو ترجمې او تفسیر د حیثه ختم شو والحمد لله ﷻ.

۱۴۲۳/۱/۲۰ هـ ق = ۱۳۸۱/۱/۱۴ هـ ش.

(۱) روح المعاني ج ۲۴ ص ۹۱: تفسیر المظهر ج ۸ ص ۲۷۸

حم السجدة (۴۱)

سریزه

۱۔ دا سورت متعدد نومونه لري^(۱)، چې په همدې نومونو سره د نورو سورتونو څخه جدا شوی دی. لاندې څو مثالونه یې ولولئ:

الف: یو نوم یې "السُّجْدَةُ" دی، چې په [۳۸] ایت کښې د تلاوت په سجده باندې مشتمل دی.
ب: بل نوم یې "حَمَّ السُّجْدَةِ" دی، چې د هغو سورتونو څخه دی کوم چې په ﴿حَمَّ﴾ باندې شروع شوي دي او یوازې په همدې سورت کښې یې د تلاوت سجده موجودیت لري او بس.

ج: بل نوم یې "الْمَصَابِيحُ" دی، چې همدغه کلمه یې په [۱۲] ایت کښې نازل شوې ده.
د: د "الْأَقْوَاتُ" په نامه هم نومولی شوی دی، چې په [۱۰] ایت کښې یې نزول موندلی دی.
ه: بالآخره بل نوم یې "فُصِّلَتْ" دی، چې همدغه کلمه د دې سورت په [۳] ایت کښې موجوده ده.

۲۔ د دې سورت د ایتونو ټوله شمېره فقط څلور پنځوس (۵۴) ده^(۲).

۳۔ د دې سورت د کلماتو او حروفو تعداد په لاندې ډول دی^(۳):

الف: د کلماتو تعداد یې اوو سوو او شپږ نویو (۷۹۶) ته رسېږي.

ب: او د حروفو شمېره یې درې زرو درې سوو او پنځو سوو (۳۳۵۰) ته پورته شوې ده.

۴۔ دا سورت د ټولو مفسرینو کرامو په اجماع سره مکي سورت دی^(۴)، او ټول ایتونه یې د هجرت څخه وړاندې نازل شوي دي.

۵۔ په دې سورت کښې د نورو مکي سورتونو غوندې د شرعي عقیدې دلایل نازل شوي دي، لکه د الله ﷻ د وحدانیت دلایل، د قیامت د ورځې د قیام دلایل، د نبی کریم ﷺ د نبوت اثبات او داسې نور.

۶۔ دا سورت د وړاندېني سورت سره ښه قوي ارتباط لري. د مثال په توګه:

الف: دواړه سورتونه د ﴿حَمَّ﴾ په کلمه پیل شوي دي.

ب: دواړه مکي سورتونه دي او په دواړو کښې عقیدوي احکام زیات بیان شوي دي.

ج: په دواړو کښې د عنادي کفارو د عناد مثالونو ته اشارې شوې دي او هم یې پکښې د رد دلایل نازل شوي دي.

د: بالآخره دا سورت لکه څنګه چې د هغه سورت په تعقیب قرائت کېږي همدارنګه د هغه په تعقیب نازل شوی هم دی^(۵). یا په بل عبارت: د دواړو سورتونو د نزول ترتیب او د قرائت ترتیب څه فرق نه لري.

(۱) روح المعاني ج ۲۴ ص ۹۴: تفسیر الخازن ج ۵ ص ۳۷۰: المحرر الوجیز ج ۱۴ ص ۱۶۱

(۲) تفسیر القاسمي ج ۱۴ ص ۱۵۴

(۳) تفسیر الخازن ج ۵ ص ۳۷۰

(۴) تفسیر الطبري ج ۲۴ ص ۹۰

(۵) تفسیر الکشاف ج ۴ ص ۱۸۴: زاد المبرج ج ۷ ص ۵۳

بِسْمِ اللَّهِ الرَّحْمَنِ الرَّحِيمِ

﴿ حَمْدٌ ﴾ تَنْزِيلٌ مِّنَ الرَّحْمَنِ الرَّحِيمِ ﴿ ۱ ﴾ كَتَبَ فَضَّلَتْ ءَايَتُهُ قُرْءَانًا عَرَبِيًّا لِّقَوْمٍ يَعْلَمُونَ ﴿ ۲ ﴾ بَشِيرًا وَنَذِيرًا فَأَعْرَضَ أَكْثَرُهُمْ فَهُمْ لَا يَسْمَعُونَ ﴿ ۳ ﴾ وَقَالُوا قُلُوبُنَا فِي أَكِنَّةٍ مِّمَّا تَدْعُونَا إِلَيْهِ وَفِي ءَاذَانِنَا وَقْرٌ وَمِنْ بَيْنِنَا وَبَيْنِكَ حِجَابٌ فَاعْمَلْ إِنَّنَا عَمِلُونَ ﴿ ۴ ﴾ قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌُ وَاحِدٌ فَاسْتَقِيمُوا إِلَيْهِ وَاسْتَغْفِرُوهُ وَوَيْلٌ لِّلْمُشْرِكِينَ ﴿ ۵ ﴾ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ﴿ ۶ ﴾ إِنَّ الَّذِينَ ءَامَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ﴿ ۷ ﴾

د ډېر مهربان (او) ډېر با رحمہ الله ﷻ په نامه

[۱]

[۲] (دا قرآن کریم) د ډېر مهربان (او) ډېر با رحمہ الله ﷻ د پلوه نازل کړی شوی دی.

[۳] (دا قرآن کریم) داسې کتاب دی چې ایتونه یې (د هر ضروري شي دپاره) تفصیل ګرځولی شوي دي، په داسې حال کې چې په عربي ژبې لوستلی شي، د داسې قوم دپاره (ګټور ګرځولی شوی دی) کوم چې پوهېږي (او خپل خیر او سره بېلولی شي).

[۴] په داسې حال کې چې (نېکوکارانو ته) زېری ورکوونکی او (بدانو ته د الله ﷻ د عذابه) ډاروونکی دی، خو (د دغو عالي صفاتو سره سره) د خلکو اکثریت (ترې بلا دلیل) اعراض کوي نو دوی چې دي (ورته) غوږونه نه ږدي (نه یې قبلوي).

[۵] او د خلکو اکثریت (د استهزاء او تکبر د کبله د مبالغې په توګه تاته) وایي چې: زموږ زړونه د هغه شي څخه په پردو کې دي کوم ته چې ته مونږ وربلې (چې قبول یې کړو)، او زموږ په غوږونو کې (د هغه د قبول څخه) دروندوالی دی، او زموږ ترمنځ او ستا ترمنځ ډېره قوي پرده (پرته) ده، نو ته (خپل) کار کو، او یقیناً مونږ (د خپل کار) عمل کوونکو یاستو.

[۶] (ای پیغمبره!) ته (ورته) ووايه چې: یقیناً زه خو ستاسو غوندې بنیادم یم خو ماته دا خبره (د الله ﷻ د پلوه) وحې کېږي چې بې شکه ستاسو (حقيقي) معبود یو معبود دی (او بس). نو تاسو (اخوا دېخوا مه کېږئ او) خاص همدۀ ﷻ ته (په اخلاص سره) متوجه شئ او د همدۀ ﷻ څخه (د پخوانیو کفریاتو) مغفرت وغواړئ. او (دا ځکه چې) هلاکت (او افسوس) مشرکانو لره دی (چې د الله ﷻ سره په عبادت کې غیر الله شریکان ګڼي).

[۷] (البته) هغه مشرکان چې زکات نه ورکوي (د بندګانو حق نه ادا کوي) او په وروستۍ

ورځې سره (باندې) همدوی کافران (او ناشکران) دي.

[۸] (بالمقابل) یقیناً هغه کسان کومو چې (په قرآن باندې) ایمان راوړی دی او (په رڼا کښې یې) صالح عملونه کوي (نو) خاص همدوی لره داسې اجر دی چې پرې کړی شوی نه دی (دانسې دی څه زوال نه لري).

ارتباط او د مطلب خلاصه

په کوم مضمون باندې چې وړاندې سورت (المؤمن) تمام شوی وه، په هغه مضمون باندې دا سورت (حم السجدة) شروع شوی دی. هغه دا چې:

د دې زمانې عنادي کفارو او په ناحقه جگړمارانو د پخوانیو هلاکو شوو عنادیانو خاصیت خپل کړی دی او د هغه انجام څخه نه ډارېږي د کوم سره چې هغوی مخامخ شوي وه. هغوی به د خپلو پیغمبرانو په معجزاتو پورې ملنډې وهلې خو کله به یې چې د الله ﷻ عذاب په سترگو ولید، نو بیا به یې د "آمنّا" چیغې پورته کړي چې مونږ ایمان راوړی دی، خو د دغه وخت ایمان به ورته هیڅ ګټه نه شوه رسولی، او نجات به یې نه شو ورکولی.

د دې زمانې کفار د هغوی په خط السیر باندې روان دی، نو په کار دي چې د هغوی د عاقبت څخه وډار شي. نو حاصل یې داسې راڅیږي چې:

ای پیغمبره! د "بسم الله الرحمن الرحيم" د ویلو څخه وروسته په خپل امت باندې دا مطالب ولوله:
۱- ته د پخوانیو پیغمبرانو غوندې یو پیغمبر یې او هم تاته د هغوی د معجزاتو غوندې معجزات درکړي شوي دي، بلکې ستا معجزات د قرآن کریم په عظیم الشانه معجزه باندې هم مشتمل دی چې لاندې امتیازات او خاصیتونه لري:

الف: که څه هم دغې معجزې (قرآن کریم) د هغو تورو څخه ترکیب موندلی دی د کومو تورو څخه چې د خلکو کلامونه روزمره ترکیب مومي، لکه: ح، م، او داسې نور، مګر دا معجزه به د قیامت تر ورځې پورې باقی پاتې وي او په یوه زمانه کښې به هم ورسره څوک سیالي ونه شي کړی.

ب: نو دغه اعجاز د دې خبرې څرګند دلیل دی چې قرآن کریم د نبی کریم ﷺ خپل تالیف نه دی بلکې د الله ﷻ د پلوه نازل شوی دی، هغه الله ﷻ چې په هیڅ شي کښې سیال او مثل نه لري، او هغه الله ﷻ چې په خپلو بندګانو باندې ډېر زیات مهربان دی، که بالفرض همدغه عالمي او دائمي معجزه یې نه وی نازله کړې نو خلکو به نه د دنیا سمه لاره او نه د آخرت سمه لاره موندلې وی.

ج: دا معجزه یو داسې کتاب دی چې برسېره په اعجاز د ټولو ضروریاتو په تفصیل سره بیانوونکی دی او هیڅ شی پکښې پټ پاتې نه دی، وړاندېني او وروستني ټول حالات پکښې څرګند دی.

د: دا کتاب په عربي ژبه لوستلی کېږي چې لومړني مخاطبین یې د همدې ژبې درلودونکی دی، چې فقط په اورېدلو سره یې په مطلب باندې ډېر ښه پوهېږي.

ه: دا کتاب د داسې قوم دپاره نافع او ګټه رسوونکی ګرځولی شوی دی کوم چې پوهېږي او د

خیر لاره او د شر لاره یوه د بلې څخه جدا کولی شي (همدوی ترې استفاده کوي او عنادیان او جهال ترې محروم پاتې کېږي).

و: دا کتاب هغه چاته د دواړو دنیاوو په سعادت باندې زیری ورکوونکی دی کوم چې دا کتاب د خپل ځان دپاره کړنلاره وگرځوي.

ز: او د هغه چا دپاره په دواړو دنیاوو کې د الهي عذاب څخه ډاروونکی دی کوم چې ورباندې عقیده خپله نه کړي او د عمل په میدان کې یې هم د پښو لاندې کړي.

٢- ای پیغمبره! تاته د نورو معجزاتو سره- سره د قرآن کریم عالي شانه ذکره شوې معجزه هم درکړه شوې ده خو ستا د زمانې عنادي کفار ورباندې ایمان نه راوړي، او د پخوانیو عنادي کفارو غوندې ورباندې ملنډې وهي او تاته خطاب کوي چې:

الف: ای محمده! ته نه شې کولی چې خپل دعوت په مونږ باندې قبول کړې او مونږ خپل دین ته درواړوې. او دا ځکه چې:

اول: زمونږ زړونه ستا د دعوت څخه په پرده کې دي، ته پکښې خپل دعوت ته ځای نه شي ورکولی چې پکښې ور داخل یې کړي.

دوهم: زمونږ په غوږونو کې دروندوالی دی، مونږ ستا دعوت نه اورو او نه یې قبلوو. درېم: لنډه دا چې زمونږ او ستا ترمنځ ښه قوي حجاب او پرده موجوده ده چې یو تربله یې سره جدا کړي یاستو (زمونږ او ستا اختلاط غیر ممکن کار دی).

ب: نو په همدې بنیاد مونږ تاته فقط یوه خبره کوو چې ته خپل کار کوه او مونږ به خپل کار کوو، ته په یو دین یې او مونږ په بل دین، زمونږ څخه تمه مه کوه چې ستا دین ته به درواړو.

٣- ای پیغمبره! نو ته کفار مخاطب کړه او ورته ووايه چې:

الف: په تاسو باندې څه باعث دی چې ما د خپلو ځانونو څخه بالکل جدا گنې او دعوت ته مې غوږ نه ږدی؟ زه خو بل څوک نه یم بلکې ستاسو غوندې یو بشر یم، که بالفرض ستاسو غوندې بشر نه وی- چې یا پرېسته وی او یا د جنیاتو څخه وی- نو تاسو به حق درلودی چې د خپلو ځانونو څخه مو جدا گنلې وی، او زما دعوت ته مو غوږ نه وی ایښی.

ب: زه خو ستاسو څخه همدومره فرق لرم چې ماته الله ﷻ وحې کړې ده او پیغمبر یې گرځولی یم او مامور کړی یې یم چې توحید ته دعوت وچلوم او تاسو پوه کړم چې یقیناً ستاسو حقیقي معبود نه دی مگر یو الله ﷻ دی چې هیڅ شریک نه لري.

ج: د توحید کلمه خو څه عجیبه کلمه نه ده چې تاسو ترې نفرت کوئ بلکې د همدې کلمې په واقعیت او صداقت باندې خو ټول کائنات دلالت کوي او د زمانو په اوږدو کې ورته یو لک څلېرشت زره زیات یا کمو- پیغمبرانو دعوت چلولی دی.

د: زه یو ځل بیا تاسو د همدې کلمې قبول نه رابولم چې الله ﷻ ته په اخلاص سره مخه کړی او اخوا او دا خوا په شریکاتو کې مه اخته کېږئ، او الله ﷻ ته په سمه لاره ورشئ.

۵: زه تاسو ته توصیه کوم چې د الله ﷻ څخه مغفرت وغواړئ او په اخلاص سره ورته توبه تائب وگرځئ ترڅو تاسو ته د پخوانیو کفریاتو او شرکیاتو بښنه وکړي.

و: که نه نو د الله ﷻ د پلوه هغو مشرکانو او کفارو ته هلاک او دوزخ ټاکلی شوی دی کوم چې زکات نه ورکوي او په فرضیت باندې یې عقیده نه لري حال دا چې هغوی د آخرت (بعث بعد الموت) څخه انکار کوونکي دي او باور ورباندې نه لري.

ز: خو بالمقابل هغه کسان کومو چې ایمان راوړی وي او نېک اعمال یې ورڅرګړي کړي وي نو د همدوی دپاره داسې اجر او ثواب ټاکلی شوی دی چې هیڅکله به د انقطاع او پرېکون سره مخامخ نه شي، چې هغه د جنت څخه عبارت دی.

توضیحات

- ۱- د ذکر و شوو ایتونو په ارتباط د نبی کریم ﷺ څخه په متعددو طریقو سره یو حدیث روایت شوی دی^(۱) چې مونږ یې لنډ مضمون په لاندې ټکو کښې لیکو:
- الف: یوه ورځې د مکې مشرکانو یوه لویه غونډه وکړه او په دغې غونډه کښې یې یوه فصیح او بلیغ سړي (عتبه بن ربیع) ته وظیفه ورکړه، چې محمد ﷺ وهڅوه ترڅو خپل دین پرېږدي او د پخوانیو پلرونو دین ته راواوړي.
- ب: نوموړي (عتبه بن ربیع) د نبی کریم ﷺ په حضور کښې ښه مست تقریر وکړ چې د خپل دعوت څخه لاس واخله نور نو چې هر څه غواړې مونږ به یې درکړو او تا به خوشاله کړو.
- ج: د نوموړي د تقریر په پای کښې نبی کریم ﷺ د ذکر و شوو ایتونو په قرائت باندې پیل وکړ او نوموړي ورته غوږ نیولی وه، نوموړي عربي ژبی وه او د ایتونو په مطالبو باندې ښا پوهېده.
- د: کله چې نبی کریم ﷺ د دې سورت [۱۳] ایت ته ورسېد او هغه یې تلاوت کړ نو نوموړي "عتبه" ورته په خوله لاس کېښود، چې بس کړه، او په خپل قوم باندې رحم وکړه چې د عادیانو او ثمودیانو غوندې عذاب ورباندې نازل نه کړی شي.
- ه: بیا په تلو تلو کښې نوموړي "عتبه بن ربیع" وویل چې: "وَاللّٰهُ لَقَدْ سَمِعْتُ شَيْئًا مَا هُوَ بِالْبَحْرِ وَلَا بِالْبَحْرِ وَلَا بِالْكَهَانَةِ، وَلَقَدْ ظَنَنْتُ أَنْ صَاعِقَةَ الْعَذَابِ عَلَى رَأْسِي" ^(۲) یعنې په الله ﷻ باندې مې سوگند دی چې ما داسې شی واورېد چې نه شعر دی، نه جادو دی او نه جوګیتوب دی، او یقیناً ما گومان وکړ چې د عذاب تندر مې په سر باندې رابښکته شو، چې محمد ﷺ دروغ ژن سړی نه دی.

تفصیل څه معنی؟

- ۲- په ﴿كَتَبْتُ فُصِّلْتُ، أَيْنَهُ﴾ کښې د ﴿فُصِّلْتُ﴾ کلمه د "تفصیل" څخه اشتقاقه شوې ده چې د

(۱) مصنف ابن ابی شیبه ج ۷ ص ۲۳۰: مسند عبد الحمید ج ۱ ص ۲۲۷: مسند ابی یعلی ج ۲ ص ۲۴۹: تفسیر ابن کثیر ج ۴ ص ۹۰: تفسیر البغوي ج ۴ ص ۱۱۰: الدر المنثور ج ۷ ص ۲۰۸: تفسیر القرطبي ج ۱۵ ص ۲۳۸

(۲) المعمر الوجيز ج ۱۴ ص ۱۶۱

تبیین^(۱) او توضیح معنی ورکوي. یعنی قرآن کریم داسې کتاب دی چې ایتونه یې د ټولو ضروریاتو دپاره بیانوونکي ګرځولي شوي دي، برابره خبره ده چې دنیاوي ضروریات وي او یا آخروي. همدا مضمون په نورو ایتونو کېنې هم نازل شوی دی لاندې مثالونه یې ولولئ:

الف: ﴿ مَا قَرَطْنَا فِي الْكِتَابِ مِنْ شَيْءٍ ﴾ [الأنعام: ۳۸] یعنی مونږ په قرآن کریم کېنې د هیڅ ضروري شي قصور نه دی کړی چې د وجوهو څخه مو په یوه وجه نه وي بیان کړي.

ب: ﴿ وَنَزَّلْنَا عَلَيْكَ الْكِتَابَ تَبْيِينًا لِكُلِّ شَيْءٍ ﴾ [النحل: ۸۹] یعنی ای پیغمبره! او مونږ په تاباندې په داسې حال کېنې قرآن کریم درنازل کړی دی چې د هر ضروري شي ډېر ښه بیانوونکي دی.

څو نکات

۳- په ﴿ وَقَالُوا قُلُوبُنَا فِي أَكِنَّةٍ ﴾ الآية- کېنې لاندې نکاتو ته توجه په کار ده:

الف: مونږ د الله ﷻ په توفیق د [الأنعام: ۲۵] ایت لاندې لیکلي دي چې د ﴿ أَكِنَّةٍ ﴾ کلمه د "کینان" - لکه "عینان" - جمعه ده، چې د پردې معنی ورکوي، خو دلته ورباندې وراضافه کوو چې د "قلوب" کلمه هم جمعه ده او جمعه د بلې جمعې په مقابل کېنې توزیع فائده کوي.

نو حاصل یې داسې راڅرګړي چې: زمونږ د هر یوه زړه په خپله خپله پرده کېنې پټ دی، د دعوت د قبلولو ورته هیڅ لاره نشته.

ب: په ﴿ وَفِي آذَانِنَا وَقْرٌ ﴾ کېنې د ﴿ وَقْرٌ ﴾ کلمه د غوږونو د دروندوالي دپاره وضعه شوې ده^(۲) او په هغه حال باندې یې هم اطلاق کېږي چې د چا د اورېدلو قوت بالکل د منځه لاړ شي.

په هر تقدیر څرنگه چې ذکره شوې کلمه مصدر ده^(۳) او مصدر بې موجه نه جمعه کېږي نو ځکه دلته مفرده نا: ا: شوې ده که څه هم په مقابل کېنې یې د "آذان" کلمه جمعه ده.

ج: په ﴿ وَمِنْ بَيْنِنَا وَبَيْنِكَ حِجَابٌ ﴾ کېنې د "مین" توری د حجاب او پردې په قوت باندې دلالت کوي^(۴)، یعنی کوم حجاب چې زمونږ او ستا ترمنځ شتون لري هغه یو جانبه نه دی بلکې هغه د هر یوه جانب څخه شروع او په بل جانب ختم شوی دی چې د منځ ټوله مسافه یې اشغاله کړې ده.

د: مشرکانو د تکبر د مبالغې په توګه د دعوت د عدم قبول څخه په ذکر و شوو ډولونو سره تعبیر وکړ ترڅو نبي کریم ﷺ ناامیده کړي چې د دعوت څخه لاس واخلي او قراري غلی کېني.

د همدې کبله هغوی ذکر شوي درېواړه تعبیرونه په ﴿ فَأَعْمَلْ إِنَّا عَمِلُونَا ﴾ سره تعقیب کړه چې ته خپل کار کوه او مونږ به خپل کار کوو، لکه څنګه چې ته د خپلې تګلارې پرېښودونکي نه یې همدارنګه مونږ هم خپله تګلاره نه پرېږدو.

(۱) لسان العرب ج ۱۱ ص ۵۲۲

(۲) مفردات الراغب ص ۵۶۷

(۳) القاموس المحيط ج ۴ ص ۶۴۱

(۴) تفسیر الکشاف ج ۴ ص ۱۸۵

حم السجدة (۴۱)

۵: د مشرکانو ذکره شوي متکبرانہ مبالغه د يهودو متکبرانہ مبالغې ته ورته ده چې الله ﷻ فرمايي: ﴿وَقَالُوا قُلُوبُنَا غُلْفٌ﴾ [البقرة: ۸۸] يعنې او يهودان د دعوت د عدم قبول په هکله وايي چې: زمونږ زړونه په پوښ کښې دي، او يا زمونږ زړونه د علومو جوالونه دي (مونږ ستا علم ته څه اړتيا نه لرو او ته نه شې کولی چې په مونږ باندې خپل دعوت قبول کړي).
و: مشرکان په ذکره شوي مبالغه کښې دروغژن وه، د همدې کبله کله چې د هغوی څخه ځينې کسان په ايمان مشرف شوه نو د نبي کریم ﷺ سره يې لاندې سوال جواب وکړ:
نبي کریم ﷺ: تاسو خو پرون هغسې خبرې کولې او نن په ايمان مشرف شوي؟
تازه مسلمانان: يَا رَسُولَ اللَّهِ! كَذَبْنَا وَاللَّهِ بِالْأَمْسِ^(۱)، يعنې اې د الله ﷻ پيغمبره! په الله ﷻ سوگند دی چې مونږ پرون دروغ ويلې، که بالفرض مونږ پخپله په دغه خبره کښې رښتيني وي نو مونږ به هيڅکله په ايمان نه وي مشرف شوي.

سوالونه او جوابونه

۴- په ﴿الَّذِينَ لَا يُؤْتُونَ الزَّكَاةَ﴾ الآية- کښې د سړي په ذهن کښې لاندې پوښتنې گرځي:
الف: که څوک وايي چې: ايا په دې مقام کښې د ﴿الزَّكَاةَ﴾ د کلمې څخه لغوي زکات مطلب دی لکه چې ځينو علماوو کرامو ورباندې قول کړی دی؟^(۲) يعنې مشرکان هغه کسان دي کوم چې خپل ځانونه د توحيدې عقيدې په خپلولو سره نه تزکيه کوي چې د شرکياتو او کفریاتو څخه پاک شي.
مونږ وايو چې: دلته د لغوي زکات اراده کول متبادر نه دي، که نه نو د ﴿وَهُمْ بِالْآخِرَةِ هُمْ كَافِرُونَ﴾ په جمله به نه وي تعقيب شوې چې د ځانونو د تزکيه کولو معنی ورکوي (تکراراً به نه وي نازل شوی) بلکې دلته شرعي زکات مطلب دی^(۳)، يعنې هغوی د خپلو مالونو زکات هم نه ورکوي.
ب: که څوک وايي چې: کفار خو يو شرعي حکم هم نه عملي کوي نو په دې کښې څه حکمت دی چې د زکات د نه ورکولو ذکر دلته خاص کړی شوی دی؟
مونږ وايو چې: زکات يو مالي عبادت دی چې فقيران ترې گټه پورته کوي، نو شايد چې د تخصيص وجه به يې دا وي چې هغوی هغه کسان دي چې نه حقوق الله اداء کوي او نه بندگانو ته خپل حقوق ورکوي.
ج: که څوک وايي چې: دا سورت خو مکي سورت دی او د زکات فرضيت خو په مدينه منوره کښې نازل شوی دی نو په کار دي چې دلته لغوي زکات اراده کړی شي نه شرعي زکات؟
مونږ وايو چې: د زکات فرضيت په مکه معظمه کښې نازل شوی دی لکه څنگه چې د عشر فرضيت همته نازل شوی دی، الله ﷻ په مکي سورت کښې دا آيت هم نازل کړی دی چې: ﴿وَأَتُوا

(۱) روح المعاني ج ۲۴ ص ۹۷
(۲) تفسير القاسمي ج ۱۴ ص ۲۵۶
(۳) تفسير الطبري ج ۲۴ ص ۹۳

حَقَّهُ، يَوْمَ حَصَادِهِ ﴿[الأنعام: ۱۴۱]﴾ يعني او تاسو د ځمکې د حاصل حق د لو کولو او درمند

کولو په ورځ کېږي ورکړي.

اما د زکات نصابونو او نورو تفصيلاتو يې په مدينه منوره کېږي نزول موندلی دی^(۱).
د: که څوک وايي چې: رئيس المفسرين (عبد الله بن عباس رضی الله عنهما) خو په دې مقام کېږي د
﴿الزَّكَاةُ﴾ د کلمې څخه طيبه کلمه اراده کړې ده^(۲). يعني مشرکان هغه کسان دي کوم چې په ۷
إله إلا الله باندې قول نه کوي. نو پوښتنه دا ده چې ايا دغه تفسير عين د زکات لغوي معنی نه ده؟
مونږ وايو^(۳): شايد چې ذکر شوی روايت به صحت نه لري او يا به د رئيس المفسرين په قرائت
کېږي د ﴿لَا يُؤْتُونَ الزَّكَاةَ﴾ په عوض ﴿لَا يَأْتُونَ الزَّكَاةَ﴾ وي چې د اتيان څخه يې اشتقاق موندلی
دی. يعني مشرکان د خپلو ځانونو تزکيه کولو ته ورتگ نه کوي. که نه نو د هغې «إيتاء» څخه ذکره
شوي معنی اراده کول ډېر لرې برېښي د کومې څخه چې د ﴿لَا يُؤْتُونَ﴾ کلمې اشتقاق موندلی دی
او د (ورکولو) دپاره وضعه شوې ده.

مَنْ څه معنی؟

۵- په ﴿لَهُمْ أَجْرٌ غَيْرُ مَمْنُونٍ﴾ کېږي د ﴿مَمْنُونٍ﴾ کلمه د «مَنْ» لکه «مَنْ» څخه اشتقاقه
شوې ده چې د پرېکولو او قطعه کولو معنی ورکوي، خو په دې مقام کېږي علماوو کرامو په لاندې
معناوو سره تفسيره کړې ده:

الف: الله ﷻ مومنانو ته داسې اجر ټاکلی دی چې قطعه کړی شوی نه دی او دائمي دی. الله ﷻ
فرمايي: ﴿عَطَاءٌ غَيْرُ مَجْذُوذٍ﴾ [هود: ۱۰۸] يعني جنتيانو ته الله ﷻ داسې نعمتونه ورکوي چې
پرېکړی شوي نه دي بلکې دائمي دي.

ب: الله ﷻ هغوی ته د داسې اجرونو او نعمتونو وعده کړې ده چې د بندگانو د حساب او شمېرلو
لاندې نه شي راتلای، الله ﷻ فرمايي: ﴿فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ﴾ [المؤمن:
۴۰] يعني نو دغه کسان به جنت ته په داسې حال کېږي داخل شي چې هلته به پکېږي بې حساب (بې
اندازې) روزی (نعمتونه) ورکړي شي.

ج: ځينې علماء کرام وايي چې دلته د اجر څخه د نېکو اعمالو ثواب مطلب دی. همدې مضمون
ته په لاندې حديث شريف کېږي اشاره شوې ده:

نبي کریم ﷺ فرمايلي دي چې: «إِنَّ الْعَبْدَ إِذَا كَانَ عَلَى طَرِيقَةٍ حَسَنَةٍ مِنَ الْعِبَادَةِ ثُمَّ مَرَضَ قِيلَ لِلْمَلِكِ
الْمُؤَكَّلِ بِهِ اكْتُبْ لَهُ بِمِثْلِ عَمَلِهِ إِذَا كَانَ طَلِيقًا حَتَّى أَطْلَقَهُ أَوْ أَكْفَيْتَهُ إِلَيَّ»^(۴) يعني يقينا كله چې يو بنده د

(۱) تفسير ابن كثير ج ۴ ص ۹۲: اضواء البيان ج ۲ ص ۱۸۹

(۲) الدر المنثور ج ۷ ص ۳۱۳

(۳) روح المعاني ج ۲۴ ص ۹۹

(۴) مسند احمد بن حنبل ج ۲ ص ۶۴۸

عبادت څخه په ښایسته (نېکه) طریقه روان وي، بیا مریض شي (او د مرض په سبب سره ترې عبادت پاتې شي) نو د الله ﷻ د پلوه هغې پرېښتې ته وویل شي کومه چې د نوموړي د اعمالو په لیکلو سره ټاکلې شوې ده چې: نوموړي ته د هغه عمل مثل لیکه کوم به چې نوموړي د خلاصوالي (روغوالي) په حال کې کاهه، ترڅو چې زه یې د مرض څخه خلاص کړم او یا یې خپل اقدس ذات ته ضمیمه کړم (روح یې قبض کړم).

تبصره

۶- که څه هم د مقام په لحاظ سره لومړي دواړه تفسیرونه ښه مناسب برېښي خو که په عبارت النص سره د بدلیت په لحاظ هغه دواړه اراده کړي شي او په اشاره النص سره درېم تفسیر مراد کړي شي هم څه باک یې نشته، بلکې ګټور به پرېوځي.

﴿قُلْ أَنتُمْ لَكُمْ تُكْفَرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ أَنْدَادًا ذَلِكَ رَبُّ الْعَالَمِينَ﴾ ۱۰ وَجَعَلَ فِيهَا رَوَاسِيَ مِنْ فَوْقِهَا وَبَرَكَ فِيهَا وَقَدَّرَ فِيهَا أَقْوَاتَهَا فِي أَرْبَعَةِ أَيَّامٍ سَوَاءً لِّلْسَائِلِينَ ۱۱ ثُمَّ أَسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ۱۲ فَقَضَاهُنَّ سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا وَزَيَّنَّا السَّمَاءَ الدُّنْيَا بِمَصَابِيحَ وَحِفْظًا ذَلِكَ تَقْدِيرُ الْعَزِيزِ الْعَلِيمِ ۱۳ ﴿

[۹] (ای پیغمبره!) ته (کفارو ته) ووايه چې: ایا يقيناً تاسو ضرور په هغه اقدس ذات سره کافر کېږئ (انکار ترې کوئ) چې ځمکه یې په دوه وو ورځو کې پیدا کړې ده؟ او تاسو همدغه اقدس ذات ﷻ ته (په عبادت کې) سیالان ګرځوئ (شریکوئ)؟!

رب العالمين ﷻ دغه اقدس ذات دی (همدې د عبادت لایق دی او بس، نه هغه بوتان چې تاسو ورباندې معتقد یاست).

[۱۰] او الله ﷻ په ځمکه کې یې د همدې دپاسه (غرونه) مېخونه ګرځولي دي (چې د دې اضطراري حرکت یې پرې د منځه وړی دی)، او په ځمکه کې یې برکتونه ایښي دي (د ګټو وتو څخه یې ډکه کړې ده) او په همدې ځمکه کې یې (د اوسېدونکو دپاره) په داسې حال کې روزی په اندازه کړې دي چې د سوال کوونکو (محتاجانو) دپاره برابري (او مطابقي) دي، (البته د ځمکې پیدا کول او نور کارونه یې ټول) په څلورو ورځو کې (تمام کړي دي).

[۱۱] بیا الله ﷻ (د پیدا کولو سلسله) اسمان ته په داسې حال متوجه کړه چې اسمان د یوه لوګي په شکل موجودیت درلود (نو اسمان یې پیدا کړ چې د تکرر دپاره قابل وه).

نو الله ﷻ اسمان او ځمکې (دواړو) ته وویلې چې: تاسو دواړه (په هغو منافعو سره) په څوښه او

ناخوبنه راتگ وکړی (کوم چې په تاسو کېځي ځای په ځای شوي دي).
 نو دواړو (په جواب کېښي) وویلې چې مونږ (ورباندې) په داسې حال کېښي راتلل وکړه چې مونږ
 خوښ یاستو (زور ته اړتیا نشته).
 [۱۲] نو الله ﷻ په دوه وو ورځو کېښي اسمانونه (بالفعل) فیصله (جوړ) کړه، اوه اسمانونه، او هم
 یې په هر اسمان کېښي خپل خپل کار (په تسخیر سره) جاري کړ. او مونږ نژدې اسمان (د ستورو) په
 ډیوو سره ښایسته کړ او (د شیطانانو څخه مو ورباندې وساته) ساتل.
 (ای پیغمبره!) دغه (چې وړاندې بیان شوه) د کلکې ارادې (او) ډېرې پوهې درلودونکي (الله ﷻ)
 تقدیر (او اندازه کول) دي.

ارتباط او د مطلب خلاصه

د وړاندېنيو ایتونو په مضامینو کېښي دا مضمون هم شامل وه چې مشرکان د قرآن کریم شکره
 نه کوي چې د الله ﷻ لوی فضل او عالي شانه معجزه ده، نو د دعوت د قبول څخه په متکبرانه توګه
 په شدید انکار کېښي واقع دي او د توحید عقیده نه خپلوي. په دې ایتونو کېښي ځینو دلایلو ته
 اشاره شوې ده ترڅو هغوی خپله متکبرانه وینا بېرته واخلي او د توحید عقیده خپله کړي ترڅو یې د
 دنیا او آخرت سعادت په برخه شي.

نو حاصل یې داسې راخبري چې: ای پیغمبره! د توحید منکرانو ته څه دلایل واوروه ترڅو شرکي
 عقیده پرېږدي او توحیدي عقیده خپله کړي. هغه دا چې:

۱- هغوی ته ووايه او په تعجب آمېزه لهجه باندې یې مخاطب کړه چې:

الف: ای مشرکانو! ایا تاسو په بل چا باندې نه بلکې په هغه اقدس ذات باندې کفر خپلوی چې
 ځمکه یې په کامل قدرت او کامل اختیار سره په دوه ورځو کېښي پیدا کړې ده؟

ب: او داسې مخلوقات ورته په عبادت کېښي سیالان او شریکان ګرځوي د کومو د لاسه چې هیڅ
 شی پوره نه دي بلکې پخپله د ځمکې پیدا کوونکي ته احتیاج دي؟

ج: ای مشرکانو! دغه اقدس ذات چې ځمکه یې پیدا کړې ده د ټولو عالمونو پالونکي او د ټولو
 احتیاجاتو یې پوره کوونکي دي، نو یوازې همدې ﷻ د عبادت لیاقت لري او بس.

د: د عبادت لیاقت هغه اقدس ذات لري چې په ځمکه باندې یې د همدې ځمکې د جنس څخه د
 غرونو میخونه وهلې دي او د سکونت جوګه یې ګرځولې ده، که بالفرض غرونو موجودیت نه درلودی
 نو د ځمکې اضطراري حرکت به نه وی ورک شوی او د دوامداره زلزلې سره به مخامخه وي.

ه: رب العالمین ﷻ په ځمکه کېښي برکتونه کېښودل او په ډول-ډول کاینو باندې یې ډکه کړه، او
 هم یې پکښي جامد او مایع معدنونه پټ کړه چې وخت په وخت ترې خلک ګټې پورته کوي.

و: دغه اقدس ذات په ځمکه کېښي د همدې ځمکې هغه ټولې روزی مقدري او په اندازه کړې د
 کومو څخه چې په همدې کېښي اوسېدونکي ساکینان استفاده کوي او خپل ژوند ورباندې ساتي

یا په بل عبارت: الله ﷻ د ټولو هغو شیانو احتیاجات او اړتیاوې په همدې ځمکه کې یو برابر ونښتلي کوم چې د حال په ژبه سوال کوونکي وه، او د ټولو ضروریات یې پکښې ځای په ځای کړه چې د قیامت تر ورځې پورې به ادامه لري او ختم به نه شي.

ز څرنگه چې الله ﷻ اراده کړې وه چې د ځمکې مربوط ټول ذکر شوي کارونه په څلورو وروځو کې سرته ورسوي نو د خپلې ارادې مطابق یې په همدغو څلورو وروځو کې ترسره کړه.

۲- بیا الله ﷻ د پیدا کولو لړۍ اسمان ته متوجه کړه، خو د کوم مخلوق څخه یې چې د اسمان د پیدا کولو اراده کړې وه هغه مخلوق تردې وخته پورې د یوه لوړې په شکل موجود کړی شوی وه نو بیا یې ورته اسماني شکل ورکړ او اسمان یې ترې جوړ او پیدا کړ چې د تکثر قابل وه.

۳- مگر د دې څخه وړاندې چې الله ﷻ یو اسمان متعدد اسمانونه وگرځوي، اسمان او ځمکه یې دواړه مخاطب کړه چې تاسو دواړه په هغو منافعو باندې آن تر قیامته پورې راتګ وکړئ کوم چې په تاسو دواړو کې د ساکنانو دپاره ایښودلی شوی دي، تاسو دواړه دا کار وکړئ برابره ده چې ستاسو خوښه وي او که خوښه مونه وي.

نو اسمان او ځمکې دواړو په جواب کې وویلې چې: ای زمونږ ربه! مونږ دواړه په خوښۍ سره دغه منافع میدان ته راوباسو، (بلکې مونږ د دغو منافعو راویستل داسې گڼو لکه چې سمدستي مو راویستلي وي).

۴- بیا الله ﷻ د خپل حکمت په مطابق اراده او فیصله وکړه چې د اسمانونو تعداد اوو (۷) ته پورته کړي، نو دغه کار یې هم وکړ، چې د ټولو اسمانونو پیدا کول یې په دوه وروځو کې د خپلې ارادې په بنیاد تمام کړ.

۵- ای پیغمبره! په دغو دوه وروځو کې الله ﷻ لاندې کارونه هم انجام کړه چې:
الف: هر یو اسمان ته یې د هغه کار وحي کړه او ورته مسخر یې وگرځاوه کوم چې پکښې تدبیر شوی وه.

ب: مونږ په همدغو دوه وروځو کې ځمکې ته نژدې اسمان په ستورو سره ښایسته کړ چې د شپې د پلوه لیدونکو ته د ډیوو په شکل څرگندېږي.

ج: په همدغو ستورو سره مونږ د شیطانانو د ختلو مخنیوی هم وکړ چې اسمان ته وڅېړي او هلته د پرښتو څخه څه واوري او بیرته یې جوگیانو ته رابښکته کړي، چې هغوی ورسره ښه پرمانه دروغ ملگري کړي او خلک ورباندې تېر باسي.

د: په دې باندې علاوه مونږ ستوري داسې ښي وگرځول چې په ډاگونو او دریابونو کې ورباندې مسافرن لارې موندې کوي او شپېني سفرونه پرې کوي.

۶- نو که د اسمان د پیدا کولو دوه ورځې د ځمکې د پیدا کولو د څلورو وروځو سره یوځای کړي شي ټولې به شپې ورځې جوړې شي.

۷- ای پیغمبره! د ځمکو او اسمانونو (په ذکر شوي تفصیل سره) پیدا کول د الله ﷻ کار دی او بس

او د همدې اندازه کول دي چې د کلکې او نه بدلېدونکې ارادې خاوند او په هر شي باندې د کاملې پوهې درلودونکى دى.

۸- نو نظر پورتنیو دلایلو ته باید مشرکان د الله ﷻ سره هغه باطل معبودان په عبادت کښې شریکان ونه گڼي کومو چې نه د دنیا په پیدا کولو کښې برخه اخستې ده او نه د برخې اخستلو جوگه دي، او هم نه په روزمره کارونو کښې څه تصرف کولى شي او نه په څه شي پوهه او علم لري.

توضیحات

- ۱- په دې مقام کښې باید لاندې مطالب په ذهن کښې وساتل شي:
- الف: په دې ایتونو کښې د هغو شپږو ورځو تفصیل بیان شوى دى کومو ته چې په [الأعراف: ۵۴] ایت کښې اشاره شوې ده. هغه دا چې: الله ﷻ په څلورو ورځو کښې ځمکه پیدا کړې ده او په دوه ورځو کښې یې اوه اسمانونه پیدا کړي دي، چې ټولې شپږ ورځې کېږي.
- ب: که څوک وایي چې په دې مقام کښې د ﴿فِي أَرْبَعَةِ أَيَّامٍ﴾ څخه څرگندېږي چې په شپږ ورځو کښې یوازې ځمکه او د هغې مربوطات پیدا کړي شوي وه، او دا ځکه چې همدغه عبارت د ﴿خَلَقَ الْأَرْضَ فِي يَوْمَيْنِ﴾ په تعقیب نازل شوى دى، نو که د اسمان د پیدا کولو دوه ورځې ورسره ضمیمه کړي شي د خلقت د ټولو ورځو تعداد به اتو ورځو ته ورسېږي چې په دې باندې هیڅ مسلمان قول نه دی کړى. نو پوښتنه دا ده چې ایا دغه ایتونه د ذکر شوي ایت شریف تفصیل او تفسیر واقع کېدلى شي حال دا چې د دواړو ترمنځ د ورځو په تعداد کښې تفاوت دى؟
- مونږ وایو چې: د ﴿فِي أَرْبَعَةِ أَيَّامٍ﴾ عبارت د مضاف په تقدیر سره دى چې د ﴿فِي ثَمَنَةِ أَيَّامٍ﴾ ترې جوړېږي^(۱)، نو په دغو څلورو ورځو کښې هغه دوه ورځې هم شاملې دي کومو ته چې په ﴿خَلَقَ الْأَرْضَ فِي يَوْمَيْنِ﴾ کښې اشاره شوې ده، یعنې: الله ﷻ په دوه ورځو کښې ځمکه پیدا کړه او په نورو دوه وو ورځو کښې یې د هغې مربوطات پیدا کړه چې مجموعه یې څلور ورځې جوړېږي، او د اسمان د پیدا کولو د دوه ورځو په انضمام سره یې تعداد شپږو ورځو ته پورته کېږي.
- ج: که څوک وایي چې: په دې کښې څه حکمت دى چې د ﴿فِي أَرْبَعَةِ أَيَّامٍ﴾ په عوض ﴿فِي يَوْمَيْنِ﴾ نازل نه کړى شو ترڅو په مقصودې معنی باندې صراحت شوى وي؟
- مونږ وایو چې: په دې ډول نزول کښې -والله اعلم- لاندې حکمتونه مرموز دي:
- اول: ترڅو الله ﷻ د قرآن کریم تفسیر کوونکو ته اجرونه اضافه کړي چې د مطلوبې معنی په موندلو پسې زیار باسي او متشابهاً ایتونه محاکماتو ایتونو ته راجع کوي.
- دوهم: ترڅو د قرآن کریم د نه منلو دپاره کفارو ته بهانه په لاس ورنه شي چې مونږ ځکه د قرآن کریم سره سیالي نه شو کولى چې په دې کښې زمونږ د محاورې خصوصیت د نظره غورزولى شوى دى.

(۱) تفسیر روح المعانی ج ۲۴ ص ۱۰۱

که نه نو یو ایت لا څه چې ډېر ایتونه به مونږ جوړ کړي وی او د قرآن د اعجاز مخه به مونږ نیولې وی. دغه ډول استعمال په عربي محاوره کېنې موجودیت لري لکه چې وایي: «سِرْتُ مِنَ الْبَصْرَةِ إِلَى بَغْدَادَ فِي عَشْرَةِ أَيَّامٍ وَإِلَى الْكُوفَةِ فِي خَمْسَةِ عَشَرَ يَوْمًا»^(۱) یعنې زه د بصرې څخه بغداد ته په لسو ورځو کېنې ورسېدم او کوفې ته په پنځلسو ورځو کېنې لاړم. یا په بل عبارت: زه د بصرې څخه کوفې ته په پنځلسو ورځو کېنې ورسېدم چې لس ورځې مې د بصرې او بغداد ترمنځ مسافه ووهله، او پنځه ورځې مې د بغداد او کوفې ترمنځ مسافه طی کړه.

د دنیا لومړۍ ورځ کومه ورځ ده؟

د: که څوک وایي چې: د دنیا وروستۍ ورځ خو د جمعې ورځ ده چې نبي کریم ﷺ په یوه حدیث کېنې فرمایلي دي چې: «وَلَا تَقُومُ السَّاعَةُ إِلَّا فِي يَوْمِ الْجُمُعَةِ»^(۲) یعنې او قیامت به قائم نه شي مگر د جمعې په ورځ. نو پوښتنه دا ده چې د دنیا د ابادۍ لومړۍ ورځ کومه ورځ ده؟

مونږ وایو چې د عبد الله بن عباس رضی الله عنهما څخه په متعددو اسنادو سره روایت شوی دی چې دنیا په «يَوْمِ الْأَخْدِ» یکشنبې سره پیل شوې ده او همدا یې لومړنۍ ورځ ده^(۳).

که څه هم ذکر شوی حدیث موقوف دی مگر حکماً مرفوع گڼلی کېږي ځکه چې دا موضوع د هغو موضوعاتو څخه ده په کومو کېنې چې څوک په عقل سره څه نه شي ویلی، نو شاید چې نوموړي صحابي رحمه الله به د نبي کریم ﷺ څخه اورېدلي وي.

ه: که څوک وایي چې په اوږده حدیث کېنې نبي کریم ﷺ فرمایلي دي چې: «خَلَقَ اللَّهُ التُّرْبَةَ يَوْمَ السَّبْتِ»^(۴) یعنې الله ﷻ د خالي (شنبې) په ورځ خاوره (ځمکه) پیدا کړې ده؛ نو پوښتنه دا ده چې: په تاسو باندې څه باعث دی چې په دغه حدیث باندې مو استدلال ونه نیوه او د دنیا لومړۍ ورځ مو یکشنبه (اتوار) وښودله؟

مونږ وایو چې: دغه حدیث د محدیثو په نزد کمزوری دی او د اعتبار قابل نه دی، دوی دا هم وایي چې دا حدیث اصلاً د کعب الأحبار څخه روایت شوی دی خو راوي د توهم د کبله نبي کریم ﷺ ته منسوب گرځولی دی او د مرفوع لقب یې ورپېرزو کړی دی^(۵).

و: که څوک وایي چې د ورځو موجودیت خو د لمر د طلوع او غروب سره پیل شوی دی نو په کار دي چې د دنیا د پیدا کولو اولنۍ ورځ د یکشنبې ورځ ونه گڼله شي، چې په هغه وخت کېنې خو نه طلوع وه او نه غروب ترڅو ورځو تحقق موندلی وی او په هغو نومونو باندې نومولی شوی وی چې اوس ورباندې نومولی شوی دی؟

(۱) تفسیر القرطبي ج ۱۵ ص ۳۴۲

(۲) صحیح مسلم ج ۲ ص ۲۸۲

(۳) الدر المنور ج ۷ ص ۳۱۵

(۴) صحیح مسلم ج ۲ ص ۳۷۱

(۵) تفسیر ابن کثیر ج ۴ ص ۹۴

مونږ وايو چې: د عبد الله بن عباس رضی اللہ عنہما د حکمي مرفوع حديث مطلب دا دی: واللہ اعلم۔ چې د دنیا موجودیت په داسې موده کې صورت نیولی دی که بالفرض په هغې موده کې طلوع او غروب موجود وی او ورځو تحقق موندلی وی نو د شروع ورځ به یې د یوم الاحد (یکشنبې) ورځ وی^(۱)۔

لنډه دا چې د هغو شپږو ورځو ټولو کیفیات یوازې الله ﷻ ته معلوم دي او بس، نو په کار دي چې هغو ورځو ته د دنیاوي ورځو په نظر ونه کتلی شي. همدې موضوع ته د [الأعراف: ۵۴] ایت لاندې څه اشاره شوې ده، والحمد لله ﷻ.

په پیدایښت کېنې ځمکه مخکېنې ده او که اسمان؟

ز: که څه هم په پیدایښت کېنې د اسمان او ځمکې مخکې والی او وروسته والی د بندګانو په مکلفیت باندې څه اثر نه اچوي ترڅو پکېنې زیات تحقیق وکړي شي مګر د ایتونو د تفسیر په لحاظ پکېنې تحقیق ضرور دی. او دا ځکه چې په دې موضوع کېنې دوه ډوله ایتونه نازل شوي دي: اول: یو ډول یې دلالت کوي چې ځمکه په خلقت کېنې مخکېنې ده، لکه همدغه ایتونه چې بحث پکېنې روان دی چې د ﴿ثُمَّ أَسْتَوَىٰ إِلَى السَّمَاءِ﴾ جمله هم پکېنې نازله شوې ده، همدغسې یوې جملې په [البقرة: ۲۹] ایت کېنې هم نزول موندلی دی، یعنې الله ﷻ ځمکه پیدا کړه بیا یې د پیدا کولو مخ اسمان ته واړاوه. دا ځکه چې: د ﴿ثُمَّ، ثُمَّ﴾ توري د زمانې په تراخي (وروستوالي) باندې دلالت کوي. دوهم: د بل ایت څخه څرګندېږي چې خبره بالعکس ده اسمان په خلقت او پیدایښت کېنې د ځمکې څخه وړاندې دی. الله ﷻ فرمایلي دي چې: ﴿وَالْأَرْضَ بَعْدَ ذَلِكَ دَحْنَهَا﴾ [النازعات: ۳۰] یعنې الله ﷻ د اسمان د خلقت څخه وروسته ځمکه خوره (پیدا) کړه.

ح: ځینو علماوو کرامو چې په سر کېنې یې عبد الله بن عباس رضی اللہ عنہ واقع دی۔ دېته ترجیح ورکړې ده چې ځمکه په خلقت کېنې د اسمان څخه مخکېنې ده.

دوی د ﴿وَالْأَرْضَ بَعْدَ ذَلِكَ دَحْنَهَا﴾ [النازعات: ۳۰] تفسیر داسې کوي چې: «أَنْ أَخْرَجَ مِنْهَا الْمَاءَ وَالْمَرْغَى وَخَلَقَ الْجِبَالَ»^(۲) یعنې:

اول: الله ﷻ په دوه وو ورځو کېنې ځمکه پیدا کړه او د ضروریاتو استعداد یې پکېنې کېنود.

دوهم: بیا یې په دوه وو ورځو کېنې اسمانونه پیدا کړه او شماره یې ورته اوو ته پورته کړه.

درېم: بیا یې ځمکه وغوړوله چې اوبه یې پکېنې وبهولې او څرخایونه یې پکېنې موجود کړه او

هم یې پکېنې غرونه او غونډۍ نصبې کړې او داسې نور. یا په بل عبارت کوم شیان چې د ځمکې په استعداد کېنې ایښودل شوي وه هغو ته یې عملي بڼه ورکړه.

لنډه دا چې د دې ایتونو او د هغه ایت ترمنځ څه تناقض نشته، فقط په نزول کېنې دلته د ځمکې

(۱) حاشیه الشیخ زاده علی تفسیر البضاوي ج ۴ ص ۲۵۵

(۲) صحیح البخاري ج ۲ ص ۷۱۲

د غورولو دوه ورځې د اسمانونو د پیدا کولو د دوه وو ورځو څخه وړاندې نازل شوي دي که څه هم په موجودیت کېنې وروسته دي.

ط: ځينو نورو علماوو کرامو راجحه گڼلې ده چې د اسمان پیدایښت د ځمکې د پیدا کولو څخه وړاندې دي. دوی وايي چې د "لَمْ، لَمْ" توري په دواړو ایتونو کېنې د حقیقي تراخي (وروستوالي) دپاره نه دي چې اعتراض وارد شي بلکې دواړه په ذکرې شوې تراخي (وروستوالي) باندې دلالت کوي. یعنې ای پیغمبره! د ځمکې د پیدایښت د ذکر څخه وروسته اوس د اسمان پیدایښت هم ذکر کړه چې الله ﷻ یې پیدا کولو ته اراده وکړه نو اسمان ته یې هم موجودیت وربانښه او شماره یې ورته اوو ته پورته کړه.

تبصره

ي: مونږ ته داسې برېښي - والله ﷻ أعلم بحقیقة الحال - چې د ځمکو او اسمانونو په پیدا کولو باندې متعدد مراحل تېر شوي دي چې په ځینو مرحلو کېنې اسمانونه مخکېنې دي او په ځینو نورو کېنې ځمکې وړاندې دي، نو په ځینو ایتونو کېنې یوې مرحلې ته کتلی شوي دي او د اسمان خلقت مخکېنې گڼلی شوې دي او په ځینو نورو ایتونو کېنې د بلې مرحلې په لحاظ ځمکې ته د وړاندېوالي لقب ورکړی شوی دی، چې تفصیل یې دا دی:

اول: الله ﷻ اسمان د لوگي په شکل پیدا کړ چې په دغه وخت کېنې لا ځمکه نه وه پیدا کړې شوې نو د اسمان پیدایښت مخکېنې شو.

دوهم: بیا الله ﷻ ځمکه پیدا کړه او مختلف استعدادونه یې پکېنې ونغښتل خو عملاً یې لا په کار باندې نه وه اچولي، نو په دې لحاظ سره ځمکه د اسمان څخه وړاندې ده چې په دغه وخت کېنې لا اسمان خپل اسماني شکل نه وه خپل کړی.

درېم: بیا الله ﷻ اسمان ته اسماني شکل ورکړ او شمېره یې هم ورته اوو ته وڅېړوله، خو په دغه وخت کېنې لا د ځمکې استعدادونه پټ وه، نو د اسمان خلقت د وړاندېوالي لقب وگاټه.

څلورم: بیا الله ﷻ د ځمکې استعدادونو ته عملي بڼه ورکړه چې اوبه یې پکېنې جاري کړې او غرونه یې ورباندې ودرول او داسې نور، نو په دې لحاظ د ځمکې خلقت وروسته گڼلی کېږي.

کوچنی مناسبت

۲- په ﴿أَقْوَاتًا﴾ کېنې د "أَقْوَات" د کلمې اضافت د ځمکې ضمیر (ها) ته د کوچني مناسبت د

کبله صورت نیولی دی چې ځمکه د "أَقْوَات" روزیو دپاره ظرف ده^(۱).

نو که مونږ ترې په "أَقْوَاتِ أَهْلِهَا" سره تعبیر وکړو هم څه بده نه ده. یعنې الله ﷻ د ځمکې د اوسېدونکي دپاره په همدې ځمکه کېنې روزی مقدري او په اندازه کړې.

(۱) الباب فی علوم الكتاب ج ۱۷ ص ۱۰۵

نحوي تحليل

۳۔ مفسرينو کرامو د ﴿سَوَاءٌ لِّلَّسَّالِیْنَ﴾ په ارتباط متعدد تحليلونه کړي دي^(۱)، خو کوم تحليل چې مونږ ته بهتر برېښېدلی دی هغه په لاندې ټکو کې راخلاصه کوو:

الف: د ﴿سَوَاءٌ﴾ کلمه د "مستویه" په تاویل سره د "أَقْوَات" د کلمې څخه حال واقع شوې ده.

ب: په ﴿لِّلَّسَّالِیْنَ﴾ کې د "ل" توری په همدغې ﴿سَوَاءٌ﴾ کلمې پورې تعلق نیسي.

ج: د "سَائِلِیْنَ" کلمه د محتاجانو څخه کنایه ده چې د حال په ژبه او یا د قال په ژبه د الله ﷻ څخه خپلې اړتیاوې غواړي.

نو حاصل یې داسې راڅرګړي چې: الله ﷻ په ځمکه کې په داسې حال روزي ګانې نغښتې دي او ځمکه یې ورته مستعده ګرځولې ده چې د ټولو محتاجاتو او سوالګرو سره برابره ده، چې د قیامت تر ورځې پورې پکې کمبود نه واقع کېږي او هم یو د بل روزي نه شي خوړولی، د هر چا برخه معلومه ده. همدا مضمون په بل ایت کې داسې نازل شوی دی چې: ﴿وَأَتَّكُم مِّنْ كُلِّ مَا سَأَلْتُمُوهُ وَإِنْ تَعُدُّوا نِعْمَتَ اللَّهِ لَا تَحْصُوهَا﴾ [إبراهيم: ۳۴] یعنې او الله ﷻ تاسو ته د هرې هغې نوعې نعمتونو څخه درکړي دي کوم چې تاسو یې ترې (د حال او یا د قال په ژبه) غواړئ، او که تاسو یې شمار کړئ (د شمېرلو نېټ یې وکړئ) نو وبه یې نه شي شمېرلی.

سوالونه او جوابونه

۴۔ په دې مقام کې د سړي په ذهن کې لاندې سوالونه ګرځي راګرځي:

الف: که څوک وایي چې: په ﴿فَقَالَ هَٰذَا لِلْأَرْضِ آتِیَاتٌ﴾ کې اسمان او ځمکه په ﴿آتِیَاتٌ﴾ سره مخاطب او مامور ګرځولي شوي دي حال دا چې دغه دواړه د جماداتو څخه دي، د خطاب صلاحیت پکې نشته؟

مونږ وایو: ځینو مفسرينو کرامو ذکر شوی خطاب په حال باندې محمول کړی دی (نه په قال باندې)^(۲)، ته به وایې چې دواړو ته ذکر شوی خطاب متوجه کړی شوی دی. مګر مونږ ته بهتره برېښي چې ذکر شوی خطاب په حقیقت باندې حمل کړی شي، او دا ځکه چې اسمان او ځمکه د جماداتو څخه دي خو د الله ﷻ په نزد هیڅ جماد ګونګ نه دی. لکه چې پوره بیان یې [الإسراء: ۴۴] ایت لاندې تېر شوی دی، والحمد لله ﷻ.

ب: که څوک وایي چې: د ﴿آتِیَاتٌ﴾ د کلمې مضمون خو داسې راوځي چې تاسو دواړه راشئ (موجود شی)، حال دا چې د خطاب په وخت کې خو دواړو موجودیت درلود، نو ایا د موجود شي بیا موجودیت صحت لري؟

(۱) تفسیر ابی السعود ج ۸ ص ۵: تفسیر الکشاف ج ۴ ص ۱۸۸

(۲) المحرر الوجیز ج ۱۴ ص ۱۶۸

مونږ وايو چې: د ﴿أَتَيْنَا﴾ معنی دا نه ده چې تاسو دواړه موجودیت قبول کړئ، ترڅو اعتراض وارد شي، بلکې معنی یې دا ده چې په هغو منافعو باندې راتګ وکړئ کوم چې په تاسو دواړو کښې ځای په ځای شوي دي^(۱). یا په بل عبارت: ای اسمانه! ته د لمر او سپوږمۍ او نورو ستورو په طلوع او غروب باندې پیل وکړه او نور هغه کارونه راڅرګند کړه د کومو دپاره چې ته مستعد ګرځولی شوی یې لکه باران اورول او داسې نور، او ای ځمکې! ته نباتات رازرغون کړه او معادن راښکاره کړه او رنګارنګ میوجاتو ته وده ورکړه او داسې نور.

ج: که څوک وایي چې: په ﴿قَالَتَا﴾ کښې "السَّاءُ، الْأَرْضُ" دواړو کلمو ته موث ضمیمه راجع کړی شوی دی حال دا چې په دغو دواړو کښې د تانیث علامه نشته؟

مونږ وايو چې: ذکرې شوې دواړه کلمې حقیقي موثې نه دي بلکې سماعی موثې دي چې په استعمال کښې موثې اورېدلې شوې دي.

د: که څوک وایي چې: د ﴿طَائِعِينَ﴾ په کلمه کښې مستتر ضمیر ذکر و شوو دواړو کلمو ته راجع دی نو په کار دي چې "طَائِعِينَ" نازل شوی وی ترڅو یې ورسره په تانیث کښې توافق موندلی وي؟ مونږ وايو چې: ذکرې شوې کلمه په ﴿أَتَيْنَا﴾ کښې د "نا" څخه حال واقع شوې ده چې تانیث پکښې نشته، که څه هم په دې مقام کښې دغه د "نا" کلمه په مصداق کښې د اسمان او ځمکې سره متحده ده، مګر سماعی موث نه ده.

ه: که څوک وایي چې: په کار وه چې د ﴿طَائِعِينَ﴾ د کلمې په عوض "طَائِعِينَ" په مثنی سره نازله شوې وی ځکه چې د "السَّاءُ، الْأَرْضُ" دواړه کلمې خو دوه دي، درې نه دي؟

مونږ وايو چې: په اسمان او ځمکه کښې د معنی په لحاظ جمعیت شته دی چې د اسمانونو تعداد اوو ته رسېږي او ځمکې هم اوه دي، نو دلته همدغه معنوي جمعیت ته کتلی شوي دي.

و: که څوک وایي چې: د ﴿طَائِعِينَ﴾ کلمه سالمه جمعه ده چې په عربیت کښې د ذو العقول و صفات ورباندې جمعه کېږي، حال دا چې اسمانونه او ځمکې خو ذو العقول نه دي؟

مونږ وايو چې: دواړه په ﴿أَتَيْنَا﴾ سره مخاطب کړی شوه او هم په ﴿طَوَّعًا أَوْ كَرْهًا﴾ سره موصوف وګرځولی شوه نو داسې وګڼل شوه لکه چې دوی دواړه ذو العقول وي.

د همدې ایت یو نظیر

د همدغه ډول جمعیت یو نظیر د [یوسف: ۴] ایت لاندې شرحه شوی دی، والحمد لله.

۵- په کار دي چې په دې ایتونو کښې لاندې یادونې په ذهن کښې وساتلی شي:

الف: په ﴿فَقَضْنَهُنَّ سَبْعَ سَمَوَاتٍ﴾ کښې د "قَضَى" کلمه د "قضاء" څخه اشتقاقه ده چې د یوه کار د فیصلو کولو معنی ورکوي، برابره خبره ده چې د کار فیصله کول په قول سره وي چې په کولو

باندې يې قطعي حکم وکړی شي، او يا په فعل سره وي چې يوه کار ته عملي بڼه ورکړی شي^(۱)، په دې مقام کېنې همدغه دوهمه معنی مراده ده.

ب: د "هْن" ضمير د "السَّمَاء" کلمې ته راجع دی خو د معنی په لحاظ سره چې تعدد پکښې ملحوظ دی.

ج: د ﴿سَبَّحَ﴾ په اعراب کېنې مفسرينو کرامو متعدد احتمالات ليکلي دي^(۲)، خو بهتره دا برېښي چې دا به د "هْن" ضمير دپاره عطف بيان واقع شوی وي کوم چې محلاً منصوب دی. نو پورتنیو ملحوظاتو ته په پام سره به يې حاصل داسې راوڅيږي چې: نو الله ﷻ اسمانونه په موجودولو سره فيصله کړه (عملي بڼه يې ورکړه) اوه اسمانونه.

د: په ﴿وَأَوْحَىٰ فِي كُلِّ سَمَاءٍ أَمْرَهَا﴾ کېنې د "أَوْحَىٰ" کلمه اصلاً د "وحي" څخه اشتقاقه شوې ده، چې مونږ د الله ﷻ په توفيق د [النساء: ۱۶۳] ايت لاندې ښه پوره شرحه کړې ده چې يوه معنی يې تسخير دی. په دې مقام کېنې همدغه معنی مراده ده.

ه: او په ﴿أَمْرَهَا﴾ کېنې د "أَمْر" کلمه د هر هغه کار څخه عبارت ده د کوم استعداد چې الله ﷻ په هر اسمان کېنې ايښی دی، چې يوازې همدی ﷻ ورباندې ډېر ښه پوهېږي. يعنې الله ﷻ هر يو اسمان د خپل خپل کار دپاره مسخر وگرځاوه او په هر يوه کېنې يې خپل خپل کار جاري کړ.

و: په ﴿وَحِفْظًا﴾ کېنې د "حِفْظًا" کلمه په مقدر فعل سره منصوبه ده چې مونږ ترې په "حِفْظُهَا" سره تعبير کوو. يعنې او مونږ نژدې اسمان د ستورو په ډيوو سره ښايسته وگرځاوه او په همدې ستورو سره مو د شیطانونو د ورختلو څخه بچ وساته، چې د ورختلو او غوږ نيولو په وخت کېنې ورباندې وېشلی کېږي.

﴿فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَثُمُودَ ۚ إِذْ جَاءَهُمْ
الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ أَلَّا تَعْبُدُوا إِلَّا اللَّهَ ۚ قَالُوا لَوْ شَاءَ رَبُّنَا لَأَنْزَلَ
مَلَائِكَةً فَإِنَّا بِمَا أُرْسِلْتُمْ بِهِ كَافِرُونَ ۚ﴾ فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ
وَقَالُوا مَنْ أَشَدُّ مِنَّا قُوَّةً أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَكَانُوا
بِآيَاتِنَا مَجْحَدُونَ ۚ﴾ فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ نَحْسَاتٍ لِنُذِيقَهُمْ
عَذَابَ الْحِزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ وَهُمْ لَا يُنصَرُونَ ۚ﴾ وَأَمَّا

(۱) مفردات الراغب ص ۴۲۱

(۲) الباب في علوم الكتاب ج ۱۷ ص ۱۱۳: البحر المحيط ج ۹ ص ۲۹۲

ثُمَّ لَقَدْ يَنْبَغُ لَهُمْ فَاسْتَحَبُّوا آلَ عَمَىٰ عَلَى الْهُدَىٰ فَأَخَذَتْهُمُ صَاعِقَةُ الْعَذَابِ الْهُونِ بِمَا كَانُوا يَكْسِبُونَ ﴿١٣﴾ وَنَجَّيْنَا الَّذِينَ ءَامَنُوا وَكَانُوا يَتَّقُونَ ﴿١٤﴾

[۱۳] نو که مشرکانو (د توحید څخه) اعراض وکړ نو (ته ورته) ووايه چې: زه تاسو د داسې هلاکوونکي عذاب څخه ډاروم لکه د عاديانو او ثموديانو عذاب.

[۱۴] کله چې هغوی ته پیغمبران د وړاندې خوا او د شا د خوا (بلکې د هره طرفه) ورغله (او په مختلفو دلایلو سره یې ترغیب کړه) چې تاسو (د هیچا) عبادت مه کوئ مگر یوازې د الله ﷻ (او بس). هغوی (د پیغمبرانو په جواب کښې) وویلې چې (تاسو په دروغو د نبوت دعوه کوونکي یاست): که بالفرض زمونږ د رب ﷻ اراده شوې وی (چې مونږ ته پیغمبران راولېږي) نو هرومرو به یې پرېښتې رابښکته کړې وی، نو یقیناً مونږ په هغه شي سره کافران (نامنونکي) یاستو په کوم سره چې تاسو (په خپل خیال) را استولی شوي یاست.

[۱۵] نو هر چې عاديان وه نو هغوی په ځمکه کښې په ناحقه تکبر وکړ او ویې ویلې چې هغه څوک دی چې زمونږ څخه د قوت (او زور) د حیثه سخت (او کلک) وي؟

(هغوی دا خبره کوله) او نه یې لیده (نه پوهېده) چې یقیناً هغه الله ﷻ چې هغوی یې پیدا کړي وه همغه ﷻ ترې د قوت (او زور) د حیثه سخت (او کلک) وه. حال دا چې هغوی په زړه کښې د پوهېدلو سره سره زمونږ په ایتونو سره (په عنادي توګه) انکار کاوه.

[۱۶] نو مونږ په هغوی باندې په شومو ورځو کښې زورور سوزوونکي باد د دې دپاره ورولېږه ترڅو مونږ هغوی ته په نژدې (او حقیر) ژوند کښې د شرمندګي (او رسوايي) عذاب وروڅکو، او د آخرت (دوزخ) عذاب څو هرومرو ډېر زیات شرموونکي (او رسواکوونکي) دی حال دا چې هلته به ورسره (د هیڅ طرفه) نصرت هم ونه کړې شي (چې نجات ورکړي).

[۱۷] او هر چې ثمودیان وه نو مونږ هغوی ته (ښې او بدې دواړه لارې) وښودلې څو هغوی د هدایت په قبول باندې وړندوالی (ګمراهي) خوښه کړه. نو هغوی لره هم هلاکوونکي (او سپکوونکي) عذاب د دې کبله ونيول چې دوی وه چې (په دوامداره توګه) به یې (د جنایتونو) کسب کاوه.

[۱۸] او مونږ (د پیغمبر په شمول) هغو کسانو ته نجات ورکړ کومو چې ایمان راوړی وه او وه چې (په دائمی توګه د الله ﷻ څخه) ډارېدل.

ارتباط او د مطلب خلاصه

په وړاندېنيو ایتونو کښې الله ﷻ څه دلایل نازل کړي وه ترڅو مشرکان د عنادي اعراض څخه لاس واخلي او د توحید عقیده خپله کړي. په دې ایتونو کښې څه تهديد ته اشاره شوې ده چې د دلایلو د عدم قبول په صورت کښې د الله ﷻ د عذاب څخه وډار شی چې بنیاد به مو داسې وباسي لکه چې د پخوانیو قومونو بنیاد یې چې ویستلی وه. نو حاصل یې داسې راڅرګړي:

ای پیغمبره! که مشرکانو د توحید د لایلو ته غوږ کښېښود او خپل عنادي اعراض ته یې ادامه ورکړه نو هغوی په عذاب سره تهدید کړه او ورته ووايه چې!

۱- ای مشرکانو! زه تاسو د داسې عذابي تندر څخه داروم لکه څنگه چې په عادیانو او ثمودیانو باندې د عذاب تندر د الله ﷻ د پلوه ورنازل شوی وه او ټول یې پوښنا کړه.

۲- دا ځکه چې ذکر و شوو کفارو ته د هرې خوا څخه پیغمبران ورغله او په هر ډول نصائح یې ورته وړاندې کړه، نه یې ورځ پرېښودله او نه شپه، نه انفرادي مجالس او نه اجتماعي، حتی نه پټ او نه ښکاره، بلکې په ټولو حالاتو کښې یې د توحید دعوت ورکړ مگر هغوی ورته هیڅ اعتناء ونه کړه او دعوت یې قبول نه کړ. دعوت دا وه چې تاسو د بل هیچا عبادت مه کوئ مگر یوازې د الله ﷻ، چې یوازې همدې ﷻ د عبادت مستحق دی او بس.

۳- هغوی د شرک څخه لاس وانخست او بهانه یې دا ونيوه چې کوم سړي چې مونږ ته د پیغمبرانو په نامه راغلي دي هغوی دروغمران دي او په ناحقه یې د نبوت دعوي کړې دي، دا ځکه چې که بالفرض زمونږ د رب ﷻ اراده شوې وی چې مونږ ته پیغمبر راولېږي نو ضرور به یې دا کار د پرېښتو څخه اخستی وي، ایا مونږ هغه څوک د پیغمبر په حیث قبول کړو کوم چې زمونږ په شان بنیادم دی؟ نو په همدې بنیاد مونږ تاسو ته غوڅ جواب درکوو چې ای د نبوت مدعیانو! مونږ په هغه څه باندې کافران یاستو او نه یې قبلوو کوم چې تاسو ورباندې (په خپل خیال) رالېږلی شوي یاست.

۴- ای پیغمبره! هر چې عادیان وه نو هغوی لاندې کړنلاره خوښه کړه:
الف: هغوی په ناحقه تکبر وکړ او دعوت ته یې شا کړه حال دا چې هغوی د ځمکې اوسېدونکي وه او په کار وه چې تواضع یې کړې وی او تکبر ته یې لاس نه وی اچولی.
ب: هغوی خپل تکبر ښه په ډاگه کړ او ویې ویلې چې: مونږ د هیچا د عذابه نه ډارېږو، ایا زمونږ څخه د قوت د حیثه زیات قویان او زوروران شته؟ په مونږ باندې د هیچا زور د پاسه نه دی، مونږ د عذاب د نزوله هیڅ نه ډارېږو.

۵- ای پیغمبره! هغوی ذکرې شوې متکبرانه خبرې تکرارولې حال دا چې هغوی نه لیده او نه پوهېده چې:

الف: یقیناً هغه الله ﷻ چې هغوی یې د نشت څخه پیدا کړي وه او د بنیادمانو خبرې یې ورکړې وې، همغه الله ﷻ د هغوی څخه د قوت د حیثه زیات وه او هر څه یې د واکه پوره وه.
ب: بلکې هغوی هم په خپلو زړونو کښې پوهېده چې د الله ﷻ قوت په دوی باندې د پاسه دی، خو د عناد د کبله یې پوهه پټه ساتلې وه او د تکبر خبرې یې کولې.

۶- نو د هغوی د ذکرې شوې کړنلارې نتیجه دا شوه چې مونږ ورباندې اوه شپې او اته ورځې ډېر توند باد وچلاوه چې دغه شپې او ورځې د هغوی دپاره ډېرې شومې او د ناکاره پایلو درلودونکې وې چې د ټولو بنیاد پکښې د څرمې وویستلی شو.

۷- ذکر شوی عذاب د هغوی دپاره نهایی عذاب نه وه بلکې دا یو ابتدایي عذاب وه چې مونږ

ورباندې په همدغه نژدې او حقیر ژوند کښې ورنازل کړ ترڅو هغوی په دنیا کښې وشمولې شي او د قیامت تر ورځې پورې ترې د همدوی غوندې عنادي کفار د عبرت درس واخلي.

هوا د هغوی نهایی عذاب د آخرت عذاب دی چې د قیامت په ورځ به ورباندې پیل کېږي، چې هغه ډېر رسواکوونکی او شرموونکی عذاب دی او په دې باندې علاوه هلته به د هغوی سره هیڅ نصرت هم ونه شي کړی چې نجات ترې ومومي او نه به انتها ولري بلکې ابدې به وي.

۸- ای پیغمبره! هر چې ثمودیان وه د هغوی حال هم عادیانو ته ورته وه، چې مونږ ورته د هدایت اسباب ورواستول او توحید ته مو دعوت کړه، خو هغوی په ځمکه کښې د تواضع په عوض تکبر وکړ او خپل ځانونه ورته ډېر زیات قوي وېرېښېدل، نو نتیجه یې دا شوه چې د گمراهۍ لاره یې خپله کړه او همدا ورته محبوبه څرگنده شوه.

۹- ثمودیان هم د تندر سپکوونکي عذاب ونیول او ټول یې پوپنا کړه، البته چې دغه عذاب د هغوی د خپلو کسبي جنایتونو نتیجه وه او هیڅ تېری ورباندې نه وه شوی.

۱۰- ای پیغمبره! مونږ د عادیانو او ثمودیانو د هلاک په وخت کښې یوازې په همدوی باندې عذابونه ورنازل کړه او په دواړو صورتونو کښې مو هغه کسانو ته نجات ورکړ کومو چې د پیغمبرانو دعوت قبول کړی وه او د کفریاتو او شرکیاتو څخه یې خپل ځانونه بچ کړي وه.

نو که ستا د زمانې کفار هم د هغوی غوندې خپلو کفریاتو ته ادامه ورکړي او د توحید دلایلو ته شا کړي نو مونږ به په دوی باندې هم دنیاوي سپکوونکی عذاب ورنازل کړو او خپلو دوستانو ته به نجات ورکړو، البته چې اخروي عذاب خو لا ورته په وړاندې پروت دی.

توضیحات

۱- په ﴿صَاعِقَةً مِثْلَ صَاعِقَةِ عَادٍ وَثُمُودَ﴾ کښې د ﴿صَاعِقَةً﴾، ﴿صَاعِقَةً﴾ کلمې د هغه اور څخه عبارت دي کوم چې د ورېځې څخه د باران په وخت کښې کله-کله رانیښته کېږي^(۱) چې په پښتو کښې ورته تندر وایو، خو په مهلک او بنیاد وېستونکی عذاب باندې یې هم اطلاق کېږي^(۲) چې په دې مقام کښې همدغه معنی مراده ده.

یعنې ای پیغمبره! د خپلې زمانې کفارو ته د اعراض په سورت کښې ووايه چې زه خو تاسو د داسې مهلک او بنیاد وېستونکي عذاب څخه ډاروم لکه څنګه چې په عادیانو او ثمودیانو باندې ورنازل شوی وه، چې په تاسو باندې به هم درنازل کړی شي.

سوالونه او جوابونه

۲- په ﴿إِذْ جَاءَهُمُ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ﴾ کښې د سړي په ذهن کښې لاندې سوالونه ګرځي راګرځي:

(۱) القاموس المحيط ج ۲ ص ۸۲۴

(۲) تفسیر الخازن ج ۵ ص ۳۷۶: مفردات الراغب ص ۲۸۹

الف: که څوک وایي چې: په ذکر شوي عبارت کښې د هُم، هِم، هِم درېواړه ضمیرونه دوه وو قومونو ته راجع دي نو په کار وه چې د هُمَا، هُمَا، هُمَا ضمیرونه نازل شوي وی؟ مونږ وایو چې: ذکر شوي دواړه قومونه د زښتو ډېرو ډلو درلودونکي وه چې د همدغو ډلو په ملحوظ ورته د جمعې ضمانت راجع کړی شوي دي.

په دې باندې علاوه، کله-کله په عربیت کښې د مثنیٰ څخه هم په جمعه تعبیر صورت نیسي^(۱)، او دلته د عربیت همدغه استعمال په نظر کښې نیولی شوی دی؛ واللہ اعلم.

ب: که څوک وایي چې: په همدغه عبارت کښې د ﴿الرُّسُلُ﴾ کلمه جمعه ده حال دا چې ذکر شوو دواړو قومونو ته دوه پیغمبران (هُود علیہ السلام، صالح علیہ السلام) وراستولی شوي وه؟ مونږ وایو چې: څه لرې نه ده چې هغوی ته ډېر پیغمبران ورغلي وي، خو په قرآن کریم کښې مونږ ته فقط د همدغو دواړو په نومونو باندې صراحت شوی دی.

ج: که څوک وایي چې: د ذکر شوي عبارت څخه په ظاهره څرگندېږي چې پیغمبران عادیانو او ثمودیانو ته نه وه ورغلي بلکې د هغوی څخه په وړاندې او وروسته زمانو کښې یې لېږلو صورت نیولی وه؟

مونږ وایو چې: ځینو مفسرینو کرامو د دغه اعتراض د جوابولو دپاره ډېر جوابونه کړي دي^(۲)، خو کوم جواب چې مونږ ته په زړه پوری برېښېدلی دی هغه دا دی چې: په دې مقام کښې پخوانۍ زمانې او وروستنۍ زمانې مطلبې نه دي ترڅو اعتراض وارد شي، بلکې دلته د ﴿مِنْ بَيْنِ أَيْدِيهِمْ وَمِنْ خَلْفِهِمْ﴾ کلمات د ټولو جهاتو څخه کنایه دي^(۳).

یعنې عادیانو او ثمودیانو ته د دعوت په جریان کښې د هرې خوا څخه پیغمبران ورغله او د ژوند په هر اړخ باندې یې ورته رڼا واچوله او هم یې په مختلفو اسالیبو او طریقو سره ورته دلایل اقامه کړه، خو هغوی خپل کفري خط السیر تبدیل نه کړ.

څه قرآني نظایر

۳- د دې دپاره چې ذکر شوی جواب ښه واضح شي لاندې قرآني نظایر یې هم ولولی:

الف: الله ﷻ د همدې قرآن کریم په هکله فرمایلي دي چې: ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ [فصلت: ۴۲] یعنې قرآن کریم داسې کتاب دی چې باطل نه د وړاندې خوا او نه د وروسته خوا ورتلای شي (د هیڅ لارې څخه پکښې غلطه خبره نه موندله کېږي).

ب: الله ﷻ د شیطان د خولې څخه حکایت کړی دی چې: ﴿ثُمَّ لَا يَنْتَهُرُ مِنْ بَيْنِ أَيْدِيهِمْ وَمِنْ خَلْفِهِمْ﴾ [الأعراف: ۱۷] یعنې ای ربه! سوگند دی چې زه به بیا بنیادمانو ته د وړاندې خوا او د دوی د بېرته

(۱) روح المعاني ج ۲۴ ص ۱۰۹

(۲) تفسیر البغوي ج ۴ ص ۱۰۹: البحر المعیط ج ۹ ص ۲۹۳: المعرر الوجیز ج ۱۴ ص ۱۷۰

(۳) تفسیر الکشاف ج ۴ ص ۱۹۱

خوا څخه ورشم (په هرې ممکنې طريقې او حيلې به يې تېر باسم او په هيڅ وسيله به صرفه ونه کړم).
ج: همدې ته ورته مضمون الله ﷻ د نوح عليه السلام د پلوه هم مونږ ته نازل کړی دی چې: ﴿قَالَ رَبِّ اِنِّیْ دَعَوْتُ قَوْمِیْ لَیْلًا وَنَهَارًا﴾ [نوح: ۵] يعنې نوح عليه السلام وويلې چې ای زما ربه! ما خپل قوم د شپې او ورځې توحيد ته دعوت کړ (او په همدې هکله مې هيڅ لاره پرېښودله خو هغوی زما دعوت قبول نه کړ).

د دوه وو لغاتو معناوې

۴- په ﴿فَاَرْسَلْنَا عَلَیْهِمْ رِيْحًا صَرْصَرًا فِیْ اَیَّامِ نَحْسَاتٍ﴾ کښې د 'صَرْصَر' کلمه یا د شدید اواز کوونکي گرم باد نوم دی او یا د اواز کوونکي سوړ باد لقب دی^(۱).

او د ﴿نَحْسَاتٍ﴾ کلمه د 'نَحْصَة' - لکه 'نُظْرَة' - جمعه ده چې د صفت مشبه صیغه ده او د 'نَحْص' - لکه 'ضَرْب' - څخه اشتقاقه شوې ده^(۲). 'نَحْص' دې ته ویل کېږي چې د اسمان څنډې تکې زیرې وگرځي، لکه د اور لمبې چې لوړې ورسره شتون ونه لري^(۳)، خو په عربي محاوره کښې د 'نَحْصَة' لقب هغې ورځې ته ورکول کېږي کومه چې سراسري په غموښو او مشکلاتو باندې ډکه وي، دغې ورځې ته په پښتو کښې سپېره ورځ او شومه ورځ وايي.

د دغو ورځو تعداد ته الله ﷻ په [الحاقة: ۷] ایت کښې اشاره کړې ده چې اوه شپې او اته ورځې ورباندې توند او سخت باد چلېدلی وه، او د دغه باد سختوالي ته الله ﷻ اشاره کړې ده چې: ﴿مَا نَذَرُ مِنْ شَیْءٍ اَنْتَ عَلَیْهِ اِلَّا جَعَلْنَاهُ کَالْمِیْمِ﴾ [الذاریات: ۴۲] يعنې دغه باد هيڅ شی نه پرېښود چې ورباندې به ورغی، مگر د اېرو غوندې به يې گرځاوه.

نو د مضمون حاصل يې داسې کېږي چې: نو مونږ په عاديانو باندې په ډېرو شومو او سپېرو ورځو او شپو کښې داسې توند سوزونکي باد وچلاوه چې ټول يې ايره کړه او د ټولو بنياد يې وروويست.

د دې زمانې عاديان

۵- نن ورځ^(۴) امریکایانو د عاديانو خاصیت خپل کړی دی او غواړي چې د ټولې دنیا څخه د اسلام نوم ورک کړي، د همدې کبله په هر مملکت کښې په مسلمانانو باندې نظامي عملیات کوي چې ځینې وژني او ځینې اسیران گرځوي.

نن ورځ امریکایان هم وايي چې 'مَنْ اَشَدُّ مِثْلًا قُوَّةً' هغه څوک دی چې د قوت د حیثه زموږ څخه کلک او زیات دی؟ زموږ مقابله هيڅوک نه شي کولی، مونږ په ټولې نړۍ باندې برلاسي یاستو، د هر چا چې مرگ زړه غواړي نو زموږ مقابله ته دې راوړاندې شي.

(۱) الفاموس المحيط ج ۲ ص ۸۱۲: تفسیر ابن کثیر ج ۴ ص ۲۶۴: اللباب فی علوم الکتاب ج ۱۷ ص ۱۲۰

(۲) روح المعاني ج ۲۴ ص ۱۱۲

(۳) مفردات الراغب ص ۵۰۶

(۴) ۱۴۲۳/۲/۱۴ هـ - ۱۳۸۱/۲/۲۶ هـ

نن ورځ دوی په ډېر تکبر سره ټولې نړۍ ته د اخطار په توګه وایي چې: هر ملت او هر مملکت باید د دغو دوه لارو څخه یوه د خپل ځان دپاره غوره کړي، چې یا زموږ مرستندویان شي زموږ مشري او ریاست قبول کړي، او یا زموږ په مقابل کېنې زموږ د دښمنانو او تروریستانو په څنګ کېنې ودرېږي، دوی حقیقي مسلمانانو مجاهدینو ته د خپلو دښمنانو لقب ورکوي او بس.

نن ورځ که څه هم اسلامي هیوادونه ډېر دي خو افسوس چې د خپلې بې اتفاقی د کبله د ایران د اسلامي دولت څخه پرته یو هم په اسلام او مسلمانانو باندې غیرت نه کوي، او نه خپله خپلواکي څرګندولی یا غوښتلی شي.

الله ﷻ ته سوال کوو چې د اوس وخت په عادیانو باندې هم د پخوانیو زمانو د عادیانو غوندې قدرتي آفت ورنازل کړي، او داسې یې تېت پرک کړي لکه څنګه یې چې د افغان مجاهدینو په مقابل کېنې روسان تیت پرک کړل، آمین یا رب العالمین.

سوال جواب

۶- که څوک وایي چې په دې کېنې څه حکمت دی چې په ﴿فَهَدَيْتَهُمْ فَاسْتَحَبُّوا آلَ عَمَىٰ عَلَىٰ الْهُدَىٰ﴾ کېنې د ﴿عَلَىٰ الْهُدَىٰ﴾ په عوض "عَلَى الْهُدَايَةِ" نازل نه کړی شو، حال دا چې دواړه (هدایه، هدی) د ﴿فَهَدَيْتَهُمْ﴾ دپاره مصدرونه دي؟

موږ وایو چې: که څه هم دغه دواړه مصدرونه د لغت په لحاظ څه فرق نه لري مګر د استعمال په لحاظ دا فرق لري^(۱) چې: د "هدایه" کلمه مطلق لارښوونې ته وضعه شوې ده برابره ده چې لارښوول شوی کس په لارښوونه موصوف شوی وي او که نه (لارښوول یې قبول کړي وي او که نه).

اما د "هدی" کلمه د هغې لارښوونې څخه عبارت ده په کومې سره چې یوازې د الله ﷻ د پلوه لارښوول شوی کس په لارښوولو سره موصوف ګرځولی شوی وي (مطلب ته رسولې شوې وي).

یعنې او موږ ښودیانو ته "هدایه" وکړ چې عقلمونه مو ورکړي وه او شریعت مو د پیغمبرانو په ذریعه ورنازل کړې وه، خو هغوی زموږ "هدایه" د "هُدَى" مقام ته ونه رساوه چې قبول کړی یې وي بلکې د عدم قبول خوا یې غوره کړه او خپل ځانونه یې ورباندې رانده واچول.

همدې مضمون ته ورته مضمون الله ﷻ په بل ایت کېنې داسې نازل کړی دی چې ﴿وَهَدَيْنَاهُ النَّجْدَيْنِ﴾ [البلد: ۱۰] یعنې او موږ انسان ته دواړه لارې وښودلې (چې دا د خیر لاره ده او دا د شر لاره ده، خو کافر انسان د شر لاره خوښه کړه).

یادونه

۷- موږ د الله ﷻ په مرسته د [الأعراف: ۷۸] ایت لاندې ښه تحقق کړی دی چې ښودیان په څه ډول عذاب سره هلاک کړی شوي دي، نو هیله ده چې هلته یو ځل مراجعه وکړی شي.

﴿وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ﴾ ۱۹ ﴿حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَرُهُمْ وَجُلُودُهُمْ بِمَا كَانُوا يَعْمَلُونَ﴾ ۲۰ ﴿وَقَالُوا لَئِذَا لُجُّوْهُمْ لِمَ شَهِدْتُمْ عَلَيْنَا قَالُوا أَنْطَقْنَا اللَّهَ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ﴾ ۲۱ ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ﴾ ۲۲ ﴿وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَدْتُمْ فَأَصْبَحْتُمْ مِنَ الْخَاسِرِينَ﴾ ۲۳ ﴿فَلِنْ يَصْبِرُوا فَالنَّارُ مَثْوًى لَهُمْ وَإِنْ يَسْتَعْتِبُوا فَمَا هُمْ مِنَ الْمُعْتَبِينَ﴾ ۲۴ ﴿

[۱۹] او هغه ورځ ياده کړه چې د الله ﷻ دښمنان به (پکښې) دوزخ ته ورغونډه کړي شي، نو دوي به (پکښې) د خورېدلو او بې نظميو څخه) را ايسارولي کېږي.

[۲۰] آن تردې چې کله په کامل انتظام سره دوزخ ته ورشي نو خپل غوږونه او خپلې سترگې او (هم) خپل پوستکي به ورباندې په هغو جنايتونو سره شهادت ورکړي کوم چې دوي دي چې (په دنيا کې) يې کوي.

[۲۱] او د الله ﷻ دښمنان به خپلو پوستکو ته ووايي چې تاسو په مونږ باندې ولې شهادت اداء کړ؟ (حال دا چې مونږ خو ستاسو د نجات دپاره انکاري شوي وو).

پوستکي به يې (په جواب کېښې) ووايي: مونږ هغه الله ﷻ چې هر (غږېدونکي) شې غږوي وغږولو، او همده ﷻ تاسو اول ځل پيدا کړي ياست (او حواس يې درکړي وه)، او (همدارنگه تاسو ته په دنيا کېښې ويل شوي وه چې) خاص همده ﷻ ته به تاسو راجع کړي شئ (خو تاسو ورباندې باور نه کاوه).

[۲۲] او تاسو (په دنيا کېښې) نه وئ چې (خپل جنايات) مو پټول چې په تاسو باندې به خپل غوږونه او خپلې سترگې او (هم) خپل پوستکي شهادتونه ورکړي (ستاسو گومان نه وه چې دا کار به صورت ونيسي)، مگر تاسو (په دنيا کېښې) گومان کاوه چې، يقيناً الله ﷻ د هغو کارونو څخه چې تاسو يې عملي کوئ په ډېرو باندې نه پوهېږي (البته کومو ته چې په پرده کېښې صورت وکړي شي).

[۲۳] او (ای مشرکانو!) دغه ستاسو هغه گومان دی چې تاسو (په بل چا باندې نه بلکې) په خپل رب ﷻ کاوه همدغه (گومان) تاسو هلاک کړئ (او ابدي دوزخ ته يې وروغوړزولي) نو (په دانسي توگه) د زيانکارانو څخه وگرځېدئ.

[۲۴] نو (ای پیغمبره! په دغې ورځ کېښې) که کفار صبر وکړي (او که صبر ونه کړي) نو (په دواړو صورتونو کېښې) ورته دوزخ استوگنځای دی. او که دوي (په دغې ورځ) د الله ﷻ د راضي کولو هڅه وکړي (چې ايمان راوړي او توبه وباسي) نو دوي به د رضایت قبول کړي شوو څخه نه وي (الله ﷻ به ترې راضي نه شي او نه به يې بېرته دنيا ستانه کړي).

ارتباط او د مطلب خلاصه

په وړاندېنيو ایتونو کېنې د توحید د دلایلو څخه اعراض کوونکو کسانو ته په دنیاوي عذاب سره تهدید ورکړی شوی وه او په دې ایتونو کېنې په اخروي عذاب سره تهدید ورکولی کېږي چې د توحید عقیده خپله کړي که نه نو په آخرت کېنې به د دائمی عذاب سره مخامخ شي. نو حاصل یې داسې راخېږي:

ای پیغمبره! د دنیاوي عذاب د تهدید څخه وروسته مشرکانو او کفارو ته په اخروي عذاب سره تهدید ورکړه او په خپل امت باندې قرائت کړه چې:

۱- په کومه ورځ چې د الله ﷻ دېمنان او کفار اور او دوزخ ته ورتول کړی شي او د دې دپاره چې په اجتماعي صورت سره پکېنې وروغورزولی شي نو دوی به ټولگي-ټولگي وگرځولی شي او هر یو ټولگي به داسې راغونډ کړی شي چې وړاندېني او وروستني به سره په یوه اجتماع کېنې صورت ونسي.

۲- آن تر دې چې هغوی دوزخ ته ښه ډېر ورنژدې کړی شي او د دوزخ عذابونه په سترگو وگوري نو سمدستي به د خپلو جنایتونو او کفریاتو څخه انکار وکړي او په سوگند سره به ووايي چې: په الله ﷻ سوگند دی چې مونږ په دنیا کېنې مشرکان نه وو، او هیڅکله مو کفر او شرک نه وه غوره کړی.

۳- په دغه وخت کېنې به الله ﷻ د هغوی په خولو باندې مهر ولگوي او د اختیاري خبرو کولو قوت به ترې واخلي او د هغوی اندامونو ته به امر وکړي چې تاسو واقعیات بیان کړئ. یا په بل عبارت: په دنیا کېنې چې ستاسو په وړاندې کوم جنایات واقع شوي دي هغه هوبهو څرگند کړئ او شاهدي ورباندې ورکړئ.

۴- نو سمدستي به په کفارو باندې د دوی غوږونه، سترگې، پوستکي او نور اندامونه په هغو جنایتونو سره شهادتونه ورکړي کوم چې دوی په دنیا کېنې دي چې عملي ښه ورکوي او په کسب باندې یې اخته دي.

۵- په دې وخت کېنې به کفار هک پک حیران شي چې د دوی د خپلو ځانونو څخه ورباندې شاهدان تېر شوه، نو د همدې کبله به خپلو اندامونو او خپلو پوستکو ته په عتاب او غصې سره ووايي چې: تاسو ولې په مونږ باندې شهادتونه ورکړه؟ تاسو خو زمونږ سره په عذابونو کېنې شریکان یاست، مونږ خو په دې غرض د خپلو جنایتونو څخه انکار غوره کړی وه چې تاسو ته نجات درکړو، نو په تاسو څه باعث وه چې په ټولو جنایتونو باندې مو ټکي په ټکي شهادتونه ورکړه؟

۶- د کفارو پوستکي او نور اندامونه به جواب ورکړي چې:

الف: مونږ پوهېږو چې تاسو زمونږ د نجات دپاره دروغ وایاست او په دې هم پوهېږو چې زمونږ شهادتونه زمونږ په ضرر تمامېږي، مگر مونږ هغه الله ﷻ گویان کړو او په خبرو یې راوستلو چې هر شی گویانوي او هر شی په خبرو باندې راولي، د ده ﷻ د گویانولو قدرت په ژبو پورې محدود نه دی.

یا په بل عبارت: الله ﷻ هر خبرې کوونکي شي ته د خبرو کولو قوت ورکړی دی، او دا توان هم لري چې هر غیر ناطق شی ناطق وگرځوي، چې مونږ هم د همدغې جملې څخه یاستو. د مثال په توګه: الله ﷻ هغه اقدس ذات دی چې تاسو یې د خاورو څخه اول ځل پیدا کړي یاست او ستاسو ژبه یې په خبرو سره ناطقه ګرځولې ده نو همدغه اقدس ذات مونږ (ستاسو اندامونه) هم ناطق وگرځولو. ب: ای مشرکانو! تاسو ته خو د الله ﷻ د پلوه د پیغمبرانو په ذریعه ویل شوي وه چې هرومرو به تاسو الله ﷻ ته راجع کړی شی او د همدغه ﷻ په حضور کېنې به درباندي خپل اندامونه هم شاهدي اداء کړي، خو تاسو ورباندې باور نه کاوه او انکار مو ورباندې خپل کړی وه.

ج: د همدې کبله تاسو په دنیا کېنې نه وی چې خپل جنايات مو د خپلو اندامونو څخه پټ کړي وی چې د قیامت په ورځ به درباندي شهادت اداء کړي. یا په بل عبارت: که بالفرض تاسو همدغه ډار درلودی نو په دنیا کېنې به د جنايتونو نه وی مرتکب شوی او اجتناب به مو ترې کړی وی.

د: په دې باندې علاوه ستاسو غلط گومان دا وه چې یقیناً الله ﷻ ستاسو په ډېرو کارونو باندې نه پوهېږي. یا په بل عبارت: الله ﷻ ته هغه جنايات معلوم نه دي کوم چې په پټه وکړی شي.

ه: دغه گومان ستاسو هغه گومان وه چې تاسو یې هلاک کړی او د دوزخ کندی ته یې ورواچولی، تاسو په خپل رب ﷻ باندې دغسې غلط گومان کاوه چې نن ورځ تاسو د زیانکارانو او تاوانیانو د جملې څخه وگرځېدلئ چې د خلاصون چاره درباندي د هره طرفه درولی شوې ده.

۷- ای پیغمبره! کله چې مشرکان او کفار د خپلو اندامونو د پلوه هم ملامت کړی شي نو په دغه وخت کېنې به ورته هیڅ د تمې ځای پاتې نه شي. نو:

الف: که په دغه وخت کېنې هغوی صبر وکړي، صبر به ورته ګټه ونه شي رسولی او د دوزخ څخه به نجات ورته کړی شي بلکې همدغه دوزخ به یې استوګنځای وي او بس.

ب: او که اراده وکړي چې خپل رب ﷻ د خپلو ځانونو څخه په توبو او سوالونو سره راضي کړي نو هغوی به د دغه کار کوونکي هم نه وي او نه به یې د توبه پوره شي.

لنډه دا چې په دغې ورځ کېنې به په کفارو باندې د نجات ټولې دروازې وتړلې شي، نو دوی ته په کار دي چې نن ورځ د خپل نجات غم وځوري.

توضیحات

۱- په ﴿وَيَوْمَ يُخْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ﴾ حَتَّىٰ إِذَا مَا جَاءُوهَا ۖ كَانَتْ د ﴿يُوزَعُونَ﴾ کلمه د الله ﷻ په توفیق د [النمل: ۱۷] ایت لاندې ښه پوره شرحه شوې ده چې د بې نظمۍ د مخنیوي معنی ورکوي. او د ﴿حَتَّىٰ﴾ توری په ذکر شوې کلمې پورې تعلق نیسي او هم پکېنې د "ما" توری د تاکید دپاره دی^۱ لکه څنګه چې په ﴿عَمَّا قَلِيلٍ﴾ [المؤمنون: ۴۰] ایت کېنې د "ما" توری د تاکید دپاره نازل شوی دی.

(۱) روح المعاني ج ۲۴ ص ۱۱۵: تفسیر الکشاف ج ۴ ص ۱۹۵

نو د معنی حاصل یې داسې راڅیږي چې: هغه ورځ چې د الله ﷻ د بنمنان (کفار) د ډېرو کلکو تدابیرو لاندې دوزخ ته ورتول کړی شي نو هیڅوک به یې نظمې ونه کړی شي چې خواره واره او نیت پرک شي، آن تردې چې کله د پوره نظم لاندې هلته ور ورسېږي، نو د خپلو کفریاتو څخه به انکاری شي ترڅو نجات ومومي، مگر سمدستي به د خپلو اندامونو د شهادت سره مخامخ شي او انکار به ورته بې گټې وگرځي.

د اندامونو شهادتونه

۲- په ﴿شَهِدَ عَلَيْهِمْ سَمْعُهُمْ وَأَبْصَرُهُمْ وَجُلُودُهُمْ﴾ الآية- کښې دېته اشاره ده چې د قیامت په ورځ به په کفارو باندې خپل خپل اندامونه شهادت ورکړي چې دا یې راباندې کړي دي او دا یې راباندې ویلي دي او داسې نور.

مونږ د الله ﷻ په توفیق همدا موضوع د احادیثو په رڼا کښې د [النور: ۲۴] او [یس: ۶۵] ایتونو لاندې څېړلې ده چې بیا څېړل یې د کتاب د اوږدولو څخه پرته څه گټه نه لري، نو هیله ده چې هملته مراجعه وکړی شي، خو د دې مقام په لحاظ ورباندې لاندې وضاحتونه وراضافه کوو:

الف: د دغو ایتونو لاندې ځینو مفسرینو کرامو ښه پرمهانه احادیث راغونډ کړي دي^(۱) چې یو ځل لوستل یې گټور تمامېږي.

ب: په دې مقام کښې الله ﷻ د غوږونو او سترگو او هم د پوستکو شهادت نازل کړی دی خو دغه نزول د حصر په توگه نه دی بلکې د قیامت په ورځ به د لاسونو او پښو په شمول ټول اندامونه شهادتونه ورکړي، لکه چې په نورو نصوصو کښې ورباندې صراحت شوی دی.

ج: ځینې علماء کرام په دې مقام کښې د ﴿لِجُلُودِهِمْ﴾ څخه د کنایې په توگه غلیظ عورتونه مراد گڼي^(۲)، خو مونږ ته بهتر برېښي چې خپله حقیقي معنی (پوستکي) ترې اراده کړی شي، ضرورت نشته چې غیر متبادرې معنی ته لاس واچولی شي.

د: که څوک وایي چې: په دې کښې څه وجه ده چې د شهادت څخه وروسته به مشرکان یوازې پوستکو ته سوال متوجه کړي او گیله به ورته وکړي چې دا کار مو ولې وکړ، حال دا چې شهادت خو به ټولو اندامونو ورکړی وي؟

مونږ وایو چې: څرنگه چې پوستکي تقریباً په ټولو اندامونو باندې مشتمل دي او د تعذیب لومړي ځکونکي هم دي نو پوستکو ته گیله داسې وگڼله شوه لکه ټولو اندامونو ته یې چې گیله کړې وي او سوال یې ورته متوجه کړی وي.

په دې باندې علاوه دا هم څه لرې نه ده چې سوال جواب به هلته د ټولو شهادت ورکونکو اندامونو سره صورت ونیسي خو الله ﷻ به د مثال په توگه یوازې د پوستکو د سوال جواب په ذکر

(۱) تفسیر ابن کثیر ج ۴ ص ۹۵: تفسیر الطبري ج ۲۴ ص ۱۰۷

(۲) تفسیر الفاسي ج ۱۴ ص ۲۶۲

باندې اکتفاء کړې وي، والله ﷻ أعلم.

ه: ځينو مفسرينو کرامو ليکلي دي چې د پوستکو جواب په ﴿أَنْطَقَ كُلُّ شَيْءٍ﴾ باندې تمام شوی دی او متبقي کلام په جواب کښې شامل نه دی^(۱)، بلکې الله ﷻ د پوستکو د جواب تائيد نازل کړی دی.

مونږ ته بهتره دا برېښي چې د پوستکو جواب به په ﴿فَأَصْبَحْتُمْ مِنَ الْخَاسِرِينَ﴾ باندې تمام شوی وي، چې په همدغه طرز تفسير سره مو د مطلب په خلاصه کښې د ايتونو مضمون ليکلی دی. و: که څوک وايي چې: د ﴿وَالْيَهُ تَرْجَعُونَ﴾ جملې مضمون داسې راخېږي چې ای مشرکانو! او تاسو به يوازې الله ﷻ ته راجع کړی شئ، حال دا چې په دغه وخت کښې به مشرکان الله ﷻ ته راجع کړي شوي وي او قيامت به قائم وي؟

مونږ وايو چې: ذکره شوې جمله د مقدر (قيل) دپاره مقوله ده، يعنې ای مشرکانو! او تاسو ته په دنيا کښې ويل شوي وه چې د قيامت په ورځ به يوازې الله ﷻ ته راجع کړی شئ خو تاسو ورباندې عقیده نه خپلوله او باور مو ورباندې نه کاوه.

ز: يوه ورځې د کعبې شريفې ترڅنگ درېو کسانو لاندې خبرې اترې وکړې:

يوه پوښتنه وکړه چې ايا الله ﷻ زمونږ خبرې اترې اوري؟

بل جواب ورکړ چې که خبرې په جهر سره وکړو نو الله ﷻ يې اوري او که نه نو نه يې اوري. درېم کس په جواب کښې وويل چې که بالفرض الله ﷻ زمونږ خبرې اترې اوري نو ټولې به اوري (برابره خبره ده چې پټې وي او که ښکاره) او که نه يې اوري نو يو ډول خبرې به مو هم نه اوري. عبد الله بن مسعود ؓ د دوی خبرې واورېدې او نبي کریم ﷺ ته يې ورسولې چې دغو کسانو داسې خبرې کولې، «فَأَنْزَلَ اللَّهُ ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ﴾ إِلَى قَوْلِهِ ﴿فَأَصْبَحْتُمْ مِنَ الْخَاسِرِينَ﴾»^(۲) يعنې نو الله ﷻ دغه دوه ايتونه د ﴿وَمَا كُنْتُمْ تَسْتَتِرُونَ﴾ څخه تر ﴿مِنَ الْخَاسِرِينَ﴾ پورې نازل کړه.

ح: مفسرينو کرامو په ﴿وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَأَيْتُمْ﴾ کښې د تحويت په لحاظ متعدد تحليلونه کړي دي^(۳)، خو کوم تحليل چې مونږ ته بهتر برېښېدلی دی^(۴)، هغه په لاندې ټکو کښې راخلاصه کوو:

اول: ﴿وَذَلِكُمْ﴾ مبتداء ده او هغه گومان ته اشاره ده کوم چې په وړاندېني ايت کښې ذکر دی چې الله ﷻ په ډېرو کارونو علم نه لري، العياذ بالله.

(۱) زاد السير ج ۷ ص ۵۹: تفسير البغوي ج ۴ ص ۱۱۲

(۲) جامع الترمذي ج ۲ ص ۱۶۰: صحيح البخاري ج ۲ ص ۷۱۲

(۳) اللباب في علوم الكتاب ج ۱۷ ص ۱۲۸

(۴) تفسير ابي السعود ج ۸ ص ۱۱

دوهم: ﴿ظَنُّكُمُ الَّذِي ظَنَنْتُمْ بِرَبِّكُمْ﴾ د همدغې مبتداء دپاره لومړی خبر دی.

درېم: ﴿أَزَدْنَكُمْ﴾ د همدغې مبتداء دپاره دوهم خبر دی.

نو حاصل یې داسې راخېږي چې: د قیامت په ورځ به پوستکي مشرکان مخاطب کړي او ورته به ووايي چې: ای مشرکانو! تاسو په بل چا باندې نه بلکې په خپل رب ﷻ دغه گومان وه چې ستاسو په ډېرو اعمالو باندې علم نه لري. همدغه گومان تاسو هلاک کړی، د تل دپاره یې په دوزخ کښې وغورزولی چې د نجات ټولې دروازې درباندي تړلي دي.

څو نکات

۳- په ﴿فَإِنْ يَصْبِرُوا فَالنَّارُ مَثْوًى هُمْ﴾ الآية- کښې لاندې نکاتو ته توجه په کار ده:

الف: مونږ ته داسې برېښي -والله ﷻ اعلم- چې د ﴿فَإِنْ يَصْبِرُوا﴾ څخه وروسته به "أَوَّلًا يَصْبِرُوا" جمله مقدره وي. یعنې نو که په دغې ورځ کښې کفار صبر وکړي او که صبر ونه کړي په دواړو صورتونو کښې ورته ابدې دوزخ استوګنځای ټاکلی شوی دی، په آخرت کښې په صبر سره مشکلات نه حل کېږي لکه څنګه چې په دنیا کښې ورباندې حل کېږي.

مونږ ځکه ذکره شوې جمله مقدره وګڼله چې د بل ایت څخه د اشارې په توګه معلومېږي چې: ﴿سَوَاءٌ عَلَيْنَا أَجْرُ غَنَّا أَمْ صَبَرْنَا مَا لَنَا مِنْ مَّجْبِصٍ﴾ [إبراهيم: ۲۱] یعنې مشران کافران به کشرانو او پیروانو کفارو ته د قیامت په ورځ ووايي چې: په مونږ ټولو باندې نن ورځ برابره ده چې بې صبري (جزعي فزعي) وکړو یا صبر وکړو (په دواړو صورتونو کښې) مونږ ته خلاصون او نجات نشته.

ب: د ﴿إِنْ يَسْتَغْنُوا﴾، ﴿الْمُعْتَبِينَ﴾ دواړه کلمې اصلاً د "عُثْبَى" - لکه "بُشْرَى" - څخه اشتقاقې شوې دي چې د رضامندی معنی ورکوي^(۱) او څه بیان یې د [النحل: ۸۴] ایت لاندې تېر شوي دي. نو حاصل یې داسې راخېږي چې: که کفار د قیامت په ورځ د الله ﷻ د رضامندی حاصلولو هڅې وکړي او وغواړي چې یا یې هملته د محشر په میدان کښې ایمان او توبه قبول وګرځي او یا بېرته دنیا ته ورتاو کړی شي چې هلته د ایمان او توبې سره صالح اعمال ملګري کړي ترڅو د مشکلاتو څخه خلاص او د دوزخ څخه نجات موندنه کړي، نو دوی به په دغې ورځ کښې د هغو کسانو د جملې څخه ونه ګرځولی شي کومو ته چې د ذکر و شوو دواړو غوښتنو څخه یوه غوښتنه منظوره کړې شوې وي. او دا ځکه چې په مرګ سره د ایمان او توبې د قبول دروازه تړله کېږي او فرصت د لاسه وځي.

همدې مضمون ته نبي کریم ﷺ اشاره کړې ده چې: «لَا يَتَمَنَّى أَحَدُكُمْ الْمَوْتَ فَإِنَّهُ عِنْدَ انْقِطَاعِ غَمَلِهِ وَلَا يَزِدُّ قَيْسَتَهُ»^(۲) یعنې ستاسو یو کس دې هم د مرګ آرزو نه کوي ځکه چې همدغه مرګ د عمل

(۱) لسان العرب ج ۱ ص ۵۷۸

(۲) مسند احمد بن حنبل ج ۵ ص ۴۲۸

د انقطاع په وخت کښې صورت نیسي (د عمل انقطاع ورسره ملګري ده) او بیا دتیا ته نه شي راګرځولی کېدی چې ترڅو ترې د الله ﷻ د رضامندي حاصلولو غوښتنه وکړي شي چې د گناهونو څخه توبه تائب جوړ شه او د ایمان سره صالح اعمال ملګري کړه.

﴿وَقَيْضَنَا لَهُمْ قُرْنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ وَحَقَّ عَلَيْهِمُ الْقَوْلُ فِي أُمَمٍ قَدْ خَلَتْ مِنْ قَبْلِهِمْ مِنَ الْجِنِّ وَالْإِنْسِ إِنَّهُمْ كَانُوا خَسِرِينَ ﴿٢٥﴾﴾ وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَغْلِبُونَ ﴿٢٦﴾ فَلَنُذِيقَنَّ الَّذِينَ كَفَرُوا عَذَابًا شَدِيدًا وَلَنَجْزِيَنَّهُمْ أَشْوَأَ الَّذِي كَانُوا يَعْمَلُونَ ﴿٢٧﴾ ذَلِكَ جَزَاءُ أَعْدَاءِ اللَّهِ النَّارُ هُمْ فِيهَا دَارُ الْخُلْدِ جَزَاءُ بِمَا كَانُوا بِآيَاتِنَا يَجْحَدُونَ ﴿٢٨﴾﴾ وَقَالَ الَّذِينَ كَفَرُوا رَبَّنَا أَرِنَا الَّذِينَ أُضْلَلْنَا مِنَ الْجِنِّ وَالْإِنْسِ نَجْعَلُهُمَّا تَحْتَ أَقْدَامِنَا لِيَكُونَا مِنَ الْأَسْفَلِينَ ﴿٢٩﴾﴾

[۲۵] او مونږ کفارو ته ملګري (شیطانان) ټاکلي دي نو هغوی ته هغه جنايات ښایسته کوي کوم چې د هغوی په وړاندې دي (چې نه جنت شته او نه دوزخ شته او داسې نور) او هغه جنايات هم کوم چې هغوی د خپلو ځانونو څخه وروسته پرېږدي (او روزمره پکښې لګيا دي، ترسره کوي يې). او د عذاب خبره ورباندې په داسې حال کښې په اثبات رسېدلې ده چې هغوی په هغو اُمتونو کښې (شامل) دي کوم چې ترې وړاندې تېر شوي دي، چې د پيريانو او انسانانو څخه عبارت دي. (او دا ځکه چې) يقيناً هغوی (ټول) زیانکاران (او تاوانیان) دي (چې د تاوان جبران ورته امکان نه لري).

[۲۶] او هغه کسان کومو چې کفر غوره کړی دی (يو تربله او هم پيروانو ته) وايي چې: تاسو دغه قرآن ته غوږ مه ږدئ او په دې کښې (د قرائت پر وخت) شورماشور کوئ شاید چې تاسو ورباندې غلبه مونده کړئ (او په خپله عقیده کلک پاتې شئ).

[۲۷] نو هرومرو (او ضرور) به مونږ هغو کسانو ته سخت عذاب ور وځکو کومو چې کفر غوره کړی دی (او کفر ته دعوت چلوي)، او هرومرو (او ضرور) به مونږ ورته د هغو بدو اعمالو جزا ورکړو کوم چې دوی دي چې (روزمره) يې کوي.

[۲۸] (ای پیغمبره!) دغه د الله ﷻ د دښمنانو جزا ده چې د اور (دوزخ) څخه عبارت ده، همدوی لره به په دوزخ کښې (د عذابونو) د تلپاتې کېدو کور وي (د دوزخ په داخل کښې به ورته بنديخانه وي). (الله ﷻ به ورته جزا ورکړي) په دې سبب جزا ورکول چې دوی په دوامداره توګه زمونږ په ایتونو سره جحود (انکار) کوي (او په زړونو کښې ورباندې باور لري).

[۲۹] او هغه کسان به ووايي کومو چې کفر غوره کړی دی (او د شیطانانو دعوت يې قبول کړی دی) چې ای زمونږ ربه! مونږ ته هغه دوه کسان راوښيي (راولید کړي) کومو چې مونږ د سمې لارې

څخه اړولي ياستو چې د پيريانو او بنيادمانو څخه عبارت دي، ترڅو يې مونږ د خپلو قدمونو لاندې د دې دپاره وگرځوو چې د ښکته خلکو (ذيلانو) د جملې څخه جوړ شي.

ارتباطونه

- ۱- د وړاندېنيو ايتونو په مضامينو کې دا خبره هم شامله وه چې د توحيد څخه د اعراض کوونکو کفارو دپاره د هغوی بدگوماني د هلاکت سبب جوړه شوې ده چې الله ﷻ په پټو شيانو باندې نه پوهېږي. په دې ايتونو کې د هغوی د هلاکت خارجي سبب ته اشاره شوې ده چې انسي او جني شيطانان يې د هلاکت کندی ته ورغورزوي.
- ۲- هلته د کفارو د گمراهۍ بيان نازل شوی وه او دلته يې د گمراه کولو بيان نازل شوی دی. او هم د گمراه کوونکو او گمراهانو عاقبت ته اشاره شوې ده، چې حاصل يې داسې راخېږي:

د مطلب خلاصه

- ای پیغمبره! په خپل امت باندې د عنادي سرغړوونکو په هکله څه نور مطلب هم قرائت کړه چې:
- ۱- ذکر و شو اعراض کوونکو (چې د الله ﷻ دښمنۍ ته يې په کلکه ملاوې تړلې دي) د ښکيو استعداد د لاسه ورکړی دی او د زړه سترگې يې رنډې دي (هيڅ بصيرت نه لري). نو د همدې کبله ورته مونږ داسې انډيوالان ټاکلي دي چې روزمره يې بدې لارې ته اړوي حال دا چې دغه اعراض کوونکي گومان کوي چې په ډېره ښه لاره باندې روان دي چې ډېر ژر به ورباندې مطلب ته ورسېږي. يا په بل عبارت: دغه شيطانان انډيوالان ورته لاندې کارونه ښايسته کوي:
 - الف: هغه کارونه ورته ښايسته کوي په کومو کې چې اعراض کوونکي کفار لگيا دي او روزمره يې د مخې تېرېږي، او ورته وايي چې د بوتانو عبادت، د اسلام د پرمختگ مخنيوی او داسې نور ډېر ښه کارونه دي.
 - ب: د آخرت په هکله يې ورته هم عقیده ښکلې گرځوي، چې نه حساب شته او نه کتاب، نه بيا راژوندي کېدل حقيقت لري او نه به مونږ د الله ﷻ په حضور کې ودرولی شو او داسې نور.
 - ۲- په دغو عنادي کفارو باندې چې په زړونو باندې يې مهر لگېدلی دی د تعذيب خبره ثبوت ته رسېدلې ده چې مونږ به ورباندې ضرور دوزخ ډک کړو، خو عنادي اعراض کوونکي به د دوزخ په ډکولو کې يوازې نه وي بلکې دوی به په هغو ډېرو کفري امتونو او ډلو کې شامل وي کوم چې د دوی څخه وړاندې تېر شوي دي، برابره خبره ده چې د پيريانو کفري ډلې دي او يا د انسانانو، او دا ځکه چې دوی ټول زيانکاران او تاوانيان دي.
 - ۳- ای پیغمبره! ذکر شوي عنادي اعراض کوونکي کفار په همدې اکتفاء نه کوي چې پخپله يې حقه لاره خطا کړې ده او د جني او انسي شيطانانو په لمسونه په باطله لاره باندې روان دي، بلکې هغوی نور خلک هم د لارې څخه اړوي او د خپلو شيطانانو دپاره کومکيان واقع کېږي چې د نورو خلکو په گمراه کولو کې ورسره لاس کوي.

د مثال په توګه: دغه اعراض کوونکي عنادي کفار عوامو ته او هم یو تربله دا توصیه کوي چې تاسو دغه قرآن کریم ته غوږ مه ږدئ چې په ناڅاپي ډول سره به مو په زړونو څه اغېز وکړي، او همدارنګه د تلاوت په وخت یې کښې شور او غوغا اچوي چې نور څوک یې هم وانه وري.

که تاسو دغه دوه کارونه وکړئ شاید چې ورباندې به زورور شي او تاثیر به درباندي ونه کړي، او که نه نو هره ګړۍ دا وېره شته چې زړونه مو د اغېز لاندې راولي او عقیده ورباندې وکړي.

۴- نو ای پیغمبره! مونږ به همدغه کسانو ته په دنیا او آخرت کښې ډېر شدید عذاب وروڅکو چې دا ستاسو د شدید کفر نتیجه ده. او همدارنګه به هر ورو موږ ورته د هغو عملونو جزا هم ورکړو کوم چې دوی دي چې روزمره یې کوي او ورباندې لګيا دي چې خلک د قرآن کریم د اورېدلو څخه منعه کوي او د قرائت په وخت کښې یې شور او غوغا خپلوي.

۵- ای پیغمبره! دغه د الله ﷻ د دښمنانو (عنادي اعراض کوونکو کفارو) جزا ده چې په آخرت کښې د اور (دوزخ) څخه عبارت ده. همدوی لره په همدغه دوزخ کښې د همېشوالي کور دی چې هیڅکله به ترې رابهر نه شي او نه به ورباندې دوزخ سوږ جوړ شي. او دا ځکه چې:

ذکره شوې جزا ورته د دې کبله ټاکلې شوې ده چې دوی روزمره د دوام په توګه زمونږ د ایتونو څخه په داسې حال کښې انکار کوي چې په زړونو کښې ورباندې باوري دي، خو فقط د عناد د کبله په خپل کفر کلک دي.

۶- ای پیغمبره! نن ورځ خو ذکر شوي عنادي کفار د خپلو انډیوالانو سره مینه او محبت لري او په اطاعت کښې یې خغلي، برابره خبره ده چې جني انډیوال یې وي او که انسي، خو داسې ورځ راتلونکې ده چې همدغه محبت کوونکې ډلې به د خپل رب ﷻ څخه وغواړي چې:

ای زمونږ ربه! مونږ ته هغه دوه کسان راولیده کړه کوم چې د پیریانو او انسانانو څخه دي او مونږ یې بې لارې کړي یا ستو، ترڅو یې مونږ د پښو لاندې کړو او خپله غصه ورباندې سره کړو. ای زمونږ ربه! همدغو ګمراه کوونکو کسانو ته په دوزخ کښې زمونږ څخه لاندې ټیټه طبقه ورکړه ترڅو د سخت عذاب ځکونکي وګرځي او د ضلالت او د اضلال دواړو جنایتونو سزا وګوري.

توضیحات

۱- په ﴿وَقَيْضًا هُمْ قُرْنَاءُ﴾ کښې د "قَيْضًا" کلمه اصلاً د "قَيْض" - لکه "بَيْع" - څخه اشتقاقه شوې ده، "قَيْض" د هګۍ پوتکي ته وضعه شوې ده چې د ټولو خواوو څخه یې په هګۍ باندې احاطه کړې وي^(۱). یعنې مونږ ذکر شوو عنادي کفارو ته چې بصیرت یې د لاسه ورکړی دی داسې شریر انډیوالان ټاکو کوم چې ورباندې د هر حیثه مسلط وي او ټول حواس یې په خپله خوښه څرخوي (همدا د طبعي او مهر لګولو معنی ده).

همدې مضمون ته په نورو ایتونو کښې هم اشاره شوې ده. لاندې مثالونه یې ولولئ:

(۱) لسان العرب ج ۷ ص ۲۲۴: مفردات الراغب ص ۴۲۵

الف: ﴿ اَلَمْ تَرَ اَنَّا اَرْسَلْنَا الشَّيَاطِيْنَ عَلٰى الْكَافِرِيْنَ تُوْزُوْهُمْ اَزًّا ﴾ [مریم: ۸۳] یعنی ایا ته نه گورې چې مونږ په کفارو باندې شیطانونه مقرر و (مسلطو) چې د میچنې غوندې یې چورلوي او اواز ترې

باسي اواز ویستل. ب: ﴿ وَمَنْ يَّعْشُ عَنْ ذِكْرِ الرَّحْمٰنِ نُفِضْ لَهُ شَيْطٰنًا فَهُوَ لَهُ قَرِيْنٌ ﴾ [الزخرف: ۳۶] یعنی او هر څوک چې د ډېر مهربان الله ﷻ د ذکر څخه روڼ شي او خپل ځان د بې بصیرته خلکو په قطار کښې ودروي، نو د هغه دپاره مونږ شیطانونه ټاکو چې ورسره انډیوال (ملگری) وي او څه چې ورته وایي همغه ورته هدایت برېښي.

سوال جواب

۲_ که څوک وایي چې: په ﴿ فَرِیْتُوْا لَهُمْ مَّا بَیْنَ اَیْدِیْهِمْ وَمَا خَلْفَهُمْ ﴾ کښې د "ما، ما" دواړه توري په دې مقام کښې د څه شي څخه کنایي دي؟
مونږ وایو چې: د دغو دواړو تورو په تفسیر کښې مفسرینو کرامو متعدد اقوال کړي دي^(۱) لکه:
الف: ﴿ مَّا بَیْنَ اَیْدِیْهِمْ ﴾ د هغو کارونو څخه عبارت دی کوم چې په آخرت پورې اړه لري. یا په بل عبارت: دوی ورته بنایسته کوي چې نه جنت شته، نه دوزخ، نه حساب او نه بیا راژوندي کېدل.
او د ﴿ وَمَا خَلْفَهُمْ ﴾ کلمات د هغو کارونو څخه عبارت دي کوم چې کفار یې روزمره اجراء کوي او خپلو شاوخوا ته یې پرېږدي، لکه کفریات، شرکيات، د شهواتو پیروي او داسې نور.
ب: ﴿ مَّا بَیْنَ اَیْدِیْهِمْ ﴾ د دنیاوي اُمورو معنی ورکوي او ﴿ وَمَا خَلْفَهُمْ ﴾ د اُخروي اُمورو څخه عبارت دی (دا قول د وړاندې قول په عکس دی).
ج: ﴿ مَّا بَیْنَ اَیْدِیْهِمْ ﴾ د هغو کارونو څخه کنایي دی کوم چې د هغوی په وړاندې دي او پکښې اخته دي، او ﴿ وَمَا خَلْفَهُمْ ﴾ د هغو کارونو څخه عبارت دی کومو ته چې هغوی قصد لري چې په راتلونکي کښې به یې ترسره کړي.
زمونږ په فکر ذکر شوي اقوال سره چندان منافات نه لري که د بدلیت په لحاظ درېواړه اراده کړی شي نو هم څه باک یې نشته.

القول څه معنی؟

۳_ ځینو مفسرینو کرامو^(۲) په ﴿ وَحَقَّ عَلَیْهِمُ الْقَوْلُ ﴾ کښې د ﴿ الْقَوْلُ ﴾ کلمه دلته په ﴿ لَا مَلٰٓئِیْنُ جَهَنَّمَ مِنْکُمْ اَجْمَعِیْنَ ﴾ [الأعراف: ۱۸] سره تفسیره کړې ده، یعنی الله ﷻ ابلیس مخاطب کړ چې هرومرو او ضرور به ستا او ستا د پیروانو (ستاسو) ټولو څخه دوزخ ډک کړم.
خو په دې مقام کښې مونږ ته دا هم بده نه برېښي چې ذکره شوې کلمه په عین ایت کښې د ﴿ اِنَّهُمْ

(۱) روح المعانی ج ۲۴ ص ۱۱۸؛ تفسیر القرطبي ج ۱۵ ص ۳۵۴؛ البحر المحیط ج ۹ ص ۳۰۱

(۲) تفسیر ابی السعود ج ۸ ص ۱۱

کائنات خیرین) ۱) څخه عبارت شي، يعنې په هغو کفارو باندې په کومو باندې چې شيطانان مسلط کړي شوي دي، دا خبره په اثبات رسېدلې ده چې يقيناً دوی زیانکاران او تاوانیان دي.

د قرآن کریم د حقانیت بل دلیل

۴- په ﴿لَا تَسْمَعُوا لِهَذَا الْقُرْآنِ وَالْغَوْا فِيهِ﴾ کښې د "الغوا" کلمه د "لغو" لکه "قول" څخه اشتقاقه شوې ده، "لغو" په عبثو کارونو او عبثو قولونو دواړو کښې استعمالېږي. لکه د خولې غومبر او شپېلي وهل، د تخرگونو څخه اوازونه ويستل او د لاسونو پر قول، د مرغانو چنهار او چغار او داسې نور^(۱).

د قرآن کریم د حقانیت یو دلیل دا دی چې د خپل ځان دپاره په زړونو کښې پخپله ځای پیدا کوي او څوک چې عناد نه وي نیولي او په عربي ژبه باندې پوهېږي د هغه د ایمان راوړلو دپاره د ایتونو محض اورېدل کفایت کوي.

د همدې کبله الله ﷻ فرمایلي دي چې: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ [الأعراف: ۲۰۴] یعنې او کله چې قرآن کریم لوستل کېږي نو تاسو ورته غوږ کېږدئ او چپ شئ شاید چې په تاسو باندې د الله ﷻ د پلوه مهرباني وکړي شي (او نېکمرغتیا مو په برخه شي). د مکې مشرکانو همدغه اثرات په خپلو زړونو کښې حس کول نو ځکه یې قرآن کریم ته د جادو لقب ورکاوه او هم یې یو تربله توصیه کوله چې د قرائت په وخت کښې شورماشور جوړ کړئ او د لغو څخه کار واخلئ^(۲)، که نه نو مغلوب به واقع شئ او په زړونو کښې به مو ایمان ځای ونیسي.

سوال جواب

۵- که څوک وايي چې: په ﴿لَهُمْ فِيهَا دَارُ الْآٰلِیْنِ﴾ کښې ﴿دَارُ الْآٰلِیْنِ﴾ د دوزخ څخه عبارت دی حال دا چې د ﴿فِيهَا﴾ ضمیر هم دوزخ ﴿النَّار﴾ ته راجع دی، نو حاصل یې باید داسې راوڅیږي چې مشرکانو ته د دوزخ په داخل کښې دوزخ دی. نو ایا دا معنی صحت لري؟

مونږ وایو چې: ذکر شوی کلام د تجرید په بنیاد نازل شوی دی، چې په علم المعانی کښې د بدیعي محسناتو څخه گڼلی کېږي. د دغه علم په اصطلاح تجرید دې ته ویل کېږي چې یو صفت درلودونکی شی د صفت د مبالغې او قوت د کبله غبرگ اټکل کړی شي^(۳).

په دې مقام کښې د عذابونو د شدت د حیثه دوزخ داسې اټکل شوی دی لکه چې په داخل کښې یې بالمثل دوهم دوزخ موجودیت ولري او همدغه دوهم (غبرگ) دوزخ د مشرکانو دپاره د تعذیب دائمی کور گرځولی شوی دی.

(۱) القاموس المحيط ج ۴ ص ۱۵۵؛ مفردات الراغب ص ۲۷۲

(۲) المحرر الوجیز ج ۱۴ ص ۱۷۹

(۳) مختصر المعانی فی البديع ص ۲۶۶

دوه ډوله تفسير

ع د ۛ نَجْعَلُهُمَا نَحْتًا اَفْذَامًا ۛ جمله په لاندې دوه وو ډولونو تفسيره شوې ده:

الف: يو دا چې دلته حقيقتاً تر پښو لاندې كول مطلب دي^(۱). يعنې اى زمونږ ربه! كومو دوه كسانو چې مونږ په دنيا كښې بې لارې كړي ياستو هغوى زمونږ د پښو لاندې وغورزوه چې ورباندې وخېژو او د توهين دپاره يې په لغتو ووهو.

ب: بل دا چې ذكره شوې جمله د عذابونو د شدت څخه عبارت ده^(۲). يعنې اى زمونږ ربه! هغوى دواړه زمونږ د قدمونو لاندې (د دوزخ په ټيټه طبقه كښې) معذب كړه او زمونږ د عذاب په نسبت غبرگ عذاب ور كړه چې په دنيا كښې بې مونږ گمراه كړي ياستو.

تبصره

۷- زمونږ په نظر ذكر شوي دواړه تفسيرونه سره څه منافات نه لري، څه لرې نه ده چې هغوى د خپلو گمراه كوونكو دپاره دوه ډوله توهين وغواړي چې هم يې د پښو لاندې كړي او هم د دوزخ په ټيټه طبقه (شديد عذاب كښې) وغورزولى شي.

پاتې شوه دا خبره چې د دغو كفارو غوښتنې ته به د الله ﷻ د پلوه د "هو" جواب ور كړى شي او كه د "نه"؟، نو په دې ارتباط مونږ په احاديثو كښې څه شى مونده نه كړ، اما د متكبرانو په هكله مو پكښې يو حديث مونده كړ چې د توهين دواړو ډولونو ته پكښې اشاره شوې ده. هغه دا:

نبي كريم ﷺ فرمايلي دي چې: «يُخْشَرُ الْمُتَكَبِّرُونَ يَوْمَ الْقِيَامَةِ أَمْثَالَ الذَّرِّ فِي صُورِ الرِّجَالِ يَغْشَاهُمُ الدُّلُّ مِنْ كُلِّ مَكَانٍ يُسَاقُونَ إِلَى سِجْنٍ فِي جَهَنَّمَ يُسَمَّى بُولَسَ تَغْلُوهُمْ نَارُ الْأَثْيَارِ يُسْقَوْنَ مِنْ عُصَارَةِ أَهْلِ النَّارِ طَبِئَةُ الْخَبَالِ»^(۳) يعنې د قيامت په ورځ به متكبران د سړيو په څېرو كښې د سرو مېړتنو غوندې حشر كړى شي چې د هرې خوا څخه به ذلت پټ كړي وي (چې خلك به يې د پښو لاندې كړي) بيا به په دوزخ كښې يوې بنديخانې ته سوق كړى شي چې بولس نومېږي چې د پاسه به ورباندې د اورونو اور وي (د ډبل اور لاندې به وي) دوى ته به د دوزخيانو د زوو او خيرو څخه ورځنډول كېږي، چې د فساد د خټو څخه عبارت دي.

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿٢٧﴾ نَحْنُ أَوْلِيَائُكُمْ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ﴿٢٨﴾ نِزْلًا مِّنْ غَفُورٍ رَّحِيمٍ ﴿٢٩﴾﴾

(۱) تفسير القرطبي ج ۱۵ ص ۲۵۷

(۲) تفسير ابن كثير ج ۴ ص ۹۸: تفسير الطبري ج ۲۴ ص ۱۱۴

(۳) جامع الترمذي ج ۲ ص ۷۶

[۳۰] یقیناً هغه کسان کوم چې وایی زمونږ رب الله ﷻ دی (موحدین وي) بیا (په همدې توحیدي عقیده باندې) کلک ودرېږي، نو په دوی باندې (موقع په موقع) پرېښتې ورنازلېږي چې تاسو مه ډارېږئ او مه غمژن کېږئ او تاسو په هغه جنت سره زېږی قبول کړئ کوم چې تاسو وی چې وعده یې درکړه شوې وه.

[۳۱] مونږ په نژدې (او حقیر) ژوند کېږي او په آخرت (وروستني کور) کېږي ستاسو دوستان (او ملګري) یاستو، او تاسو ته په آخرت (جنت) کېږي هغه نعمتونه شته کومو ته چې ستاسو نفوسونه (زړونه) مینه کوي، او (همدارنگه) ستاسو دپاره په جنت کېږي هغه څه شته دي کوم چې تاسو یې آرزو وکړئ.

[۳۲] په داسې حال کې چې (دا ټول نعمتونه ستاسو دپاره) د ښونکي (او) مهربان (الله ﷻ) د پلوه مېلمستیا ده (تاسو ته د اعزاز او اکرام په توګه درکولی کېږي).

ارتباط او توضیحات

۱- په وړاندېنيو ایتونو کېږي د اعداء الله (کفارو) حالات بیان شوي وه چې شیطانان ورباندې مسلط کړي شوي دي او روزمره یې ضلالت او ګمراهۍ ته راکاږي.
په دې ایتونو کېږي د اولیاء الله (مؤمنانو) حالاتو ته اشاره کېږي چې پرېښتې ورسره په دوامداره توګه په استقامت کېږي امداد کوونکی دی او د ضلالت څخه په اجتناب کېږي ورسره لاس کوي.

استقامه څه معنی؟

۲- په ﴿رَبَّنَا اللَّهُ ثُمَّ أَنتَقِمُوا﴾ کېږي د ﴿أَسْتَقِمُوا﴾ کلمه د "استقامه" څخه اشتقاقه شوې ده، چې په دې مقام کېږي ځینو مفسرینو کرامو په متعددو معناوو سره تفسیره کړې ده^(۱)، خو کومه معنی یې چې په زړه پورې برېښي هغه دا ده چې: دلته په ایمان باندې استقامت مطلب دی چې بېرته کفر ته وانه وږي. او دا ځکه چې:

الف: د ﴿رَبَّنَا اللَّهُ﴾ جمله د توحید د کلمې معنی ورکوي او متبادره دا ده چې د ﴿ثُمَّ أَنتَقِمُوا﴾ جمله کېږي به د همدغې جملې په مضمون باندې استقامت (او کلکوالی) مطلب وي.

ب: یوه ورځې نبي کریم ﷺ د یوه صحابي څخه په جواب کېږي هغه ته توصیه وکړه چې: «قُلْ آمَنْتُ بِاللَّهِ ثُمَّ اسْتَقِمْ»^(۲) یعنې ووايه چې په الله ﷻ باندې مې ایمان راوړی دی، او بیا په همدغې عقیدې سره کلک شه (او کفر ته مه اوږه).

ج: یو ځلې نبي کریم ﷺ ذکر شوی ایت شریف قرائت کړ او بیا یې وفرمایيل چې: «قَدْ قَالَ النَّاسُ لِمُ كَفَرُوا أَكْثَرُهُمْ فَضَنَ مَاتَ عَلَيْهَا فَهُوَ بِمَنْ اسْتَقَامَ»^(۳) یعنې خلکو ذکره شوې د توحید کلمه ویلې ده خو

(۱) تفسیر ابن کثیر ج ۴ ص ۹۸، روح المعانی ج ۲۴ ص ۱۲۰

(۲) ضجیع مسلم ج ۱ ص ۴۸

(۳) جامع الترمذی ج ۲ ص ۱۶۰

بیا یی اکثریت کافر شوي دي، نو هر څوک (چې کافر نه شي او) په همدغې توحیدي کلمې باندې هر شي نو فقط همدغه کس د هغو خلکو څخه شمېرل کېږي د کومو چې استقامت په برخه شوی دی. نو حاصل یی داسې راڅیږي چې: یقیناً د الله ﷻ د پلوه د اطمینان او ډاډینې دپاره په هغو کسانو باندې پرېښتې ورنازلېږي کومو چې ایمان راوړی وي او بیا په خپل ایمان باندې د مرګ تر وخته پورې کلک ولاړ وي او بېرته کفر ته ورستانه نه شي.

سوال جواب

۳- که څوک وایي چې: په مؤمنانو باندې په کومو وختونو کېږي پرېښتې ورنازلېږي چې ډاډ او اطمینان ورکوي؟

مونږ وایو چې: د پرېښتو د نزول دپاره مفسرینو کرامو متعدد صورتونه ښودلي دي، لکه: الف: په روزمره ژوند کېږي ورته په مشکلاتو کېږي عموماً او په جهادي حالاتو کېږي خصوصاً الهام کوي او حتی د سړیو په څېره کېږي ورته توصیه کوي او کفار ورسره تعقیبوي، چې د بدر او احد په غزاګانو کېږي یې څه مثالونه تېر شوي دي، والحمد لله ﷻ.

ب: د روح د قبض په وخت کېږي هم مؤمن سړي ته زېری ورکوي، لکه چې نبي کریم ﷺ په یوه اوږده حدیث کېږي فرمایلي دي چې صالح سړي ته د څنګدن په وخت کېږي پرېښتې حاضرېږي او ډاډ ورکوي چې: «اُخْرِجِي أَيْتَهَا النَّفْسُ الطَّيِّبَةُ»^(۱) یعنې ای پاکېزه روحه! د پاک جسد څخه راووځه، چې الله ﷻ درڅخه راضي دی او د مخې دې رڼا ده.

ج: همدارنګه به مؤمنانو ته د قیامت په ورځ (چې د قبرونو څخه پورته شي) موقع په موقع پرېښتې ډاډ ورکوي چې وارخطا کېږئ مه او ډارېږئ مه، ستاسو څخه الله ﷻ راضي دی او هیڅکله به درته په غضب نه شي.

همدې مضمون ته الله ﷻ اشاره کړې ده چې: ﴿لَا تَحْزَنْهُمْ أَلْفَازُ الْكِبَرِ وَتَتَلَقَّيْنَهُمُ الْمَلَائِكَةُ﴾ [الأنبياء: ۱۰۳] یعنې مؤمنانو لره به د قیامت په ورځ لوی ډار غمژن نه کړي او سات په سات به ورسره پرېښتې ملاقات کوي، چې مه غمژن کېږئ او په هغه جنت سره زېری قبول کړئ د کوم چې ستاسو سره یې په دنیا کېږي وعده کړې شوې وه.

یادونه

۴- ځینو مفسرینو کرامو^(۲) جائزه ګنلې ده چې د پرېښتو د کلام حکایت په ﴿تُوَعَّدُونَ﴾ باندې ختم شي او د ﴿نَحْنُ أَوْلِيَاؤُكُمْ﴾ تر ﴿غُفُورٌ رَّحِيمٌ﴾ پورې د هغوی د کلام په حکایت کې شامل ونه ګنلې شي، خو ظاهره دا ده^(۳) چې دا ټول د پرېښتو د کلام حکایت وګنلې شي.

(۱) سنن ابن ماجه ص ۳۰۴

(۲) تفسیر القرطبي ج ۱۵ ص ۳۵۹

(۳) البحر المحیط ج ۹ ص ۳۰۴

یعنی پرېنتې به مؤمنانو ته ووايي چې: مونږ په دنیا کېنې ستاسو دوستان او نژدې کسان وو، نو په آخرت کېنې هم ستاسو انډیوالی او دوستي نه پرېږدو ترڅو چې تاسو جنت ته داخل شئ، چې هلته ستاسو دپاره هر نعمت موجودیت لري او هرڅه چې ستاسو زړونه په رغبت او اشتها سره وغواړي نو هغه به درته درکولی کېږي.

لنډه دا چې د مؤمنانو سره به د پرېنتو دوستي د قیامت په ورځ هم ادامه ولري او هلته به لا قوت مونده کړي. دا دوستي د کفارو او د شیطانانو د دوستۍ غوندې نه ده چې په مرگ سره ختمېږي بلکې د مرگ څخه وروسته په دېنمنۍ سره بدلون مومي، لکه چې څه تفصیل ته یې لږ وړاندې په [فصلت: ۲۹] ایت کېنې اشاره شوې ده.

هېر مونه شي

۵- په ﴿وَلَكُمْ فِيهَا مَا تَدْعُونَ﴾ کېنې د ﴿تَدْعُونَ﴾ کلمه د الله ﷻ په توفیق د [یس: ۵۷] ایت لاندې ښه پوره شرحه شوې ده چې د "ادعاء" څخه یې اشتقاق موندلی دی او د طلب معنی ورکوي. خو څرنگه چې دلته همدغه معنی د وړاندېنۍ جملې ﴿وَلَكُمْ فِيهَا مَا تَشْتَهُ أَنْفُسُكُمْ﴾ څخه معلومېږي، نو ځینې مفسرینو کرامو ذکره شوې کلمه په "مَا تَقْتُمُونَ" سره تفسیره کړې ده^(۱)، یعنې ای جنتیانو! تاسو ته په جنت کېنې هغه نعمتونه شته دي او درکولی کېږي چې تاسو یې آرزو وکړئ او محض ستاسو په اذهانو کېنې خطور وکړي.

همدې مضمون ته نبي کریم ﷺ په یوه اوږده حدیث کېنې اشاره کړې ده چې: «...فَيُقَالُ لَهُ فَإِنَّ لَكَ الَّذِي تَمَنَيْتَ وَعَشْرَةَ أَضْغَافٍ الدُّنْيَا»^(۲) یعنې هغه جنتي ته به ویل شي کوم چې د ټولو څخه وروسته جنت ته داخل کړی شي چې آرزو وکړه ستا زړه څه غواړي، نو نوموړی به په زړه کېنې آرزوګانې وکړي (الله ﷻ پوهېږي چې څومره آرزوګانې به وکړي)، بیا به ورته ویلی شي چې څومره آرزوګانې چې تا وکړې هغه ټولې تاته درکړې شوې او په دې باندې علاوه د دنیا په پراخۍ سره لس چنده پراخه ساحه هم درکړه شوه (چې د نعمتونو څخه به ډکه وي).

یو نحوي تحلیل

۶- په ذکر شوي عبارت کېنې د ﴿مَا تَدْعُونَ﴾ کلمات (د موصول او صلی په لحاظ) مبتدا ده او د "لَكُمْ" کلمات د متعلق (ثابت) په لحاظ یې خبر دی. اما د ﴿تَزُلُّ مِنْ غُفُورٍ رَحِيمٍ﴾ کلمات د هغه ضمیر څخه حال واقع شوی دی کوم چې په مقدر (ثابت) کېنې مستتر دی^(۳). دا د یو پلوه، او د بله پلوه د "تَزُلُّ" کلمه هغه خوراک او څښاک او فرش ظرف ته وضعه شوې ده

(۱) تفسیر الخازن ج ۵ ص ۳۸۴: تفسیر البغوي ج ۴ ص ۱۱۴: تفسیر ابی السعود ج ۸ ص ۱۳.

(۲) جامع الترمذي ج ۲ ص ۸۷.

(۳) روح المعاني ج ۲۴ ص ۱۲۲.

کوم چې د یوه مېلمه دپاره د مېلمستیا په توګه تیار کړی شي^(۱).
نو حاصل به یې داسې راوڅیږي چې: ای مؤمنانو! ذکر شوي نعمتونه او آرزوګانې په داسې حال
کې په جنت کې شتون لري چې ستاسو دپاره د ډېر ښونکي او ډېر مهربان الله ﷻ د پلوه
مېلمستیا ده چې د اعزاز او اکرام په توګه به درکولی کېږي.

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ وَلَا
تَسْتَوِ الْحَسَنَةُ وَلَا السَّيِّئَةُ ۚ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ
كَأَنَّهُ وَلِيٌّ حَمِيمٌ ﴿۳۳﴾ وَمَا يُلْقِنَهَا إِلَّا الَّذِينَ صَبَرُوا وَمَا يُلْقِنَهَا إِلَّا ذُو حُظٍّ عَظِيمٍ ﴿۳۴﴾
وَإِذَا يَنْزِعُكَ مِنَ الشَّيْطَانِ نَزْعٌ فَاسْتَعِذْ بِاللَّهِ ۖ إِنَّهُ هُوَ السَّمِيعُ الْعَلِيمُ ﴿۳۵﴾

[۳۳] او د وينا د حیثه د هغه چا څخه څوک ډېر ښایسته دی کوم چې الله ﷻ ته دعوت چلوي او
صالح عمل کوي او (هم) وايي چې: يقيناً زه (الله ﷻ ته) د غاړه ایښودونکو څخه یم (او بس). زه په
همدې دریځ کلک ولاړ یم.

[۳۴] او نېکي (د بدې سره) نه برابرېږي او نه بدې (د نېکۍ سره برابرېږي)، نه په هغې نېکۍ
(او ښایسته خوی سره د بدې) مخه ونیسه چې هغه ډېره ښه (او ډېره ښایسته) وي، نو ناڅاپه به هغه
څوک چې ستا ترمنځ او د هغه ترمنځ عداوت (او دښمني) وي (داسې وګرځي) لکه چې هغه (ستا
دپاره) ډېر ګرم (مخلص) دوست وي.

[۳۵] او د دې (ذکر شوي) خاصیت سره پیوستون نه ورکول کېږي مګر هغه کسانو ته کوم چې
صبر کوي (او خپل ځانونه یې په قابو کېښي وي)، او د همدغه خاصیت سره پیوستون نه ورکولی
کېږي مګر د لویې برخې خاوند ته (چې د لوی علم او لوی عقل درلودونکی وي).

[۳۶] او که تاته (د دعوت په جريان کېښي) د شیطان د پلوه څه ننوتل (وسوسه) درورسېږي نو ته
(سمدستي د شیطان څخه) په الله ﷻ سره پنا وغواړه، يقيناً الله ﷻ همدې اورېدونکی (او)
پوهېدونکی دی (هر څه اوري او هر څه ورته معلوم دي).

ارتباط او د مطلب خلاصه

په وړاندېنيو ایتونو کېښي د هغو کسانو څه صفت نازل شوی وه کوم چې په ایمان مشرف شوي
وي او بیا په همدغې توحیدي عقیدې باندې د مرګ تر وخته پورې کلک ودرېږي. په دې ایتونو
کېښي د هغوی یوه بل ممتاز صفت ته اشاره کېږي چې ذکر شوي مؤمنان د توحیدي عقیدې دپاره
دعوت هم چلوي او غواړي چې نور خلک هم د همدوی غوندې په ایمان مشرف وګرځي او د مرګ تر
وخته پورې ورباندې کلک او ټینګ ودرېږي. نو حاصل یې داسې راڅیږي:

ای پیغمبره! په خپل اُمت باندې د هغو کسانو څه نور حالات هم قرائت کړه کوم چې د توحید په کلمه باندې کلک ولاړ دي او د پرېستو انډیوالی ورسره په دوامداره توګه صورت نیسي:

۱- په چا باندې چې شیطانان مسلط وي هغوی په خپلې ګمراهۍ باندې د پاسه د نورو خلکو د ګمراه کولو هڅه کوي او دعوت ورته چلوي چې د قرآن کریم د قرائت په وخت کېني شورماشور جوړ کړي. اما مخلص مؤمنان د هغوی په عکس د لاندې صفاتو درلودونکي وي:

الف: مخلص مؤمنان د توحید د کلمې دپاره دعوت چلوي، نو ایا د دغسې کسانو څخه پرته کوم څوک د وينا د حیثه بنایسته شته چې خاص د الله ﷻ د دین دپاره دعوت چلوي؟

ب: برسېره پر دې، مخلص مؤمنان د اسلام احکام په عمل کېني هم پیاده کوي ترڅو عملي دعوت هم ژوندی وساتي چې نور خلک ورپسې اقتداء وکړي.

ج: مخلص مؤمنان په ډاګه وایي چې: مونږ د مسلمانانو د ډلې څخه یاستو او خپل رب ﷻ ته غاړه ایښودونکي یاستو. نو په همدې اړه نه د چا څخه ډارېږي او نه ترې شرمېږي بلکې په افتخار سره خپله مسلماني اعلانوي.

۲- ای پیغمبره! نېکۍ او بدۍ په اثراتو کېني سره یو برابري نه دي، نو په همدې بنیاد که څه هم ته حق لرې چې د بدۍ جواب په بدۍ سره ورکړې او د مقابل لوري څخه انتقام او کسات واخلي مګر ته دغه لاره مه خوښه ترڅو د دعوت په چلښت کېني خنډ واقع نه شي، بلکې ته د بدۍ جواب په نېکۍ سره لا څه چې په ډېرې ښې نېکۍ سره ورکړه او د عفوې سره احسان هم ملګری کړه.

نو که ته دغه کړنلاره غوره کړې ضرور به تاته هغه څوک کوم چې ستا او د هغه ترمنځ دښمني او عداوت رامنځته شوی وه، داسې سړی وګرځي لکه چې ستا دپاره ګرم او مخلص دوست وي.

۳- ای پیغمبره! ذکره شوې ډول کړنلاره د دعوت دپاره ډېره اغېزمنه ده خو هیڅوک یې نه شي خپلولی مګر هغه کسان چې لاندې صفات ولري:

الف: څوک چې صبر کوونکی وي او خپل ځانونه یې په خپله اداره او خپل قابو کېني ساتلي وي.
ب: هغه کسان کوم چې د عقل او پوهې د حیثه د غټې برخې خاوندان وي او هم د لویو اجرؤنو او ثوابونو مستحقین وي.

۴- ای پیغمبره! که د دعوت په جریان کېني تاته د شیطان د پلوه څه وسوسه په زړه کېني درچوڅه شوه (درولوبده) چې د مقابل لور څخه دې څه ستغې سپورې خبرې واورېدې او یا د هغه د کړنلارې څخه په غصه شوې، نو په دغه وخت کېني ته په الله ﷻ باندې پنا وغواړه او سوال ورته وکړه چې حوصله دې پیاوړې کړي او استقامت دې روغ وساتي.

او دا ځکه چې: یقیناً الله ﷻ ستاسو د دواړو جانبو د اقوالو (خبرو اترو) اورېدونکی دی او ستاسو په ټولو احوالو باندې پوه دی، نو کومه لاره چې تاته د الله ﷻ د پلوه توصیه شوه هغه درته د دعوت په جریان کېني ضرور په ګټه تمامېږي. تاته په کار دي چې د عمل جامه ورواغوندي ترڅو یې د قیامت تر ورځې پورې ستا د اُمت داعیان کړنلار وګرځوي.

توضیحات

په دې مقام کښې باید لاندې نکات په نظر کښې وساتل شي:

۱- د ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ﴾ مضمون دا دی چې د قول د حیثه د داعي الی الله څخه هیڅوک بهتر نشته، نو د همدې مضمون څخه څرگندېږي چې د همدې حیثه د داعي الی غیر الله څخه ډېر قبیح او زیات بد بل هیڅوک نشته.

په دعوت کښې عمل هم ډېر اثر لري

۲- د ﴿وَعَمِلَ صَالِحًا﴾ څخه معلومېږي چې په عمل سره د قولي دعوت اثر زیاتېږي او ښه موثر واقع کېږي، نو داعیانو ته په کار دي چې صرف په قولي دعوت باندې اکتفاء ونه کړي. د ښه وضاحت دپاره د یوه حدیث شریف مضمون ولولئ:

الف: کله چې په حدیبیه کښې د صلحې پرېکړه وشوه او صلحنامه ولیکلې شوه نو نبي کریم ﷺ خپلو صحابه وو کرامو ته امر وکړ چې: «قُومُوا فَأَنْحَرُوا ثُمَّ اخْلِقُوا»^(۱) یعنې پورته شی او خپلې هدایا مو نحرې کړئ، بیا سرونه وخرئ.

ب: نبي کریم ﷺ ذکر شوی امر درې کرته تکرار کړ، خو یوه صحابي ﷺ هم عملي نه کړ (البته چې دوی به تمه درلوده چې په صلحه کښې به څه بدلون صورت ونیسي).

ج: أم سلمی رضی الله عنها (أم المؤمنین) نبي کریم ﷺ ته مشوره ورکړه چې: ای د الله نبي! ته هیڅا ته څه مه وایه او په پټه خوله خپله هدیه نحر کړه او سر خړیونکی راوغواړه او خپل سر ورباندې وخریه.

د: نو نبي کریم ﷺ د ذکرې شوې بې بې رضی الله عنها مشوره عملي کړه نو سمدستي صحابه وو کرامو ﷺ خپلې هدایا نحرې کړې او خپل سرونه یې وخریل.

۳- په ﴿إِنِّي مِنَ الْمُسْلِمِينَ﴾ کښې ډېته اشاره ده چې داعي باید په خپل دعوتي مطلب کښې متزلزل نه وي بلکې خپل قاطعیت پکښې په ډاگه کړي. د همدې کبله الله ﷻ نبي کریم ﷺ ته توصیه کړې ده چې: ﴿قُلْ هَذِهِ سَبِيلِي أَدْعُو إِلَى اللَّهِ﴾ [يوسف: ۱۰۸] یعنې د خپل دعوت په جریان کښې په غوڅه ووايه چې دغه زما لاره ده چې د الله ﷻ (په توحید معتقد یم او همدې توحید) ته دعوت چلوم (زه د دغې لارې څخه په هیڅ وجه جار وتونکی نه یم).

۴- په ﴿وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ﴾ کښې ډېته اشاره ده چې د شخصي انتقامونو څخه تېرېدل د دعوت الی الله اثر زیاتوي. د همدې کبله نبي کریم ﷺ د خپل دعوت په جریان کښې په همدغه ایت شریف باندې عمل کاوه، د ښه وضاحت دپاره لاندې ټکي ولولئ:

الف: عائشه رضی الله عنها په یوه حدیث کښې وایي چې: «وَلَا يَجْزِي بِالْسَيِّئَةِ السَّيِّئَةُ وَلَكِنْ يَغْفُو وَيَصْفَحُ»^(۲)

(۱) صحیح البخاري ج ۱ ص ۳۸۰

(۲) جامع الترمذي ج ۲ ص ۲۱

نبی کریم ﷺ په بدی سره بدی ته جزا نه ورکوله مگر عفو به یې کوله او اعراض به یې ترې کاوه.
ب. عبد الله بن عباس (رئيس المفسرين) په یوه اوږده حدیث کښې وایي چې: «وَمَا الْقَمَرُ
رَسُولُ اللَّهِ ﷺ لِنَفْسِهِ»^(۱) یعنې د الله ﷻ پیغمبر د خپل خان دپاره انتقام نه دی اخستی. هغه کله به چې
د الله ﷻ د شریعت بې احترامۍ صورت ونيوه نو هلته به یې صرف د الله ﷻ دپاره انتقام اخست.
۵- که څه هم په ﴿أَدْفَعْ﴾ سره نبی کریم ﷺ مخاطب گرځولی شوی دی خو د مفهوم د عموم د کبله
پکښې د قیامت تر ورځې پورې ټول داعیان شامل دي.

۶- که څوک وایي چې: په دې کښې څه حکمت دی چې د ﴿بِأَلَّتِي هِيَ أَحْسَنُ﴾ په عوض
«بِالْحَسَنَةِ» نازل نه کړی شو، سره د دې چې دغه عبارت د ﴿وَلَا تَسْتَوِي الْحَسَنَةُ وَلَا السَّيِّئَةُ﴾ سره ډېر
ښه پیوند اخلي؟

مونږ وایو چې: په ایت شریف کښې د بدی د مخنیوي په ډېر ښه او ډېر غوره صورت باندې
صراحت شوی دی. په دغه ډول نزول کښې د بدیو د مخنیوي دپاره لاندې دوه صورتونه ښودلي
شوي دي:

الف: یو صورت یې ډېر بهتر صورت دی چې په ډېرې ښې (ښکې) سره یې مخه ونيوله شي، چې
په عدم انتقام باندې علاوه څه احسان هم ورسره وکړی شي، په همدې صورت باندې په ایت شریف
کښې صراحت شوی دی.

ب: بل صورت یې بهتر دی خو ډېر بهتر نه دی، چې یوازې په عدم انتقام باندې اکتفاء وکړی
شي او احسان ورسره ضمیمه نه کړی شي.

که بالفرض هغه عبارت نازل شوی وی کوم چې په سوال کښې ذکر دی نو لومړی صورت به پټ
پاتې وی حال دا چې دا ډېر غوره صورت دی.

۷- که څوک وایي چې: په دې کښې څه حکمت دی چې په ﴿كَأَنَّهُ وَلِيٌّ حَمِيمٌ﴾ کښې د ﴿كَأَنَّهُ﴾
کلمات اضافه نازل کړی شوه، چې په تشبیه باندې دلالت کوي؟

مونږ وایو: واللہ ﷻ أعلم: دا د دې دپاره چې دغه نتیجه د ذکرې شوې کړنلارې کوچنۍ نتیجه
ده^(۲). یعنې ای مخاطبه! که ته دغه کړنلاره خپله کړې نو غالبه دا ده چې کلک دښمن به دې مخلص
دوست وگرځي او که نه نو د مخلص دوست غوندې خو به دې جوړ شي او د شره خو به یې بې غمه
شي. که بالفرض نه دا صورت ونیسي او نه هغه، نو ضرور به ستا دښمن عناد نیولی وي او سترګې
به یې ورباندې پټې کړې وي.

۸- که څوک وایي چې: په ﴿وَمَا يُلْقِنَهَا﴾، ﴿وَمَا يُلْقِنَهَا﴾ کښې د «ها، ها» دواړه ضمیرونه څه
شي ته راجع دي؟

(۱) صحیح البخاري ج ۱ ص ۵۰۳

(۲) المحرر الوجيز ج ۱۴ ص ۱۸۶

مونږ وايو چې دغه دواړه ضميرونه هغه خصلت او عادت ته راجع دي په کوم باندې چې وړاندېنۍ جمله دلالت کوي، هغه دا چې څوک د بدې مخنيوۍ په نيکۍ سره کوي.

۹- د ﴿وَمَا يَنْزَعْنِكَ مِنَ الشَّيْطَانِ نَزْعٌ﴾ الآية- غوندې يو ايت وړاندې په [الأعراف: ۲۰۰] کښې تېر شوي دي چې مونږ د الله ﷻ په توفيق د ارتباط په لحاظ هلته يو نقلي تفسير او يو لغوي تحليل ليکلی دی چې بيا ليکلو ته يې اړتيا نه گورو، خو د مقام په لحاظ وړباندې وراضافه کوو چې:
الف: په ﴿أَدْفَعْ بِأَلَّتِي هِيَ أَحْسَنُ﴾ کښې د انسي شيطان د وسوسې مخنيوي ته اشاره شوې ده، او په ﴿فَاسْتَعِذْ بِاللَّهِ﴾ سره د جني شيطان د وسوسې د مخنيوي چاره بنودله کېږي ځکه چې:

ب: نبي کریم ﷺ په يوه حديث کښې يو صحابي ؓ مخاطب کړ چې: «فَإِذَا قُلْتَ بِسْمِ اللَّهِ تُصَافِرُنْ إِلَيْهِ نَفْسُهُ حَتَّى يَكُونَ أَصْغَرَ مِنْ ذُبَابٍ»^۱ يعنې نو کله چې ته د الله ﷻ په نامه قول وکړې (او الله ﷻ ياد کړې) نو شيطان ته خپل ځان کوچنی (بنکاره) شي حتی چې د يو مچ څخه هم ورته وړوکی شي.

﴿وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ﴾ (۲۷) فَإِنْ أَسْتَكْبَرُوا فَالَّذِينَ عِنْدَ رَبِّكَ

يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿۲۸﴾ وَمِنْ آيَاتِهِ أَنْ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ إِنَّ الَّذِي أَحْيَاهَا لَمُحْيِ الْمَوْتِ إِنَّهُ

عَلَى كُلِّ شَيْءٍ قَدِيرٌ ﴿۲۹﴾ إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا أَفَمَنْ يُلْقَى فِي النَّارِ خَيْرٌ أَمْ مَنْ يَأْتِيَ آمِنًا يَوْمَ الْقِيَمَةِ اعْمَلُوا مَا شِئْتُمْ إِنَّهُ بِمَا تَعْمَلُونَ بَصِيرٌ ﴿۳۰﴾

[۳۷] او د الله ﷻ (د توحيد او قدرت) د دلايلو څخه شپه او ورځ او لمر او سپوږمۍ هم دي، تاسو لمر ته سجده مه کوئ او مه سپوږمۍ ته، تاسو هغه الله ﷻ ته سجده (عبادت) وکړئ چې لمر او سپوږمۍ او هم شپه او ورځ يې پيدا کړي دي، که تاسو ياست چې خاص الله ﷻ ته عبادت کوئ (نو مخلوقات ورسره پکښې برخوال مه گرځوئ).

[۳۸] نو که خلکو (او کفارو د عبادت د اختصاص څخه) تکبر وکړ (او ستا دعوت يې قبول نه کړ) نو (هيڅ باک يې نشته ځکه) هغه کسان کوم چې ستا د رب ﷻ په نزد (موجود) دي هغوی الله ﷻ ته شپه او ورځ په داسې حال تسبيحات وايي (او عبادت يې کوي) چې نه ستري کېږي (عبادت يې فطري شی دی).

[۳۹] او د الله ﷻ (د توحيد او قدرت) د دلايلو څخه دا هم ده چې: يقيناً ته ځمکه په داسې حال

کښې گوري چې وچه کلکه وي (او نباتات پکښې شتون نه لري)، نو کله چې ورباندې مونږ (د اسمانه اوبه) ورنازلې کړو نو (همدغه وچه کلکه ځمکه) وخوځيږي او پورته شي (په نباتاتو سره وپرسېږي او شنه شي).

یقیناً هغه اقدس ذات ﷻ چې دغه (مړه) ځمکه راژوندی کوي هر ورو د مړو ژوندی کوونکی هم دی (چې بیا به یې د قبرونو څخه راپورته کړي) یقیناً الله ﷻ په هر شي باندې د قدرت څښتن دی (هر څه یې د واکه پوره دي).

[۴۰] یقیناً هغه کسان کوم چې زمونږ په ایتونو کښې (په ناحقه پټ) میلان کوي، په مونږ باندې نه پټېږي، (مونږ ته څرگند دي چې ضرور به سزا ورکړو).

ایا نو هغه څوک بهتر دی چې په اور (دوزخ) کښې وراچولی کېږي او که هغه څوک چې د قیامت په ورځ د امن درلودلو په حال کښې راتلل کوي؟

(ای خلکو! کله چې تاسو د الحاد لاره خوښه کړه) نو هغه عمل وکړئ کوم چې ستاسو خوښه وي، یقیناً الله ﷻ په هغو اعمالو سره بینا دی کوم چې تاسو یې روزمره کوئ (نو هر چاته به مناسبه سزا یا جزا ورکړي).

ارتباط او د مطلب خلاصه

په وړاندېنيو ایتونو کښې د هغه داعي الی الله ذکر نازل شوی وه کوم چې ناطق وي او په قول سره دعوت چلوي، او په دې ایتونو کښې د هغو داعیانو ذکر ته اشاره کېږي کوم چې خبرې نه کوي (په پټه خوله د الله ﷻ وحدانیت ته بلنه کوي) چې د توحید د دلایلو څخه عبارت دي، او همدارنگه پکښې په همدې ارتباط څه نور مطالب هم نازل شوي دي.

یعنې ای پیغمبره! په خپل امت باندې د توحید ځینې دلایل قرائت کړه چې په پټه خوله دعوت چلوي او د ناطق داعي الی الله سره کومک کوي هغه دا چې:

۱- د الله ﷻ وحدانیت او د کامل قدرت د اسماني دلایلو څخه لاندې دلایل هم دي:

الف: شپه او ورځ دواړه دلالت کوي چې الله ﷻ د کامل قدرت خاوند دی او هیڅوک ورسره په عبادت کښې اشتراک نه لري.

الله ﷻ په دوامداره توګه شپه په ورځ کښې او ورځ په شپه کښې نښاسي او همدارنگه په دائمی توګه دواړه یو بل تعقیبوي.

ب: د لمر او سپوږمۍ ختل او پرېوتل د الله ﷻ د کامل قدرت ډېرې لویې نښې دي چې هیڅوک ورسره پکښې اشتراک نه لري، که نه نو په دغه منظم ډول به یې ادامه نه وی درلودلې.

ج: همدارنگه د ګڼ شمېر ستورو ختل او پرېوتل او د کامل تنظیم لاندې حرکت کول د الله ﷻ وحدانیت ستره نښه ده.

۲- نو ای پیغمبره! خلکو ته ورسوه چې:

ای خلکو! تاسو مه د لمر عبادت کوئ، او مه د سپوږمۍ، او نه بل کوم ستوري ته سجدې وکړئ؛ او دا ځکه چې دا ټول مخلوقات دي او هیڅ مخلوق د عبادت لیاقت نه لري. بلکې تاسو د هغه الله ﷻ عبادت وکړئ او د اشتراک د عقیدې څخه خپل ځانونه بچ کړئ چې ذکر شوي مخلوقات یې پیدا کړي دي او یوازې همدې ﷻ یې خالق دی او بس.

نو ای خلکو! که تاسو یاست چې خاص الله ﷻ ته عبادت کوئ نو خاص همدې ﷻ په وحدانیت سره وپېژنئ او شریک یا شریکان ورسره پکښې مه دروئ.

۳- ای پیغمبره! که خلکو او په تېره بیا مشرکانو ستا خبره ونه منله او د غیر الله ﷻ په عبادت باندې کلک ودرېده (تکبر یې غوره کړ او یا یې ادامه ورکړه) نو ته پوه شه چې دوی الله ﷻ ته هیڅ ضرر نه شي رسولی، او نه الله ﷻ د دوی عبادت ته څه اړتیا لري.

د دې سره سره چې الله ﷻ د هیڅ مخلوق عبادت ته محتاج نه دی، هغه پرېستې کومې چې ستا د رب ﷻ په نزد موجودیت لري چې یوازې د همدې ﷻ څخه په غیر یې هیڅوک په تعداد نه پوهېږي، شپه او ورځ الله ﷻ ته تسبیحات وایي حال دا چې هغوی هیڅکله ستومانه کېږي هم نه، بلکې تسبیحات ویل یې د فطرت غوښتنه ده.

۴- ای پیغمبره! خپل امت ته د الله ﷻ د وحدانیت د دلایلو څخه یو ځمکنی دلیل هم بیان کړه: یقیناً ته ځمکه گوري چې وچه کلکه وي او د نبات د زرغونولو څخه عاجزه او مړه وي، خو کله چې ورباندې مونږ د اسمان څخه اوبه وربښکته کړو او باران ورباندې وورو، نو سمدستي د ځمکې څرنگوالی بدل شي چې: دسټي پکښې خوځښت پیدا شي او د نباتاتو په تېغونو سره راوپرسېږي، او د خپلې گېډې څخه ډېر باغونه راوباسي.

نو هغه اقدس ذات چې ذکره شوې مړه ځمکه راژوندۍ کوي او په نباتاتو سره یې تکه شنه زرغونه ګرځوي همدغه ﷻ هرومرو د قیامت په ورځ د قبرونو څخه د مړو راژوندي کوونکي هم دی. او دا ځکه چې همدغه الله ﷻ په هر شي باندې د قدرت څښتن دی. نو همدې ﷻ د عبادت لیاقت لري او بس، د ده ﷻ څخه په غیر بل هیڅوک نه د ځمکې څخه یو نبات رازرغونولی شي او نه د عبادت لیاقت لري.

۵- نو ای پیغمبره! هر څوک چې زمونږ په دلایلو کې الحاد کوي او په کومو مطالبو باندې چې مونږ اقامه کړي دي د هغو د اثبات دپاره ترې استفاده نه کوي، هغوی په مونږ باندې پټ نه دي. هغوی مونږ ته معلوم دي چې په خپل وخت به ورته مناسبه سزا ورکړو، او په دوزخ کې به یې په دائمی توګه وروغورزوو.

نو ایا هغه څوک چې په دوزخ کې د توهین په توګه ورواچول شي بهتر دی او یا هغه څوک بهتر دی کوم چې د قیامت په ورځ د امن درلودلو په حال کې راشي او په امن باندې علاوه د جنت نعمتونه هم ورته ورکړي شي؟

۶- ای پیغمبره! یو خل کفار او مشرکان مخاطب وګرځوه او ورته ووايه چې:

کله چې تاسو د داعي الی الله دعوت نه قبلوی او هم قدرتي دلايل د پښو لاندې کوی او تکبر مو اوج نه رسېدلی دی، نو وکړئ څه مو چې خوښه وي، د دنیا ورځې محدودې دي ډېر ژر به د قیامت په ورځ د حساب کتاب سره پوښتون موندل کړئ. نو هلته به الله ﷻ تاسو ته موافقه سزا درکړي، دا ځکه چې الله ﷻ په هغو ټولو کړو وړو باندې بینا دی کوم چې تاسو یې کوی او پکښې لگیا یاست.

توضیحات

۱- که څوک وایي چې په ﴿الَّذِي خَلَقَهُ﴾ کېښي د "هْن" ضمير څه شي ته راجع دی؟
مونږ وایو چې د دغه ضمير په مرجع کېښي علماوو کرامو متعدد احتمالات لیکلي دي^(۱) خو کوم احتمال چې مونږ ته بهتر برېښېدلی دی^(۲) هغه په لاندې ټکو کېښي واضحه کېږي:
الف دغه ضمير "هْن" د لمر او سپوږمۍ او هم د ورځې او شپې مجموعې ته راجع دی.
ب دغه څلور واړه غیر ذو العقول دي او د غیر ذو العقولو جمعه په دوه ډوله تاویل موندلی شي:
اول یو دا چې د مفرد موث (جماعة) په تاویل سره مول کړی شي او د مفرد موث ضمير ورته راجع کړی شي.

دوهم بل دا چې د موثاتو په نظر ورته وکتل شي.
په دې مقام کېښي همدغه دوهم تاویل معمول ګرځولی شوی دی.
ج که څوک وایي چې مشرکانو څو لمر او سپوږمۍ مسجودان (معبودان) ګرځولي وه، شپې او ورځې ته څو هغوی عبادت نه کاوه چې دواړه د اعراضو څخه دي، او د هغوی په نزد یې هم د معبودیت لیاقت نه درلود، نو په کار وه چې د "هْن" په عوض "هَنا" نازل شوی وی، ترڅو شپې او ورځې ته یې شمولیت نه وی موندلی؟

مونږ وایو - والله ﷻ اعلم: شاید چې په دغسې نزول کېښي به مشرکان په غوږ وهلی شوي وي چې د مسجودیت او معبودیت په لحاظ اعراض او اجسام یو برابر دي، چې دواړه مخلوقات دي او مخلوق د عبادت لیاقت نه لري، نو مشرکانو ته په کار دي چې لمر او سپوږمۍ ته هم د شپې او ورځې غوندې په عبادت قائل او معتقد ونه ګرځي چې دا ټول غیر مستحقین دي.

سأَم څه معنی؟

۲- په ﴿فَإِنْ أَنْتُمْ كَرُّوا فَاذْهَبْ﴾ الآية- کېښي لاندې مطالبو ته توجه په کار ده:
الف د ﴿لَا يَسْمَعُونَ﴾ کلمه د "سأَم" - لکه "ضرب" - څخه اشتقاقه شوې ده، چې د ستومانیا معنی ورکوي^(۳)، او په همدې معنی باندې په یوه حدیث کېښي هم استعماله شوې ده چې نبی کریم ﷺ

(۱) کتاب في علوم الكتاب ج ۱۷ ص ۱۶۱ - روح المعاني ج ۲۴ ص ۱۲۵

(۲) تفسیر النبی السعود ج ۸ ص ۱۵

(۳) لسان العرب ج ۱۲ ص ۲۸۰

کله چې تاسو د داعي الی الله دعوت نه قبلوی او هم قدرتي دلايل د پښو لاندې کوی او تکبر مو اوج نه رسېدلی دی، نو وکړئ څه مو چې خوښه وي، د دنیا ورځې محدودې دي ډېر ژر به د قیامت په ورځ د حساب کتاب سره پيوستون موندنه کړئ. نو هلته به الله ﷻ تاسو ته موافقه سزا درکړي. دا ځکه چې الله ﷻ په هغو ټولو کړو وړو باندې بېنا دی کوم چې تاسو یې کوی او پکښې لگیا یاست.

توضیحات

۱- که څوک وایي چې: په ﴿الَّذِي خَلَقَهُ﴾ کښې د "هْن" ضمیر څه شي ته راجع دی؟
مونږ وایو چې: د دغه ضمیر په مرجع کښې علماوو کرامو متعدد احتمالات لیکلي دي^(۱) خو کوم احتمال چې مونږ ته بهتر برېښېدلی دی^(۲) "هغه په لاندې ټکو کښې واضحه کېږي:
الف: دغه ضمیر "هْن" د لمر او سپوږمۍ او هم د ورځې او شپې مجموعې ته راجع دی.
ب: دغه څلور واړه غیر ذو العقول دي او د غیر ذو العقولو جمعه په دوه ډوله تاویل موندلی شي:
اول: یو دا چې د مفرد مؤنث (جماعة) په تاویل سره موږ کړی شي او د مفرد مؤنث ضمیر ورته راجع کړی شي.

دوهم: بل دا چې د مؤنثاتو په نظر ورته وکتل شي.
په دې مقام کښې همدغه دوهم تاویل معمول ګرځولی شوی دی.
ج: که څوک وایي چې: مشرکانو خو لمر او سپوږمۍ مسجودان (معبودان) ګرځولي وه، شپې او ورځې ته خو هغوی عبادت نه کاوه چې دواړه د اعراضو څخه دي، او د هغوی په نزد یې هم د معبودیت لیاقت نه درلود، نو په کار وه چې د "هْن" په عوض "هَمَّا" نازل شوی وي، ترڅو شپې او ورځې ته یې شمولیت نه وی موندلی؟

مونږ وایو - والله ﷻ اعلم: شاید چې په دغسې نزول کښې به مشرکان په غوږ وهلې شوي وي چې د مسجودیت او معبودیت په لحاظ اعراض او اجسام یو برابر دي، چې دواړه مخلوقات دي او مخلوق د عبادت لیاقت نه لري، نو مشرکانو ته په کار دي چې لمر او سپوږمۍ ته هم د شپې او ورځې غوندې په عبادت قائل او معتقد ونه ګرځي چې دا ټول غیر مستحقین دي.

سَام څه معنی؟

۲- په ﴿فَإِنْ أَسْتَكْبَرُوا فَالَّذِينَ﴾ الآية- کښې لاندې مطالبو ته توجه په کار ده:
الف: د ﴿لَا يَسْمُونَ﴾ کلمه د "سَام" - لکه "ضَرْب" - څخه اشتقاقه شوې ده، چې د ستومانیا معنی ورکوي^(۳). او په همدې معنی باندې په یوه حدیث کښې هم استعماله شوې ده چې نبی کریم ﷺ

(۱) الباب فی علوم الکتاب ج ۱۷ ص ۱۴۲: روح المعانی ج ۲۴ ص ۱۲۵

(۲) تفسیر اسمی السعود ج ۸ ص ۱۵

(۳) لسان العرب ج ۱۲ ص ۲۸۰

فرمایلی دی چې: «فَإِنَّ اللَّهَ لَا يَنَامُ حَتَّى تَنَامُوا»^(۱) یعنی نو یقیناً الله ﷻ (د اجر و نو په ورکولو باندې) نه ستومانه کېږي ترڅو چې تاسو (په عبادت کولو سره) ستومانه شی. یا په بل عبارت: الله ﷻ سره اجر و نه ډېر دي خو تاسو د خپلو ځانونو د حقونو مراعات وکړئ، او د توان څخه وریورته عبادت مه کوئ.
ب: د همدې ایت مضمون په بل ایت کېنې داسې نازل شوی دی چې: ﴿يُسَبِّحُونَ اللَّيْلَ وَالنَّهَارَ لَا يَفْتُرُونَ﴾ [الأنبياء: ۲۰] یعنی د الله ﷻ پرېستې داسې مخلوق دی چې شپه او ورځ (تل) د الله ﷻ تسبیحات وایي چې سستېږي نه.

د تلاوت یوولسمه سجده

د ﴿لَا يَسْتَمُونَ﴾ په کلمه باندې د تلاوت یوولسمه سجده ده، په کار دي چې تلاوت کوونکي یې هېره نه کړي.

د تلاوت د سجدې ځینې ضروري احکام د [الأعراف: ۲۰۶] ایت لاندې تېر شوي دي - والحمد لله ﷻ، نو هیله ده چې د لوستلو دپاره یې هملته مراجعه وکړي شي.

د إلحاد معنی

۳- په ﴿إِنَّ الَّذِينَ يُلْحِدُونَ فِي آيَاتِنَا﴾ کېنې د ﴿يُلْحِدُونَ﴾ کلمه د "إلحاد" څخه اشتقاقه شوې ده او مونږ د الله ﷻ په توفیق د [الأعراف: ۱۸۰] ایت لاندې لیکلي دي چې د "إلحاد" کلمه هغه میلان ته ویل کېږي کوم چې د استقامت څخه یوې څنډې ته صورت ونیسي.

خو مفسرینو کرامو د الله ﷻ په ایتونو کېنې إلحاد کول په متعددو معناوو سره تفسیر کړي^(۲) لکه:

الف: چې د الله ﷻ ایتونو ته فاسد تاویلونه ورکړي.
ب: د ایتونو د تلاوت او قرائت په وخت کېنې شورماشور کول، د خولې شپېلی وهل او یا غومبر، د تخرگونو څخه اوازونه ویستل او داسې نور.

ج: چې ایتونو ته د کذب نسبت وکړي شي او یا ورباندې د جادو او کوډو نومونه کېښودل شي. غالبه دا ده چې مفسرینو کرامو به د إلحاد دپاره فقط د مثالونو په ذکر باندې اکتفاء کړي وي او حصر به یې مطلب نه وي، ځکه چې مشرکانو نور ډولونه إلحاد هم کاوه.

﴿إِنَّ الَّذِينَ كَفَرُوا بِالذِّكْرِ لَمَّا جَاءَهُمْ وَإِنَّهُ لَكِتَابٌ عَزِيزٌ ﴿١١﴾ لَا يَأْتِيهِ الْبَطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ مِّنْ حَكِيمٍ حَمِيدٍ ﴿١٢﴾ مَا يُقَالُ لَكَ إِلَّا مَا قَدْ قِيلَ لِلرُّسُلِ مِن قَبْلِكَ ۚ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ ﴿١٣﴾ وَلَوْ جَعَلْنَاهُ قُرْءَانًا أَعْجَمِيًّا لَقَالُوا

(۱) مسند احمد بن حنبل ج ۱۰ ص ۹۵

(۲) روح المعاني ج ۲۴ ص ۱۲۶ - المحرر الوجيز ج ۱۴ ص ۱۹۰ - تفسیر القرطبي ج ۱۵ ص ۳۶۶

لَوْلَا فَضِلْتُ أَيْتُهُ، أَعْجَمِي وَعَرَبِيُّ قُلْ هُوَ لِلَّذِينَ آمَنُوا هُدًى وَشِفَاءً
وَالَّذِينَ لَا يُؤْمِنُونَ فِي آذَانِهِمْ وَقُرْ وَهُوَ عَلَيْهِمْ عَمًى أُولَٰئِكَ يُنَادَوْنَ مِنْ
مَّكَانٍ بَعِيدٍ ۝ وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ وَلَوْلَا كَلِمَةٌ سَبَقَتْ مِنْ
رَبِّكَ لَقُضِيَ بَيْنَهُمْ وَإِنَّهُمْ لَفِي شَكٍّ مِنْهُ مُرِيبٍ ۝ مَنْ عَمِلْ صَالِحًا فَلِنَفْسِهِ، وَمَنْ
أَسَاءَ فَعَلَيْهَا وَمَا رَبُّكَ بِظَلَمٍ لِلْعَبِيدِ ۝

[۴۱] یقیناً هغه ڪسان کوم چي په ذکر (قرآن ڪريم) سره ڪافر شوي دي (دوی ورباندې) په هغه
وخت کښي (کافر شوه) چي کله ورته راغي (سمدستي يې ورباندې کفر غوره کړ).
حال دا چي یقیناً دا (قرآن ڪريم) عزتمند (کلک) کتاب دی چي
[۴۲] باطل (دروغ) ورته نه د وړاندې خوا څخه راتلای شي او نه د وروسته خوا څخه (بلکي د هر
جهته او هر حیثه محفوظ دی، او هم دا کتاب) د ډېر حکمت خاوند (او) د بنو صفاتو درلودونکي
(الله ﷻ) د پلوه نازل کړی شوی دی (که بالفرض ڪافرانو يې په تکذيب کښي عجله نه وی کړي نو
نژدې وه چي ايمان يې ورباندې په برخه شوی وی).

[۴۳] (ای پیغمبره!) تاته (د خپل کفرې اُمت د پلوه) نه ویلی کېږي مگر هغه ويناگانې کومې چي
ستا څخه وړاندې نورو پیغمبرانو ته (د خپلو اُمتونو د پلوه) ویلی شوې وې. یقیناً ستا رب ﷻ د
مغفرت خاوند او د دردناک عذاب څښتن دی (مغفرت او تعذيب دواړه يې په اختیار کښي قرار لري).
[۴۴] او که بالفرض مونږ دا (ذکر) اعجمي قرآن گرځولی وی (چي په اعجمي لغت کښي مو نازل
کړی وی) نو هرومرو به دغو (عنادي کفارو) ویلي وی چي: د دې کتاب ايتونه ولې (مونږ ته) واضحه
(تفصیلوار) نه دي گرځولی شوي؟ (مونږ په اعجمي ژبه نه پوهېږو. او هم به يې ویلي وی چي:) څنگه
په عربي مخاطب باندې اعجمي کلام نازل کړی شو؟!

(ته ورته) ووايه چي: دا (ذکر په همدغه حال کښي) د هغو ڪسانو دپاره هدايت او شفاء دی کومو
چي (ورباندې) ايمان راوړی دی (او په حقانيت يې باور لري)، او (بالمقابل) هغه ڪسان کوم چي
(ورباندې) ايمان نه راوړي (هغوی چي دي) په غوږونو کښي يې دروندوالی دی او همدا ذکر
ورباندې روندوالی دی (په زړونو يې مېر لگېدلی دی).

(بلکي) همدوی (داسې دی لکه چي دوی) ته د لرې ځای څخه اواز کولی کېږي (چي په مطلب
باندې يې نه پوهېږي).

[۴۵] او یقیناً مونږ موسی ﷺ ته کتاب (تورات) ورکړی وه خو (د خلکو دپلوه) پکښي اختلاف
شو (چي چا قبول کړ او چا ترې انکار وکړ نو ته مه غمژن کېږه ستا په کتاب کښي به هم ستا اُمت
په همدغو دوه وودلو ووېشلی شي).

او که ستا د رب ﷻ د پلوه داسې خبره نه وی چې پخوا تېره شوې ده نو د هغوی ترمنځ به (سمدستي) فیصله شوې وی (او قیامت ته به نه وی تال کړی شوي).
او یقیناً کفار چې دي د دې ذکر (قرآن کریم) څخه په شک اچوونکي شک (ډېر قوي شک) کېږي پراته دي.

[۴۶] (بیا هم ته مه غمژن کېږه ځکه) هرڅوک چې صالح عمل وکړي نو د خپل ځان دپاره یې (گټه) ده، او هرڅوک چې بد عمل وکړي نو فقط په خپل ځان باندې یې (بدي) باره کړه.
او (ای پیغمبره!) ستا رب ﷻ د بندگانو په هکله هیڅ ظلم کوونکی نه دی (چې نېک عمل ته یې اجر ورنه کړي او یا د بد عمل سزا د استحقاق څخه اضافه ورکړي).

ارتباطونه

په دې ایتونو کېږي د وړاندېنيو ایتونو مضمون تعقیب شوی دی او په همدې ارتباط پکېږي لاندې ټکو ته اشاره شوې ده:

- ۱- په ډېر لوی ساکت داعي إلى الله (قرآن کریم) باندې د کفارو اعتراض او د هغه رد.
- ۲- د دعوت په مقابل کېږي د کفارو کلک عناد او په همدې هکله نبي کریم ﷺ ته تسله او ډاډ.

د مطلب خلاصه

یعنې ای پیغمبره! د دعوت په تړاو په خپل امت باندې لاندې مطالب قرائت کړه:
۱- یقیناً هغو کسانو کومو چې عناداً کفر غوره کړی دی او په خپل اعراض باندې په دائمی توګه کلک دي، کله چې دوی ته د الله ﷻ ذکر (قرآن کریم) ورغی سمدستي یې ورباندې کفر ته ترجیح وکړه، او هیڅ فکر او تدبیر یې پکېږي ونه کړ، که بالفرض لږ څه ځنډ یې کړی وی او د فکر او تدبیر څخه یې پکېږي کار اخستی وی نو کفر به یې نه وی غوره کړی، او دا ځکه چې:
الف: دا قرآن کریم داسې معزز او کلک کتاب دی چې د هیڅ طرف څخه پکېږي باطل او بې بنیاده شی لار نه شي موندلی او نه پکېږي شته، بلکې د هر حیثه په حقایقو مشتمل او په اعجاز باندې ډک دی.

ب: دا کتاب د هغه اقدس ذات ﷻ د پلوه نازل شوی دی چې د حکمتونو درلودونکی دی او د ډېرو ښو صفاتو او حمدونو لرونکی دی، نو د الله ﷻ د شان عظمت پکېږي د ورايه څرګندېږي.
۲- ای پیغمبره! ته د خپل امت د عنادي کفارو څخه ډېر زیات مه متاثر کېږه چې په قرآن کریم کېږي تدبیر نه کوي او په عاجلانه توګه ورباندې د کوډو، شعر او نور نومونه ږدي، او یا تاته جادوګر او شاعر وایي. ته ځکه مه خپه کېږه چې:

الف: ته په دغو لقبونو کېږي یوازې نه یې، کفار چې تاته ستا د تکذیب په موخه کومې خبرې کوي او کوم لقبونه چې درکوي، هغه خبرې یې ستا څخه وړاندې پیغمبرانو ته هم کړې وې او هغوی ته یې هم همدغه لقبونه ورکړې وه.

ب. خود د دغو جنايتونو سره سره که ستا د زمانې کفار د عناد څخه لاس واخلي او په رښتيا سره
معناوو کښې په تاباندي ايمان راوړي، نو يقيناً ستا رب ﷻ د مغفرت خاوند دی په تېرو شوو
کفریاتو باندې به يې ونه نيسي.

ج. او که نه دوی همدغه کفري حالاتو ته ادامه ورکړي نو بهي شکه چې ستا رب ﷻ د دردناک
عذاب څښتن دی، نو موافقه او مطابقه سزا به ورکړي.

۳- ای پیغمبره! ستا د زمانې کفار د ايمان د نه راوړلو دپاره بهانه تراشي او وايي چې: که دا قرآن
کریم په اعجمي لغت کښې نازل شوی وی نو مونږ به پرې باور کړی وی چې دا حقاني کتاب دی ځکه
چې ته نه په اعجمي لغت باندې خبرې کولی شې او نه ورباندې کتاب ليکلی شې، څرنگه چې دا
کتاب په عربي لغت کښې نازل شوی دی او ته هم د عربو څخه يې نو معلومه شوه چې دا کتاب الهي
کتاب نه دی بلکې تا د خپله خانه جوړ کړی دی او په دروغو دې الله ﷻ ته منسوب گرځولی دی.

۴- ته کفارو ته په جواب کښې ووايه چې:

الف: که زما عربيتوب د دې خبرې دليل وي چې دا کتاب ما جوړ کړی دی نو تاسو خو هم
عربان ياست، تاسو خو په اجتماعي توگه په يوه ايت يا يوه سورت کښې د دې کتاب سره سيالي
وکړې؟ ايا دا عجيبه نه ده چې زه دې په انفرادي توگه - ستاسو په خيال - ټول کتاب جوړ کړی شم او
تاسو په اجتماعي توگه يو ايت يا يو سورت نه شې جوړولی؟

ب: که بالفرض دا قرآن کریم په اعجمي لغت کښې نازل شوی وی نو کفارو به ورباندې هيڅکله
ايمان نه وی راوړی او ډېره ښه پلمه به په لاس ورغلې وی چې: که دا کتاب حقاني کتاب وی نو
ضرور به په عربي لغت کښې نازل شوی وی ترڅو يې په مفاهيمو باندې رومېني اورېدونکي - چې
عربان دي - ښه پوه شوي وی، او تفصيل يې ورته ښه څرگند شوی وی.

ج: په دې صورت کښې به يې ویلی چې: ايا دا عجيبه نه ده چې په عربي سړي باندې اعجمي
کتاب نازل شوی دی، چې بالکل په اعجمي لغت نه پوهېږي؟ ايا دا عجيبه نه ده چې مونږ عربان
ياستو او الله ﷻ راته په اعجمي لغت سره کتاب نازل کړی دی چې په تېکي يې نه پوهېږو؟ نو
معلومه شوه چې دا کتاب حقاني کتاب نه دی، الله ﷻ داسې غير مناسب کار نه کوي.

۵- ای پیغمبره! کفارو ته ووايه چې:

الف: دا کتاب (قرآن کریم) حقاني کتاب دی او په پټه خوله الله ﷻ ته بلنه کوي او هم خپل
حقانيت په خپل اعجاز سره پخپله په اثبات رسوي.

ب: دا کتاب د هغو کسانو دپاره کومو چې ورباندې ايمان راوړی دی او عقیده ورباندې لري په
دنیا او آخرت کښې سراسري هدايت او دلارې مثال دی، او هم ورته د هغو مرضونو شفاء ده کومو
چې د کفارو په زړونو کښې ځای نيولی دی چې په شرکياتو باندې اخته دي.

ج. هو! دا کتاب د هغو کسانو په ارتباط نه هدايت دی او نه شفاء ده، د کومو په غوږونو کښې
چې دروندوالی دی او په سترگو باندې يې پردې خورې دي.

يا په بل عبارت: دا کتاب هغو خلکو ته گټه نه شي رسولی د کومو په زړونو باندې چې مهر لگېدلی وي او د نېکۍ استعداد يې د لاسه ورکړی وي.

د: نو دغه کسان د قرآن کریم په نسبت د هغو خلکو غوندې دي کومو ته چې د ډېر لرې ځای څخه نارې وهلی کېږي حال دا چې د نارې کوونکي په مطلب باندې نه پوهېږي چې څه غواړي.

ع: ای پیغمبره! ته په دې باندې ډېر مه غمژن کېږه چې ستا اُمت قرآن کریم ته ډول-ډول بهانې تراشي او ایمان ورباندې نه راوړي. او دا ځکه چې:

الف: مونږ موسی عليه السلام ته کتاب (تورات) ورکړی وه، نو په هغه کتاب کېنې هم د وخت خلک مختلف وگرځېدل، چې چا ورباندې ایمان راوړ او چا ترې انکار وکړ. ستا د زمانې خلک د قرآن کریم سره همدغه تگلاره خپلوي، څوک ورباندې ایمان راوړي او څوک ترې انکار کوي.

ب: که بالفرض ستا درب ﷺ سره دا خبره پخوا نه وی فیصله شوې چې د اختلافاتو فیصلې به د قیامت په ورځ صورت نیسي، نو د دغو اختلاف کوونکو سره به سمدستي په دنیا کېنې فیصلې صورت نیولی وي. او دا ځکه چې:

ج: یقیناً ستا د اُمت کفار د قرآن کریم د حقانیت په هکله په شک کېنې پراته دي، البته داسې شک چې دوی يې په اضطراب او تشویش کېنې اچولي دي چې د یوه پلوه د خپلو شکونو دپاره دلیل نه شي وړاندې کولی او د بلې خوا د عناد کبله د قرآن کریم په حقانیت اقرار او اعتراف نه شي کولی.

۷- په دې ټولو باندې علاوه - ای پیغمبره! - تا خپل مکلفیت سرته رسولی دی او خپله ذمه دې فارغه کړې ده چې قرآن کریم او د الله ﷻ پیغام دې هوبهو رسولی دی، نور نو خلک پوهېږي او کار يې. که څوک ستا دعوت قبول کړي او صالح عمل وکړي نو گټه يې فقط همدغه کس ته راجع ده چې پخپله به د جنتیانو څخه وشمېرل شي، او که څوک ستا دعوت قبول نه کړي او جنایتونو ته ادامه ورکړي نو فقط خپل ځان ته به ضرر ورسوي او د جنایتونو پېټی به د همدغه په اوږو باروي او بس. او دا ځکه چې ستا رب ﷻ په خپلو بندگانو باندې ظلم او تېری نه کوي چې نېکو کار ته د نېکۍ بدله ورنه کړي او یا په بد کار باندې د استحقاق څخه اضافه عذاب ورنازل کړي او ورباندې يې اخته کړي.

توضیحات

۱- په دې مقام کېنې لاندې ټکو ته توجه په کار ده:

الف: په ﴿إِنَّ الَّذِينَ كَفَرُوا بِالذِّكْرِ لَمَّا جَاءَهُمْ﴾ کېنې د ﴿الَّذِينَ كَفَرُوا بِالذِّكْرِ﴾ کلمات د "ان" د

توري دپاره اسم دی او د همدغه توري په خبر کېنې مفسرینو کرامو زبني ډېرې وجې لیکلې دي^۱ خو په زړه پورې وجه يې دا ده چې:

۱، روح المعاني ج ۲۴ ص ۱۲۷: البحر المحیط ج ۹ ص ۳۱۲

د ﴿لَمَّا جَاءَهُمْ﴾ کلمات د متعلق په اعتبار سره د ذکر شوي توري دپاره خبر دی چې مونږ ترې په کفر او به لَمَّا جَاءَهُمْ سره تعبیر کولی شو.

ب په دې مقام کې د ﴿بِالذِّكْرِ﴾ څخه قرآن کریم مطلب دی چې په بل ایت کې ورباندې تقریباً صراحت شوی دی چې: ﴿وَهَذَا ذِكْرٌ مُّبَارَكٌ أَنْزَلْنَاهُ﴾ [الانبیاء: ۵۰] یعنې او دغه (قرآن کریم) مبارک ذکر دی چې مونږ (تاته) درنازل کړی دی.

ج په ﴿وَإِنَّهُ لَكِتَابٌ عَزِيزٌ﴾ کې د ﴿عَزِيزٌ﴾ کلمه د هغه "عِزَّة" څخه اشتقاقه شوې ده د کوم څخه چې د "عِزَّاز" کلمې لکه "شَرَاب" - اشتقاق موندلی دی، دغه کلمه (عِزَّان) کلکې ځمکې ته وايي^(۱) شاید چې قرآن کرم ته به دغه لقب (عزیز) د دې کبله ورکړی شوی وي چې دا ډېر کلک کتاب دی چې د تحریف څخه محفوظ کړی شوی دی او بطلان او د واقع سره عدم مطابقت ورته لار نه شي موندلی، بلکې دا وروستنی کتاب دی چې ناسخ نه لري.

د په حقیقت کې د ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ الآية - د همدغه لقب (عزیز) دپاره تفسیر واقع شوی دی او دا ځکه چې:

ه که څه هم په ذکره شوې جمله کې د ﴿مِنْ بَيْنِ يَدَيْهِ﴾ او د ﴿مِنْ خَلْفِهِ﴾ کلمات مفسرینو کرامو په متعددو ډولونو سره تفسیر کړي دي خو کوم تفسیر چې مونږ ته په زړه پوری برېښي هغه دا دی چې دغه کلمات د ټولو جهاتو څخه کنایې دي، لکه چې په همدې مطلب باندې لږ وړاندې په [فصل: ۱۴] ایت کې څه رڼا اچولې شوې ده.

نو پورتنیو ټکو ته په پام سره یې مطلب داسې راخپړي چې: بې شکه هغو کسانو کومو چې د عناد د کبله په قرآن کریم سره کفر غوره کړی دی، دوی د قرآن کریم په حقانیت او اعجاز کې هېڅ فکر نه دی کړی او د قرآن کریم د اورېدلو سره سم ورباندې کافر شوي دي، که بالفرض دوی د کفر په خپلولو کې عجله نه وي کړې نو څه لرې نه وه چې ایمان یې ورباندې راوړی وي.

او دا ځکه چې دا قرآن کریم داسې کلک کتاب دی چې د یوې خوا او د یوه جهت څخه هم ورته د اعتراض او گوتنیونې لار نه شي پیدا کولی ځکه چې نازلوونکی یې د حکمتونو څښتن او همدارنګه د ښو صفاتو خاوند دی او د دغو دواړو امتیازاتو اثار پکې تدبیر کوونکو او سوچ کوونکو ته څرګند دي.

یو نحوي تحلیل

۲- د نحویت په لحاظ ځینو مفسرینو کرامو په ﴿:الْعَجْمِيُّ وَعَرَبِيٌّ﴾ کې متعدد تحلیلونه کړي

دي^۱، خو کوم تحليل چې مونږ ته بهتر برېښېدلی دی^۲ هغه په لاندې ټکو کې خلاصه کړو:

الف: د ﴿اعْجَمِي﴾ موصوف مقدر دی، چې په کلام سره ترې تعبير کولی شو.

ب: د "عربي" موصوف هم مقدر برېښي، چې په مخاطب سره ترې تعبير کېږي.

ج: ذکرې شوې دواړه کلمې د مقدر "نَزَلَ" دپاره نائب فاعل جوړېږي.

يعنې که بالفرض مونږ دغه ذکر (قرآن کریم) په نبي کریم ﷺ باندې په اعجمي لغت کې نازل کړی وی نو ضرور به معاندینو کفارو د انکار دپاره بهانه تراشلې وی او ویلي به یې وی چې: ایا په عربي مخاطب (محمد ﷺ) باندې د الله ﷻ د پلوه اعجمي کلام نازل کړی شوی دی؟ دا د الله ﷻ د پلوه نه دی نازل شوی، که نه نو په دغسې غیر مناسب ډول سره به یې نزول نه وی موندلی. هو! که دا پرې په عربي لغت کې نازل شوی وی نو مونږ به ورباندې ضرور ایمان راوړی وی، خو افسوس چې داسې نه دي شوي.

ذکر شوي مضمون ته ورته مضمون په [الشعراء: ۱۹۸] ایت کې تېر شوي دي، هیله ده چې هلته یو ځل مراجعه وکړی شي ترڅو پرې دا مقام ښه واضحه کړی شي.

د الله ﷻ په توفیق خلیر شتمه سپاره د پښتو ترجمې او تفسیر د حیثه ختمه شوه.

د الله ﷻ څخه لا زیات توفیق غواړو.

۱۴۲۳/۲/۳ هـ ق = ۱۳۸۱/۲/۲۵ هـ ش.

﴿إِلَيْهِ يُرَدُّ عِلْمُ السَّاعَةِ وَمَا تَخْرُجُ مِنْ ثَمَرَاتٍ مِنْ أَكْمَامِهَا وَمَا تَحْمِلُ مِنْ أُنْثَى وَلَا تَضَعُ إِلَّا بِعِلْمِهِ وَيَوْمَ يُنَادِيهِمْ أَيْنَ شُرَكَائِيَ قَالُوا أَاذْنُكَ مَا مِنَّا مِنْ شَهِيدٍ ﴿٤٧﴾ وَضَلَّ عَنْهُمْ مَا كَانُوا يَدْعُونَ مِنْ قَبْلُ وَظَنُّوا مَا لَهُمْ مِنَ نَجْصٍ ﴿٤٨﴾﴾

[٤٧] خاص الله ﷻ ته (د هره طرفه) د قیامت د قیام علم وراړولی کیږي (زه نه پوهېږم خاص الله ﷻ پوهېږي او بس)، او (همدارنگه) هیڅ میوجات د خپلو شخولو (غلافونو) څخه نه راوځي او نه هیڅ بنځینه (انسان وي او که غیر انسان) بار پورته کوي (نه بارداره کېږي) او نه (خپل بار) ږدي مگر د الله ﷻ په علم سره.

او هغه ورځ (یاده کړه) چې الله ﷻ (مشرکان مخاطب کړي او) ورته غږ وکړي چې (ستاسو په گومان سره) زما شریکان (نن ورځ) چرته دي (چې تاسو ته نجات درکړي)؟، هغوی به (په جواب کېږي) ووايي چې: (ای ربه!) مونږ تاته لا وړاندې خبر درکړی وه چې (نن ورځ په شرک باندې) زمونږ د جملې څخه هیڅ شهادت ورکوونکی نشته.

[٤٨] او د مشرکانو څخه به (په دغه وخت کېږي) هغه (باطل معبودان د استفادې د حیثه) ورک شي کوم چې دوی وه چې وړاندې (په دنیا کېږي) به یې د هغوی بلنه (او عبادت) کاوه. او هم به یقین وکړي چې دوی ته د تېنېدلو (او خلاصون) هیڅ ځای نشته.

ارتباط او توضیحات

۱- په دې ایتونو کېږي هغه پوښتنه جوابه شوې ده کومه چې کفارو ته د وړاندېنيو ایتونو څخه راولاړېده، هغه دا چې: هغه ورځ چې الله ﷻ د فیصلو دپاره ټاکلې ده چې هر چاته به پکېږي د خپلو کړو وړو پوره سزا یا جزا ورکوله کېږي، هغه به کله راشي او څومره وخت ورته پاتې دی؟ د جواب حاصل یې دا دی چې: د ذکرې شوې ورځې په راتللو (د قیامت په قیام) باندې د الله ﷻ څخه په غیر د پیغمبرانو او پرېستو په شمول هیڅوک علم نه لري، بلکې د هر چا د پلوه دغه علم الله ﷻ ته ورتاوولی کېږي، چې زه نه پوهېږم خاص الله ﷻ ورباندې پوهېږي او بس. همدغه مضمون ته په یوه اوږده حدیث کېږي هم اشاره شوې ده^(۱).

څو نکات

۲- په ﴿إِلَيْهِ يُرَدُّ عِلْمُ السَّاعَةِ﴾ الآیه- کېږي لاندې نکاتو ته توجه په کار ده:
الف: په ﴿وَمَا تَخْرُجُ مِنْ ثَمَرَاتٍ مِنْ أَكْمَامِهَا﴾ کېږي د "اَکْمَام" کلمه د "کیم" جمع ده چې د "ک" توری پکېږي زهر لري او "م" توری یې مشدد دی.

کم: هغه غلاف یا پردې ته ویل کېږي د کوم څخه چې مېوه په اول ځل راڅرگندېږي^(۱)، څه لري نه ده چې د همدغې پردې څخه مونږ په "شخولي" سره تعبیر وکړو.

ب: د ﴿وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ﴾ په دواړو جملو کې هغه مضمون منعکس شوی دی کوم ته چې په [الرعد: ۸] ایت کې اشاره شوې ده.

په دغو دواړو جملو کې د ﴿إِلَيْهِ يُرْدُّ عِلْمُ السَّاعَةِ﴾ د جملې تاکیدات او نظایر نازل شوي دي، یعنې: لکه څنګه چې د قیامت د قیام علم یوازې الله ﷻ پورې اختصاص لري همدارنګه د شخولو څخه د میوجاتو د ظهور علم هم په همدې ﷻ پورې مختص دی چې کله به ترې ظهور کوي همدارنګه د اولادونو د علوقې د وخت او کیفیت علم او هم یې د وضعه کېدلو علم په همدې ﷻ پورې اختصاص درلودونکی دی.

ج: د ﴿وَيَوْمَ يُنَادِيهِمْ أَيْنَ شُرَكَائِيَ﴾ په جمله کې د قیامت د ورځې د حالاتو څخه هغه حالت ته اشاره شوې ده کوم چې په [القصص: ۶۲] ایت کې لږ څه تفصیلوار نازل شوی دی.

د: که څوک وایي چې: په ﴿قَالُوا أَإِذْنُكَ﴾ کې د "إِذْن" کلمه د "إِذْنَان" څخه اشتقاقه شوې ده چې د اعلام (پوهولو) معنی ورکوي^(۲)، حال دا چې د مشرکانو په ټولو حالاتو باندې الله ﷻ ډېر ښه پوهېږي؛ نو ایا د قیامت په ورځ به د دغې کلمې استعمال د هغوی د پلوه یو ناوړه استعمال نه وي؟ مونږ وایو چې: دلته د "اعلام" څخه اخبار مطلب دی چې خبردار او غیر خبردار دواړو ته صورت نیولی شي، او په دې مقام کې لومړی صورت مطلب دی^(۳)، یعنې ای ربه! مونږ تاته پخوا هم یو ځل خبر درکړی وه او ته زمونږ په حالاتو باندې ښه خبر یې خو دا دی د لومړي اخبار غوندې یو ځل بیا خبر درکوو چې: ﴿مَا مِنَّا مِنْ شَهِيدٍ﴾ زمونږ څخه هیڅوک شهادت ورکوونکی نشته.

شاید چې ذکره شوې پوښتنه به د مشرکانو څخه د تخجیل او رټلو په موخه په بیابیا وکړې شي دا د یو پلوه، او د بله پلوه ذکره شوې جمله الله ﷻ د مشرکانو د خولو څخه راحکایت کړې ده او څه ضرور نه ده چې مونږ د هغوی کلام ته مناسبت ولټوو حال دا چې هغوی د الله ﷻ په شان کې د شرک غوندې د غیرو مناسبو خبرو مرتکب شوي دي.

ه: مفسرینو کرامو د ﴿مَا مِنَّا مِنْ شَهِيدٍ﴾ جمله په لاندې دوه ډوله تفسیره کړې ده^(۴)، او څه لري نه ده چې د بدلیت په لحاظ سره دواړه اراده کړې شي:

اول: چې عدم شهادت د انکار څخه کنایه شي، یعنې زمونږ څخه په دنیا کې یوه کس هم د شرک اقرار نه دی کړی او نه یې ورباندې شهادت ورکړی دی. همدې مضمون ته په [الأنعام: ۲۳] ایت کې اشاره شوې ده.

(۱) مفردات الراغب ص ۴۵۹

(۲) القاموس المحيط ج ۱ ص ۱۲۶

(۳) روح المعاني ج ۲۵ ص ۳

(۴) تفسیر القاسمي ج ۱۴ ص ۲۸۳

دوهم چې عدم شهادت د بهزاري معنی ورکړي، یعنې نن ورځ زمونږ یو کس هم په شرک اعتراف نه کوي او نه ورباندې شهادت ورکوي، مونږ ټول د شرکیاتو څخه بهزار یاستو او مونږ ټول په توحید معتقد یاستو. همدې مضمون ته ورته مضمون په [السجدة: ۱۲] ایت کېنې نزول موندلی دی.

سوال جواب

۳- که څوک وايي چې: د قیامت په ورځ خو به کفار یقین او باور لري چې د نجات لار ورته نشته، نو د څه حکمت په بنیاد الله ﷻ د هغوی څخه د "ظَنُّوا" په کلمې سره حکایت وکړ، نه د "أَبْقُوا" په کلمې سره؟

مونږ وايو چې: د ذکر شوي سوال په جواب کېنې ځینو مفسرینو کرامو لیکلي دي^(۱) چې دلته د "ظَنُّوا" کلمه د "أَبْقُوا" معنی ورکوي او په عربي محاوره کېنې ظن د یقین په عوض استعمالېږي^(۲). خو مونږ ته دا هم بعیده نه برېښي چې مشرکانو ته به د ﴿أَيْنَ شُرَكَائِي﴾ د تکراري پوښتنې څخه د نجات تمه پیدا شوې وي او په عدم خلاصون او عدم نجات باندې به یې یقین د گومان (ظن) ځای ته وربنګته شوی وي، والله ﷻ اعلم.

﴿لَا يَسْتَمُ آلَإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَسْأَلْ قَنُوطًا ۖ وَلَئِنْ أَدْقَنَهُ رَحْمَةً مِّنَّا مِنْ بَعْدِ ضَرَاءٍ مَسَّتْهُ لَيَقُولَنَّ هَذَا إِلَىٰ وَمَا أَظُنُّ السَّاعَةَ قَائِمَةً وَلَئِنْ رُجِعْتُ إِلَىٰ رَبِّي إِنَّ لِي عِنْدَهُ لَلْحُسْنَىٰ فَلَنُنَبِّئَنَّ الَّذِينَ كَفَرُوا بِمَا عَمِلُوا وَلَنُذِيقَنَّهُمْ مِنْ عَذَابٍ غَلِيظٍ ۖ﴾
وَإِذَا أَنْعَمْنَا عَلَىٰ آلَإِنْسَانٍ أَعْرَضَ وَنَجَّٰ بِجَانِبِهِ ۖ وَإِذَا مَسَّهُ الشَّرُّ فَذُو دُعَاءٍ عَرِيضٍ ۖ﴾
[۴۹] بنیاد (د طبیعت په لحاظ سره) د خیر د غوښتنو څخه نه ستومانه کېږي (هیڅکله بس نه وايي)، او که شر ورته ورسېږي (او خبر ترې زائل شي) نو (همدغه بنیاد بیا) ډېر سخت ناامیده (او نا هیلې) دی.

[۵۰] او که چرته مونږ د خپله طرفه (بدون استحقاقه) ورته د هغه څخه وروسته رحمت وروڅکو چې نوموړي ته د سختیو حالت رسېدلی دی، نو (په دغه وخت کېنې شکر نه ادا، کوي بلکې) هرومرو او ضرور وايي چې: دغه (د رحمت راکړه) زما دپاره ده (زه یې لیاقت لرم) او زه په قیامت باندې د ودرېدونکي گومان نه کوم (چې رښتیا به زه بیا راژوندی کړی شم او د حساب کتاب سره به مخ شم)، او که بالفرض زه خپل رب ﷻ ته بېرته ورتاو کړی شم (او قیامت قائم شي) نو یقیناً زما دپاره ضرور زما د رب ﷻ په نزد بنایسته درجې (چې زه یې لیاقت لرم) شته.

^(۱) تفسير السجدة ج ۸ ص ۱۸

^(۲) السجدة ج ۱۳ ص ۲۷۲

نو ضرور هرومرو به مونږ هغه كسان چې كفر يې غوره كړى دى په هغو جنايتونو سره خبر كړو چې دوى (په دنيا كېنې) عملي بڼه وركړې وه، او هرومرو ضرور به د كلك (سخت) عذاب څخه وروځكو. [٥١] او كله چې مونږ په بنيادم باندې انعام وكړو نو سمدستي (د نعمت د شكر څخه) اعراض كوي او خپل څنگ ترې لرې كوي (ډډه ترې كوي او تكبر خپلوي)، او كله چې ورته شر ورسېږي (او د نعمت د نزول سره مخامخ شي) نو (نوموړى بنيادم) د پلنو (او اوږدو) سوالونو خاوند وي.

ارتباط او د مطلب خلاصه

په دې ايتونو كېنې د هغه حالت نقيض ته اشاره شوې ده كوم چې په مشركانو او كفارو باندې د قيامت په ورځ ورتلونكى دى او وړاندېنې ايتونه يې په بيان باندې مشتمل دي. يا په بل عبارت: نن ورځ هغوى غلط يقين او باور كوي چې اخروي نجات به د دوى په برخه وي او هلته به په رښتياني يقين او باور سره پوه شي چې د نجات هيڅ لاره به ونه مومي. نو حاصل يې داسې راڅرگندي كېږي چې: اى پيغمبره! كوم بنيادم چې د طبيعت په مقتضى لارې شي او د اسلام هدايات د خپل ځان دپاره د لارې مثال ونه گرځوي، هغه ضرور ثبات او استقامت د لاسه وركوي او د لاندې بې ثباتيو سره مخامخ كېږي:

١- هغه د خير او خوشاليو د غوښتنو څخه هيڅكله نه ستومانه كېږي او د زيات حرص د امله هيڅكله قناعت نه خپلوي.

او كه چرته همدغه حارص بنيادم ته څه شر ورسېږي او خير (خوشالي) يې د زوال سره مخامخ شي نو سمدستي زښت ډېر نااميده كېږي او په خيال كېنې يې هم نه گرځي چې الله ﷻ ورته زائل شوي نعمتونه بېرته وركولى شي، او غمگين حالت ته يې خاتمه وركولى شي.

٢- كه بالفرض ذكر شوي انسان په لومړي صورت كېنې قناعت كړى وي او حرص ته يې لاس نه وي اچولى او په دوهم صورت كېنې د الله ﷻ څخه نه وي نااميده شوى او ثبات او صبر يې كړى وي، نو دواړه صورتونه به يې په گټه تمام شوي وي او په دنيا او آخرت كېنې به د نجات مستحق گرځېدلى وي.

٣- كه چرته مونږ د خپله جانبه نوموړي مايوسه او نااميده بنيادم ته رحمت وروځكو البته د داسې سختۍ څخه وروسته كومه چې ورته رسېدلې وه او ډېرې نااميدۍ سره يې مخامخ كړې وه، نو بيا كفري ويناوې كوي او خپله كفري عقیده لا قوي كوي هغه دا چې:

الف: په دغه وخت كېنې د آخرت د عذابونو څخه د نجات دپاره كار نه كوي بلكې وايي چې: په ماباندې د الله ﷻ هيڅ احسان نشته زه د دغو نعمتونو مستحق یم. يا په بل عبارت: په دغه وخت كېنې هغه وينا كوي كومه چې قارون كړې وه.

ب: كه په دغه وخت كېنې ورته وويلی شي چې د خپلو مالونو څخه څه برخه د آخرت دپاره ځانگړې كړه چې هلته هم درېه د الله ﷻ د پلوه نعمتونه دركړي شي او د عذابونو څخه نجات

رموی: نو نوموړی سمدستی په جواب کښې وایي چې زه گومان نه کوم چې د قیامت ورځ به قائمه شي ترڅو ورته زه تیاري ونیسم.

ج. او که بالفرض د قیامت قیام حقیقت ولري او زه بهرته راژوندی کړی شم او د خپل رب ﷻ په حضور کښې ودرولی شم نو هر ورو او ضرور به په دغه صورت کښې هم زما دپاره زما د رب ﷻ په نزد ډېره لویه او ښایسته رتبه موجودیت ولري. یا په بل عبارت: لکه چې دلته زه د نعمتونو مستحق یم همدارنگه به هلته هم په خپل استحقاق سره د لا زیاتو رحمتونو درلودونکی جوړ شم.

۴- ای پیغمبره! دغسې نه ده لکه څنگه چې نوموړی کافر بنیادم خیال کوي، بلکې په دنیا کښې خوښي او ناخوښي دواړه د امتحان په توګه صورت نیسي او د الله ﷻ د پلوه دوست او دښمن دواړو ته ورکولی کېږي، او د قیامت په ورځ به ورسره محاسبه صورت نیسي.

نو هر ورو او ضرور به مونږ هغو کسانو ته په هغو جنايتونو سره خبر ورکړو چې دا دې کړی دی او هغه دې ویلی دی.

او په نتیجه کښې به ورته ضرور او هر ورو مونږ د سخت او کلک عذاب څخه ټاکلې برخه وروڅکو او ورباندې به یې اخته کړو.

۵- ای پیغمبره! لکه څنگه چې کافر انسان د خوښي او ناخوښي په دواړو حالاتو کښې د مختلفو کفری اقوالو قائل جوړېږي، همدارنگه په دواړو حالاتو کښې د مختلفو کفری افعالو مرتکب هم ګرځي. د مثال په توګه:

الف: کله چې ورباندې مونږ انعام وکړو او خوشالي ورکړو نو سمدستی د شکرگزاری څخه ډډه کوي او تکبر خپلوي، بلکې د حق څخه اعراض کوي او مخ ترې اړوي.

ب: او که په عین خوشالي کښې ورته څه شر ورسېږي او د نعمتونو د زوال سره مخامخ وګرځي نو سمدستی ناامیده کېږي او په چیغو او زاریو شروع کوي، لکه چې هیڅکله یې نه چرته تکبر کړی وي او نه یې د نعمتونو د شکرگزاری څخه ډډه کړې وي.

توضیحات

۱- په ﴿لَا يَنْتَعِمُ إِلَّا نَسْنُ مِنْ دُعَاءِ الْخَيْرِ﴾ کښې د انسان هغه حرص او عدم قناعت ته اشاره شوې ده کوم چې نبي کریم ﷺ په ډېرو احادیثو کښې تفسیر کړی دی. لاندې مثالونه یې ولولئ:

الف: «لَوْ كَانَ لِابْنِ آدَمَ وَادِيَانِ مِنْ ذَهَبٍ لَأَخْبَأَ أَنْ يَكُونَ لَهُ ثَانِيَا وَلَا يَمْلَأُ فَاهُ إِلَّا التُّرَابُ وَيَتُوبُ اللَّهُ عَلَى مَنْ تَابَ»^(۱) یعنې که چرته بنیادم ته د سرو زرو یوه کنده وي نو ضرور به خوښ کړي چې دوهمه کنده دې هم ولري، او خوله به یې ډکه نه کړي مګر خاورې (تر مرګه به په حرص کلک وي) او الله ﷻ به هغه چا باندې په رحمت سره رجوع کوي کوم چې الله ﷻ ته راجع شي (او د حرص څخه لاس واخلي).

ب: «لَوْ كَانَ لِابْنِ آدَمَ وَادِيَانِ مِنْ مَالٍ لَابْتَغَى وَادِيَانِ ثَالِثًا وَلَا يَمْلَأُ جَوْفَ ابْنِ آدَمَ إِلَّا التُّرَابُ وَيَتُوبُ اللَّهُ

غَلَىٰ مَنْ ثَابٌ»^(۱) یعنی که چرته بنیادم ته د مال څخه دوه کندی وي نو درېمه کنده به هم وغواړي او د بنیادم کېده به ډکه نه کړي مگر خاورې (تر مرگه به په همدغه حرص باندې اخته وي) او الله ﷻ په هغه چا باندې په رحمت سره رجوع کوي کوم چې توبه تائب شي (او د حرص څخه لاس واخلي).

د یاس او قنوط معناوي

۲- په ﴿وَإِنْ مَسَّهُ الشَّرُّ فَيُتَوَسَّ قَنُوطٌ﴾ کېنې د «يَتَوَسَّ» کلمه د «يَاس» لکه «ضَرْبٌ» څخه اشتقاقه شوې ده چې د ناامیدۍ معنی ورکوي، او د «قَنُوطٌ» کلمې پکېنې د «قَنُوطٌ» لکه «خُشُوعٌ» څخه اشتقاق موندلی دی چې دا هم د ناامیدۍ دپاره وضعه شوی دی. ذکرې شوې دواړه کلمې د مبالغې صیغې دي او دوهمه د اولنۍ دپاره من غیر اللفظ تاکید واقع شوې ده، یعنی: او که چرته حرص بنیادم ته شر او سختي ورسېږي نو سمدستي د الله ﷻ څخه ډېر سخت ناامیده گرځي او د نعمت د بېرته ورتاوبدلو هیڅ تمه نه کوي. همدې مضمون ته په بل ایت کېنې داسې اشاره شوې ده چې: ﴿وَإِذَا مَسَّهُ الشَّرُّ كَانَ يَتَوَسَّ﴾ [الإسراء: ۸۳] یعنی او کله چې انسان ته شر (سختي) ورسېږي سمدستي ډېر ناامیده شي چې همدغه ناامیدي یې د کافر کېدلو او یا د کافر پاتې کېدلو دپاره کفایت کوي لکه چې الله ﷻ فرمایلي دي: ﴿إِنَّهُ لَا يَأْتِيَنَّ مِنْ رَوْحِ اللَّهِ إِلَّا الْقَوْمُ الْكَافِرُونَ﴾ [يوسف: ۸۷] یعنی: یقیناً شان دا دی چې د الله ﷻ د رحمت څخه نه ناامیده کېږي مگر کافر قوم.

عريض څه معنی؟

۳- په ﴿وَإِذَا مَسَّهُ الشَّرُّ فَيَدُوعًا عَرِيضٌ﴾ کېنې د «عَرِيضٌ» کلمه د پلن معنی ورکوي، چې په مقابل کېنې یې د «طَوِيلٌ» کلمه استعمالېږي چې د اوږد دپاره وضعه شوې ده او د عريض سره لازمه ده، نو کوم شی چې عرض لري هغه به ضرور طول هم لري چې د عرض څخه به یې زیات وي. خو په دې مقام کېنې ذکره شوې کلمه د کثرت څخه کنایه ده، یعنی: او کله چې کافر حرص انسان ته څه شر ورسېږي او د نعمتونو د زوال سره مخامخ شي نو همدغه انسان د پلنو او ډېرو سوالونو خاوند وي.

ذکر شوي مضمون ته په ډېرو ایتونو کېنې اشاره شوې ده، د مثال په توګه:

الف ﴿فَإِذَا مَسَّ الْإِنْسَانَ ضُرٌّ دَعَا﴾ [الزمر: ۴۹] یعنی نو کله چې انسان ته څه ضرر (رحمت)

ورسېږي نو یوازې مونږ بلي او بس.

ب ﴿وَإِذَا مَسَّ الْإِنْسَانَ الضُّرُّ دَعَا لِحَبِيهِ أَوْ قَاعِدًا أَوْ قَابِئًا﴾ [يونس: ۱۲] یعنی او کله چې

انسان ته ضرر ورسېږي نو مونږ (ورته) بلي (البته) په داسې حال کېنې چې په خپل اړخ (پروت) وي او یا ناست وي او یا ولاړ وي.

سوال جواب

۴۔ که څوک وايي چې: د ايتونو د همدې مجموعې په اولني ايت کښې تېر شوه چې انسان د شر د رسېدلو په وخت کښې ډېر سخت ناامیده جوړېږي چې نه سوال کوي او نه ورسره د نعمتونو د بېرته راستنېدلو تمه پيدا کېږي، نو پوښتنه دا ده چې ايا دغه ايت د هغه ايت سره څه منافات نه لري؟
مونږ وايو چې: په دواړو ايتونو کښې هيڅ منافات نشته او دا ځکه چې کافر انسان د نعمتونو د زوال په وخت کښې د مختلفو حالاتو سره مخامخ کېږي. د ښه وضاحت دپاره لاندې ايتونه ولولئ:
الف: کله بالکل ناامیده کېږي، لکه چې په وړاندېني ايت کښې ورته اشاره شوې ده.
ب: کله ډېرې سختې زارې او سوالونه کوي، لکه چې په همدغه ايت کښې ورته اشاره کېږي چې بحث پکښې روان دی.

ج: کله د څارويو په شان رېښه وي، لکه چې الله ﷻ فرمايلي دي چې: ﴿ثُمَّ إِذَا مَسَّكُمُ الضُّرُّ فَإِلَيْهِ تَجْتَرُونَ﴾ [النحل: ۵۳] يعنې بيا چې کله تاسو ته ضرر ورسېږي نو خاص الله ﷻ ته د څارويو غوندې رېښه وي او زارې کوي.
د: کله وارخطايي خپلوي او شکايت کوي، الله ﷻ فرمايي: ﴿إِذَا مَسَّهُ الشَّرُّ جَزُوعًا﴾ [المعارج: ۲۰] يعنې: کله چې حارص انسان ته ضرر ورسېږي نو جزعې فزعې کوونکي گرځي او د الله ﷻ څخه شکايت کوي.

﴿قُلْ أَرَأَيْتُمْ إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ، مَنْ أَضَلُّ مِمَّنْ هُوَ فِي شِقَاقٍ بَعِيدٍ سُرِبِهِمْ ءَايَتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ أَوَلَمْ يَكْفِ بِرَبِّكَ أَنَّهُ

عَلَىٰ كُلِّ شَيْءٍ شَهِيدٌ﴾ [آل عمران: ۵۲] ايا تاسو گوري (ماته خبر راکړئ!) که چرته قرآن کریم د

الله ﷻ د نزده (په حقه نازل شوی) وي (لکه چې همداسې واقعيت دی)، بيا ورباندې تاسو کفر غوره کړی وي، نو د هغه چا څخه به څوک ډېر گمراه وي کوم چې (د همدغه حقاني قرآن کریم په هکله) په ډېر لري مخالفت کښې (واقع) وي؟

[۵۳] ژر دی چې مونږ به (د کفارو په شمول ټولو) بنيادمانو ته (د دنيا) په اطرافو کښې او (هم) د دوی په نفسونو کښې خپل نور دلايل وروښايو (او دا لري به د قيامت تر ورځې پورې روانه وساتو) ترڅو چې دوی ته ښه پوره څرگنده شي چې يقينا دا (قرآن کریم) حق دی (څه چې پکښې نازل شوی دی هغه ټول د واقع سره مطابق دی).

ايا (د راتلونکو دلايلو د رښتينتوب دپاره) ستا رب ﷻ کفايت نه کوي (ايا دا خبره ورته کفايت نه کوي چې) يقينا ستا رب ﷻ په هر شي باندې حاضر دی (او هيڅ شی يې د علم څخه نه شي وتلی؟)

[۵۴] اگاه اوسه چې يقيناً كفار د خپل رب ﷻ د ملاقات (د قيامت د قيام) څخه په شك كښي دي، اگاه اوسه چې يقيناً الله ﷻ (په علم او قدرت سره) پر هر شي احاطه كړونكي دي (هر څه ورته معلوم دي او پر هر شي قادر دي).

ارتباطونه

۱- د سورت د اول سر څخه د قرآن كريم د حقانيت په هكله د كفارو د قناعت دپاره په بېلابېلو اساليبو سره زښت ډېر دلايل نازل كړي شوي دي او په دې ايتونو كښي بنيادمان متوجه كړي شوي دي چې په دلايلو باندې يو ځل بېرته ورتاو شي او دوهم نظر ورباندې وكړي، ترڅو حقيقت درك كړي او د كفرياتو څخه لاس واخلي.

۲- په وړاندېنيو نژدې ايتونو كښي د بنيادم طبيعت ښودلي شوي وه چې هيڅ ثبات او استقامت نه لري، او په دې ايتونو كښي هغه علاج نازل شوي دي په كوم سره چې د نوموړي متزلزل او مضطرب طبيعت د ثبات او استقامت خاوند جوړېدلي شي. نو حاصل يې داسې راخېږي:

د مطلب خلاصه

ای پیغمبره! په دې مقام كښي په خپل دعوتي امت باندې لاندې مطالب قرائت كړه:

۱- د الله ﷻ د پلوه مشركانو ته ووايه، او په لاندې پوښتنو سره يې مخاطب كړه چې:

الف: ايا تاسو د هغو دلايلو رد كولي شئ كوم چې د همدې قرآن كريم په حقانيت اقامه كړي شوي دي؟ ايا تاسو د يوه ايت يا سورت په جوړولو سره د قرآن كريم مقابله كولي شئ چې د اعجاز مخه يې بنده كړئ؟

ب: ايا تاسو د خپلو باطلو معبودانو د حقانيت د اثبات دپاره څه دلايل اقامه كولي شئ؟

پوره واضحه ده چې د ذكر و شوو دواړو پوښتنو جوابونه منفي دي، نو اوس تاسو ته درېمه پوښتنه متوجه كېږي:

ج: كه چرته دا قرآن كريم په حقه د الله ﷻ د پلوه نازل شوي وي - لكه چې واقعيت همدا دی - حال دا چې تاسو يې تكذيب كوي، نو د هغه چا څخه سخت گمراه څوك دی كوم چې د دغسې څرگندو دلايلو سره سره په كفرياتو او شركياتو اخته وي؟ يا په بل عبارت: ايا تاسو د حقيقت او واقعيت څخه په ډېر لرې مخالفت او گمراهي كښي اخته نه ياست؟

۲- دا هم ورته ووايه چې: د دلايلو لړۍ لا روانه ده مونږ به د قيامت تر ورځې پورې نور دلايل هم وروليده كړو. د مثال په توگه:

الف: پخپله په عربستان كښي (چې د مشركانو خپل ټاټوبي دی) او همدارنگه د عربستان په اطرافو كښي به په خارق العاده توگه اسلام خور كړو او د دنيا ټولو څنډو ته به يې ورسوو.

ب: د بنيادمانو په ځانونو كښي به هم په راتلونكي وخت كښي نور دلايل وروښايو، د دلايلو لړۍ لا نه ده پرې شوې او د قيامت تر ورځې پورې به ادامه ولري.

ایا د نورو دلایلو د بنودلو د باوري گرځېدلو دپاره دا خبره کفایت نه کوي چې یقیناً الله ﷻ په هر شي باندې حاضر دی او د قیامت تر ورځې پورې یې په ټولو موجودېدونکو شیانو باندې علم حضوري دی چې هیڅ شی ترې غیاب نه شي موندلی؟

۳- ای پیغمبره! په پای کښې د خپلې تسلی دپاره دغو ټکو ته متوجه شه:

الف: اگاه اوسه چې: د کفارو د کافر پاتې کېدلو اصلي لامل دا دی چې دوی په عنادي توګه د قیامت په قیام عقیده نه خپلوي او د خپل رب ﷻ د ملاقات څخه په شک او اشتباه کښې پراته دي.
ب: اگاه اوسه چې: یقیناً الله ﷻ د علم او قدرت د حیثه په هر شي باندې احاطه کړې ده او هر شی د ده ﷻ په واک او قدرت کښې دی، نو د قیامت په ورځ به هر چاته د هغه د کړو وړو موافقه سزا یا جزا ورکړي.

توضیحات

۱- که څوک وایي چې: په ﴿إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ﴾ کښې به د سټان او ټیټه دواړه ضمیرونه څه شي ته راجع وي؟

مونږ وایو چې: دغه دواړه ضمیرونه ځینو مفسرینو کرامو (شرع الله) ته راجع ګڼلي دي^(۱)، چې د وړاندېني کلام د مضمون څخه څرګندېږي، خو بهتره دا ده چې ذکر شوي دواړه ضمیرونه قرآن کریم ته راجع وګڼو چې د سورت د اول سر څخه په همدې هکله د ایتونو نزول شروع شوی دی.

أفاقي او انفسی دلایل

۳- په ﴿سُئِرْهُمْ ءَايَاتِنَا فِي الْأَفَاقِ وَفِي أَنْفُسِهِمْ﴾ کښې افاقي (اطرافي) او انفسی دلایلو ته اشاره شوې ده چې مفسرینو د دغو دلایلو د تشخیص په هکله متعدد صورتونه بنودلي دي^(۲)، لکه:

الف: په ﴿فِي الْأَفَاقِ﴾ کښې هغو واقعو او پېښو ته اشاره ده کومې چې د دنیا په اطرافو کښې د کفارو په هکله پخوا تېرې شوې دي، او په ﴿وَفِي أَنْفُسِهِمْ﴾ کښې هغو حوادثو ته اشاره لېده کېږي کومې چې د عربستان په داخل کښې رامنځته شوې دي لکه د بدر فتحه او یا داسې نور.
ب: افاقي آیات د اسماني اجرامو څخه عبارت دي لکه لمر، سپوږمۍ او داسې نور؛ او انفسی آیات د هغو حوادثو معنی ورکوي کوم چې په ځمکه کښې صورت نیسي.
مګر مونږ ته داسې برېښي چې د مفسرینو کرامو به حصر مطلب نه وي بلکې محض د مثال په توګه به یې د ذکر شوو او نورو تفسیرونو نومونه ذکر کړي وي.

بهره دا ده چې افاقي دلایل هغو ټولو تغیراتو او بدلونونو ته شمولیت ولري کوم چې د زمانو په اختلاف سره په دنیا کښې رامنځته کېږي، برابره خبره ده چې پورته وي او که لاندې (په اسمان

(۱) المعمر الوجیز ج ۱۴ ص ۱۹۹

(۲) المعمر الوجیز ج ۱۴ ص ۱۹۹: تفسیر القرطبي ج ۱۵ ص ۳۷۴: زاد المبرج ج ۷ ص ۳۶۸: تفسیر ابن کثیر ج ۴ ص ۱۰۵

کښې وي او که په ځمکه، يا په بل عبارت: څومره چې ساينسي علوم وده کوي په همدغې اندازه باندې افاقي دلايل هم مخ په وړاندې زيات مومي.

او همدارنگه بهتره ده چې انفيسي دلايل هغو ټولو تحويلاتو ته شامل وگڼلې شي کوم چې په نفس باندې د نطفې د حالت څخه د کهولت او ارذل العمر تر وخته پورې تېرېږي، او وخت په وخت پکښې تازه اکتشافات صورت نيسي. په دې باندې علاوه، د يوه بدن په داخل کښې چې څومره عجائب او غرائب موجوديت لري هغه ټول په انفيسي دلايلو کښې شامل دي چې د زمانو په تېرېدلو سره به خلکو ته څرگند شي.

په ذکر شوي شموليت او عموميت باندې د ﴿سُئِرِيهٔ﴾ د جملې نزول دلالت کوي او دا ځکه کله چې په مضارع باندې د "سَوْفَ" يا "سَيَ" توري داخل شي نو معنی يې په استقبال پورې خاصه گرځي نو په همدې ملحوظ به د ايت شريف د معنی حاصل داسې راوخېږي چې: ای پيغمبره! ډېر ژر دی چې مونږ به په موجوده دلايلو باندې علاوه انسانانو ته عموماً او کفارو ته خصوصاً د دوی د ابدانو څخه دباندې او هم د دوی د ابدانو په داخل کښې د علومو په انکشاف سره د قيامت تر ورځې پورې د دلايلو سره سلسله جاري وساتو، ترڅو چې وخت په وخت ورته څرگنده شي چې قرآن کریم حقاني کتاب دی او څه چې پکښې نازل شوي دي هغه ټول د واقع سره برابر او مطابق دي.

يو نحوي تحليل

۳- په ﴿أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ﴾ کښې لاندې نحوي تحليل په نظر کښې ساتل په کار دي^(۱):

الف: په ﴿بِرَبِّكَ﴾ کښې د "ب" توري د تاکيد دپاره زائد دی او "رَبِّكَ" د "لَمْ يَكْفِ" دپاره فاعل دی.
ب: د ﴿أَنَّهُ عَلَىٰ كُلِّ شَيْءٍ شَهِيدٌ﴾ جمله د مفرد په تاويل سره د "رَبِّكَ" څخه په بدل استعمال سره بدل واقع شوې ده چې په معنی کښې فاعل ده.

ج: د ﴿شَهِيدٌ﴾ کلمه د "شُهِود" - لکه "حُضُور" - څخه اشتقاقه شوې ده چې په معنی کښې هم د حضور سره مرادفه ده^(۲).

يعنې: ايا د مذکور بيان د حقانيت دپاره ستا د رب ښه اخبار کفايت نه کوي؟ يا په بل عبارت: ايا دا خبره ورته کفايت نه کوي چې: يقيناً ستا رب ښه په هر شي باندې حاضر دی او هيڅ شی ترې غائب نه شي جوړېدلی؟

د "حم السجدة" سورت پښتو ترجمه او تفسير د الله ښه په توفيق ختم شو.

۱۴۲۳/۳/۲۹ هـ ق = ۱۳۸۱/۳/۲۰ هـ ش.

(۱) روح المعاني ج ۲۵ ص ۶: تفسير القرطبي ج ۱۵ ص ۳۷۵

(۲) تفسير الطبري ج ۲۵ ص ۵

الشوری (۴۲)

سرگز

- ۱۔ د دې سورت مشهور نوم "الشوری" دی^(۱)، چې د همدې سورت د [۳۸] ایت څخه اخستلی شوی دی، شاید چې دغه نوم به ورته ځکه غوره شوی وي چې ترڅو په اسلامي ټولنو او حکومتونو کې د شوری په زیات اهمیت باندې دلالت وکړي.
- ځینې علماء کرام وايي چې^(۲) د دې سورت دوهم نوم "حم" دی چې په لومړي ایت کې نازل شوی دی، او درېم نوم یې "عشق" دی کوم چې په دوهم ایت کې نازل شوی دی.
- ۲۔ د دې سورت (الشوری) د ایتونو ټول تعداد درې پنځوس (۵۳) دی^(۳).
- ۳۔ او د کلماتو ټول شمېر یې اته سوه او شپېتو (۸۶۰) ته پورته شوی دی^(۴).
- ۴۔ بالاخره د حرفونو ټوله شمېره یې درې زره پنځه سوه اته اتیا (۳۵۸۸) حرفونو ته رسېږي^(۵).
- ۵۔ که څه هم په ځینو ایتونو کې یې څه اختلاف شته مگر د جمهورو او اکثر علماءو کرامو په نزد د دغه سورت ټول ایتونه د هجرت څخه وړاندې په مکه معظمه کې نازل شوی دی^(۶).
- ۶۔ په دې سورت کې اکثرأ په هغو موضوعاتو باندې رڼا اچولی شوې ده په کومو باندې چې په مکې سورتونو کې ټینګار کېږي لکه د الله ﷻ توحید، د قیامت د ورځې قیام، د نبی کریم ﷺ نبوت او داسې نور، مگر د سورت د پلوشو زیاته برخه په وحې او نبوت باندې پرېوزي، د همدې کبله دغه سورت د وحې په بیان سره پیل شوی دی او په همدغه بیان سره ختم شوی دی.
- ۷۔ نو په همدې بنیاد د دې سورت (الشوری) او د وړاندېني سورت (حم السجدة) تناسب ډېر څرګند دی، چې دواړه سورتونه د اغلیت په توګه په عقیدوي موضوعاتو پورې تماس نیسي او په دواړو کې نبی کریم ﷺ ته ډاډ ورکړی شوی دی او همدارنګه په دواړو کې د کفارو اعتراضات جواب شوي دي او د قرآن کریم اعجاز ته پکې اشاره شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿حَمْدٌ ﴿۱﴾ عَشَقٌ ﴿۲﴾ كَذَلِكَ يُوحَىٰ إِلَيْكَ وَإِلَى الَّذِينَ مِن قَبْلِكَ اللَّهُ الْعَزِيزُ الْحَكِيمُ ﴿۳﴾ لَهُ مَا فِي السَّمٰوٰتِ وَمَا فِي الْأَرْضِ ۖ وَهُوَ الْعَلِيُّ الْعَظِيمُ ﴿۴﴾ تَكَادُ السَّمٰوٰتُ يَتَفَطَّرْنَ مِن فَوْقِهِنَّ ۚ وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَن فِي الْأَرْضِ ۚ إِنَّ اللَّهَ هُوَ الْغَفُورُ

(۱) تفسیر البغوي ج ۴ ص ۱۱۹

(۲) تفسیر ابی السعود ج ۸ ص ۲۱

(۳) تفسیر الطبري ج ۲۴ ص ۶

(۴) تفسیر الخازن ج ۴ ص ۳۹۵

(۵) اللباب فی علوم الكتاب ج ۷ ص ۱۶۱

(۶) المحرر الوجيز ج ۱۴ ص ۲۰۱ الدر المنثور ج ۷ ص ۳۳۵

الْزَّحِيمُ ﴿۱﴾ وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِیْظٌ عَلَيْهِمْ وَمَا أَنْتَ بِوَكِيلٍ ﴿۲﴾
د ډېر مهربان (او) ډېر بارحه الله ﷻ په نامه.

[۱]

[۲]

[۳] د همدغه سورت د وحې کولو غوندې، د کلکې ارادې خاوند (او) د حکمت څښتن الله ﷻ تاته وحې کوي او هغو پیغمبرانو ته هم (په خپلو خپلو وختونو کېنې وحې کوي) کوم چې ستا څخه مخکې تېر شوي دي (نو وحې کول کوم نوی او تعجبې کار نه دی).

[۴] خاص همدغه ﷻ ته هغه شیان دي کوم چې په اسمانونو کېنې دي او هغه شیان (هم) کوم چې په ځمکو کېنې دي، او همدې ﷻ ډېر اوچت (او) ډېر لوی دی (البته د هغو شرکیاتو څخه کوم چې ورپورې د کفارو د پلوه تپل کېږي).

[۵] نژدې دي چې (د همدغو کفریاتو او شرکیاتو د کبله) اسمانونه د خپل پاس طرف څخه وچوي (او د ټولو څخه لوی اسمان د نورو څخه وړاندې په چاودېدو پیل وکړي)، او (د همدغه خطر د کبله) پرېنټې د خپل رب ﷻ د حمد سره تسبیحات هم وايي او د هغو کسانو دپاره د مغفرت غوښتنه کوي کوم چې په ځمکه کېنې استوگنه لري (چې ای ربه! دوی ته فرصت ورکړې او په عجلې سره ورباندې دنیاوي عذاب مه ورنازلوي).

اگاه اوسه چې یقیناً الله ﷻ همدې ډېر ښونکی (او) ډېر مهربان دی.

[۶] او هغه کسان چې د الله ﷻ څخه په غیر نور دوستان (او معبودان) نیسي، الله ﷻ ورباندې ساتونکی دی (ټول کړه وړه یې ورته معلوم دي)، او ته ورباندې وکیل نه یې (چې د کفریاتو پوښتنه یې تاته راجع کړی شي).

ارتباط او د مطلب خلاصه

د وړاندېني سورت په وروستیو ایتونو کېنې الله ﷻ وعده کړې وه چې د قرآن کریم په حقانیت باندې څه نور دلایل هم نازل کړي او دغه لړۍ به د قیامت تر ورځې پورې ادامه ولري ترڅو کفارو او معاندینو ته ثابته شي چې د قیامت قیام حق دی او الله ﷻ د علم او قدرت د حیثه په هر شي احاطه کړې ده.

نو دغه سورت د همدغو وعده کړې شوو دلایلو د ځینو برخو په بیان باندې پیل شوی دی، چې حاصل یې داسې راڅپړي:

ای پیغمبره! د بسم الله الرحمن الرحیم د ویلو څخه وروسته په خپل امت باندې د قرآن کریم د حقانیت په هکله لاندې مطالب قرائت کړه:

۱- قرآن کریم د هغو تورو څخه ترکیب موندلی دی د کومو څخه چې روزمره د خلکو کلامونه ترکیب مومي لکه ح م ع س ق او داسې نور، او هم پکېنې هغه امتیازات او مواصفات مراعات

شوي دي کوم چې په عربي کلام کښې موجودیت لري، خو د دې سره سره ټول ژبپوهان د دې قرآن کریم سره د یوه ایت په جوړولو کښې هم سیالي نه شي کولی او نه به یې د قیامت تر ورځې پورې وکړي. د عدم سیالي وجه یې دا ده چې دا قرآن کریم بشري کلام نه دی او تا پخپله نه دی جوړ کړی او نه ته دا توان لرې چې د خپله ځانه یې جوړ کړي، نو پوره څرگنده شوه چې د دې کتاب مطالب ټول حق دي او د هیڅ شک او شبهي ځای پکښې نشته.

۲- ای پیغمبره! لکه څنگه چې الله ﷻ تاته دغه سورت په خارق العاده توګه وحې کوي همدارنګه یې تاته نور سورتونه وحې کړي دي او په راتلونکي کښې به هم د قرآن کریم د تکمیل پورې دغه سلسله جاري وساتي. په دې باندې علاوه، د الله ﷻ د پلوه تاته وحې کول څه د عجب کار نه دی لکه چې کفار ورته د تعجب په نظر ګوري، او دا ځکه چې ته د پخوانیو پیغمبرانو د جملې څخه یو پیغمبر یې، او الله ﷻ ستا څخه وړاندې ټولو پیغمبرانو ته وحې کړې وه، او په خپلو خپلو وختونو کښې یې شریعتونه وراستولي وه.

نو د کفارو عناد او استهزاء به د وحې په نزول باندې هیڅ اثر ونه غورزوي او دا ځکه چې الله ﷻ د کلکې ارادې خاوند دی او هم د حکمت څښتن دی، نو دغه وحې چې نن ورځ تاته درنازلېږي د الله ﷻ په ارادې سره او د همدې ﷻ د حکمت په بنیاد صورت نیسي او بس.

۳- د الله ﷻ د حکمتي ارادې په وړاندې ځکه هیڅ شی خنډ نه شي جوړېدلی چې:
الف: الله ﷻ په خپل ملک کښې تصرف کوي چې هیڅوک ورسره پکښې اشتراک نه لري، یا په بل عبارت: خاص الله ﷻ ته هغه څه دي کوم چې په اسمانونو او ځمکو کښې موجود دي، نو د ده ﷻ څخه په غیر پکښې هیڅوک د تصرف توان نه لري.

ب: الله ﷻ په هر شي او هر چا باندې د علم او د قدرت د حیثه اوچت دی، او همدې ﷻ د هغو ټولو شرکیاتو او کفریاتو څخه لوی دی او د عظیم شان خاوند دی د کومو چې مشرکان او کفار مرتکب شوي دي او یا مرتکب کېږي.

ج: دغه شرکیات او کفریات دومره لوی جنایت دی چې د همدغه جنایت د کبله نژدې دي چې اسمانونه د پاسه ټوټه ټوټه وګرځي. یا په بل عبارت: نژدې دی چې د کوچنیو اسمانونو څخه وړاندې په لویو اسمانونو کښې د دغه لوی جنایت اثار څرګند شي او په نتیجه کښې ټول اسمانونه ړنګ او درې ورې شي.

د: د همدې کبله د الله ﷻ پرېنټې د خپل رب ﷻ تسبیحات وايي او د هغو کفریاتو څخه ورته پاکي اثباتوي د کومو چې مشرکان او کفار مرتکب ګ ځي. همدارنګه ټولې پرېنټې چې په عدد باندې یې د الله ﷻ څخه په غیر بل څوک علم نه لري هغه حمدونه او ثناوې هم وايي کومې چې د الله ﷻ د عالي شان سره مناسبې دي.

ه: څرنگه چې پرېنټو ته د یو پلوه د الله ﷻ عالي شان د نورو په نسبت ډېر ښه معلوم دی او د بله پلوه د مشرکانو د شرکیاتو په شناعة او بدۍ ډېرې ښې پوهېږي، نو ځکه د هغه چا دپاره د الله ﷻ

خُذْهُ دِ مَغْفَرَتِ غُوبِئْتَنَه کُوی کُوم چِی د خُمکِی اوسېدونکي دي، البته په لاندې شرحې سره:

اول: د مؤمنانو دپاره د الله ﷻ رضامندي او د جنت نعمتونه غواړي.
دوهم: د کفارو دپاره غواړي چې: ای ربه! په دوی باندې بنیاد وټولنکې عذاب په عجلې سره مه ورنازلوي ترڅو دوی ته د ښه تفکر موقع په لاس ورشي، څه لرې نه ده چې د کفریاتو څخه مخ واړوي او په وحدانیت معتقد جوړ شي.
۴- ای پیغمبره! ته اگاه اوسه چې:

الف: یقیناً یوازې الله ﷻ ډېر ښوونکي او ډېر مهربان دی، د همدې کبله په کفارو باندې بهیخ وټولنکې عذاب په عجلې سره نه ورنازلوي، که نه نو په خُمکه کښې به یو ساکنین هم ژوندی نه وی پاتې شوی.

ب: ته د کفارو او مشرکانو په کافر پاتې کېدلو باندې ډېر زیات مه غمژن کېږه او دا ځکه: هغه کسان کومو چې د الله ﷻ څخه په غیر نور دوستان نیولي دي او په شرکیاتو اخته دي، د دوی په ټولو کړو وړو باندې الله ﷻ حفیظ او رقیب دی، د دوی ټول احوال الله ﷻ ته ښه پوره څرگند دي، نو د قیامت په ورځ به موافقه سزا ورکړي.

اما ته خو خلکو ته د مبلغ په حیث لېږلی شوی یې، نه د ساتونکي او ذموار په حیث چې د دوی د کفریاتو او جنایاتو پوښتنه تاته راجع کړی شي چې تا ولې په ایمان باندې مشرف ونه گرځول.

توضیحات

۱- په دې مقام کښې لاندې نکات په نظر کښې ساتل په کار دي:

الف: که څه هم ځینې علماء کرام وايي - لکه چې په سريزه کښې ورته اشاره شوې ده - چې د "حم عسق" دواړه کلمې د دې سورت دوه نومونه دي^(۱)، مگر د اکثر علماءو کرامو په نزد دغه دواړه کلمې د مقطعاتو حروفو څخه دي^(۲)، چې په اصلي مراد باندې یې یوازې الله ﷻ پوهېږي خو د اشارې په توګه د قرآن کریم په اعجاز باندې هم دلالت کوي.

ب: په ﴿كَذَلِكَ﴾ کښې د "ذَلِكَ" کلمې د مشار الیه په هکله علماءو کرامو متعدد اقوال کړي دي^(۳)، بهتره دا ده چې په ذکرې شوې کلمې سره د همدې سورت ایحاء (وحي کولو) ته اشاره کړی شوې وګڼل شي.

ج: په ﴿يُوحِي إِلَيْكَ وَإِلَى الَّذِينَ مِنْ قَبْلِكَ﴾ کښې د ﴿يُوحِي﴾ کلمه هغه مضارع ده کومه چې په هغې ماضي باندې هم صادقېږي چې حاضره وګڼله شي او د ماضیتوب څخه یې نظر پرې کړی شي. په همدې مطلب باندې د [البقرة: ۹۱] ایت لاندې ښه پوره رڼا اچولې شوې ده.

^(۱) تفسیر اسمي السعود ج ۸ ص ۲۱

^(۲) تفسیر الطبري ج ۲۵ ص ۶: التفسیر الكبير ج ۲۷ ص ۱۴۱

^(۳) تفسیر الفاسي ج ۱۴ ص ۲۸۸: روح المعاني ج ۲۵ ص ۱۱: أضواء البيان ج ۷ ص ۱۴۹

نو په همدې بنیاد څوک اعتراض نه شي کولی چې د ﴿يُوحِي﴾ کلمه په حال او استقبال باندې دلالت کوي چې د ﴿مِنْ قَبْلِكَ﴾ د مفهوم سره منافات لري. د پورتنیو نکاتو په نظر کېنې نیولو سره د ایت شریف د معنی حاصل په هغه ډول سره راڅپړي کوم ته چې وړاندې د مطلب په خلاصه کېنې اشاره شوې ده.

سوال جواب

۲- که څوک وايي چې: په ﴿تَكَادُ السَّمَوَاتُ يَتَفَطَّرْنَ﴾ کېنې خو د ﴿مِنْ فَوْقِهِنَّ﴾ ضمير ﴿السَّمَوَاتُ﴾ ته راجع دی، يعنې نژدې ده چې د مشرکانو د شرکياتو د کبله اسمانونه د پورته پلوه وچوي او انفلاق وکړي؛ نو پوښتنه دا ده چې: دلته د ﴿مِنْ فَوْقِهِنَّ﴾ د کلماتو په نزول کېنې څه حکمت دی، حال دا چې ذکر شوی مضمون په [مريم: ۹۰] ایت کېنې نازل شوی دی خو ذکر شوي کلمات ورسره نه دي نازل شوي؟

مونږ وايو ښه الله څه اعلم چې د ذکر شوو کلماتو په نزول سره د شرکياتو ډېرې زياتې تقبيح ته اشاره ده. او دا ځکه چې: په ټولو اسمانونو کېنې لوی اسمان اوم اسمان دی چې د ټولو د پاسه دی او په ټولو کېنې قوي او محکم دی. نو دغو کلماتو ته په پام سره يې مضمون داسې راڅپړي چې: نژدې ده چې د مشرکانو د شرکياتو د کبله (تيت او کمزوري اسمانونه لا څه چې) لوی او قوتناکه اسمانونه هم وچوي، او د چاودنو لړۍ پکېنې د لاندې خوا څخه نه بلکې د برې خوا څخه پيل شي او په نتيجه کېنې ټول اسمانونه ډرې وړې شي او راولوېږي.

يوه پوښتنه او د هغې جواب

۳- که څوک وايي چې: په ﴿وَسْتَغْفِرُونَ لِمَنْ فِي الْأَرْضِ﴾ کېنې د 'مَنْ' کلمه عامه ده چې کفارو ته هم شامله ده حال دا چې پرېنېنې خو يوازې مؤمنانو ته مغفرت غواړي: ﴿وَسْتَغْفِرُونَ لِلَّذِينَ آمَنُوا﴾ [المؤمن: ۷] يعنې پرېنېنې هغو کسانو ته مغفرت غواړي کومو چې ايمان راوړی دی؟

مونږ وايو چې: ځينو مفسرينو کرامو د [المؤمن: ۷] ایت د دغه ایت دپاره مخصص گرځولی دی په کوم کېنې چې بحث روان دی، او د 'مَنْ' کلمې ته يې دلته په مؤمنانو پورې اختصاص ورکړی دی، خو بهتر جواب دا دی چې د مغفرت غوښتنه په لاندې دوه ډوله ده:

الف: يوه په مؤمنانو پورې خاصه ده، چې ای ربه! دوی ته د اخروي عذاب څخه نجات ورکړي. په [المؤمن: ۷] ایت کېنې همدغه ډول غوښتنه مطلب ده، د همدې کبله پرېنېنې څپله د مغفرت غوښتنه په ﴿وَقِهِمْ عَذَابَ الْجَحِيمِ﴾ سره تعقيب کړې ده، يعنې ای ربه! دوی ته د سوزوونکي دوزخ د عذاب څخه پنا ورکړي او ترې ويې ساتي.

الشوری (۴۲)

ب. بله په مؤمنانو پورې اختصاص نه لري چې د دنیاوي عذاب په هکله ده، چې ای ربه! د کفارو په شمول ټولو بنیادمانو ته زیات فرصت ورکړې چې د کفریاتو او گناهونو څخه توبه تائب شي، او په عجله سره یې په دنیاوي عذاب باندې مه اخته کوه. دلته د مغفرت همدغه ډول غوښتنه مراد ده.

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِّتُنْذِرَ أُمَّ الْقُرَىٰ وَمَنْ حَوْلَهَا وَتُنْذِرَ يَوْمَ الْجَمْعِ لَا رَيْبَ فِيهِ فَرِيقٌ فِي الْجَنَّةِ وَفَرِيقٌ فِي السَّعِيرِ ﴿٧﴾ وَلَوْ شَاءَ اللَّهُ لَجَعَلَهُمْ أُمَّةً وَاحِدَةً وَلَٰكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ ﴿٨﴾ أَمِ اتَّخَذُوا مِنْ دُونِهِ أَوْلِيَاءَ ۚ قَالَ اللَّهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ ﴿٩﴾

[۷] او مونږ د همدغه (د ټولو پیغمبرانو د وحی) غوندې تاته په عربي لغت سره قرآن کریم د دې دپاره وحی کوو ترڅو ته د مکي معظمې خلک او هغه کسان وډار کړې کوم چې د مکې په چاپېریال کې استوګن دي (او ټوله دنیا ورباندې ډکه ده)، او (هم د دې دپاره) چې ته د راغونډولو (د قیامت) د ورځې څخه ډارول وکړې، چې پکښې هیڅ شک نشته.

(په دغې ورځ کې به) یوه ډله په جنت کې وي او یوه (بله) ډله به په سوزوونکي دوزخ کې وي. [۸] او که ستا د رب ﷻ اراده شوې وي نو ټول خلک به یې یوه ډله ګرځولې وي (او د امتحان لاندې به یې نه وي واقع کړي)، مګر الله ﷻ خاص هغه څوک په خپل رحمت کې داخلي کومو ته یې چې اراده وشي (او په امتحان کې کامیابي ترلاسه کړي).

او ظالمان (ناکامان) چې د دوی لره (په دغې ورځ کې) نه دوست شته او نه مددګار. [۹] ایا مشرکان د الله ﷻ څخه په غیر دوستان نيسي، (دا دوستي یې ګټې ده) ځکه چې یوازې الله ﷻ همدې (حقیقي) دوست دی، او همدې ﷻ مړي ژوندي کوي، او همدې ﷻ په هر شي قدرت لري (او باطل معبودان دا کار نه شي کولی).

د مطلب خلاصه

په دې ایتونو کې د وړاندېنیو ایتونو د وروستني ایت مضمون تعقیب شوی دی چې حاصل یې داسې راڅرګړي:

ای پیغمبره! په دې مقام کې لاندې ارشادات د خپله ځانه سره حفظ کړه او خپله تسلي ورباندې وکړه:

۱- لکه څنګه چې مونږ پخوانیو پیغمبرانو ته وخت په وخت شریعتونه وحی کړي وه او د خلکو د عدم قبول پرې مو ورباندې نه وه اچولې چې که خلکو مو دعوت ونه مانه او ایمان یې رانه ووړ نو ناسو به مسئول یاست؛ همدارنګه مو تاته دا کتاب (قرآن کریم) وحی کړی دی چې په عربي فصیحه ژبه نازل شوی دی او لومړني اورېدونکي ورباندې ډېر ښه پوهېږي، خو د عدم قبول مسئولیت یې په

تاباندې نشته چې ته یې په خلکو باندې خامخا قبول کړې، ستا مسئولیت فقط دا دی چې:
الف: ترڅو ته د مکې معظمې خلک (چې نورې دنیا ته د چورلېز مثال لري) زما د عذابه وډار
کړې، او هم هغو خلکو ته دا قرآن کریم ابلاغ او دعوت کړې کوم چې د مکې معظمې په شاوخوا
کښې د ختیځ او لویدیځ او هم شمال او جنوب پورې پراته دي، او د دوزخ څخه یې وډار کړې.
ب: ترڅو ته ټول خلک (د قیامت تر ورځې پورې) د هغې ورځې څخه هم وډار کړې په کومه کښې
به چې ټول مړي راژوندي شي او وړاندېني او وروستني به سره په یوه میدان کښې راغونډ کړي شي.
ترڅو ورته تیاری ونیسي، د دې په راتګ کښې هیڅ شک او شبه نشته.

ج: دغې ورځې ته تیاری ځکه ضرور دی چې په دې کښې به ټول خلک په دوه وو ډلو ووېشلی
شي چې یوه ډله به په جنت کښې وي او بله ډله به په سوزوونکي اور کښې قرار لري، نو خلکو ته په
کار دي چې د دوزخي ډلې د تگلارې څخه ځانونه بچ کړي او د جنتیانو د ډلې تگلاره تعقیب کړي.
۲- ای پیغمبره! لکه څنګه چې په تاباندې د خلکو د ایمان د نه راوړلو مسئولیت نشته
همدارنګه ته په خلکو باندې مسلط کړی شوی هم نه یې، چې هر ورو او ضرور به ورباندې خپل
توحیدي دعوت قبلوي او ټول به جنتیان جوړوي او دا ځکه چې:

که بالفرض د الله ﷻ اراده شوې وي چې هیڅوک اختلاف ته پرېږدي او ټول په اسلام باندې
راغونډ کړي او یو جنتي ټولګی ترې جوړ کړي، نو ضرور به یې دا کار پخپله کړی وي. مګر الله ﷻ
دا کار د دې کبله ونه کړ چې په دغه صورت کښې به امتحان او ازموینه د منځه تللی وي حال دا
چې الله ﷻ دا دنیا د امتحان دپاره پیدا کړې ده، ترڅو د امتحان په نتیجه کښې هغه څوک په خپل
رحمت (جنت) کښې داخل کړي چاته یې چې اراده وشي او هغه کسان دوزخیان وګرځوي کومو ته یې
چې اراده وشي.

البته چې د دوزخیانو ډله به هغه کسان وي کومو چې ظلم او کفر غوره کړی وي، نو دغې ډلې
ته به هلته هیڅ دوست موندنه نه شي چې د دوستۍ د کبله نجات ورکړي، او نه به مرستندوی موندنه
کړي چې په زور سره یې د دوزخ څخه بچ کړي.

۳- کفارو خو د الله ﷻ څخه په غیر نور دوستان نیولي دي خو دغه دوستان په حقیقت کښې د
دوی دښمنان دي چې هیڅکله به یې په درد ونه خوري، او دا ځکه چې دوی خپل حقیقي دوست هر
کړی دی چې الله ﷻ دی.

الف: همدغه الله ﷻ حقیقي دوست دی او د مشکلاتو څخه یې بچ کوونکی دی.

ب: همدغه الله ﷻ مړي راژوندي کوي، د مرګ او ژوند اختیار یوازې د همدغه ﷻ سره دی.

ج: همدغه الله ﷻ په هر شي باندې قدرت لري او هر څه صرف د همدغه ﷻ په توان کښې دي.

توضیحات

۱- په ﴿لَتُنذِرَ أُمَّ الْقُرَىٰ وَمَنْ حَوْلَهَا﴾ کښې د ﴿أُمَّ الْقُرَىٰ﴾ څخه مکه معظمه مراده ده، او

مونږ د الله ﷻ په توفیق د [الأنعام: ۹۲] آیت لاندې مکې معظمې ته د دغه لقب د ورکولو گنې وجې لیکلې دي چې بیا لیکلو ته یې څه اړتیا نه وینو.

۲- همدارنگه مونږ د [الأنعام: ۱۹] آیت لاندې د احادیثو په رڼا کښې د نبی کریم ﷺ د رسالت د عمومیت په هکله ښه مستند بحث لیکلی دی - والحمد لله ﷻ، چې په بیا لیکلو یې کتاب اوږدېږي.

۳- په ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾ کښې د دواړو فرقو (ډلو) ښه پوره تفسیر الله ﷻ په [هود: ۱۰۵] آیت او ورپسې ایتونو کښې پخپله نازل کړی دی، باید هلته مراجعه وکړی شي.

﴿وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ﴾ فاطر السَّمَوَاتِ وَالْأَرْضِ جَعَلَ لَكُمْ مِنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا يَذُرُّكُمْ فِيهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ﴿١٠٥﴾ لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ ﴿١٠٦﴾

[۱۰] او هغه موضوع چې تاسو پکښې اختلاف لرئ، هر شی چې وي، نو حکم (فیصله) یې خاص الله ﷻ ته (مفوضه) ده (بل څوک پکښې د فیصلې حق نه لري او نه د فیصلې توان لري).
(ای خلکو!) دغه الله ﷻ زما رب دی، ما په همدې ﷻ اعتماد (او توکل) کړی دی او زه خاص همدې ﷻ ته (په هره فیصله کښې) رجوع کوم.

[۱۱] (زما رب ﷻ) د نشت څخه د اسمانونو او ځمکو پیدا کوونکی دی.
ستاسو دپاره یې ستاسو د خپلو ځانونو (جنس) څخه جوړې ګرځولې (پیدا کړې) دي، او د څارویو (دپاره یې هم د دوی د جنس) څخه جوړې (موثې پیدا کړې دي).
زما رب ﷻ د همدې (ذکر و شو) پیدا کولو د کبله تاسو (بنیادمان او څاروي د قیامت تر قیام پورې په همدې سلسله) پیدا کوي (او په ځمکه کښې مو خوروي).
زما د رب ﷻ غوندې هیڅ شی نشته (نه په اقدس ذات کښې سیال لري او نه په عالي صفاتو کښې) او همدې ﷻ ښه اورېدونکی ډېر ښه لېدونکی دی.

[۱۲] خاص زما رب ﷻ ته د اسمانونو او ځمکو کونجیګانې دي، (نو د همدې کبله) هغه چاته روزي پراخوي چې اراده یې ورته وشي او (هغه چاته یې) تنګوي (چې اراده یې ورته وشي).
یقیناً زما رب ﷻ په هر شي پوه دی (نو د ذکر و شوو وجوہاتو د کبله د هر شي فیصله زما رب ﷻ پورې خاصه ده).

د مطلب خلاصه

د وړاندېنيو ایتونو څخه څرګنده شوه چې دنیا د امتحان ډګر دی او د امتحان سره د خلکو ترمنځ اختلاف ضرور واقع کېدونکی دی، په دې ایتونو کښې هغه چاره ښودلې شوې ده په کومې

سره چې سړى حق ته رسېږي او د اختلاف څخه ورباندې وځي، نو حاصل يې داسې راخېږي: اى پيغمبره! په خپل دعوتي امت باندې د خپل رب ﷻ د پلوه لاندې مطالب قرائت كړه:

١- اى خلكو! په كوم شي كېنې چې تاسو د اختلاف سره مخامخ شئ، برابره خبره ده چې ستاسو اختلافي موضوع عملي بڼه لري او يا د عقيدې سره تړاو لري، نو د هغې د فيصلې حكم الله ﷻ پورې ارتباط لري تاسو ته په كار دي چې د الله ﷻ شريعت ته مراجعه وكړئ او حقه فيصله ترلاسه كړئ.

٢- اى خلكو! دغه الله ﷻ (چې د هر شي فيصله په همدې ﷻ پورې اختصاص لري) زما رب دى، ما په همدې ﷻ توكل او اعتماد كړى دى او زه همده ﷻ ته د قيامت په ورځ رجوع كوم، او هم ورته د هرې مسئلې د فيصلې دپاره رجوع كوونكى يم.

ايا ستاسو باطل معبودان د دې خبرې جوگه دي چې په اختلافي مسائلو كېنې حقې فيصلې وكړي؟ ايا هغوى د توكل كولو لياقت لري؟ ايا د قيامت په ورځ د هغوى د لاسه څه گټه وټه رسول پوره دي؟

٣- اى خلكو! په دې باندې علاوه زما رب ﷻ د دغو عالي صفاتو درلودونكى هم دى: الف: زما رب ﷻ د اسمانونو او ځمكو بدون له سابقه مثال څخه پيدا كوونكى دى، يا په بل عبارت: اسمانونه او ځمكې يې ترميم كړي نه دي بلكې ايجاد كړي يې دي چې وړاندې يې هيڅ مثل او نظير نه درلود.

ب: زما رب ﷻ تاسو لره - اى بنيادمانو! همدا ستاسو د نفسونو څخه جوړې پيدا كړې دي، چې تاسو يې په نارينه او ښځينه وو باندې وېشلي ياست حال دا چې اصل مو فقط يو آدم ﷺ دى. ج: همدارنگه زما رب ﷻ څاروي هم په جوړو وېشلي دي چې نر او ښځه يې پكېنې پيدا كړي دي. د: د همدې كبله چې زما رب ﷻ تاسو په نارينه وو او ښځينه وو باندې وېشلي ياست په ځمكه كېنې يې خواره كړي او ډېر كړي ياست، او د خوړولو او ډېرولو سلسله مولا جاري ده.

ه: ايا زما د رب ﷻ څخه په غير بل څوك يا بل شى شته چې د ذكر و شوو كارونو څخه كوم يو كار يې كړى وي او يا يې وكړى شي؟ لنډه دا چې زما د رب ﷻ په مثل هيڅ شى نشته، نه په اقدس ذات كېنې او نه په عالي صفاتو كېنې څه مثل او سيال لري.

و: همدا زما رب ﷻ په بلا كيفه توگه ښه اورېدونكى او ښه لېدونكى دى، ايا د ده ﷻ څخه په غير باطل معبودان اورېدل يا ليدل كولى شي؟

ز: خاص د همدې ﷻ په ملكيت كېنې د اسمانونو او ځمكو كونجېگانې دي چې ټولې خزاني د همدې ﷻ په اختيار كېنې دي، د ده ﷻ څخه په غير بل هيڅوك نه له اسمانه يو څاڅكى راغورزولى شي او نه د ځمكې څخه د نبات يو تېغ راويستلى شي.

ح: نو د همدې كبله هغه چاته پراخه روزي وركوي كوم ته يې چې اراده وشي او په هغه چا باندې يې تنگوي كوم ته يې چې اراده وشي، چې د روزې پراخولو او تنگولو دواړو ته د حكمتونو په بنياد صورت وركوي. او دا ځكه چې:

ط: یقیناً زما رب ﷻ په هر شي باندې پوه دی او د هر شي د حال غوښتنه ډېره ښه پېژني

توضیحات

۱- مونږ د الله ﷻ په توفیق په [النساء: ۵۹] ایت کښې ښه پوره واضحه کړې ده چې د شخړو او اختلافي مسائلو د حل کولو فقط یوه لاره ده او بس، هغه دا چې کتاب الله ته مراجعه وکړی شي. او د [الأنعام: ۳۸] ایت لاندې مو په مشرحه توګه اثبات کړې ده چې کتاب الله د هر شي بیانونکی دی او د سنت، اجماع او قیاس بیان د کتاب الله په بیان کښې شامل دي چې د دغو درېواړو حجتیت په کتاب الله سره په اثبات رسېدلی دی. نو هیله ده چې په دې مقام کښې د ښو پوهېدلو دپاره ذکر و شو دواړو ایتونو ته مراجعه وکړی شي.

خونکات

۲- په ﴿فَاطِرُ السَّمَوَاتِ وَالْأَرْضِ جَعَلَ لَكُمْ مِنْ أَنْفُسِكُمْ أَزْوَاجًا﴾ الآية- کښې لاندې نکاتو ته

توجه په کار ده:

الف: په ﴿يَذَرُوكُمْ﴾ کښې د "يَذَرُونَ" کلمه د "ذَرَاءٌ" لکه "ضَرْبٌ" څخه اشتقاقه شوې ده، که څه هم "ذَرَاءٌ" د "خَلْقٌ" پیدا کولو معنی ورکوي^(۱) مګر په هغو پیدا کولو کښې هم استعمالېږي کوم چې د زمانو په اوږدو کښې په زنجيري توګه صورت ونيسي^(۲).

ب: د "کَم" په کلمې سره بنيادمان مخاطب کړی شوي دي خو دلته پکښې د تغليب په ډول الأنعام (څاروي) هم شامل دي^(۳).

ج: په ﴿فِيهِ﴾ کښې د "في" توري په دې مقام کښې د "ل" د هغه توري معنی ورکوي چې په سبب باندې دلالت کوي^(۴). دا ډول استعمال په محاوراتو کښې شته لکه:

نبي کریم ﷺ په یوه حديث کښې فرمایلي دي چې: «عَذِّبْتُ امْرَأَةً فِي هِرَّةٍ»^(۵) یعنې یوه ښځه د الله ﷻ د پلوه د پېشو په سبب معذبه کړې شوه (چې وږې تېرې یې تړلې وه آن تردې چې د لوږې او تندي د کبله مړه شوه).

د: د ذکر شوي ﴿فِيهِ﴾ په ضمير کښې علماوو کرامو متعدد اقوال کړي دي^(۶) خو بهتره دا ده چې دغه ضمير به هغه "جَعَلَ" ته راجع وي په کوم باندې چې په ﴿جَعَلَ لَكُمْ﴾ کښې د "جَعَلَ" کلمه دلالت کوي او ورباندې مشتمله ده.

(۱) لسان العرب ج ۱ ص ۷۹

(۲) المحرر الوجيز ج ۱۴ ص ۱۰۷: القاموس المحيط ج ۲ ص ۲۵۱

(۳) تفسير الكشاف ج ۴ ص ۲۱۲

(۴) تفسير القرطبي ج ۱۶ ص ۸

(۵) صحيح البخاري ج ۱ ص ۴۹۵

(۶) زاد المسير ج ۷ ص ۷۴: تفسير ابن كثير ج ۴ ص ۱۰۸

نو پورتنیو نکاتو ته په پام سره به د ایت شریف مضمون داسې راوڅیږي چې: زما رب ﷻ هغه اقدس ذات دی چې تاسو (بنیادمان او څاروي) په دې سبب پیدا کوي او ډېروي چې تاسو یې د جوړو (نرو او ښځو) لرونکي ګرځولي یاست، او په تاسو کېنې یې د توالد او تناسل سلسله جاري ساتلې ده او لا د قیامت تر ورځې پورې به یې جاري وساتي.

سوال جواب

ه: که څوک وایي چې: په ﴿لَيْسَ كَمِثْلِهِ شَيْءٌ﴾ کېنې د "ک" توری د تشبیه دپاره دی او په "مِثْل" باندې داخل دی، نو د معنی حاصل یې داسې راڅیږي چې د الله ﷻ د مثل غوندې هیڅ شی نشته، حال دا چې دا معنی مقصودي معنی نه ده بلکې مقصودي معنی دا ده چې د الله ﷻ هیڅ شی سیال او مثل نشته.

مونږ وایو چې: د دغه سوال د مخنیوي دپاره علماوو کرامو زښت ډېر جوابونه کړي دي^(۱)، خو کوم جواب چې په زړه پوری دی او محققینو خوښ کړی دی^(۲) هغه دا دی چې:

د "مِثْل" کلمه په محاوراتو کېنې د کنایې په توګه د خپل مضاف إلیه په معنی باندې هم استعمال مومي لکه چې وایي "مِثْلُكَ لَا يَبْخُلُ" ستا غوندې سړی بخل نه کوي یعنې ته بخل او شومتیا نه کوي. د "مِثْل" کلمه په دې مقام کېنې د ذکرې شوې کنایې په ملحوظ نازله شوې ده، ته به وایې چې اصلي عبارت داسې دی چې: "لَيْسَ مِثْلُهُ شَيْءٌ" یعنې د الله ﷻ بالکل مثل نشته.

و: ځینو علماوو کرامو^(۳) په ﴿فَإِنْ ءَامَنُوا بِمِثْلِ مَا ءَامَنَ بِهِمْ فَقَدْ آهْتَدُوا﴾ [البقرة: ۱۳۷] کېنې د مثل کلمه په ذکر شوي کنایې لحاظ معنی کړې ده. یعنې نو که اهل الکتابو د هغه شریعت په مثل باندې ایمان راوړ په کوم باندې چې تاسو ایمان راوړی دی (چې دغه مثل پخپله د محمدي شریعت څخه عبارت دی) نو یقیناً هغوی لاره مونده کړه.

ز: که څوک وایي چې: په دې کېنې څه حکمت دی چې ذکر شوی مطلب بدون د "ک" د توري څخه نازل نه شو چې: "لَيْسَ مِثْلُهُ شَيْءٌ"؟

مونږ وایو ځوان الله ﷻ أعلم چې: نازل شوی عبارت د اشارې په توګه د الله ﷻ د "مِثْل" د عدم موجودیت په برهان باندې مشتمل دی چې حاصل یې داسې راڅیږي:

الله ﷻ ازلي او ابدی اقدس ذات دی، او د ازلي او ابدی عالي صفاتو خاوند دی، او هر څوک چې دغسې عالي شان ولري هغه مثل نه شي درلودلی، نو الله ﷻ هیڅ مثل نه لري او دا ځکه چې د همدې څخه په غیر بل هیڅ شی نه ازلي او ابدی کېدلی شي او نه ازلي او ابدی عالي صفات درلودلی شي، نو د الله ﷻ مثل نه دی مګر پخپله الله ﷻ دی.

(۱) روح المعاني ج ۲۵ ص ۱۸؛ اللباب فی علوم الکتاب ج ۱۷ ص ۱۷۲؛ تفسیر الطبري ج ۲۵ ص ۱۲؛ نظم الدرر ج ۶ ص ۶۰۶

(۲) تفسیر القاسمي ج ۱۴ ص ۲۹۳

(۳) تفسیر الکشاف ج ۱ ص ۱۹۵

که بالفرض هغه عبارت نازل شوی وی کوم چې په اعتراض کښې ذکر دی، نو دغه نکته به پته پاتې وی چې د الله ﷻ د هیڅ مثل امکان نشته.

ج: د ذکر شوي عبارت د کنایې د وضاحت په ارتباط باید د [المائدة: ۶۴] او د [الأعراف: ۵۴] تفسیرونو ته مراجعه وکړی شي چې ګټور مطالب پکښې تېر شوي دي، والحمد لله ﷻ.

یادونه

۳- په ﴿لَهُ مَقَالِيدُ السَّمَوَاتِ وَالْأَرْضِ﴾ کښې د ﴿مَقَالِيدُ﴾ کلمه د [الزمر: ۶۳] ایت لاندې د الله ﷻ په توفیق ښه تحلیل شوی ده چې د کونجیګانو معنی ورکوي، په دوهم ځل تحلیل باندې یې کتاب نه شو اوږدولی.

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ مَا تَدْعُوهُمْ إِلَيْهِ اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ﴾ (۱۳) وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ وَلَوْلَا كَلِمَةٌ سَبَقَتْ مِنْ رَبِّكَ إِلَى أَجَلٍ مُسَمًّى لَفُضِيَ بَيْنَهُمْ وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكٍّ مِمَّنْهُ مُرِيبٌ ﴿۱۴﴾

[۱۳] الله ﷻ ستاسو دپاره د دين څخه هغه شی تشرېح کړی دی په کوم سره یې چې نوح ﷺ ته توصیه کړې وه او هغه شی کوم چې مونږ تاته وحې کړی دی او (بالآخره) هغه شی په کوم سره چې مونږ ابراهيم ﷺ او موسی ﷺ او (هم) عیسی ﷺ ته توصیه کړې وه چې تاسو (ټول د امتونو په شمول دغه) دين ودرؤی (په توحید باندې کلک اوسئ) او تفرق پکښې مه کوئ (چې تیت پرک شی او دلې دلې جوړ شی).

(ای پیغمبره!) په مشرکانو باندې هغه (توحیدي دين) ډېر دروند (ګران) تمامېږي کوم ته چې ته دوی وربولې (کوم ته چې ته دعوت چلوې. خو) یوازې الله ﷻ خپل اقدس ذات ته هغه څوک غوره کوي کومو ته یې چې اراده وشي، او خپل اقدس ذات ته هغه کسان هدایت کوي کوم چې (همده ﷻ ته) رجوع وکړي (او د توحیدي عقیدې موندلو هڅه کوي).

[۱۴] او د پخوانیو پیغمبرانو امتیانو تفرق نه وه خپل کړی مګر د هغه څخه وروسته چې دوی ته د توحیدي عقیدې پوهه ورغلې وه (البته دغه تفرق) په خپلو منځو کښې د بغاوت (او ظلم) د کبله (رامنځته شو). او که چرته داسې خبره نه وی کومه چې ستا د رب ﷻ د پلوه پخوا تېره شوې (فیصله شوې) ده (چې دوی به) تر ټاکلې نېټې پورې (بقاء ولري) نو ضرور به د دوی ترمنځ (په عجله سره) فیصله کړی شوې وی (او ټول به پوښا شوي وی).

او یقیناً هغه کسان کومو ته چې د تفرق کوونکو څخه وروسته الهي کتاب (اسماني وحی) په وراثت سره پاتې شو، بې شکه د همدې (کتاب او وحی) څخه په اضطراب اچوونکي شک کېږي (پراته) دي (او په رانده تقلید سره په شرکي او کفري عقیده باندې کلک دي).

د مطلب خلاصه

په دې ایتونو کېږي د وړاندېنيو ایتونو څخه په دې جمله ﴿وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ﴾ باندې ښه پوره رڼا اچولې شوې ده، چې حاصل یې داسې راڅېږي:

ای پیغمبره! خپل دعوتي اُمت ته ښه پوره واضحه کړه چې په هره زمانه کېږي د اختلافي مسائلو د فیصلو واک او اختیار یوازې د الله ﷻ سره وه او د قیامت تر ورځې پورې به همدغه اختیار ادامه ولري. او دا ځکه چې:

۱- ای خلکو! الله ﷻ ستاسو دپاره په دې زمانه کېږي هغه دین تشریع کړی دی په کوم سره یې چې نوح ﷺ ته په خپله زمانه کېږي توصیه کړې وه؛ یا په بل عبارت: ستاسو دین په عقایدو کېږي د لاندې دین څخه عبارت دی:

الف: دا دین چې د الله ﷻ په توحید ولاړ دی د نوح ﷻ د دین څخه عبارت دی، چې نهه نیم سوه (۹۵۰) کاله یې ورته په ډېرو سختو شرایطو کېږي دعوت وچلاوه، او د کفارو د پلوه یې د دعوت په اوږدو کېږي زښت ډېر مشقات وگالل.

ب: ای پیغمبره! همدغه توحیدي دین مونږ تاته هم وحی کړی دی، که بالفرض مونږ درته نه وی وحی کړی نو تا به ورته دعوت نه وی چلولی، او نه به دې د نوح ﷻ د حالاتو څخه څه زده کړي وی چې ستا او د هغه ترمنځ ډېرې اوږدې زمانې تېرې شوې دي.

ج: همدغه دین مونږ ابراهیم ﷺ، موسی ﷺ او عیسی ﷺ ته په خپلو خپلو زمانو کېږي وحی کړې وه او توصیه مو ورته ورباندې کړې وه چې پخپله ورباندې کلک اوسېږئ او خپلو خپلو پیروانو ته پرې توصیه وکړئ، چې: دغه د توحید دین په پښو باندې ودرؤئ او په عمل کېږي یې پیاده کړئ او هم تاسو په دغه دین کېږي تفرق او اختلاف مه غوره کوئ او ورباندې راغونډ شئ.

۲- ای پیغمبره! پخوانیو ټولو پیغمبرانو زموږ په توصیه باندې کلک عمل وکړ او هر یوه خپل-خپل اُمت په توحید باندې پاتې کېدلو ته دعوت کړ، خو د وخت په تېرېدلو سره دغه نصیحت هغوی د پښو لاندې کړ او په دین کېږي یې اختلاف ته ملاوې وتړلې آن تردې چې ځینو پکښې شرکي عقیده خپله کړه او په همدغې شرکي عقیدې باندې کلک ودرېده، د همدې کبله: په مشرکانو باندې د هغه شي قبول ډېر دروند تمامېږي کوم ته چې ته دعوت چلوې، چې هغه د توحید د عقیدې څخه عبارت دی.

۳- ای پیغمبره! ستا مکلفیت فقط دعوت او ابلاغ دی او بس، نور نو الله ﷻ پوهېږي او کار یې. څنگه یې چې اراده وي هماغسې به وکړي. د مثال په توګه:

الشورى (۴۲)

الف: الله ﷻ هغه څوک د توحیدي عقیدې دپاره غوره کوي کوم ته یې چې اراده وشي، او په داسې جامعې کېنې موجودیت ورکوي کومه چې په همدغه دین باندې کلکه ولاړه وي.

ب: الله ﷻ د کفارو څخه هم هغه چاته هدايت کوي (په همدغه توحیدي دین باندې یې مشرف گرځوي) کوم چې الله ﷻ ته رجوع کوي او بدون د عناده یې د دین د موندلو تلاش کوي.

۴- ای پیغمبره! په دغه الهي دین کېنې خلکو د دې کبله اختلاف نه دی کړی چې هغوی ته د الله ﷻ د پلوه حق دین او حق حکم نه دی وربښودلی شوی، بلکې هغوی د ظلم او عناد د کبله د پوهې څخه وروسته تفرق او تشتت غوره کړ او په بېلو-بېلو لارو باندې روان شوه.

نو که ستا د رب ﷻ د پلوه دا خبره لا وړاندې نه وی فیصله شوې چې د خلکو په تعذیب به عجله صورت نه نیسي او تر ټاکلې نېټې پورې به ټالېږي، نو د دغو اختلاف کوونکو په هکله به په عجلې سره فیصله کړی شوې وی او په تعذیب سره به یې بنیاد ویستلی شوی وی.

۵- د ذکر شوي اختلاف ډېره خوا اصلاً هغو خلکو کېښودله کومو چې د پیغمبرانو د وفات څخه وروسته په الهي دین کېنې تفرق او تشتت پیل کړ، خو یقیناً کومو خلکو ته چې د اختلاف کوونکو څخه وروسته د الله ﷻ کتاب او واحد دین په میراث سره پاتې شو نو هغوی پکېنې څه نور اختلافات هم وراضافه کړه بلکې د حق دین څخه په داسې شک او اضطراب کېنې ولوېده چې ورځ په ورځ مخ په زیادت روان وه، او حقیقي دین یې بالکل هېر کړ، د دوی په خیال همدغه اختراع کړی شوی دین حق دین وگڼل شو او په رانده تقلید باندې کلک شوه.

توضیحات

- ۱- لاندې مطالب د الله ﷻ په توفیق وړاندې تېر شوي دي چې بیا لیکلو ته یې څه اړتیا نه وینو:
- الف: په ﴿شَرَعَ لَكُمْ مِنَ الدِّينِ﴾ کېنې د ﴿شَرَعَ﴾ کلمه د "شَرْعَة" یا "شَرْيعة" - لکه "خِدْمَة" یا "بَصِيرَة" - څخه اشتقاقه شوې ده، چې بشپړ بیان یې د [المائدة: ۱۴۸] ایت لاندې تېر شوی دی.
- ب: که څوک وایي چې: په دې کېنې څه حکمت دی چې د وحې بیان د نوح ﷺ په ذکر سره پیل شو او د وړاندېنيو پیغمبرانو ذکر ته څه اشاره ونه کړی شوه؟
- مونږ وایو چې: د دغه سوال جواب ته د [النساء: ۱۶۳] ایت لاندې اشاره شوې ده چې د نوح ﷺ څخه وړاندېنيو پیغمبرانو فقط د معلمانو حیثیت درلود او بس، او د شرک مخنیوی فقط د نوح ﷺ په رسالت سره پیل شوی دی.
- ج: که څوک وایي چې: د څه حکمت په بنیاد په دې مقام کېنې یوازې د پنځو پیغمبرانو په ذکر باندې اکتفاء شوې ده؟
- مونږ وایو چې: د دې سوال جواب د [الاحزاب: ۷] ایت لاندې لیکلی شوی دي چې دغه پنځه پیغمبران اولو العزم پیغمبران دي او عالمي شهرت لري، نو کله چې دوی په دین کېنې متحد دي نو نور څو به ضرور پکېنې متحد وي.

د: که څوک وایي چې: الله ﷻ په [المائدة: ۴۸] ایت کښې فرمایلي دي چې مونږ ستاسو (انسانانو) د هرې ډلې دپاره بېل شریعت او بېله کړنلاره ټاکلې ده، حال دا چې په ذکر شوي ایت کښې د ټولو پیغمبرانو دین متحد بنودلی شوی دی؟

مونږ وایو چې: ذکر شوی سوال هملته جواب شوی دی چې ټول ادیان او شریعتونه په عقایدو کښې متحد دي او په فروعو کښې اختلاف لري نو هلته فروعی اختلاف مراد دی او دلته عقیدوي اتحاد ته اشاره شوې ده، خو په دې مقام کښې ورباندې یو حدیث وراضافه کوو چې: نبي کریم ﷺ فرمایلي دي چې: «وَالْأَنْبِيَاءُ أَوْلَادُ عَلَاتٍ»^(۱) یعنې ټول پیغمبران (د دین په نسبت) داسې دي لکه د بنو زامن، چې په عقیدوي احکامو کښې متحد دي او په فرعي احکامو کښې تفاوت لري.

سوال جواب

۲- که څوک وایي چې: په ﴿اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ﴾ کښې د "يَجْتَبِي" کلمه د "اجْتِيَاء" څخه اشتقاق شوې ده چې د غوره کولو معنی ورکوي او د "يَهْدِي" کلمې پکښې د "هِدَايَة" څخه اشتقاق موندلی دی، نو پوښتنه دا ده چې د غوره کړی شوو کسانو او د هدايت کړی شوو کسانو ترمنځ څه فرق دی؟

مونږ وایو چې: که څه هم ذکرې شوې دواړه ډلې په مصداق کښې چندان فرق نه لري مګر په دې مقام کښې یې ځینو مفسرینو کرامو^(۲) په لاندې ډول فرق کړی دی:

الف: د ﴿اللَّهُ يَجْتَبِي إِلَيْهِ مَنْ يَشَاءُ﴾ څخه هغه ډله مطلب ده کومه چې الله ﷻ په اسلامي جامعه کښې تولد کړې وي او کفري دوره یې نه وي تېره کړې.

ب: په ﴿وَيَهْدِي إِلَيْهِ مَنْ يُنِيبُ﴾ کښې هغې ډلې ته اشاره ده کومو چې کفري دوره تېره کړې وي او بیا د الله ﷻ په توفیق په ایمان مشرف شوي وي، والله ﷻ اعلم.

﴿فَلِذَلِكَ فَادْعُ وَاسْتَقِمْ كَمَا أُمِرْتَ وَلَا تَتَّبِعْ أَهْوَاءَهُمْ وَقُلْ ءَامَنْتُ بِمَا أَنْزَلَ اللَّهُ

مِنْ كِتَابٍ وَأُمِرْتُ لِأَعْدِلَ بَيْنَكُمْ اللَّهُ رَبُّنَا وَرَبُّكُمْ لَنَا أَعْمَلْنَا وَلَكُمْ أَعْمَلُكُمْ لَا

حُجَّةَ بَيْنَنَا وَبَيْنَكُمْ اللَّهُ يَجْمَعُ بَيْنَنَا وَإِلَيْهِ الْمَصِيرُ ﴿١٥﴾ وَالَّذِينَ مُحَاجُّونَ فِي اللَّهِ مِنْ

بَعْدِ مَا اسْتُجِيبَ لَهُمْ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ ﴿١٦﴾﴾

[۱۵] نو (ای پیغمبره!) ته دغه (توحید) ته بلنه جاري وساته، او (په همدغه توحیدي عقیده باندې) کلک اوسېږه لکه څنګه چې درته امر کړی شوی دی.

(۱) صحیح البخاري ج ۱ ص ۴۸۹

(۲) تفسیر ابن عباس علي هاشم الخازن ج ۵ ص ۴۰۱

او ته د اختلاف کوونکو (کفارو) د خواهشاتو پیروي مه کوه (خپلې عدم پیروي ته ادامه ورکړه). او (ورته) ووايه چې: ما په هغه کتاب ایمان راوړی دی کوم چې الله ﷻ نازل کړی دی هر یو کتاب چې دي (زه ټول حق گڼم)، او ماته (د الله ﷻ د پلوه) امر کړی شوی دی چې ستاسو ترمنځ عدل (او انصاف) پیاده کړم، الله ﷻ زمونږ رب دی او ستاسو رب هم دی، مونږ لره خپل عملونه دي او تاسو لره خپل عملونه دي (یوه ډله د بلې ډلې په اعمالو باندې نه مجازات کېږو او نه پرې مکافات کېږو. په حقیقت کېنې) زمونږ ترمنځ او ستاسو ترمنځ هیڅ جگړه نشته (باید ټول حق ته غاړې کېږدو او جگړې ونه کړو)، الله ﷻ به مو (د قیامت په ورځ) سره راغونډ کړي، او (زمونږ د ټولو) خاص الله ﷻ ته بهرته ورگرځېدل دي (چې هملته به راسره په عدل او انصاف فیصلې وکړي).

[۱۶] او کوم کسان چې د الله ﷻ په هکله جگړې کوي (البته) د هغه څخه وروسته چې د ځینو کسانو د پلوه ورته اجابت (قبول) صورت نیولی دی (ایمان یې پرې راوړی دی)، د دوی (گمراه کوونکو) جگړه د دوی د رب ﷻ په نزد د زوال سره مخامخه ده (هیڅ نتیجه به ورباندې مرتبه نه شي او مؤمنان به کفر ته ورتاو نه کړی شي)، او په همدوی باندې (د الله ﷻ) غضب دی او همدوی ته (د الله ﷻ د پلوه) سخت عذاب دی.

ارتباط او د مطلب خلاصه

په دې ایتونو کېنې نبي کریم ﷺ ته توصیه شوې ده ترڅو د هغه تفرق د مخنیوي دپاره دعوت وچلوي کوم ته چې په وړاندېنيو ایتونو کېنې اشاره شوې ده او کوم چې د پیغمبرانو څخه وروسته د هغوی امتیانو خپل کړی دی. نو حاصل یې داسې راڅیږي:

ای پیغمبره! د هغو اختلافاتو د له منځه وړلو دپاره کوم چې خلکو د پیغمبرانو د وفات څخه وروسته رامنځته کړي دي، دغه ارشادات په نظر کېنې ونیسئ:

۱- د توحید د عقیدې دپاره دعوت وچلوه ترڅو دوی کفریات او شرکیات پرېږدي او هم د تفرق څخه لاس واخلي او خپل رب ﷻ په وحدانیت سره وپېژني.

۲- د خپل دعوت په چلونه کېنې کلک اوسه لکه څنگه چې درته امر کړی شوی دی، او د اضطراب او کاواکۍ څخه خپل ځان وساته.

۳- د اختلاف کوونکو د غوښتنو او خواهشاتو پیروي مه کوه او مه ترې ډارېږه، الله ﷻ ستا ملگری دی.

۴- خلکو ته په ډاگه ووايه چې ما په هغو ټولو کتابونو باندې ایمان راوړی دی کوم چې د الله ﷻ د پلوه په هره زمانه کېنې چې وي- نازل شوي دي، زما شریعت په عقایدو کېنې د ټولو شریعتونو سره متحد دی، نو په کار دي چې تاسو هم زما غوندې عقیده خپله کړئ.

۵- ای خلکو! زه د الله ﷻ د پلوه مامور شوی یم چې ستاسو اختلافات په عدل سره د منځه یوسم

۶- ای خلکو! زه تاسو د الله ﷻ دین ته رابولم، الله ﷻ زمونږ رب هم دی او ستاسو رب هم، نو په

کار دي چې نه ورسره په عبادت کښې مونږ په اشتراک قائل شو او نه تاسو.

۷- که تاسو زما دعوت قبول نه کړئ او په خپله کفري عقیده کلک پاتې شئ نو مونږ ته هېڅ ضرر نشته، زموږ دپاره خپل اعمال دي او ستاسو دپاره خپل، مونږ ستاسو په اعمالو نه نیولی کېږو او تاسو زموږ په اعمالو نه نیولی کېږئ.

۸- ای خلکو! زموږ او ستاسو ترمنځ هېڅ جگړه نشته، حقه لاره بالکل څرگنده او واضحه ده، حتی چې په ماباندې نازل شوی کتاب (قرآن کریم) د خپل ځان حقانیت پخپله په اثبات رسوي.

۹- که نن ورځ تاسو زما فیصلې نه منئ او زما حاکمیت ته غوږ نه ږدئ نو داسې ورځ راروانه ده چې په هغې کښې به الله ﷻ مونږ او تاسو ټول ورغونډه کړي او حقې فیصلې به وکړي.

۱۰- بالاخره زموږ او ستاسو (ټولو) خاص الله ﷻ ته بهرته ورگرځېدل دي چې هیڅوک به ترې خپل ځان بچ نه کړی شي.

۱۱- ای پیغمبره! ته په حقه پیغمبر یې، او دعوت الی الله دې د واقع سره برابر دی (دروغ او ټگي پکښې نشته) او په زښتو ډېرو دلایلو سره په اثبات رسېدلی دی، ستا دعوت د ځینو خلکو د پلوه د قبول درجې ته هم رسېدلی دی چې په اخلاص سره په ایمان مشرف گرځېدلي دي.

نو د هغو کسانو دلایل باطل دي کوم چې د الله ﷻ په توحید کښې جگړې کوي او غواړي چې په ایمان مشرف شوي کسان بهرته کفر ته ستانه کړي، نو په دغو جگړو به یې مطلوبه نتیجه مرتبه نه شي او په دې باندې علاوه:

الف: په دغو جگړو مارانو باندې د الله ﷻ غضب نازل شوی دی، چې په دنیا کښې روزمره د ده ﷻ د رحمت څخه لرې کېږي.

ب: او همدغو کسانو ته په آخرت کښې سخت عذاب ټاکلی شوی دی، چې هر ورو به ورسره مخامخ شي.

توضیحات

۱- په ﴿فَلِذَلِكَ فَادَّعِ﴾ الآية- کښې لس جملې دي چې هره یوه جمله په مستقل مطلب باندې دلالت کوي، دا ډول ایت شریف په قرآن کریم کښې بل ځای نه دی نازل شوی، یوازې آیه الكرسي د دغه ایت مثل گرځېدلی شي چې د عقیدې لس اصول پکښې نازل شوي دي^(۱).

۲- د ﴿وَأَمْرٌ لِّأَعْدِلَ بَيْنَكُمُ﴾ د جملې په ارتباط لاندې احادیث ولولئ:

الف: یوه ورځې نبي کریم ﷺ د حنین د غزا غنیمت تقسیم اووه چې یوه سړي ورته وویلې چې تا به وېش کښې عدل ونه کړ، نو نبي کریم ﷺ جواب ورکړ چې: «مَنْ يَغْدِلْ عَلَيْكُمْ بَعْدِي»^(۲) یعنې هغه څوک دی چې زما څخه وروسته (زما څخه په غیر) په تاسو باندې عدل او انصاف وچلوي؟

(۱) تفسیر ابن کثیر ج ۴ ص ۱۰۹: نظم الدرر ج ۶ ص ۶۱۲

(۲) مسند احمد بن حنبل ج ۷ ص ۳۱۸

ب. په بل روایت کښې نوموړي سړي ته نبی کریم ﷺ جواب ورکړ چې: «وَيْلَكَ وَمَنْ يَغْدِلُ إِذَا لَمْ يَغْدِلْ»^{۱۱} یعنې تالره دې (په دغه اعتراض سره) افسوس وي، او څوک به عدل وکړي که چرته زه عدل ونه کړم؟!.

ج. یوه ورځې یوه سړي د نبی کریم ﷺ په وېش باندې اعتراض وکړ چې عدل پکښې نه دی مراعات شوی، کله چې نبی کریم د اعتراض څخه خبر شو ویې فرمایېل چې: «فَمَنْ يَغْدِلُ إِذَا لَمْ يَغْدِلْ»^{۱۲} یعنې کله چې الله ﷻ او د ده ﷺ پیغمبر ﷺ عدل (انصاف) ونه کړي نو هغه څوک دی چې عدل او انصاف وکړي؟

﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ وَمَا يُدْرِيكَ لَعَلَّ السَّاعَةَ قَرِيبٌ ﴿١٧﴾ نَسْتَعْجِلُ بِهَا الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ أَلَا إِنَّ الَّذِينَ يُعَارَضُونَ فِي السَّاعَةِ لَفِي ضَلَالٍ بَعِيدٍ ﴿١٨﴾ اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ ﴿١٩﴾ مَنْ كَانَتْ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَتْ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ ﴿٢٠﴾﴾

[۱۷] الله ﷻ هغه اقدس ذات دی چې په حقه یې جنس کتاب (ټول کتابونه) نازل کړي دي او تله (یې) هم نازل کړې او پیدا کړې ده ترڅو عدالت تامین شي.

او (ای پیغمبره!) تاته څه شي پوهه درکړه (چې قیامت به کله قائم شي؟). تاته هیڅ شي پوهه نه ده درکړې، شاید چې د قیامت قیام نژدې وي (او ډېره ژر د عدالت تله قائمه کړی شي).

[۱۸] د قیامت په قیام باندې هغه کسان (د ملنډو د کبله) عجله کوي کوم چې پرې ایمان نه راوړي، او هغه کسان کومو چې (پرې) ایمان راوړی دی ترې ډارېدونکی دی (او تیاری ورته نیسي) او دوی پوهېږي (باور لري) چې یقیناً قیامت حق دی (ضرور واقع کېدونکی دی).

(ای خلکو!) اگاه اوسې! یقیناً کوم کسان چې د قیامت په هکله (باطلې) جگړې کوي ضرور (دوی د حق څخه) په ډېره لرې گمراهی کښې (پراته) دي (چې روزمړه پکښې زیادت کوي).

[۱۹] الله ﷻ په خپلو ټولو بندگانو باندې (کافران وي او که موثمان) ډېر مهربان دی (او په دقت سره یې اړتیاوې وریوړه کوي او) هر چاته یې چې اراده وشي (هغه ته) پراخه روزي ورکوي.

او الله ﷻ د کامل قوت خاوند دی (د چا زور وریاندې نه رسېږي او) د کلکې ارادې درلودونکی دی (هیڅوک یې د ارادې په وړاندې خنډ نه شي واقع کېدلی).

۱۱. مجمع البحار ج ۱ ص ۵۰۹

۱۲. مجمع مسلم ج ۱ ص ۳۴۰

[٢٠] هرڅوک چې (په خپل عمل سره) د آخرت کښت (گټې) غواړي نو مونږ به ورته په کښت

(گټو) کښې زیادت وکړو (او د دنیاوي گټو څخه به یې هم بې برخې ونه گرځوو).

او هرڅوک چې (یوازې) د نژدې کور کښت غواړي (او آخرت یې هېر کړی وي) مونږ به ورته (د خپلې ارادې مطابق) گټې ورکړو او ده لره په آخرت کښې هیڅ برخه نشته (هلته به په دائمې اور کښې معذبېږي).

ارتباط او د مطلب خلاصه

په دې ایتونو کښې د وړاندېنیو ایتونو مضمون تعقیب شوی دی او په عدل او د قیامت په قیام رڼا اچولې شوې ده چې حاصل یې داسې راڅېږي:

ای پیغمبره! په خپل اُمت باندې د عدل او د قیامت په ارتباط څه نور وضاحت هم قرائت کړه ترڅو د توحید عقیده قبوله کړي او د اختلافاتو څخه لاس واخلي. هغه دا چې:

۱- لکه څنګه چې الله ﷻ ستا په شمول ټول پیغمبران په خپلو- خپلو اُمتونو کښې په عدل او انصاف کولو سره مامور کړي وه، همدارنګه یې (د قرآن کریم په شمول) ټول کتابونه هم د همدغه مطلب د پیاده کولو دپاره په حقه نازل کړي دي، ترڅو په ځمکه کښې په عقیدوي او عملي مسائلو کښې د عدل څخه کار واخستلی شي.

په دې باندې علاوه، الله ﷻ په ځمکه کښې تله هم نازله کړې او پیدا کړې ده چې خلک ترې د انصاف او عدل په پېژاندلو کښې کار اخلي او ډول-ډول شیان ورباندې تلي.

۲- ای پیغمبره! ته څه شي پوه کړې چې د قیامت ورځ به کله راځي؟ تاته د هغې د وخت په هکله هیڅ علم نشته، شاید چې د قیامت قیام ډېر نژدې وي. په دغې ورځ کښې به الله ﷻ یوه بله تله نصبه کړي چې دنیاوي نتائج به ورباندې تلل کېږي. نو هلته به د خلکو ټولې بې عدالتۍ په ډاګه څرګندې شي.

نو خلکو ته په کار دي چې سمغه د قیامت تله په نظر کښې ونیسي او بې عدالتیو ته لاس وانچوي، او دا ځکه چې د قیامت قیام ډېر نژدې راروان دی خو خلک په همدې نسبت په لاندې دوه وو ګروپونو وېشلی شوي دي:

الف: هغه کسان چې د قیامت په قیام باندې ایمان نه لري او باور ورباندې نه کوي، د مسخرو په توګه ورباندې عجله کوي چې د قیامت قیام ولې تال دی؟

ب: کوم کسان چې ورباندې عقیده لري او د قیامت په قیام کښې مشتبه نه دي هغوی ترې ډارېږي او روزمره ورته تیاری نیسي، هغوی یې د قیام د وخت پوښتنه نه کوي چې کله به تحقق ونیسي.

۳- هغوی پوهېږي چې د قیامت قیام حق دی، ای خلکو! اګاه اوسۍ چې بې شکه کوم کسان چې د قیامت په هکله جګړې کوي او ملنډې ورباندې وهي، یقیناً هغوی د حق څخه په لرې ګمراهۍ کښې پرېوتلي دي او روزمره یې ګمراهي قوت مونده کوي.

۴- ای پیغمبره! الله ﷻ د خپلو مخلصو بندګانو په شمول په خپلو ټولو بندګانو باندې ډېر مهربان

دی (په ډېر دقت سره یې اړتیاوې پوره کوي)، او په دنیا کېنې ورباندې د کفر په سبب روزي نه دروي. او دا ځکه چې:

الف: الله ﷻ د ډېر قوت خاوند دی، نو هیڅوک نه شي کولی چې د ډېرو نعمتونو په درلودلو سره په الله ﷻ باندې زورور جوړ شي.

ب: الله ﷻ د کلکې ارادې درلودونکی دی، نو هیڅوک یې د ارادې په وړاندې خنډ نه شي واقع کېدلی چې فلانکې د خپل نعمت څخه بې برخه کړه.

۵- لنډه دا چې: په دنیا کېنې ورکړه د هیڅا څخه ایساره نه ده او مسلمانان او هم کفار دواړه ډلې ترې گټه پورته کوي مگر په لاندې تفاوت سره:

الف: هغه کسان چې د آخرت اراده لري او غواړي چې په دنیا کېنې ورته کار وکړي نو مونږ به هغوی ته اقل لږس چنده اجر و نه ورکړو، خو په دنیا کېنې به هم دغه کسان د نعمتونو او روزیو څخه بې برخې نه پاتې کېږي.

ب: بالمقابل هغه کسان کوم چې په خپل کار او زیار سره د دنیا ژوند نصب العین وگرځوي او آخرت بالکل هېر کړي، نو مونږ به هغوی ته هر ورو د دنیا څخه څه ناڅه نعمتونه ورکړو البته کله چې ورته زمونږ اراده وشي. اما دغسې کسانو ته په آخرت کېنې هیڅ بوځه نشته بلکې هلته ورته اور ټاکلی شوی دی چې په دائمې توګه به پکېنې معذبېږي.

توضیحات

۱- اکثر و علماوو کرامو دلته په ﴿أَنْزَلَ الْكِتَابَ بِالْحَقِّ وَالْمِيزَانَ﴾ کېنې د "المیزان" کلمه د کنایې په توګه په عدل او انصاف سره تفسیره کړې ده^(۱)، نو په دې تفسیر سره ذکره شوې کلمه د هغه عدل دپاره تاکید واقع کېږي په کوم باندې چې وړاندېني کلمات ﴿أَلِكْتَبَ بِالْحَقِّ﴾ مشتمل دي. او دا ځکه چې د الهي کتاب سره عدل او انصاف لازم دي.

پوره واضحه ده چې د تاکید څخه تاسیس بهتر دی، نو ښه دا ده چې په دې مقام کېنې دغه کلمه "المیزان" په خپله حقیقي معنی سره تفسیره کړې شي چې د تلې "څخه عبارت ده.

سوال جواب

۲- که څوک وایي چې: که دلته د "المیزان" د کلمې څخه حقیقي معنی مراده وی نو "وَخَلَقَ الْمِيزَانَ" به نازل شوی وی ځکه چې الله ﷻ تله په ځمکه کېنې پیدا کړې ده او خلکو ته یې د هغې استعمال وربښودلی دی، د قرآن کریم او نورو کتابونو غوندې خو یې د اسمانه نه ده نازله کړې؟

مونږ وایو چې: د دغه سوال جواب د الله ﷻ په توفیق د [الأعراف: ۲۶] ایت لاندې ښه په تفصیل سره لیکلی شوي دي چې په قرآن کریم کله-کله د عام المنفعه (ټولګټو) شيانو د پیدا کولو څخه په

(۱) تفسیر القرطبي ج ۱۶ ص ۱۵: زاد المیر ج ۷ ص ۷۷: تفسیر ابن کثیر ج ۴ ص ۱۱۰

رانا زلولو سره تعبیر کړې. نو د ذکرې شوې جملې د معنی حاصل به داسې راوڅرې چې:
 الله ﷻ هغه اقدس ذات دی چې د قرآن کریم په شمول جنس اسماني کتاب یې - چې په عدل
 باندې مشتمل دی - په حقه نازل کړی دی، او همدارنګه یې د عدل او انصاف دپاره تله هم نازله
 (پیدا) کړې ده چې په دنیا کېنې ورباندې انصاف او عدل څرګندېږي.

د ایت شریف یو نظیر

۳- د ﴿مَنْ كَانَ يُرِيدُ حَرْثَ الْآخِرَةِ﴾ الآية - یو نظیر ورباندې تېر شوی دی چې همدغه ایت ته
 ورته مضمون پکېنې نازل شوی دی، هغه دا چې: ﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ
 لِمَنْ نُرِيدُ ثُمَّ جَعَلْنَا لَهُ﴾ [الإسراء: ۱۸] یعنې هرڅوک چې عاجل کور (دنیا) غواړي نو مونږ به ورته
 په همدې کور کېنې په جلتی سره هغه څه ورکړو کوم چې زمونږ اراده وي (نه هغه کوم چې نوموړی
 یې اراده کوي)، بیا به ورته (په آخرت کېنې) دوزخ وګرځوو (ورکړو چې همېشه به پکېنې کړېږي).
 همدې مضمون ته په یوه حدیث کېنې هم اشاره شوې ده چې نبی کریم ﷺ ابی بن کعب مخاطب
 کړ چې: «بَشِّرْ هَذِهِ الْأُمَّةَ بِالسَّاءِ وَالنَّصْرِ وَالتَّمَكِينِ فَمَنْ عَمِلَ مِنْهُمْ عَمَلَ الْآخِرَةِ لِلدُّنْيَا لَمْ يَكُنْ لَهُ فِي الْآخِرَةِ
 نَصِيبٌ»^(۱) یعنې ای ابن کعبه! دغه (محمدي ﷺ) امت ته په روښانتیا (لوړوالي) او نصرت او هم (په
 ښارونو کېنې) د قدرت زېږی ورکړه، نو د دوی څخه چې هر چا د دنیا دپاره د آخرت عمل وکړ (دنیا
 یې مقصود وګرځوله) نو هغه ته په آخرت کېنې برخه نشته.

﴿أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ وَلَوْلَا كَلِمَةُ
 الْفَصْلِ لَفُضِيَ بَيْنَهُمْ وَإِنَّ الظَّالِمِينَ لَهُمْ عَذَابٌ أَلِيمٌ﴾ ٢١ تَرَى الظَّالِمِينَ
 مُشْفِقِينَ مِمَّا كَسَبُوا وَهُوَ وَاقِعٌ بِهِمْ وَالَّذِينَ ءَامَنُوا وَعَمِلُوا الصَّالِحَاتِ فِي
 رَوْضَاتِ الْجَنَّاتِ لَهُمْ مَا يَشَاءُونَ عِنْدَ رَبِّهِمْ ذَلِكَ هُوَ الْفَضْلُ الْكَبِيرُ ٢٢ ذَلِكَ
 الَّذِي يُبَشِّرُ اللَّهُ عِبَادَهُ الَّذِينَ ءَامَنُوا وَعَمِلُوا الصَّالِحَاتِ قُلْ لَا أَسْأَلُكُمْ عَلَيْهِ أَجْرًا إِلَّا
 الْمَوَدَّةَ فِي الْقُرْبَىٰ وَمَن يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ ٢٣﴾
 [۲۱] ایا مشرکانو ته داسې شریکان (شیطانان) دي چې هغه دین یې ورته تشریع (جوړ) کړی دی

په کوم سره چې الله ﷻ اذن نه دی کړی (چې جوړ دې شي بلکې منعه کړی یې دی)؟
 او که چرته د فیصلې خبره (پخوا تېره شوې) نه وی نو د بندګانو ترمنځ به (په دنیا کېنې) فیصلې
 کړی شوې وی. او یقیناً ظالمانو (کفارو) ته (په قیامت کېنې) دردناک عذاب دی.

[۲۲] ته به (د قیامت په ورځ) ظالمان (کفار) گورې چې د هغو (کړو وړو) څخه به ډېر ډاریدونکي دي کوم یې چې (په دنیا کېنې) کسب کړي وي، حال دا چې هغه به ورباندې پرېوتونکي وي (او هیڅ نجات به ترې نه شي موندلی).

او هغه کسان کومو چې ایمان راوړی دی او نېک اعمال یې کړي دي دوی به (د قیامت په ورځ) د جنتونو په شنو (او تازه) باغچو کېنې وي، او هم به ورته هغه شیان د دوی د رب څخه په نزد (هله) شتون ولري کوم چې د دوی زړونه یې غواړي.

(ای پیغمبره!) دغه (جنتونه) همدا (د الله څخه) ډېر لوی فضل دی (چې مؤمنانو ته به ورکړی شي). [۲۳] دغه (اجر) هغه شی دی کوم چې الله څخه هغو بندګانو ته (ورباندې) زېری ورکوي کومو چې ایمان راوړی دی او نېک اعمال یې کړي دي.

(ای پیغمبره! کفارو ته) ووايه چې: زه ستاسو څخه په دغه پیغام (او زېری) باندې په هیڅ ډول سره مزدوري (او اجرت) نه غواړم، مګر په خپل قرابت (او خپلوی) کېنې درڅخه مینه (او محبت) غواړم (چې دېمني راسره مه کوي او د دعوت په وړاندې مې خنډه واقع کېږي).

او هرڅوک چې بنایسته (او نېک) کار وکړي (لږ وي او که ډېر) نو مونږ به ورته پکېنې ښکلا زیاته کړو، (او دا ځکه چې) یقیناً الله څخه ښه مغفرت کوونکي (او ښه منونکي) (شکرګزان) دی.

ارتباط او د مطلب خلاصه

د سورت د پیل څخه په الهي (اسماني) تشریع کېنې بحث راروان دی چې الله څخه یو لک څلیرشت زره زیات یا کم پیغمبرانو ته فقط یو دین تشریع کړی او وحې کړی دی چې د الله څخه په توحید او د عدالت په تامین باندې ولاړ دی، خو تفرق ته په عنادي توګه خلکو لاس اچولی دی او بې عدالتی یې خوښه کړې ده.

په دې ایتونو کېنې د تفرق اصلي سبب ته اشاره کېږي چې ټول اختلافات د همدغه سبب څخه منشا اخلي نو حاصل یې داسې راڅېږي:

ای پیغمبره! په خپل امت باندې د کفارو د تفرق په ارتباط څه مطالب قرائت کړه هغه دا چې:

۱- ایا د هغوی د تفرق سبب همدا دی چې خپلو شریکانو (جني او انسي شیطانانو) ورته هغه دین تشریع کړی دی د کوم د تشریع دپاره چې الله څخه اجازه نه ده کړې بلکې د همدغه څخه د پلوه ممنوع او حرام ګرځولی شوی دي؟ یا په بل عبارت: الله څخه د تشریع حق هیچا ته نه دی ورکړی خو د دې سره سره د تاریخ په اوږدو کېنې ورته شیطانانو اقدام کړی دی او مشرکانو (کفارو) په لیک وپلوه سره قبول کړی دی او لا قبلولې یې.

۲- ای پیغمبره! ذکر شوی اقدام دومره لوی جنایت دی که بالفرض د الله څخه د پلوه د کارونو د نصفیه کولو دپاره لا وړاندې وخت نه وی ټاکلی شوی (چې د قیامت په ورځ به صورت نیسي) نو د دغو کفارو ترمنځ به په دنیا کېنې فیصله کړی شوې وی او سمدستي به (بدون د مهلته) پوپنا کړی شوي وی او دوزخ ته به وراچولي شوي وی او دا ځکه چې: ذکر شوي کسان د غټ ظلم مرتکب شوي دي.

او د ظالمانو دپاره دردناک عذاب ټاکلی شوی دی چې د قیامت په ورځ به ورباندې اخته کړی شي.
 ۳- نن ورځ ذکر شوي ظالمان په خپلې کړنلارې باندې افتخار کوي او خوښي ورباندې څرگندوي خو د قیامت په ورځ به ته همدغه ظالمان وگورې چې په خپله کړنلاره باندې به پښېمانه وي او ډارېږي به چې په همدې سبب به د مجازات سره مخامخ شي.
 مگر هیڅکله به د مجازات څخه بچ پاتې نه شي او هرو مرو به ورباندې د خپلو کړو وړو اثر پرېوځي او ورسره به مخامخ شي.

۴- ای پیغمبره! (بالمقابل) ته به د قیامت په ورځ هغه کسان گوري کومو چې ایمان راوړی دی او د الهي تشریع په مطابق یې نېک اعمال کړي دي، چې د داسې حالونو درلودونکی به وي:
 الف: دوی به د جنتونو په تازه او شنو باغچو کښې اوسېږي، او په خپله دنیاوي کړنلاره به ډېر خوښ او راضي وي.

ب: بلکې همدوی لره به په جنت کښې د دوی د رب ښاد په نزد هغه نعمتونه موجودیت ولري کوم چې دوی غواړي او یا یې په زړونو کښې خطور وکړي.
 ۵- ای پیغمبره! دغه ډېر لوی فضل دی چې الله ښاد د خپلو مخلصو بندگانو دپاره ټاکلی دی، او دغه نعمتونه هغه لوی بشارت دی په کوم سره چې الله ښاد په دنیا کښې خپلو مخلصو بندگانو ته ورباندې زېږی ورکوي، البته هغه مخلص بندگان کومو چې د الله ښاد په وحدانیت ایمان راوړی وي او د همدغه ښاد د تشریع مطابق یې نېک اعمال هم ورسره ضمیمه کړي وي.
 ۶- ای پیغمبره! ته ټول خلک مخاطب کړه او ورته ووايه چې:

الف: کومه اسماني تشریع چې ما ستاسو دپاره راوړې ده چې قرآن کریم ورباندې مشتمل دی، هغه په دنیا او آخرت کښې ستاسو دپاره ډېره ګټوره او ارزښتناکه ده، خو د دې سره سره زه ورباندې ستاسو څخه په هېڅ ډول سره بدله او اجر نه غواړم، که بالفرض ما ورباندې ستاسو څخه څه اجرت غوښتی وی نو تاسو به حق درلودی چې غاړې مو ترې غږولې وی.

ب: هو! ستاسو څخه عموماً او د عربو څخه خصوصاً د عدم قبول په صورت کښې یو شی غواړم هغه دا چې: زما سره په قرابت کښې دوستي وکړئ او زما د دعوت په وړاندې خنډ مه واقع کېږئ. یا په بل عبارت: که تاسو زما دعوت نه قبلوئ اقلأ دومره خو وکړئ چې د دعوت مخه مې مه بندوئ ترڅو زه خپل دعوت نړۍ ته ورسوم.
 ایا تاسو د خپلوۍ او قرابت دومره لحاظ هم نه ساتئ؟ ایا تاسو د انسانیت مراعات هم نه کوئ؟
 ج: ای پیغمبره! زمونږ د پلوه دا هم ورته ووايه هرڅوک چې د نېکۍ کسب وکړي که څه هم ډېره کوچنۍ نېکي وي نو مونږ به ورته پکښې خیر واچوو او په عوضونو کښې به ورته ډېر زیادت وکړو، یا په بل عبارت: مونږ به یې داسې وگڼو لکه چې نوموړي ډېرې نېکۍ کړې وي او یا یې ډېره لویه نېکي کړې وي. او دا ځکه چې یقیناً الله ښاد بښونکی دی، د ایمان څخه په وړاندېنیو جنایاتو هیڅوک نه نیسي، او شکور (منونکی) هم دی چې لږ عمل ته ډېره جزا ټاکي.

ایله یوه (۲۵) لڼه دا چې: که تاسو د لاندې کارونو څخه هر یو کار ترسره کړئ نو بهې اجره به پاتې نه شي. اول چې ایمان راباندې رانه وړئ خو د دعوت په وړاندې مې خنډ هم واقع نه شي. دوهم چې ایمان راباندې رانه وړئ خو د دعوت په تعمیم کښې راسره نصرت او کومک وکړئ. درېم چې ایمان هم راباندې راوړئ او نصرت او کومک هم راسره وکړئ. البته په لومړنیو دواړو صورتونو کښې به یوازې دنیاوي اجرونه درکړی شي او بس، خو په درېم صورت کښې به په دنیا او آخرت کښې د اجرونو خاوندان وگرځولی شي.

توضیحات

۱- په ﴿أَمْ لَهُمْ شُرَكَاءُ شَرَعُوا لَهُمْ﴾ کښې د "ام" توری په تقریری استفهام مشمل دی او د وړاندېني [الشوری: ۱۳] ایت سره تړاو لري.^(۱) په دې باندې علاوه ظاهره دا ده چې دلته په ذکر شوي عبارت کښې د ﴿شُرَكَاءُ﴾ د کلمې څخه بوتان مطلب نه دي چې د مشرکانو په نزد هم د تشریع استعداد نه لري، بلکې دلته ترې انسي او جني شیطانان مراد دي.^(۲) کومو چې مشرکانو ته کفري او شرکي بنیادونه ایښي دي چې څه وضاحت یې په منقوله توګه د [المائدة: ۱۰۳] ایت لاندې تېر شوی دی، والحمد لله. یعنې د الله ﷻ تشریع خو هغه ده کومې ته چې وړاندې اشاره وشوه، ایا د کفارو تشریع هغه ده کومه چې ورته شیطانانو ټاکلې ده؟ هو! د دوی شریعت او تشریع همدغه ده.

زه مزدوري نه غواړم

۲- مونږ غواړو چې د ﴿لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾ د جملې تفسیر په هغه ډول سره لوستونکو ته وړاندې کړو کوم چې د عبد الله بن عباس رضی الله عنهما څخه روایت شوی دی چې لندیز یې په لاندې ټکو کښې لوستل کېدلی شي:

الف: یوه ورځې په یوه مجلس کښې چې سعید بن جبیر علیه الرحمه هم پکښې شتون درلود. د عبد الله بن عباس رضی الله عنهما څخه چا د ذکر شوي ایت پوښتنه وکړه، چې دغه جمله څه معنی ورکوي؟

ب: سعید بن جبیر علیه الرحمه په عجلې او چالاکی سره جواب ورکړ چې دلته د ﴿الْقُرْبَىٰ﴾ څخه د محمد ﷺ اقارب او خپلوان مطلب دي. یعنې زه ستاسو څخه د قرآن کریم په ابلاغ اجر نه غواړم مګر دا غواړم چې زما د اقاربو سره محبت او دوستي وکړئ.

ج: رئیس المفسرین رحمه نوموړی تابعي علیه الرحمه مخاطب کړ چې تا په تفسیر کښې ډېره عجله وکړه، ته منتظر نه شوی چې ما صحیح جواب ورکړی وی او تا هم اورېدلی وی، هغه دا چې په فرشو کښې یوه وړه کورنۍ هم نه وه مګر نبي کریم ﷺ ورسره لرې یا نژدې قرابت درلود او د

^(۱) روح المعاني ج ۲۵ ص ۲۸
^(۲) المعرر الوجیز ج ۱۴ ص ۲۱۵

الشوری (۴۲)

خپلوی اړیکې یې ورسره موجودې وې، نو نبی کریم ﷺ قریش مخاطب کړه چې: «إِلَّا أَنْ تُصَلُّوا مَا بَيْنِي وَبَيْنَكُمْ مِنَ الْقَرَابَةِ»^۱ یعنې زه ستاسو څخه د قرآن کریم په ابلاغ باندې هیڅ مزدوري او اجرت نه غواړم، مګر دا درڅخه غواړم چې زما سره په هغه بنیاد صله رحمي وکړئ او اذیت راته مه رسوئ کوم چې زه یې ستاسو د هرې یوې کورنۍ سره لرم.

ته به وایې چې هغوی ته یې ویلي وي چې: ستاسو څخه د خیر تمه نه لرم خو ضرر راته مه رسوئ چې د دعوت مخه مې بنده کړئ.

د: اکثره مفسرین کرام وایي چې په ذکره شوې جمله کېنې په «إِلَّا» سره منقطعي استثناء صورت نیولی دی^۲ چې مضمون یې په هغه ډول سره راخېژي کوم چې وړاندې ذکر شو.

او که بالفرض دغه استثناء متصله وګنله شي نو بیا به یې حاصل یې داسې راوڅیږي چې: زه ستاسو څخه د قرآن کریم په ابلاغ مزدوري نه غواړم مګر دا اجرت ورڅخه پرې غواړم چې تاسو د هغه قرابت مراعات وکړئ کوم چې زما او ستاسو ترمنځ موجودیت لري. یا په بل عبارت: تاسو زما په ارتباط زما د تره (أبو طالب) تګلاره تعقیب کړئ، چې ایمان راباندې نه راوړي مګر د صله رحمۍ مراعات مې کوي چې د دعوت په چلونه کېنې راسره مدد او نصرت کوي.

ه: نو په دې تقدیر به صله رحمۍ ته د مجاز په توګه او یا ادعاء د اجر لقب ورکولی شوی وي، ته به وایې چې ورته یې ویلي وي چې زه ستاسو څخه د قرآن کریم په ابلاغ باندې څه اجر نه غواړم مګر فقط صله رحمي درڅخه پرې غواړم، که بالفرض تاسو صله رحمۍ ته د اجر او مزدوري لقب ورکوئ نو ورپې کړئ او یا دغه صله رحمي ماته د اجرت غوندې مثال لري.

سوال جواب

۳- که څوک وایي چې: ځینو مفسرینو کرامو د ذکرې شوې جملې نور تفسیرونه هم کړي دي^۳ د مثال په توګه:

الف: زه ستاسو څخه د قرآن کریم په ابلاغ څه مزدوري نه غواړم - ای مسلمانانو! مګر ستاسو څخه زما د خپلوانو په هکله دوستي غواړم چې مینه او محبت ورسره وساتئ.

ب: ای مسلمانانو! زه ستاسو څخه په قرآن کریم سره هیڅ مزدوري نه غواړم مګر ستاسو څخه غواړم چې په طاعت او عبادت سره الله ﷻ ته قرب او نژدېکت ترلاسه کړئ او په ایمان کلک ودرېږئ.

ج: ای مسلمانانو! زه ستاسو څخه ورباندې نه غواړم مګر دا درڅخه پرې غواړم چې په خپلو منځو کېنې صله رحمي وکړئ او خپلوي وپالئ.

نو پوښتنه دا ده چې: په څه وجه تاسو ذکر شوي درېواړه تفسیرونه خوښ نه کړه؟

۱، صحیح البخاري ج ۲ ص ۷۱۳: جامع الترمذي ج ۲ ص ۱۶۰

۲، زاد المسیر ج ۷ ص ۷۹، المحرر الوجیز ج ۱۴ ص ۲۱۸: تفسیر المظهر ج ۸ ص ۳۲۰

۳، أضواء البیان ج ۷ ص ۱۸۹: روح المعانی ج ۲۵ ص ۳۰

مونږ وایو چې: دغه درېواره تفسیرونه د واقعیت په لحاظ صحت لري او په حقانیت کښې یې هیڅ شک شبه نشته، یا په بل عبارت: د نبی کریم ﷺ د اقاربو دوستي د هر مسلمان دپاره د واجباتو څخه ده، حتی چې د دوی سره د نبی کریم ﷺ په ملحوظ دښمني کول او کینه درلودل د کفر څخه پرته بل شی نه دی، همدارنگه د عبادت او طاعت په ذریعه الله ﷻ ته ورنژدې کېدل او هم په خپلو منځو کښې د خپلوی پالل د واجباتو څخه دي، هیڅوک ترې انکار نه شي کولی. اما ذکر شوي درېواره مطالب د ایت شریف دپاره د تفسیر په حیث منل ډېر لري او بعید برېښي او دا ځکه چې:

اول: په ﴿لَا أَسْأَلُكُمْ عَلَيْهِ﴾ کښې د مومنانو په کلمې سره د عبارة النص په اعتبار د مکې معظمې قریش (مشرکان) مخاطب کړی شوي دي^(۱) ځکه چې په همدوی کښې بحث راروان دی، او د اشاره النص په اعتبار ورباندې ټول عرب بلکې ټول بنیادمان مخاطب دي، چې د نبی کریم ﷺ د ټولو بنیادمانو سره عموماً او د عربو سره خصوصاً د قرابت اړیکې شته او د مراتبو په تفاوت سره د صله رحمۍ مراعات په هر یوه قرابت کښې په کار دي. نو د تخصیص دپاره هیڅ دلیل موجودیت نه لري چې صرف د فاطمې رضی الله عنها د اولادې پورې اختصاص ورکړی شي.

دوهم: دغه ایت شریف چې بحث پکښې روان دی د هجرت څخه وړاندې په مکه معظمه کښې نازل شوی دی^(۲)، چې فاطمه الزهراء رضی الله عنها لا واده شوې هم نه وه او اولادونه یې نه وه تولد شوي. درېم: د همدغه تفسیر په بهتری باندې د ﴿وَمَنْ يَقْتَرِفْ حَسَنَةً نَّزِدْ لَهُ فِيهَا حُسْنًا﴾ او د ﴿إِنَّ اللَّهَ غَفُورٌ شَكُورٌ﴾ دواړه تعقیبونه هم دلالت کوي لکه چې وړاندې د مطلب په خلاصه کښې ورته اشاره شوې ده، والحمد لله ﷻ.

﴿أَمْ يَقُولُونَ افْتَرَىٰ عَلَى اللَّهِ كَذِبًا فَإِنْ يَشَأِ اللَّهُ يُخْتِمْ عَلَىٰ قَلْبِكَ وَيَمْحُ اللَّهُ الْبَاطِلَ وَيُخْلِقُ الْحَقَّ بِكَلِمَاتِهِ إِنَّهُ عَلِيمٌ بِذَاتِ الصُّدُورِ﴾ ۱۱ ﴿وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ﴾ ۱۲ ﴿وَسَتَجِدُ الَّذِينَ آمَنُوا وَعَمِلُوا الصَّالِحَاتِ يُزِيدُهُمْ مِّنْ فَضْلِهِ وَالْكَافِرُونَ لَهُمْ عَذَابٌ شَدِيدٌ ۝ وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَٰكِن يُنْزِلُ بِقَدَرٍ مَّا يَشَاءُ إِنَّهُ بِعِبَادِهِ خَبِيرٌ بَصِيرٌ﴾ ۱۳ ﴿وَهُوَ الَّذِي يُنْزِلُ الْغَيْثَ مِّنْ بَعْدِ مَا قَنَطُوا وَيَنْشُرُ رَحْمَتَهُ ۚ وَهُوَ الْوَلِيُّ الْحَمِيدُ﴾ ۱۴

(۱) روح المعاني ج ۲۵ ص ۳۰
(۲) تفسیر الفاسي ج ۱۴ ص ۳۰۷

[۲۴] ایا مشرکان وایی چې محمد (ﷺ) په الله (ﷻ) باندې دروغ تړلي دي (او خپل خان یې پیغمبر تراشلی دی؟ ای پیغمبره!) نو که د الله (ﷻ) اراده وشي ستا په زړه به مهر ولگوي (په وحې کښې خو ستا اراده څه اثر نه لري).

او (د) الله (ﷻ) عادت دی چې باطل محوه کوي او په خپلو اوامرو سره حق ته اثبات وربښي (که بالفرض ستا وحې حقیقت نه درلودی نو الله (ﷻ) به یې مخه بنده کړې وی). یقیناً الله (ﷻ) په داسې حالاتو باندې پوه دی کوم چې د سینو خاوندان دي (او په زړونو کښې پټ دي).

[۲۵] او الله (ﷻ) هغه اقدس ذات دی چې د خپلو بندگانو څخه توبه (پښېماني) قبلوي او د بدبو (گناهونو) څخه یې عفو کوي او (هم) په هغو (کړو وړو) پوهېږي کوم چې تاسو یې (د استمرار په توگه) کوئ.

[۲۶] او الله (ﷻ) هغو کسانو ته اجابت کوي (عبادت او سوالونه یې قبلوي) کومو چې ایمان راوړی دی او صالح اعمال یې ورسره یوځای کړي دي، او (همدارنگه) هغوی ته د خپل فضل څخه زیادت کوي (په چندانو اجروده او ثوابونه ورکوي).

او (بالمقابل) کافران چې دي دوی لره (د قیامت په ورځ) سخت عذاب دی. [۲۷] او که الله (ﷻ) خپلو بندگانو ته (د حاجت څخه اضافه) روزي پراخه کړې وی نو (د خپل طبیعت مطابق) به یې په ځمکه کښې بغاوت اختیار کړی وی، مگر الله (ﷻ) (د خپل حکمت په بنیاد) هغه نعمتونه په اندازې سره رانازلوي کومو ته یې چې اراده وشي، یقیناً الله (ﷻ) په خپلو بندگانو سره ښه خبردار (او) ښا دی (کوم حالت چې د حکمت غوښتنه وي هغه ورته څرگند دي).

[۲۸] او الله (ﷻ) هغه اقدس ذات دی چې د هغه څخه وروسته (د اسمانه) باران نازلوي چې بندگان ترې ناامیده شوي وي، او (په همدغه حالت کښې) خپل رحمت خوروي، او همدی (ﷻ) د خپلو بندگانو دوست (کارساز او) ستایلی شوی دی.

ارتباط او د مطلب خلاصه

په دې ایتونو کښې هغه تهمت او اتهام رد شوی دی کوم چې د مشرکانو د پلوه د وړاندېښو ایتونو په نسبت د هغوی په اذهانو کښې گرځېد او د ایمان د نه راوړلو په ارتباط یې ترې د پلمې کار اخست، چې حاصل یې داسې راڅېږي:

ای پیغمبره! مشرکان وایی چې: که زموږ دین الهي دین نه وي نو د محمد (ﷺ) دین هم الهي دین نه دی چې قرآن یې پخپله تالیف کړی دی او بیا یې په دروغو الله (ﷻ) ته نسبت کړی دی ترڅو ورته پیروان مونده کړي.

دغسې نه ده لکه چې مشرکان خیال کوي. او دا ځکه چې:

۱- د مشرکانو اتهام به په هغه وخت کښې په ځای وی چې ستا په ژبه د قرآن قرائت او ستا په زړه کښې د قرآن حفظ کول ستا په واک او اختیار کښې وی، خو حقیقت دا دی چې:

الشوری (۴۲)

الف: کہ د الله ﷻ ارادہ وشي نو ته به د قرآن کریم یوه جملہ هم قرائت نه کړی شي لکه څنگه چې د نبوت څخه وړاندې په څلوېښتو کالو کښې تا دغه کار نه شو کولی.

ب: که د الله ﷻ ارادہ وشي نو ستا په زړه باندې به مهر ولگوي نو څومره ایتونه چې ستا په مبارک زړه کښې محفوظ دي هغه ټول به درڅخه هېر کړي او په راتلونکي کښې به هم د یوه ایت یا یوې قرآني جملې د حفظ توان ونه لري (ته به هغه حال ته بهرته ورستون شي په کوم باندې چې ته د نبوت څخه وړاندې وي).

۲- ای پیغمبره! د الله ﷻ عادت دا دی چې:

الف: الله ﷻ باطل او ناحق د زوال سره مخامخ کوي او په غیبي فرمانونو سره د حق حقانیت او واقعیت څرگندوي، که څه هم د څه مهلت څخه وروسته صورت ونیسي.

ب: اما په خاصه توګه د نبوت په هکله خو باطلو ته هیڅ فرصت نه ورکوي او په بیرې سره یې خلکو ته ورښکاره کوي ترڅو ورباندې دوی ونه غولېږي.

نو په همدې بنیاد که بالفرض المحال تا په الله ﷻ دروغ تړلي وی او په ناحقه دې خپل ځان پیغمبر تراشلی وی نو تاته به تر اوسه پورې الله ﷻ فرصت نه وی درکړی او لا د وړاندې څخه به یې رسوا کړی وی.

۳- ای پیغمبره! ته ډاډه اوسه الله ﷻ به ستا دین ته په ټولو ادیانو غلبه ورکړي او د کفارو دښمني به هیڅکله اغېزمنې واقع نه شي، که څه هم هغوی په زړونو کښې د حق دین د له منځه وړلو دپاره ډېر پلانونه لري. او دا ځکه چې یقیناً الله ﷻ په هغو ټولو حالاتو باندې ښه پوره پوه دی کوم چې په سینو او زړونو کښې پټ دي.

۴- ای پیغمبره! الله ﷻ په خپلو بندګانو او مخلوقاتو باندې ډېر مهربان دی چې په همدې بنیاد: الف: د خپلو بندګانو توبه قبلوي، که ذکر شوي مشرکان او کفار - چې په ناحقه په تاباندې تور لګوي - د خپلو کړو وړو څخه توبه تائب وګرځي نو الله ﷻ به یې توبه قبوله کړي.

ب: الله ﷻ گناهونه او بدې عفو کوي، نو په هغو گناهونو باندې کفار نه نیسي د کومو چې دوی د کفر په حال کښې مرتکب شوي وي.

ج: الله ﷻ په هغو ټولو کارونو باندې پوهېږي کوم چې تاسو (بندګان) یې سرته رسوئ او عملي ښه ورکوی.

د: کله چې بندګان په ایمان باندې مشرف وګرځي نو الله ﷻ د همدغو کسانو د ښېګڼو مننه کوي کومو چې ایمان راوړی وي او ښک اعمال یې ترسره کړي وي، برسېره د ښېګڼو په مننه باندې پرته د استحقاقه اضافه اجر و نه هم ورکوي او د خپل فضل په بنیاد ورباندې زیاتې پیرزوينې کوي. اما هغه کسان کوم چې تر اوسه په کفر کلک دي او لا دغه کلکوالي ته د مرګ تر ورځې پورې ادامه ورکړي، چې نه توبه تائب جوړ شي او نه ایمان راوړي، نو هغوی ته په قیامت کښې ډېر سخت عذاب ټاکلی شوی دی.

۵۔ ای پیغمبره! الله ﷻ خپلو بندگانو ته په خپل فضل سره په آخرت کښې بلا حسابہ روزې ورکوي، اما په دنیا کښې ورته دغه ډول روزي نه ورکوي او دا ځکه که په دنیا کښې دا کار وکړې او یا یې کړی وی نو ضرور به دوی بغاوت کړی وی، او په ضرر به یې تمام شوی وی.

نو الله ﷻ په دنیا کښې خپلو بندگانو ته په هغې ټاکلې اندازې سره روزي ورنازلوي (ورکوي) کومې ته یې چې اراده وشي، ځکه چې الله ﷻ د خپلو بندگانو په ټولو حالاتو باندې خبردار دی او هم ټول کړه وړه یې ورته څرگند دي.

۶۔ که الله ﷻ د خپلو بندگانو د بغاوت کولو مراعات نه وی کړی نو دوی ته به یې په دنیا کښې هم د آخرت غوندې غیر محدوده روزي ورکړې وی چې دا کار ورته ډېر اسان دی، ایا تاسو نه گورئ چې الله ﷻ هغه اقدس ذات دی چې د بندگانو د ناامیدۍ څخه وروسته د بله طرفه نه بلکې د اسمان د طرفه باران (اوبه) نازلوي او خپل رحمت خوروي، همدې ﷻ ټولو بندگانو ته په کارسازۍ سره نژدې دی او همدې ﷻ په عالي صفاتو ستایلی شوی دی.

توضیحات

۱۔ په ﴿أَمْ يَقُولُونَ افْتَرَىٰ عَلَى اللَّهِ كَذِبًا﴾ الآية- کښې لاندې ټکو ته توجه په کار ده:
الف: مفسرینو کرامو دا جمله ﴿فَإِنْ يَشَأْ اللَّهُ يُخْتِمْ عَلَىٰ قَلْبِكَ﴾ په متعددو ډولونو سره تفسیر کړې ده^(۱)، کوم تفسیر چې مونږ ته بهتر برېښي هغه دا دی چې:
الله ﷻ د کفارو دا اتهام (چې قرآن کریم د نبي کریم ﷺ خپل تصنيف دی او په دروغو یې الله ﷻ ته منسوب کړی دی) په ډېرو ایتونو کښې د چلنج په توګه رد کړی دی، چې څو مثالونه یې د الله ﷻ په توفیق د [البقرة: ۲۲] ایت لاندې راغونډ کړي شوي دي، خو په دې مقام کښې الله ﷻ دغه اتهام په ذکرې شوې جملې سره جواب کړی دی.

یعنې ای پیغمبره! که بالفرض المحال قرآن کریم ستا خپل تصنيف وی - لکه چې کفار خیال کوي - نو ضرور به پکښې ستا ارادې څه دخل درلودی، حال دا چې ستا اراده پکښې هیڅ دخل نه لري. نو که د الله ﷻ اراده وشي ستا په زړه باندې به مهر ولګوي او د قرآن کریم یوې جملې ته به پکښې هم ځای ور نه کړي لکه چې د نبوت څخه وړاندې یې پکښې ځای نه وه ورکړی، او نه به ته وتوانېږې چې د قرآن کریم یوه جمله قرائت کړي لکه چې د نبوت څخه وړاندې دې نه شوه قرائت کولی. همدغه مضمون په نورو ایتونو کښې هم نازل شوی، د مثال په توګه:

اول: ﴿إِنَّ عَلَيْنَا جَمْعَهُ وَقُرْآنَهُ﴾ [القيامة: ۱۷] یعنې ای پیغمبره! ستا په مبارک زړه کښې قرآن کریم ته ځای ورکول او ستا په مبارکه ژبه باندې د قرآن کریم قرائت زمونږ ذمواړي ده (ته ورته هیڅ تشویش مه کوه).

(۱) روح المعاني ج ۲۵ ص ۲۴: تفسیر الکشاف ج ۴ ص ۲۲۱

دوهم: ﴿وَلَمَّا شِئْنَا لَنذَهِبَنَّ بِالَّذِي أَوْحَيْنَا إِلَيْكَ﴾ [الإسراء: ۸۶] يعنې اې پيغمبره او هر وېرو که زموږ اراده وشي نو هغه شی (قرآن کریم) به ستا (د سينې) څخه يوسو (هېر کړو) کوم چې مونږ تاته وځي کړی دی.

ب: په ﴿وَيَمْحُ اللَّهُ الْبَاطِلَ وَيُحِقُّ الْحَقَّ بِكَلِمَاتِهِ﴾ کښې د ذکر شوي اتهام دوهم رد نه اشاره شوي ده، يعنې که بالفرض د کفارو اتهام څه واقعيت درلودی نو الله ﷻ به ضرور ستا وځي د زوال سره مخامخه کړي وی او روزمره به يې ځکه ترقي نه وی درې برخه کړې چې: د الله ﷻ وعده ده چې به خپلو فرمانونو سره باطل محوه کوي او د حق احقاق کوي (خلکو ته يې حقانيت ورڅرگندوي).

ج: که څه هم د عربي ليک دود دی چې هره يوه کلمه په هغه تورو سره ليکله کېږي په کومو باندې چې د وقف په حالت کښې تلفظ کېږي که څه هم سمدستي د وقف حالت نه وي او ځينې نورې يې د تلفظه لوبډلي وي^(۱)، مگر د قرآن کریم ليکنه د قوانينو تابع نه ده بلکې په عثماني ليکنې پورې اختصاص لري، چې په همدې ليکنه کښې په ذکره شوې جمله کښې د 'يَمْحُو' کلمه 'يَمْحُو' ليکلی شوې ده چې د قيامت تر ورځې پورې بايد همداسې (بې واوه) وليکله شي، که نه نو بايد په 'و' سره 'يَمْحُو' ليکلی شوې وي، د همدې قبيلې څخه په ﴿وَيَذَعُ الْإِنْسُ﴾ [الإسراء: ۱] ايت کښې د 'يَذَعُ' کلمه هم شمېرله کېږي چې بايد نظر قوانينو ته 'يَذَعُو' ليکله شوې وي.

د: په ﴿إِنَّهُ عَلِيمٌ بِذَاتِ الصُّدُورِ﴾ کښې نورو هغه اتهامونو ته اشاره ده کوم چې کفارو په زړونو کښې پټ ساتلي وه. يعنې الله ﷻ د زړونو په حالاتو باندې پوه دی نو هغه اتهامات به هم د مټخه بوسي کوم چې هغوی په زړونو کښې پټ ساتلي دي، او ټول پلانونه به يې شنډ کړي.

څو نکات

۲- په ﴿وَلَوْ بَسَطَ اللَّهُ الرِّزْقَ لِعِبَادِهِ﴾ الآية کښې بايد لاندې نکات په نظر کښې وساتلی شي:

الف: که څوک وايي چې: په دغه عبارت کښې د 'لو' د توري غوښتنه دا ده چې الله ﷻ دی په هېچا باندې روزي نه وي پراخه کړې که نه نو بغاوت به يې کړی وي. حال دا چې د پراخې روزې خاوندان خو ډېر تېر شوي دي چې بغاوت يې نه دی کړی لکه سليمان ﷺ او داسې نور؟

مونږ وايو چې: که څه هم ځينو مفسرينو کرامو^(۲) په دې مقام کښې د جنتي روزې پراخې اراده کړې ده، يعنې که الله ﷻ په دنيا کښې خپلو بندگانو ته د جنتيانو غوندې غير محدوده پراخې (د حاجت څخه اضافه) روزي ورکړې وي نو دوی به ضرور بغاوت کړی وي؛ او پوره واضحه ده چې دنياوي روزي د خپلې پراخې سره سره د آخرت د روزې په پرتله پراخه نه ده او د سليمان ﷻ په شمول هېچا ته نه ده ورکړه شوې.

مگر دا جواب په زړه پوری نه دی او دا ځکه چې په دنيا کښې نه څوک جنتي روزي غواړي او نه

^(۱) اصول العزيز ص ۳۷۰

^(۲) في ظلال القرآن ج ۵ ص ۳۱۵۷

پکښې بحث کېږي، بلکې دلته د دنیاوي روزۍ پراخي مطلب ده چې ځينو بندگانو ته نه ده ورکړ شوې. د همدې مطلب په تائید لیکو چې: ځینې مفسرین کرام وایی چې دغه ایت شریف د مسلمانانو څخه د یوه ټولګي په هکله نازل شوی دی چې ډېر فقیران وه او د دنیا د پراخي او د غنیتوب آرزو یې کوله.^(۱)

ب: زموږ په نظر په ایت شریف کښې د طبیعت په ملحوظ د انسان بې ثباتۍ ته اشاره شوې ده یعنې که الله ﷻ خپلو بندگانو ته پراخه (د حاجت څخه اضافه) روزي ورکړې وی نو هرو مرو به یې د طبیعت په ملحوظ بغاوت کړی وی.

هو! دا بېله خبره ده چې الله ﷻ په چا باندې فضل وکړي او په همدغه حال کښې یې هم د بغاوت څخه بچ وساتي لکه صالحان غنیان خلک، چې د همدوی د جملې څخه سلیمان ﷺ هم شمېرل کېږي. همدې مضمون ته په بل ایت کښې اشاره شوې ده چې: ﴿إِنَّ الْإِنْسَانَ لَكَفُورٌ﴾ [الحج: ۶۶] یعنې یقیناً هرو مرو انسان (د طبیعت په لحاظ) ناشکره دی (مګر هغه څوک چې الله ﷻ ورته د شکرګزاری توفیق ورکړي).

ج: د پراخي په حال کښې د انسان د بغاوت دپاره د قارون حالت ډېر ښه مثال جوړېدلی شي چې په [القصص: ۷۶] ایت کښې ورته اشاره شوې ده.
د: د ښه وضاحت دپاره لاندې مطالب ولولئ:

اول: نبي کریم ﷺ فرمایلي دي: «إِذَا أَحَبَّ اللَّهُ عَبْدًا حَمَاهُ الدُّنْيَا كَمَا يَظَلُّ أَحَدُكُمْ يَحْمِي سَقِيمَةَ الْمَاءِ»^(۲) یعنې کله چې الله ﷻ یو بنده خپل محبوب وګرځوي نو د دنیا څخه یې داسې ساتي لکه چې ستاسو یو کس همېشه وي چې خپل مریض د اوبو څخه ساتي (البته هغه مریض چې اوبه څښل ورته په ضرر تمامېږي لکه د استسقاء په مرض باندې اخته مریض).

دوهم: نبي کریم ﷺ په یوه اوږده حدیث کښې فرمایلي دي چې: «إِنَّ مِمَّا أَخَافُ عَلَيْكُمْ مِنْ بَعْدِي مَا يُفْتَحُ عَلَيْكُمْ مِنَ زَهْرَةِ الدُّنْيَا وَزِينَتِهَا»^(۳) یعنې یقیناً ډېر خطرناک شی چې زه پرې ستاسو په هکله د خپل وفات څخه وروسته ډارېږم هغه شی دی چې الله ﷻ به یې په تاسو باندې پرانيزي چې هغه د دنیا د تازګۍ او سنگار څخه عبارت دی.

درېم: د دري ژبې یوه شاعر څومره ښه ویلي دي چې:

نفس من کمتر از فرعون نیست :: لیکن او را عون مرا عون نیست

یعنې زما نفس د فرعون څخه کم نه دی، مګر هغه ته عون (د روزۍ پراخي) وه او ماته د رزق پراخي نشته.

(۱) تفسیر الطبري ج ۲۵ ص ۳۰

(۲) جامع الترمذي ج ۲ ص ۲۳

(۳) صحيح البخاري ج ۱ ص ۱۹۷

ه: په همدغه ایت شریف کښې د ﴿وَلٰكِنْ يُنَزَّلُ بِقَدَرٍ مَّا يَشَاءُ﴾ او د ﴿اِنَّهُۥٓ بِعِبَادِهِۦ خَبِيرٌۭ بَصِيْرٌ﴾ دواړو جمله د تعقیب څخه د اشارې په توګه مقابلې معنی هم څرګندېږي، چې که الله ﷻ په خپلو بندګانو باندې ډېره تنګي ورنازله کړې وی نو همدارنګه به یې د طبیعت په لحاظ بغاوت خپل کړی وی (چې بې صبري هم یو قسم بغاوت دی).

خو دا بېله خبره ده چې په همدغه حالت کښې هم چاته الله ﷻ توان او توفیق ورکړی وي او د بې صبرۍ څخه یې بچ ساتلی وي.

و: په همدې مضمون باندې په بل ځای کښې صراحت شوی دی چې: ﴿إِنَّ الْإِنْسَانَ خُلِقَ هَلُوعًا ۖ إِذَا مَسَّهُ الشَّرُّ جَزُوعًا ۖ وَإِذَا مَسَّهُ الْخَيْرُ مَنُوعًا﴾ [المعارج: ۱۹-۲۱] یعنې یقیناً انسان ډېر زیات حارص پیدا کړی شوی دی چې شر ورته ورسېږي بې صبرې کوي او چې خیر ورته ورسېږي د حقوقو د اداء کولو مانع جوړېږي.

ز: لنډه دا چې نظر فقر او غني ته خلک په لاندې دوه وو گروپونو باندې وېشلی کېږي:

اول: يو گروپ خلک هغه دي کومو ته چې د روزۍ په تنگۍ باندې صبر کول اسان وي، لکه چې نبي کریم ﷺ په يوه اوږده حديث کښې فرمايلي دي چې: «وَإِنْ كَانَ أَحَدُهُمْ لَيَفْرَحُ بِالْبَلَاءِ كَمَا يَفْرَحُ أَحَدُكُمْ بِالرَّخَاءِ»^(۱) يعنې په پخوانيو صالحانو خلکو کښې داسې کسان هم وه چې يو کس به يې په بلاء (د روزۍ په تنگۍ) باندې داسې خوشالېده لکه چې ستاسو يو کس د روزۍ په پراخۍ باندې خوشالېږي.

دوهم: بل گروپ خلک هغه دي کوم چې په شکرگزارۍ کښې تکره وي او په صبر کولو کښې ورته خپل ځان کمزوری برېښي.

په همدې ارتباط انس عليه السلام ويلي دي چې: «اللَّهُمَّ إِنِّي مِنْ عِبَادِكَ الَّذِينَ لَا يَصْلِحُهُمْ إِلَّا الْغَيُّ، فَلَا تُقَهِّرْنِي»^(۲) يعنې اى الله! يقينا زه ستا د هغه بندگانو څخه يم چې نه يې اصلاح کوي مگر غنا، نو ما فقير مه گرځوه (چې په فقيرۍ کښې صبر نه شم کولى او ناکامېږم).

وَمِنْ ءَايَاتِهِ ۖ خَلَقُ السَّمٰوٰتِ وَالْاَرْضَ وَمَا بَيْنَهُمَا مِنْ دَابَّةٍ ۚ وَهُوَ عَلَىٰ جَمْعِهِمْ اِذَا
 يَشَآءُ قَدِيرٌ ﴿٢٠﴾ وَمَا اَصْبَحْكُمْ مِنْ مُّصِيبَةٍ فَبِمَا كَسَبَتْ اَيْدِيكُمْ وَيَعْفُو عَنْ كَثِيرٍ ﴿٢١﴾
 وَمَا اَنْتُمْ بِمُعْجِزِيْنَ فِي الْاَرْضِ وَمَا لَكُمْ مِنْ دُوْنِ اللّٰهِ مِنْ وَلِيٍّ وَلَا نَصِيْرٍ ﴿٢٢﴾ وَمِنْ
 ءَايَاتِهِ الْجَوَارِ فِي الْبَحْرِ كَالْاَعْلَمِ ﴿٢٣﴾ اِنْ يَشَآءْ يُسْكِنِ الرِّيحَ فَيَظْلَلْنَ رَوَاكِدَ عَلَى ظَهْرِهِ
 اِنَّ فِيْ ذٰلِكَ لَآيٰتٍ لِّكُلِّ صَبَّارٍ شَكُوْرٍ ﴿٢٤﴾ اَوْ يُوقِفْهُنَّ بِمَا كَسَبُوْا وَيَعْفُ عَنْ كَثِيْرٍ ﴿٢٥﴾

۱۱) سنن ابن ماجه ص ۲۹۱

(٢١) المحرر الوجيز ج ١٤ ص ٢٢٢

وَيَعْلَمُ الَّذِينَ يُجَادِلُونَ فِي آيَاتِنَا مَا لَهُمْ مِنْ مَّخِصٍ ﴿٢٩﴾

[۲۹] او د الله ﷻ (د قدرت) د دلايلو څخه د اسمانونو او ځمکو پيدا کول دي او هم د هغو مخلوقاتو (پيدا کول) کوم چې يې په دواړو کښې خواره کړي (او پيدا کړي) دي چې د هر ساکن څخه عبارت دی. او الله ﷻ د ټولو ساکنانو په راغونډولو باندې د قدرت څښتن دی (البته) کله يې چې (د قيامت په ورځ د حساب کتاب دپاره) اراده وشي.

[۳۰] او (ای بنيادمانو!) هغه شی چې تاسو ته (په دنيا کښې) رسېږي، هر مصيبت چې وي، نو دا د هغه جنايت په سبب سره دی کوم چې ستاسو لاسونو کسب کړی وي، او الله ﷻ (په عين حال کښې ستاسو) د ډېرو جنايتونو څخه عفو کوي.

[۳۱] او تاسو په ځمکه کښې د الله ﷻ عاجز گرځوونکي نه یاست (چې په الله ﷻ باندې مو زور دپاسه شي)، او تاسو ته د الله ﷻ څخه په غیر نه دوست شته او نه مددگار (چې په دوستۍ يا قوت سره نجات درکړي).

[۳۲] او د الله ﷻ (د کامل قدرت) د دلايلو څخه په درياب کښې چلېدونکې بهرۍ دي چې په لويوالي کښې د غرونو غونډې دي.

[۳۳] که چرته د الله ﷻ اراده وشي نو باد به ودروي نو بهرۍ به د درياب په شا ولاړې وگرځي (او د حرکت څخه به پاتې شي)، يقيناً د دغو (بهریو په چلېست) کښې د هر ښه صبر کوونکي (او هر) شکرگزار دپاره (د الله ﷻ د کامل قدرت) لویې نښې (پتې) دي.

[۳۴] يا (که د الله ﷻ اراده وشي نو تېز باد به وچلوی او بهرۍ به (د سورليو سره) د هغو جنايتونو په سبب هلاکې (او غرقې) کړي کوم چې سورليو کسب کړي دي، او (په عين حال کښې) به الله ﷻ د ډېرو جنايتونو څخه عفو وکړي.

[۳۵] (البته دا د دې دپاره چې الله ﷻ د جنايتکارانو څخه انتقام واخلي) او د دې دپاره چې هغه کسان پوه شي کوم چې زمونږ په ايتونو کښې (عنادي) جگړې کوي چې دوی ته د خلاصون هېڅ ځای نشته.

ارتباط او د مطلب خلاصه

په دې ايتونو کښې د الله ﷻ د عالي نومونو څخه هغه دواړه نومونه تشرېح شوي دي په کومو باندې چې وړاندېني ايتونه ختم شوي وه چې هغه د ﴿الْوَلِيُّ الْحَمِيدُ﴾ څخه عبارت دي. نو حاصل يې داسې راڅېړي:

ای پیغمبره! په خپل امت باندې څه نوره توضیح هم قرائت کړه ترڅو هغوی پوه شي چې يقيناً الله ﷻ ولي (کارساز) او ستایلی شوی دی. هغه دا چې:

۱- د هغو دلايلو څخه چې د الله ﷻ په وليتوب او حميديت باندې رڼا اچوي، دغه کارونه هم دي: الف: الله ﷻ اسمانونه او ځمکې په خپل کامل قدرت سره په هغه کيفيت سره پيدا کړي دي کوم

الشوری (۴۲)

چې ورسره مناسب وه، او په دې پیدا کولو کېنې ورسره هیچا نه گډون کړی دی او نه یې کولی شو.
ب: د پیدا کولو څخه وروسته یې په اسمانونو او ځمکو کېنې هغه زبنت ډېر ساکنان هم پیدا کړي دي کوم یې چې په دواړو کېنې خواړه واره گرځولي دي او د ټولو اړتیاوې یې ورته پکېنې پوره کړي دي.

نو څرنگه چې الله ﷻ د دغو ساکنانو په خورولو باندې قدرت درلود او لري یې، همدارنگه همدغه اقدس ذات قادر دی چې د مړه کېدلو او تیت پرک گرځېدلو څخه وروسته یې د قیامت په ورځ بېرته راټول کړي البته کله یې چې ورته اراده وشي.

ج: الله ﷻ د جنایت او قصور څخه په غیر هیڅوک په مصیبت باندې نه اخته کوي نو ای بنیادمانو! کوم مصیبت چې تاسو ته رسېږي هغه ستاسو د خپلو لاسونو او خپل کسب نتیجه ده.
د: خو د دې سره سره الله ﷻ ستاسو د ډېرو جنایتونو څخه عفو کوي که نه نو تاسو (څخه) به (یوه ساکن هم) ژوند نه وی کړی، او ټول به یې پوښا کړي وی. او دا ځکه چې:

اول: ای بنیادمانو! تاسو نه یاست چې په الله ﷻ باندې زورور وگرځئ او په ځمکه کېنې یې د ارادې په وړاندې خنډ واقع شئ او د نیولو څخه یې خپلو ځانونو ته نجات ورکړئ.

دوهم: همدارنگه تاسو د الله ﷻ څخه پرته بل دوست او کارسازي هم نه لرئ، چې بدون د اجازې ستاسو شفاعت وکړي او نجات درکړي.

درېم: په دغه وخت کېنې تاسو کوم مددگار نه لرئ چې په قوت او نصرت سره مو د الله ﷻ د تعذیب څخه بچ وساتي.

۲- د الله ﷻ په ولایتوب او حمیدیت باندې لاندې دلایل هم دلالت کوي:

الف: په نرم دریاب کېنې الله ﷻ ډېرې لویې او درنې بهرې روانې کړې دي چې پکېنې گرځي راگرځي، لکه چې غرونه پکېنې چلېږي.

ب: که د الله ﷻ اراده وشي نو هغه بادونه به د چلښت څخه ودروي کومو چې د غرونو غونډې بهرې روانې کړې دي، نو بهرې به هم ځای په ځای په نرمو اوبو د دریاب په شا ودروي او د حرکت څخه به یې پاتې کړي.

یقیناً په دغه ذکر شوي کار کېنې د الله ﷻ د کامل ولایتوب او کامل حمیدیت ډېر لوړ دلایل نقبتي دي، البته د هغه چا دپاره کوم چې ډېر ښه صبر کوونکی او ډېر ښه شکرگزار بنده وي.

ج: که د الله ﷻ اراده وشي نو د بادونو چلښت به تېز کړي او د طوفان مرحلې ته به یې ورسوي، او یا به بل کوم آفت نازل کړي او د کسب کړی شوو جنایتونو په سبب به بهرې او د بهرې ټولې سورلۍ هلاکې او غرقې کړي. یا په بل عبارت: که الله ﷻ د غرق اراده وکړي نو د لږو جنایتونو سبب هم ورته کفایت کوي چې د ډېرو څخه عفو وکړي.

د: نو که الله ﷻ د سورو په شمول بهرې غرقه کړي نو دغه کار به د دې دپاره صورت نیولی وي چې جنایتکاران په دنیا کېنې د خپلو جنایتونو څه سزا وگوري، او بل د دې دپاره چې هغه

جگرماران پوه شي کوم چې زمونږ په ایتونو او دلایلو کې په عنادي توګه جګړې کوي چې دوی لږه زمونږ د نیونې څخه هیڅوک نجات نه شي ورکولی او نه ورته په دنیا او آخرت کې څه خلاصون صورت موندلی شي.

توضیحات

۱- که څوک وایي چې: په ﴿وَمَا بَثَّ فِيهِمَا﴾ کې د ﴿ذَابَّةٌ﴾ کلمه په لغت کې هر هغه ساکن ته وضعه شوې ده کوم چې په ځمکه په ارامۍ سره حرکت کوي او پیاده ورباندې ګرځي^(۱)، نو په کار دي چې د ذکرې شوې کلمې اطلاق یوازې په ځمکنیو ساکنانو باندې وشي او بس، لکه چې په بل ایت کې ورباندې صراحت شوی دی چې: ﴿وَبَثَّ فِيهَا مِنْ كُلِّ ذَابَّةٍ﴾ [البقرة: ۱۶۴] یعنې او الله ﷻ په ځمکه کې (په اوبو سره) هر ډول پیاده مزل کوونکي ساکنان خواره کړي او زیات کړي دي.

حال دا چې په دې مقام کې د ﴿فِيهِمَا﴾ د ضمیر غوښتنه دا ده چې د دغې کلمې اطلاق په اسماني ساکنانو باندې هم وکړی شي، ځکه چې دغه ضمیر اسمانونو ته هم شامل دی؟ مونږ وایو: که څه هم د دغه سوال دپاره مفسرینو کرامو متعدد غیر متبادر جوابونه کړي دي^(۲)، مګر کوم چې بهتر برېښي هغه دا دی چې دلته د ﴿ذَابَّةٌ﴾ کلمه د «مَا يُطْلَقُ عَلَيْهِ الدَّابَّةُ» په ملحوظ هر ژوندي مخلوق ته شامله ده^(۳). نو لاندې مخلوقات پکې ټول شمولیت لري:

الف: پرنستې، چې په اسمانونو کې الوتنه کوي او کله-کله په ځمکه هم ګرځي لکه چې د بدر په غزا کې په پیاده مزله باندې لیدلی شوې دي.

ب: پیریان شیطانان، چې دوی هم الوتنه او پیاده ګرځېدل دواړه کولی شي.

ج: په ځمکه باندې نور ساکنان لکه بنیادمان، حشرات او مرغان، چې په پروازونو باندې علاوه په پښو سره هم ګرځي راګرځي.

د: هغه نور ساکنان کوم چې په اسمانونو او سیاراتو کې موجودیت لري او مونږ ورباندې علم نه لرو، یوازې الله ﷻ پرې پوه دی چې څه کیفیت لري او په څه کمیت کې شتون لري او داسې نور.

یوه پوښتنه او د هغې جواب

۲- که څوک وایي چې: په ﴿وَمَا أَصَابَكُمْ مِنْ مُصِيبَةٍ﴾ الایه- کې د ﴿فِيمَا كَسَبَتْ أَيْدِيكُمْ﴾ څخه ګناهونه مراد دي لکه چې نبي کریم ﷺ فرمایلي دي چې: «لَا تُصِيبُ عَبْدًا نَكْبَةً فَمَا فَوْقَهَا أَوْ دُونَهَا إِلَّا بِذَلْبٍ وَمَا يَغْفُو اللَّهُ عَنْهُ أَكْثَرُ. وَقَرَأْ ﴿وَمَا أَصَابَكُمْ﴾ الایه»^(۴) یعنې په دنیا کې بنده ته یو مصیبت نو

(۱) لسان العرب ج ۱ ص ۳۶۹

(۲) المحرر الوجیز ج ۱۴ ص ۲۲۴: الباب فی علوم الکتاب ج ۱۶ ص ۱۹۸

(۳) روح المعانی ج ۲۵ ص ۳۹: تفسیر ابن کثیر ج ۴ ص ۱۱۶

(۴) جامع الترمذی ج ۲ ص ۱۶۱

الشوری (۴۲)

پورته با ترې ښکته نه رسېږي مگر په گناه سره، او د کومې گناه څخه چې الله ﷻ عفو کوي هغه بهرې دي، او نبي کریم ﷺ ذکر شوی ایت شریف د استشهاد دپاره قرائت کړي.

نو پوښتنه دا ده چې: په دنیا کېنې خو مصیبتونه پیغمبرانو ته هم رسېدلی دی حال دا چې دوی د گناه څخه په عصمت کېنې دي، همدارنگه ماشومانو او لیونیانو ته هم مصیبتونه رسېږي حال دا چې دوی مکلفیت نه لري؟

مونږ وایو چې: ذکر شوی سوال به په هغه وخت کېنې په ځای وی چې په ایت شریف کېنې مصیبت خپلې او جنایتکاران د یوې ډلې اشخاصو څخه عبارت وی، خو خبره دغسې نه ده بلکې دلته مطلب دا دي چې: ای بنیادمانو! په تاسو کېنې داسې اشخاص شته چې د هغوی د جنایت د کبله په تاسو باندې د معصومانو او همدارنگه د لیونیانو په شمول مصیبتونه درنازلېږي، که څه هم تاسو پخپله جنایتونه نه وي کړي.

همدغه جواب د الله ﷻ په توفیق د [الأنفال: ۲۵] ایت لاندې ښه پوره واضحه شوی دی، خو په دې مقام کې ورباندې یو بل جواب هم اضافه کوو چې:

په ایت شریف کېنې د مصائبو دپاره د گناهونو موجودیت د حصر په توګه نه دی ښودلی شوی بلکې د مثال په توګه نازل شوی دی، او دا ځکه چې الله ﷻ کله-کله د ځینو حکمتونو په بنیاد (چې مونږ ورباندې علم نه لرو) او کله-کله د درجاتو او مراتبو د اوچتولو په اساس مصیبتونه رانازلوي^(۱). د ښه وضاحت دپاره لاندې حدیث ولولئ:

نبي کریم ﷺ فرمایلي دي چې: «إِذَا سَبَقَتْ لِلْعَبْدِ مِنَ اللَّهِ مَنَزَلَةٌ لَمْ يَبْلُغْهَا بِعَمَلِهِ ابْتِلَاءُ اللَّهِ فِي جَسَدِهِ أَوْ فِي مَالِهِ أَوْ فِي وَلَدِهِ ثُمَّ صَبْرُهُ حَتَّى يَبْلُغَهُ الْمَنَزَلَةُ الَّتِي سَبَقَتْ لَهُ مِنْهُ»^(۲)، یعنې کله چې یوه بنده ته د الله ﷻ د پلوه څه منزلت (او درجه) تېره (فیصله) کړی شي خو په خپل عمل سره ورته نه شي رسېدلی، نو الله ﷻ یې په بدن کېنې یا په مال کېنې او یا په اولاد کېنې په مصیبت اخته کوي (او) بیا صبر وړکوي ترڅو چې هغې درجې او منزلت ته پرې ورسېږي کومه چې ورته د همدغه ﷻ د پلوه (په خپل علم کېنې) ټاکلې شوې وي.

هر مو نه شي

۲- هر مو نه شي چې په دې مقام کېنې الله ﷻ د بهرېو درېګونو حالاتو ته اشاره کړې ده. هغه دا: الف: چې الله ﷻ په ټاکلې اندازې موافق باد وچلوي او په نورمال حالت سره په دریابونو کېنې بهرې وګرځي راوګرځي ﴿وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ﴾.

ب: چې الله ﷻ باد بالکل ودروي او بهرې د گناهونو په سبب د دریاب په شا باندې ځای په ځای ودروي ﴿إِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ﴾.

روح المعاني ج ۲۵ ص ۴۱

مسند احمد بن حنبل ج ۸ ص ۲۱۵

Scanned by CamScanner

ج: چې الله ﷻ ډېر تېز باد وچلوي او د گناهونو په سبب يې د طوفان اندازې ته ورسوي او يا ورباندې بل کوم افت نازل کړي نو د ټولو سورليو په شمول بهرۍ غرقه کړي چې د سورليو څخه يې يو کس هم ژوندي پاتې نه شي ﴿أَوْ يُوقَهُنَّ﴾.

پوره واضحه ده چې الله ﷻ وروستني دواړو حالتونو ته د سورليو د جنايتونو د کبله صورت ورکوي او په عين حال کښې د ډېرو گناهونو څخه عفو هم کوي ﴿وَيَعْفُ عَنْ كَثِيرٍ﴾. که بالفرض الله ﷻ د ډېرو گناهونو څخه عفو ونه کړي نو د بهرنيو لومړني حالت به هم تحقق مونده نه کړي او د ځمکې په سر به يو ساکن هم ژوندي پاتې نه شي لکه چې په [فاطر: ۴۵] ايت کښې ورباندې صراحت شوی دی.

غير مناسب تفسيرونه

۴- په کوم ډول سره چې مونږ ذکر شوي ايتونه تفسير کړه هغه د همدې مجموعې د اولني ايت سره تناسب او توافق لري، خو ځينو مفسرينو کرامو په دې مقام کښې غير مناسبو تفسيرونو ته لاس اچولی دی، لاندې مثالونه يې ولولئ:

الف: د ﴿وَيَعْفُ عَنْ كَثِيرٍ﴾ جمله په ﴿يُوقَهُنَّ﴾ باندې عطفه ده او حاصل يې داسې اخستی دی^(۱) چې که د الله ﷻ اراده وشي نو د جنايتونو د کبله به د بهرنيو ځينې سورلي هلاکې کړي او ځينو ته به يې نجات ورکړي او د ډېرو گناهونو څخه به عفو وکړي.

ب: ذکره شوې جمله په مقدره مجزومه جمله باندې عطنه ده چې مونږ ترې "أَوْ يُرْسِلَهَا طَيْبَةً وَيَعْفُ عَنْ كَثِيرٍ" سره تعبير کولی شو^(۲)، يعنې او که د الله ﷻ اراده وشي نو موافق او سپېڅلی باد به وچلوي او د ډېرو گناهونو څخه به عفو وکړي.

دغه دواړه تفسیرونه د همدې مجموعې د اولني ايت ﴿وَمَا أَصْبَحُكُمْ﴾ الآية- سره سمون نه خوري چې د مصيبت د رسېدلو سره سره الله ﷻ د ډېرو گناهونو څخه عفو کوي، نه دا چې کله د ډېرو گناهونو څخه عفو وکړي نو په مصيبت به يې اخته نه کړي.

سوال جواب

۴- که څوک وايي چې: نبي کریم ﷺ فرمايلي دي چې: «مَنْ أَذْنَبَ فِي الدُّنْيَا ذَنْبًا فَعُوقِبَ بِهِ فَإِنَّهُ أَعْدَلُ مِنْ أَنْ يُنْبِيَ عُقُوبَتُهُ عَلَى عَبْدِهِ، وَمَنْ أَذْنَبَ ذَنْبًا فِي الدُّنْيَا فَسَرَّ اللَّهُ عَلَيْهِ وَعَفَا عَنْهُ فَإِنَّهُ أَكْرَمُ مِنْ أَنْ يَفُودَ فِي شَيْءٍ قَدْ عَفَا عَنْهُ»^(۳) يعنې هر څوک چې په دنيا کښې يوه گناه وکړي او همدلته ورباندې مجازات شي نو الله ﷻ ددې څخه ډېر عادل دی چې په خپل بنده باندې تکراراً عقوبت ورنازل کړي (او په آخرت کښې يې معذب کړي)، او هر څوک چې په دنيا کښې يوه گناه وکړي نو الله ﷻ ورباندې

(۱) تفسیر ابن کثیر ج ۴ ص ۱۱۷، تفسیر الکشاف ج ۱۶ ص ۳۳: الباب فی علوم الکتاب ج ۱۷ ص ۲۰۵

(۲) تفسیر المظهر ج ۸ ص ۳۲۷

(۳) مسند احمد بن حنبل ج ۱ ص ۲۱۳، ۲۲۴

الشوری (۴۲)

برده و اچوي او عفوه تري و کړي نو الله ﷻ ډېر ښه کريم دی د دې څخه چې په هغه شي کښې بهرته وروگرځي د کوم څخه يې چې عفوه کړې وي.

نو پوښتنه دا ده چې: که څوک په خپلو ځينو گناهونو (کفریاتو) باندې په دنیا کښې په مصیبت اخته کړی شي نو ایا په دغه کفریاتو سره په آخرت کښې نه نیولی کېږي؟

مونږ وایو چې: گناهونه د تعذیب په نسبت په لاندې دوه وروپوښو باندې وېشل کېږي:
الف: یو گروپ هغه دی چې د ډېر لویوالي د کبله په دنیا او آخرت دواړو کښې د تعذیب او مصیبت سبب گرځي لکه کفریات. الله ﷻ په همدې هکله فرمایي چې: ﴿وَلَعَذَابُ الْآخِرَةِ أَكْثَرُ وَهُمْ لَا يُنْصَرُونَ﴾ [حم السجدة: ۱۶] یعنې عاديان مونږ په دنیا کښې په تېز باد سره هلاک کړه او هرومرو د دوی اخروي عذاب ډېر رسواکوونکی دی حال دا چې د دوی سره به هیڅ کومک ونه کړی شي.

ب: بل گروپ هغه دی چې که په دنیا کښې ورباندې تعذیب صورت ونیسي نو په آخرت کښې ورباندې بیا نه تکرارېږي.

په ذکر شوي حدیث کښې همدغه دوهم گروپ مطلب دی لکه چې په بل حدیث کښې ورباندې نبي کریم ﷺ صراحت کړی دی هغه دا چې: «مَا يَزَالُ الْبَلَاءُ بِالْمُؤْمِنِ وَالْمُؤْمِنَةُ فِي نَفْسِهِ وَوَلَدِهِ وَمَالِهِ حَتَّى يَلْقَى اللَّهَ وَمَا عَلَيْهِ خَطِيئَةٌ»^(۱) یعنې مؤمن نارینه او مؤمنې زنانه ته په دوامداره توګه په ځان او بچيو او هم په مال (او نورو شیانو) کښې مصیبت رسېږي آن تردې چې د الله ﷻ سره په داسې حال کښې ملاقي کېږي چې گناه او خطاکاري ورباندې شتون ونه لري (د ټولو څخه خلاص شوی وي).

هېر مونه شي

۵- هېر مونه شي چې په دې مقام کښې یوازې په تکویني مصائبو کښې بحث روان دی او بس، اما تشریعي مصائب او عقوبات (لکه حدود) دلته مطرح نه دي، په کومو کښې چې د الله ﷻ په توفیق د [المائدة: ۳۳] ایت لاندې ښه خوندور بحث تېر شوی دی. هیله ده چې هلته یو ځل مراجعه وکړی شي.

یو نحوي تحلیل

۶- په ﴿وَيَعْلَمُ الَّذِينَ يُجَادِلُونَ﴾ کښې د «يَعْلَمُ» کلمه منصوبه ده او په یوه مقدره منصوبه کلمه باندې عطفه ده چې مونږ ترې داسې تعبیر کوو «لَيَسْتَقِيمَ مِنْهُمْ وَيَعْلَمُ الَّذِينَ»^(۲) الآية^(۱). یعنې که د الله ﷻ اراده وشي نو د گناهونو په سبب به ډېرې سورلي د دې دپاره غرقې کړي چې انتقام ترې واخلي او د دې دپاره چې هغه کسان کوم چې زمونږ په ایتونو کښې په عنادي توګه جګړې کوي پوه شي چې دوی ته د الله ﷻ څخه به غیر د خلاصون هېڅ څای نشته چې هلته پنا یوسي.

﴿فَمَا أُوتِيتُمْ مِنْ شَيْءٍ فَمَتَّعُ الْحَيَاةَ الدُّنْيَا وَمَا عِنْدَ اللَّهِ خَيْرٌ وَأَبْقَى لِلَّذِينَ ءَامَنُوا وَعَلَىٰ

(۱) جامع الترمذي ج ۲ ص ۶۵

(۲) تفسیر امی السعدي ج ۸ ص ۳۳

رَبِّهِمْ يَتَوَكَّلُونَ ﴿٣٦﴾ وَالَّذِينَ تَجْتَنِبُونَ كَبِيرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ ﴿٣٧﴾ وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنفِقُونَ ﴿٣٨﴾ وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ﴿٣٩﴾ وَجَزَاءُ سَيِّئَةٍ سَيِّئَةٌ مِثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ ﴿٤٠﴾ وَلَمَنِ أَنْتَصَرَ بَعْدَ ظُلْمِهِ فَأُولَئِكَ مَا عَلَيْهِمْ مِنْ سَبِيلٍ ﴿٤١﴾ إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ ﴿٤٢﴾ وَلَمَنِ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ ﴿٤٣﴾

[۳۶] نو کوم شی چې تاسو ته (دلته) درکړی شوی دی، هر شی چې وي، نو (هغه) د حقیر (او) نژدې ژوند (ژر تېروونکې) متاع ده (چې بقاء نه لري).
او کوم شی چې د الله ﷻ په نزد دي (هغه) بهتر او ډېر ښه باقي پاتې کېدونکي دي (البته دا) د هغو کسانو دپاره کومو چې ایمان راوړی وي او په خپل رب ﷻ باندې توکل (او اعتماد) کوي.
[۳۷] او د هغو کسانو (دپاره) کوم چې د لویو گناهونو او بې شرمه گناهونو څخه ډډه کوي، او هر کله چې په غضب (او په غصه) شي نو دوی ښه کوي (او خپله غصه زغمي).
[۳۸] او د هغو کسانو (دپاره) کوم چې خپل رب ﷻ ته اجابت کوي (احکام یې قبلوي)، او لمونځونه دروي، او کار یې په خپل منځکې شوری وي (شوری ته په ډېر اهمیت قائل وي)، او د هغو مالونو څخه انفاق کوي کوم چې مونږ یې ورته روزي کوو.
[۳۹] او د هغو کسانو (دپاره) کومو ته چې کله (د ظالمانو د پلوه) بغاوت (ظلم) ورسېږي نو دوی (بالمثل) انتقام اخلي.
[۴۰] (دوی د دې اصل مراعات کوي چې) د بدې (عقوبت) جزا د هغه مثل بدې (عقوبت) دی. نو هر څوک چې عفو وکړي او (بغاوت کوونکي سره په عفو) سوله وکړي نو د ده اجر (په بل ځا) نه دی بلکې، په الله ﷻ دی، یقیناً شان دا دی چې الله ﷻ ظالمان نه خوښوي (برابره خبره ده چې ابتدایي ظالمان وي او یا په انتقام کېږي ظلم کوونکي وي).
[۴۱] او هر ورو هر څوک چې د خپل مظلومیت څخه وروسته انتقام واخلې نو په هغه باندې هیڅ لاره نشته (چې ملامت کړی شي او د عتاب لاندې واقع کړی شي).
[۴۲] بې شکه ملامتیا (عتاب) په هغو کسانو ده کوم چې په خلکو ظلم کوي او په ځمکه باندې په ناحقه بغاوت (او فساد) کوي.
دغه کسان چې دي دوی لره (په آخرت کېږي) دردناک عذاب (ټاکلی شوی) دی.

[۴۳] او ضرور هغه څوک چې (په بغاوت باندې) صبر وکړي او (د انتقام) ښه وکړي (نو اجر او

الشوری (۴۲)

خزابه در کړی شي او دا ځکه چې، یقیناً دغه کارونه (عفو صبر او مغفرت) د غوره کارونو څخه دي.

ارتباط او د مطلب خلاصه

په وړاندېنيو ایتونو کېنې د الله ﷻ د ځينو عالي صفاتو ذکر نازل شوی وه او څه دلايل ورباندې اقامه کړی شوي وه، په دې ایتونو کېنې خلک هڅولی شوي دي چې د همدغو دلايلو څخه د خپلو عقيدو په تصحيح کېنې دنياوې او اخروي گټې اوچتې کړي. نو حاصل يې داسې راخېږي:

۱- ای خلکو! تاسو د ذکر و شوو دلايلو څخه د الله ﷻ په پېژندنه کېنې گټه پورته کړئ او په فاني دنيا باندې مه غولېږئ. او دا ځکه چې:

الف: کوم شی چې تاسو ته په دغه نژدې او حقیر ژوند کېنې درکړی شوی دی هر شی چې وي، هغه ټول فاني دی او د څو ورځو څخه اضافه بقاء نه لري. یا په بل عبارت: لکه چې ټوله دنيا فاني ده همدارنگه دنياوې ټول شيان هم ډېر ژر فاني کېدونکي دي، نو تاسو ترې د آخرت په ملحوظ گټه پورته کړئ او د متاع البلاغ کار ترې واخلئ.

ب: کوم شيان چې د الله ﷻ په نزد ستاسو دپاره تيار کړی شوي دي نو هغه د يو پلوه حقیر او بې ارزښته نه دي او د بله پلوه دوامداره دي او ژر فاني کېدونکي نه دي، نو تاسو ته په کار دي چې فاني او حقیر شي ته په باقي او خير شي باندې ترجيح ور نه کړئ.

۲- ای خلکو! تاسو په یاد ولرئ چې د آخرت باقي نعمتونه د هغو کسانو دپاره په نظر کېنې نیولی شوي دي کوم چې د لاندې صفاتو درلودونکي دي:

الف: هغه کسان چې په الله ﷻ او د ده ﷻ په پیغمبر باندې يې په رښتیا نیو معناوو کېنې ایمان راوړی وي او د کفریاتو څخه يې خپل ځانونه بچ ساتلي وي.

ب: هغه کسان کوم چې په خپل رب ﷻ باندې په ټولو حالاتو کېنې توکل او اعتماد کوي، چې نه ورباندې د کفارو غاښچيچي اثر غورزولی شي او نه يې څوک تطميع کولی شي.

ج: هغه کسان کوم چې د کبیره گناهونو څخه ځان ساتي او هم د هغو گناهونو څخه کوم چې په عصیان باندې علاوه بې شرمه او بې حیا هم وي.

د: هغه کسان کوم چې کله په غصه او غضب شي نو خپله غصه او غضب زغمي او د بېنلو او عفوې څخه کار اخلي.

ه: هغه کسان کوم چې د خپل رب ﷻ د ارشاداتو مننه کوي او په سر او سترگو يې قبلوي.

و: هغه کسان کوم چې خپل لمونځونه د حقوقو او ارکانو سره په ټاکلو وختونو کېنې په پښو باندې دروي او همېشوالی ورباندې کوي (بدني عبادتونه کوي).

ز: هغه کسان کوم چې خپل مهم کارونه په خپلمنځي شورا سره فیصله کوي.

ح: هغه کسان کوم چې د هغو مالونو څخه انفاق کوي او زکاتونه ترې ورکوي کوم چې مونږ ورته روزي کړی دی (خپل مالي عبادتونه سرته رسوي).

ط: بالآخره هغه کسان کله چې ورته د ظالمانو د پلوه ظلم او تېری ورسېږي نو هغوی انتقام اخلي او تجاوز کونکو ته غاښ ماتوونکي جواب ورکوي.

۳- ای پیغمبره! د انتقام په هکله په خپل اُمت باندې لاندې ارشادات قرائت کړه:
الف: کله چې څوک د بدې جزا (سزا) ورکوي نو باید چې د مثلیت څخه وړاندې تېری ونه کړي او هومره بدې ورسره وکړي هومره یې چې د ده سره کړې وي.
ب: هوا که څوک بالکل د غچ اخیستو څخه تېر شي او د عفوې لاره خپله کړي او د همدې عفوې په لاره د ظالم سره د خپل خان اصلاح وکړي او روغه جوړه ورسره په نظر کېښي ونیسي، نو بې شکه د دغه عفو کونکي اجر په بل چا نه دی بلکې په الله ﷻ باندې دی، چې هره وعده یې سل په سلو کېښي رښتیا ده.

ج: یقیناً شان دا دی چې الله ﷻ ظالمان مطلقاً نه خوښوي، نه هغه ظالمان چې ابتداءً یې په ظلم پیل کړي وي او نه هغه ظالمان کوم چې په انتقام کېښي د مثل څخه تېری وکړي.
د: اما هر څوک چې د خپل مظلومیت څخه وروسته انتقام اخلي او د انتقام په اخستلو کېښي د ظلم څخه خپل خان بچ وساتي او د مثلیت څخه تېری ونه کړي، نو یقیناً په دغو کسانو باندې هیڅ لاره نشته چې څوک ورته د ملامتیا گوته ونیسي او یا ترې انتقام اخلي او په دوهم ځل سره یې مظلوم وگرځوي.

ه: یقیناً د ملامتیا او انتقام لاره په هغو خلکو باندې جاري ده کوم چې په خلکو ظلم کوي او په ځمکه کېښي په ناحقه بغاوت کوي (فساد خوروي)، نو دغو کسانو ته د قیامت په ورځ دردناک عذاب دی.

و: لنډه دا چې هر څوک چې د خپل مظلومیت څخه وروسته عفو وکړي او د صبر څخه کار اخلي (انتقام وروښي) نو دغه سړي په عزیمت او اصل باندې عمل وکړ ځکه چې دغه کار د عزیمتي او مقصودي اُمورو څخه دی.

توضیحات

۱- د ﴿فَمَا أَوْتِيتُمْ مِّنْ شَيْءٍ﴾ الآية- مضمون په بل ایت کېښي داسې نازل شوی دی چې: ﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ﴾ [النحل: ۹۶] یعنې کوم شیان چې ستاسو په نزد دی (ای بنیادمانو!) هغه فاني کېږي (او ډېر ژر د منځه ځي) او کوم چې د الله ﷻ په نزد دی هغه باقی دی (او هیڅکله ورباندې زوال نه ورځي).

۲- په ﴿كَثِيرَ الْإِثْمِ وَالْفَوَاحِشِ﴾ کېښي د "کبانو الإثم" کلمه (چې د کبیره وو گناهونو څخه عبارت ده) د الله ﷻ په توفیق د [النساء: ۳۱] لاندې پوره خپرل شوې ده چې بیا خپرلو ته یې اړتیا نه گورو.
او د "الفواحش" کلمه د "فاحشة" جمع ده چې د الله ﷻ په توفیق د [الأحزاب: ۳۰] ایت لاندې یې لغوي معنی لیکلې شوې ده چې د هغه قول یا فعل څخه عبارت ده کوم چې په بدې او قباحه کېښي.

الشوری (۴۱)

زیات وي، او د [آل عمران: ۱۳۵] ایت لاندې ورباندې ښه پوره رڼا اچولې شوې ده والحمد لله
نو څه لرې نه ده چې په دې مقام کېنې ترې مونږ په بې شرمه او بې حیا گناهونو سره تعبیر وکړو لکه
زنا او نور امثال یې.

غیظ او غضب څه فرق لري؟

۳- په ﴿وَإِذَا مَا غَضِبُوا﴾ کېنې د ﴿غَضِبُوا﴾ کلمه د "غضب" لکه "شرف" څخه اشتقاقه شوې
ده او مونږ د [آل عمران: ۱۳۴] ایت لاندې لیکلي دي چې غضب هغې غصې ته ویل کېږي چې اثار
یې د غصناک په جوارحو څرگند شي او انتقام ورسره ملگری شي، او د "غیظ" کلمه د پټې غصې
څخه عبارت ده چې اثار یې نه وي څرگند شوي.

په همدې ارتباط هلته یو حدیث هم لیکلی شوی دی چې موضوع یې ښه پوره واضحه کړې ده،
والحمد لله، مگر په دې مقام کېنې ورباندې اضافه کوو چې:

الف: نبي کریم ﷺ فرمایلي دي چې: «لَيْسَ الشَّدِيدُ بِالصُّرَعَةِ إِلَّا الشَّدِيدُ الَّذِي يَمْلِكُ نَفْسَهُ عِنْدَ
الْغَضَبِ»^(۱) یعنې کلک سړی پهلوان سړی نه دی، یقیناً کلک سړی هغه سړی دی چې د غضب په
وخت کېنې خپل ځان اداره کړي (او غیر شرعي حرکت ونه کړي).

ب: د نبي کریم ﷺ په حضور کېنې دوه کسانو یو تربله ترخې خبرې وکړې چې د یو کس د غصې
څخه مخ تک سور واوښت او رگونه یې ښخ-ښخ ودرېده. نو نبي کریم ﷺ وفرمایل چې: «إِنِّي لَأَعْرِفُ
كَلِمَةً لَوْ قَالَهَا لَذَهَبَ عَنْهُ الَّذِي يَجِدُ أَعُوذُ بِاللَّهِ مِنَ الشَّيْطَانِ الرَّجِيمِ»^(۲) یعنې زه یوه داسې جمله پېژنم
(زما زده ده) که دغه په غضب شوی کس یې ووايي نو هغه غضب به ترې محوه شي کوم چې
نوموړی یې په خپل ځان کېنې مومي (هغه دا جمله ده چې) «أَعُوذُ بِاللَّهِ مِنَ الشَّيْطَانِ الرَّجِيمِ».

د شوری په هکله

۴- په ﴿وَأَمْرُهُمْ شُورَى بَيْنَهُمْ﴾ کېنې د ﴿شُورَى﴾ په هکله د [آل عمران: ۱۵۹] ایت لاندې د
الله ﷻ په توفیق لاندې مطالب تېر شوي دي چې بیا لیکلو ته یې اړتیا نه گورو:
الف: د ﴿شُورَى﴾ د کلمې تحلیل، چې د تشاور (یو تربله مشوره کولو) معنی ورکوي.

ب: په اسلام کېنې شوری کول ډېر زیات ارزښت لري.
ج: نبي کریم ﷺ د هر چا څخه زیات شوری کوونکی وه، البته په هغو چارو کېنې چې نصوص به
پکېنې نه وه او وحې به یې په اړه نزول نه وه موندلی.
د: د شوری د غړو څرنگوالی او څومره والی.
ه: د شوری کوونکو اختلاف باید څنگه د منځه یووړلی شي؟

(۱) صحیح البخاري ج ۲ ص ۹۰۳

(۲) صحیح مسلم ج ۱ ص ۳۲۶

و: په مشوره ورکولو کېنې تګي کول لوی خیانت دی. همدارنګه څه نور مطالب هم هلته لیکلي شوي دي، خو دلته ورباندې اضافه کوو چې: اول: په ذکر شوي عبارت کېنې د "امر" کلمه (چې د شان او کار معنی ورکوي) مبتدا ده او د ﴿شُورَىٰ بَيْنَهُمْ﴾ کلمات یې د مبالغې په توګه خبر واقع شوي دي، لکه چې په "زید غدل" کېنې د "غدل" کلمه د "زید" دپاره د مبالغې په توګه خبر واقع شوې ده یعنې زید ټول عدل دی. نو معنی به یې داسې راوخېژي چې: موږمان یو تربله مشورې کولو ته دومره په اهمیت قائل دي، لکه چې د دوی ټول کار او ټول شان شوری کول وي او بس.

دوهم: نبي کریم ﷺ په یوه اوږده حدیث کېنې فرمایلي دي چې: «إِنَّ رَبِّي تَبَارَكَ وَتَعَالَى اسْتَشَارَنِي فِي أُمِّي مَاذَا أَفْعَلُ بِهِمْ فَقُلْتُ: مَا شِئْتَ أَيُّ رَبِّهِمْ خَلَقْتَ وَعِبَادُكَ فَاسْتَشَارَنِي الثَّانِيَةَ فَقُلْتُ لَهُ كَذَلِكَ فَقَالَ لَا أَحْزِنُكَ فِي أُمِّكَ يَا مُحَمَّدُ!»^(۱) یعنې یقیناً زما رب تبارک و تعالی زما سره زما د اُمت په هکله مشوره وکړه چې هغه څه دي کوم چې زه یې ورسره وکړم؟ نو ما ورته وویلې څنګه چې ستا خوښه وي (همغسې ورسره وکړه) ای د دوی ربه! دوی ستا مخلوق او ستا بندګان دي. نو الله ﷻ بیا راسره پکېنې مشوره وکړه، نو ما ورته دوهم ځل هم همدغه ذکر شوی جواب وویلې. نو الله ﷻ راته وویلې چې: ای محمده! په خپل اُمت کېنې به دې نه خپه کوم (نو بیا یې ډېر بشارتونه راکړه).

درېم: نبي کریم ﷺ فرمایلي دي چې: «إِذَا كَانَتْ أُمْرَاؤُكُمْ خِيَارُكُمْ وَأَغْنِيَاؤُكُمْ سَمْعَاءُكُمْ وَأُمُورُكُمْ شُورَىٰ بَيْنَكُمْ فَظَهَرُ الْأَرْضِ خَيْرٌ لَّكُمْ مِنْ بَطْنِهَا وَإِذَا كَانَ أُمْرَاؤُكُمْ شِرَارُكُمْ وَأَغْنِيَاؤُكُمْ بُخْلَاءُكُمْ وَأُمُورُكُمْ إِلَىٰ نِسَائِكُمْ قَبْطُنُ الْأَرْضِ خَيْرٌ لَّكُمْ مِنْ ظَهْرِهَا»^(۲) یعنې کله چې ستاسو آمران ستاسو غوره کسان وي، او غنيان مو سخيان وي، او کارونه مو په خپلو منځو کېنې په مشوره سره وي، نو تاسو ته د ځمکې د ګېډې څخه د ځمکې شا بهتره ده (د مرګ څخه درته ژوند غوره دی). او کله چې ستاسو آمران ستاسو شريران وي او غنيان مو بخيلان وي او کارونه مو زنانه وو ته سپارلي شوي وي (په مشوره سره یې نه حل کوي)، نو تاسو ته (په دغه وخت کېنې) د ځمکې د شا څخه د ځمکې ګېډه بهتره ده (تاسو ته د ژوند څخه مرګ غوره دی).

څلورم: لکه څنګه چې نبي کریم ﷺ د خپلو صحابه وو کرام ﷺ سره مشوره کوله همدارنګه خلفاء الراشدين او نور صحابه کرام هم په مشوره کولو باندې ډېر کلک وه چې: «وَكَانَتِ الْأَيْمَةُ بَعْدَ النَّبِيِّ ﷺ يَسْتَشِيرُونَ الْأَقَمَاءَ مِنْ أَهْلِ الْعِلْمِ فِي الْأُمُورِ الْمُبَاحَةِ لِيَأْخُذُوا بِأَسْهَلِهَا فَإِذَا وَضَحَ الْكِتَابُ أَوْ السُّؤْلُ لَمْ يَتَعَدَّوْهُ إِلَىٰ غَيْرِهِ»^(۳) یعنې دوی د امینانو کسانو څخه مشورې غوښتلې چې د اهل العلم څخه عبارت دي. البته په مباحو امورو کېنې به یې د دې دپاره مشورې غوښتلې چې اساني پکېنې ولټوي او عمل

(۱) مسند احمد بن حنبل ج ۹ ص ۹۴

(۲) جامع الترمذي ج ۲ ص ۵۲

(۳) صحيح البخاري ج ۲ ص ۱۰۹۶

ورباندې وکړي، خو کله به چې کتاب الله او د رسول الله ﷺ سنت واضحه شو نو بیا به یې د هغه څخه بل شي ته تجاوز نه کاوه (مشورې ته به اړتیا نه وه).

انتقام بهتر دی که عفو؟

۵- که څوک وایي چې: په ﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ کښې انتصار (انتقام) د مؤمنانو د عالي صفاتو څخه شمېرلې شوی دی، حال دا چې د همدې مجموعې د لومړي ایت څخه څرگندېږي چې مغفرت او عفو د عالي صفاتو څخه ده، همدارنګه ډېر نور نصوص هم په همدغه مطلب باندې دلالت کوي. لاندې مثالونه یې ولولئ:

الف: ﴿خُذِ الْعَفْوَ﴾ [الأعراف: ۱۹۹] یعنې ای پیغمبره! عفو کول کلک ونیسه (همدا خپل عادت وګرځوه).

ب: ﴿وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ﴾ [النور: ۲۲] یعنې او مؤمنان دې عفو وکړي او (د جنایتکارانو څخه) دې مخونه واړوي، (ای مؤمنانو!) ایا تاسو نه خوښوئ چې الله ﷻ تاسو ته مغفرت وکړي؟

ج: نبي کریم ﷺ فرمایلي دي چې: «مَا نَقَصَتْ صَدَقَةٌ مِنْ مَالٍ وَمَا زَادَ رَجُلًا بِعَفْوٍ إِلَّا عِزًّا وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ»^(۱) د مال څخه هیڅ خیرات څه نقصان نه واقع کوي، او په عفوې سره الله ﷻ هیڅ سړي ته نه زیاتوي مګر عزت او (بلاخره) هیڅوک د الله ﷻ دپاره تواضع نه کوي مګر الله ﷻ به یې اوچت او لوړ کړي.

د: أم المؤمنین عائشه رضی الله عنها په یوه اوږده حدیث کښې د نبي کریم ﷺ د عالي صفاتو په بیان کښې وایي چې: «وَلَا اتَّقِمَ لِنَفْسِهِ شَيْئًا يُؤْتَى إِلَيْهِ»^(۲) یعنې نبي کریم ﷺ نه وه چې د خپل ځان دپاره یې د کوم داسې شي څخه انتقام اخستی وی کوم چې به ورته وروستلی شو.

ه: همدارنګه یو ځل یوه سړي ابو بکر ؓ ته د نبي کریم ﷺ په حضور کښې ستغې سپورې خبرې وکړې او نوموړي ؓ ورته جواب نه ورکاوه، خو کله چې درېم ځل کښې یې ورته بالمثل جواب ورکړ، نو سمدستي نبي کریم ﷺ د مجلس څخه اوچت شو. ابو بکر ؓ ترې پوښتنه وکړه چې ای د الله رسوله! ایا ته په ماباندې په غصه شوې؟

نبي کریم ﷺ جواب ورکړ چې: «نَزَلَ مَلَكَ مِنَ السَّمَاءِ بِكَذِبِهِ بِمَا قَالَ لَكَ فَلَمَّا اتَّصَرْتَ وَقَعَ الشَّيْطَانُ فَلَمْ أَكُنْ لِأَجْلَسَ إِذْ وَقَعَ الشَّيْطَانُ»^(۳) د اسمان څخه یوه پریسته رابښکته شوه چې د کنځل کوونکي تکذیب یې کاوه (چې دغسې نه ده لکه چې ته یې ابو بکر ؓ ته نسبت کوي)، نو کله چې تا د نوموړي څخه انتقام واخست (او بالمثل جواب دې ورکړ) نو شیطان (په منځکښې) واقع شو، نو زه

(۱) جامع الترمذي ج ۲ ص ۲۳

(۲) سنن أبي داود ج ۲ ص ۳۱۵

(۳) مسند احمد بن حنبل ج ۹ ص ۴۵۱

نه وم چي هلته کهنم کله چي شيطان په منځکښي واقع شو (او په مجلس کښي شريک شو).
و: يو ځل موسی عليه السلام وويل چي: «يَا رَبِّ! مَنْ أَغْوَى عِبَادَكَ بِمِثْلِكَ» اي ربه! ستا د بندگانو څخه کوم
بنده ستا په نزد معزز دی؟ الله تعالى جواب ورکړ چي: «مَنْ إِذَا قَدَّرَ غَفْرًا»^۱ يعني څوک چي (د خپل
جنايتکار څخه د غچ اخستلو) قدرت موندل کړي (خو سره د دې ورته) مغفرت او عفو وکړي.
نو پوښتنه دا ده چي: ايا انتقام او عفو (چي په مصداق کښي سره تضاد لري) دواړه د عالي
صفاتو څخه شمېرلي کېدی شي؟

مونږ وايو چي د دغه سوال د جوابولو دپاره مفسرينو کرامو متعدد جوابونه کړي دي^۲، لاندې
مثالونه يې ولولي:

اول: انتصار (انتقام) په هغه وخت کښي د عالي صفاتو څخه شمېرل کېږي چي کله په کفارو
پورې تعلق ونيسي او په جهاد ورسره پيل وکړي شي، او عفو او مغفرت د مسلمانانو جنايتکارانو
په ارتباط د عالي صفاتو څخه دی.

دوهم: انتصار (انتقام) د هغه جنايتکار په لحاظ عالي صفت دی چي کله نوموړي خپل جنايت
ته ادامه ورکوي او په خپلو کړو باندې پښېمان نه وي څرځېدلی او جرئت يې لا زياتېږي او عفو
بايد هغه جنايتکار ته وکړي شي کوم چي په خپل جنايت باندې پښېمان وي او په عفو سره لا نور
پښېمان څرخي او خجالت خوري.

تبصره

۶- په داسې حال کښي چي مونږ ذکر شوي جوابونه نه ردوو، بهتره گڼو چي په جواب کښي ووايو
په دې مقام کښي د هُم يَنْتَصِرُونَ دپاره د وَ جَزَاءُ سَيِّئَةٍ سَيِّئَةٌ مِثْلُهَا کلمات د قيد حيثيت لري
نو حاصل به يې داسې راوخېږي:

انتصار (انتقام) مطلقاً د عالي صفاتو څخه نه دی ترڅو اعتراض وارد شي بلکې د مماثلت په
لحاظ د دغو صفاتو څخه څرخي. يا په بل عبارت: مؤمنان د خپلو غصو زغمونکي دي او عادت يې
عفو او تېرېدنه ده، خو کله چي انتصار (انتقام) اخلي نو ضرور د مماثلت مراعات کوي. اما د
مسلمانانو څخه په غير نور خلک نه د غصې په وخت کښي خپل ځانونه کنترولولي شي چي عفو
او مغفرت وکړي، او نه د انتصار او انتقام په وخت کښي په مماثلت باندې قائم پاتې کېدلی شي
بلکې ضرور د مماثلت څخه تجاوز کوي.

سوال جواب

۷- که څوک وايي چي: په وَ جَزَاءُ سَيِّئَةٍ سَيِّئَةٌ مِثْلُهَا کښي د سَيِّئَةٍ، سَيِّئَةٍ دواړه

۱- شعب الایمار للبهقي ج ۶ ص ۳۱۹

۲- زاد المسیر ج ۷ ص ۸۴ تفسیر القاسمي ج ۱۴ ص ۳۱۹- تفسیر القرطبي ج ۱۶ ص ۴۹: روح المعاني ج ۲۵ ص ۴۷: التفسیر الکبیر ج ۲۷ ص ۱۷۷- تفسیر المظهر ج ۸ ص ۳۲۹ احکام القرآن للحصص ج ۳ ص ۲۸۶

کلمې د بديو معناوې ورکوي حال دا چې د مثلث په ملحوظ خو انتقام بدي نه ده بلکې نيکي ده چې شريعت اجازه ورکړې ده؟

مونږ وايو چې: د ځينو علماوو کرامو په نزد په دې مقام کې د انتقام څخه د «سَيِّئَةٍ» په کلمې سره د مقابلې او مشاکلت په توګه تعبير کړی شوی دی، چې د ﴿سَيِّئَةٍ﴾ لومړۍ کلمه د جنايت څخه عبارت ده چې په بدیتوب کې يې څه شک نشته^(۱).

خو بهتره دا ده چې دلته ذکرې شوې دواړه کلمې د عقوبت معناوې ورکړي، يعنې د عقوبت جزا بالمثل عقوبت دی. نو د سوال دپاره هيڅ موقع نه پاتې کېږي.

په همدې مطلب باندې په بل ايت کې صراحت شوی دی چې: ﴿وَإِنْ عَاقَبْتُمْ فَعَاقِبُوا بِمِثْلِ مَا عُوْقِبْتُمْ بِهِ﴾ [النحل: ۱۲۶] يعنې او که تاسو (خپلو جنايتکارانو ته) عقوبت ورکاوه نو د هغه عقوبت په مثل عقوبت ورکړئ په کوم سره چې تاسو عقوبت کړی شوی یاست.

دلته شرعي معائلت مطلب دی

۸- په ذکر شوي عبارت کې د ﴿مِثْلَهَا﴾ څخه شرعي معائلت مطلب دی او بس، د ښه وضاحت دپاره لاندې مثالونه ولولئ:

الف: د وژلو مثل وژل دي، چې په شرعه کې ورته د قصاص نوم ايښودلی شوی دی.

ب: د زخمونو امثال زخمونه دي لکه د غاښماتي په عوض غاښ ماتول او داسې نور، لکه چې الله ﷻ فرمايي: ﴿وَالْجُرُوحُ قِصَاصٌ﴾ [المائدة: ۴۵] يعنې او مونږ په تورات کې فرض کړي وه چې يقيناً ټول زخمونه يو برابر دي (هر يو زخم په خپل مثل سره انتقام کېدی شي).

ج: که څوک بل ته د «أَخْرَاكَ اللَّهُ» کلمه استعماله کړي، نو په عين کلمې سره جواب ورکول کېدی شي او بس. د ښه وضاحت دپاره لاندې حديث ولولئ:

يو ځل أم سلمې رضی الله عنها (أم المؤمنين) د نبي کریم ﷺ په حضور کې عائشې رضی الله عنها (أم المؤمنين) ته ستغې سپورې خبرې وکړې، نبي کریم ﷺ منعه کړه چې غلې شه، خو نوموړې غلې نه شوه. نو نبي کریم ﷺ عائشې رضی الله عنها ته وويلې چې: «سَيِّئًا» يعنې ته هم ورته ستغې سپورې خبرې واوروه (او انتقام ترې واخله) «فَسَيِّئًا حَتَّى غَلَبْتَهَا»^(۲) نو عائشې رضی الله عنها نوموړې وکنځله تردې چې ورباندې غالبه شوه (او غلې يې کړه).

د: نبي کریم ﷺ فرمايلي دي چې: «مَنْ دَعَا غُلِيَّ مَنْ ظَلَمَهُ فَقَدْ اتَّصَرَ»^(۳) يعنې څوک چې هغه چا ته ښېرا وکړي (بدي ورته وغواړي) کوم چې ورباندې ظلم کړی وي نو يقيناً هغه خپل انتقام واخست.

(۱) اللباب في علوم الكتاب ج ۱۷ ص ۲۱۲ البحر المحیط ج ۹ ص ۳۴۴

(۲) مسند احمد بن حنبل ج ۹ ص ۴۵۱ سنن ابن ماجه ص ۱۴۲

(۳) جامع الترمذي ج ۲ ص ۱۹۵

هـ. که څوک بل ته داسې کلمه واوروي چې د حد قذف موجب وي، نو په کار دي چې په عین کلمې سره جواب ورته کړي شي بلکې د انتقام دپاره باید محکمې ته وړاندې کړي شي ترڅو ورباندې شرعي حد جاري کړي چې همدغه یې شرعي مثل دی او بس^(۱).

و. که د چا د اقاربو سره د زنا شنيع عمل اجراء کړي شوی وي (العیاذ بالله) نو جواز نه لري چې عین عمل د جنایتکار د اقاربو سره ترسره کړي شي، بلکې په کار دي چې دغه مسئله هم په شرعي چوکاټ کېنې واچوله شي.

ز. که په مال سره بغاوت صورت نیولی وه، نو کولی شي چې د خپل تلف کړي شوي مال په اندازه ترې مال ترلاسه کړي.

یوه پوښتنه او د هغې جواب

۹. که څوک وایي چې: ایا جائزه ده چې څوک خپل هغه اندازه مال بالمثل په خیانت یا غلا سره ترلاسه کړي په کوم باندې چې جنایتکار کېده اچولې وي؟

مونږ وایو چې په دغې موضوع کېنې علماء کرام په لاندې دوه وو گروپونو وېشلی شوي دي^(۲):
الف: ځینې وایي چې: په خیانت سره د خپل مال بالمثل ترلاسه کول جواز نه لري، ځکه چې نبی کریم ﷺ فرمایلي دي چې: «أَوِ الْاَمَانَةِ إِلَى مَنْ اَتَمَمْتَ وَلَا تَخُنْ مَنْ خَانَكَ»^(۳) یعنې هغه چاته امانت بېرته وسپاره کوم چې تاته یې امانت درکړی وي، او ته د هغه چا سره خیانت مه کوه کوم چې ستا سره یې خیانت کړی وي.

دوی وایي چې ذکر شوي مظلوم باید چې خپل حق د قاضي او حاکم له لارې ترلاسه کړي.
ب: ځینې نور وایي چې: دغه مظلوم ته جائزه ده چې خپل حق بالمثل لاس ته وروړي، په هره ذریعه چې صورت ونیسي پاک یې نشته. او دا ځکه چې:

اول: دغه ایت شریف چې بحث پکېنې روان دی بدني او مالي ټولو انتقامونو ته شامل دی.
دوهم: د قاضي او حاکم په وړاندې هر څوک خپل حق په اثبات نه شي رسولی، چې دعوه کول سل بناخونه لري (دعوه صد شاخ دارد)، او همدارنگه د جنایتکارانو بهانې او پلمې هم ډېرې زده وي، چې هر څوک ورباندې خپل حق نه شي منلی.

درېم: په ذکر شوي ډول سره د خپل حق رانیول د وړاندېني حدیث لاندې هم نه واقع کېږي چې په دغه وخت کېنې د خپل حق رانیول خیانت نه دی، که څه هم ظاهراً خیانت څرگندېږي. د همدې مطلب دپاره د نبی کریم ﷺ دغه حدیث ولولئ چې فرمایي: «إِنَّ ذَلِكَ لَيْسَ بِشِفَاءٍ وَلَكِنَّهُ دَاءٌ»^(۴) یعنې یقیناً دغه شراب شفاء نه ده (حرام دي) بلکې مرض (او هم گناه) ده.

(۱) روح المعاني ج ۲۵ ص ۵۰

(۲) تفسیر القرطبي ج ۱۶ ص ۴۱

(۳) جامع الترمذي ج ۱ ص ۲۳۹: مستد احمد بن حنبل ج ۵ ص ۲۵۷

(۴) سنن ابن ماجه ص ۲۵۰: مستد احمد بن حنبل ج ۶ ص ۴۶۲

خو د دې سره سره همدغه شراب څښل د مجبوریته په وخت کېنې جائز دي چې په دغه وخت کېنې حلال دي او حرام نه دي (د حدیث لاندې نه داخلېږي).

په دې باندې علاوه ځینې علماء کرام وایي^(۱) چې د «وَلَا تُخْنُ مِنْ خَائِكَ» په حدیث کېنې د زنا فعل مطلب دی. یعنې د هغه چا د محارمو سره بالمثل معامله مه کوه چا چې ستا د محارمو سره شیع عمل کړی وي. دغه موضوع وړاندې په اتمه توضیح کېنې ښه واضحه شوې ده، والحمد لله.

﴿وَمَنْ يُضْلِلِ اللَّهُ فَمَا لَهُ مِنْ وَلِيٍّ مِنْ بَعْدِهِ ۖ وَتَرَى الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِنْ سَبِيلٍ ۖ﴾ وَتَرْنَهُمْ يُعْرَضُونَ عَلَيْهَا خَشِيعَاتٍ مِنَ الدَّلِّ يَنْظُرُونَ مِنْ طَرْفٍ خَفِيٍّ وَقَالَ الَّذِينَ ءَامَنُوا إِنَّ الْخَسِرِينَ الَّذِينَ خَسِرُوا أَنْفُسَهُمْ وَأَهْلِيهِمْ يَوْمَ الْقِيَمَةِ أَلَا إِنَّ الظَّالِمِينَ فِي عَذَابٍ مُقِيمٍ ﴿١١﴾ وَمَا كَانَ لَهُمْ مِنْ أَوْلِيَاءَ يَنْصُرُونَهُمْ مِنْ دُونِ اللَّهِ ۚ وَمَنْ يُضْلِلِ اللَّهُ فَمَا لَهُ مِنْ سَبِيلٍ ﴿١٢﴾

[۴۴] او هر هغه څوک چې الله ﷻ یې گمراه کړي نو ده لره هیڅ دوست نشته (چې) د الله ﷻ د پلوه د گمراه کولو څخه وروسته (بې د گمراهۍ څخه وژغوري).

او ته به ظالمان گوري هرکله چې هغوی (په خپلو سترگو) عذاب (دوزخ) وگوري چې وایي به: ایا بېرته ستنېدلو ته څه لاره شته؟ (چې مونږ ورباندې دنیا ته ورستانه شو).

[۴۵] او ته به کفار گوري چې په دوزخ باندې به په داسې حال وړاندې کولی کېږي چې د ذلت د کبله به عاجزي کوونکي (او ډارېدونکي) وي (او) په پټو کتلو به سره (د سترگو لاندې دوزخ ته) گوري.

او هغه کسان به ووايي کومو چې (په دنیا کېنې) ایمان راوړی دی چې: یقیناً کامل زیانکاران هغه کسان دي کوم چې خپل ځانونه او خپلې کورنۍ یې (په بله ورځ کېنې نه بلکې) د قیامت په ورځ په زیان کېنې اچولي دي (چې د نجات لاره ورته په هیڅ ډول نه موندله کېږي).

اگاه اوسې چې یقیناً ظالمان (کفار) په دائمی عذاب کېنې دي (چې بالکل انقطاع نه لري).

[۴۶] او کفارو ته به (په دغې ورځ کېنې) د الله ﷻ څخه پرته هیڅ دوستان شتون ونه لري چې کومک ورسره وکړي (او د عذاب مخ ترې واړوي لکه چې دوی په دنیا کېنې خیال کاوه)، او هر څوک چې الله ﷻ یې گمراه کړي نو هغه ته (د نجات) هیڅ لاره نشته.

ارتباط او د مطلب خلاصه

په دې ایتونو کېنې د وړاندېنیو ایتونو په مضمون باندې رڼا اچولی شوې ده چې آخرت د مومنانو

دپاره د دنیا څخه بهتر دی او د کفارو دپاره خبره بالعکس ده، چې حاصل یې داسې راڅپړي: ای پیغمبره! په خپل امت باندې د آخرت څه حالات قرائت کړه ترڅو دوی ته جوته شي چې رښتیا د کفارو دپاره هلته هیڅ خیر نشته. هغه دا چې:

۱- که څه هم دنیا او څه چې په دنیا کېنې دي ټول فاني او ډېر ژر د منځه تلونکي دي، خو د دې سره سره د آخرت د دائمې نعمتونو دپاره ذریعه او سبب جزېدلی شي. مگر په دې باندې هغه کسان پوهېږي او گټه ترې پورته کولی شي کومو ته چې الله ﷻ هدايت کړی وي او توفیق یې ورته په برخه کړی وي او بس.

اما هغه کسان کوم چې الله ﷻ د حکمتونو او خپلو استعدادونو په مطابق گمراه کړي وي او توفیق یې ورته نه وي په برخه کړي، هغوی ذکر شوی مطلب نه شي درک کولی او گټه ترې نه شي اوچتولی. او دا ځکه چې: هغوی ته د الله ﷻ د گمراه کولو څخه وروسته هیڅ دوست نشته چې په لاره یې سم روان کړي او د نېکو کارونو د کولو توفیق ورپېرزو کړي.

۲- ذکر شوي گمراهان به په هغه وخت کېنې خپلو غلطیو ته متوجه شي کله چې دغه ظالمان د دوزخ عذاب په خپلو سترگو وگوري او باوري شي چې په دنیا کېنې په غلطه لاره روان وه، نو په دغه وخت کېنې به یې حالات داسې جوړ شي چې:

الف: په دغه وخت کېنې به ته ظالمان وگوري او ترې به واورې چې په حسرت او افسوس سره به پوښتنه کوي چې: ایا بېرته دنیا ته د ورستېدلو څه لاره شته چې مونږ بېرته هلته ستانه شو او ایمان او هم صالح عمل دواړه خپل کړو؟

ب: په دغې ورځ کېنې به هغوی په دوزخ باندې وروړاندې کولی کېږي او هلته به ورته پلوهلی کېږي حال دا چې هغوی به د ذلت او خواری د کبله ډېر عاجزي کوونکي وي او دنیاوي تکبر به ورسره شتون ونه لري.

ج: په عین حال کېنې به د ډېر خجالت او زیات ډار د کبله دوزخ ته نېغ نه شي کتلی بلکې د سترگو لاندې او په نیم غږېدلو سترگو به ورته گوري.

۳- په دغه وخت کېنې به د کفارو د تخجیل دپاره مؤمنان ووايي چې: یقیناً پوره زیانکاران هغه کسان دي کومو چې خپل ځانونه او خپلې کورنۍ په نن ورځ (د قیامت په ورځ) په تاوان کېنې اچولې دي، چې نه یې د خلاصون څه چاره شته او نه یې د تاوان او زیان څه جبران ممکن دی.

۴- ای خلکو! تاسو په لاندې ټکو اگاه اوسئ چې بالکل حقیقت لري:

الف: په یقیني توګه به ظالمان (کفار) د قیامت په ورځ په دائمې عذاب کېنې وي، چې نه به ورباندې تخفیف کړی شي او نه به ترې خارج کړی شي.

ب: همدغو کفارو ته د الله ﷻ څخه پرته په هیڅ ډول سره دوستان نشته چې مرسته ورسره وکړي او د الله ﷻ د عذابه نجات ورکړي او یا ورباندې څه تخفیف وربنکته کړي، لکه چې دوی په دنیا کېنې خیال کاوه.

ج: لنده دا چې هر چاته چې د الله ﷻ د پلوه گمراهي ورپه برخه کړی شي نو هغوی ته هیڅ لاره نشته، چې یا ورته د هدایت لاره موندنه شي او یا د نجات کومه لار ترلاسه کړی شي.

توضیحات

۱- په ﴿يَنْظُرُونَ مِنْ طَرْفٍ خَفِيٍّ﴾ کښې لاندې ټکي په ذهن کښې ساتل په کار دي:
الف: د ﴿مِنْ﴾ توری د ﴿يَنْظُرُونَ﴾ پورې تعلق نیسي چې مفسرینو کرامو په متعددو معناوو سره اخستی دی^(۱)، مونږ ته بهتر برېښي چې د "ب" معنی ورکړي.

ب: د ﴿طَرْفٍ﴾ کلمه د کتلو په وخت کښې د ښو ښورولو ته وضعه شوې ده^(۲)، څرنگه چې په دې مقام کښې په ﴿خَفِيٍّ﴾ سره توصیفه شوې ده نو د پټو کتلو معنی ورکوي، چې مونږ ترې په پښتو کښې د سترگو لاندې په کتلو سره تعبیر کوو.

یعنې کله چې کفار دوزخ ته وروراندې کړی شي او د ورغورزولو وخت یې ور ورسېږي نو دوی به ورته له ډېره ډاره په غږولو سترگو نه گوري بلکې د سترگو لاندې به ورته گوري، لکه چې د وژلو دپاره درولی شوی سړی د سترگو لاندې د جلاد توري ته گوري.

۲- په ﴿حَسِبُوا أَنْفُسَهُمْ وَأَهْلِيَهُمْ يَوْمَ الْقِيَمَةِ﴾ کښې ځینو علماوو کرامو د ﴿يَوْمَ الْقِيَمَةِ﴾ کلمې ته په ﴿وَقَالَ الَّذِينَ ءَامَنُوا﴾ کښې د "قال" پورې تعلق ورکړی دی^(۳)، مونږ ته بهتره برېښي چې ذکره شوې کلمه په ﴿حَسِبُوا﴾ پورې مربوطه وگڼله شي. یعنې کامل زیانکاران هغه کسان دي کومو چې په خپلو خانونو باندې علاوه خپل خپلوان او پیروان هم په زیان کښې اچولي وي، او دا هم په بله ورځ نه بلکې د قیامت په ورځ چې په هیڅ وجه یې مخنیوی ممکن نه دی.

همدې مضمون ته ورته مضمون په بل ایت کښې داسې نازل شوی دی چې: ﴿وَأَحْلُوا قَوْمَهُمْ دَارَ الْبَوَارِ﴾ [ابراهیم: ۲۸] یعنې ته هغو کسانو ته نه گوري چې د الله ﷻ نعمت یې په کفر سره تبدیل کړ او خپل قوم یې د هلاکت په کنده کښې ورواچاوه.

﴿أَسْتَجِيبُوا لِرَبِّكُمْ مِنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنْ اللَّهِ مَا لَكُمْ مِنْ مَلَجٍ يَوْمَئِذٍ
وَمَا لَكُمْ مِنْ نَكِيرٍ﴾ ﴿٢٧﴾ فَإِنْ أَعْرَضُوا فَمَا أَرْسَلْنَاكَ عَلَيْهِمْ حَفِظًا إِلَّا أَلْبَلَغُ وَإِنَّا
إِذَا أَذَقْنَا الْإِنْسَانَ مِنَّا رَحْمَةً فَرَحَّ بِهَا وَإِنْ تُصِيبُهُمْ سَيِّئَةٌ بِمَا قَدَّمَتْ أَيْدِيهِمْ فَإِنَّ الْإِنْسَانَ
كَفُورٌ﴾ ﴿٢٨﴾ لِلَّهِ مُلْكُ السَّمَوَاتِ وَالْأَرْضِ تَخْلُقُ مَا يَشَاءُ يَهَبُ لِمَنْ يَشَاءُ إِنِشَاءً وَيَهَبُ لِمَنْ

(۱) اللباب في علوم الكتاب ج ۱۷ ص ۲۱۶

(۲) لسان العرب ج ۹ ص ۲۱۳

(۳) تفسیر ابی العود ج ۸ ص ۳۵: تفسیر ابن کثیر ج ۴ ص ۱۲۰

يَشَاءُ الْذُّكُورَ ﴿١١﴾ اَوْ يُزَوِّجُهُمْ ذُكْرَانًا وَاُنثٰى وَبَجَعْلٌ مِّنْ يَّشَاءُ عَقِيْمًا اِنَّهٗ عَلِيْمٌ قَدِيْرٌ ﴿١٢﴾

[۴۷] (ای خلکو!) تاسو د هغه څخه وړاندې خپل رب ﷻ ته اجابت وکړئ (او ارشادات یې قبول کړئ) چې داسې یوه ورځ راشي (قائمه شي) چې هغې ورځې ته د الله ﷻ د پلوه هیڅ بهرته ستړول نشته. په دغې ورځ کې تاسو ته د پنا اخستو هیڅ ځای نشته او نه (پکښې) تاسو ته انکار شته (چې د خپلو کفریاتو څخه انکار وکړئ او څه گټه درته ورسوي).

[۴۸] (ای پیغمبره!) نو که خلکو اعراض وکړ (او ستا دعوت یې قبول نه کړ) نو (په دې صورت کې) خو مونږ په دوی باندې ته ساتونکي نه یې استولی، په تاباندې نه دی مگر د ارشاداتو ابلاغ دی (چې دا کار تا په ښه توګه سرته رسولی دی).

او یقیناً مونږ چې کله انسان ته د خپله جانبه رحمت وروځکو (او نعمت ورباندې ورنازل کړو) نو نوموړی پرې خوشاله شي (او تکبر ته لاس واچوي)، او که چرته ورته څه ډول بدې (مصیبت) ورسېږي (البته) د هغو جنايتونو په سبب کوم چې د دوی لاسونو وړاندې (کسب) کړي وي. نو یقیناً (په دغه وخت کې) بنیادم ډېر ناشکره دی (انسان د طبیعت په ملحوظ مضطرب الحال دی الا من شاء الله ﷻ).

[۴۹] خاص الله ﷻ ته د اسمانونو او ځمکو پاچاهي (واکداري) ده (هیڅوک پکښې ورسره برخه نه لري، د همدې کبله یوازې بدون د اشتراکه) هغه شی پیدا کوي کوم ته یې چې اراده وشي، او هغه چاته (سوچه) لورګانې ښې کوم ته یې چې اراده وشي، او هغه چا ته (سوچه) نارینه (اولادونه ښې) کوم ته یې چې اراده وشي.

[۵۰] یا (هغه چا ته یې چې اراده وشي) نارینه او ښځینه (دواړه ډوله اولادونه) ورته جوړه ګرځوي، او هغه څوک (نارینه وي او که ښځینه) شنډ ګرځوي کوم ته یې چې اراده وشي. یقیناً الله ﷻ پوه (او) قدرتمند دی (د څنډې په پیدا کولو باندې هم قدرت لري).

ارتباط او د مطلب خلاصه

وړاندېني ایتونه په دې ختم شوي وه چې د قیامت په ورځ به کفارو ته هیڅ لاره موندنه نه شي چې یا پرې دنیا ته ستانه شي او هلته ایمان راوړي او ښک عمل وکړي، او یا ورباندې د هغې ګمراهۍ څخه خلاص شي په کومه باندې چې الله ﷻ اخته کړي دي.

په دې ایتونو کې د نجات لاره ښودلې شوې ده چې سړی ورباندې د بې وخته ارمان او حسرت څخه بچ کېږي. نو حاصل یې داسې راڅېږي:

ای پیغمبره! خپل دعوتي امت مخاطب کړه او د الله ﷻ د پلوه ورته ووايه چې:

۱- ای خلکو! تاسو د خپل رب ﷻ ارشاداتو ته غاړې کېږدئ او په سر او سترگو یې ومنئ ترڅو تاسو د قیامت د ورځې د حسرت او افسوس څخه نجات موندنه کړئ. ځکه چې:

الف: دغه ورځ تاسو ته په ډېره جلتۍ سره در روانه ده چې د الله ﷻ د پلوه ورته بالکل بهرته ستړول او یا د خپل ټاکلي وخت څخه وروسته کول نشته.

ب: په دغې ورځ کښې تاسو ته د پنا اخستلو هیڅ ځای شتون نه لري، که څه هم په دنیا کښې تاسو د قیامت د قیام څخه منکران یاست او باور ورباندې نه خپلوی مگر هلته به ترې انکار ونه شی: کړی او هر څه به په ډاگه وگورئ، او په خپلو دنیاوي کړو وړو به پښېمانه جوړ شی: خو دغه پښېماني به درته هیڅ گټه ونه رسوي.

۲- ای پیغمبره! که ستا دعوتی امت ستا بلنه قبوله نه کړه او اعراض یې ترې وکړه چې مخونه یې ترې واړول، نو ته مه خپه کېږه. ځکه چې:

الف: ته خو مونږ په هغوی باندې ساتونکی او مراقب نه یې استولی چې د هغوی د جنایتونو پوښتنه به ستا څخه وکړی شي.

ب: ستا ذمواړي فقط ابلاغ او رسونه ده چې دا کار تا په بشپړه توگه اداء کړی دی او زموږ ارشادات دې ورته پوره رسولي دي، نور نو دوی پوهېږي او کار یې.

ج: په دې باندې علاوه، بنیادم د طبیعت په لحاظ هم ناشکره دی او هم بې صبره، د همدې کبله: اول: کله چې ورته مونږ خپل رحمت وروڅکوو او د خپله جانبه ورباندې مهرباني وکړو نو سمدستي ورباندې د تکبر خوشالي کوي او ناشکری ته ملا تړي او زموږ د انعام هیڅ خیال نه ساتي چې ایمان راوړي او نېک عمل خپل کړي.

دوهم: او که بنیادم ته د خپلو جنایتونو په نتیجه کښې څه بدې او مصیبت ورسېږي نو په دغه وخت کښې د بې صبرۍ څخه کار اخلي.

درېم: نو یقیناً بنیادم د طبیعت په ملحوظ ډېر ناشکره او بې صبره دی، نو که ستا دعوت نه قبلوي ته پرې ډېر مه غمژن کېږه، ته د الله ﷻ لوی نعمت یې خو په تاباندې تکبر کوي.

د: خاص الله ﷻ ته د اسمانونو او ځمکو پاچاهي او واکداري ده، یوازې په خپله خوښه هغه شی پیدا کوي کوم ته یې چې اراده وشي، خپلو ټولو کارونو ته د حکمتونو په بنیاد صورت ورکوي، او هیڅوک ترې پوښتنه نه شي کولی چې دا کار دې ولې وکړ؟ او هغه ولې نه کوي؟.

۳- ای پیغمبره! د الله ﷻ کامله واکداري د بنیادمانو په پیداکولو کښې خلکو ته ډېره ښه څرگندېږي نو په کار دي چې عبرت ترې واخلي. هغه دا چې:

الف: هغه چا ته یې چې اراده وشي یوازې لورگانې ښي او ټول اولادونه یې ښځینه گرځوي.

ب: هغه چا ته یې چې اراده وشي یوازې زامن ورپېرزو کوي چې ټوله اولاده یې نارینه جوړوي.

ج: هر چا ته یې چې اراده وشي هغوی ته نارینه او ښځینه اولادونه دواړه ډوله وربښي، چې ځینې یې نارینه او ځینې یې ښځینه گرځوي.

د: بالاخره چا ته یې چې اراده وشي هغه شنډ گرځوي، چې د ځینو نارینه وو دپاره د اولادونو زېږونه صورت نه نیسي او ځینې ښځینه اولاد نه شي زېږولی.

یقیناً الله ﷻ پوه دی، د خپلو حکمتونو په بنیاد ذکر و شوو صورتونو ته موجودیت ورکوي، او هم په هر شي باندې د کامل قدرت خاوند دی، حتی چې دوه ضدین هم سره جمعه کولی شي چې په یوه

رحم کنې لور او زوی دواړه په یوه وخت کنې دوه تنه یا ډېر غبرگونکي پیدا کړي، همدارنگه په یوه شخص کنې د نارینه وو او ښځینه وو (دواړو) امتیازات موجودولی شي چې خنځی ترې جوړ کړي.

توضیحات

۱- که څوک وایي چې: ﴿وَمَا لَكُمْ مِّنْ نَّكِيرٍ﴾ کنې د ﴿نَكِيرٍ﴾ کلمه د «أَنْتَرُ» لکه «أَفْعَلُ» دپاره غیر قیاسي مصدر ده چې د انکار معنی لري^۱ یعنې ستاسو (کفارو) دپاره به د قیامت په ورځ هېڅ انکار نه وي خو په دنیا کنې مو انکار خپل کړی دی؛ حال دا چې الله ﷻ په [الأنعام: ۲۳] ایت کنې مونږ ته د همدوی د خولو څخه انکار را حکایت کړی دی چې مونږ په دنیا کنې مشرکان نه وو؟ مونږ وایو چې: څرنگه چې د قیامت په ورځ هغوی ته انکار څه گټه نه شي رسولی او د اندامونو په شهادت سره د اعتباره لوېږي، نو داسې وگنلې شو لکه چې بالکل یې انکار نه وي کړی.

یوه پوښتنه او د هغې جواب

۲- که څوک وایي چې: د څه حکمت په بنیاد الله ﷻ په دې مقام کنې د خنځی (نربنځي) ذکر نازل نه کړ «حَا» چې په اولادونو کنې دغه ډول اولادونه هم موندل کېږي لکه چې لومړنی نربنځی د جاهلیت په زمانه کنې (د نبی کریم ﷺ د مبعوثیت څخه وړاندې) تولد شوی وه^۲؟
مونږ وایو چې: الله ﷻ د خنځی (نربنځي) ذکر ته په اشارې سره اکتفاء وکړه او په صراحت سره یې د هغه ذکر نازل نه کړ ترڅو خلک پوه شي چې د دغه ډول مولود موجودیت ډېر لږ لږ صورت نیسي یا په بل عبارت: د نربنځي ذکر ته په دغو جملو کنې اشاره شوې ده چې:
الف: په ﴿يَخْلُقُ مَا يَشَاءُ﴾ کنې. یعنې الله ﷻ هغه شی پیدا کوي کوم ته یې چې اراده وشي (لکه نربنځی او داسې نور).

ب: په ﴿إِنَّهُ عَلِيمٌ قَدِيرٌ﴾ کنې. یعنې یقیناً الله ﷻ پوه (او په هر شي باندې) د قدرت درلودونکی دی (حتی چې نربنځی او د ده امثال هم پیدا کولی شي).

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآيَ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلَىٰ حَكِيمٍ مُّبِينٍ﴾ وَكَذَٰلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَٰكِنْ جَعَلْنَاهُ نُورًا يَهْدِي بِهِ مَن نَّشَاءُ مِنْ عِبَادِنَا وَإِنَّكَ لَتَهْدِي إِلَىٰ صِرَاطٍ مُسْتَقِيمٍ ﴿٥١﴾ صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۚ أَلَا إِلَى اللَّهِ تَصِيرُ الْأُمُورُ ﴿٥٢﴾

۱) روح المعاني ج ۲۵ ص ۵۲

۲) تفسیر القرطبي ج ۱۶ ص ۵۱ البحر المحیط ج ۹ ص ۲۴۹

[۵۱] د هیڅ بشر دپاره نه ښایي (او نه ورته ممکنه ده) چې الله ﷻ ورسره (د وچو هو څخه په یوه وجه) خبرې وکړي مګر په پټ کلام سره (چې په اواز او حروفو باندې استعمال ونه لري او د الله ﷻ د پلوه د هغه د زړه سره تماس ورکړی شي)، یا (په داسې کلام سره چې) د پردې په هغې خوا (د پردې تر شا صورت ورکړی شي او بالاخره) یا (په داسې کلام سره چې) الله ﷻ یوه پریښته ورولبړي نو (د همدغې پریښتې په ذریعه بنیاد ته) په خپل اذن (امر) سره هغه څه وحې کړي کوم ته یې چې اراده وشي. یقیناً الله ﷻ (د هر حیثه) اوچت (او) د حکمت څښتن دی (نو د عالي شان د کبله د حکمتونو په بنیاد کارونو ته صورت ورکوي).

[۵۲] او (ای پیغمبره!) په دغو ډولونو سره مونږ تاته د خپل امر (او فرمان) د کبله روح در وحې کوو (چې ته ورباندې مړه زړونه راژوندي کړې). (ای پیغمبره! د نبوت څخه وړاندې) ته نه وې چې وپېژنې چې کتاب (قرآن کریم) څه شی دی، او (هم نه پوهېدې چې په دغه کتاب باندې) ایمان څه شی دی، مګر مونږ دا کتاب رڼا وگرځاوه (او تاته مو درنازل کړ نو) مونږ ورباندې د خپلو بندګانو څخه هغه چاته هدایت کوو کومو ته چې زموږ اراده وشي. او یقیناً ته چې یې هر ورو برابري لارې ته ښودانه کوې. [۵۳] (البته) د هغه الله ﷻ لارې ته چې همده ﷻ ته هغه شیان دي کوم چې په اسمانونو کښې دي (او هم) هغه شیان کوم چې په ځمکو کښې دي.

(ای خلکو!) اګاه اوسئ چې خاص الله ﷻ ته (د مخلوقاتو) ټول کارونه (د قیامت په ورځ) ورګرځي.

ارتباط او د مطلب خلاصه

په وړاندېنيو ایتونو کښې د الله ﷻ د کاملې واکدارۍ هغه مثال ته اشاره شوې وه، کوم چې د بنیادمانو په پیدا کولو پورې تعلق نیسي چې ډول-ډول اولادونه وربښي. په دې ایتونو کښې د یو پلوه د وحې په هکله د کاملې واکدارۍ څه وضاحت نازل شوی دی چې په متعددو طریقو سره صورت ورکوي، او د بله پلوه پکښې هغه نور څه کیفیت نازل شوی دی په کوم باندې چې د الله ﷻ مستقیمه لاره روښانه ګرځي. نو حاصل یې داسې راخېږي: ای پیغمبره! په خپل اُمت باندې د وحې په ارتباط د الله ﷻ د کامل قدرت یو مثال قرائت کړه هغه دا چې:

۱- هیڅ بنیاد ته ممکنه نه ده چې د الله ﷻ سره مستقیماً ارتباط ونیسي او هدایت ترې وغواړي. یا په بل عبارت: په دنیا کښې هیڅوک توان نه لري چې الله ﷻ ورسره خبرې وکړي مګر په لاندې صورتونو سره:

الف: چې الله ﷻ ورته وحې وکړي او په وینښه یا خوب کښې ورته په زړه کښې څه مطلب یا مطالب ورواچوي.

ب: چې الله ﷻ ورسره مستقیماً د پردې تر شا خبرې وکړي.

ج: چې الله ﷻ یوه بنده ته کومه پرېسته یا پرېستې ورواستوي او د نبوت تاج ورپه سر کړي چې پرېسته یا پرېستې ورته د الله ﷻ په اذن او امر سره هغه څه وحي کړي کومو ته چې د همدې ﷻ د وحي

کولو اراده وشي، نو دوی پکښې په هيڅ ډول سره کمبود او زیادت نه شي واقع کولی.

۲- الله ﷻ ځکه د بنیادم سره د ذکر و شوو صورتونو څخه په غیر خبرې نه کوي چې:

الف: الله ﷻ هغه اقدس ذات دی چې بنیادم یې پیدا کړی دی او هغه استعدادونه یې ورته ښه معلوم دي کوم یې چې په دنیا کښې ورپېرزو کړي دي، نو د ذکر و شوو صورتونو څخه پرته انسان

طاقت نه لري چې خبرې ترې ورسره وکړي، د الله ﷻ شان ډېر اوچت دی.

ب: همدارنگه الله ﷻ د حکمتونو څښتن دی چې په ذکر و شوو صورتونو کښې بې شمېره حکمتونه پټ دي که څه هم بنیادمان ورباندې نه پوهېږي.

۳- ای پیغمبره! د وحي په دغو ډولونو سره مونږ تاته د خپل امر او فرمان په اثر قرآن کریم او نور ارشادات در وحي کړي دي ترڅو ورباندې مړه زړونه راژوندي او د کفر د تیارو څخه رابهر شي. که بالفرض مونږ په خپل مرحمت سره دغه ارشادات تاته نه وی درنازل کړي او د نبوت تاج مو تاته په سر نه وی ایښي، نو ته به نه وی توانېدلی چې د وحي د ذکر و شوو طریقو څخه دې استفاده کړې وی او ارشادات دې ترلاسه کړې وی.

۴- د همدې کبله د نبوت څخه وړاندې ته نه پوهېدې چې کتاب څه شی دی او قرآن کریم د څرنگه کتاب نوم دی؟ او نه په دې پوهېدې چې دغه کتاب (قرآن کریم) په څنگه څنگه احکامو باندې مشتمل دی او په څه څه ډول سره پکښې ځای په ځای شوي دي او ایمان ورباندې واجب دی؟ مگر مونږ په خپل فضل او مرحمت سره تاته نبوت درپېرزو کړ او هم مو درباندې قرآن کریم درنازل کړ، چې د یوه عظیم الشان مثال حیثیت لري او د قیامت تر ورځې پورې به باقی وي. نو:

الف: نو په دغه کتاب (نور) سره مونږ د خپلو بندګانو څخه هغه چا ته هدایت کوو، کومو ته چې زموږ اراده وشي.

هو! د کومو بندګانو په غوږونو کښې چې دروندوالی وي او په زړونو کښې یې روندوالی موجودیت لري هغوی ورباندې لاره نه شي موندلی او د هدایت کتاب ورته نه برېښي.

ب: لنډه دا چې: ای پیغمبره! ته په حقه پیغمبر یې او ته هغې لارې ته هدایت کوې کومه چې سمه ده او هيڅ ډول کوډوالی پکښې نشته. او دا ځکه چې:

ج: دغه لاره د هغه اقدس ذات لاره ده چې د اسمانونو ټول مخلوقات او هم د ځمکو ټول مخلوقات د همدې ﷻ ملکیت دی، هر ډول تصرف ته یې چې اراده وشي هغه پکښې چلوي.

۵- په پای کښې ای خلکو!- اگاه اوسی چې خاص الله ﷻ ته د ټولو کارونو بهرته ورستېدل او ټولې فیصلې د همدې ﷻ په اختیار کښې دي او بس. یا په بل عبارت: لکه څنگه چې د ټولو امور موجودیت او پیدا کول په الله ﷻ پورې اختصاص لري همدارنگه د ټولو امورو محاسبه او د حساباتو تصفیه په همدې ﷻ پورې خاصه ده.

توضیحات

۱۔ په ﴿ وَمَا كَانَ لِنَبِّئِهِ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ أَوْ يُرْسِلَ رَسُولًا ﴾ کښې لاندې نکات په ذهن کښې ساتل په کار دي:

الف: د "وَحْي" کلمه د ډېرو معناوو دپاره وضعه شوې ده چې یوه معنی یې پټ کلام (خبرې) دي^(۱)، چې په اواز او تورو باندې اشتهال ونه لري او د الله ﷻ د پلوه د یوه بنده د زړه سره تماس ورکړی شي^(۲).

ب: مونږ د ﴿ وَحْيًا ﴾ کلمه په "بِالْوَحْي" سره تعبیروو^(۳). دغه ډول وحې په لاندې دوه صورتونو کښې تحقق موندلی شي:

اول: یو یې د الهام صورت دی، چې په وینه او د بېدارۍ په حال کښې تحقق ونیسي.

دوهم: بل یې د رښتینې خوب صورت دی، چې د خوب په حال کښې تحقق ومومي.

ج: د ﴿ أَوْ مِنْ وَرَآئِ حِجَابٍ ﴾ کلمات په څه تقدیر سره په ﴿ وَحْيًا ﴾ باندې عطف دي چې مونږ ترې په "بِکَلَامٍ مِنْ وَرَاءِ حِجَابٍ" سره تعبیر کولی شو. دا ډول وحې فقط یو صورت لري چې په قدیم بلا کیفه کلام سره الله ﷻ خپل یو پیغمبر مخاطب کړی وي.

د: د ﴿ أَوْ يُرْسِلَ رَسُولًا ﴾ کلمات هم د څه تقدیر په ملحوظ په ﴿ وَحْيًا ﴾ باندې عطف دي چې مونږ ترې په "بِکَلَامٍ بَأَنْ يُرْسِلَ رَسُولًا" سره تعبیر کولی شو، چې دغه ډول وحې لاندې څلور صورتونه درلودلی شي:

اول: چې یوه پرېسته بدون د اواز او بدون د حروفو څخه د یوه مخلص بنده په زړه کښې څه خفي کلام ور واچوي.

دوهم: چې یوه پرېسته یوه مخلص بنده (پیغمبر) ته په اواز سره څه ورواوري چې د همدغه مخلص بنده څخه په غیر یې بل څوک وانه وري او نه یې څوک خبره ولېدله شي.

درېم: چې یوه پرېسته په خپله اصلي خبره کښې یوه پیغمبر ته ورڅرگنده شي او د الله ﷻ پیغام ورته ورسوي.

څلورم: چې پرېسته ورته همدغه پیغام ورسوي البته په بشري خبره کښې چې د پیغمبر ﷺ په شمول نور مؤمنان یې هم وگوري.

یوه پوښتنه او د هغې جواب

۲۔ که څوک وایي چې: په ﴿ وَكَذَلِكَ أَوْحَيْنَا إِلَيْكَ رُوحًا مِنْ أَمْرِنَا ﴾ کښې د "ذَلِكَ" په کلمې سره څه شي ته اشاره ده؟

(۱) الفاموس المحيط ج ۴ ص ۵۸۵

(۲) تفسیر المظهر ج ۸ ص ۲۳۳

(۳) تفسیر ابی السعود ج ۸ ص ۳۷

مونڊ وایو چې: په دغې کلمې سره د مذکور په لحاظ د وحې ټولو ذکر و شوی و دلونو ته اشاره ده. ځکه چې په دغو شپږو وارو صورتونو سره نبي کریم ﷺ ته وحې تحقق موندلی دی^(۱) چې د [النساء ۱۶۳] ایت لاندې یې د مثالونو او نصوصو په رڼا کښې څه وضاحتونه تېر شوي دي، والحمد لله.

سوال جواب

۳- که څوک وایي چې: په ﴿مَا كُنْتَ تَدْرِي مَا الْكِتَابُ وَلَا الْإِيمَانُ﴾ کښې د «إيمان» کلمه د هغې توحیدي عقیدې او هغه نفساني صفت څخه عبارت ده د کومې په مقابل کښې چې د «کفر» کلمه استعمالېږي.

نو څرنگه چې په ذکر شوي صفت باندې د مؤمن (ایماندار) پوهه حتمې ده ځکه چې دا صفت یې په زړه کښې موجودیت لري، منطقیان وایي چې: په خپل ځان او په خپلو صفاتو باندې پوهېدل حضوري دي، نه کسب ته اړتیا لري او نه د چا څخه غیبت قبلوي؛ نو په ایمان باندې عدم پوهه د ایمان د عدم موجودیت معنی ورکوي، نو څوک چې په خپل ایمان باندې پوهه ونه لري هغه په حقیقت کښې په ایمان باندې موصوف نه دی.

نو پوښتنه دا ده چې: ایا دا خبره صحت لري چې د نبوت څخه وړاندې نبي کریم ﷺ په خپل ایمان باندې پوهه نه درلوده؟

مونږ وایو چې: د ذکرې شوې پوښتنې د جوابولو دپاره مفسرینو کرامو متعدد جوابونه خوښ کړي دي^(۲) چې یو جواب پکښې ډېر غوره ښودلی شوی دی هغه دا چې:

په دې مقام کښې د ایمان د کلمې څخه د شریعت احکام مطلب دی^(۳). یعنې د نبوت څخه وړاندې تا په کتاب (قرآن کریم) باندې پوهه نه درلوده چې دا به څنگه کتاب وي او نه دې په شرعي احکامو باندې علم درلود چې په څنگه څنگه احکامو باندې استعمال لري.

او د ایمان اطلاق خو په شرعي احکامو باندې شوی دی، د مثال په توګه لاندې نصوص ولولئ: الف: الله ﷻ فرمایلي دي چې: ﴿وَمَا كَانَ اللَّهُ لِيُضِيعَ إِيمَانَكُمْ﴾ [البقرة: ۱۴۳] یعنې الله ﷻ داسې نه دی چې ستاسو ایمان (لمونځ) ضائع کړي.

ب: نبي کریم ﷺ فرمایلي دي چې: «الْإِيمَانُ بَضْعٌ وَتَبَعُونَ شُعْبَةً وَالْحَيَاءُ شُعْبَةٌ مِنَ الْإِيمَانِ»^(۴) یعنې ایمان څه د پاسه اویا خصلته (برخې) دي او حیاء (هم) د ایمان څخه یوه برخه (یو خصلت) دی.

تبصره

۴- په داسې حال کښې چې مونږ ذکر شوی جواب نه ردوو بهتر جواب راته داسې برېښي چې:

(۱) روح المعاني ج ۲۵ ص ۵۸

(۲) روح المعاني ج ۲۵ ص ۵۸: تفسیر ابن کثیر ج ۴ ص ۱۲۲: الباب فی علوم الکتاب ج ۱۷ ص ۲۲۴: تفسیر القرطبي ج ۱۶ ص ۵۹

(۳) زاد السیر ج ۷ ص ۸۸

(۴) سنن النسائي ج ۲ ص ۲۶۸

الشوری (۴۲)

دلته د ایمان د کلمې څخه هغه ایمان مطلب نه دی د کوم په مقابل کېنې چې د کفر کلمه استعمالېږي، او په منفي ګرځولو سره یې سړی کفر ته وځي، ترڅو ذکر شوی اعتراض وارد شي، بلکې په دې مقام کېنې ترې په قرآن کریم باندې د حقانیت عقیده خپلول مطلب دي، نو حاصل به یې داسې راوڅیږي چې:

ای پیغمبره! د نبوت څخه وړاندې تا نه کتاب (قرآن کریم) پېژانده او نه دې په دغه کتاب باندې ایمان پېژاند چې ایمان ورباندې د څه شي څخه عبارت دی، مګر الله ﷻ په تاباندې فضل وکړ چې قرآن کریم یې در باندې درنازل کړ او دروې پېژاند، او همدارنګه یې په دغه کتاب (قرآن کریم) باندې ایمان در روزي کړ.

لنډه دا چې: دلته د نبی کریم ﷺ څخه خاص ایمان منفي ګرځولی شوی دی او پوره واضحه ده چې د دغه خاص ایمان منفي ګرځول د دې سره څه منافات نه لري چې نبی کریم ﷺ په دغه وخت کېنې هم د کلک توحیدي ایمان او عقیدې درلودونکی وه، لکه چې ټول پیغمبران علیهم السلام د نبوت څخه وړاندې د کفر په شمول د مطلقو ګناهونو څخه په عصمت کېنې وه^(۱) او توحید ورته د الهام په توګه په زړونو کېنې اچولی شوی وه.

۵- پاتې شوه دا خبره چې نبی کریم ﷺ د نبوت څخه وړاندې په څه ډول سره عبادت کاوه؟ نو د دې جواب دا دی چې د نبی کریم ﷺ عبادت په هغه وخت کېنې تفکري عبادت وه لکه څنګه چې د ابراهیم عبادت د نبوت څخه وړاندې په همدغه ډول سره فکري عبارت وه، لکه چې په [الأنعام: ۷۵] ایت کېنې ورته اشاره شوې ده او څه شرحه یې هملته د الله ﷻ په توفیق تېره شوې ده. خو که څوک په دې ارتباط د اوږده بحث شوق لري نو هغه دې ځینو اوږدو کتابو ته مراجعه وکړي^(۲) چې دغې موضوع ته یې پوره شرحه ورکړې ده، الله ﷻ دې اجرونه ورکړي.

په همدې ځای د الله ﷻ په توفیق د "الشوری" سورت پښتو ترجمه او تفسیر ختم شو.

د الله ﷻ څخه لا زیات توفیق غواړو.

اللَّهُمَّ اجْعَلْ قَلْبِي نُورًا، وَفِي بَصَرِي نُورًا، وَفِي سَمْعِي نُورًا، وَغْنِ بَيْتِي نُورًا، وَغْنِ بَارِي نُورًا، وَفَوْقِي نُورًا، وَتَحْتِي نُورًا، وَأَمَامِي نُورًا، وَخَلْفِي نُورًا، وَاجْعَلْ لِي نُورًا.
آمِينَ يَا رَبَّ الْعَالَمِينَ.

۱۴۲۳/۶/۸ هـ ق - ۱۳۸۱/۵/۲۵ هـ ش.

(۱) حاشیه الشیخ زاده علی تفسیر البیضاوی ج ۴ ص ۲۸۸

(۲) عمدة القاری شرح صحیح البخاری ج ۱ ص ۱۰۴: تفسیر القرطبي ج ۱۶ ص ۵۵

الزخرف (۴۳)

سریره

- ۱- د دې سورت نوم "الزخرف" ایښولی شوی دی، او د همدې سورت د [۳۵] ایت څخه اخستلی شوی دی. نو دا سورت د نورو سورتونو څخه په دغه نامه سره بېل کړی شوی دی، نه دا چې ټول بحثونه یې په همدغې کلمې پورې ځانګړي دي.
- ۲- د دې سورت اعداد په لاندې ډول دي:

- الف: د ایتونو شمېره یې نهه اتیاوو (۸۹) ته پورته شوې ده^(۱).
- ب: د کلماتو شمېره یې اته سوه او درې دیرشو (۸۳۳) کلمو ته رسېږي^(۲).
- ج: بالاخره د حرفونو تعداد یې درې زره او څلورو سوو (۳۴۰۰) حرفونو ته پورته شوی دی^(۳).
- ۳- دا مکي سورت دی او په اجماع سره یې ټول ایتونه د هجرت څخه وړاندې نازل شوی دی^(۴).
- ۴- په دې سورت کېنې د نورو مکي سورتونو غوندې عقیدوي موضوعات مطرح شوي دي. د مثال په توګه: د الله ﷻ وحدانیت، د نبي کریم ﷺ نبوت، د قیامت د ورځې قیام، د مشرکانو د اعتراضاتو رد.

- ۵- دا سورت د وړاندېني سورت (الشوری) سره ډېرې نژدې اړیکې لري، دواړه په ﴿حَم﴾ باندې پیل شوي، دواړه مکي سورتونه دي چې عقیدوي موضوعات پکېنې نازل شوي دي او داسې نور.

بِسْمِ اللَّهِ الرَّحْمَنِ الرَّحِيمِ

﴿حَم﴾ وَالْكِتَابِ الْمُبِينِ ﴿١﴾ إِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ﴿٢﴾ وَإِنَّهُ فِي أُمِّ الْكِتَابِ لَدَيْنَا لَعَلِّي حَكِيمٌ ﴿٣﴾ أَفَنَضْرِبُ عَنْكُمُ الذِّكْرَ صَفْحًا أَنْ كُنْتُمْ قَوْمًا مُسْرِفِينَ ﴿٤﴾ وَكَمْ أَرْسَلْنَا مِنْ نَبِيٍّ فِي الْأَوَّلِينَ ﴿٥﴾ وَمَا يَأْتِيهِمْ مِنْ نَبِيٍّ إِلَّا كَانُوا بِهِ يَسْتَهْزِئُونَ ﴿٦﴾ فَأَهْلَكَنَا أَشَدَّ مِنْهُمْ بَطْشًا وَمَضَىٰ مَثَلُ الْأَوَّلِينَ ﴿٧﴾

د ډېر مهربان (او) د ډېر رحم والا الله ﷻ په نامه.

[۱]

- [۲] په دغه څرګند (او بیانوونکي) کتاب (قرآن کریم) باندې سوګند دی (چې):
- [۳] بقینا مونږ دا کتاب په عربي ژبه لوستلی شوی د دې دپاره ګرځولی دی چې شاید تاسو د

(۱) تفسیر الطبري ج ۲۵ ص ۴۷

(۲) اللّٰب فی علوم الكتاب ج ۱۷ ص ۲۶

(۳) تفسیر الخازن ج ۵ ص ۴۲۰

(۴) المحرر الوجيز ج ۱۴ ص ۲۳۹

عقل څخه کار واخلي: (په دقت سره پکښې تفکر وکړي).

[٤] او چې يقيناً دا (قرآن کریم) په اصل کتاب (لوح محفوظ) کښې زموږ په نزد هرو مرو د اوچتې رتبې درلودونکی (او) د حکمتونو څخه ډک دی.

[٥] ایا نو موږ ستاسو څخه د دې کبله قرآن کریم تاو کړو، تاوول (نزول يې بند کړو)، چې تاسو (د حق او حقيقت څخه) تجاوز کوونکي قوم یاست (قدرداني يې نه کوي)؟

[٦] او د نبیانو عليهم السلام څخه موږ په پخوانیو (خلکو) کښې څومره ډېر استولي وه.

[٧] او پخوانیو (خلکو) ته هيڅ نبي نه ورځي (نه وه ورغلی) مگر هغوی وه چې مسخرې به يې پرې کولې (او ایمان به يې پرې نه راوړ).

[٨] نو (هغوی) موږ په داسې حال کښې هلاک کړه چې د رانیولو (او قوت) د حیثه د دوی څخه سخت (او کلک) وه. او د پخوانیو (هلاکو شوو مسخره کوونکو) ډېر مثالونه (په قرآن کریم کښې ځای په ځای) تېر شوي دي (لکه عادیان، ثمودیان او نور).

ارتباط او د مطلب خلاصه

د وړاندېني سورت (الشوری) وروستني ایتونه د قرآن کریم په خواصو باندې مشتمل وه چې د دنیا او آخرت دپاره نور (رڼا) دی او هم د سمې لارې ښودونکی دی. د دې سورت (الزخرف) په ذکر و شو لومړنیو ایتونو کښې همدغه مضمون تعقیب شوی دی چې خلاصه يې داسې راڅپړي:

ای پیغمبره! د "بسم الله الرحمن الرحيم" د ویلو څخه وروسته د قرآن کریم په هکله په خپل اُمت باندې څه نور مطالب هم قرائت کړه هغه دا چې:

۱- دا کتاب برسېره پر دې چې د الله ﷻ د پلوه د دنیا او آخرت دواړو دپاره رڼا گرځولی شوی دی، د لاندې صفتونو درلودونکی هم دی:

الف: دا داسې کتاب دی چې د ټولو ضروریاتو بیانوونکی دی حتی چې د خپل ځان د حقانیت بیانوونکی او اثباتوونکی هم دی. او دا ځکه چې دا کتاب د هغو تورو څخه مرکب گرځولی شوی دی د کومو څخه چې روزمره د خلکو کلامونه ترکیب مومي لکه "ح، م" او داسې نور، خو د دې سره سره هيڅوک توان نه لري چې د همدې کتاب د یوه سورت یا یوه ایت غوندې سورت یا ایت جوړ کړي. که بالفرض المحال دا کتاب بشري کتاب وی نو زښتو ډېرو خلکو به ورسره د یوه ایت یا یوه سورت په جوړولو کښې سیالي کړې وي.

ب: نو موږ په همدغه معجز کتاب باندې سوگند یادوو چې يقيناً موږ دا کتاب داسې کتاب گرځولی دی چې په عربي ژبه لوستل کېږي، ترڅو د دې کتاب اولني اورېدونکي (چې په عربي ژبه گړيږي) د عقل څخه کار واخلي او په حقانیت باندې يې اعتراف وکړي.

یا په بل عبارت: ترڅو تاسو عربین - چې مورنۍ ژبه مو عربي ده - د عقلونو په رڼا کښې د دې کتاب په حقانیت معترف وگرځئ چې د نورو دپاره امامان جوړ شئ.

ج. مونږ بیا هم په همدغه کتاب باندې سوگند یادوو چې دا کتاب په لوح محفوظ کښې زمونږ په نزد د اوچتې مرتبې درلودونکې دی، چې وروستی کتاب دی او هیڅکله د منسوخیت سره مخامخ کېدونکې نه دی، او همدارنگه د حکمتونو خاوند دی.

نو تاسو ته په کار دي چې د دې کتاب قدرداني وکړئ او ایمان ورباندې راوړئ، او ناشکري یې ونه کړئ چې بې دلیلې یې تکذیب ته ملاوې وتری.

۲- کله چې تاسو د دې کبله د قرآن کریم قدرداني نه کوئ چې تاسو د حق او حقیقت څخه تجاوز کوونکي خلک یاست، نو ایا تاسو غواړئ چې مونږ به د دغه ذکر (کتاب) د نزول مخ بلې خواته واورو، او نزول به یې بند کړو؟

دغسې نه ده لکه چې تاسو خیال کوئ، بلکې مونږ به ضرور په دغه ذکر او کتاب سره ټوله دنیا رڼا کړو او په تاسو باندې به ضرور خپل حجت اتمام کړو، نو که تاسو ترې گټه نه پورته کوئ نور خلک به ترې گټې پورته کړي او عقیده به پرې خپله کړي.

لنډه دا چې د حق او حقیقت څخه ستاسو تجاوز د دې باعث نه شي جوړېدلی چې د کتاب نزول بند شي، بلکې ستاسو دغه کار د نزول باعث دی چې تاسو د تجاوز څخه را ایسار کړي.

۳- ای پیغمبره! ته د خپلې زمانې د عنادې کفارو په کړنلاره باندې مه خپه کېږه، چې د دغه معزز او عالي شان کتاب قدرداني نه کوي او ایمان ورباندې نه راوړي. او دا ځکه چې:

الف: مونږ ستا څخه وړاندې په پخوانیو قومونو کښې څومره ډېر پیغمبران استولي وه او وخت په وخت مو څومره ډېر ارشادات ورنازل کړي وه، خو هغوی په پیغمبرانو باندې عقیده خپله نه کړه او ارشادات یې قبول نه کړه، بلکې ملنډې او مسخرې به یې ورباندې وهلې.

ب: نو مونږ دغه استهزاء کوونکي کفار هلاک کړه حال دا چې هغوی ستا د زمانې د استهزاء کوونکو کفارو څخه د لاس اچولو او رانیولو د حیثه ډېر قوي او کلک وه، خو قوت او کلکوالي ورته هیڅ گټه ونه شوه رسولی او نجات یې ور نه کړی شو.

ج: د دغسې هلاکو کړی شوو پخوانیو قومونو مثالونه خو په قرآن کریم کښې ډېر تېر شوي دي، لکه عاديان، ثمودیان او داسې نور.

توضیحات

۱- په ﴿وَإِنَّهُ فِي أُمِّ الْكِتَابِ﴾ کښې مونږ د الله ﷻ په توفیق د [الرعد: ۳۹] ایت لاندې د ﴿أُمِّ الْكِتَابِ﴾ کلمه د احادیثو په رڼا کښې ډېره ښه تفسیره کړې ده چې د لوح محفوظ څخه عبارت ده، خو د مقام په لحاظ ورباندې اضافه کوو چې:

د ذکر شوي ایت مضمون په بل ایت کښې داسې نازل شوی دی چې ﴿فِي لَوْحٍ مَّحْفُوظٍ﴾ [البروج: ۲۲] یعنې دا قرآن کریم په ټولو اسماني کتابونو کښې عالي شان کتاب دی او په لوح محفوظ کښې ساتلی شوی دی.

۲- په ﴿أَفَنَضْرِبُ عَنْكُمُ﴾ الآية- کښې لاندې تحلیلونه په نظر کښې ساتل په کار دي:
الف: د ﴿عَنْكُمُ﴾ کلمه په ﴿أَفَنَضْرِبُ﴾ پورې تعلق نیسي، نو د همدغه تعلق د کبله یې د "أَفَنَضْرِبُ" معنی ته اوړي^(۱).

ب: که څه هم ځینو علماوو کرامو په دې مقام کښې د ﴿الذِّكْرُ﴾ کلمه په عذاب سره تفسیره کړې ده^(۲)، خو مونږ ته بهتره برېښي چې دلته په قرآن کریم سره تفسیره کړې شي^(۳) چې بحث په همدې کښې پیل شوی دی.

ج: د ﴿صَفْحًا﴾ په نصب کښې متعدد احتمالات امکان لري^(۴)، مگر مونږ ته غوره برېښي چې دغه کلمه د ﴿أَفَنَضْرِبُ﴾ دپاره من غیر اللفظ مفعول مطلق دی، او دا ځکه چې دلته د اعراض معنی ورکوي^(۵)، او د دغسې مفعول مطلق مثالونه خو په عربي کلام کښې ډېر دي لکه چې وایي: "قَعَدْتُ جُلُوسًا" زه کېناستم کېناستل.

د: د ﴿أَنْ كُنْتُمْ﴾ سره د آجلیه "ل" توری مقدر دی.

نو د ذکر و شوو تحلیلونو په نظر کښې نیولو سره یې د معنی حاصل داسې راخېږي:
ای مشرکانو! ایا نو د دې کبله چې تاسو د حق څخه تجاوز کوونکي او د عقلونو څخه کار نه اخستونکي قوم یاست، مونږ به د قرآن کریم د نزول مخه ستاسو څخه واپوو، او وحې به قطعې کړو؟ مونږ به دغسې هیڅکله ونه کړو، بلکې ضرور به د قرآن کریم نزول بشپړ کړو، او ستاسو دسیسه به درته ګټه ونه شي رسولی.

خو نکات

۳- په ﴿فَأَهْلَكْنَا أَشَدَّ مِنْهُمْ﴾ الآية- کښې لاندې نکات په نظر کښې ساتل په کار دي:
الف: د ﴿فَأَهْلَكْنَا﴾ دپاره مفعول مقدر دی چې متصله جمله ﴿يَسْتَهْزِئُونَ﴾ ورباندې دلالت کوي، او مونږ ترې په "المُستهزئين" سره تعبیر کولی شو.

ب: د ﴿أَشَدَّ﴾ کلمه د همدغه مقدر مفعول څخه حال واقع شوې ده.

ج: د ﴿مِنْهُمْ﴾ ضمیر د قَوْمًا مُسْرِفِينَ ته راجع دی.

د: د ﴿بَطْشًا﴾ کلمه د ﴿أَشَدَّ﴾ د نسبت څه تمیز واقع کېږي.

نو پورتنیو نکاتو ته په پام سره یې د معنی حاصل داسې راخېږي چې:

(۱) لسان العرب ج ۱ ص ۵۴۷

(۲) تفسیر الطبري ج ۲۵ ص ۴۹

(۳) تفسیر القرطبي ج ۱۶ ص ۶۲

(۴) اللباب في علوم الكتاب ج ۱۶ ص ۶۲

(۵) تفسیر البغوي ج ۴ ص ۱۲۳: لسان العرب ج ۱ ص ۵۴۷

ای پیغمبره! ته متسلي اوسه نو مونږ پخواني استهزاء کوونکي هلاک کړه حال دا چې هغوی ستا د زمانې د کفارو (د حقیقت څخه د تجاوز کوونکو) څخه د قوت او رانیولو د حیثه زیات او ډېر کلک وه، خو قوت او کلکوالي ورته هیڅ ګټه ونه شوه رسولی او نجات یې ور نه کړی شو، د دغسې هلاکو کړی شوو قومونو پخوانیو مثالونه ځای په ځای په قرآن کریم کښې تېر شوي دي لکه عادیان، ثمودیان او داسې نور.

د ایت شریف نظایر

۴_ د همدغه ایت شریف مضمون په ډېرو ایتونو کښې نازل شوی دی. لاندې مثالونه یې ولولئ:
الف: ﴿أُولَئِكَ يَسِيرُوا فِي الْأَرْضِ فَيَنْظُرُوا كَيْفَ كَانَ عَنَقِبَةُ الَّذِينَ مِنْ قَبْلِهِمْ وَكُنُوا أَشَدَّ مِنْهُمْ قُوَّةً﴾ [فاطر: ۴۴] یعنې او یا دوی په ځمکه کښې نه ګرځي راګرځي نو چې وګوري چې د هغو کسانو عاقبت څنګه شوی دی کوم چې د دوی څخه وړاندې تېر شوی دی، حال دا چې هغوی د دوی څخه د قوت د حیثه ډېر کلک او قويان وه.

ب: ﴿كُنُوا أَشَدَّ مِنْهُمْ قُوَّةً وَءَانَارًا فِي الْأَرْضِ فَأَخَذَهُمُ اللَّهُ بِذُنُوبِهِمْ﴾ [المؤمن: ۲۱] یعنې پخواني هلاک کړی شوي قومونه د دوی څخه د قوت د حیثه او په ځمکه کښې د اثارو (صنائعو) د حیثه ډېر کلک او قويان وه نو الله ﷻ دوی په خپلو ګناهونو (کفریاتو) باندې ونیول (او هیڅ شي نجات ور نه کړی شو).

﴿وَلَبِنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ﴾ (۱) الَّذِي جَعَلَ لَكُمْ الْأَرْضَ مَهْدًا وَجَعَلَ لَكُمْ فِيهَا سُبُلًا لَعَلَّكُمْ تَهْتَدُونَ (۲) وَالَّذِي نَزَّلَ مِنَ السَّمَاءِ مَاءً بِقَدَرٍ فَأَنْشَرْنَا بِهِ بَلْدَةً مَيِّتًا كَذَلِكَ تُخْرَجُونَ (۳) وَالَّذِي خَلَقَ الْأَزْوَاجَ كُلَّهَا وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ (۴) لِيَسْتَوْدَا عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ (۵) وَإِنَّا إِلَى رَبِّنَا لَمُنْقَلِبُونَ (۶)﴾

[۹] او که نه هرومرو د مشرکانو څخه پوښتنه وکړې چې اسمانونه او ځمکې چا پیدا کړي دي؟ نو هغوی به ضرور (او) خامخا (په جواب کښې) ووايي چې دغه ټول الله ﷻ پیدا کړي دي.

(هو! دغه ټول الله ﷻ پیدا کړي دي چې) د کلکې ارادې خاوند (او) د کامل علم څښتن دی.

[۱۰] هغه الله ﷻ چې ستاسو دپاره یې ځمکه زانګو (د آرام نیولو ځای) ګرځولې ده او هم یې پکښې ستاسو دپاره لارې ګرځولې (پیدا کړې) دي، شاید چې تاسو (خپلو مقاصدو ته) لارې موندې کړئ.

[۱۱] او هغه الله ﷻ چې د اسمانه يې په اندازې سره اوبه (باران) نازل کړې دي، نو مونږ ورباندې مړ (وچ) ښار (ځمکه) راژوندی کوو.
(ای بنیادمانو!) په همدغه ډول سره به تاسو هم (د قیامت په ورځ راژوندي او د ځمکې څخه) راوويستلی شئ.

[۱۲] او هغه الله ﷻ چې (د مخلوقاتو) ټول ډولونه يې پیدا کړي دي او هم يې ستاسو دپاره د بهرنيو او څارويو څخه هغه شيان گرځولي (پیدا کړي) دي په کومو باندې چې تاسو (په وچه او لمد کښې) سورېږئ.

[۱۳] (البته دا) د دې دپاره چې تاسو يې په شاگانو باندې سم (برابر) کېنئ (او) بیا چې کله ورباندې سم (برابر) کېنئ د خپل رب ﷻ نعمت درېه زړه کړئ او ووايست چې:
هغه اقدس ذات ته پاکي ده چې مونږ ته يې دغه (سورلی) مسخرې کړې دي (او راته يې ایل کړي دي) حال دا چې زموږ پرې توان نه وه (چې استفاده مو ترې کړې وي).
[۱۴] او يقيناً مونږ خپل رب ﷻ ته (د قیامت په ورځ) بهرته ورتلونکي یاستو.

ارتباط او د مطلب خلاصه

د وړاندېنيو ایتونو په مضامینو کېنې دې ته هم اشاره شوې وه چې کفار د حق څخه تجاوز کوونکي قوم دي او د حقائقو په پېژاندلو کېنې خپل عقلونه په کار نه اچوي. په دې ایتونو کېنې په همدغه مطلب باندې دلایل اقامه کړي شوي دي، او د حماقت یوه مثال ته يې اشاره شوې ده چې خلاصه يې داسې راخېږي:

ای پیغمبره! د حقائقو په پېژاندلو کېنې کفار د حد څخه تېری کوي او د خپلو عقلونو څخه پکښې کار نه اخلي بلکې په حماقت کېنې پراته دي او دا ځکه چې:

۱- که ته د همدغو کفارو څخه پوښتنه وکړې چې اسمانونه او ځمکې چا پیدا کړي دي؟ نو هغوی به ضرور په جواب کېنې ووايي چې: دا ټول الله ﷻ پیدا کړي دي او هیڅوک ورسره پکښې اشتراک نه لري.

د دغه جواب غوښتنه دا ده چې هغوی باید په عمل کېنې هم په توحید قائل شي، خو د ذکر شوي اعتراف سره سره هغوی په عمل کېنې شرک خپل کړی دی او خپل بوتان د الله ﷻ په عبادت کېنې شریکان جوړوي، او الله ﷻ په عالي صفاتو سره نه پېژني چې شرک ورسره منافات لري. که (بالفرض) هغوی د حقائقو په موندلو کېنې خپل عقلونه په کار اچولي وی نو هیڅکله به يې خپل عمل د خپل قول سره ضد نه وی گرځولی او قولاً او عملاً به يې د الله ﷻ په وحدانیت عقیده درلودی.

۲- ای پیغمبره! لکه څنګه چې مشرکان د اسمانونو او ځمکو په پیدا کولو کېنې خپلو بوتانو ته د اشتراک دعوه نه شي کولی همدارنګه ورته د الله ﷻ په نورو اسماءو او صفاتو کېنې هم په اشتراک نه شي قائل کېدلی خو د دې سره سره په عبادت کېنې يې برخوال گڼي، د ښه وضاحت دپاره يې لاندې ځینې مثالونه قرائت کړه:

الف: الله ﷻ د کلکې ارادې درلودونکې دی، ایا د کفارو بوتانو اراده درلودلې شي؟
 ب: الله ﷻ د کامل علم او پوهې څښتن دی، ایا د هغوی بوتان څه پوهه لري؟
 ج: الله ﷻ هغه اقدس ذات دی چې ستاسو دپاره یې ځمکه ارامگاه گرځولې ده او د غرونو په نصب کولو سره یې د هغې اضطرابي حرکت د منځه وړی دی، ایا بوتانو دا کار کولی شو؟
 د: الله ﷻ هغه اقدس ذات دی چې ستاسو دپاره یې په ځمکه کښې لارې پیدا کړې او جوړې کړې دي ترڅو تاسو ورباندې خپلو مطالبو ته رسېدنه وکړئ او په اسانۍ سره یې ترلاسه کړئ، ایا په دغه کار کښې ورسره څوک اشتراک لري؟
 ه: الله ﷻ هغه اقدس ذات دی چې د بله طرفه نه بلکې د اسمانه په اندازې سره اوبه (باران) نازلوي، ایا د ده ﷻ څخه پرته بل څوک د اسمانه یو څاڅکی رابښکته کولی شي او یا باران ته اندازه ټاکلی شي؟
 و: نو مونږ په همدغو اسماني اوبو سره مې ښار او مړه ځمکه راژوندی کوو چې ډول-ډول نبات پکښې رازرغونوو، ایا بل څوک د دغه کار توان لري؟
 ز: ای خلکو! همدارنگه به د قیامت د قیام په وخت کښې تاسو د الله ﷻ په امر د قبرونو څخه راوړستلی شئ، ایا د همدغه ﷻ څخه پرته څوک د دغه کار مخنیوی کولی شي؟
 ح: الله ﷻ هغه اقدس ذات دی چې په دنیا کښې یې د مخلوقاتو او نباتاتو ټول ډولونه او قسمونه پیدا کړي دي. ایا د ده ﷻ څخه په غیر بل څوک یو مخلوق یا یوه نوعه پیدا کولی شي؟
 ط: الله ﷻ هغه اقدس ذات دی چې ستاسو دپاره یې په دریابونو کښې هغه بهرۍ پیدا کړې دي په کومو کښې چې تاسو سورېږئ او د دریاب د یوې خوا څخه بلې خوا ته پورېوځئ، ایا که الله ﷻ د بهرېو د جلبت دپاره دریابونه مساعد نه وی پیدا کړي بل چا به پکښې دغه استعداد ایښی وی؟
 ی: همدارنگه یې د څارویو څخه ستاسو دپاره هغه څاروي ایل کړي دي په کومو باندې چې تاسو پرې په وچه کښې سورېږئ او خپلو مطالبو ته ورباندې ځانونه رسوئ او هم ورباندې درانه بارونه انتقالوئ، ایا د همدغه ﷻ څخه په غیر بل څوک تاسو ته څاروي ایل کولی شي؟
 ۳- ای پیغمبره! د الله ﷻ د پلوه بنیادمانو ته ابلاغ کړه چې:
 الف: الله ﷻ تاسو ته په وچه او دریابونو کښې د دې دپاره څاروي او بهرۍ سورلۍ پیدا کړي او ایل کړي دي ترڅو یې تاسو په شاگانو باندې سواره شئ او ښه په استراحت سره ورباندې سفرونه وکړئ.
 ب: بیا چې کله تاسو د هغو په شاگانو سواره شي نو د خپل رب ﷻ نعمتونه درپه زړه کړئ او د عقیدې او عمل په اخلاص سره یې شکریه وکړئ.
 ج: ترڅو تاسو په ژبو هم د خپل رب ﷻ په حمد او ثناء باندې قول وکړئ او په خوله ووايست چې هغه اقدس ذات ته پاکی ده چې مونږ ته یې دغه سورلۍ مسخرې کړې دي نو مونږ کولی شو چې هم د څارویو څخه استفاده وکړو او هم د بهرېو څخه همدغه گټه پورته کړو.
 د: که بالفرض الله ﷻ مونږ ته ذکر شوې سورلۍ نه وی مسخرې کړې، نو مونږ به نه وی توانیدلي چې یا مو د څارویو څخه د سورلیو کار اخستی وی او یا په بهرېو کښې سواره شوي وي.

ه: ای بنیادمانو! تاسو ته په کار دي چې په همدغه وخت کښې آخرت هم درېه زړه کړی او وواياست چې: یقیناً مونږ خپل رب ﷻ ته هر ورو ورتا وېدونکي یاستو، چې هلته به ضرور د حساب کتاب او سوال جواب سره مخامخ شو، چې د دغو نعمتونو په هکله به هم راڅخه وپوښتل شي د کومو څخه چې مونږ په سوږېدلو کښې استفاده کوو.

توضیحات

۱- د دې ایتونو څخه نیولې آن تر [الزخرف: ۳۵] ایت پورې په ټولو ایتونو کښې د کفارو (مشرکانو) د حماقتونو مثالونو ته اشارې شوې دي، چې د ټولو شمېره یې لسو ته رسېږي، البته د هغو حماقتونو شمېره کومو ته چې په دې مقام کښې اشارې شوې دي. نو لومړی حماقت یې دا دی چې مشرکان خپلو بوتانو ته د اسمانونو او ځمکو په پیدا کولو کښې په اشتراک قائل نه دي خو په عبادت کښې ورته په اشتراک قول کوي، حال دا چې د عبادت استحقاق په هغه چا پورې اختصاص لري په کوم پورې چې د اسمانونو او ځمکو پیدا کول مختص دي.

یو تفسیري تحلیل

۲- د دې ایتونو - کوم چې سمدستي د بحث لاندې دي - په تفسیري تحلیل کښې علماء کرام په لاندې ټکو کښې متفق دي:

الف: دغه پوښتنه مشرکانو ته د هغوی د حماقت د څرگندولو دپاره راجع شوې ده که نه نو هغوی خو هیڅکله خپلو بوتانو ته د اسمانونو او ځمکو په خلقت کښې په اشتراک سره قول نه وه کړی.

ب: د ﴿ خَلَقْنَهُنَّ الْعَزِيزُ الْعَلِيمُ ۝۱۱ الَّذِي جَعَلَ لَكُمُ ﴾ څخه نیولې آن تر ﴿ وَإِنَّا إِلَى رَبِّنَا لَمُنْقَلِبُونَ ﴾ پورې ټول ایتونه د مشرکانو د ذکر شوي جواب په ارتباط نازل شوي دي.

ج: په دغو ایتونو کښې ځینې داسې جملې شته چې د مشرکانو د جواب سره سمون نه خوري، او صحت نه لري چې د هغوی په جواب کښې شامل وگڼلې شي، د مثال په توګه:

اول: د کفارو د جواب سره مناسب وه چې د ﴿ لَكُمْ ﴾، ﴿ لَكُمْ ﴾، ﴿ لَعَلَّكُمْ ﴾ په عوض "لنا، لنا، نَلَقْنَا" نازل شوي وی.

دوهم: د هغوی د جواب سره د ﴿ كَذَلِكَ نَخْرُجُوكَ ﴾ جمله بالکل منافات لري، هغوی خو د بعث بعد الموت څخه انکاري وه.

د: علماء کرام په اتفاق سره وایي چې که څه هم ذکر شوي ایتونه د مشرکانو د جواب په ارتباط نازل شوي دي مګر ټول ایتونه او ټولې جملې د هغوی د جواب حکایت نه دي.

نو د همدې کبله د هغوی د جواب د تحدید په هکله په لاندې دوه وو گروپونو وېشل شوي دي:

اول: ځینې وایي چې د هغوی جواب په ﴿ الْعَزِيزُ الْعَلِيمُ ﴾ باندې ختم شوی دی^(۱) او د ﴿ الَّذِي

(۱) البحر المحیط ج ۹ ص ۲۶۰

جَعَلَ لَكُمُ ۚ كَلِمَاتٍ أَنْ تَرَ آخِرَهُ پورې د مقدري مبتداء خبر دی چې مونږ ترې په "هُوَ" سره تعبیر کوو. یعنې الله ﷻ هغه اقدس ذات دی چې دغه دغه نومونه لري او دغه دغه کارونه کوي. دوهم: ځینې نور وایي چې د هغوی اجمالي جواب دلته مقدر دی چې په "خَلَقَهُنَّ" الله سره ترې تعبیر کولی شو^(۱)، او د ۛ الْعَزِيزُ الْعَلِيمُ ۛ څخه نیولې آن تر آخره پورې د هغوی د جواب تفصیل دی. یعنې ربنتیا چې د اسمانونو او ځمکو پیدا کول الله ﷻ پورې اختصاص لري چې ځینې عالي اسماء او صفات یې دغه دغه دی.

تبصره

۳- مونږ ته همدغه دوهم تحلیلي تفسیر په زړه پوری برېښي او دا ځکه چې:
الف. که څه هم مشرکان قائل وه چې الله ﷻ ۛ الْعَزِيزُ الْعَلِيمُ ۛ دی مگر په دغو نومونو باندې یې داسې عقیده نه درلوده لکه څنگه چې د الله ﷻ د شان سره مناسبه وه.
او دا ځکه چې هغوی معتقد وه چې بوتان د الله ﷻ د تعذیب مخه نیولی شي نو الله ﷻ د کلکې ارادې خاوند نه دی. همدارنگه د هغوی په عقیده بعث بعد الموت حقیقت او واقعیت نه درلود او الله ﷻ ته یې د قیامت د قیام په هکله ناخبري او بې علمي نسبتوله.
ب. څرنگه چې د "الله" کلمه په اجمالي توګه ټولو سلبې او ثبوتې صفاتو ته شامله ده نو الله ﷻ په دې مقام کې د مشرکانو جواب د دې دپاره په تفصیل سره نازل کړ ترڅو د هغوی په ښه پوره حماقت باندې دلالت وکړي. اما په بل ایت کې یې د هغوی جواب په اجمال سره راحکایت کړی دی لکه چې فرمایي: ۛ وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ ۛ [لقمان: ۲۵] یعنې او که ته د مشرکانو څخه پوښتنه وکړي چې اسمانونه او ځمکې چا پیدا کړي نو هر ورو به دوی (په جواب کې) ووايي چې (دا ټول فقط) الله ﷻ پیدا کړي دي.

اقران څه معنی؟

۴- په ۛ وَمَا كُنَّا لَهُ مُقْرِنِينَ ۛ کې چې د ۛ مُقْرِنِينَ ۛ کلمه د "اقران" - لکه "اکرام" - څخه اشتقاقه شوې ده، او کله چې د "اقران" پورې د "ل" توری تعلق ونیسي - لکه چې په همدغه ایت کې یې وپورې تعلق نیولی دی - نو د طاقت او توان معنی ورکوي^(۲).
یعنې که د الله ﷻ فضل او مهرباني نه وی چې مونږ ته یې سورلی ایل کړي او تسخیرې کړي دي نو مونږ به په هغو باندې د توان او طاقت درلودونکي نه وو چې ګټه مو ترې پورته کړې وی.

د سورېدلو د دعاء په هکله

۵- په سورلیو باندې د سورېدلو د دعاء په هکله باید لاندې مطالب په پام کې ونیول شي:

(۱) المحرر الوجيز ج ۹ ص ۲۴۲ - تفسیر الکشاف ج ۴ ص ۱۳۸

(۲) القاموس المحيط ج ۳ ص ۶۰۸

الف خینو مفسرینو گرامو د ذکرې شوې دعا، په ارتباط دېر احادیث راغونډ کړي دي^۱، خو مونږ د یوه حدیث په لیکلو باندې اکتفاء کوو هغه دا چې

کله به چې نبي کریم ﷺ سفر کاوه نو په خپله راحله (سورېدلۍ) باندې به سور شو، نو درې کرته به یې تکبیر وویلې او بیا به یې دغه قرآني کلمات قرائت کړه چې ﴿سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِبِينَ﴾ وَإِنَّا إِلَىٰ رَبِّنَا لَمُنْقَلِبُونَ ۝

بیا به یې ویل چې «اللَّهُمَّ إِنِّي أَسْأَلُكَ فِي سَفَرِي هَذَا مِنَ الْبِرِّ وَالتَّقْوَىٰ وَمِنَ الْعَمَلِ مَا تَرْضَى اللَّهُمَّ هَوِّنْ عَلَيْنَا الْفَسْرَ وَاطْوِ عَنَّا بُعْدَ الْأَرْضِ اللَّهُمَّ أَلِّتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ اللَّهُمَّ اصْحَبْنَا فِي سَفَرِنَا وَاخْلُقْنَا فِي أَهْلِنَا» یعنې ای الله! زه ستا څخه په دغه سفر کېنې نیکی او تقوی غواړم او هم د عمل څخه هغه اندازه غواړم چې ته ورباندې راضي کېږې.

ای الله! په مونږ باندې مزل اسان کړې او د ځمکې لرېوالی راته راتاو (رالند) کړې. ای الله! ته زما په سفر کېنې ملگری یې او په کور کېنې مې خلیفه یې، ای الله! ته زموږ په سفر کېنې ملگری شه او په کورونو کېنې مو خلیفه شه.

او چې کله به نبي کریم ﷺ د سفر څخه خپل کور ته راستون شو نو ویل به یې چې «آيُّونَ إِنْ شَاءَ اللَّهُ تَائِبُونَ عَابِدُونَ لِرَبِّنَا خَائِدُونَ»^۲ یعنې ان شاء الله ﷻ مونږ خپلو کورونو ته راتاوېدونکي یاستو او نوبه کوونکي او عبادت کوونکي یاستو او هم خپل رب ﷻ ته حمد وپوښکي یاستو. ب شاید چې په سفرې دعاگانو کېنې به حکمتونه دا وي چې:

اول ترڅو سورېدونکی د الله ﷻ نعمتونه ورپه زړه کړي چې شکرگذاری یې وکړي او د تکبیر څخه خپل ځان بچ وساتي.

دوهم ترڅو د دنیاوي سفر سره اخروي سفر هم ورپه یاد کړي چې تباري ورته ونیسي. درېم ترڅو د مصیبتونو څخه د بچ کېدلو دپاره د خپل رب ﷻ په حضور کېنې د سوال لاسونه پورته کړي، چې په سفر کېنې د خطرانو او مشکلاتو احتمال دېر وي.

ج خینو مفسرینو گرامو لیکلي دي^۳ چې یوه ډله خلک سفر ته روان وه، نو ټولو دعاگانې ولوستلې او د الله ﷻ د تسخیر شکر په یې وکړه، خو یوه سړي دعاء ونه لوستله چې زما اوښه (سورلۍ) دېره خواره او ډنگره ده او زما ورباندې زور دپاسه دی یعنې د الله ﷻ د تسخیر شکرگزاری یې ونه کړه نو ناڅاپه ډنگرې اوښې تور وخوړ او سړی یې په ځمکه باندې ښکته راوغورزاوه چې سمدستي یې څټ مات شو او مړ شو.

﴿وَجَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ﴾ ﴿٥٠﴾ أَمْ آتَّخَذَ مِنْ مَّا خَلَقَ

۱. تفسیر ابن کثیر ج ۴ ص ۱۲۳ - الدر المنثور ج ۷ ص ۳۶۸

۲. جامع الترمذی ج ۲ ص ۱۸۳

۳. روح المعانی ج ۲۵ ص ۶۹ - الدر المنثور ج ۷ ص ۳۶۹

بَنَاتٍ وَأَصْفَنَكُمْ بِالْبَيِّنِ ﴿١٥﴾ وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ ﴿١٦﴾ أَوْ مَنْ يَنْشُؤْا فِي الْجَلِيَّةِ وَهُوَ فِي الْخِصَامِ غَيْرُ مُبِينٍ ﴿١٧﴾ وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنثًا أَشْهَدُوا خَلْقَهُمْ سَتُكْتَبُ شَهَادَتُهُمْ وَيُسْأَلُونَ ﴿١٨﴾ وَقَالُوا لَوْ شَاءَ الرَّحْمَنُ مَا عَبَدْنَاهُمْ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ ﴿١٩﴾ أَمْ أَتَيْنَهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ ﴿٢٠﴾ بَلْ قَالُوا إِنَّا وَجَدْنَا آبَاءَنَا عَلَى أُمَّةٍ وَإِنَّا عَلَى آثَرِهِمْ مُهُتَدُونَ ﴿٢١﴾ وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِنْ نَذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَى أُمَّةٍ وَإِنَّا عَلَى آثَرِهِمْ مُقْتَدُونَ ﴿٢٢﴾ قُلْ أُولَئِكَ جِئْتُكُمْ بِأَهْدَىٰ مِمَّا وَجَدْتُمْ عَلَيْهِ آبَاءَكُمْ قَالُوا إِنَّا بِمَا أُرْسِلْتُمْ بِهِ كَافِرُونَ ﴿٢٣﴾ فَانْتَقَمْنَا مِنْهُمْ فَأَنْظُرْ كَيْفَ كَانَ عَاقِبَةُ الْمُكَذِّبِينَ ﴿٢٤﴾

[۱۵] او مشرکان الله ﷻ ته د همدۀ ﷻ د بندگانو څخه جز، گرځوي (مقرر وي، چې پرېستو ته بنات الله وايي)، يقينا چې (د طبيعت په لحاظ) بنيادم څرگند ناشکړه دی.

[۱۶] ایا الله ﷻ د هغه مخلوق څخه چې پخپله یې پیدا کړي دي (پرېستې) د لورگانو په حیث نيسي حال دا چې تاسو یې په زامنو (نارینه اولادونو سره) غوره کړي یاست؟

[۱۷] او کله چې د مشرکانو کوم یوه ته په هغه ماشوم (لور) سره زیږی (څېر) ورکړی شي کوم یې چې د ډېر مهربان الله ﷻ دپاره مثل (جزه) گرځولی وي، نو سمدستي یې مخ په داسې حال کې نېک تور جوړ شي چې د غم (او غصې) څخه ډک وي.

[۱۸] او ایا (مشرکان الله ﷻ ته) هغه مخلوق (د ولد په حیث ټاکي) کوم چې (د ماشومتوب څخه) په گانو کې روزل کېږي حال دا چې همدغه مخلوق د جگړې په وخت کې (د خپل مطلب) څرگندوونکی نه دی (چې عقل یې کم دی).

[۱۹] او مشرکان هغه پرېستې کومې چې دوی د ډېر مهربان الله ﷻ (مخلص) بندگان دي، ښځې (لویې) گرځوي (او ټاکي).

ایا مشرکان د پرېستو پیدایښت ته حاضر شوي وه (چې مونږ ښځینه پیدا کړه)؟

ژر دی چې (یقینا) د مشرکانو دغه شهادت (ادعاء) لیکلی کېږي، او هم به ترې پوښتنه وکړی شي (چې تاسو په کوم دلیل دغه دروغ جوړ کړي وه).

[۲۰] او مشرکان وايي چې: که ډېر مهربان الله ﷻ اراده کړي وی (چې مونږ د بوتانو عبادت ونه

کړو) نو مونږ به یې عبادت نه وی کړی (زمونږ په عبادت الله ﷻ راضي دی).
 مشرکانو ته په دغې خبره (چې الله ﷻ زمونږ په عبادت راضي دی) باندې هیڅ علم (او دلیل) نشته، دوی نه دي مگر اټکل کوي (چې اراده او رضامندي یو شی گڼي).
 [۲۱] ایا مونږ مشرکانو ته د قرآن کریم څخه مخکښې کوم کتاب ورکړی وه (او په هغه کښې د همدغې خبرې ذکر وه) نو دوی ورباندې منگولې بنځې کړې دي؟
 [۲۲] بلکې مشرکان وايي چې: یقیناً مونږ خپل پلرونه په یوه دین باندې موندلي دي (چې همدغه بوت پرستي ده) او مونږ د هغوی په پلونو باندې (د رانده تقلید په ډول) لاره موندونکي یاستو.
 [۲۳] او همدا (ستا د لېږلو په) شان مونږ ستا څخه مخکښې په یوه ښار کښې هم ډاروونکی نه دی لېږلی مگر د همدغه ښار ارامې درلودونکو (نعمت لرونکو خلکو) به ویل چې: یقیناً مونږ خپل پلرونه په یوه دین باندې موندلي دي او یقیناً مونږ د هغوی په پلونو (قدمونو) باندې (د رانده تقلید په حیث) اقتداء کوونکي یاستو.
 [۲۴] (نو) ډاروونکي (پیغمبر به ورته) ویل چې ایا (تاسو په تقلید کلک یاست) اگر که ما تاسو ته د هغه دین څخه ډېر ښه هدايت کوونکی (دین) راوړی وي په کوم باندې چې تاسو خپل پلرونه موندلي دي؟ نو هغوی به (په جواب کښې) ویلي چې یقیناً مونږ په هغه دین سره کافر یاستو (عقیده ورباندې نه خپلوه) په کوم سره چې تاسو (ستاسو په گومان) رالېږلی شوی یاست.
 [۲۵] نو مونږ د هغوی (پخوانیو کفارو) څخه انتقام واخست، نو وگوره چې د تکذیب کوونکو عاقبت څنگه شو؟ (ټول په عذاب سره پوښا کړی شوه).

د مطلب خلاصه

په دې ایتونو کښې د مشرکانو څه نور حماقتونه ښودل شوي دي، چې حاصل یې داسې راڅپړي
 ای پیغمبره! په خپل امت باندې د مشرکانو څه نور حماقتونه هم قرائت کړه:
 ۱- د مشرکانو د حماقتونو څخه بل دا دی چې دوی الله ﷻ ته د همدغه ﷻ د بندګانو او مخلوقاتو څخه ځینو ته په جزئیت او ولدیت قائل دي
 ایا مخلوق د خالق جزء ګرځېدلی شي؟ ایا حادث او فاني د ازلي او ابدې ذات ولد جوړېدلی شي؟ بې شکه چې بیا دم (له دې حیثه چې بنیادم دی) ښه پوره څرګند ناشکره دی.
 ۲- د مشرکانو بل حماقت په لاندې ټکو کښې شرحه کېږي
 الف مشرکان په اولادونو کښې الله ﷻ ته په لوړګانو قول کوي حال دا چې د خپلو ځانونو دپاره زامن خوښوي او لوړګانې یې ډېرې بدې اېسي.
 ب ای مشرکانو! ایا الله ﷻ د هغو مخلوقاتو څخه کوم چې همدغه ﷻ پیدا کړي دي ځینې مخلوقات د لوړګانو په حیث نیولې دي حال دا چې تاسو یې په زامنو سره غوره کړي یاست، تاسو ته یې زامن درېښلي دي؟

ج: لہذا دا چې الله ﷻ ته د ولد اثباتول یو حماقت دی او په اولادونو کښې ورته د لورگانو نسبت کول بل حماقت.

د: ای پیغمبره! د مشرکانو د خپلو ځانونو دپاره لورگانې دومره بدې راځي چې کله د دوی کوم پوه نه په هغه شي سره خبر ورکړی شي کوم چې هغوی یې د ډېر مهربان الله ﷻ دپاره مثل او ولد گرځوي، او ورته وویلي شي چې په کور دې لور وزېږېده، نو د دغه خبر په اورېدلو سره یې سمدستي په داسې حال کښې مخ نک تور وگرځي چې د غم او غصې څخه ډک وي، او د ډېره غمه تر څه وخته پورې د خلکو څخه پټ گرځي.

ه: ایا مشرکان هغه شي ته د الله ﷻ دپاره په ولدیت او جزئیت باندې قول کوي کوم ته چې په گانو کښې نشو، او نما ورکولی کېږي او د ماشومتوب د مرحلې څخه ورباندې ډولي گرځولی کېږي؟
حال دا چې همدغه شی په جگړه او سوال جواب کښې د کم عقلۍ د کبله خپل مطلب پوره نه شي واضح کولی او خپله مدعي نه شي اثباتولی.

ذکر شوی شی د بنځینه مخلوق څخه عبارت دی، چې مشرکان یې الله ﷻ ته جزء گرځوي.
۳- د مشرکانو بل حماقت دا دی چې دوی هغه پرېښتې بنځینه مخلوق بولي کوم چې د ډېر مهربان الله ﷻ مخلص بندگان دي او نه په ذکریت موصوفېدلی شي او نه په انوثیت، چې د نرتوب او بنځتوب دواړه صفتونه پکښې نشته.
د مشرکانو ذکره شوې وینا ځکه حماقت دی چې په اثبات باندې یې هیڅ دلیل نه شي درلودلی.
د مثال په توګه:

الف: ایا د پرېښتو د پیدا کولو په وخت کښې مشرکان حاضر وه چې په خپلو سترگو باندې یې لیدلې وي چې دوی په بنځینه صفت پیدا کړي شوه؟

ب: ایا مشرکانو ته کوم پیغمبر ابلاغ کړې ده چې پرېښتې بنځینه مخلوق دی؟
نو په یقین سره به د دروغو مفتریانو مشرکانو دروغین شهادت ولیکلی شي او د قیامت په ورځ به ترې د تخجیل او توبیخ دپاره پوښتنه هم وکړي شي چې ستاسو د دغو دروغین شهادت وجه څه وه؟
۴- ای پیغمبره! د مشرکانو بل حماقت دا دی چې وایي:

رښتیا چې مونږ د پرېښتو خیالي مجسمې جوړې کړې دي او عبادت یې کوو، او دا حق کار دی، که بالفرض دغه ناحقه کار وی نو ډېر مهربان الله ﷻ به زمونږ د دغه کار مخه نیولې وی. یا په بل عبارت: په دنیا کښې هر شی زمونږ د عبادت په شمول د الله ﷻ په اراده موجودېږي.

۵- نو ای پیغمبره! د دغه حماقت په اختیارولو کښې هم مشرکان په ناحقه لاره روان دي، او دا ځکه چې:

الف: دوی په دغې باره کښې کوم علمي دلیل نه لري چې باور او یقین افاده کوي بلکې دوی نه دي مګر اټکل کوي، چې د الله ﷻ اراده او د ده ﷻ رضامندي یو شی ګڼي حال دا چې اراده یو شی دی او رضامندي بل شی. نو د مشرکانو په کفرې عبادت کښې د الله ﷻ اراده شته او رضامندي او

خوبی بی پکشی موجودیت نه لری.

ب: په دې باندې علاوه مشرکانو ته نقلی دلیل هم نشته چې د کفری عبادت حقانیت ورته اثبات کړی شي. ایا مونږ مشرکانو ته د قرآن کریم څخه وړاندې کوم کتاب ورنازل کړی دی چې دوی ورباندې خپله کفری عقیده په اثبات رسوي؟

۶- د مشرکانو ډېر لوی دلیل دا دی چې دوی د خپلې کفری عقیدې په اثبات کښې وایي چې یقیناً مونږ پخواني پلرونه په دغې عقیدې او دغه دین باندې موندلي دي چې د بوتانو عبادت به یې کاوه، او مونږ د همدوی په قدم باندې قدم ږدو، او د همدوی په لاره تلونکي یاستو.

۷- ای پیغمبره! ستا د زمانې د کفارو د شرکي عقیدې استدلال عین هغه استدلال دی په کوم باندې چې پخوانیو کفارو د خپلې کفری عقیدې د اثبات او حمایت دپاره استدلال کاوه. او دا ځکه چې مونږ ستا څخه وړاندې په هیڅ ښار کښې هیڅ داروونکی نه دی استولی مگر د هغه په مقابل کښې به کفارو او د وخت مخورو او د نعمتونو خاوندانو ویل چې: مونږ خپل پلرونه په یوه دین باندې موندلي دي او یقیناً مونږ په همدغه موندلي شوي دین باندې روان یاستو او قدم په قدم د هغوی پیروي کوونکي یاستو او هیڅکله به دغه طرز عقیده پرېږدو.

۸- د وخت پیغمبرانو هغوی مخاطب کړه چې: ای کفارو! ایا تاسو په خپل دغه رانده تقلید باندې کلک یاست، که څه هم مونږ تاسو ته هغه دین راوړی وي کوم چې ستاسو د پلرني دین څخه په مراتبو بهتر او په مراتبو ښه هدایت کوونکی وي؟

۹- هغوی پیغمبرانو ته د ذکرې شوې پوښتنې بل جواب ورته کړ مگر دا چې: که تاسو خپل راوړی دین په هر ډول سره توصیف کړئ هم مونږ ستاسو دین نه منو او په هغه شي سره انکاری یاستو کوم چې تاسو ورباندې په خپل خیال رالېږلی شوي یاست.

۱۰- نو نتیجه دا شوه چې مونږ د هغوی څخه د کفریاتو دنیاوي انتقام واخست او د څرمې مو پوښا کړه.

۱۱- نو ای پیغمبره! ته وگوره چې د پخوانیو مکذبینو عاقبت څنگه شو، همدارنگه مهلک عذاب ستا د زمانې عنادي تکذیب کوونکو ته هم متوجه دی.

توضیحات

۱- په ﴿وَجَعَلُوا لَهُ مِنْ عِبَادٍ جُزْءًا﴾ کښې د "جُزْءًا" کلمه په دې مقام کښې د "وَلَد" معنی ورکوي. او دا ځکه چې اولادونه د خپل پلار دپاره جزونه دي. لکه چې نبي کریم ﷺ فرمایلي دي چې «فَاطِمَةُ بَضْعَةٌ مِنِّي فَمَنْ أَغْضَبَهَا فَقَدْ أَغْضَبَنِي»^۱ یعنې فاطمه (س) زما څخه جزء دی نو هر څوک یې چې په غصه (خپه) کړي نو زه یې په غصه (خپه) کړم.

نو حاصل یې داسې راخبري چې مشرکان الله ﷻ ته د بل چا څخه نه بلکې د ده ﷻ د خپلو

بندگانو څخه ولد گرځوي، که نه نو الله ﷻ د ولایت څخه پاک او منزله دی.

پنځه حماقتونه

۲. په دې ایتونو کې د هغه حماقت په تعقیب کوم ته چې په وړاندېنیو ایتونو کې اشاره شوې ده، د مشرکانو پنځو نورو حماقتونو ته هم اشاره شوې ده چې اجمال یې دا دی:

الف: مشرکان الله ﷻ ته په ولایت او جزئیت باندې قائل دي، حال دا چې الله ﷻ ازلي او ابدی دی چې ولایت ورسره منافات لري.

ب: هغوی د الله ﷻ د بندگانو او مخلوقاتو څخه ځینو بندگانو (پرېستو) ته د ولایت او جزئیت لقب ورکوي، حال دا چې مخلوق هیڅکله نه ابدی او ازلي جوړېدلی شي او نه د ابدی او ازلي جزء گرځېدلی شي.

ج: هغوی پرېستې د بنځینه مخلوق په نامه یادوي، حال دا چې پرېستې د دغو دواړو نومونو (بنځینه او نارینه) څخه په یوه سره هم نه شي موصوفې کېدلی.

د: هغوی همدغه پرېستې (چې بنځینه لقب ورکوي) الله ﷻ ته نسبتوي حال دا چې د خپلو ځانونو دپاره بنځینه اولادونه نه خوښوي، چې پوره بیان یې د [النحل: ۵۷] او نورو ایتونو لاندې تېر شوي دي، والحمد لله ﷻ.

ه: هغوی خپل ځانونه په شرکي او کفري عقیده کې په حقه بولي او د الله ﷻ اراده او د ده ﷻ رضامندی دواړه په مصداق کې یو شی گڼي، حال دا چې دواړه صفتونه سره توپیر لري (یو شی نه دی) لکه چې په [النحل: ۳۵] ایت کې ورته اشاره شوې ده او د [الأنعام: ۱۴۸] او [الزمر: ۷] ایتونو لاندې یې ښه پوره شرحه تېره شوې ده، والحمد لله ﷻ.

تنشئه څه معنی؟

۳. په ﴿أَوْ مَنْ يُنشِئُ فِي الْجَلْبَةِ﴾ کې د «يُنشِئُ» کلمه د «تَنْشِئَةُ» لکه «تَكْرِمَةُ» څخه اشتقاقه شوې ده چې د «تَرْبِيَّة» معنی ورکوي.^(۱)

که څه هم په شریعت کې د مکلفو نارینه وو دپاره د سرو زرو، سپینو زرو او ورېښمو استعمال جواز نه لري او په زنانه وو پورې مختص دی مگر د ایت شریف څخه د اشارې په توګه دا هم جوتهېږي چې باید نارینه ماشومانو ته هم ذکر شوي شيان استعمال نه کړي شي، او دا ځکه چې دلته په ګانو کې روزل او تربیه کول د زنانه وو په حالاتو کې نازل شوي دي.

همدې مضمون ته نبي کریم ﷺ په خپل یوه حدیث کې هم اشاره کړې ده چې: «لَوْ كَانَ أَشَاقُّ خَابِرَةَ لَخَلَبْتُهَا وَلَكَسَوْتُهَا حَتَّى أُنْفِقَهَا»^(۲) یعنې که چرته اسامه ؓ جلی وی نو ما به ورباندې ګانې اچولې وې او (ښایسته) جامې به مې وراغوستې وې ترڅو مې چې (په خلکو کې) چلښت ورکړي.

(۱) مفردات الرائج ص ۵۱۴

(۲) مسند احمد بن حنبل ج ۹ ص ۴۶۸: سنن ابن ماجه ص ۱۴۲

وی (او په ښه ځای کښې مې واده کړې وی).

دا د یو پلوه، او د بله پلوه په ﴿ وَهُوَ فِي الْخِصَامِ غَيْرُ مُبِينٍ ﴾ کښې د "خِصَام" کلمه د "خاصیم"

لکه "ضارب" دپاره مصدر ده چې مونږ یې په پښتو کښې په "جگړې" سره ترجمه کوو.

زنانه وو بنیادمانو ته ځکه په جگړه کښې د ﴿ غَيْرُ مُبِينٍ ﴾ لقب ورکړی شوی دی چې دوی د جنس

په لحاظ سره د نارینه بنیادمانو په نسبت په عقل کښې کمزورې دي چې په څرگنده توګه د خپلې

مدعې اثبات نه شي کولی.

د همدې کبله د دوه وو زنانو او شهادت د یوه نارینه د شهادت سره مساوي ګڼلی شوی دی، او

د همدې کبله ورته نبي کریم ﷺ په یوه حدیث کښې د کم عقلو لقب ورکړی دی^(۱).

یادونه

۴- په ﴿ عَلَى أُمَّةٍ - عَلَى أُمَّةٍ ﴾ کښې د "أُمَّة" کلمه مونږ د الله ﷻ په توفیق د [الأنعام: ۳۸] او د

[هود: ۸] ایتونو لاندې ډېره ښه تحلیل کړې چې د دین په معنی هم استعمالېږي.

چې په دغو دواړو جملو کښې د (دین) معنی ورکوي^(۲) او حاصل یې هغسې راخېږي کوم چې د

مطلب په خلاصه کښې ذکر شوی دی.

﴿ وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ ۖ إِلَّا الَّذِي فَطَرَنِي فَإِنَّهُ سَيَهْدِينِ ۚ وَجَعَلَهَا كَلِمَةً بَاقِيَةً فِي عَقِبِهِ ۚ لَعَلَّهُمْ يَرْجِعُونَ ۚ بَلْ مَتَّعْتُ هَؤُلَاءِ ۚ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ ۚ وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ ۚ وَقَالُوا لَوْلَا نَزَلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ ۚ أَهْمُ يَقْسِمُونَ رَحْمَتَ رَبِّكَ ۚ نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا ۚ وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُلَخِيًّا ۚ وَرَحْمَتُ رَبِّكَ خَيْرٌ مِّمَّا يَجْمَعُونَ ۚ وَلَوْلَا أَن يَكُونَ النَّاسُ أُمَّةً وَاحِدَةً لَّجَعَلْنَا لِمَن يَكْفُرُ بِالرَّحْمَنِ لِبُيُوتِهِمْ سُقُفًا مِّنْ فِضَّةٍ وَمَعَارِجَ عَلَيْهَا يَظْهَرُونَ ۚ وَلِبُيُوتِهِمْ أَبْوَابًا وَسُرُورًا ۚ عَلَيْهَا يَتَكَبَّرُونَ ۚ وَزُخْرُفًا ۚ وَإِنْ كُلُّ ذَلِكْ لَمَّا مَتَّعَ الْحَيَاةِ الدُّنْيَا ۚ وَالْآخِرَةُ عِنْدَ رَبِّكَ لِلْمُتَّقِينَ ۚ ﴾

﴿ وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ ۖ إِلَّا الَّذِي فَطَرَنِي فَإِنَّهُ سَيَهْدِينِ ۚ وَجَعَلَهَا كَلِمَةً بَاقِيَةً فِي عَقِبِهِ ۚ لَعَلَّهُمْ يَرْجِعُونَ ۚ بَلْ مَتَّعْتُ هَؤُلَاءِ ۚ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ ۚ وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ ۚ وَقَالُوا لَوْلَا نَزَلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ ۚ أَهْمُ يَقْسِمُونَ رَحْمَتَ رَبِّكَ ۚ نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا ۚ وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُلَخِيًّا ۚ وَرَحْمَتُ رَبِّكَ خَيْرٌ مِّمَّا يَجْمَعُونَ ۚ وَلَوْلَا أَن يَكُونَ النَّاسُ أُمَّةً وَاحِدَةً لَّجَعَلْنَا لِمَن يَكْفُرُ بِالرَّحْمَنِ لِبُيُوتِهِمْ سُقُفًا مِّنْ فِضَّةٍ وَمَعَارِجَ عَلَيْهَا يَظْهَرُونَ ۚ وَلِبُيُوتِهِمْ أَبْوَابًا وَسُرُورًا ۚ عَلَيْهَا يَتَكَبَّرُونَ ۚ وَزُخْرُفًا ۚ وَإِنْ كُلُّ ذَلِكْ لَمَّا مَتَّعَ الْحَيَاةِ الدُّنْيَا ۚ وَالْآخِرَةُ عِنْدَ رَبِّكَ لِلْمُتَّقِينَ ۚ ﴾

(۱) صحيح البخاري ج ۱ ص ۴۴
(۲) تفسير ابن كثير ج ۴ ص ۱۲۶

- [۲۶] او هغه وخت (یاد کړه) چې ابراهیم ؑ خپل پلار او خپل قوم ته وویل چې: یقیناً زه (بالکل) د هغو (معبودانو) څخه بهزار یم د کومو چې تاسو (د الله ﷻ څخه په غیر) عبادت کوئ.
- [۲۷] مگر (زه د) هغه اقدس ذات (عبادت کوم) چې زه یې د نشت څخه پیدا کړی یم، نو یقیناً همدغه اقدس ذات به زما هدایت (او لارښودانې) ته ادامه ورکړي.
- [۲۸] او ابراهیم ؑ همدا (د توحید کلمه) په خپله اولاده کښې باقی پاتې کېدونکې کلمه وگرځوله. (د دې دپاره ذکر شوی وخت وریاد کړه چې) شاید دوی (ستا زمانې کفار هم د توحید کلمې ته) رجوع وکړي (او په ایمان مشرف شي).
- [۲۹] (د مشرکانو د مشرک پاتې کېدلو وجه صرف تقلید نه دی) بلکې (وجه یې دا هم ده چې) ما دغو مشرکانو او د دوی پلرونو ته دنیاوي (پرېمانه) گټې ورکړې وې، آن تر دې چې دوی ته حق (قرآن کریم) او څرگند لېږلی شوی (محمد ﷺ) ورغی (د دنیاوي گټو یې ادامه درلوده).
- [۳۰] او کله چې ورته حق (قرآن کریم) ورغی نو سمدستي یې (بدون د تفکره) وویل چې دا جادو دی (او راوړونکې یې جادوگر دی)، او یقیناً مونږ ورباندې د کفر غوره کوونکي یاستو (هیڅکله به یې قبول نه کړو).
- [۳۱] او مشرکان (د حماقت د کبله دا هم) وایي چې: دغه قرآن د دغو دواړو ښارونو (مکه او المائف) څخه ولې په یوه لوی سړي (لوی سرمایه دار) باندې نازل نه کړی شو؟ (که واقعیت یې درلودلی نو دغسې به شوي وی).
- [۳۲] (ای پیغمبره!) ایا مشرکان ستا د رب ﷻ رحمت (نبوت) ویشي؟ (دغسې نه ده بلکې) مونږ پخپله د بنیادمانو ترمنځ په نژدې (او حقیق) ژوند کښې د دوی معیشت وېشلی دی، او ځینې کسان مو په ځینو نورو باندې د درجاتو د حیثه د دې دپاره پورته کړي دي چې ځینې یې ځینې نور تابع جوړ کړي (او یو تربله اړتیاوې ولري).
- او ستا د رب ﷻ رحمت (نبوت) خو د هغو (گټو وټو) څخه ډېر بهتر (او غوره) دی کوم چې مشرکان یې راغونډ وي (نو د دغه غوره نعمت تقسیم به څنگه مشرکانو ته په لاس کښې ورکړي چې تاسو یې تقسیم کړئ؟)
- [۳۳] او که چرته (دا خطر) نه وی چې ټول خلک به یو ټولگی جوړ شي (او ټول به په کفر سره ورغونډ شي) نو هر ورو به مونږ د هغو خلکو دپاره کومو چې په ډېر مهربان الله ﷻ سره کفر اختیار وي، د دوی د کوټو دپاره د سپینو زرو څخه چټونه جوړ کړي وی او زینې هم چې (چټونو ته) ورباندې اوچتېږي (خېژي).
- [۳۴] او (هم به مو) د دوی د کوټو دپاره دروازې (هم د سپینو زرو څخه جوړې کړې وی) او نختونه (هم) چې تکیاگانې به یې ورباندې وهلی.
- [۳۵] او (همدارنگه به مو ورته ذکر شوي شيان) د سرو زرو څخه (جوړ کړي وي).
- او دغه (ذکر شوي شيان) نه دي مگر د حقیر (او نژدې) ژوند متاع دي (چې ډېر ژر فاني

کېدونکي دي، او آخرت (آخروي نعمتونه چې دانمي دي) ستا د رب څخه په نزد د متقيانو دپاره (مختص کړي شوي) دي (او کفار ترې په قطعي ډول سره بې برخې دي).

د مطلب خلاصه

په دې ایتونو کېنې د مشرکانو د ذکر و شوو شپږو حماقتونو په تعقيب د دوی دوه نور حماقتونو هم یاد شوي دي چې شمېر يې اتو ته پورته کړی شوی دی، چې حاصل يې داسې راخېژي: ای پیغمبره! د ذکر و شوو حماقتونو په تعقيب په خپل امت باندې د مشرکانو دوه نور حماقتونه هم قرائت کړه او د ابراهيم څخه حالات ورپه زړه کړه هغه دا چې:

۱- مشرکان د یو پلوه وايي چې مونږ د خپلو پخوانیو پلرونو د تقليد د کبله بوت پرستی ته ادامه ورکوو، او د بله پلوه يې د خپل پلار (ابراهيم څخه) خط السیر د پنبو لاندې کړي دي او تقليد يې نه کوي او دا ځکه چې:

الف: ابراهيم څخه خپل پلار او ټول قومیان (اقارب) مخاطب کړه چې: زه د هغو بوتانو څخه په قطعي توګه بېزار یم د کومو چې تاسو په ناحقه عبادت کوئ او د الله څخه شریکان يې ګڼئ. مګر زه د هغه الله څخه عبادت کوم او شریک ورسره په عبادت کېنې نه ګرځوم چې ماته يې د نشت څخه شتون راکړی دی، زه همدغه پیدا کوونکی الله څخه ته امید کوم چې ماته په همدغې توحیدي عقیدې باندې د کلک پاتې کېدلو توفیق راکړي.

ب: ابراهيم څخه همدغه د توحید کلمه په خپله اولاده کېنې باقي پرېښودله او خپلې ټولې اولادې ته يې ورباندې توصیه وکړه چې د مرګ تر وخته پورې په همدغې کلمې باندې کلک پاتې شئ.

ج: ابراهيم څخه ذکره شوې توصیه د دې دپاره په خپله اولاده کېنې باقي پرېښودله ترڅو د ده څخه د اولادې مشرکان د شریکاتو او د کفریاتو څخه همدغې توحیدي کلمې ته وروګرځي.

نو د وخت مشرکان که ضرور د خپلو پلرونو تقليد کوي نو په کار دي چې د خپل پلار (ابراهيم څخه) تقليد وکړي او د خپلو مشرکانو اقاربو څخه بېزاري اعلانه کړي، نه دا چې د حماقت څخه کار واخلي او د مشرکانو پلرونو پیروي وکړي.

۲- نو په شریکاتو باندې د دغو مشرکانو د کلکو پاتې کېدلو وجه صرف تقليد نه دی، بلکې اصلي وجه يې دا هم ده چې:

الف: مونږ همدغو مشرکانو ته او د دوی پلرونو ته زبنت ډېر دنیاوي نعمتونه ورکړي دي چې پېړۍ پېړۍ پکېنې هوسا ژوند کوي او په داسې مقام کېنې مو اوسېدانه ورپه برخه کړې ده چې چارچاپېره خلک يې ډېر احترام کوي چې دوی د بیت الله منجاوران دي.

آن تر دې چې همدغو مشرکانو ته مو یو بل عظیم الشان نعمت هم ورکړ هغه دا چې: حق (قرآن کریم) مو ورنازل کړ او د معجزاتو سره مو په همدوی کېنې پیغمبر (محمد څخه) مبعوث کړ.

خو مشرکانو د دغو نعمتونو قدر داني ونه کړه او نه يې په عظیم الشان نعمت باندې عقیده وکړه. ب- بلکې کله چې ورته عظیم الشان نعمت (پیغمبر څخه) ورغی نو سمدستي يې ترې انکار وکړ او

الزخرف (۴۳)

په معجزاتو باندې یې د جادو نوم کېښود، او بالاخره په صراحت سره یې وویلې چې: مونږ په دغه عظیم الشان نعمت باندې کافر یاستو، نه پرې عقیده خپلوو او نه یې د پیغمبر په حیث منلی شو. نو مشرکان په خپلې کفرې او شرکي عقیدې باندې کلک پاتې شوه او د تکبر د کبله یې یوه بل حماقت ته لاس واچاوه هغه دا چې:

۳- مشرکانو وویلې چې: مونږ ځکه په خپلې شرکي عقیدې باندې کلک یاستو او محمد ﷺ د پیغمبر په حیث نه قبلوو چې نوموړی سرمایه دار نه دی او قومي مشرتوب نه لري، که بالفرض دا کتاب (قرآن) د الله ﷻ د پلوه نازل شوی وی نو ضرور به د مکې معظمې یا د طائف په یو مشر باندې نازل شوی وی، چې هم سرمایه دار وی او هم قومي مشر، نو کله چې داسې ونه شوه نو معلومه شوه چې دا (قرآن) الهي کتاب نه دی او په دروغو الله ﷻ ته منسوب کړی شوی دی چې خلک ورباندې اعتماد او باور وکړي.

۴- ای پیغمبره! ایا (بل څوک نه بلکې) مشرکان غواړي چې ستا د رب ﷻ د رحمت په وېشلو کېنې مداخله وکړي چې فلانکې دې پیغمبر شي او فلانکې دې پیغمبر نه کړی شي؟ دغسې نه ده، بلکې مونږ دا کار پخپله او په خپله خوښه ترسره کوو، او مونږ پوهېږو چې څوک د نبوت لیاقت لري (چې ورکړی شي) او څوک یې نه لري.

لنډه دا چې مونږ د خپلو ټولو نعمتونو وېشونکي پخپله یاستو د مثال په توګه:

الف: یوازې مونږ د بنیادمانو ترمنځ په دغه نژدې ژوند کېنې معیشت وېشلی دی چې د چا معیشت مو پراخه ګرځولی دی او د چا مو تنګ کړی دی، ایا څوک توان لري چې زموږ په وېش کېنې څه تغیر واقع کړي؟

ب: یوازې مونږ په بنیادمانو کېنې ځینو ته په ځینو نورو باندې د مختلفو مراتبو په حیث فوقیت ورکړی دی چې څوک مو په یوه شي کېنې اوچت ګرځولي دي او څوک په بل شي کېنې. البته دا د دې دپاره چې ځینې بنیادمان ځینو نورو لره تابعان او محتاجان ونیسي، او یو تربله په دنیا کېنې خوږه ګوزاره وکړي (یو تربله استفاده وکړي).

۵- ای پیغمبره! ستا د رب ﷻ اخروي نعمتونه د هغو نعمتونو څخه ډېر بهتر دي کوم چې دنیا پورې تړاو لري او خلک یې په راغونډولو کېنې زیار باسي او پکېنې ښکېل دي. نو کله چې ستا رب ﷻ د حقیرو او دنیاوي نعمتونو په وېشلو کېنې چاته مداخله نه ده ورکړې نو د عظیم الشانو او اخروي نعمتونو په وېشلو کېنې به څنګه مداخله ورکړي؟

۶- په دې باندې علاوه، د دنیا سرمایه داري او دنیاوي سامانونه نه د افضلیت ښه ده او نه زموږ په نزد څه قدر او عزت درلودونکي دي. نو:

الف: که د دې خبرې وېره نه وی چې ټول خلک به یو امت جوړ شي او ټول به په کفر باندې متفق وګرځي نو هر ورو به مونږ د هغو کسانو دپاره کوم چې په ډېر مهربان الله ﷻ باندې کافر دي او ایمان ورباندې نه لري، د دوی د کورونو دپاره مختلف څیزونه د سپینو زرو څخه ګرځولي وی. دوی

ته به مو دومره توان ورکړی وی چې لاندې شيان يې د سپينو زرو څخه تياره کړي وی:

اول: د کورونو چتونه.

دوهم: د کورونو زينې، چې د کوتو بامونو ته ورباندې خپري.

درېم: د هغوی د کورونو دروازې.

څلورم: تختونه او چوکۍ گانې، چې تکيه گانې ورباندې وهي.

ب: همدارنگه به مو هغوی ته دا توان ورکړی وی چې ذکر شوي شيان او د دغو شيانو امثال يې د سرو زرو څخه هم تيار کړي وی، چې ځينې سامانونه به يې د سپينو زرو څخه جوړ وي او ځينې نور د سرو زرو څخه.

۷- ای پیغمبره! دنیاوي سامانونه څکه ستا د رب ﷻ په نزد ارزښت نه لري چې دا ټول فاني دي او څه بقاء نه لري، او د دغه نژدې ژوند څه موقت نعمتونه دي او بس.

اما ستا د رب ﷻ په نزد فقط آخرت او د آخرت نعمتونه ارزښت درلودونکي دي چې دائمي او ابدی دي، څه زوال نه لري. دغه نعمتونه صرف متقيانو ته ټاکلی شوي دي چې کفار پکښې برخه نه شي درلودلی، د کفارو برخه هلته دائمي دوزخ دی او بس.

توضیحات

۱- په دې ایتونو کې د مشرکانو د پخوانیو شپږو حماقتونو په تعقیب دوه وو نورو حماقتونو ته هم اشاره شوې ده چې شمېره يې اتو (۸) حماقتونو ته رسېږي هغه دا چې:

الف: مشرکان د یو پلوه د خپلو پلرونو د تقلید دعوه کوي او د بله پلوه د خپل پلار (ابراهیم ﷺ) پیروي نه کوي او په توحید سره توصیه يې نه قبلوي، حال دا چې د هغوی په پلرونو کې ابراهیم ﷺ د تقلید دپاره ډېر بهترو وه.

ب: هغوی د حماقت د کبله وايي چې: نبوت د سرمایه داری سره تړاو لري نو بې سرمایې سړی نه شي پیغمبر کېدلی.

۲- په ﴿إِنِّي بَرَاءٌ مِّمَّا تَعْبُدُونَ﴾ کې د ﴿بَرَاءٌ﴾ کلمه لکه "طلاق" - مصدر ده چې د بېزاره کېدلو معنی ورکوي، خو ابراهیم ﷺ د مبالغې په توګه د "زَيْدٌ عَدْلٌ" غوندې بېزار کېدونکی نه بلکې بېزار کېدل ګڼلی شوی دی.

دا د یو پلوه، او د بله پلوه په ﴿إِلَّا الَّذِي فَطَرَنِي﴾ کې د "إلا" تورې د منقطعي استثناء دپاره دی چې د الله ﷻ په توفیق د [الشعراء: ۷۷] ایت لاندې يې تحقیق تېر شوی دی.

او هم په ﴿فَلِإِنَّهُ سَيَّيْدِينَ﴾ کې د "س" تورې د استقبال دپاره نه دی بلکې د تاکید دپاره دی او بس^(۱)، او که د استقبال دپاره يې ومنو نو بیا په توفیق او د هدایت په زیادت باندې دلالت کوي^(۲).

(۱) روح المعاني ج ۲۵ ص ۷۶

(۲) تفسیر القاسمي ج ۱۴ ص ۳۳۶

ار دا ځکه چې ابراهیم ﷺ ته خو الله ﷻ په عین وخت کښې هدایت کړی وه چې د ټولو باطلو معبودانو څخه یې خپله بهزاري اعلانه کړه.

نو د معنی حاصل به یې داسې راوڅرځي چې: ابراهیم ﷺ خپل پلار او قوم ته وویل چې په یقیني ډول سره زه ستاسو د معبودانو څخه په هر اړخیزه توګه بهزار یم، مګر زه د هغه الله ﷻ عبادت کوم چې زه یې د نشت څخه پیدا کړی یم او په یقیني توګه یې راته هدایت کړی دی او امید دی چې نور زیات توفیق به هم راکړي.

څو ټکي

۳- په ﴿ وَجَعَلَهَا كَلِمَةً ﴾ آیه- کښې لاندې څو ټکو ته توجه په کار ده:

الف: ځینو مفسرینو کرامو په ﴿ وَجَعَلَهَا ﴾ کښې مستتر ضمیر الله ﷻ ته راجع کړی دی^(۱)، خو مونږ ته بهتره پریکړه چې دغه ضمیر ابراهیم ﷺ ته راجع وګڼل شي.

ب: د «ها» ضمیر د توحید کلمې ته راجع دی په کومې باندې چې وړاندېنی استثناء ﴿ إِلَّا الَّذِي فَطَرْنِي فَإِنَّهُ سَيَهْدِينِ ﴾ دلالت کوي.

ج: په ﴿ فِي عَقِبِهِ ﴾ کښې د «عقب» کلمه د سړي د پوندۍ دپاره وضعه شوې ده، مګر د مجاز په توګه په اولادونو او زوزات کښې هم استعمالېږي^(۲) چې په دې مقام کښې همدغه استعمال مراد دی. د: ابراهیم ﷺ د توحید کلمه په خپلو اولادونو کښې په لاندې ډولونو سره باقی پریکړه ده:

اول: په توصیه کولو سره، لکه چې الله ﷻ فرمایي: ﴿ وَوَصَّي بِهَا إِبْرَاهِيمَ بَنِيهِ وَيَعْقُوبَ ﴾ [البقرة: ۱۳۲] یعنې او ابراهیم ﷺ د توحید په کلمې سره خپلو زامنو ته توصیه وکړه، او یعقوب ﷺ هم (دغه توصیه خپلو اولادونو ته تکراره کړه).

دوهم: په دعاء سره، لکه چې الله ﷻ ترې حکایت کوي چې: ﴿ وَأَجْنِبْنِي وَبَنِيَّ أَنْ نَعْبُدَ إِلَّا ضَنَامَ ﴾ [ابراهیم: ۳۵] یعنې او (ابراهیم ﷺ وویل چې) ای زما ربه! ما او زما اولادونه د دې څخه بچ وساتي چې د بتونو عبادت وکړو.

ه: زمونږ په نزد احتمال شته چې د ﴿ لَعَلَّهُمْ ﴾ جمله د ﴿ وَإِذْ قَالَ إِبْرَاهِيمُ ﴾ د جملې سره تړاو ولري او د «هم» ضمیر او همدارنګه د ﴿ يَرْجِعُونَ ﴾ مستتر ضمیر دواړه د وخت مشرکانو ته راجع وګڼل شي. نو حاصل به یې داسې راوڅرځي چې: ای پیغمبره! ته خپل دعوتي امت ته د ابراهیم ﷺ څه حالات وریږه کړه شاید چې دوی حماقت پرېږدي او د شرکي عقیدې څخه توحیدي عقیدې ته رجوع وکړي.

سیخري څه معنی؟

۴- په ﴿ لِيَتَّخِذَ بَعْضُهُمْ بَعْضًا سُخْرِيًا ﴾ کښې د «سیخري» کلمه، که څه هم د «س» په زیر سره

(۱) تفسیر القرطبي ج ۱۶ ص ۷۷

(۲) مفردات الراغب ص ۳۵۲

مسخرو او ملندو ته وضعه شوي ده مگر په پېښ سره يې د تابعداري او خدمتگاري معنی ورکوي^(۱).
څرنگه چې په دې مقام کې دغه کلمه د 'س' د توري په پېښ سره نازله شوې ده، نو دلته دوهمه معنی مراده ده. د ښه وضاحت دپاره لاندې څو صورتونه ولولئ:

الف. روغتياپال (طبيب) ناروغانو ته احتياج دی او په خدمت کې يې لگيا دی ترڅو يې طبابت رواج موندل کړي او مال ترلاسه کړي، خو ناروغان ورته د تداوی په حيث اړ دي په همدې هکله يې استخدامل غواړي.

ب. غنيان د فقيرانو کارگري ته اړ دي او فقيران د هغوی شتمنيو ته اړتيا لري.
لنډه دا چې الله ﷻ په دنيا کې هېڅوک داسې نه دی پيدا کړی چې په هر اړخيز ډول د نورو څخه يې پروا وگرځي، که نه نو د دنيا نظام او د ژوند گوزاره به گډوډه شوې وي.

څو نکات

۵- د ﴿ وَلَوْلَا أَنْ يَكُونَ النَّاسُ ﴾ څخه نيولې تر ﴿ وَالْآخِرَةُ عِنْدَ رَبِّكَ لِلْمُتَّقِينَ ﴾ پورې ايتونو کې لاندې څو نکات په نظر کې ساتل په کار دي.
الف په ﴿ وَلَوْلَا أَنْ يَكُونَ النَّاسُ ﴾ الآية- کې د الله ﷻ په نزد د دنيا حقارت تمثيل شوی دی، په همدغه تمثيل کې د نبي کریم ﷺ څخه هم زبنت ډېر احاديث روايت شوي دي، لاندې مثالونه يې ولولئ:

اول يوه ورځې په يوه ځای کې مرداره گډه پرته وه او د ډېر پرسوب د کبله يې پښې نېغې نيولې وې، نو نبي کریم ﷺ همدغې مردارې گډې ته اشاره وکړه او په يوه حديث کې يې خپلو صحابه وو کرامو ته وفرمايل چې: «أَلَمْ يَنْزِلْ عَلَيْهَا رُوحٌ مِنْ رَبِّهَا فَوَالَّذِي نَفْسِي بِيَدِهِ لَلدُّنْيَا أَهْوَنُ عَلَى اللَّهِ مِنْ هَذِهِ عَلَى صَاحِبِهَا»^(۲) يعنې ايا تاسو گوري چې دغه مرداره په خپل خاوند باندې (څومره) سپکه ده؟ نو زما دې په هغه اقدس ذات باندې سوگند وي چې زما روح د ده ﷻ په بلا کيفه لاس کې دی چې هرومرو به الله ﷻ باندې دا دنيا د دغسې مردارې څخه په خپل خاوند باندې ډېره سپکه ده.

دوهم «لَوْ كَانَتِ الدُّنْيَا لَعْدَلُ عِنْدَ اللَّهِ جَنَاحَ بُعُوضَةٍ فَأَنفَى كَافِرًا مِنْهَا شَرَّهَ قَاءً»^(۳) يعنې که چرته دا دنيا (من حيث دنيا) د الله ﷻ په نزد د ماشې د وزر سره برابرېدلی شوی نو کافر ته به يې ترې يو غرپ اوبه هم نه وی ورکړي.

درېم «إِذَا رَأَيْتَ اللَّهَ يُغْطِي الْعَبْدَ مِنَ الدُّنْيَا عَلَى مَقَاصِيهِ فَأُجِبْ فَإِنَّهَا هِيَ اسْتِزْجَاجٌ»^(۴) يعنې کله چې ته وگوري چې الله ﷻ يوه بنده ته د گناهونو سره سره د دنيا څخه هغه څه ورکړي چې نوموړی يې

(۱) لسان العرب ج ۴ ص ۳۵۳

(۲) سنن ابی داود ص ۴۰۳

(۳) جامع الترمذي ج ۲ ص ۵۸

(۴) مسند احمد بن حنبل ج ۴ ص ۱۲۲

خوبنوي، نو ته په يقين سره پوه شه چې دغه ورکړه استدراج دی (په ورو ورو نیول دي).
ب: که څوک وايي چې: د ایت شریف څخه فهمېږي چې که بالفرض الله ﷻ کفارو ته په هغه ډول سره دنیا ورکړې وی کومې ته چې په ایت شریف کې اشاره شوې ده، نو ضرور به ټول خلک په کفر باندې ورغونډ شوي وی او د دنیا د اثر لاندې به واقع شوي وی. حال دا چې په نړۍ کې داسې کسان تېر شوي او تېرېږي چې کفر ته په هېڅ وجه اووښتونکي نه دي، که څه هم یا ووژلي شي او یا په وژلو سره تهدید شي؟

مونږ وايو چې: د ایت شریف مطلب دا دی چې د طبیعت په لحاظ بنیادمان هغسې دي څنګه چې ورته اشاره شوې ده، او په بل ایت کې ورباندې صراحت شوی دی چې: ﴿إِنَّ الْإِنْسَانَ لَكَفُورٌ مُّبِينٌ﴾ [الزخرف: ۱۵] یعنې بې شکه (د طبیعت په لحاظ) بنیادم ښکاره ناشکره دی.

ج: که څوک وايي: چې کله دنیاوي پریمانې د خلکو د اجتماع او په یوه هدف باندې د راغونډېدلو ذریعه جوړېږي نو د څه حکمت په بنیاد دغسې پریمانه دنیاوي وسایل مسلمانانو ته ورنه کړي شوه ترڅو هیڅوک کافر نه وي پاتې شوی او ټول په اسلام باندې راغونډ شوي وي؟

مونږ وايو چې: په دې کې ښه و الله ﷻ اعلم. حکمت دا دی چې په دې صورت کې به خلک په اخلاص سره نه بلکې د دنیاوي تمې په ملحوظ په اسلام کې داخل شوي وی، حال دا چې دغه ډول اسلام د الله ﷻ په نزد مقبول نه دی لکه چې فرمایي: ﴿أَلَا لِلَّهِ الدِّينُ الْخَالِصُ﴾ [الزمر: ۳] یعنې اګاه اوسئ چې الله ﷻ ته (مقبول دین) سوچه دین دی او بس.

د: په ﴿يَتَكْفُرُ﴾ [۱۵] و زُخْرَفًا کې کښې د "زُخْرَف" کلمه په قرآن کریم کې په لاندې دوه وو معناوو باندې استعمال شوې ده^(۱):

اول: دغه کلمه د زینت او ښایست په معنی په [یونس: ۲۴] ایت کې نازل شوې ده.

دوهم: او د سرو زرو په معنی یې په [الإسراء: ۹۳] ایت کې نزول موندلی دی.

که څه هم دا کلمه دلته ځینو مفسرینو کرامو په لومړنۍ معنی سره اخستې ده، مګر مونږ ته د دې مقام سره چې په مبالغه باندې مشتمل دی. د دوهمې معنی اخستل بهتر برېښي.

ه: دا د یو پلوه، او د بله پلوه د ذکرې شوې کلمې (زُخْرَفًا) په نصب (اعراب) کې ښه علماوو کرامو متعددې وجې لیکلې دي^(۲)، خو مونږ ته بهتره وجه دا ښکاري چې په ﴿مِنْ فِضَّةٍ﴾ کې به په "فِضَّة" کلمه باندې عطفه وي چې محلاً منصوبه ده.

و: په ﴿وَإِنْ كُلُّ ذَلِكْ لَمَّا مَتَّعَ الْحَيَاةَ الدُّنْيَا﴾ کې د "إِنْ" توري د نفی دپاره دی او د "لَمَّا" توري پکښې د "إِلَّا" معنی ورکوي^(۳).

(۱) تفسیر ابي السعود ج ۸ ص ۴۶

(۲) روح المعاني ج ۲۵ ص ۸۰

(۳) المحرر الوجيز ج ۹ ص ۲۵۶: تفسیر الطبري ج ۲۵ ص ۷۲: البحر المحيط ج ۹ ص ۳۷۲

نو پورتنیو نکاتو ته په پام سره به د ایتونو مضمون داسې راوڅېړي چې:

که په کفر باندې د خلکو د غوندېدلو او متفق کېدلو خطر نه وی نو مونږ به کفارو ته دومره ډېر دنیاوي ساز او سامانونه ورکړي وی چې آن د کوټو چتونه، زینې، د کوټو دروازې، تختونه (چوکۍ) او بالاخره د کورونو نور سامانونه به مو ورته د سپینو زرو او د سرو زرو څخه ګرځولي وی او خلک به مو د ډېر سخت امتحان سره مخامخ کړي وی. او دا ځکه چې: ستا د رب ﷻ په نزد دنیاوي سامان آلات څه ارزښت نه لري او هم یې آخرت یوازې متقیانو (مؤمنانو) پورې مختص ګرځولی دی او کفارو ته یې پکښې برخه نه ده ورکړې بلکې ابدی دوزخ یې ورته ټاکلی دی.

ز: الله ﷻ خپل بندګان په احکامو سره د امتحان لاندې واقع کوي مګر په هغو سختو احکامو سره نه کوم چې د اکثریت په لحاظ د دوی د وسې څخه بهر وي او د امتحان مفهوم د منځه وړي، بلکې ناکامي پکښې د طبیعت په لحاظ په عمومي توګه یقیني وي.

مونږ د الله ﷻ په توفیق همدغه موضوع د [البقرة: ۱۸۵] او [النساء: ۶۶] ایتونه لاندې د مثالونو په ترڅ کښې ښه پوره واضحه کړې ده خو په دې مقام کښې ورباندې لاندې وضاحت وراضافه کوو:

ح: الله ﷻ د مؤمنانو ملګری دی خو فتحه او بری کله-کله په خارق العاده توګه ورکوي، که بالفرض په هر جنګي صحنه کښې یې مؤمنانو ته په خارق العاده توګه بری ورکړي او د کفارو جنګي وسائل په دوامداره توګه یو مخ د کاره وغورزوي نو د کفارو امتحان به د منځه لاړ شي او د ایمان په راوړلو سره به مجبور وګرځي، حال دا چې دنیا د امتحان ډګر دی.

﴿وَمَنْ يَعِشْ عَنْ ذِكْرِ الرَّحْمَنِ نُقِضْ لَهُ شَيْطَانًا فَهُوَ لَهُ قَرِينٌ﴾ (۶۶) ﴿وَلَهُمْ لِيَصُدُّوهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ﴾ (۶۷) ﴿حَتَّىٰ إِذَا جَاءَنَا قَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ﴾ (۶۸) ﴿وَلَنْ يَنْفَعَكُمُ الْيَوْمَ إِذْ ظَلَمْتُمْ أَنَّكُمْ فِي الْعَذَابِ مُشْتَرِكُونَ﴾ (۶۹) ﴿أَفَأَنْتَ تُسْمِعُ الصُّمَّ أَوْ تَهْدِي الْعُمْى وَمَنْ كَانَ فِي ضَلَالٍ مُّبِينٍ﴾ (۷۰) ﴿فَلِمَا نَذَهَبَنَّ بِكَ فَإِنَّا مِنْهُمْ مُنْتَقِمُونَ﴾ (۷۱) ﴿أَوْ تُرِيِّنَا الَّذِي وَعَدْتَهُمْ فَإِنَّا عَلَيْهِمْ مُّقْتَدِرُونَ﴾ (۷۲) ﴿فَاسْتَمْسِكْ بِالَّذِي أُوحِيَ إِلَيْكَ إِنَّكَ عَلَىٰ صِرَاطٍ مُسْتَقِيمٍ﴾ (۷۳) ﴿لَذِكْرُكَ وَلِقَاؤُكَ وَسَوْفَ تَسْأَلُونَ﴾ (۷۴) ﴿وَسَأَلَ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ﴾ (۷۵)

[۳۶] او څوک چې د ډېر مهربان الله ﷻ د ذکر څخه اعراض وکړي (او د ایمان راوړلو څخه سترګې پټې کړي) نو مونږ ورته شیطان ټاکو چې د هغه سره به ملګری وي (او بدو کارونو ته به یې هڅوي).

[۳۷] او یقیناً شیطانان به یې د سمې لارې څخه اړوي حال دا چې دوی به گومان کوي چې بې شکه دوی د سمې لارې موندونکي دي.

[۳۸] آن تردې چې کله دوی مونږ ته راشي (او قیامت قائم شي) نو اعراض کوونکي کس به (ذکر شوي ملګري ته) ووايي چې: ای کاش! چې زما ترمنځ او ستا ترمنځ د مشرق او مغرب په اندازه لرېوالی وي، ځکه چې (ته) ډېر بد (ناکاره) ملګری یې.

[۳۹] او (هله به اعراض کوونکي او ملګری یې مخاطب کړی شي چې) هیڅکله به نن ورځ تاسو ته د دې کبله چې تاسو (د کفر په ارتکاب سره) ظلم کړی دی دا خبره څه ګټه ونه شي رسولی (عذاب مو نه شي تخفیف کولی) چې یقیناً تاسو په عذاب کېني اشتراک کوونکي یاست (لکه چې په دنیا کېني به په اشتراک سره تخفیف کېده).

[۴۰] (ای پیغمبره!) ایا نو ته ښو ته اورول کولی شي او یا پوندو ته او (یا) هغه چا ته (سمه لاره ښودلی شي) کوم چې په څرګنده ګمراهۍ کېني (پروت) وي؟

[۴۱] نو هر ورو به یا مونږ تا بوځو (د دوی د تعذیب څخه به دې وړاندې وفات کړو) نو یقیناً مونږ ترې (په دنیاوي عذاب سره هم) انتقام اخستونکي یاستو.

[۴۲] او یا به هر ورو مونږ تاته هغه عذاب درولید کړو کوم چې مونږ ورسره (پرې) وعده کړي ده (ستا په ژوند کېني به یې معذب کړو).

ځکه چې یقیناً مونږ ورباندې (په دواړو صورتونو کېني) قدرت درلودونکي یاستو.

[۴۳] نو (ای پیغمبره!) ته په هغه (قرآن کریم) منګولې ښځې کړه کوم چې تاته (زمونږ د پلوه) وحې کړی شوی دی، (ځکه چې) یقیناً ته په سمه لاره باندې (روان) یې (چې مطلب ته رسوونکې لاره ده).

[۴۴] او یقیناً دا قرآن کریم ستا دپاره او ستا د قوم دپاره عزت (او شرف) دی، او ژر دی چې تاسو (په همدې هکله) وپوښتلی شي (چې عمل مو ورباندې کړی دی او که نه).

[۴۵] او (ای پیغمبره!) ته د هغو کسانو (د امتیانو) څخه پوښتنه وکړه کوم چې مونږ ستا څخه پخوا لېږلي دي چې زموږ د پیغمبرانو څخه عبارت دي، (البته داسې پوښتنه چې) ایا مونږ د ډېر

مهربان الله ﷻ څخه په غیر داسې معبودان ګرځولي دي چې د هغوی عبادت دې وکړی شي؟ (نو د توحید عقیده اجماعي عقیده ده).

ارتباط او د مطلب خلاصه

د [الزخرف: ۹] ایت څخه راپه دېخوا د مشرکانو اتو حماقتونو ته اشاره شوې ده. او په دې ایتونو کېني د دغو حماقتونو اصلي وجه ښودله کېږي، او هم پکېني نبي کریم ﷺ ته څه د خاصو ارشاداتو اشاره شوې ده چې حاصل یې داسې راڅپړي:

ای پیغمبره! په خپل امت باندې لاندې مطالب قرائت کړه:

۱- د مشرکانو د حماقتونو اصلي وجه دا ده چې هغوی په دوامدار ډول د ډېر مهربان الله ﷻ د ذکر څخه اعراض کوي او ځانونه یې ورباندې رانده کانه اچولي دي چې ایمان ورباندې نه راوړي،

او هر څوک چې دغه کار وکړي نو مونږ ورته شیطانونه مقرر و چې لاندې چال چلند ورسره کوي.
الف: دغه شیطانونه ورسره په دوامداره توګه ملګري دي او د هر یو نېک کار مخه یې نیسي.
ب: دغه شیطانونه یې د حقې لارې څخه اړوي حال دا چې دوی په خپلو ځانونو باندې ګومان کوي چې دوی یقیناً په حقه لاره روان او د حقې لارې موندونکي دي، چې د پلرونو روند تقلید یې غوره کړی دی.

ج: دغه حال به تر هغې ادامه وکړي ترڅو چې مونږ ته د انډیوالانو سره راشي او قیامت قائم شي، په دغه وخت کې به هر یو کافر په خپله غلطۍ باور وکړي او خپل ملګري انډیوال به مخاطب کړي چې: ای کاش! چې زما او ستا ترمنځ د مشرق او مغرب په اندازه لږه والی وی او ستا دغه منحوسه خبره مې نه لیدلې، او ای کاش! چې زما او ستا ترمنځ په دنیا کې هم همدومره لږه والی شتون درلودی او دا ځکه چې ته ډېر بد انډیوال یې چې زه دې د دائمې هلاکت په کنده کې واچولم.

۲- د قیامت په ورځ به کفارو او د دوی انډیوالانو ته وویلې چې:
ای ظالمانو! کله چې تاسو په یقیني توګه په خپلو ځانونو باندې ظلم کړی دی نو نن ورځ به تاسو ټول په دائمې عذاب کې پراته یاست او هیڅکله به تاسو ته په عذاب کې اشتراک څه ګټه ونه شي رسولی چې څه تخفیف مونده کړئ لکه څنګه به مو چې په دنیا کې په اشتراک سره غم تخفیف مونده کاوه.

۳- نو ای پیغمبره! د ذکر و شوو عنادي او په بصیرت باندې د رندو کفارو په مقابل کې لاندې ارشادات په یاد وساته:

الف: د هغوی په کفر او شرک باندې په کلکو پاتې کېدلو سره ډېر مه غمژن کېږه، دا ځکه چې:
اول: ته د هغوی د کړنلارې مسئول نه یې او ستا په توان کې نشته چې ضرور به ورته لارښوونه کوي. ایا ته ګڼو خلکو ته اورول کولی شي او یا رندو ته لاره ښودلی شي؟ ایا ته هغه څوک په سمه سیده لاره روانه ولی شي کوم چې عناد نیولی وي او په څرګنده ګمراهۍ او حماقت کې لګیا وي؟
دوهم: هو! ستا په غاړه فقط ابلاغ دی، نور نو زموږ کار دی چې څه ورسره کوو. هغه دا چې:
درېم: مونږ به یا تا وفات کړو او ته به ونه ګوري چې مونږ ترې څنګه انتقام اخلو، او دا ځکه چې مونږ ضرور د ذکر و شوو احمقانو څخه په دنیا کې هم د انتقام اخستونکي یاستو. او یا به تاته هغه عذاب درولید کړو د کوم چې مونږ ورسره وعده کړې ده.

په هر تقدیر مونږ په هغوی باندې د هر حیثه د اقتدار درلودونکي یاستو.
ب: ای پیغمبره! ته پخپله او ستا پیروان په هغه شي (قرآن کریم) باندې منګولې ښځې کړې او په کلکه ورباندې عمل وکړی کوم چې تاته وحې کړی شوی دی.

کفار که هر څه پروښاند کوي او هر ډول دروغین لقبونه درکوي، کوي دې، ته یې هیڅ پروا مه ساته، او ورباندې غمژن کېږه مه. او دا ځکه چې بې شکه ته په ډېره سمه سیده لاره باندې روان یې چې پروښاند ورباندې هیڅ اثر نه شي اچولی.

ج: ای پیغمبره! په یقین سره دا قرآن کریم ستا او ستا د پیروانو دپاره عموماً او ستا د قومیانو (قریشو) دپاره خصوصاً ډېر لوی شرف او عزت دی، خو دا په یاد وساتئ چې ډېر ژر به ستاسو څخه د دغه لوی شرف او عظیم الشان نعمت په هکله پوښتنې وکړي شي چې د عمل په میدان کېنې مو پیاده کړي دي او که نه.

د: ای پیغمبره! ستا د وخت کفار عناد نیولې دي چې تا د پیغمبر په صفت نه مني او د توحید دعوت دې نه قبلوي، که نه نو تا خو دوی ته کوم نوی شی نه دی ورورې چې په پخوانیو پېړیو کېنې هېڅ سابقه نه لري، مونږ خو ستا په شمول ټول پیغمبران د توحید د اشاعت دپاره استولي دي چې ټولو به په اتفاق سره همدغه توحید ته دعوت چلاوه.

نو ته د خپل وخت د عنادیانو کفارو د قناعت دپاره د هغو پیغمبرانو د امتیانو څخه پوښتنه وکړه کوم چې مونږ ستا څخه وړاندې لېږلي وه چې: ایا مونږ د ډېر مهربان الله ﷻ څخه په غیر نور شیان معبودان ګرځولي وه؟ ایا چاته مو اجازه ورکړې وه چې د غیر الله عبادت دې وکړي شي؟ ایا کوم پیغمبر د غیر الله د عبادت دپاره دعوت چلولی دی؟

توضیحات

۱- په ﴿وَمَنْ يَغْتَسِبْ﴾ عَنْ ذِكْرِ الرَّحْمَنِ نُقِصَ لَهُ، ﴿الآيَةَ﴾ کېنې د لاندې لغاتو معناوې ولولې:
الف: د ﴿يَغْتَسِبْ﴾ کلمه واوې ناقص ده. لکه: «غُصَا» بَدَعُوا. چې د «و» توری یې د «مَنْ» په کلمې سره ساقط شوی دی کوم چې شرطیه معنی ته متضمن دی.
دا کلمه د «غُصَا» لکه «غُصَا» څخه اشتقاقه شوې ده چې د نظر د کمزورۍ معنی ورکوي^(۱). مګر په دې مقام کېنې مفسرینو کرامو د اعراض څخه کنایه اخستې ده^(۲).
ب: د ﴿يُقِصُّ﴾ کلمې اصلاً د «قَبَضَ» لکه «بَنَعَ» څخه اشتقاق موندلی دی، او مونږ د الله ﷻ په توفیق د [حم السجدة: ۲۵] ایت لاندې ښه پوره تشریح کړې ده، چې اصلاً د هګۍ نازکې پردې ته وضعه شوې ده خو دلته د کنایې په توګه د تسلط او په قابو کېنې د راوستلو معنی ورکوي.
یعنې هر څوک چې د ډېر مهربان الله ﷻ د ذکر څخه په زړه باندې روند شي او عقیده ورباندې خپله نه کړي نو هغه ته مونږ شیطان ټاکو او ورباندې یې مسلطوو، نو دغه شیطان به ورسره په دنیا کېنې پیوستون ولري چې د ایمان راوړلو مخه به یې نیسي او په آخرت کېنې به هم ورسره په دوزخ کېنې دانمي اندېوال وي.

دلته تغلیب مراد دی

۲- په ﴿يَبْنِي وَبَنَىٰ بَيْنَكَ بُعْدَ الْمَشْرِقَيْنِ﴾ کېنې د «مَشْرِقَيْنِ» کلمه د مشرق او مغرب دواړو څخه عبارت

(۱) القاموس المحيط ج ۳ ص ۲۳۴

(۲) تفسیر الطبري ج ۲۵ ص ۷۲

الزخرف (۴۳)

ده چې د تغليب په توګه د 'مَقْرَب' څخه هم په 'مَشْرِق' سره تعبير شوی دی^(۱)، لکه چې کلمه-کلمه د لمر او سپوږمۍ (شمس، قمر) دواړو څخه د تغليب په توګه په 'مَقْرَبَيْن' سره تعبير کېږي. دا د يو پلوه، او د بله پلوه که څه هم د 'بُعْد' کلمه د يو طرفه لرهوالي دپاره وضعه شوې ده مګر دلته د تباعد (يو تریله بله د لرهوالي) معنی ورکوي^(۲)، نو حاصل يې هغی راخېزي کوم ته چې د مطلب په خلاصه کښې اشاره شوې ده.

يادونه

۳- د 'فَإِمَّا نَذْهَبَنَّ بِكَ' او د 'لِذِكْرِكَ' دواړو ايتونو مضمون وړاندې په [المؤمن: ۷۷] ايت کښې هم نازل شوی دی هيله ده چې هلته يو ځل مراجعه وکړی شي.

يوه پوښتنه او د هغې جواب

۴- که څوک وايي چې: په 'وَإِنَّهُ لَذِكْرٌ لَّكَ وَلِقَاؤُكَ' کښې د 'ک' په توري سره نبي کریم ﷺ مخاطب کړی شوی دی او د 'ذِکْر' د کلمې څخه دلته د 'شرف او عزت' صفت مطلب دی چې د ذکر سره لازم دی^(۳)، خو پوښتنه دا ده چې د نبي کریم ﷺ قوم دلته د چا څخه عبارت دی او قرآن کریم د چا دپاره شرف او عزت دی؟

مونږ وايو: په دې مقام کښې د 'قوم' کلمه مفسرينو کرامو په لاندې معناوو سره تفسيره کړې ده: الف: د نبي کریم ﷺ قوم څخه قریش مراد دی چې د ده ﷺ نژدې نسبي اقارب دي^(۴). او دا ځکه چې نبي کریم ﷺ په خپل هغه حديث کښې فرمايلي دي کوم چې د 'ص' د سورت په شان نزول کښې تېر شوی دی چې يو ځل يې د خپل تره (ابو طالب) په جواب کښې وويل چې: «يَا عِمَّ أَرِيدُهُمْ عَلَى كَلِمَةٍ وَاحِدَةٍ ثَلَاثِينَ لَيْلًا يَا الْقَرَبُ وَتُوذِي الْقَجَمُ إِلَيْهِمُ الْجِزْيَةُ» اي کاکا! زه د قریشو څخه فقط په يوه کلمه باندې اتفاق غواړم د کومې په سبب به چې ورته عرب اطاعت او انقياد وکړي او عجم به ورته پرې جزیه ورکړي.

ابو طالب پوښتنه وکړه چې هغه کومه کلمه ده؟ نو نبي کریم ﷺ ورته جواب ورکړ چې هغه دا کلمه ده چې: «لَا إِلَهَ إِلَّا اللَّهُ»^(۵).

ب: دلته د 'قوم' څخه ټول عرب مطلب دي^(۶). لکه چې يوه ورځې نبي کریم ﷺ د سلمان الفارسي ﷺ سره لاندې سوال جواب وکړ:

(۱) تفسير ابن کثير ج ۴ ص ۱۲۸

(۲) تفسير الکشاف ج ۴ ص ۲۵۲

(۳) زاد المير ج ۷ ص ۹۹

(۴) روح المعاني ج ۲۵ ص ۸۵

(۵) مسند احمد بن حنبل ج ۱ ص ۴۹۰ جامع الترمذي ج ۲ ص ۱۵۸

(۶) الحوامر ج ۲۰ ص ۱۶۸

نبي کریم ﷺ: ای سلمان! زما سره بغض مه کوه چې د خپل دین څخه به جدا شي (کافر به شي).
سلمان ﷺ: ای د الله رسول! زه به څنگه ستا سره بغض وکړم حال دا چې همدا ستا په دریعه ماته
الله ﷻ هدایت کړی دی (او په ایمان یې مشرف گرځولی يم)؟

نبي کریم ﷺ: «تَبْغِضُ الْقُرْبَ تَبْغِضُنِي»^(۱) یعنې زما سره بغض دا دی چې ته د عربو سره بغض
وکړې نو تا زما سره بغض وکړ.

ج: ځینو مفسرینو کرامو ترجیح ورکړې ده چې دلته د قوم څخه د نبي کریم ﷺ پیروان مطلب
شي^(۲) او دا ځکه چې په همدې مطلب باندې زبیت دېر نصوص دلالت کوي. د بېلګې په توګه:

اول: الله ﷻ فرمایلي دي چې: ﴿إِنْ أَكْرَمَ مَكْرَمٌ عِنْدَ اللَّهِ أَنْفَكُمْ﴾ [الحجرات: ۱۳] یعنې یقیناً د
الله ﷻ په نزد ستاسو دېر مکرم (معزز) ستاسو دېر تقوی دار دی.

دوهم: یو ځل (په یوه حدیث کېنې) د نبي کریم ﷺ څخه پوښتنه وشوه چې د خلکو مکرم (معزز)
څوک دی؟ هغه ﷺ جواب ورکړ چې: «الْفَاهِمُ»^(۳) یعنې هغه څوک دېر مکرم دی کوم چې دېر متقي وي.

درېم: نبي کریم ﷺ په یوه حدیث کېنې فرمایلي دي چې: «أَنَا لَا فَضْلَ لِعَرَبِيٍّ عَلَى أَعْجَمِيٍّ وَلَا لِعَجَمِيٍّ
عَلَى عَرَبِيٍّ وَلَا لَأَحْمَرَ عَلَى أَسْوَدَ وَلَا لَأَسْوَدَ عَلَى أَحْمَرَ إِلَّا بِالتَّقْوَى»^(۴) یعنې اګاه اوسن چې عربي سړي ته
په اعجمي سړي باندې فضل (بهتری) نشته، او نه اعجمي سړي ته په عربي باندې، او نه سره ته په
تور باندې، او نه تور ته په سره باندې مګر په تقوی سره.

تبصره

۵- زمونږ په نزد دنیاوي شرف او عزت ته په کتلو سره لومړی قول اول لمبر دی او دوهم قول
دوهم لمبر، او آخروي شرف او عزت ته په کتلو سره راته درېم قول په زړه پوری او لومړی درجه
برېښي، والله ﷻ اعلم.

په هر صورت ذکر شوی مضمون په بل ایت کېنې داسې منعکس شوی دی چې: ﴿لَقَدْ أَرْسَلْنَا
إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ﴾ [الانبياء: ۱۰] یعنې یقیناً مونږ تاسو ته داسې کتاب
درنازل کړی دی چې ستاسو عزت (شرف) پکېنې (پټ) دی ایا نو تاسو د عقل څخه کار نه اخلئ (چې
د خپل عزت او شرف قدر داني وکړئ).

یوه عجیبه قیصه

۶- یوه ورځې هلاکو چې د چنگېز خان لمسی او د تاریخ ظالم پاچا وه د خپلو ملګرو سره په
داسې حال کېنې لاندې سوال جواب وکړ چې موذن لګیا وه اذان یې کاوه:

(۱) جامع الترمذي ج ۲ ص ۲۳۰

(۲) تفسیر القرطبي ج ۱۶ ص ۹۴ الدر المنثور ج ۷ ص ۲۸۰

(۳) صحيح البخاري ج ۱ ص ۴۷۹

(۴) مسند احمد بن حنبل ج ۹ ص ۱۲۷

هلاکو: نن ورځ په دنیا کښې څوک پاچا دی؟
ملگري: نن ورځ همدا ته جناب پاچا یې، چې په ځمکه دې حکومت جاري دی او د عامو خلکو
په شمول آن پاچاهان دې هم اطاعت کوي.
هلاکو: دغسې نه ده، په دنیا کښې هغه څوک پاچا دی چې دا دی شپږ سوه کاله وروسته هم د
هغه نوم په منارو کښې په لوړ اواز سره اخستل کېږي.^(۱)
نوموړي د نبي کریم ﷺ نوم ته اشاره وکړه چې په **اَشْهَدُ اَنْ مُحَمَّدًا رَّسُولُ اللّٰهِ** کښې یادېږي.

سوال جواب

۷- که څوک وایي چې: **﴿ وَشَلَّ مَنْ أَرْسَلْنَا مِنْ قَبْلِكَ مِنْ رُسُلِنَا ﴾** کښې په **﴿ وَشَلَّ ﴾** کلمې
سره نبي کریم ﷺ ته توصیه شوې ده چې د پخوانیو پیغمبرانو څخه د خپل قوم د تخجیل او توبیخ
دپاره د توحید په هکله معلومات وغواړه چې: ایا تاسو د شرکیاتو دپاره دعوت چلولی وه، ایا تاسو
توحید ته په دعوت نه یاست مامور شوي؟
نو پوښتنه دا ده چې د پخوانیو پیغمبرانو څخه د معلوماتو د اخستلو په غرض په څه ډول سره
پوښتنې صورت نیولی شو، حال دا چې هغوی وفات شوي وه؟
مونږ وایو چې د دغې پوښتنې د جوابولو دپاره مفسرینو کرامو متعدد اقوال کړي دي.^(۲) لاندې
مثالونه یې ولولی:
الف: ځینو مفسرینو کرام وایي^(۳) چې که څه هم پخواني پیغمبران وفات شوي وه مگر د معراج
په شپه ورسره نبي کریم ﷺ په بیت المقدس کښې ملاقات وکړ او د ټولو دپاره یې د دوه رکعت
لمانځه امامت په غاړه واخست، چې د الله ﷻ په توفیق په همدې ارتباط د [الإسراء: ۱] ایت لاندې
ښه وضاحت تېر شوی دی.
ته به وایې چې نبي کریم ﷺ ته به په ایت شریف کښې توصیه شوې وي چې د معراج په شپه د
پیغمبرانو څخه معلومات وغواړه.
ب: اکثریت علماء کرام وایي چې دلته د پیغمبرانو د امتیانو څخه معلومات اخستل مراد دي،
نه پخپله د دوی څخه^(۴)، همدا مطلب د ایت شریف څخه په لاندې طریقو سره ترلاسه کولی شو:
اول: چې عبارت د مضاف په تقدیر وگڼو، لکه چې په **﴿ وَشَلَّهُمْ عَنِ الْقَرْيَةِ الَّتِي كَانَتْ حَاضِرًا
الْبَحْرِ ﴾** [الأعراف: ۱۶۳] ایت کښې د **«اهل»** کلمه مقدره گڼله کېږي، یعنې او د یهودو څخه د هغه
ښار د اهالیو په هکله پوښتنه وکړه کوم چې د دریاب په غاړه پروت وه.

(۱) روح المعاني ج ۲۵ ص ۸۵

(۲) المحرر الوجیز ج ۴ ص ۲۶۲: تفسیر الکشاف ج ۴ ص ۲۵۴

(۳) تفسیر القرطبي ج ۱۶ ص ۹۵

(۴) تفسیر الطبري ج ۲۵ ص ۷۸: تفسیر البغوي ج ۴ ص ۴۱۴: تفسیر المظهری ج ۸ ص ۳۵۳

نوپه دې طريقې سره به يې تقدير داسې راوخېږي چې: "وَأَسْأَلُ أَقَمَّ مَنْ أَرْسَلْنَا".
دوهم: څرنگه امتيانو ته ذکره شوې پوښتنه د پيغمبرانو په ملحوظ راجع کېدې شوه نو ته به
دایې چې هغوی ته ويل شوي وي چې تاسو ته خپلو پيغمبرانو د توحيد په هکله څه ويلي وه؟ ايا
ناسو يې شريکياتو ته دعوت کړي وي؟

تبصره

۸- مونږ ته د اکثريت نظر بهتر برېښي او دا ځکه چې:
الف: په دغه سوال سره نبي کریم ﷺ د مشرکانو د تخجيل او رټلو دپاره مخاطب شوی وه چې تا خو
کوم نوی شی (عقیده) نه ده راوړې، د خلکو د قناعت دپاره ته د پخوانيو اهل الکتابو څخه وپوښته.
په ايت شريف کښې اصلاً مشرکان په غوږ وهلی شوي وه چې تاسو دا کار وکړئ ترڅو درته جوته
شي چې د توحيد د ټولو پيغمبرانو گډه عقیده ده. څرنگه چې مشرکان د نبوت او معراج څخه
انکاري وه نو هغوی هيڅکله باور نه کاوه چې نبي کریم ﷺ د معراج په شپه د پيغمبرانو سره
ملاقات کړی دی او د توحيد په هکله يې ورته پوښتنه راجع کړې ده، او نه په مشرکانو باندې د
دغې پوښتنې جواب څه اثر غورزولی شو.

ب: په دې باندې علاوه دغه مضمون ته ورته مضمون په بل ايت کښې هم تېر شوی دی چې د دې
دپاره نظير گڼلی کېږي، هغه دا چې الله ﷻ فرمايلي دي: ﴿فَإِنْ كُنْتَ فِي شَكٍّ مِمَّا أَنْزَلْنَا إِلَيْكَ فَسْأَلِ
الَّذِينَ يَقْرَأُونَ الْكِتَابَ مِنْ قَبْلِكَ﴾ [يونس: ۹۴] يعنې ای پيغمبره! که بالفرض المحال ته د هغه
(قرآن) څخه په شک يې کوم چې مونږ تاته درنازل کړی دی، نو ته د هغو کسانو څخه (په همدې
هکله) پوښتنه وکړه کوم چې ستا څخه مخکښې اسماني کتاب لولي.
د همدغه ايت لاندې مونږ د الله ﷻ په توفيق ډېرې گټورې نکتې ليکلې دي، هيله ده چې
ښاغلي لوستونکي يو ځل هلته مراجعه وکړي.

﴿وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ الْعَالَمِينَ
﴿١١﴾ فَلَمَّا جَاءَهُمْ بِآيَاتِنَا إِذَا هُمْ مِنْهَا يَضْحَكُونَ ﴿١٢﴾ وَمَا نُرِيهِمْ مِنْ آيَةٍ إِلَّا هِيَ أَكْبَرُ
مِنْ أُخْتِهَا وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿١٣﴾ وَقَالُوا يَتَأْتِيَ السَّاحِرُ أَدْعُ لَنَا رَبَّكَ
بِمَا عَاهَدَ عِنْدَكَ إِنَّنَا لَمُهْتَدُونَ ﴿١٤﴾ فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُثُونَ ﴿١٥﴾
﴿١٦﴾ وَنَادَىٰ فِرْعَوْنُ فِي قَوْمِهِ قَالَ يَبْقَوِيْرَ الْيَسْرِ لِي مُلْكُ مِصْرَ وَهَذِهِ الْأَنْهَارُ تَجْرِي مِنْ
تَحْتِي أَفَلَا تُبْصِرُونَ ﴿١٧﴾ أَمْ أَنَا خَيْرٌ مِّنْ هَٰذَا الَّذِي هُوَ مَهِينٌ وَلَا يَكَادُ يُبِينُ ﴿١٨﴾ فَلَوْلَا

أَلْقَى عَلَيْهِ أَسْوَرةً مِنْ ذَهَبٍ أَوْ جَاءَ مَعَهُ الْمَلَأِكَةُ مُقْتَرِنِينَ ﴿٤٦﴾ فَاسْتَخَفَّ قَوْمَهُ فَأَطَاعُوهُ إِنَّهُمْ كَانُوا قَوْمًا فَسِيقِينَ ﴿٤٧﴾ فَلَمَّا آسَفُونَا انتَقَمْنَا مِنْهُمْ فَأَغْرَقْنَاهُمْ أَجْمَعِينَ ﴿٤٨﴾ فَجَعَلْنَاهُمْ سَلَفًا وَمَثَلًا لِّلْآخِرِينَ ﴿٤٩﴾

[٤٦] او يقيناً مونږ موسى ﷺ په خپلو معجزاتو (او دلایلو) سره فرعون او د ده (د حکومت) مشرانو ته لېږلی وه، نو ورته یې وویلې چې: بې شکه زه د رب العالمین د پلوه استولی شوی یم.
[٤٧] نو کله چې زمونږ د معجزاتو (او دلایلو) سره هغوی ته ورغی نو سمدستي هغوی زمونږ د معجزاتو څخه خنداوې (او مسخرې) وکړې.

[٤٨] او مونږ فرعونیانو ته (د نهو معجزاتو څخه) هیڅ معجزه ور و نه ښودله مگر هغه به د هغې د خور (سیالې معجزې) څخه (په یو حیث) لویه وه، او (د هرې یوې معجزې په ورښودلو سره) مونږ هغوی په عذاب سره ونيول، شاید چې دوی (د کفریاتو څخه توحیدي عقیدې ته) رجوع وکړي.

[٤٩] او فرعونیانو (موسی ﷺ ته) وویلې چې: ای غټ جادوگره! زمونږ دپاره خپل رب ﷻ د هغې وعدې په بنیاد وبله کومه چې (د هغه ﷻ د پلوه) ستا په نزد شتون لري، (ترڅو زمونږ څخه دغه خارق العاده عذاب لرې کړي او دا ځکه چې) يقيناً مونږ هرو مرو (د نجات په صورت کښې) لاره موندونکي یاستو (په تاباندې ایمان راوړونکي یاستو).

[٥٠] نو هرکله به چې مونږ د هغوی څخه خارق العاده عذاب لري (اوچت) کړ نو (سمدستي) ناڅاپه به هغوی وه چې (د ایمان راوړلو) وعده به یې ماته کړه (او خپلو کفریاتو ته به یې ادامه ورکړه).
[٥١] او فرعون (په ډېر تکبر سره) په خپل قوم کښې لوړ اواز وکړ (او جارچیان یې ولېږل) ویې ویلې چې ای زما قومه! ایا د مصر مملکت په ما پورې اختصاص نه لري او هم دغه ویالې چې زما (د تصرف) لاندې بهېږي؟ ایا نو تاسو نه گورئ؟ (ایا زما خبرې واقعیت نه لري؟).

[٥٢] بلکې زه د دغه هغه سړي څخه بهتر یم کوم چې سپک (او حقیر) دی (هیڅ شی په واک کښې نه لري او فقیر دی) او (هم) نژدې نه دی چې (خپل مطلب) ښه واضحه کړي (او په چلېدونکې ژبې سره یې څرگند کړي).

[٥٣] (که دغه ترترې په رښتیا پیغمبر وی) نو په ده باندې ولې (د الله ﷻ د پلوه) د سرو زرو څخه (جوړ کړی شوي) ښکاري وانه چول شوه؟ (او) یا ولې ورسره په داسې حال کښې پرېښتې رانغلې چې یو تربله پیوسته (او صف) تړونکې وي؟

[٥٤] نو فرعون (په دغه استدلال سره) خپل قوم تحمیق کړ (او نوره بې عقلې یې هم ورافاهه کړه) نو هغوی د هغه اطاعت ته ادامه ورکړه. يقيناً فرعونیان فاسق (د حد څخه تجاوز کوونکي) قوم وه.

[٥٥] نو کله چې فرعونیانو (د خپلو جنایتونو په ادامې سره) مونږ (خپلو خانو ته) په غضب کړو، نو مونږ ترې (په دنیا کښې) انتقام واخست نو دوی ټول مو (د قلم په بحیره کښې) غرق کړه.

راوہ خدکي مخ مو ترې خالي کړ.

[۵۶] نو مونږ هغوی د وروستیو کفارو دپاره امامان او (د وروستیو مومنانو دپاره) د عبرت درسونه وگرځول.

ارتباطونه

۱- په [الزخرف: ۳۱] ایت کښې د وخت د مشرکانو څخه دا حماقت هم راحکایت شوی وه چې د نبوت ورکړه یې په سرمایه دارانو پورې مختصه گرځولې وه. په دې ایتونو کښې همدغه حماقت د فرعونیانو څخه هم راحکایت شوی دی چې د موسی عليه السلام په مقابل کښې یې خپل کړی وه، او په نتیجه کښې د خپل حماقت په سزا ورسېده.

۲- د وړاندېنيو ایتونو څخه د وروستني ایت مضمون دا وه چې د توحید عقیده اجماعي عقیده ده چې ټول پیغمبران د همدغې عقیدې د اشاعت دپاره استول شوي وه، او په دې ایتونو کښې آن تر [الزخرف: ۶۷] ایت پورې د موسی عليه السلام او عیسی عليه السلام څه حالات د استشهاد په توګه نازل شوي دي چې دوی دواړه او هم د دوی دواړو کتابونه (تورات او انجیل) د توحید د اشاعت په هکله عالمي شهرت لري نو حاصل یې داسې راڅرګړي:

د مطلب خلاصه

ای پیغمبره! په دې مقام کښې په خپل اُمت باندې د کفارو د حماقتونو په ارتباط او هم د توحیدي عقیدې د اشاعت په ارتباط د استشهاد په توګه لاندې مطالب قرائت کړه:

۱- په یقین سره مونږ فرعون او د ده د رعیت مخور و کسانو ته د دې دپاره موسی عليه السلام د پیغمبر په حیث ولېږه ترڅو هغوی د توحید عقیدې ته دعوت کړي، ترڅو په نتیجه کښې د هغوی په قبول سره عوام هم د توحید عقیده خپله کړي.

۲- موسی عليه السلام فرعونیانو ته ورغی او خپل ځان یې ورته وروپېژاند چې: یقیناً زه د رب العالمین د پلوه تاسو ته رالېږلی شوی یم، ترڅو په ماباندې ایمان راوړئ او بني اسرائیل د خپل قید څخه خلاص کړئ او زما سره یې د شام ټاټوبي ته پرېږدئ چې لار شي.

۳- موسی عليه السلام فرعونیانو ته د معجزاتو سره ورغی او خپل رسالت یې ورته په اثبات ورساوه خو د دې سره سره هغوی د پیغمبر په صفت قبول نه کړ بلکې سمدستي یې د هغه عليه السلام په دعوت باندې خندنې او ملنډې پیل کړې، او په معجزاتو باندې یې د جادو نوم کېښود.

۴- مونږ د موسی عليه السلام د تائید دپاره د معجزاتو لړۍ جاري وساتله او ډېرې معجزې مو وروښودلې چې هره یوه معجزه به د بلې سیالې معجزې څخه د ځینو حیثیتونو په لحاظ ستره او قوي وه.

۵- لنډه دا چې مونږ فرعونیانو ته داسې معجزات وروښودل چې برسېره په دې چې خارق العاده معجزات وه په هره یوه کښې عذاب او ډارول هم نغښتي وه.

نو مونږ هغوی د دغو معجزاتو په ترڅ کښې په ډول-ډول عذاب سره ونیوه شاید چې دوی د

شرکیاتو او کفریاتو څخه توحید عقیدې ته رجوع وکړي او په ایمان مشرف جوړ شي.

۶- که څه هم هغوی د هرې یوې معجزې او خارق العاده په لیدلو سره د ایمان راوړلو وعده، موسی عليه السلام ته ورکوله او په هر وار به یې مخاطب گرځاوه چې: ای پوخ جادوگره! زموږ دپاره خپل رب ﷻ ته سوال وکړه چې د هغه عهد په اساس کوم چې ستا په نزد موجودیت لري، زموږ څخه د عذاب مخه واړوي او دا ځکه چې په دغه صورت به موږ په تاباندې ایمان راوړونکي جوړ شو او د سمې لارې موندونکي به وگرځو.

۷- خو کله به چې موږ د هغوی څخه د عذاب مخه واړوله نو سمدستي به هغوی د خپل لوڅ څخه وگرځېده او خپلې وعدې به یې ماتې کړې، تا به ویل چې دوی هغه کسان نه دي کومو چې د ایمان د راوړلو وعده کړې وه، بلکې خپلو کفریاتو ته به یې د پخوا غوندې ادامه ورکړه.

۸- په دې باندې علاوه د خپل قوم د تحمیق دپاره فرعون هغوی مخاطب کړه او په لوړ اواز یې ورته وویلې او هم یې په ښارونو کښې جارچیان خواره کړه چې:

الف: ای زما قومه! ایا د مصر پاچایي زما نه ده؟ ایا دغه ویالې (چې زما د لاس لاندې بهېږي او ټول مصر ورباندې تروتازه او شین زرغون گرځېدلی دی) زما نه دی؟ نو تاسو نه گورئ چې موسی عليه السلام نه په مصر پاچایي لري او نه د دغو ویالو څخه څه برخه درلودونکی دی، ایا نوموړی زما سره سیالي کولی شي؟

ب: ایا زه د دغه سړي څخه بهتر یم کوم چې مال او ثروت نه لري (سرمایه دار نه دی) او په دې باندې علاوه په ښه وضاحت سره خبرې هم نه شي کولی او په خبرو کښې یې ژبه ښلې او د تېرې اواز درلودونکی دی.

ج: په دې باندې علاوه، که بالفرض موسی عليه السلام په رښتیا سره پیغمبر وي نو په هغه باندې ولې د الله ﷻ د پلوه د سرو زرو ښکاري وانه چولي شوه، ترڅو خلک پوه شوي وي چې نوموړی په خپله ادعاء کښې رښتینی دی او د الله ﷻ په نزد معزز سړی دی. او یا ولې ورسره صفونه صفونه پرېښي رانغلې چې موږ ته یې راپېژندلی وي چې نوموړی د الله ﷻ د پلوه په رښتیا رالېږلی شوی دی. نو کله چې د ذکر و شو دواړو کارونو جواب منفي دی نو موږ هیڅکله نوموړي ته د پیغمبر په صفت عقیده نه شو کولی.

۹- ای پیغمبره! فرعون په ذکر شوي بې بنیاده خطاب سره خپل قوم تحمیق کړ او د پخوانۍ سادګۍ څخه علاوه نوره سادګي یې هم ورباندې وربار کړه، نو د همدې کبله یې د فرعون اطاعت ته ادامه ورکړه او دا ځکه چې دوی فاسق قوم وه او د فاسق په اطاعت کلک شوه.

۱۰- نو کله چې فرعونیانو د اوږده دعوت څخه وروسته او د ګڼ شمېر معجزاتو په تعقیب د موسی عليه السلام تکذیب ته ادامه ورکړه، نو موږ یې خپلو ځانونو ته په غضب کړو، چې سمدستي مو ترې دنیاوي انتقام واخست نو ټول مو د څرمې په دریاب کښې په خارق العاده توګه غرق کړه او ځمکه مو د هغوی د شره خلاصه کړه.

۱۱۔ بلکې هغوی مو د وروستیو کفارو دپاره امامان في الکفر وگرځول، چې دوی به هم د هغوی غوندې انتقام سره مخامخ کړی شي. همدارنگه مو هغوی د وروستیو نېکانو او مؤمنانو دپاره مثال او د عبرت درس جوړ کړه چې د هغوی په قدم لار نه شي.

توضیحات

۱۔ په ﴿إِلَّا هِيَ أَكْبَرُ مِنْ أُخْتِهَا﴾ کښې د "أخت" کلمه د "اخ" د کلمې دپاره موشه ده چې د خور معنی ورکوي، مگر د کنایې په توګه په هر هغه شي کښې استعمالېږي کوم چې د بل شي سره د مناسبتونو څخه په یوه مناسبت کښې اشتراک ولري^(۱).

موسی ﷺ ته نهه (۹) معجزې ورکړې شوي وې چې تفصیل ته یې په [الأعراف: ۱۳۳] ایت کښې اشاره شوې ده، دغه ټولې معجزې په خارق العاده توب کښې شریکې وې ځکه په هرې یوې باندې د "أخت" اطلاق وکړی شو.

سوال جواب

۲۔ که څوک وایي چې: د ﴿إِلَّا هِيَ أَكْبَرُ مِنْ أُخْتِهَا﴾ څخه څرګندېږي چې د موسی ﷺ نهه معجزې هره یوه د بلې څخه لویه وه. نو پوښتنه دا ده چې ایا په دې تقدیر تناقض نه لازمېږي چې هره یوه معجزه هم وره او هم لویه ګرځي، بلکې هره یوه د خپله ځانه هم وره یا لویه وګرځي؟ مونږ وایو چې: د دغه سوال دپاره مفسرینو کرامو متعدد جوابونه کړي دي^(۲)، خو مونږ ته بهتره برېښي چې دلته به حیثیت ملحوظ وي، یعنې هره یوه معجزه په یو حیث سره د بلې معجزې څخه په بل حیث سره لویه وه.

دغه جواب ته ورته جواب په ﴿وَفَوْقَ كُلِّ ذِي عِلْمٍ عَلِيمٌ﴾ [یوسف: ۷۶] ایت کښې هم تېر شوی دی، والحمد لله ﷻ.

پوښتنې او جوابونه

۳۔ دغه عبارت ﴿وَقَالُوا يَتَأْتِيَ السَّاحِرُ أَذْعُ لَنَا رَبِّكَ بِمَا عَهِدَ عِنْدَكَ﴾ ته ورته عبارت وړاندې هم نازل شوی دی چې: ﴿قَالُوا يَنْمُوسَى أَذْعُ لَنَا رَبِّكَ بِمَا عَهِدَ عِنْدَكَ﴾ [الأعراف: ۱۳۴]، او مناسب تحقیق یې هم هلته لیکلی شوی دی والحمد لله ﷻ، خو په دې مقام کښې ورباندې لاندې پوښتنې او جوابونه وراضافه کوو:

الف: که څوک وایي چې: هلته د فرعونیانو څخه د ﴿يَنْمُوسَى﴾ کلمه راحکایت شوې ده او دلته ترې د ﴿يَتَأْتِيَ السَّاحِرُ﴾ کلمې حکایت موندلی دی، نو پوښتنه دا ده چې ایا دغه دواړه خطابونه سره یو تربله منافات نه لري حال دا چې موضوع یوه ده؟

(۱) مفردات الراغب ص ۸

(۲) نظم الدرر ج ۷ ص ۳۴

مونږ وايو چې: څرنگه چې تعذيبي معجزاتو په تحقق کښې فاصله درلوده، نو څه لرې نه ده چې په يوه غوښتنه کښې به يوې خطابي صورت نيولی وي او په بله کښې به بلې، او يا به دغه اختلاف د قائلينو د اختلاف په سبب رامنځته شوی وي، والله اعلم.

ب: که څوک وايي چې: ايا دا عجب حماقت او تناقض نه دی چې د يو پلوه موسی عليه السلام د فرعونيانو د پلوه په ﴿يَتَأْتِيَهُ السَّاحِرُ﴾ سره تحقيرېږي چې ای جادوگره، او د بله پلوه غواړي چې د همدې عليه السلام د دعاء په برکت د خارق العاده عذاب نه نجات موندې کړي؟ او په دې باندې علاوه، د همدغه تحقير سره سره د ايمان راوړلو وعده هم ورکوي چې: ﴿إِنَّا لَمُهْتَدُونَ﴾ مونږ ستا د دعوت منونکي ياستو او ستا د هدايت قبلوونکي ياست؟

مونږ وايو چې: مفسرينو کرامو د دغه حماقت او تناقض څخه د فرعونيانو د بېج کولو دپاره ډېر غير متبادر جوابونه کړي دي^(۱) چې يو هم زړه ته نه لوېږي. د مثال په توگه: ځينو مفسرينو کرامو ليکلي دي چې د ﴿يَتَأْتِيَهُ السَّاحِرُ﴾ د خطاب څخه د هغوی تحقير مطلب نه وه بلکې هغوی د تعظيم دپاره دغه لقب ورکاوه، هغوی د "ساحر" کلمه د لوی عالم په معنی اخستله چې ای لويه عالمه!^(۲)

مگر مونږ ته دغه جواب ډېر بې مزې برېښي چې د يو پلوه په قرآن کریم کښې چرته د "ساحر" کلمه د لوی عالم په معنی نه ده استعماله شوې، او د بله پلوه ضرورت هم نشته چې د فرعونيانو څخه د حماقت او تناقض د لرې کولو دپاره غيرو متبادرو جوابونو ته لاس واچوو؛ خلک وايي چې: اوښه! کوم ځای دې سم دی پاتې دې لا غاړه. نو جواب ته څه اړتيا نشته، هغوی خو دغسې ډېر حماقتونه درلوده.

د فرعونيانو حماقتونه

۴- د ښه وضاحت دپاره د فرعونيانو د حماقتونو لاندې مثالونه ولولي:

الف: يوه حماقت ته يې په [القصص: ۳۸] ايت کښې اشاره شوې ده چې هغوی د فرعون په دې خبره هم باور وکړ چې: زه به د يوې دنگې مانۍ په ذريعه اسمان ته وخېژم او هلته به د موسی عليه السلام د رب سره پخپله وگورم، چې ايا موسی عليه السلام تا په رښتيا د پيغمبر په حيث رالېږلی دی او که نه؟
ب: د بل حماقت په هکله يې الله تعالى فرمايي چې: ﴿فَقَالَ أَنَا رَبُّكُمُ الْأَعْلَى﴾ [النازعات: ۲۴] يعنې نو فرعون خپل قوم ته وويل چې: زه ستاسو اوچت (لوی) رب یم. خو دغه احمق قوم يې تصديق وکړ او دومره يې هم ورته ونه شو ويلي چې ته خو پخپله مخلوق يې، ستا رب څوک دی؟، يا د اسمانونو او ځمکو رب څوک دی؟.

(۱) التفسير الكبير ج ۲۷ ص ۲۱۸: روح المعاني ج ۲۵ ص ۸۸: زاد المسير ج ۷ ص ۱۰۱
(۲) تفسير ابن كثير ج ۴ ص ۱۲۹: تفسير الطبري ج ۲۵ ص ۸۰

د فرعونیانو د حماقت یو نظیر

۵- مونږ ته د فرعونیانو هغه حماقت په کوم کښې چې بحث روان دی د قریشو یو حماقت ته ورته برېښي، چې د یو پلوه یې د نبی کریم ﷺ د رسالت څخه انکار کاوه او د بله پلوه یې باور درلود چې الله ﷻ یې سوال قبلوي. خلاصه یې دا ده:

الف: کله چې نبی کریم ﷺ ولیده چې خلکو د اسلام قبول ته شا کړه نو ښهرا یې ورته وکړه او ویې ویل چې: «اللَّهُمَّ سَبِّحَا كَتَبَ يُوسُفَ»^(۱) ای الله ﷻ! په دغو خلکو هغسې اوه سخت کلونه ورولي لکه د یوسف ﷻ اوه سخت کلونه (چې د قحطۍ سره مخامخ شي).

ب: نو الله ﷻ په هغوی باندې داسې وچکالي او قحطۍ وروستله چې هر شی یې پوپنا کړ.
ج: آن تردې چې خلکو پوستکي او مردارې وخوړې، او د ډېرې لوږې د کبله ورباندې داسې حالت ورغی چې کوم یوه به اسمان ته وکاته نو اسمان به ورته لوغړن ښکارېده، حال دا چې اسمان به لوغړن نه وه، په سترگو به یې لوږې پرده خوره کړې وه.

د: نو نبی کریم ﷺ ته ابو سفیان - چې لا تر دغه وخته د "رضي الله عنه" لایق نه وه ګرځېدلی - ورغی او ورته یې وویل چې: ای محمده! ته خو د الله ﷻ په اطاعت او په صله رحمۍ سره امر کوي حال دا چې ستا قوم د قحطۍ او وچکالۍ د کبله هلاک شو، نو د همدوی دپاره الله ﷻ ته د سوال لاسونه پورته کړه ترڅو ترې سختي لرې کړي او پراخي ورباندې ورولي.

د "أَمْ" د توري معنی

د: مفسرینو کرامو په ﴿أَمْ أَنَا خَيْرٌ﴾ کښې د "أَمْ" توري په ډېرو احتمالاتو سره معنی کړې دي^(۲)، خو د اکثر په نزد دغه توري دلته د "بَلْ" د توري معنی ورکوي^(۳). یعنې فرعون خپل قوم مخاطب کړ چې: ای قومه! د مصر پاچاهي زما ده او تاسو د سر په سترگو ګوري چې بهېدونکې ویالې زما په اختیار کښې دي، بلکې زه د دغه هغه کس څخه بهریم کوم چې سپک او فقیر دی هیڅ شی یې په واک کښې نشته، او په دې باندې علاوه ژبه یې هم ښلي.

یو بل اتهام

۷- د موسی ﷺ ژبې لږ څه غوټه درلوده چې په خبرو کښې بنده بنده کېده، که څه هم الله ﷻ دغه غوټه پرانستله، لکه چې په [طه: ۳۶] ایت کښې ورته اشاره شوې ده، مګر فرعون د غوټې په پرانستلو سترګې پټې کړې او د توهین په غرض یې ورباندې د ترترې اتهام ولگاوه چې: ﴿وَلَا يَنكَادُ يَٰيُوسُفُ﴾ یعنې موسی ﷻ نژدې نه دی چې ما في الضمير په ښه توګه څرګند کړي، او زه د بلبل غوندې جفېم (ژبه مې نه ښلي).

(۱) صحيح البخاري ج ۱ ص ۱۳۷: ج ۲ ص ۷۱۴

(۲) اللاب في علوم الكتاب ج ۱۷ ص ۲۷۴

(۳) تفسير القرطبي ج ۱۶ ص ۹۹

أسف ڇه معنی؟

۸۔ په ﴿ فَلَمَّا ءَاسَفُونَا ﴾ کښي د ﴿ ءَاسَفُونَا ﴾ کلمه اصلاً د "أسف" لکه "غضب" څخه اشتقاق شوې ده، "أسف" د حزن او غضب د مبالغې دپاره وضعه شوی دی^(۱) خو په دې مقام کښي عبد الله ابن عباس رضی الله عنهما یوازې په غضب سره تفسیر کړی دی^(۲)، یعنې نو کله چې فرعونیانو مونږ د خپلو جنايتونو او لجاجتونو د کبله په غضب کړو (هغسې غضب کوم چې زمونږ د شان سره مناسب وه) نو انتقام مو ترې واخست او ټول مو په دریاب کښي غرق وگرځول.

د سلف او مثل معناوې

۹۔ په ﴿ فَجَعَلْنَاهُمْ سَلَفًا وَمَثَلًا لِّلْآخِرِينَ ﴾ کښي د "سلف" کلمه هغه چا ته وضعه شوې ده کوم چې وړاندې تېر شوي وي^(۳) او د راتلونکو خلکو دپاره د امام حیثیت ولري. او د "مثل" کلمه په دې مقام کښي علماوو کرامو د عبرت په معنی سره تفسیره کړې ده^(۴)، یعنې مونږ فرعونیان د راتلونکو کفارو دپاره امامان وگرځول او د راتلونکو مؤمنانو دپاره مو د عبرت درس جوړ کړ.

همدغه مضمون په لاندې ایتونو کښي په صراحت سره نازل شوی دی:

الف: ﴿ وَجَعَلْنَاهُمْ أَهْمَةً بَدْعُوْنَ إِلَى النَّارِ ﴾ [القصص: ۴۱] یعنې او مونږ فرعونیان (د بدانو دپاره) داسې امامان وگرځول چې (د قیامت تر ورځې پورې) اور ته بلل کوي.

ب: ﴿ إِنَّ فِيْ ذٰلِكَ لَعِبْرَةً لِّمَنِ تَخَشَى ﴾ [النازعات: ۲۶] یعنې یقیناً په دغه (فرعونیانو په غرقولو) کښي د هغه چا دپاره د عبرت درس دی کوم چې (د الله ﷻ څخه) ډارېږي.

﴿ وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّوْنَ ﴾ ﴿ وَقَالُوا ءَأٰلِهَتُنَا خَيْرٌ اَمْ هُوَ مَا ضَرَبُوْهُ لَكَ اِلَّا جَدَلًا بَلْ هُمْ قَوْمٌ خَصِمُوْنَ ﴾ ﴿ اِنْ هُوَ اِلَّا عَبْدٌ اَنْعَمْنَا عَلَيْهِ وَجَعَلْنَاهُ مَثَلًا لِّبَنِيْ اِسْرَءِيْلَ ﴾ ﴿ وَلَوْ نَشَاءُ لَجَعَلْنَا مِنْكُمْ مَّلٰٓئِكَةً فِى الْاَرْضِ يَخْلَفُوْنَ ﴾ ﴿ وَاِنَّهُمْ لَعِلْمٌ لِّلْاِسَاعَةِ فَلَا تَمْتَرُ بِهَا وَاتَّبِعُوْنَ هٰذَا صِرَاطٌ مُّسْتَقِيْمٌ ﴾ ﴿ وَلَا يَصُدُّكُمْ الشَّيْطٰنُ اِنَّهٗ لَكُزٌّ مُّبِيْنٌ ﴾ ﴿ وَلَمَّا جَآءَ عِيسٰى بِالْبَيِّنٰتِ قَالَ قَدْ جِئْتُكُمْ بِالْحِكْمَةِ وَلِاُبَيِّنَ لَكُمْ بَعْضَ الَّذِى تَخْتَلِفُوْنَ فِيْهِ فَاَتَّقُوا اللّٰهَ وَاَطِيعُوْا ﴾ ﴿ اِنَّ اللّٰهَ هُوَ

(۱) لسان العرب ج ۹ ص ۵

(۲) تفسیر الطبري ج ۲۵ ص ۸۴ الدر المنثور ج ۷ ص ۳۸۴

(۳) القاموس المحيط ج ۲ ص ۵۹۷

(۴) تفسیر ابن کثیر ج ۲ ص ۱۳۰

رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ ﴿٥٧﴾ فَأَخْتَلَفَ الْأَحْزَابُ مِنْ بَيْنِهِمْ فَوَيْلٌ
لِلَّذِينَ ظَلَمُوا مِنْ عَذَابِ يَوْمِ أَلِيمٍ ﴿٥٨﴾

[٥٧] او هر کله چې د مريمې (رضاعها زوی) عیسی (عليه السلام) د شرکیاتو د استدلال دپاره (مثال ووهلی شي (وگرځولی شي) نو ناخاپه (سمدستي) ستا قوم (قریش) د دې (مثال) څخه شور او زوږ خپلوي (او د خوشالۍ د کبله خاندې).

[٥٨] او (په خدا کښې) وایي چې: ایا زمونږ معبودان (ستا په نزد) بهتر دي او که عیسی (عليه السلام)؟ (عیسی (عليه السلام) د نصاراوو معبود دی او ستا په نزد پکښې خیر شته چې ته یې پیغمبر گڼي).

(ای پیغمبره!) هغوی عیسی (عليه السلام) تاته د مثال په توګه نه ګرځوی مګر په داسې حال کښې چې هغوی جګړه کوونکي دي بلکې هغوی (په باطله سره په مستمره توګه) جګړه ماران دي.

[٥٩] عیسی (عليه السلام) نه دی مګر یو بنده دی (معبود نه دی) چې مونږ ورباندې (د نبوت په ورکړې سره) انعام کړی دی، او (په خارق العاده پیدا کولو سره) مونږ د بني اسرائیلو دپاره (د خپل کامل قدرت) یو مثال ګرځولی دی.

[٦٠] او (دا څه عجیبه نه ده بلکې) که زمونږ اراده وشي نو ستاسو نارینه وو (بنیادمانو) څخه به پرېښتي په ځمکه کښې وګرځوو چې (ستاسو) خلافت به کوي (لکه څنګه چې ستاسو اولادونه ستاسو خلیفه ګان دي).

[٦١] او یقیناً عیسی (عليه السلام) د قیامت د قیام دپاره غټه علمي نښه ده، نو (ای خلکوا) تاسو د قیامت په قیام سره بالکل شک مه کوئ او زما پیروي وکړئ چې همدغه سمه لاره ده.

[٦٢] او تاسو دې هرو مرو شیطان (د قیامت د عقیدې څخه) وانه ږوي (او دا ځکه چې) بې شکه شیطان ستاسو څرګند دښمن دی.

[٦٣] او کله چې عیسی (عليه السلام) (بني اسرائیلو ته) د معجزاتو سره ورغی نو (ورته) یې وویلې چې: ما تاسو ته حکمت (شریعت) راوستلی دی، او هم د دې دپاره (راغلی یم) چې تاسو ته ځینې هغه شی بیان کړم په کوم کښې چې تاسو اختلاف کوئ. نو (زما څخه نه بلکې) د الله (ﷻ) څخه وډار شئ او زما اطاعت وکړئ (چې زما اطاعت د الله (ﷻ) اطاعت دی).

[٦٤] یقیناً الله (ﷻ) همدې (ﷻ) زما رب دی او ستاسو رب هم، نو (زما عبادت مه کوئ) د الله (ﷻ) عبادت وکړئ، دغه (یوازې د الله (ﷻ) عبادت کول) سمه لاره ده.

[٦٥] نو بني اسرائیل د خپل منځ څخه مختلف شوه (او دلې پکښې جوړې شوې)، نو هغو کسانو ته ویل دی کومو چې ظلم اختیار کړ چې (دا ویل) د دردناکې ورځې د عذاب څخه عبارت دي.

شان نزولونه

د دغو ایتونو په ارتباط مفسرینو کرامو متعدد شان نزولونه لیکلي دي لاندې مثالونه یې ولولئ:

۱۔ ځينو هغه شان نزول ليکلي دي^(۱) کوم چې مونږ د الله ﷻ په توفيق د [الانباء: ١٠١] ايت لاندې ليکلي دي.

۲۔ ځينې وايي: کله چې دا ايت شريف نازل شو چې ﴿إِن مِّثْلَ عِيسَىٰ عِنْدَ اللَّهِ كَمِثْلِ آدَمَ﴾ [آل عمران: ۵۹]، نو د مشرکانو څخه يوې ډلې وويلې چې د محمد ﷺ د دې قيصې په ذکر سره مطلب دا دی چې مونږ يې داسې عبادت وکړو لکه څنگه چې نصاراوو د عيسی ﷺ عبادت کاوه. نو الله ﷻ د هغوی خبره رده کړه او ذکر شوي ايتونه نازل شوه^(۲).

۳۔ د عبد الله بن عباس رضی الله عنه څخه په يوه اوږده حديث کښې روايت دی چې: يوه ورځې نبي کریم ﷺ قریش مخاطب کړه چې: «يَا مُعْتَرِ قُرَيْشٍ! إِنَّهُ لَيْسَ أَخَذَ يُعْبَدُ مِنْ دُونِ اللَّهِ فِيهِ خَيْرٌ»^(۳) يعنې ای د قریشو ټولگيه! يقيناً شان دا دی چې هيڅوک داسې نشته چې د الله ﷻ څخه په غير يې عبادت وکړي شي او په هغه ځه خير وي.

نو هغوی سعدستي عيسی ﷺ په اعتراض کښې ياد کړ، چې ستا په خيال پيغمبر دی او د الله ﷻ صالح بنده دی خو نصارا يې عبادت کوي، که په ده ﷺ کښې خير نه وي نو باک يې نشته زمونږ په معبودانو کښې دې هم خير نه وي.

په دې باندې علاوه ځينو مفسرينو کرامو ليکلي دي^(۴) چې کله وړاندېنې [الزخرف: ۴۵] ايت نازل شو او شرک يې په ټولو اسماني اديانو کښې غير مشروع وباله، نو مشرکانو (قریشو) ذکر شوی اعتراض راپورته کړ چې دغسې نه ده، عيسويت (نصرانيت) اسماني دين دی حال دا چې نصارا د عيسی ﷺ عبادت کوي.

په هر تقدير، د قریشو د ذکر شوي اعتراض په رد کښې الله ﷻ ذکر شوي ايتونه نازل کړه.

تبصره او ارتباط

که څه هم ذکر شوي شان نزولونه سره څه منافات نه لري مگر مونږ ته درېم شان نزول په زړه پوری برېښي او دا ځکه چې دغه شان نزول د سياق او سباق (د وړاندې بېرته) ايتونو په ارتباط کښې ډېر ښه تناسب لري هغه دا چې:

الله ﷻ په وړاندېنيو ايتونو کښې د استشهاد په توگه د موسی ﷺ قيصې ته اشاره وکړه او په دې ايتونو کښې يې په همدغه ملحوظ د عيسی ﷺ څه حالات نازل کړي دي. دغه دواړه مشهور پيغمبران او د مشهورو کتابونو (تورات انجيل) خاوندان دي او د دواړو په شريعتونو کښې شرکي عبادت ممنوع گرځولی شوی دی.

(۱) تفسير القرطبي ج ۱۶ ص ۱۰۳

(۲) المحرر الوجيز ج ۱۴ ص ۲۶۸ - الدر المنثور ج ۷ ص ۳۸۵: تفسير الطبري ج ۲۵ ص ۸۶

(۳) مستند احمد بن حنبل ج ۱ ص ۶۸۱: اسباب النزول للواحي ج ۲۵۲

(۴) حاشيه النسخ زاده على تفسير البضاوي ج ۴ ص ۳۰۱

د مطلب خلاصه

ای پیغمبره! د توحید د واقعیت د بیانولو دپاره په خپل امت باندې لاندې مطالب قرائت کړه:

۱- ته خو خلکو ته د توحید توصیه کوي خو هرکله چې ستا توصیه مشرکان واورې نو:
الف: همدا ستا د دعوت د رد په هکله او د بوت پرستی د حقانیت د اثبات په هکله د هغوی د یوه کس د پلوه په عیسی عليه السلام باندې استدلال ونيولی شي چې نصرانیان یې عبادت کوي، نو سمستې بدون د تفکره ستا قوم (قریش) په خدا او زور سره خوشالي څرگنده کړي چې هغوی په تاباندې برلاسي شوه او ته یې پرې کړي.

ب: ستا قوم (قریش) د خپل ذکر شوي اعتراض د تائید په ارتباط وایي چې: ای محمده! ایا زموږ معبودان بهتر دي او که عیسی عليه السلام? پوره واضحه ده چې ستا په نزد عیسی عليه السلام بهتر دی او خیر پکښې دی، چې په نبوت ورته قائل یې، خو د دې سره سره نصاراوو خپل معبود څرځولی دی، نو ستا دغه خبره د اعتبار قابله نه ده چې په غیر الله معبودانو کښې خیر نشته.

۲- عیسی عليه السلام چا ته توصیه نه ده کړې چې زما عبادت وکړي او نه کوم پیغمبر ته دغه ډول توصیه مناسبه ده، او همدارنگه د مشرکانو سره د خپل اعتراض په تائید کښې کوم دلیل هم نشته. نو د هغوی اعتراض نه دی مگر نامشروع او بې دلیل جگړه ده چې تاته یې درمخې ته کړې ده بلکې هغوی جگړه مار خلک دي چې بلا دلیل جگړې یې عادت څرځېدلی دی.

۳- عیسی عليه السلام خو زموږ یو مخلص بنده دی چې:

الف: موږ ورباندې انعام کړی دی او د نبوت تاج مو ورپه سر کړی دی، او هیڅ پیغمبر ته مناسبه نه ده او نه واقعیت موندلی شي چې خلک خپل عبادت ته دعوت کړي او د الله تعالى په عبادت باندې سترگې پټې کړي.

ب: هو! عیسی عليه السلام موږ په خارق العاده توګه (بې پلاره) پیدا کړي دي او د بني اسرائیلو دپاره بلکې د ټولو خلکو دپاره مو د خپل کامل قدرت یو مثال څرځولی دی. مګر بني اسرائیلو زموږ د دغه خارق العاده کار څخه غلطه استفاده وکړه او په عبادت ورته قائل شوه، او عیسوي شریعت یې د پښو لاندې کړ.

ج: حال دا چې بې پلاره پیدا کول او پیدا کېدل خو د معبودیت دلیل نه شي جوړېدلی، ایا تاسو نه گورئ چې: که زموږ اراده وشي نو موږ به ستاسو څخه پرېښتې تولد کړو حال دا چې ستاسو (نارینه وو) سره دا کار تاسو ته بعید برېښي خو زموږ قدرت ته ډېر اسان کار دی.

لنډه دا چې موږ کولی شو چې په خارق العاده توګه پرېښتې ستاسو اولادونه وګرځوو چې په ځمکه کښې ستاسو خلیفه ګانې جوړې شي لکه چې ستاسو اولادونه درته خلیفه ګان جوړېږي. زموږ قدرت محدود او ناقص نه دی، زموږ هر څه د واکه پوره دي نو خارق العاده توب د معبودیت دلیل نه شي کېدلی.

۵. هو ا عيسى الله لکه څنگه چې په خارق العاده توګه پیدا کړی شوی وه همدارنګه په خارق العاده توګه په اسمانونو کېنې ژوندی دی چې د قیامت د قیام په نژدې وخت کېنې به رابنګته شي او ځمکه به په عدل او انصاف سره ډکه کړي، نو په دغه وخت کېنې به د قیامت د قیام دپاره علم او نښه وگرځي.

۴. نو ای پیغمبره! خپل امت مخاطب کړه او ورته ووايه چې:
الف: تاسو د قیامت په قیام او د عيسى الله په رابنګته کېدلو کېنې شکونه مه کوئ او زما پیروي وکړئ چې په دې زمانه کېنې فقط همدغه سمه او برابره لار ده او بس.
ب: او هر وروڼه چې تاسو د دغې عقیدې او زما د اتباع څخه شیطان ونه ګرځوي او دا ځکه چې شیطان ستاسو دپاره څرګند دښمن دی، په خبره یې باور مه کوئ.

۵. ای پیغمبره! په خپل امت باندې په دې مقام کېنې څه واقعیتونه قرائت کړه ترڅو د عيسى الله په هکله د مشرکانو افتراګانې یې په ډاګه شي هغه دا چې:
الف: کله چې عيسى الله بنی اسرائیلو ته د معجزاتو سره د پیغمبر په صفت ورغی نو هغوی یې په لاندې مطالبو مخاطب کړه:

اول: ای بنی اسرائیلو! زه تاسو ته د الله ﷻ د پلوه د حکمتونو سره راغلی يم او انجیل مې د خانه سره راوړې دی، البته دا د دې دپاره چې تاسو په سمه لاره باندې سوق کړم او هغه ځینې شيان درته بیان کړم په کومو کېنې چې تاسو اختلاف کوئ او د جګړو باعث مو ګرځېدلي دي.

دوهم: نو تاسو یوازې د یو الله ﷻ څخه وډار شئ او د عذابونو څخه یې خپل ځانونه بچ کړئ.
درېم: تاسو صرف زما پیروي او اطاعت وکړئ او هغه ارشادات قبول کړئ کوم چې ما د یوه پیغمبر په حیث د الله ﷻ د پلوه راوړي دي.

څلورم: یقیناً الله ﷻ همدی ﷺ زما رب هم دی او ستاسو رب هم، نو تاسو فقط د خپل رب ﷻ عبادت وکړئ او بس، زه تاسو خپلې بندګۍ ته نه دعوتوم زه پخپله د خپل رب ﷻ بندګي کوم، ماته د معبود لقب مه راکوئ.

پنځم: ای بنی اسرائیلو! دغه سمه لاره ده، هر چا چې دغه سمه لاره پرېښودله هغه ګمراه شو.
ب: که څه هم عيسى الله ﷻ هغوی ته د اختلاف د له منځه وړلو دپاره ورغلی وه چې ټول په توحیدي عقیده باندې متفق جوړ شي، مګر هغوی خپلمنځي اختلاف ته وده ورکړه او په زښتو ډېرو ډلو باندې ووېشلي شوه، چې فقط یوه ډله پکېنې په توحیدي عقیده باندې کلکه پاتې شوه کومې چې عيسى الله ﷻ د الله ﷻ بنده او پیغمبر ګانه، او نورې ټولې په ضلالت اخته شوې او یا پکېنې اخته پاتې شوې حتی چې ځینې ډلې عيسى الله ﷻ ته په الوهیت قائلې شوې چې اوس ورباندې مشرکان استدلال کوي.

ج: نو هغو کسانو ته ویل دی کومو چې ظلم غوره کړ، کومو چې توحیدي عقیده پرېښودله او په کفریاتو اخته شوه، البته دغه ویل د دردناکې ورځې د عذاب څخه عبارت دی.

توضیحات

۱- که څوک وایي چې: په ﴿وَلَمَّا ضُرِبَ ابْنُ مَرْيَمَ مَثَلًا﴾ الآية- کښې د ﴿ضُرِبَ﴾ کلمه مجهوله صیغه ده، چې فاعل یې ذکر نه دی، نو فاعل یې څوک دی؟ یا په بل عبارت: هغه څوک وه چې د یونانو د حق ګرځولو دپاره یې په عیسی ﷺ باندې په دروغو معبودیت او الوهیت ورتاپه؟ مونږ وایو چې: د جمهورو علماوو په نزد د دغو تور ورتپونکي "عبد الله بن الزبیری" وه چې د قریشو په استازیتوب یې خبرې کولې^(۱)، د همدې کبله په راتلونکي ﴿مَا ضَرَبُوهُ لَكَ إِلَّا جَدَلًا﴾ کښې د دغه دروغین تور نسبت ټولو قریشو ته صورت نیولی دی. دا د یو پلوه، او د بله پلوه د ﴿يَصِدُّونَ﴾ کلمه د "صدید" څخه اشتقاقه شوې ده او په "ضُرِبَ يَضْرِبُ" باندې قیاس ده، چې د شور او زوږ او په کرس-کرس خندا معنی ورکوي^(۲). یعنې ای پیغمبره! کله چې د قریشو د نماینده (عبد الله بن الزبیری) د پلوه د یونانو د حق ګرځولو په غرض عیسی ﷺ د مثال په توګه ذکر کړی شي نو سمدستي ستا قوم (قریش) شور او زوږ جوړ کړي او په کرس-کرس خاندې، ګوندې ته ملامته او پر شوې، خو خبره دغسې نه ده.

جګړه د ضلالت نښه ده

۲- په ﴿مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصِمُونَ﴾ کښې د "جَدَل" د کلمې څخه هغه جګړه مطلب ده، کومه چې د ناجائز مطلب دپاره صورت نیسي او په واقعیاتو باندې ولاړه نه وي، نو دغه ډول جګړه د ګمراهي نښه ده. لکه چې یو ځل نبي کریم ﷺ وفرمایل چې: «مَا ضَلَّ قَوْمٌ بَعْدَ هَذِهِ كَانُوا عَلَيْهِ إِلَّا أَوْثُوا الْجَدَلَ»^(۳) یعنې هیڅ قوم د داسې هدایت څخه وروسته نه دی ګمراه شوی چې دوی به ورباندې ولاړ وه مګر دوی ته ناحقې جګړې کول ورکړې شوي دي. یا په بل عبارت: دوی به ناحقې جګړې خپلې کړې نو همدا به یې د ضلالت ذریعه جوړه شوه. بیا نبي کریم ﷺ ذکر شوی ایت شریف د استشهاد په توګه قرائت کړي.

د پریستو د خلافت صورتونه

۳- د دې ایت ﴿وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُفُونَ﴾ په هکله مفسرینو کرامو متعدد صورتونه ښودلي دي^(۴)، لاندې مثالونه یې ولولئ:

الف: د پریستو د خلافت صورت دا دی چې الله ﷻ ټول بنیادمان پوښا کړي او په عوض یې د ځمکې مخ په پریستو باندې ډک کړي^(۵). یعنې که زمونږ اراده وشي تاسو ټول به هلاک کړو او په

(۱) تفسیر الکشاف ج ۴ ص ۲۵۹: البحر المحیط ج ۹ ص ۲۸۵: تفسیر ابی السعد ج ۸ ص ۵۱

(۲) القاموس المحیط ج ۲ ص ۸۰۴: لسان العرب ج ۳ ص ۲۴۶

(۳) جامع الترمذی ج ۲ ص ۱۶۱

(۴) زاد السیر ج ۷ ص ۱۰۴: نظم الدرر ج ۷ ص ۴۲

(۵) تفسیر ابن کثیر ج ۴ ص ۱۳۲

عوض به مو په ځمکه کښې پرېښتې مېشتې کړو.
په همدې مضمون باندې نور ایتونه هم نازل شوي دي لکه: ﴿إِنْ يَشَأْ يُذْهِبْكُمْ أَيُّهَا النَّاسُ وَفَإِنَّ بِقَارِئِينَ﴾ [النساء: ۱۳۳] یعنې که د الله ﷻ اراده وشي ای خلکو! نو تاسو به ټول د منځه یوسي او (ستاسو په عوض) به نور خلک راوړي (پیدا کړي).

ب: د خلافت صورت یې دا دی چې الله ﷻ په خارق العاده توګه د بنیادمانو څخه پرېښي وزېږوي^(۱). یعنې که زموږ اراده وشي نو ای نارینه بنیادمانو (د دې سره سره چې ستاسو حال د ولادت صلاحیت نه لري) مونږ به همدا ستاسو نارینه وو څخه پرېښي وزېږوو، چې هغوی به په ځمکه کښې ستاسو خلافت کوي لکه څنګه چې ستاسو اولادونه ستاسو خلیفه ګان جوړېږي.

تبصره

۴- که څه هم ذکر شوي دواړه تفسیرونه سره څه منافات نه لري د بدلیت په لحاظ دواړه اراده کېدلی شي، مګر څرنګه چې په دې مقام کښې د قدرت کمال ته اشاره ده نو مونږ ته دوهم تفسیر غوره برېښي چې په همدې مطلب باندې ښه اوچته دلالت کوي، که بالفرض دلته د بحث موضوع تخويف وی نو بیا به لومړی تفسیر غوره وی.

سوال جواب

۵- که څوک وایي چې: په ﴿وَإِنَّهُ لَعِلْمٌ لِلْسَّاعَةِ﴾ کښې د "إِنَّهُ" ضمیر څه شي ته راجع دی؟
مونږ وایو: ځینو مفسرینو کرامو دغه ضمیر قرآن کریم ته راجع ګڼلی دی^(۲) خو بهتره دا ده چې عیسیٰ ﷺ ته راجع وګڼلی شي^(۳) چې په وړاندې بهرته ایتونو کښې په همدغه ﷻ پورې مربوط بحثونه نازل شوي دي.

دا د یو پلوه، او د بله پلوه په همدغه عبارت کښې عیسیٰ ﷻ د مبالغې په توګه د قیامت د ورځې سوچه علم (نښه) ګڼلی شوی دی^(۴)، لکه په "زَيْدٌ عَدْلٌ" کښې چې زید سوچه عدل ګڼلی کېږي. عیسیٰ ﷻ ته ځکه دغه لقب ورکړی شوی دی چې د قیامت په نژدې وختونو کښې به نوموړی ﷻ د اسمان څخه رابښکته شي او ځمکه به په عدل او انصاف سره ډکه کړي.

یادوني

۶- په دې مقام پورې اړونده لاندې مطالب وړاندې تېر شوي دي - والحمد لله ﷻ چې بیا لیکلو ته یې اړتیا نه ګورو:

الف: عیسیٰ ﷻ اسمان ته ژوندی خپړولی شوی دی او قیامت ته په نژدې وخت کښې به بهرته

(۱) تفسیر الکشاف ج ۴ ص ۲۶۱: روح المعاني ج ۲۵ ص ۹۳: تفسیر ابی السعود ج ۸ ص ۵۲

(۲) تفسیر القاسمي ج ۱۴ ص ۳۴۸

(۳) البحر المحیط ج ۹ ص ۲۸۶

(۴) الباب فی علوم الکتاب ج ۱۷ ص ۲۸۵

خُصَمٰى تَه رَابِىَكْتَه كَهْرِي: د [آل عمران: ۵۵] ایت.

ب: هغه شيان چې عيسى ﷺ بني اسرائيلو ته حلال گرځولى وه: د [آل عمران: ۵۰] ایت.

ج: د نصاراوو په ډېرو ډلو وېشل کېدل: د [النساء: ۱۵۷، ۱۷۱] ایتونه.

د: د عيسى ﷺ پورې مربوط ځينې احاديث د [الأحزاب: ۴۰] ایت لاندې تېر شوي دي، په دې مقام کېنې هم ځينو مفسرينو کرامو د دغه ډول احاديثو يوه مجموعه راغونډه کړې ده^(۱).

خو دلته ورباندې د يوه موقوف حديث مضمون وراضافه کوو چې عبد الله بن سلام ؓ وايي چې: په تورات کېنې ليکلی شوي وه چې عيسى ﷺ به د نبي کریم ﷺ په څنگ کېنې دفن کړی شي چرته چې د يوه قبر ځای شته دی^(۲).

يا په بل عبارت: کله چې عيسى د اسمان څخه رابښکته شي نو په ځمکه کېنې به هومره ژوند وکړي څومره چې ورته الله ﷻ په ازل کېنې ليکلی دی او بيا به وفات شي او په هغې خونه کېنې به خاورو ته وسپارلی شي په کومه کېنې چې نبي کریم ﷺ دفن شوی دی.

﴿ هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ ﴾ ﴿٣٦﴾
 ﴿ بَعْضُهُمْ لِبَعْضٍ عَدُوٌّ إِلَّا الْمُتَّقِينَ ﴾ ﴿٣٧﴾ يَنْعَادِ لَا خَوْفٌ عَلَيْكُمُ الْيَوْمَ وَلَا أَنْتُمْ تَحْزَنُونَ ﴿٣٨﴾
 ﴿ الَّذِينَ ءَامَنُوا بِقَائِلَتِنَا وَكَانُوا مُسْلِمِينَ ﴾ ﴿٣٩﴾ اَدْخُلُوا الْجَنَّةَ أَنْتُمْ وَأَزْوَاجُكُمْ تُحْبَرُونَ ﴿٤٠﴾ يُطَافُ عَلَيْهِمْ بِصِحَافٍ مِنْ ذَهَبٍ وَأَكْوَابٍ^١ وَفِيهَا مَا تَشْتَهِيهِ
 الْأَنْفُسُ وَتَلَذُّ الْأَعْيُنُ وَأَنْتُمْ فِيهَا خَالِدُونَ ﴿٤١﴾ وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٤٢﴾ لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ ﴿٤٣﴾ إِنَّ الْمُجْرِمِينَ فِي عَذَابِ
 جَهَنَّمَ خَالِدُونَ ﴿٤٤﴾ لَا يُفْتَرُ عَنْهُمْ وَهُمْ فِيهِ مُبْلِسُونَ ﴿٤٥﴾ وَمَا ظَلَمْنَاهُمْ وَلَكِنْ كَانُوا هُمْ
 الظَّالِمِينَ ﴿٤٦﴾ وَنَادَوْا يَنْمَلِكُ لِيَقْضِ عَلَيْنَا رَبُّكَ قَالَ إِنَّكُمْ مَرْكُوثُونَ ﴿٤٧﴾ لَقَدْ
 جِئْتُمْ بِالْحَقِّ وَلَكِنْ أَكْثَرُكُمْ لِلْحَقِّ كَرِهُونَ ﴿٤٨﴾

[۶۶] ايا مشرکان (چې هېڅ برهان ته غوږ نه ږدي کوم شي ته) انتظار کوي (انتظار نه کوي)، مگر د قيامت قيام ته، چې په ناڅاپي توګه په داسې حال کېنې ورشي چې دوی به (ورباندې) شعور نه لري (د دوی په خيال کېنې به هم نه ګرځي).

(۱) تفسیر القرطبي ج ۱۶ ص ۱۰۶

(۲) جامع الترمذي ج ۲ ص ۲۰۲

[۶۷] په دغې ورځ کښې به ټول دوستان ځینې د ځېنو نورو دپاره دښمنان وي مگر متقیان چې دوستي به یې هلته لا قوي وگرځي.

[۶۸] (په دغې ورځ کښې به متقیانو ته د الله ﷻ د پلوه ویلی شي چې:) ای زما بندگانو! په تاسو باندې نن ورځ هیڅ قسم ډار نشته او هم تاسو نه یاست چې (په آینده کښې به) غمژن شئ.

[۶۹] (ای پیغمبره! متقیان) هغه کسان دي کومو چې په ایتونو سره ایمان راوړی دی او دوی «د شریعت احکامو ته» غاړې ایښودونکي دي.

[۷۰] (هلته به ورته ویلی شي چې:) جنت ته تاسو او ستاسو مېرمنې (جوړې) په داسې حال کښې داخل شئ چې تاسو خوشال وگرځولې شوي یاست.

[۷۱] په جنتیانو باندې به (په جنت کښې د خدمتگارانو د پلوه) د سرو زرو څخه جوړ (او په خوراکي شيانو باندې ډک) پلټونه او هم (د څښاک څخه ډک او د سرو زرو څخه جوړ) گیلارونه تاوولی کېږي. او په جنت کښې (د جنتیانو دپاره) هغه نعمتونه دي کوم چې زړونه یې غواړي او سترگې (ورباندې) خوږېږي (پرې خوند اخلي).

او (ای جنتیانو!) تاسو به په جنت کښې همېشه اوسیدونکي یاست.

[۷۲] او دغه هغه جنت دی چې تاسو ته د هغو عملونو په سبب وړیا درکړی شو کوم چې تاسو (په دنیا کښې) وی چې کول به مو.

[۷۳] تاسو ته په جنت کښې زښتې ډېرې میوې دي چې تاسو به د دغو (میوجاتو) څخه «د استمرار په توګه» خورئ (او ختم به نه لري).

[۷۴] یقیناً مجرمان (کفار) د دوزخ په عذاب کښې نل پاتې کېدونکي دي.

[۷۵] دا (عذاب) به د دوی څخه سست (تخفیف) نه کړی شي حال دا چې دوی به په همدې عذاب کښې (د نجات څخه) ناامیده کېدونکي وي.

[۷۶] او مونږ په کفارو باندې (په تعذیب سره) ظلم نه دی کړی مگر همدوی (په دنیا کښې په خپلو ځانونو باندې) ظلم کوونکي وه.

[۷۷] او دوزخیان (کفار) به (د خازنانو مشر ته) په لوړ اواز سره غږ وکړي چې: ای مالکه! ستا رب ﷻ دې په مونږ باندې (د مرګ) فیصله وکړي.

مالک (به جواب ورکړي او ورته) به ووايي چې: یقیناً تاسو (همدلته دوامداره) ژوندي پاتې کېدونکي یاست (تاسو ته مرګ نشته).

[۷۸] (د الله ﷻ د پلوه به ورته ویلی شي چې:) یقیناً مونږ تاسو ته (د پیغمبرانو په ذریعه) حق دروستلی (در رسولی) وه مگر ستاسو اکثریت حق لره بدګڼونکي (نه خوښوونکي) وه.

ارتباط او د مطلب خلاصه

د سورت د پیل څخه د توحید د عقیدې د اثبات او د مشرکانو د اعتراضونو د مخنیوي دپاره بحث راوان دی، چې په دې ایتونو کښې د همدې مطلب دپاره د ترغیب او ترهیب څخه کار

اختلی شوی دی. چې حاصل یې داسې راڅیږي:

ای پیغمبره! په خپل امت باندې د قیامت د ورځې څه حالات قرائت کړه چې په ترغیب او ترهیب باندې مشتمل دي هغه دا:

۱- څرنگه چې مشرکان په خپلو شرکتیانو او کفریاتو باندې عناداً کلک ولاړ دي او په قاطعو دلایلو سره هم قناعت نه کوي، نو دوی بل هیڅ شي ته منتظر نه دي مگر دېته منتظر دي چې د قیامت ورځ ورباندې ناڅاپه قائمه شي حال دا چې دوی به ورباندې شعور نه لري او خیال به یې نه وي چې داسې به وشي.

په دغې ورځ کې به مشرکان واقعیات په خپلو سترگو وگوري او قناعت به یې حاصل شي خو څه گټه به ورته ونه شي رسولی. او دا ځکه چې:

۲- دا داسې سخته ورځ ده چې په دې کې به ټول دوستان یو تربله بېزار وي او یو تربله به سره دښمنان وگرځي. مگر په دغې ورځ کې به یوازې د متقیانو دوستي باقی وي بلکې لا زیادت به ومومي، متقیان هغه څوک دی کومو چې د شرکتیانو او کفریاتو څخه خپل ځانونه بچ ساتلي دي او په همدې حال د مرگ تر وخته پورې باقی پاتې شوي وي.

۳- ای پیغمبره! همدغو متقیانو ته به د الله ﷻ د پلوه ویلی شي چې:

الف: ای زما مخلصو بندگانو! نن ورځ په تاسو باندې د هیڅ طرفه څه ډار نشته او کوم خطر درته متوجه نه دي، تاسو په ابدې توگه د خطراتو څخه بچ یاست.

ب: همدارنگه نن ورځ به تاسو غمژن هم نه شئ او تر ابدې به بې غمه یاست.

ج: زما مخلص بندگان هغه دي کومو چې په دنیا کې زموږ په ایتونو باندې ایمان راوړی وه، او د همدارنگه دوی زموږ احکامو ته غاړه ایښودونکي وه، چې تاسو د همدې قبیلې څخه یاست.

د: تاسو او ستاسو مېرمنې جنت ته په داسې حال کې ورننوځئ چې تاسو په دائمې توگه خوشاله کړی شوي یاست، او په هر شي چې تاسو خوشالېږئ هغه درکړی شوي دي.

ه: ای پیغمبره! جنتیان (متقیان) به هلته په دغو شیانو خوشاله کړی شي:

اول: په دوی باندې به د خدمتگارانو د پلوه د سرو زرو کاسې چې خوراکي څیزونه به پکې وي ورتاوولی کېږي چې په هره یوه کې به بېل بېل خوراک وي.

دوهم: خدمتگاران به د څښاک دپاره هم گیلانونه وروړاندې کوي.

درېم: لنډه دا چې جنتیانو ته به هلته هر ډول نعمتونه ورکړی شي، برابره خبره ده چې هغه د خوړلو او څښلو پورې ارتباط ولري، یا یې د دوی زړونه وغواړي او اشتها، یې ورته وشي او بالاخره چې یا یې ورباندې سترگې پخېږي.

و: په عین حال کې به د الله ﷻ د پلوه د خوشالولو دپاره په لاندې مطالبو باندې هم مخاطب کړی شي.

اول: ای جنتیانو (متقیانو)! تاسو په دغه جنت کې همېشه یاست.

دوهم: دا هغه جنت دی کوم چې تاسو ته د خپلو اعمالو په عوضيت نه بلکې د خپلو اعمالو په سببیت ورپا درکړی شوی دی.

درېم: ستاسو دپاره دلته زېښتي ډېرې مېوې شتون لري چې تاسو به د دغو مېوجاتو څخه به
دايمي توگه خوړئ، چې نه به تمامېږي او نه به يې وخت تېرېږي چې کوم موسم پورې اړه ولري
۴۔ بالمقابل مشرکان (کفار) به هلته د لاندې حالاتو سره مخامخ شي:

الف: مجرمان او کفار به د دوزخ په عذاب کېږي په يقيني توګه په دائمي ډول سره معذب کېږي شي او د نجات هېڅ وسيله به موندنه نه کېږي.

ب: د دوزخ عذاب به ورځه نه ستهېږي او نه به يې ترې اور سړېږي، بلکې هره ورځ به په زيادت کېنې وي.

ج: دوزخیان به په دوزخ کښې د نجات د هرې وسیلې څخه ناامیده او ناهیلې وي چې نه به ورته بوتان په درد وځوري او نه دنیاوي دوستان.

د: ای پیغمبره! په ذکر شوي تعذيب سره مونږ په کفارو ظلم نه دی کړی چې بدون د استحقاق مو په دوزخ کښې اچولي وي، او نه ورباندې ظلم کوو مگر دوی پخپله همدوی ظلم کړونکي دي، چې په کفر باندې د مرگ تر وخته کلک وه.

ه: په دوزخ کښې به کفار د دوزخ د خازن (مالک) سره لاندې سوال جواب وکړي:
دوزخیان: ای مالک! ستا رب څه دې په مونږ باندې د مرګ فیصله وکړي چې ټول مړه شو او په
مرګ سره د دغه عذاب څخه نجات ومومو.

مالک: په يقين سره تاسو ته د نجات هېڅ ذريعه نشته، نه په مرگ سره او نه په بل شي سره،
بلکې تاسو به دلته د تل دپاره اوسېدونکي ياست.

و: همدارنگه دوزخیانو ته به د الله ﷻ د پلوه وویلی شي چې: مونږ تاسو ته د پیغمبرانو په سلسله حق دروړی وه چې د نجات لاره پکښې نغښتې وه، مگر ستاسو اکثریت حق لره خوښوونکي نه وه بلکې حق یې د پښو لاندې کړ.

توضیحات

۱- د هـ الأجلّاء؛ يؤمّنون بغضهم لِنَعَضِ عَدُوِّهِمْ به ارتباط لاندې وضاحتونه ولولي:

الف: الله ﷻ په [العنكبوت: ۲۵] ایت کښې هم ذکر شوي مضمون ته اشاره کړې وه چې د قیامت په ورځ به کافران په خپلو منځو کښې د ښمنان جوړ شي او ځینې به ځینو نورو ته لعنت غواړي.

غويستونکي وي، او هم به ورته همدغه محبت د درجاتو د لوړېدلو سبب وگرځي. لاندې احاديثه مثال په توګه ولولئ:

اول: نبي كريم ﷺ فرمايلي دي چې د قيامت په ورځ به الله ﷻ ووايي چې: «أَيْنَ الْمُتَخَابُونَ بِيَوْمِي

يَوْمَ أَظْلَمُ فِي ظِلِّي يَوْمَ لَا ظِلُّ إِلَّا ظِلِّي»^(۱) یعنی زما په جلال سره محبت کوونکي نن ورځ چرته دي چې زه یې د خپل رحمت په سوري کښې وگرځوم (البته چې نن داسې) ورځ ده چې زما د رحمت د سوري څخه به غیر بل سوري نشته.

دوهم نبي کریم ﷺ په یوه اوږده حدیث فرمایلي دي چې: د قیامت په ورځ به یو مؤمن سړی (چې د دوزخ مستحق وي) په یو بل مؤمن سړي باندې تېرېږي نو ورته به ووايي چې: «أَمَّا تَذْكُرُ يَوْمَ تَأْتِيكَ ظُهُورًا فَتُفْشَعُ لَهُ»^(۲) یعنی ای فلانکېه! ایا ستا هغه ورځ نه یادېږي چې ما درته د اوداسه دپاره د اوبو کوزه درکړه؟ (زه ستا دوست یم، نو بل مؤمن سړي ته به یې دوستي ورپه زړه شي) نو شفاعت به یې وکړي (او د دوزخ څخه به بچ شي).

د څو لغاتو معناوي

۲- په دې مقام کښې د لاندې لغاتو معناوي ولولئ:
الف ﴿وَأَرْوُحُكُمْ نَحْبُورًا﴾ کښې د ﴿نَحْبُورًا﴾ کلمه د 'خَبْرَة' - لکه 'نَصْرَة' - څخه اشتقاقه شوې ده. 'خَبْرَة' د نعمتونو او خوښیو د مبالغې معنی ورکوي^(۳) چې لیدونکو ته له ورايه څرگندېږي. یعنی ای جنتیانو! تاسو ته به داسې نعمتونه او خوشالۍ درکړي شي چې د هغو اثار به په تاسو کښې له ورايه ځلېږي.

همدې مضمون ته په بل ایت کښې داسې اشاره شوې ده چې: ﴿تَعْرِفُ فِي وُجُوهِهِمْ نَضْرَةَ النَّعِيمِ﴾ [المطففين: ۲۴] یعنی ای کتونکېه! ته به د جنتیانو په مخونو کښې د نعمتونو تازگي پېژنې (او پوهېږي به چې دوی څومره خوشاله دي).

ب په ﴿يُطَافُ عَلَيْهِمْ بِصُخَّافٍ مِّنْ ذَّهَبٍ وَأَنْكُوبٍ﴾ کښې د 'صُخَّافٍ' کلمه د 'ضَخْفَة' - لکه 'رَحْمَة' - جمع ده. 'ضَخْفَة' د هغه لوښي نوم دی کوم چې د نالېکي غونډې هوار وي (ژور نه وي) او د خوراكي شیانو دپاره استعمالېږي^(۴) چې 'قَاب' ورته هم ویل کېدی شي او په کوزه پښتونخوا کښې یې د 'هلبت' په نامه یادوي. لکه څنګه چې په انګلیسي ژبه کښې هم په همدغه نامه یادېږي.

ج د 'أَنْكُوبٍ' کلمه د 'كُوبٍ' - لکه 'نُورٍ' - جمع ده. دا د ځنډاک هغه لوښی دی کوم چې لاستی نه لري او ژور وي^(۵). څه لري نه ده چې مونږ ترې په بې لاستي گېلاس سره تعبیر وکړو.

د د یو بلوه، او د بله بلوه د ﴿يُطَافُ﴾ کلمه مجهوله مضارع ده چې فاعل یې دلته نه دی ذکر شوی. خو د همدغه فاعل څخه په [الطور: ۲۴] ایت کښې په ﴿يُظْلَمَانِ﴾ او په [الواقعة: ۱۷] ایت

۱- مجمع مسلم ج ۲ ص ۳۱۷

۲- سنن ابن ماجه ج ۲ ص ۲۶۲

۳- لسان العرب ج ۴ ص ۱۵۸

۴- معجم الراسخ ج ۲ ص ۲۸۳

۵- القاموس المحيط ج ۴ ص ۹۵

کڻي په ۛ وَلَدَنْ ۛ سره تعبير نازل شوی دی.

نو حاصل يې داسې کېږي چې: په جنتيانو باندې به د متعددو خدمتگارانو د پلوه د خوراکي شيانو په ارتباط د سرو زرو پليټونه او د څښاک د شيانو په ارتباط د سرو زرو گيلاسونه تاوولی کېږي، (دوی به ورته څي او راڅي).

نو د دې مقام د ښه وضاحت دپاره د نبي کریم ﷺ لاندې څو احاديث د مثال په توگه ولولي:
اول: «أَدْنَى أَهْلِ الْجَنَّةِ الَّذِي لَهُ ثَمَانُونَ أَلْفَ خَادِمٍ»^(۱) د جنتيانو ادنی (ټيټ رتبه) سړی هغه دی کوم ته چې اتيا زره خدمتگاران شتون ولري.

دوهم: په يو بل اوږده حديث کڻي فرمايي چې: «وَإِنَّ لَهُ ثَلَاثَ مِائَةِ خَادِمٍ وَيُعْذَى عَلَيْهِ وَبُرَاحُ كُلِّ يَوْمٍ ثَلَاثَ مِائَةِ صَحْفَةٍ وَنَا أَغْلَمُهُ إِنْ قَالَ مِنْ ذَهَبٍ فِي كُلِّ صَحْفَةٍ ثَوْنٌ لَيْسَ فِي الْآخِرَةِ»^(۲) يعنې او يقيناً د ادنی جنتي دپاره په جنت کڻي درې سوه (۳۰۰) خدمتگاران شتون لري چې سبا او بېگا به ورباندې (د هغوی د پلوه) درې سوه (۳۰۰) کاسې وروړاندې کولی کېږي، د راوې د علم په بنياد د «مِنْ ذَهَبٍ» کلمات يې هم وفرمايل چې دا کاسې به د سرو زرو څخه وي، او په هره کاسه (پلټ) کڻي به داسې ډول خوراک وي چې هغه ډول به په بله کاسه يا پلټ کڻي نه وي.

درېم: «لَا تَلْبَسُوا الْخَرِيرَ وَلَا الدِّبْنَاجَ وَلَا تَشْرَبُوا فِي آيِنَةِ الذَّهَبِ وَالْفِضَّةِ وَلَا تَأْكُلُوا فِي صِحَافِهَا فَإِنَّهَا لَهُمْ فِي الدُّنْيَا وَهِيَ لَكُمْ فِي الْآخِرَةِ»^(۳) يعنې تاسو مه نري ورېښم اغوندي او مه پېر، او تاسو د سرو زرو او سپينو زرو په لوښو کڻي څښل مه کوئ، او هم د دغو لوښو په کاسو (پلټونو) کڻي خوراک مه کوئ، ځکه چې دا په دنيا کڻي د کفارو دپاره دي او په آخرت کڻي ستاسو دپاره.

سوال جواب

۳- که څوک وايي چې دا جمله: ۛ وَفِيهَا مَا نَفْسُهَا مِنَ الْأَنْفُسِ وَتَلَذُّ الْأَعْيُنُ ۛ د نبي کریم ﷺ د پلوه ډېره ښه تفسيره شوې ده. د مثال په توگه:

الف: د يوه حديث مضمون دی چې يوه سړي د نبي کریم ﷺ څخه پوښتنه وکړه چې: ايا په جنت کڻي آس شته؟ نبي کریم ﷺ جواب ورکړ چې: هو، که الله ﷻ ته جنت ته داخل کړي او زړه دې آس وغواړي نو د سرو يا قوتو آس به درکړی شي. په عين مجلس کڻي بل سړي پوښتنه وکړه چې: ايا په جنت کڻي اوبښ شته؟ نبي کریم ﷺ جواب ورکړ چې: «إِنْ يُدْخِلَكَ اللَّهُ الْجَنَّةَ يَكُنْ لَكَ فِيهَا مَا اشْتَهَتْ نَفْسُكَ وَتَلَذَّتْ عَيْنُكَ»^(۴) يعنې که چرته الله ﷻ ته جنت ته داخل کړي نو تاته به هلته هغه څه وي چې ستا زړه يې غواړي او ستا سترگې ورباندې خوند اخلي (ورباندې خوږېږي).

(۱) جامع الترمذي ج ۲ ص ۸۳

(۲) مسند احمد بن حنبل ج ۳ ص ۶۴۰

(۳) صحيح البخاري ج ۲ ص ۸۱۶

(۴) جامع الترمذي ج ۲ ص ۸۰

الزخرف (۴۳)

ب په بل حدیث کښې نبي کریم ﷺ د هغه جنتي ذکر هم کړی دی کوم به چې هلته کښت وغواړي او سمدستي به د رشې خاوند جوړ شي^(۱).

نو پوښتنه دا ده چې: که هلته کوم جنتي اولاد (بچيان) وغواړي، ایا هغه به هم ورکړی شي؟ ایا په جنت کښې توالد او تناسل شته؟

مونږ وايو چې: د جنتي اولادونو په هکله لاندې دوه ډوله احاديث روايت شوي دي:

اول: نبي کریم ﷺ فرمايلي دي چې: «الْمُؤْمِنُ إِذَا اشْتَهَى الْوَلَدَ فِي الْجَنَّةِ كَانَ حَمْلُهُ وَوَضْعُهُ وَبَيْتُهُ فِي سَاعَةٍ وَاحِدَةٍ كَمَا بَشْتَهِي»^(۲) يعنې کله چې مومن په جنت کښې د ولد (زوی) غوښتنه او ارزو وکړي نو په هغه (زوی) سره حمل او د هغه زېږېدل او همدارنگه جنتي عمر (درې ديرش کالو) ته يې رسېدل (دا ټول هر څه) به په يوه سات (د سترگو په رپ) کښې داسې صورت ونيسي څنگه يې چې خوښه وي. دوهم: نبي کریم ﷺ په يوه اوږده حدیث کښې د لقيط ﷺ د يوې پوښتنې په جواب کښې ويلي دي چې: «الصَّالِحَاتُ لِلصَّالِحِينَ لَكَذُونَ بِهِنْ مِثْلَ لَذَائِكُمْ فِي الدُّنْيَا وَيَلْدُذَن بِكُمْ غَيْرَ أَنْ لَا تُوَالِدَ»^(۳) يعنې صالحې ښځې د صالحو نارينه وو دپاره دي، تاسو به (په جنت کښې) په دغو ښځو سره داسې خوند اخلي لکه چې په دنيا کښې ترې خوند اخلي، او هغوی (جنتي صالحې ښځې) به په تاسو سره د دنيا د خوند غوندې خوند اخلي غير د دې څخه چې په جنت کښې توالد نشته.

تبصره

۴- که څه هم ځينو مفسرينو په ذکره شوې موضوع کښې ښه اوږد بحث کړی دی^(۴)، مگر علماء کرام پکښې په عمومي توگه په لاندې دوه وو گروپونو وېشلی شوي دي:

الف: ځينو ته راجح برېښي چې په جنت کښې توالد صورت نيولی شي، لکه چې وړاندېني اولنی حدیث ورباندې دلالت کوي.

ب: ځينې د دوهم حدیث په استناد دې ته ترجيح ورکوي چې هلته توالد صورت نه نيسي، هسې نه چې صورت نه شي نيولی.

دغه گروپ علماء کرام د خپل نظر دپاره د نبي کریم ﷺ په يو بل حدیث باندې استناد کوي چې دا کار هلته ممکن دی خو واقع کېږي نه، هغه دا چې «إِذَا اشْتَهَى الْمُؤْمِنُ الْوَلَدَ فِي الْجَنَّةِ كَانَ فِي سَاعَةٍ كَمَا بَشْتَهِي وَلَكِنْ لَا يَشْتَهِي»^(۵) يعنې کله چې په جنت کښې يو مومن د ولد اشتها وکړي نو دسې به په يو ساعت (د سترگو په رپ) کښې په هغه ډول سره صورت نيسي لکه چې د هغه خوښه وي، مگر هلته جنتي سړی دغسې اشتها نه کوي.

(۱) صحيح البخاري ج ۲ ص ۱۱۲۱

(۲) سنن ابن ماجة ص ۳۲۳ سنن الدارمي ج ۲ ص ۲۴۳

(۳) مسند احمد ص ۴۷۵ ج ۵

(۴) روح المعاني ج ۲۵ ص ۹۹

(۵) جامع الترمذي ج ۲ ص ۸۴

یا په بل عبارت: کومه اشتها چې د جنت سره مناسبه نه وي نوموړی به هلته هغه ډول اشتها نه کوي. د مثال په توګه: هلته به د جنتي په زړه کېنې دا غوښتنه ونه ګرځي چې د پیغمبرانو سره او یا د ده څخه د اوچتو جنتیانو سره په درجه کېنې یو برابر وګرځي.

مالک یعنی څوک؟

۵. په ﴿وَنَادُوا بِمَمْلِكٍ لِّيَقْضِيَ عَلَيْنَا رَبُّكَ﴾ کېنې د «مَالِك» کلمه د هغو پریستو د مشر نوم ده کومې چې په دوزخ باندې مقررې دي، د کومو عدد چې په [المدثر: ۳۰] ایت کېنې نولس (۱۹) ښودلی شوی دی.

د «مَالِك» په ارتباط نبي کریم ﷺ د معراج په خپل اوږد حدیث کېنې فرمایلي دي چې: «هَذَا مَالِكُ صَاحِبُ النَّارِ فَلَيْمَ عَلَيْهِ قَالَتْفَتْ إِلَيْهِ فَبَدَأَنِي بِالسَّامِ»^(۱)، یعنی ماته یوه ویونکي وویلې چې ای محمده! دغه مالک دی چې د اور (دوزخ) ملګری دی (د خازنانو مشر دی)، نو ته ورباندې سلام واچوه، نو ما ورته وکاته (چې سلام ورباندې واچوم خو) هغه راباندې مخکېنې شو او په ما باندې یې سلام واچاوه.

په [المؤمن: ۴۹] ایت کېنې الله ﷻ هغه غوښتنه راحکایت کړې ده کومه به چې دوزخیان د دوزخ ټولو خازنانو ته راجع کړي خومنفی جواب به واوري. په دې مقام کېنې د هغې غوښتنې ذکر دی کومه به چې هغوی د خازنانو مشر (مالک) ته وړاندې کړي او هغه جواب به واوري کوم ته چې په ایتونو کېنې اشاره شوې ده.

خو په یوه حدیث کېنې دا جمله هم روایت شوې ده چې: «أَنْ بَيْنَ دُعَائِهِمْ وَبَيْنَ إِبْنَةِ مَالِكٍ إِبَاهُ أَلْفَ عَامٍ»^(۲)، یعنی یقیناً د دوزخیانو د غوښتنې ترمنځ او د مالک ﷻ د جواب وړکولو ترمنځ به یو زر کاله فاصله وي (یو زر کاله وروسته به جواب ورکړي).

یادونه

۶. په دې مقام کېنې ځینو مفسرینو کرامو^(۳) د دوزخیانو هغه ټول سوالونه راغونډ کړي دي کوم چې موقع په موقع به یې وړاندې کړي، چې تعداد یې پنځو ته رسېږي، که څوک یې د لوستلو شوق لري نو هملته دې مراجعه وکړي.

﴿أَمْ أَبْرَمُوا أَمْرًا فَإِنَّا مُبْرِمُونَ﴾ (۱) ﴿أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ﴾ (۲) ﴿قُلْ إِن كَانَ لِلرَّحْمَنِ وَلَدٌ فَأَنَا أَوَّلُ الْعَبِيدِينَ﴾ (۳) ﴿سُبْحَنَ رَبِّ

(۱) صحيح مسلم ج ۱ ص ۹۶

(۲) جامع الترمذي ج ۲ ص ۸۶

(۳) تفسير المظهر ج ۸ ص ۳۶۳

السَّمَوَاتِ وَالْأَرْضِ رَبِّ الْعَرْشِ عَمَّا يَصِفُونَ ﴿۲۵﴾ فَذَرَهُمْ مَخْرُضُوا وَيَلْعَبُوا حَتَّى يُلَاقُوا يَوْمَهُمُ الَّذِي يُوْعَدُونَ ﴿۲۶﴾ وَهُوَ الَّذِي فِي السَّمَاءِ إِلَهُ فِي الْأَرْضِ إِلَهُ وَهُوَ الْحَكِيمُ الْعَلِيمُ ﴿۲۷﴾ وَتَبَارَكَ الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا وَعِنْدَهُ عِلْمُ السَّاعَةِ وَإِلَيْهِ تُرْجَعُونَ ﴿۲۸﴾ وَلَا يَمْلِكُ الَّذِينَ يَدْعُونَ مِنْ دُونِهِ الشَّفَعَةَ إِلَّا مَنْ شَهِدَ بِالْحَقِّ وَهُمْ يَعْلَمُونَ ﴿۲۹﴾ وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ ﴿۳۰﴾ وَقِيلَ لَهُ يَرْبِّ إِنَّا هَنَّا قَوْمٌ لَا يُؤْمِنُونَ ﴿۳۱﴾ فَأَصْفَحْ عَنْهُمْ وَقُلْ سَلَامٌ فَسَوْفَ يَعْلَمُونَ ﴿۳۲﴾

[۲۹] ایا مشرکان (د اسلام د مخنیوي) کار پیاوړی کوي؟ نو یقیناً مونږ (د اسلام د ترقۍ د کار) پیاوړي کوونکي یاستو (نو معلومه به شي چې د چا کار به نتیجه ورکړي).

[۸۰] ایا مشرکان (کفار) گومان کوي چې یقیناً مونږ د دوی پټې خبرې او د دوی د راز خبرې نه اورو، دغسې نه ده (لکه چې دوی خیال کوي) حال دا چې زمونږ لېږلې شوې پریښتې ورسره (حاضرې) دي چې په دوامداره توګه (د دوی کره وړه) لیکي.

[۸۱] (ای پیغمبره! ورته) ووايه چې: که (بالفرض المحال) چرته ډېر مهربان الله ﷻ ته ولد شتون درلودی نو زه به (ورته د همدغه ولدیت په حیث) د ټولو عبادت کوونکو لومړی عبادت کوونکی وی (زه به ورباندې د هر چا څخه وړاندې خبر وی).

[۸۲] (دغسې نه ده لکه چې مشرکان پرې قول کوي بلکې) د اسمانونو او ځمکو رب ﷻ ته (او) د عرش عظیم رب ﷻ ته د هغه شي څخه پاکي ده کوم چې مشرکان یې بیانوي.

[۸۳] نو (ای پیغمبره!) تر هغه مشرکان پرېږده چې (په باطلو کښې) ژور لار شي او لوبې وکړي ترڅو چې دوی د خپلې هغې ورځې سره ملاقي شي د کومې چې ورته وعده ورکوله کېږي (چې د قیامت د ورځې څخه عبارت ده).

[۸۴] او الله ﷻ هغه اقدس ذات دی چې په اسمانونو کښې هم (حقيقي) معبود دی او په ځمکو کښې هم (حقيقي) معبود دی او همدی ﷻ د حکمت څښتن (او) د کامل علم درلودونکی دی.

[۸۵] او هغه اقدس ذات برکتناک دی چې ده ﷻ ته د اسمانونو او ځمکو پاچاهي (واکداري) ده، او د هغو (شیانو واکداري هم) کوم چې د اسمانونو او ځمکو په منځکښې (موجود) دي.

او خاص د همدغه ﷻ په نزد د قیامت (د قیام) علم شته (او بس)، او خاص همدغه ﷻ ته به تاسو (ټول د حساب کتاب دپاره) راجع کړی شئ.

[۸۶] او هغه (بوتان) د شفاعت کولو اختیار (واک) نه لري د کومو چې مشرکان د الله ﷻ څخه په غیر بلنه (او عبادت) کوي، مګر هغه کسان (د الله ﷻ په اذن د شفاعت کولو اختیار لري) کوم چی

به حق (توحید) سره په داسې حال شهادت ورکوي چې (قلبا ورباندې) پوهېږي (او په اخلاص سره پرې باور او یقین لري لکه پرېښتې او نور مؤمنان).

[۸۷] او (ای پیغمبره!) که چرته ته د مشرکانو څخه پوښتنه وکړي چې دوی چا پیدا کړي دي؟ نو هرو مرو ضرور به دوی (تا لره په جواب کښې) ووايي چې: (فقط) الله ﷻ پیدا کړي دي (او بس).
نو مشرکان (د دغه اعتراف سره سره) کوم پلو ته تاوولی کېږي؟ (چې د توحید عقیده نه خپلوي).
[۸۸] او د پیغمبر ﷺ په دې قول چې: ای ربه! یقیناً دغه داسې قوم دی چې ایمان نه راوړي، سوگند دی (چې هرو مرو به زه ورسره نصرت وکړم او کفارو ته به تعذیب ورکړم).
[۸۹] (ای پیغمبره!) نو د کفارو (د انتقام) څخه مخ واړوه او (د متارکې په توګه ورته) ووايه چې سلام. نو ډېر ژر به هغوی پوه شي (چې کامیابي د چا په برخه ده).

ارتباطونه

۱- د وړاندېنيو ایتونو مضمون په دې تمام شوي وه چې کفار به د قیامت په ورځ په مرګ سره د خپلو ځانونو د خلاصون غوښتونکي وي، خو نن ورځ برسېره پر دې باندې چې د خپلو ځانونو د خلاصون فکر ورسره نشته په عذاب کښې محکم والی غوره کوي.
۲- هلته دا خبره هم شامله وه چې کفار حق نه خوښوي او بد یې ګڼي، او دلته د همدغې ناخوښۍ څه دلایلو ته اشاره شوې ده، چې حاصل یې داسې راخېږي:

د مطلب خلاصه

ای پیغمبره! د دې دپاره چې د مشرکانو هغه هلې ځلې په ډاګه شي کومې چې د اسلام د مخنیوي په موخه یې په کار اچوي، څه مطالب په خپل امت باندې قرانت کړه هغه دا چې:
۱- مشرکان د ذکر شوي موخې د پوره کولو دپاره بې بنیاده اعتراضونه وړاندې کوي او د خپلو باطلو عقائدو د حق ښودلو دپاره بې اساسه دلایل او پلمې تراشي.
یا په بل عبارت: ایا مشرکان خپلو کفرې کارونو ته تقویه او محکموالی ورکوي؟ نو یقیناً مونږ هم د هغوی د نیولو او معذب ګرځولو کار ته تقویه ورکوونکي یاستو او د هغوی د خلاصون د دروازي بندوونکي یاستو.
۲- مشرکان (کفار) د خپلو باطلو بنیادونو د پلانونو په هکله په هیڅ ډول باندې صرفه نه کوي، او پټ او ښکاره ورباندې اخته دي. ایا هغوی ګومان نه کوي او نه پوهېږي چې یقیناً مونږ یې پټې او ښکاره خبرې اورو او حتی د هغوی په رازونو او سري مجالسو باندې هم خبر یاستو؟
مونږ ته د هغوی ټول حالات څرګند دي، او په دې باندې علاوه زمونږ لېږلې شوې پرېښتې (ګرام الکاتبین) د هغوی په نزد او د هغوی په حضور کښې هغه څه لیکي کوم چې هغوی د پلان لاندې نیولي وي، نو مطابق چال چلند به ورسره وکړو.
۳- ای پیغمبره! د مشرکانو د باطلو استدلالونو څخه یو دا دی چې: مونږ ځکه د پرېښتو عبادت

کوی چي دوی د الله ﷻ اولادونه دي، او په مونږ باندې لکه چي الله ﷻ حق لري همدارنگه د هغه ﷻ اولادونه هم زمونږ حقداران دي.

نو ته د دغه استدلال د رد کولو دپاره ورته ووايه چي:

الف: تاسو ته په څه دليل په اثبات رسېدله ده چي الله ﷻ د اولادونه درلودونکي دي، که بالفرض تاسو څه عقلي يا نقلي دليل لري نو هغه راوپاندې کړئ.

ب: که بالفرض المحال الله ﷻ اولاد درلودی نو د هر چا څخه وړاندې به ورباندې زه خبر وی چي زه د الله ﷻ د پیغمبرانو څخه یو پیغمبر یم، او یا به ورباندې د پخوانیو پیغمبرانو څخه کوم یوه پیغمبر قول کړی وی.

یا په بل عبارت: که ډېر مهربان الله ﷻ اولاد درلودی نو زه به ورباندې د هر چا څخه وړاندې معترف شوی وی او په همدغه (د ولدیت په صفت) سره به ورته د هر چا څخه مخکښې عبادت کوونکي گرځېدلی وی، بلکې په دغه صورت کښې به زه ورته اول نمره عبادت کوونکي وی او دا ځکه چي زه ستاسو په نسبت الله ﷻ ډېر ښه پېژنم.

ج: ای پیغمبر! دغسې نه ده لکه چي مشرکان خیال کوي، بلکې الله ﷻ د اسمانونو او د ځمکو او هم د عرش عظیم رب دی چي ټولو ته یې موجودیت ورکړی دی او ټول د همدغه ﷻ مخلوقات دي، ایا مخلوقیت او ولدیت سره منافات نه لري؟

نو همدغه رب ﷻ ته د هغو ټولو افتراگانو څخه پاکي ده کومې چي مشرکانو په کار اچولي دي او د ده ﷻ مخلوق ته د همدغه ﷻ د ولد لقب ورکوي.

د: نو ای پیغمبره! مشرکان پرېږده چي باطل پلانونه جوړ کړي او په عبثیاتو باندې اخته شي، چي د خلاصون او نجات څخه روزمره خپل ځانونه لرې کړي، آن تردې چي دوی د خپلې هغې ورځې سره ملاقي او پیوسته شي کومه چي ورسره وعده کړې شوې ده چي هغه د قیامت ورځ ده.

نو هلته به په خپلو کړو وړو باندې پښېمانه وگرځي او د خازن څخه به وغواړي چي د الله ﷻ د پلوه دې ورباندې مرگ مسلط کړی شي، خو د دغه وخت پښېماني به ورته هیڅ ګټه ونه شي رسولی.

۴- ای پیغمبره! یو ځل بیا خلکو ته خپل رب ﷻ په څه صفاتو سره وروپېژنه. هغه دا چي:

الف: الله ﷻ هغه اقدس ذات دی چي هم په اسمان کښې حقيقي او بالفعل معبود دی او هم په ځمکو کښې، بلکې هیڅ داسې شی شتون نه لري چي د الله ﷻ حمد او تسبیح نه وايي، حتی کفار هم د ده ﷻ په تکویني عبادت باندې مشغول دي یوازې د ارادي عبادت څخه یې غاړې غړوي.

ب: الله ﷻ د حکمت څښتن دی ځکه کفارو ته د کفر سره سره ژوند ورکوي او تر ټاکلي وخته پورې ترې روزي نه ایساروي، که نه نو الله ﷻ پوه دی او د هغوی کفریات ورته ټول معلوم دي.

ج: الله ﷻ هغه برکتناک اقدس ذات دی چي د اسمانونو او ځمکو واکداري د همدغه ﷻ په اختیار کښې ده، او کوم شیان چي د ځمکو او اسمانونو ترمنځ موقعیت لري هغه هم د همدغه ﷻ په واکداري کښې شامل دي. د همدې کبله د خپلو ټولو مخلوقاتو اړتیاوې پوره کوي او روزي خورو

ته روزمره روزی ورکوي، نو لکه څنگه چې همده ﷻ په پیدا کولو کښې چاته برخه نه ده ورکړې همدارنگه په روزمره کارونو کښې یې هم څوک برخوال نه دی گرځولی.

د الله ﷻ د قیامت د قیام علم د خپل اقدس ذات په نزد پټ ساتلی دی نو دغه وخت د همده ﷻ څخه به غیر هیچا ته معلوم نه دی که څه هم یا پیغمبر وي او یا مقربه پرېښته.

ه: ای خلکو! خاص همده ﷻ ته به تاسو په همدغې ورځې (قیامت) کښې راجع کړی شی او ستاسو د هر یوه سره به د دنیاوي کړو وړو حساب کتاب ترسره کړي.

و: خو د حساب کتاب په وخت کښې به هغه بوتان خپلو عابدینو ته د شفاعت کولو واک نه لري کوم چې مشرکان یې د الله ﷻ څخه په غیر بلنه کوي او په عبادت یې مشغول دي.

هو! په هغه وخت کښې هغه څوک د الله ﷻ په اذن د شفاعت واک لري کوم چې په حق سره په داسې حال شهادت ورکوي چې په حق باندې قلبې بصیرت لري او په یقین سره پوهېږي چې الله ﷻ واحد او لا شریک دی.

پوره واضحه ده چې د مشرکانو باطل معبودان نه علم لري او نه د علم استعداد درلودونکي دي او نه پکښې د شهادت استعداد شته دی.

ز: الله ﷻ د ټولو مخلوقاتو خالق دی چې مشرکان هم ترې انکار نه کوي، که بالفرض ته ترې وپوښتي چې ستاسو په شمول خلک چا پیدا کړي دي؟ هر ورو او ضرور به هغوی په جواب کښې ووايي چې یوازې الله ﷻ پیدا کړي دي او د بوتانو په شمول هیڅوک ورسره پکښې اشتراک نه لري. نو د دغه اعتراف سره سره هغوی څنگه د توحید څخه اړولي کېږي او بوتانو ته په عبادت کښې په برخه قول کوي؟ حال دا چې په پیدا کولو کښې د هغوی په عقیده هم برخه نه لري.

ح: بالاخره، لکه څنگه چې الله ﷻ د قیامت د قیام په وخت باندې پوه دی همدارنگه د خپل پیغمبر په دې قول هم پوه دی او اوري یې چې: ای زما ربه! دغه کفار داسې قوم دی چې د ډول ډول براهینو او د مستمر دعوت سره سره ایمان نه راوړي او ما د پیغمبر په حیث نه قبلوي.

۵- نو ای پیغمبره! ته د دغو عنادیانو کافرانو سره لاندې چال چلند خپل کړه:

الف: د هغوی د ناندريو څخه مخ واړوه چې وخت دې ضائع نه شي.

ب: هغوی ته د متارکې سلام واچوه لکه څنگه چې ابراهیم ﷺ خپل پلار ته همدغه ډول سلام اچولی وه. او دا ځکه چې مشرکان به ډېر ژر پوه شي چې مونږ څنگه سزا ورکوو؟

توضیحات

- ۱- په ﴿أَمْ أَبْرَمُوا أَمْرًا﴾ کښې د ﴿أَبْرَمُوا﴾ کلمه د «إِبْرَام» - لکه «إِسْرَام» - څخه اشتقاقه شوې ده. «إِبْرَام» د محکمو، تینګولو او قوي کولو معنی ورکوي لکه چې رسی په تاوولو سره محکمېږي او قوي گرځوله کېږي.^۱

دا د یو پلوه، او د بله پلوه دلته د "أمر" د کلمې څخه هر هغه کار مطلب دی کوم چې د اسلام په ضرر او د کفر په ګټه وي.

یعنې ایا کفار (مشرکان) د اسلام په ضرر او د کفر په ګټه پلانونه او کارونه کوي ترڅو په نتیجه کې د اسلام د پرمختګ مخنیوی وکړي؟ خو هغوی به په خپلو هلو ځلو سره مطلب ته ونه رسېږي، او دا ځکه چې مونږ د اسلام د کار تقویه کوونکي یاستو چې په ټولو ادیانو ورته غلبه ورکړو حال دا چې زموږ د ارادې مخنیوی هیڅوک نه شي کولی.

د همدې ایت یو نظیر وروسته راروان دی چې الله ﷻ فرمایي چې: ﴿أَمْ يُرِيدُونَ كَيْدًا ۖ فَالَّذِينَ كَفَرُوا هُمُ الْمَكِيدُونَ﴾ [الطور: ۴۲] ایا کفار (د اسلام او ستا په هکله) پټ تدبیر کولو ته اراده لري؟ (ته یې هیڅ پروا مه کوه ځکه چې) نو هغه کسان کومو چې کفر غوره کړی دی همدوی (د الله ﷻ د پلوه) پټ تدبیر کړی شوي دي.

یادونه

۲- د اسلام په ضد د کفارو (مشرکانو) د پلان او د الله ﷻ د پلوه د هغه د شنډولو یوې قیصې ته په [الأنفال: ۳۰] کې اشاره شوې ده، چې هغوی د نبی کریم ﷺ د کور په شاوخوا کې محاصره اچولې وه او الله ﷻ خپل پیغمبر ته نجات ورکړ او د هغوی پلان یې نتیجه کې او شنډ پاتې شو.

سیر او نجوی څه فرق لری؟

۳- مفسرینو کرامو لیکلي دي چې په ﴿سِرَّهُمْ وَنَجْوَاهُمْ﴾ کې د "سیر" کلمه دلته د هغه مطلب معنی ورکوي په کوم باندې چې څوک یوازې د خپله خانه سره خبرې وکړي او یا ورباندې په یوه خالي ځای کې بل څوک هم خبر کړي او بس^(۱).

او د "نَجْوَا" کلمه مونږ د الله ﷻ په توفیق د [النساء: ۱۱۴] ایت لاندې بڼه تحلیل کړې ده چې هغه "راز" ته وضعه شوې ده په کوم باندې چې یوازې څه خاصه ډله د خپلو نظریاتو تبادلې ته صورت ورکړي.

متعدد تفسیرونه

۴- دا ایت شریف: ﴿قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ مفسرینو کرامو په متعددو طریقو سره تفسیر کړی دی^(۲). لاندې مثالونه یې ولولئ:

الف: ځینې علماء وايي چې: په ذکر شوي عبارت کې د "إِنْ" توری د نفی دپاره دی^(۳). یعنې ای پیغمبره! مشرکان مخاطب کړه او ورته ووايه چې: ډېر مهربان الله ﷻ ته ولد نشته نو ځکه زه

(۱) تفسیر الکشاف ج ۴ ص ۲۶۵: تفسیر ابی السعود ج ۸ ص ۵۶

(۲) تفسیر ابن کثیر ج ۴ ص ۱۳۶: المحرر الوجیز ج ۹ ص ۲۷۸: تفسیر القرطبي ج ۱۶ ص ۱۱۹

(۳) اصواء البیان ج ۷ ص ۲۸۹

الرحمن الرحيم

الله ﷻ ته په همدې حيث د لومړنيو او اول نمره عبادت کوونکو څخه یې، زما څخه لکه ده کوئ چې ستاسو عقیده به خپله کړم.

ب: ځینې نور علماء کرام وايي چې د "إِنْ" ذکر شوی تودی د شرط معنی ورکوي چې د "أَوَّلُ الْعَبْدِينَ" جمله د همدغه شرط دپاره جزا ده^(١). یعنې ای پیغمبره کفارو ته ووايه چې د الله ﷻ په هکله ستاسو عقیده باطله ده چې ولایت لري، که بالفرض الحال دهر مهربان الله ﷻ ولایت او لادونه درلودی (او واقعیت همداسې وی) نو زه به د الله ﷻ دپاره په همدې حيث د اول نمره عبادت کوونکو څخه وی، لکه چې اوس ورته د توحید په حيث د اول نمره عبادت کوونکو څخه یې یا په بل عبارت که همداسې وی لکه چې تاسو معتقد یاست نو د هر چا څخه وړاندې به وړباندې اعتراف کړی وی او د هر چا څخه وړاندې به وړباندې زه خبر وی او ما به وړباندې خلک خبر کړي وی. او دا ځکه چې زه د الله ﷻ په شتونانو (شانو) باندې په بندگۍ کې نه پوهېږم ایا دا عجیبه نه ده چې تاسو بل چا ته نه بلکې ماته (چې یو پیغمبر یې) د الله ﷻ په شتونانو (شانو) سره خبر را کوئ؟

تبصره

٥- مونږ ته دوهم تفسیر په زړه پوری بریښي او دا ځکه چې:

الف: دوهم تفسیر متبادر دی او په کار دی چې د قرآن کریم ایتونه تر وسمې وسمې په متبادره معنی تفسیر کړی شي.

ب: دغه تفسیر په قرآن کریم کې د توحید په هکله د الله ﷻ په نسبت څه نظایر هم لري لکه اول: ﴿قُلْ أَتُنْبِئُونَنَا اللَّهُ بِمَا لَا يَعْلَمُ فِي السَّمَوَاتِ وَلَا فِي الْأَرْضِ﴾ [یونس ١٨] یعنې ای پیغمبره مشرکانو ته وایه چې: ایا تاسو بل چا ته نه بلکې الله ﷻ ته په هغه شي سره خبر ورکوی په کوم باندې چې الله ﷻ نه په اسمانونو کې علم لري او نه په ځمکو کې؟ (چې په دواړو کې موجودیت نه لري)، ذکر شوی شي په عبادت کې د شریک یا شریکانو څخه عبارت دی. دوهم: ﴿أَمْ تُنَبِّئُونَهُ بِمَا لَا يَعْلَمُ فِي الْأَرْضِ﴾ [الرعد ٢٢] یعنې ای مشرکانو! ایا تاسو بل چا ته نه بلکې الله ﷻ ته په هغه شي سره خبر ورکوی په کوم باندې چې الله ﷻ وړباندې په ځمکه کې علم نه لري (موجودیت نه لري، نوموړی شي د شریک یا شریکانو څخه عبارت دی). لنډه دا چې: ایا دا عجیبه نه ده چې الله ﷻ په خپله وایي چې زه شریک نه لرم او تاسو ورته وایاست چې ته شریک یا شریکان لري خو ته وړباندې خبر نه یې؟ نو په دې مقام کې به د ایت شریف حاصل داسې راوڅیږي چې ای مشرکانو! ایا تاسو بل چا ته نه بلکې یو پیغمبر ته د الله ﷻ په صفاتو او شتونانو باندې خبر ورکوی؟ ایا تاسو ته د پیغمبر غوندې وحی رانا لېږي؟

(١) تفسیر الطبري ج ٢٥ ص ١٠٢: زاد المسیر ج ٧ ص ١٠٧

ج: دوهم تفسیر د [الزخرف: ۴۵] ایت د مضمون سره ډېر ښه سلېښت اخلي هغه دا چې: لکه څنگه چې الله ﷻ د نبی کریم ﷺ په شمول هیڅ پیغمبر د دې دپاره نه دی استولی چې د غیر الله عبادت دې وکړي شي همدارنگه یې هیڅ پیغمبر د دې دپاره هم نه دی استولی چې د الله ﷻ ولایت نه دې دعوت وچلوي.

که بالفرض المحال الله ﷻ ولایت درلودی نو د هر چا څخه وړاندې به یې ورباندې خپل پیغمبران (په عبادت کښې اول نمره گان بندگان) خبر کړي وی چې زه ولایت لرم. عجیبه ده چې ټول پیغمبران متفق دي چې الله ﷻ نه شریک لري او نه ولایت، حال دا چې مشرکان (په ضلالت کښې اول نمره بندگان) ورته هم په شریک او شریکانو قول کوي او هم ورته په ولایت قائل دي، سبحان الله عما یقولون علواً کبیراً.

دا استثناء منقطعه ده

۶- که څه هم په ﴿إِلَّا مَنْ شَهِدَ بِالْحَقِّ وَهُمْ يَعْلَمُونَ﴾ کښې ځینو مفسرینو کرامو جائزه گنلې ده چې د "إلا" تورې د متصلې استثناء دپاره شي^(۱)، خو بهتره دا ده چې دلته ذکر شوی د "إلا" تورې د منقطعي استثناء دپاره شي^(۲).

یعنې کوم بوتان چې مشرکان یې د الله ﷻ څخه په غیر د شفاعت په تمه عبادت او بلنه کوي هغوی د جنس شفاعت کولو ملکیت او توان نه لري او نه پکښې د شفاعت کولو استعداد شته دی. مگر هغه کسان د شفاعت کولو استعداد لري کوم چې په حق (توحید) سره شهادت وایي او په توحید معتقد وي حال دا چې دوی پوهېږي هم، چې شهادت یې په حقه او اخلاص سره دی، نو یوازې همدوی به د خپل استعداد څخه کار واخلي او مستحقینو ته به شفاعت وکړي او بس.

یو اعرابي تحلیل

۷- که څه هم مفسرین کرام متفق دي^(۳) چې په ﴿وَقِيلَ يَا أَرْبَابُ الْأَدْنَمِ إِنَّا هُنَا قَوْمٌ لَا يَأْمِنُونَ﴾ کښې د "قيل" کلمه مصدر ده او ضمیر یې نبی کریم ﷺ ته راجع دی چې وړاندېني متصل ایت کښې ورته په ﴿وَلَمَّا سَأَلْتَهُمْ﴾ کښې په خطاب سره اشاره ده، او همدارنگه ټول متفق دي چې د ﴿يَا أَرْبَابُ الْأَدْنَمِ إِنَّا هُنَا قَوْمٌ لَا يَأْمِنُونَ﴾ جمله د همدغه "قيل" دپاره مقوله ده.

مگر د ذکر شوي ﴿وَقِيلَ﴾ په اعراب کښې علماء کرام زښت ډېر اختلاف لري، لاندې مثالونه یې ولولئ:

الف: ځینې علماء کرام وایي چې: "قِيلَ" مجرور دی او په وړاندېني [الزخرف: ۸۵] ایت کښې په

(۱) البحر المحیط ج ۹ ص ۳۹۲: المحرر الوجیز ج ۱۴ ص ۲۸۱: تفسیر القرطبي ج ۱۶ ص ۱۲۲

(۲) تفسیر الطبري ج ۲۵ ص ۱۰۵

(۳) زاد المسیر ج ۷ ص ۱۰۹: اللباب فی علوم الکتاب ج ۱۷ ص ۳۰۵

﴿ السَّاعَةِ ﴾ باندې عطف دی چې په "وَعِنْدَهُ عِلْمُ الْيَوْمِ" سره ترې تعبیر کېدلی شي، او حاصل یې هاغسې راخېژي څنگه چې ورته د "مطلب خلاصه" عنوان لاندې اشاره شوې ده. ب: د ځینو نورو علماوو کرامو نظر په لاندې ټکو کې خلاصه کېږي:

اول: دلته په ﴿ وَقِيلَ ﴾ کې د "و" توری د سوگند دپاره دی. دوهم: د سوگند جواب مقدر دی چې په "تَالصُّرَّةِ عَلَى هَؤُلَاءِ" سره ترې تعبیر کولی شو. درېم: په همدغه مقدر جواب باندې په راتلونکي ایت کې د ﴿ فَسَوْفَ يَعْلَمُونَ ﴾ جمله دلالت کوي.

نو حاصل به یې داسې راوڅیږي چې: زه د پیغمبر ﷺ په دې خبره چې: "ای ربه! یقیناً دغه کفار داسې قوم دی چې عناد نیولی دي او په دلایلو سره هم ایمان نه راوړي او په دوامداره توګه د اسلام د ترقۍ مخنیوی کوي" سوگند یادوم چې هر ورو به زه خپل پیغمبر ته نصرت ورکړم او همدغه کفار به د ذلت سره مخامخ کړم ترڅو زما د پیغمبر شکایت رفعه شي.

تبصره

۸- مونږ ته دوهم تحلیل په زړه پورې برېښي، د همدې کبله مو د ایت په ترجمه کې غوره کړی دی، او دا ځکه چې د یو پلوه متبادر دی او د بله پلوه عین مضمون ته په بل ایت کې اشاره شوې ده هغه دا چې: ﴿ وَقَالَ الرَّسُولُ يَرَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ﴾ [الفرقان: ۳۰] یعنې او پیغمبر وایي چې: ای زما ربه! زما قوم دغه قرآن کریم پرېښودل شوی نیولی دی (عقیده او عمل ورباندې نه کوي).

او اول تحلیل نه ردوو د همدې کبله مو د مطلب په خلاصه کې تر نظر لاندې نیولی دی.

د "الزخرف" سورت ترجمه او تفسیر د الله ﷻ په توفیق ختم شو.

د الله ﷻ څخه لا زیاته مرسته غواړو.

آمین یا رب العالمین.

۱۴۲۳/۸/۵ هـ ق - ۱۳۸۱/۷/۱۹ هـ ش.

الدخان (۴۴)

سریره

- ۱۔ د دې سورت نوم "الدُّخَانُ" دی چې د همدې سورت د [١٠] ایت څخه اخستل شوی دی، یا په بل عبارت: دا سورت د نورو سورتونو څخه په همدغه نامه سره جدا شوی دی.
- ۲۔ د دې سورت اعداد په لاندې ډول دي^(۱):
- الف: د ایتونو تعداد یې نهه پنځوس (۵۹) دی^(۲).
- ب: د کلماتو شمېر یې درې سوه او شپږ څلوېښتو (۳۴۶) ته پورته شوی دی.
- ج: د حروفو تعداد یې یو زرو څلور سوه او یو دېرشو (۱۴۳۱) ته رسېږي.
- ۳۔ د دې سورت ټول ایتونه په اتفاق سره مکي ایتونه دي^(۳) او د هجرت څخه وړاندې نازل شوي دي، مگر یوازې په [١٥] ایت کې یې څه اختلاف شته، چې د ځینو علماوو کرامو په نزد په مدینه کې نازل شوی دی^(۴).
- ۴۔ دا سورت د نورو مکي سورتونو غوندې په عمده توګه په عقیدوي احکامو پورې ارتباط نیسي، اما په دنیاوي او اخروي تهديداتو باندې او همدارنګه په ترغیباتو باندې هم اشتغال لري. بالاخره نبي کریم ته پکښې تسلي ورکړه شوې ده چې مطمئن اوسه الله ﷻ به تاته د خپل وخت په کافرانو باندې داسې غلبه درکړي لکه څنګه یې چې موسی ﷺ ته په فرعونیانو باندې غلبه ورکړې وه. یا په بل عبارت: هغه سورت د نبي کریم ﷺ په شکایت باندې مشتمل وه او د نصرت وعده پکښې ورکړه شوې وه [الزخرف: ٨٨]، او په دې سورت کې د موسی ﷺ د شکایت ذکر نازل شوی دی او هم یې د نصرت موندلو صورت ښودل شوی دی [الدخان: ٢٢].
- ۵۔ دا سورت (الدُّخَانُ) د وړاندېني سورت (الزُّخْرُفُ) سره د ډېرو وجوهو د کبله تناسب لري. لاندې مثالونه یې ولولئ:
- الف: دواړه مکي سورتونه دي او دواړه په ﴿حَم﴾ سره شروع شوي دي.
- ب: په دواړو سورتونو کې د قرآن کریم اعجاز او ځینو خواصو ته اشاره شوې ده.
- ج: دواړه د کفارو دپاره په دنیاوي او اخروي تهديداتو باندې مشتمل دي.
- د: په دواړو کې نبي کریم ﷺ ته تسلي ورکړه شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿حَم﴾ وَالْكِتَابِ الْمُبِينِ ﴿١﴾ إِنَّا أَنْزَلْنَاهُ فِي لَيْلَةِ مُبَرَكَةٍ ﴿٢﴾ إِنَّا كُنَّا مُنذِرِينَ ﴿٣﴾ فِيهَا يُفْرَقُ

(١) تفسیر الخازن ج ٥ ص ٤٢٦: الباب في علوم الكتاب ج ١٧ ص ٣٠٦

(٢) تفسیر الطبري ج ٢٥ ص ١٠٧

(٣) تفسیر ابن کثیر ج ٤ ص ١٣٧: المحرر الوجيز ج ١٤ ص ٢٨٣

(٤) تفسیر القرطبي ج ١٤ ص ١٢٥

كُلُّ أَمْرٍ حَكِيمٌ ﴿١﴾ أَمْرًا مِّنْ عِندِنَا إِنَّا كُنَّا مُرْسِلِينَ ﴿٢﴾ رَحْمَةً مِّنْ رَبِّكَ إِنَّهُ هُوَ السَّمِيعُ
الْعَلِيمُ ﴿٣﴾ رَبِّ السَّمَوَاتِ وَالْأَرْضِ وَمَا بَيْنَهُمَا إِن كُنْتُمْ مُوقِنِينَ ﴿٤﴾ لَا إِلَهَ إِلَّا هُوَ
يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ ﴿٥﴾ بَلْ هُمْ فِي شَكٍّ يَلْعَبُونَ ﴿٦﴾
د ډېر مهربان (او) ډېر بارحمه الله ﷻ په نامه.

[۱]

[۲] په څرگند کتاب (قرآن کریم) باندې سوگند دی چې:

[۳] یقیناً دا کتاب (بل چا نه بلکې) مونږ په مبارکه شپه کښې نازل کړی دی (نو) یقیناً مونږ
ډاروونکي یاستو (چې نه قبلوونکي خلک به یې د سخت عذاب سره مخامخ کړو).[۴] په دې (مبارکه شپه) کښې د حکمت څخه ډک هر کار. (د لوح محفوظ څخه) رابېلواوه شي (او)
د اجراء دپاره پرېستو ته ورکول کېږي.[۵] (مونږ په امر حکیم سره) داسې کار (اراده کوو) کوم چې زموږ د پلوه وي. یقیناً مونږ (تا لره
د پیغمبر په حیث) استوونکي یاستو.[۶] (البته) د دې دپاره چې ته د خپل رب ﷻ د پلوه (د ټولو عالمونو په ارتباط) رحمت وگرځې،
یقیناً ستا رب ﷻ (د خلکو د اقوالو) اورېدونکی (او په احتیاجاتو باندې یې) پوهېدونکی دی.[۷] (چې همدې ﷻ) د اسمانونو او ځمکو او د هغو مخلوقاتو رب دی کوم چې د دغو دواړو
ترمنځ موجود دي.(ای خلکو!) که تاسو یقین کوونکي یاست (د یقین کولو استعداد په تاسو کښې شتون لري نو په
ذکر شوي ارشاد باندې یقین او باور وکړئ).[۸] په حقه معبود نه شته مگر همدې ﷻ دی چې ژوندي کول کوي او هم مړه کول کوي، او
(همدارنگه) ستاسو رب دی او ستاسو د پخوانیو پلرونو رب (او پالونکی) هم دی.[۹] (ای پیغمبره!) کفار یقین کوونکي نه دي، بلکې په شک کښې (په داسې حال پراته دي چې)
لویې کوي (او ساتېری کوي).

ارتباط او د مطلب خلاصه

وړاندېنی سورت (الزخرف) د کفارو په تهدید باندې ختم شوی وه چې که تاسو په قرآن کریم باندې
عقیده خپله نه کړئ نو ډېر ژر به په خپله غلطیا باندې پوه شئ، خو د دغه وخت پوهه به تاسو ته هیڅ
گټه ونه شي رسولی. دا سورت (الدخان) په ترغیب باندې پیل شوی دی، چې قرآن کریم برکتناک
کتاب دی چې عقیده خپلول ورباندې په گټه تمامېږي نه په ضرر، لکه چې تاسو خیال کوئ.
نو د مطلب خلاصه یې داسې راخېږي:

ای پیغمبره! په خپل امت باندې د بسم الله الرحمن الرحيم د ویلو څخه وروسته د قرآن کریم څه نور اختصاصي صفات هم قرائت کړه، ترڅو ورباندې عقیده کلکه وساتي او یا ورباندې عقیده خپله کړي. هغه دا:

۱- دا قرآن کریم داسې کتاب دی چې د خپل خان حقانیت پخپله په اثبات رسوي. او دا ځکه چې دغه کتاب د هغو تورو څخه جوړ دی د کومو څخه چې د خلکو کلامونه جوړېږي لکه ﴿حَمَّ﴾ او داسې نور، خو د دې سره سره ټول مخلوقات ورسره په یوه ایت کښې هم سیالي نه شي کولی او نه به یې وکړي. که بالفرض المحال دا کتاب د الله ﷻ د پلوه نه وی نازل شوی او پیغمبر ﷺ د خپله خانه جوړ کړی وی. لکه چې مشرکان خیال کوي. نو یو سیال لا څه چې ډېر سیالان به یې درلودلي وی. په همدې بنیاد مونږ وایو چې:

الف: په دغه واضحه او څرگند کتاب باندې سوگند دی چې مونږ دا مبارک کتاب په مبارکه شپه کښې په مبارک پیغمبر (محمد ﷺ) باندې نازل کړی دی. او دا ځکه چې: یقیناً مونږ په همدغه مبارک کتاب سره د خلکو ډاروونکي یاستو چې ایمان ورباندې راوړي او د برکاتو څخه یې ګټه پورته کړي، که نه نو د ډېرو بدو عواقبو سره به مخامخ کړی شي.

ب: قرآن کریم داسې یو برکتناک کتاب دی چې د نزول دپاره یې مونږ مبارکه شپه انتخابه کړې ده، په کومه کښې چې هر فیصله شوی او حکمتي کار د لوح محفوظ څخه جدا کاوه شي ترڅو ورته د کال په اوږدو کښې عملي بڼه ورکړه شي.

ج: په دغه حکمتي کار سره مونږ هغه کار اراده کوو چې د بل چا د پلوه نه بلکې زمونږ د نزد څخه ورته صورت ورکولی کېږي، چې قرآن کریم هم د همدې قبیلې څخه دی.

د: ای پیغمبره! مونږ ځکه ذکر شوی مبارک کتاب رانازل کړ چې یقیناً مونږ تا لره د پیغمبر په صفت استوونکي یاستو، ترڅو ته د ټولو مخلوقاتو دپاره د خپل رب ﷻ د پلوه رحمت وگرځي.

ه: یقیناً ستا رب ﷻ د خپلو مخلوقاتو د سوالونو قبلوونکی (اورېدونکی) دی برابره خبره ده چې سوالونه یې د حال په ژبه صورت نیسي او یا د قال په ژبه، او همدارنګه د ټولو په اړتیاو باندې پوه دی. و: ستا رب ﷻ د اسمانونو او ځمکو او هم د هغو مخلوقاتو رب او پالونکی دی کوم چې د اسمانونو او ځمکو ترمنځ موقعیت لري.

و: څرنگه چې ستا رب ﷻ د دغو مخلوقاتو مادي اړتیاوې پوره کوي همدارنګه یې د دوی معنوي اړتیاوې هم د نظره نه دي غورزولې، نو ځکه یې تاته د نبوت تاج درېه سر کړ او د پیغمبر په حیث یې ورولبړلې، او هم یې ورباندې مبارک کتاب درنازل کړ ترڅو ترې د معنوي غذا استفاده وکړي. ز: ای بنیادمانو! که تاسو یقین کوونکي یاست او د یقین کولو استعداد درکښې موجود وي، نو په ذکر و شوو حقانو باور او یقین وکړئ.

ح: څرنگه چې د ټولو مخلوقاتو پالونکی یوازې ستا رب ﷻ دی او بس، نو په حقه معبود هم نشته مګر یوازې همدې ﷻ دی. او همدارنګه یوازې همدې ﷻ مړه کول او ژوندی کول کوي (چاته

روح ورېښي او د چا څخه يې اخلي.

ط: ای بنیادمانو! همدغه رب ښکې ستاسو رب او پالونکی دی او همدارنگه ستاسو د پخوانیو پلرونو رب او پالونکی هم دی، او یوازې همدی ښکې د عبادت لایق دی او بس.

۲- ای پیغمبره! کفار او عنادي مشرکان ذکر و شوو دلایلو ته نه گوري او په الله ښکې باندې د توحید عقیده نه خپلوي، بلکې دوی په ډېر لوی شک او اشتباه کښې په داسې حال پراته دي چې خپلو ساتیریو او لویو ته پکښې ادامه ورکوي.

توضیحات

۱- په ﴿إِنَّا أَنْزَلْنَاهُ فِي لَيْلَةِ مُبَرَّكَةٍ﴾ کښې لاندې تېکو ته توجه په کار ده:

الف: څرنگه چې قرآن کریم په درویشټو کلونو کښې نازل شوی دی نو علماوو کرامو یې په یوه مبارکه شپه کښې د نازلولو دوه معناوې کړې دي چې د [البقرة: ۱۸۵] ایت لاندې هم ورته د الله ښکې په توفیق اشاره شوې ده. هغه دا چې:

اول: په یوه مبارکه شپه کښې الله ښکې د لوح محفوظ څخه د دنیا اسمان ته نازل کړ او هلته یې په یو مقام کښې کېښود چې "بیت العزة" نومېږي، چې د دې مقام څخه بیا په درویشټو کلونو کښې ځمکې ته رانازل شو^(۱).

دوهم: په مبارکه شپه کښې د قرآن کریم په نزول باندې شروع شوې ده او په درویشټو کلونو کښې یې اختتام موندلی دی^(۲).

ب: د دغې مبارکې شپې په تعین کښې علماء کرام په لاندې دوه وو ډلو باندې وېشلی شوي دي:

اول: جمهور او اکثر علماء کرام وايي چې دغه مبارکه شپه د "ليلة القدر" څخه عبارت ده^(۳).

دوی په خپل همدغه مطلب باندې زښت ډېر دلایل اقامه کړي دي^(۴) خو مونږ یې یوازې د یوه دلیل په ذکر اکتفاء کوو هغه دا چې: الله ښکې په [البقرة: ۱۸۵] ایت کښې په صراحت سره فرمایلي دي چې قرآن کریم د روژې په میاشت کښې نازل کړی شوی دی (نه د شعبان په میاشت کښې) او په [القدر: ۱] ایت کښې یې صراحت کړی دی چې قرآن کریم مونږ په "ليلة القدر" کښې نازل کړی دی. لنډه دا چې قرآن کریم په رمضان کښې نازل شوی او په رمضان کښې په بله شپه کښې نه بلکې د قدر په شپه کښې نازل شوی دی، نه د شعبان په نیمایي شپه کښې.

دوهم: ځینې علماء کرام وايي چې دغه مبارکه شپه د شعبان د میاشتې د منځنۍ شپې څخه عبارت ده^(۵). خو دغو علماوو کرامو په کوم قوي دلیل باندې استدلال نه دی نیولی ترڅو د هغو

(۱) تفسیر الخازن ج ۵ ص ۴۴۷

(۲) المعمر الوجیز ج ۱۴ ص ۲۸۴

(۳) تفسیر الطبري ج ۲۵ ص ۱۰۸: البحر المحيط ج ۹ ص ۳۹۷

(۴) التفسیر الكبير ج ۲۷ ص ۲۳۸: أضواء البیان ج ۷ ص ۲۱۹

(۵) روح المعانی ج ۲۵ ص ۱۱۰

دلایلو مقابله وکړی شي په کومو باندې چې لومړۍ دلې علماوو کرامو استدلال نیولی دی، بلکه د دوی استدلال په مراسیلو او کمزورو احادیث باندې ولاړ دی^(۱).

ج د دغې مبارکې شېبې د برکاتو څخه یوه برکت ته الله ﷻ اشاره کړې ده چې: ﴿لَيْلَةُ الْقَدْرِ خَيْرٌ مِنْ أَلْفِ شَهْرٍ﴾ [القدر: ۳] یعنې د دغې یوې شېبې عبادت د څه کمو څلورو اتیاوو (۸۴) کالو د عبادت څخه بهتر دی، البته هغه کلونه په کومو کښې چې "لیلة القدر" شامله ونه گڼله شي.

د که څوک وایي چې: په ﴿فِيهَا يُفْرَقُ كُلُّ أَمْرٍ حَكِيمٍ﴾ کښې د "فِيهَا" ضمیر ذکرې شوې ﴿لَيْلَةُ مُبْرَكَةٍ﴾ ته راجع دی، نو ﴿أَمْرٍ حَكِيمٍ﴾ د کوم کار څخه عبارت دی او راجدا کول یې څه معنی؟ مونږ وایو چې: دغه ایت شریف عبد الله بن عباس رَسَّاهُ بهر ښه تفسیر کړی دی چې: «يُكْتَبُ مِنْ أَمْرِ الْكِتَابِ فِي لَيْلَةِ الْقَدْرِ مَا يَكُونُ فِي السَّنَةِ مِنْ رِزْقٍ أَوْ مَوْتٍ أَوْ حَيَاةٍ أَوْ مَطَرٍ حَتَّى يَكْتَبُ الْخَاجُ يَحُجُّ فُلَانٌ وَيَحُجُّ فُلَانٌ»^(۲) یعنې د قدر په شېبه کښې د لوح محفوظ څخه هغه ټول کارونه په لیک سره راجدا کولی کېږي لکه روزي، باران، مرگ یا ژوند (او داسې نور) په کومو باندې چې د الله ﷻ د پلوه فیصله کړې شوې وي چې په جاري کال کښې دې اجراء کړی شي، آن تردې چې حج کوونکی هم لیکل کېږي چې سړ کال به فلانکی او فلانکی حج کوي.

د الله ﷻ هر کار د حکمت څخه ډک او محکم (فیصله کړی شوی) دی چې هیڅوک یې مخنیوی نه شي کولی، نو د همدې کبله ورته د "حکیم" لقب ورکړی شوی دی.

ه. که څه هم ځینو علماوو کرامو د ذکر و شورو دواړو ډلو ترمنځ تطبیق کړی دی چې وایي: د لوح محفوظ څخه هر یو کار د شعبان په منځنۍ شېبه کښې په لیکلو سره راجدا کېږي او د قدر په شېبه کښې پرېښتو ته د اجراء دپاره ورسپارل کېږي^(۳)؛ مگر مونږ ته دغه تطبیق د ایت شریف څخه مخالف برېښي دا ځکه چې په ایت شریف ﴿يُفْرَقُ كُلُّ﴾ کښې صراحت شوی دی چې جدا کول د قدر په شېبه کښې صورت نیسي، نه د شعبان په نیمایي کښې.

که څه هم د شعبان د میاشتې د نیمایي د فضائلو په ارتباط ځینې صحیح احادیث روایت شوي دي^(۴)، مگر په دې باره کښې هیڅ صحیح حدیث نه دی روایت شوی چې د لوح محفوظ څخه په دغې میاشت کښې هغه مضمون صورت نیسي کوم ته چې په ایت شریف کښې اشاره شوې ده^(۵).

د اعراب یو تحلیل

۲- ځینو مفسرینو کرامو جائزه گڼلې ده چې په ﴿إِنَّا كُنَّا مُرْسِلِينَ﴾ رَحْمَةً مِنْ رَبِّكَ﴾ کښې د

(۱) تفسیر ابن کثیر ج ۴ ص ۱۳۷

(۲) الدر المنثور ج ۷ ص ۳۹۹

(۳) تفسیر القوي ج ۴ ص ۱۴۹

(۴) مسند احمد بن حنبل ج ۲ ص ۵۸۹

(۵) اصواء البیان ج ۷ ص ۳۱۹

(۲۵) الیه بود

﴿ زَحْمَةً ﴾ کلمه د ﴿ مُزِيلِينَ ﴾ دپاره مفعول به وگرځي^(۱)، یعنې یقیناً مونږ ستا د رب ښاد پلوه د رحمت استوونکي یاستو.

مگر مونږ ته بهتره برېښي چې دا کلمه به ورته مفعول له وي، یعنې یقیناً مونږ تا لره د پیغمبر په حیث د دې دپاره استوونکي یاستو چې ته د خپل رب ښاد پلوه ټولو عالمونو ته رحمت وگرځي. په همدې مضمون باندې په بل ایت کېنې صراحت شوی دی چې: ﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴾ [الانبیاء: ۱۰۷] یعنې او مونږ ته نه یې استولی مگر د ټولو عالمونو دپاره رحمت.

﴿ فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ ﴾ يَغْشَى النَّاسَ هَذَا عَذَابٌ أَلِيمٌ ﴿ ۱ ﴾
رَبَّنَا اكْشِفْ عَنَّا الْعَذَابَ إِنَّا مُؤْمِنُونَ ﴿ ۲ ﴾ أَنَّى لَهُمُ الذِّكْرَى وَقَدْ جَاءَهُمْ رَسُولٌ مُّبِينٌ ﴿ ۳ ﴾
ثُمَّ تَوَلَّوْا عَنْهُ وَقَالُوا مُعَلَّمٌ مَّجْنُونٌ ﴿ ۴ ﴾ إِنَّا كَاشِفُوا الْعَذَابَ قَلِيلًا إِنَّكُمْ عَائِدُونَ ﴿ ۵ ﴾
يَوْمَ نَبْطِشُ الْبَطْشَةَ الْكُبْرَى إِنَّا مُنتَقِمُونَ ﴿ ۶ ﴾

[۱۰] نو (د کفارو په هکله) داسې ورځې ته منتظر شه چې اسمان (پکېنې) په ښکاره لوگي (دود) سره رانگ وکړي.

[۱۱] داسې لوگي چې ټول خلک به پټ کړي (او خلک به وايي چې) دغه ډېر دردناک عذاب دی.

[۱۲] ای زموږ ربه! زموږ څخه دغه عذاب لرې کړه، یقیناً مونږ (ستا په پیغمبر ایمان

راوړونکي یاستو.

[۱۳] (ای پیغمبره!) کفارو ته به څنگه د پند اخستل شتون ولري حال دا چې یقیناً دوی ته (په معجزاتو سره) څرگند لېږلی شوی (پیغمبر) ورغلی دی (او دوی ترې انکار کړی دی).

[۱۴] نو دوی ترې مخونه واړول (او ورته شا یې کړه) او دوی وویلې چې: (دا رښتیاڼی لېږلی شوی نه دی بلکې) زده کړی شوی لیونی دی (لیونی شاگرد دی).

[۱۵] یقیناً مونږ د لږ وخت دپاره (ستاسو څخه) د دې عذاب لرې کوونکي یاستو، خو بې شکه ناسو (مونږ ته یا پخواني کفر ته) گرځېدونکي یاست.

[۱۶] (ای پیغمبره!) داسې ورځ یاده کړه چې مونږ (پکېنې) سخت نیول وکړو، ډېر لوی سخت نیول، یقیناً مونږ (د کفارو څخه په دنیا او آخرت کېنې) انتقام اخستونکي یاستو.

ارتباط

په وړاندېنيو ایتونو کېنې د دلایلو په اقامه کولو سره کفار هڅولي شوي وه چې د الله ښاد په توحید باندې عقیده وکړي. په دې ایتونو کېنې د تهدیداتو په نازلولو سره هغوی هڅولي کېږي چې په توحید باندې معتقد جوړ شي.

یادونه

الله ﷻ په ﴿يَوْمَ تَأْتِي السَّمَاءُ بِدُحَانٍ مُّبِينٍ﴾ کښې مشرکان او کفار په یوه عذاب سره تهدید کړي دي چې په راتلونکي وخت کښې به یې ورباندې ورنازل کړي، او د همدغه عذاب څخه یې په "دُحَان" سره تعبیر کړی دی.

د دغه عذاب په کیفیت او د نزول په وخت کښې علماء کرام په متعددو ډلو سره ویشلي شوي دي.^(۱) خو مونږ ترې دوه مثالونه ذکر کوو، چې د یوې ډلې په سر کښې رئیس المفسرین عبدالله بن عباس رضی الله عنهما واقع دی^(۲) او د بلې ډلې په سر کښې عبد الله بن مسعود رضی الله عنه قرار لري^(۳).
څرنگه چې ایتونه په لږ-لږ تاویل سره د دواړو ډلو تفسیرونه تحمل کولی شي نو مونږ یې د الله ﷻ په توفیق د هرې ډلې د تفسیر مطابق په لاندې ډول جدا جدا د مطلب خلاصه او توضیحات لیکو:

د لومړۍ ډلې د تفسیر خلاصه

د دې ډلې د تفسیر مطابق یې د مطلب خلاصه داسې راڅیږي چې:

ای پیغمبره! څرنگه چې مشرکان د دلایلو د اورېدلو څخه په لوی شک کښې پراته دي او واقعیاتو ته د عشیاتو په نظر گوري، نو ته هغوی ته په یوه کلک عذاب سره اطلاع ورکړه چې په راتلونکي وخت کښې به ورباندې ورنازل کړی شي. هغه دا:

۱- ته هغې ورځې ته منتظر اوسه چې هغه لاندې صفات لري:

الف: په دې ورځ کښې به په اسمان یو څرگند لوگی راوړي چې ټوله فضا به ورباندې ډکه شي او ټول خلک به پټ کړي.

خو دغه لوگی به موټنانو ته هیڅ ضرر نه رسوي بې د دې چې دوی ته به د زکام کیفیت ورپېښ کړي، ته به وایې چې د زکام په مرض اخته شوي دي. اما کفارو ته به ذکر شوی لوگی ډېر سخت عذاب وگرځي آن تردې چې دوی به په یوه خوله چيغې وهي چې:

ب: دا خو ډېر دردناک عذاب دی، ای زموږ ربه! زموږ څخه دغه عذاب لرې کړه، یقیناً موږ ستا په توحید باور کوونکي یاستو او پیغمبران دې منو، موږ پوه شوو چې دغه عذاب په موږ باندې زموږ د شرکي او کفري عقیدې د کبله نازل شوی دی، موږ د دغې عقیدې څخه توبه تائب یاستو.
۲- ای پیغمبره! په دغې ورځ کښې به کفار په دروغو وعده وکړي چې موږ ایمان راوړو او د کفري او شرکي عقیدې څخه بېزار یاستو. خو:

الف: هغوی به څنگه پند قبول کړي او د کفري عقیدې څخه به لاس واخلي حال دا چې هغوی ته څرگند پیغمبر ورغلی وه، چې په معجزاتو او براهینو سره یې نبوت په اثبات رسېدلی وه مگر هغوی

(۱) تفسیر القاسمي ج ۱۴ ص ۳۶۳: تفسیر القرطبي ج ۱۶ ص ۱۳۰: روح المعاني ج ۱۵ ص ۱۱۸

(۲) المحرر الوجيز ج ۱۴ ص ۲۸۵

(۳) صحيح البخاري ج ۲ ص ۷۱۴

دغه مختلفه نه شوه او ایمان یې ورباندې رانه وور

په بلکې د پیغمبر د قبول څخه یې مخونه واورول او دروغین لقبونه یې ورباندې کېښودل. د مثال په توګه کله به یې ویلي چې دا پیغمبر نه دی بلکې د چا شاګرد دی چې استناد یې ورته سببا او پېچل وړ وکوي او بیا یې په مونږ باندې لولوي او کله به یې ویلي چې دا لویونی دی، د لویونی خبره د اعتبار وړ نه ده.

۳ ای پیغمبره! کفارو ته زمونږ د پلوه ووايه او خبر ورکړه چې یقیناً مونږ د لم وخت دپاره د دغه عذاب لرې کوونکي یاستو چې دا دنیاوي عذاب دی دائمی عذاب نه دی، مګر تاسو پوه شئ چې یقیناً تاسو مونږ ته راتاوېدونکي یاستئ چې زمونږ په حضور کې به د خپلو کړو وړو د سزا د لولو دپاره ودرولی شئ البته چې مونږ ته به ستاسو راستنېدل په هغې ورځ کې صورت ونیسي په کومه ورځ کې چې مونږ کلک نیول وکړو ډېر لوی کلک نیول، چې نه به څوک د خپل ځان د نجات کومه وسیله ومومي او نه به زمونږ نیول اختتام پیدا کوي او دا ځکه چې یقیناً مونږ په دغې ورځ کې د کفارو څخه د دوام په توګه انتقام اخستونکي یاستو.

د لومړي تفسیر توضیحات

۱- په دې څانګه کې چې د 'دُخَان' کلمه خپله حقیقي معنی ورکوي چې لوګی (دود) دی، کوم نه چې الله ﷻ اشاره کړې ده چې ﴿ثُمَّ أَسْتَوَىٰ إِلَى السَّمَاءِ وَهِيَ دُخَانٌ﴾ [احم السجدة ۱۷] یعنې بیا الله ﷻ (د پیدا کولو سلسله) اسمان ته په داسې حال متوجه کړه چې هغه د یوه لوګي (دود) په شکل موجودیت درلود.

ته به وايي چې د قیامت په نژدېکت سره به په کراره-کراره په اسمان کې د خپل اصلیت نښې څرګندې شي.

۲- په ﴿يَفْثَى النَّاسُ﴾ کې چې د ﴿النَّاسُ﴾ کلمه د ټولو خلکو څخه عبارت ده کوم چې په هغه وخت کې ژوندي وي.

۳- د دغه لوګي (دود) په هکله عبد الله بن عمر رضی الله عنهما ویلي دي چې «يُخْرِجُ الدُّخَانُ قِيَامَتِ السُّفْهَانِ نَجْمَةَ الزُّكْمَةِ وَتَدْخُلُ فِي مَنَاقِبِ الْكُفَّارِ حَتَّى يَكُونُ كَالرَّاسِ الْخَبِيدِ» یعنې یو لوګی (دود) به راپېر شي، نو موږ به د زکام غوندي یو کیفیت ونیسي (لکه چې د زکام مرض نیولی وي، نو دا (لوګی) به د کافر او منافق په غوږونو کې ننوځي آن تر دې چې د هر یوه سر به د وریټ کړی شوي (کباب شوي) سر غوندي وګرځي.

۴- که څوک وايي چې په ﴿رَأَيْنَا أَكْثِيفَ غَمَاً أَعْدَابَ﴾ اِنَّا مُؤْمِنُونَ کې چې د ﴿أَعْدَابَ﴾ څخه صدغه د لوګي (دود) عذاب مطلب دی چې د قیامت د لویو نښو څخه دی نو پوښتنه دا ده چې په

دغه وخت کښې خو د توبې دروازه بندېږي او ایمان نه قبلېږي، نو ایا په هغه وخت کښې به د مشرکانو دا غوښتنه صحت ولري چې: ای ربه! مونږ موټنان یاستو زموږ څخه عذاب لرې کړه؟
 مونږ وایو چې: د الله ﷻ په توفیق د [الأنعام: ۱۵۸] ایت لاندې تېر شوي دي چې د توبې دروازه د مغرب څخه د لمر په راختلو سره بندېږي، حال دا چې ذکر شوی "دُخَان" به د هغه څخه وړاندې رامنځته شي چې لمر د مغرب څخه راوځي. د ښه وضاحت دپاره لاندې حدیث شریف ته توجه وکړئ:

نبي کریم ﷺ په یوه اوږده حدیث کښې فرمایلي دي چې: «إِنَّهَا لَنْ تَقُومَ حَتَّى تَرُونَ قَبْلَهَا عَشْرَ آيَاتٍ فَذَكَرَ الدُّخَانَ وَالدُّجَالَ وَالدَّابَّةَ وَطُلُوعَ الشَّمْسِ مِنْ مَغْرِبِهَا» الحدیث ^(۱). یعنې یقیناً قیامت به تر هغه قائم نه شي ترڅو ترې تاسو وړاندې لس علامات وگورئ، نو لوگی یې یاد کړ، او دجال او دابة الأرض او د لمر راختل د خپل مغرب څخه او داسې نور.

۵- که څوک وایي چې: په ﴿إِنَّا كَاشِفُوا الْعَذَابَ قَلِيلًا﴾ کښې د "قَلِيل" کلمه د کوم لږ وخت څخه عبارت ده چې الله ﷻ پکښې د کفارو څخه د عذاب (دُخَان) لرې کوونکی دی؟
 مونږ وایو چې: لږ وخت په لاندې دوه وو معناوو سره تفسیر کېدلی شي:

الف: د "دُخَان" د مرحلې تېرېدنه د همدغه لږ وخت څخه عبارت ده چې سمدستي ورپسې د قیامت د علاماتو څخه د بلې علامې د رښکاره کېدو وخت رارسېږي.

ب: دغه لږ وخت د دنیاوي ژوند څخه عبارت دی چې وروسته ورپسې دائمې ژوند وروان دی، همدې ته الله ﷻ اشاره کړې ده چې: ﴿قُلْ مَتَّعُ الدُّنْيَا قَلِيلًا﴾ [النساء: ۷۷] یعنې ای پیغمبره! ووايه چې د دې دنیا متاع ډېر لږ شی دی، هیڅ شی یې دوامداره نه دی.

۶- په ﴿إِنْ كُنْزُ عَابِدُونَ﴾ کښې د ﴿عَابِدُونَ﴾ کلمه د "رَاجِعُونَ" معنی ورکوي ^(۲)، لکه چې په بل ایت کښې ورباندې صراحت شوی دی چې: ﴿كُلُّ إِلَهٍ رَاجِعُونَ﴾ [الأنبياء: ۹۳] یعنې ټول خلک خاص مونږ ته د حساب کتاب دپاره رجوع کوونکي دي.

۷- په ﴿يَوْمَ نَبْطِشُ﴾ کښې د ﴿يَوْمَ﴾ کلمه د ﴿عَابِدُونَ﴾ دپاره ظرف ده او د قیامت د ورځې څخه عبارت ده ^(۳). یعنې ای کفارو! مونږ د لږ وخت دپاره ستاسو څخه د عذاب پورته کوونکي یاستو خو دا د عفوې معنی نه ورکوي بلکې په یقین سره تاسو مونږ ته په داسې ورځ کښې رجوع کوونکي یاست په کومه کښې چې مونږ سخت نیول کوو ډېر لوی سخت نیول، نو بې شکه هلته مونږ ستاسو څخه انتقام اخستونکي یاستو.

د دوهمې ډلې د تفسیر خلاصه

د دې ډلې تفسیر مطابق یې د مطلب خلاصه داسې راڅرګړي چې:

(۱) صحیح مسلم ج ۲ ص ۳۹۲

(۲) تفسیر القرطبي ج ۶ ص ۱۳۳

(۳) الدر المنور ج ۷ ص ۴۰۸

۱۔ ای پیغمبره! ته هغې ورځې ته منتظر اوسه چې په مشرکانو باندې الله ﷻ داسې سخته وچکالي وروڼي او د داسې لوږې سره یې مخامخ کړي چې له ډېرې لوږې به یې په سترگو جالونه غوړېدلې وي او د اسمان طرف هوا به ورته خړه پړه او لوغړنه برېښي حال دا چې واقعیت به هغسې نه وي.

۲۔ دغه وچکالي به د مکې مشرکان احاطه کړي او دېته به یې مجبور کړي چې په جیغو چیغو او یوه خوله ووايي چې دا خو ډېر دردناک عذاب دی.

۳۔ او هم به ووايي چې: ای زمونږ ربه! د دغې وچکالۍ مخه زمونږ څخه واړوه او پراخي راباندې راوله چې یقیناً مونږ ستا په پیغمبر باندې باور کوونکي او یقین کوونکي یاستو.

۴۔ ای پیغمبره! مشرکانو ته به څنگه پند حاصل شي او څنگه به ایمان راوړي او بالاخره دوی به څنگه د ایمان د راوړلو په وعده وفا وکړي، حال دا چې دوی ته پیغمبر په څرگنده توګه ورغلی دی او خپل رسالت یې ورته په معجزاتو سره اثبات کړی دی خو د دې سره سره دوی ورته شا کړې ده، او حتی تهمت یې ورباندې ولګاوه چې دا سړی (محمد ﷺ) د چا شاګرد دی چې د هغه څخه یې روزمره زده کوي او په مونږ باندې یې سبا او بېګا لولوي. بلکې دوی همدغه حقاني پیغمبر ته د لیوني او جادوګر لقبونه هم ورکړه او د معجزاتو د اثر لاندې واقع نه شوه.

۵۔ ای پیغمبره! زمونږ د پلوه مشرکان مخاطب کړه او ورته ووايه چې: یقیناً مونږ ستاسو څخه د لږ وخت دپاره د دغې وچکالۍ لرې کوونکي یاستو، خو تاسو به په خپله وعده باندې ونه درېږئ او ایمان به رانه وړئ بلکې بیا به خپله پخوانۍ کفرې او شرکي تګلاره تعقیبه کړئ. یا په بل عبارت: تاسو په دغه صورت کېنې په یقین سره خپل کفر ته تاوېدونکي یاست او په خپله وعده باندې نه درېدونکي یاست.

۶۔ ای پیغمبره! مشرکان زمونږ د پلوه په دې باندې هم مخاطب کړه چې: یقیناً مونږ ستاسو څخه د دغو کفریاتو او بې لوظیو انتقام اخستونکي یاستو او دائمي دوزخ ته مو وراچوونکي یاستو، البته په هغې ورځ کېنې چې کله مونږ کلک نیول وکړو ډېر لوی کلک نیول.

د دوهم ډول تفسیر توضیحات

۱۔ په ﴿يَوْمَ تَأْتِي السَّمَاءُ﴾ کېنې د ﴿السَّمَاءُ﴾ د کلمې څخه اسمان لور ته هوا مطلب ده^(۱)، نه هغه اسمان کوم چې د ځمکې مقابل دی.

۲۔ په ﴿بِذُخَانٍ مُّبِينٍ﴾ کېنې د "ذُخَان" کلمه د حقیقي لوګې څخه عبارت نه ده، بلکې هغه ګرد او خړوالی ترې مطلب دی کوم چې د وږي سړي په سترگو ورځورېږي^(۲)، او ټوله دنیا ورته لوګنه (لوغړنه) برېښي.

۳۔ په ﴿يَغْشَى النَّاسَ﴾ کېنې د ﴿النَّاسَ﴾ د کلمې څه یوازې قریش او د مکې مشرکان مطلب

(۱) تفسیر المراحې ج ۲۵ ص ۱۲۲

(۲) المعجم الوجيز ج ۱۴ ص ۲۸۶

دي^١، کومو ته چې نبي کریم ﷺ سپراکړې وه چې ای ربه! په دغو مشرکانو باندې سخته فطري ورنازله کړې لکه څنگه چې تا د يوسف ﷺ په قوم باندې ورنازله کړې وه.

د نبي کریم ﷺ دغه سپرا ﷺ د الله ﷻ په توفيق د [الزخرف: ٤٩] ایت لاندې رانقله شوې ده، هبله ده چې هلته يو ځل مراجعه وکړې شي.

٤- که څوک وايي چې: الله ﷻ خو د مشرکانو څخه ذکره شوې وچکالي بالکل لرې کړه چې: هغوی د ژوند پورې ورباندې بيا ورنغله، حال دا چې په ﴿إِنَّا كَاشِفُوا الْعَذَابَ قَلِيلًا﴾ کې: ﴿قَلِيلًا﴾ د کلمې څخه لږ وخت څرگندېږي؟

مونږ وايو چې: د ﴿قَلِيلًا﴾ معنی دا ده چې مشرکان به ډېر ژر خپلې کفرې عقيدې ته وروگرځي، که څه هم وچکالي ترې ډېر لږ وخت لرې کړې شي، پاتې خولا ډېر وخت.

د الله ﷻ وينا واقعيت موندنه کړې، چې د وچکالي د لرې کولو سره تقريباً جوخت هغوی بيا خپله کفرې او شرکي عقیده تعقيب کړه او د خپل لوظ څخه وگرځېدل. لکه چې په همدې مطلب باندې په ﴿إِنكُمْ عَاثِدُونَ﴾ کې د ﴿عَاثِدُونَ﴾ کلمه دلالت کوي.

٥- په ﴿يَوْمَ نَبْطِشُ الْبَطْشَةَ الْكُبْرَى﴾ کې د ﴿يَوْمَ﴾ د کلمې د متعلق په اړه مفسرينو کرامو زېست ډېر احتمالات ليکلي دي^٢، خو دا احتمال بهتر برېښي چې ذکره شوې کلمه په ﴿مُنْتَقِمُونَ﴾ پورې تعلق ونيسي.

دا د يې پلوه، او د بله پلوه د ﴿يَوْمَ نَبْطِشُ الْبَطْشَةَ الْكُبْرَى﴾ څخه د بدر غزا مطلب ده^٣، چې ډېر مشرکان پکښې ووژلي شوه او ډېر پکښې اسيران شوه.

تبصره

د ذکره شوو دواړو تفسیرونو د ترجیح صورت حال په لاندې ډول دی:

- ١- ځینې مفسرین کرام- چې په سر کېنې يې العلامة ابن کثیر قرار لري- وايي چې لومړی ډول تفسیر غوره دی^٤، او په هغه حدیث باندې هم استدلال نيسي په کوم کېنې چې د ابن صباد قيصه د احادیثو په کتابونو کې ذکره ده^٥، چې نبي کریم ﷺ ورته د "دُخَان" په هکله پوښتنه راجع کړه: که بالفرض د دغې کلمې څخه تېر شوی لوگی مطلب وی نو پوښتنه به يې ورته نه وی راجع کړې.
- ٢- ځینې نور دوهم تفسیر ته ترجیح ورکوي، چې د دوی په لومړي سر کېنې شيخ المفسرین العلامة ابن جریر الطبري واقع دی^٦.

(١) تفسیر القرطبي ج ١٦ ص ١٢١

(٢) روح المعاني ج ٢٥ ص ١٢٠

(٣) صحيح البخاري ج ٢ ص ٧٠٢

(٤) تفسیر ابن کثیر ج ٤ ص ١٣٩

(٥) صحيح البخاري ج ١ ص ١٨٠- صحيح مسلم ج ٢ ص ٢٩٧

(٦) تفسیر الطبري ج ٢٥ ص ١١٤

۳۔ خو مونږ ته بهتره برهڻي چي د ذکر و شوق دواړو تفسيرونو ترمنځ د ترجيح وجوه ونه لټولي شي ځکه چې دواړه سره څه منافات نه لري، څه لري نه ده چې 'دخان' به دوه صورتونه ولري^(۱)، يو صورت به يې پخوا تېر شوی وي او دوهم صورت به يې په آينده کښي د قيامت د يوې سلامي په بڼه تحقق ومومي او ايتونه د څه تاويلاتو په ملحوظ د دواړو تفسيرونو تحمل کولی شي.

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿١١﴾ أَنْ أَذُوا إِلَىٰ عِبَادِ اللَّهِ إِيَّيَ لَكُم رَسُولٌ أَمِينٌ ﴿١٢﴾ وَأَنْ لَا تَعْلُوا عَلَى اللَّهِ إِنْئِيَّ آتَيْكُم بِسُلْطٰنٍ مُّبِينٍ ﴿١٣﴾ وَإِنِّي عُذْتُ بِرَبِّي وَرَبِّكُمْ أَنْ تَرْجُمُونِ ﴿١٤﴾ وَإِنْ لَمْ تُؤْمِنُوا لِي فَاعْتَرِلُونِ ﴿١٥﴾ فَدَعَا رَبَّهُ أَنْ هَبْ لَآئِ قَوْمٍ تُجْرِمُونَ ﴿١٦﴾ فَأَسْرَبَ بَعَادِي لَيْلًا إِنَّكُمْ مُتَّبِعُونَ ﴿١٧﴾ وَأَتْرَكَ الْبَحْرَ رَهْوًا إِنَّهُمْ جُنْدٌ مُّغْرَقُونَ ﴿١٨﴾ كَمْ تَرَكُوا مِنْ جَنَّٰتٍ وَعُيُونٍ ﴿١٩﴾ وَزُرُوعٍ وَمَقَامٍ كَرِيمٍ ﴿٢٠﴾ وَنَعْمَةٍ كَانُوا فِيهَا فَيَكْمِلِينَ ﴿٢١﴾ كَذٰلِكَ وَأَوْرَثْنَاهَا قَوْمًا آخَرِينَ ﴿٢٢﴾ فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا مُنظَرِينَ ﴿٢٣﴾ وَلَقَدْ أَخْبَنَّا بَنِي إِسْرَءِيلَ مِنَ الْعَذَابِ الْمُهِينِ ﴿٢٤﴾ مِنْ فِرْعَوْنَ إِنَّهُ كَانَ عَالِيًا مِّنَ الْمُسْرِفِينَ ﴿٢٥﴾ وَلَقَدْ أَخْتَرْنَاهُمْ عَلَىٰ عِلْمٍ عَلٰى الْعَالَمِينَ ﴿٢٦﴾ وَآتَيْنَاهُمْ مِّنَ الْآيٰتِ مَا فِيهِ بَلٰتٌ مُّبِينٌ ﴿٢٧﴾

[۱۷] او يقيناً مونږ (د دې زمانې) د کفارو څخه مخکښي د فرعون قوم د امتحان لاندې واقع کړی وه او هغوی ته باکرامته (معزز) پیغمبر ورغلي وه (چې موسی عليه السلام نومېده).

[۱۸] (موسی عليه السلام فرعونيان مخاطب کړه چې): ماته د الله تعالی بندگان (بني اسرائيل) راکړي (چې زه يې د خپله خانه سره د شام په لور بوخم ای فرعونيانو!) يقيناً زه ستاسو دپاره امانتگر پیغمبر یم.

[۱۹] او (هم يې مخاطب کړه) چې تاسو په الله تعالی باندې لويې مه کوئ (په پیغمبر باندې يې ايمان راوړئ) بې شکه زه تاسو ته د څرگند دليل (برهان) راوړونکی یم.

[۲۰] او يقيناً زه په خپل رب تعالی او ستاسو په رب تعالی (الله تعالی) سره د دې څخه پنا غواړم چې تاسو مې رجم (او سنگسار) کړئ.

[۲۱] او که چرته تاسو ماته عقیده نه کوئ (ایمان راباندې نه راوړئ) نو ما (د بني اسرائيلو په رسول) جدا کړئ (اجازه راکړئ چې مونږ شام ته لاړ شو).

[۲۲] نو (هغوی انکار ته ادامه ورکړه او) موسی عليه السلام خپل رب تعالی وباله، چې يقيناً دغه

(۱) السمر الوجیر ج ۱۴ ص ۲۸۶: شرح النووي علی مسلم ج ۲ ص ۳۹۳: تفسیر القاسمي ج ۱۲ ص ۳۷۲

(فرعونيان) جرم کوونکی (جنایتکار) قوم دی (ای ربه! سخت عذاب ورباندې نازل کړه).
[۲۳] نو (الله ﷻ د موسیٰ ﷺ سوال قبول کړه او توصیه یې ورته وکړه چې): زما بندگان (بني اسرائيل) د شپې بوخه (د مصر څخه یې وباسه خو اگاه اوسه چې): یقیناً تاسو تعقیب کړی شوي یاست (فرعونيان درېسې در روان دي).

[۲۴] او (ای موسیٰ!) دریاب (د همسا وهلو او د لارو د جوړېدلو څخه وروسته) پرانیستی (ولاې پرېږده، یقیناً فرعونيان (د الله ﷻ په علم کښې) غرق کړی شوی لښکر دی).
[۲۵] (نو الله ﷻ هغوی هلاک کړه او) ته گوره چې خومره ډېر (شیان) یې پرېښودل چې د باغونو او چینو څخه عبارت دی.

[۲۶] او هم د کښتونو او معززو ځایونو څخه.
[۲۷] او هم د داسې نعمت څخه چې فرعونيان پکښې خوشالي کوونکي (او تکبر کوونکي) وه.
[۲۸] (ای پیغمبره! مونږ د مجرمانو سره) دغه ډول (چال چلند کوو)، او (مونږ د فرعونيانو څخه ذکر شوي شیان واخستل او) بل قوم (بني اسرائيلو) ته مو وړیا ورکړه.
[۲۹] نو په فرعونيانو باندې نه اسمان وژړل او نه ځمکې، او نه هغوی وه چې مهلت ورکړی شوی وي.

[۳۰] او یقیناً مونږ بني اسرائيلو ته د سپکوونکي عذاب څخه نجات ورکړ.
[۳۱] (البته چې دا عذاب ورته) د فرعون د پلوه (متوجه وه)، یقیناً فرعون او چتېدونکی (متکبر او هم) د حد څخه د تجاوز کوونکو د جملې څخه وه.
[۳۲] او یقیناً مونږ د پوهې په بنیاد بني اسرائيلو ته (د خپلې زمانې) په عالمونو باندې غوره والی ورکړی وه (چې د پیغمبرانو سلسله مو په همدوی کښې جاري ساتلې وه).
[۳۳] او یقیناً مونږ بني اسرائيلو ته د معجزاتو څخه هومره ورکړې وې په کومو کښې چې څرگند امتحان (او څرگند نعمت) وه.

ارتباط او د مطلب خلاصه

په دې ایتونو کښې د فرعونيانو په ذکر سره نبي کریم ﷺ ته تسلي ورکړه شوې ده، چې حاصل یې داسې راخېږي:
ای پیغمبره! د خپل قوم په بې لوظۍ باندې ډېر مه متاثر کېږه چې په خپله ژمنه وفا نه کوي او د عذاب د لرې کولو سره سم بېرته خپل پخواني کفر ته ادامه ورکوي، او دا ځکه چې:
۱- کفار ټول یو ملت دی چې پخواني او وروستي یو هم په خپلو ژمنو نه درېدلي دي او نه به ودرېږي. د مثال په توګه، مونږ ستا د زمانې د کفارو څخه پخوا فرعونيان د موسیٰ ﷺ په ورلېږلو سره د ازمنېت لاندې واقع کړي وه. هغه دا چې:
الف: هغوی ته د کرامت څخه ډک پیغمبر (موسیٰ ﷺ) ورغلی وه، او خپل رسالت یې ورته د معجزاتو په ښودلو سره په اثبات رسولۍ وه او بیا یې مخاطب کړي وه چې:

ب: ای فرعونیانو! تاسو د کفریاتو څخه لاس واخلئ او د توحید عقیدې ته راوگرځئ.
ج: ماته بني اسرائيل راگرځئ چې زه یې د شام ټاټوبي ته بوخم، دوی د الله ﷻ بندگان دي او تاسو حق نه لرئ چې د دوی سره د غلامۍ او بندګۍ چال چلند وکړئ.
د: ای فرعونیانو! زه ستاسو دپاره امانتدار پیغمبر یم، په کوم شي سره چې زه رالېږلی شوی یم هغه مې درته هو بهو او کټ مټ درورساوه.

ه: نو په همدې بنیاد تاسو په ماباندې لویې او تکبر مه کوئ چې د پیغمبر په حیث مې ونه منئ، او دا ځکه چې په ماباندې تکبر کول په حقیقت کښې په الله ﷻ باندې خپل ځان اوچت ګڼل دي.
و: یقیناً زه ستاسو دپاره د څرګندو دلایلو او معجزاتو راوړونکی یم، ما تاسو ته خپل رسالت په اثبات رسولی دی او په راتلونکي کښې به یې هم درته په کراتو مراتو سره په اثبات ورسوم.
۲- د ذکرې شوې خطابه څخه وروسته فرعونیانو موسی ﷺ تهديد کړ چې که ته خپله تګلاره بدله نه کړې او د خپل دعوت څخه لاس وانخلي نو ضرور به ته زمونږ د پلوه ووژلی شي بلکې په کابو به دې ووژنو او سنگسار به دې کړو.
۳- نو موسی ﷺ یو ځل بیا هغوی مخاطب کړه چې:

الف: یقیناً زه په خپل رب ﷻ (چې ستاسو رب هم دی) پنا اخلم چې تاسو مې ووژنئ او یا مې سنگسار کړئ. یا په بل عبارت: ستاسو د تهديد په مقابل کښې ما خپل ځان په خپل رب ﷻ سپارلی دی.

ب: زه تاسو ته یو ځل بیا وایم چې: که ایمان راباندې نه راوړئ (اولنۍ غوښتنه مې نه پوره کوئ) نو د بني اسرائيلو په شمول مې د دې وطن څخه جدا کړئ (دوهمه غوښتنه خو مې ومنئ) چې خپل ټاټوبي ته لاړ شو.

۴- فرعونیانو د موسی ﷺ یوه غوښتنه هم ونه منله او خپلو کفریاتو او تهديداتو ته یې ادامه ورکړه، نو ځکه موسی ﷺ خپل رب ﷻ ته د سوال لاسونه پورته کړه چې: ای ربه! یقیناً دغه فرعونیان مجرمان خلک دي او په خپلو کفریاتو باندې ډېر زیات کلک دي نو ترهغه به ایمان رانه راوړي ترڅو چې دردناک عذاب وگوري، نو زما سوال دا دی چې مهلک عذاب ورباندې ورنازل کړې.
الله ﷻ د موسی ﷺ سوال قبول کړ چې په نژدې وخت کښې به ورباندې دردناک عذاب ورنازل کړم، نو توصیه یې ورته وکړه چې:

اول: ای موسی! ته زما بندگان (بني اسرائيل) په شپه کښې د مصر څخه وباسه خو په دې باندې پوه شه چې تاسو تعقیب کړی شوي یاست، ډېر ژر به درېسې فرعوني لښکر درشي خو تاسو وارخطا کېږئ مه، تاسو د نجات خاوندان یاست.

دوهم: ای موسی! کله چې ته دریاب ته ورسېږې او د فرعونیانو د پلوه محاصره شوې نو په دغه وخت کښې په خپله همسا باندې دریاب ووهه ترڅو پکښې تاته د نجات لارې جوړې شي چې وچې کلکې به وي، په دغه وخت کښې مه د غرق څخه ډارېږه او مه د فرعونیانو د اسارت څخه.

درېم: ای موسی! کله چې ته د خپلو پیروانو سره په همدغه معجزانه لارو باندې د دریاب څخه هغې خوا ته پورېوتلې نو دریاب په خپل حال آرام پرېږده، ذکرې شوې لارې مه وړانوه. او دا ځکه چې: خلورم: فرعونیان تاته نه شي درېورېوتلی بلکې دوی په همدغه دریاب کېنې غرق کړي شوي دي. ٥- ای پیغمبره! مونږ د موسی علیه السلام د سوال په مطابق په فرعونیانو باندې د غرقولو نقشه عملې کړه او ټول مو پوپنا کړه، نو ته وگوره چې څومره نعمتونه یې په ځای پرېښودل؟ مثلاً: الف: څومره باغونه او څومره چینې؟

ب: څومره کښتونه او څومره باکرامته مقامونه او ماڼۍ؟

ج: څومره نور بې شمېره نعمتونه؟ چې فرعونیان به پکښې په تکبر سره گرځېدل راگرځېدل، او هم به یې ورباندې افتخار کاوه، په ټوکو ټکالو به لگیا وه.

٦- ای پیغمبره! کله چې زمونږ اراده وشي نو مونږ د کفارو سره دغسې چال چلند کوو او په دغه ډول سره یې هلاکوو او خپل نعمتونه ترې اخلو. مونږ د کفارو معاندینو (فرعونیانو) څخه خپل نعمتونه واخستل او همدغه ډول نعمتونه مو د هغوی څخه په غیر بل قوم (بني اسرائیلو) ته ورکړه. دغسې کار مونږ په هر وخت کېنې کولی شو نو ستا د زمانې کفار باید د فرعونیانو څخه د عبرت درس زده کړي او د کفرې او شرکې عقیدې څخه لاس واخلي.

٧- فرعونیانو ته د هلاکت په وخت کېنې هیڅ ناصر او کومکي موندنه نه شو چې نجات ورکړي او نه ورته مالونه او ثروتونه په درد ولگېده. لنډه دا چې:

الف: په هغوی باندې نه اسمان وژړل او نه ځمکې، بلکې دغه دواړه ورباندې خوشاله شوه چې د شره یې خلاص شوه، او نه په هغوی کېنې څه خیر وه چې هغو دواړو یې ارمان کړی وی.

ب: همدارنگه هغوی ته هیڅ مهلت هم ونه کړی شو البته کله یې چې د هلاکت وخت ورسېد او

نېټه یې پوره شوه.

٨- ای پیغمبره! مونږ بني اسرائیلو ته د هغه سپک کوونکي عذاب څخه نجات ورکړ کوم چې هغوی ته د فرعون د پلوه متوجه وه، چې نارینه اولادونه به یې د دوی په وړاندې ذبحه کول او ښځینه اولادونه به یې ورته ژوندي پرېښودل.

یقیناً چې فرعون په خپل وخت کېنې ډېر زیات سرکشه او تکبر کوونکی وه، او په دې باندې علاوه په بدیو کېنې هم د انساني حده تجاوز کوونکی وه.

٩- برسېره په نجات باندې، مونږ بني اسرائیلو ته د خپلې زمانې په ټولو عالمونو او قومونو باندې غوره والی ورکړ، چې د پیغمبرانو لړۍ مو په همدوی کېنې جاري وساتله او سیادت مو همدوی ته ورپه برخه کړ. او دا ځکه چې: مونږ پوهېدو چې همدوی په حاضر وخت کېنې د غوره والي مستحق دي او هم پوهېدو چې په آینده کېنې به دوی د همدغه غوره والي حق په ځای نه کړي او د ډېرو تقصیراتو به مرتکب وگرځي (لکه چې همداسې وشوه).

١٠- په دې باندې علاوه مونږ بني اسرائیلو ته داسې معجزانه نعمتونه ورکړه چې د یو پلوه

نعمتونه وه او د بله پلوه پکښې څرگند امتحان نغښتی وه. د مثال په توګه، من او سلوی مو پرې ورنازل کړه او د وچې کلکې ډبرې څخه مو ورته بهېدونکې اوبه جارې کړې او داسې نور.

توضیحات

- ۱- د فرعونیانو د بې لوظۍ او په ژمنه باندې د نه درېدلو څو مثالونو ته په [الأعراف: ۱۳۳] ایت کښې اشاره شوې ده نو هیله ده چې هلته یو ځل مراجعه وکړی شي.
- ۲- که څه هم الله ﷻ په بل ایت کښې د فرعون د پلوه د موسی ﷺ تهديد په قتل سره نازل کړی دی چې: ﴿وَقَالَ فِرْعَوْنُ ذَرُونِي أَقْتُلْ مُوسَى﴾ [المؤمن: ۲۶] یعنې ما پرېږدی چې موسی ووژنم؛ مګر داسې معلومېږي چې په رجم سره به یې هم تهديد کړي وي، د همدې کبله په ﴿وَإِنِّي عُذْتُ بِرَبِّي﴾ الآية- کښې د موسی ﷺ د پلوه د رجم څخه هم د پنا غوښتنه راحکایت شوې ده.

اعتزال څه معنی؟

- ۳- په ﴿وَإِنْ لَمْ تُؤْمِنُوا إِلَى فَاَعْتَرِلُونِ﴾ کښې د "إِعْتَزَلُوا" کلمه د "إِعْتِزَال" څخه اشتقاقه شوې ده چې د یوه شي څخه د څنګ کولو معنی ورکوي^(۱). خو په دې مقام کښې لاندې معناوې درلودلې شي:
الف: د ضرر څخه څنګ کول^(۲). یعنې که تاسو په ماباندې ایمان نه راوړئ نو اقلأ د ضرر رسولو څخه خو مې څنګ وکړئ او په قتل او رجم سره مې مه تهديدوئ.
- ب: مونږ د الله ﷻ په توفیق د [الأعراف: ۱۰۵] ایت لاندې لیکلي دي چې موسی ﷺ د فرعون څخه دوه غوښتنې درلودې، یوه ایمان راوړل، او بله د بني اسرائيلو خوشې کول، نو په ﴿فَاَعْتَرِلُونِ﴾ کښې دوهمې غوښتنې ته اشاره ده.
- یعنې ای فرعونیانو! که تاسو زما یوه غوښتنه نه منئ نو بله غوښتنه خو مې ومنئ او ما د بني اسرائيلو په شمول پرېږدئ چې خپل اصلي وطن (شام) ته لاړ شو.

د "رَهَوَا" معنی

- ۴- په ﴿وَأَتْرَكَ الْبَحْرَ رَهَوًا﴾ کښې د "رَهَوَا" کلمه د پښو بهرته کولو ته وضعه شوې ده^(۳)، خو په دې مقام کښې د "مرهَوَا" معنی ورکوي. یعنې دریاب بهرته (پرانستلی) پرېږده، ترڅو پکښې فرعونیان غرق کړي شي چې یقیناً دوی د الله ﷻ په علم کښې غرق کړی شوی لښکر دي.

دلته بل قوم د چا څخه عبارت دی؟

- ۵- په ﴿وَأَوْرَثْنَاهَا قَوْمًا ءَاخِرِينَ﴾ کښې د ﴿قَوْمًا ءَاخِرِينَ﴾ بل قوم څخه بني اسرائيل مراد دي لکه چې په [الشعراء: ۵۹] ایت کښې ورباندې صراحت شوی دی.

(۱) مفردات الراغب ص ۳۴۵

(۲) روح المعاني ج ۲۵ ص ۱۲۲

(۳) الفاموس المحيط ج ۲ ص ۴۰۴

هسته مونږ د الله ﷻ په توفیق بڼه تحقیق کړی دی چې په ایتونو کښې د کوم وطن باغونه او چینې مرادې دي؟ د مصر او که د شام، او که د ټولې دنیا؟ نو هیله ده چې هسته یو ځلې مراجعه وکړی شي ترڅو دا مقام بڼه واضحه وگرځي.

یو اعرابي تحلیل

٦- د ﴿كَذَّٰلِكَ﴾ په هراب کښې مفسرینو کرامو متعدد تحلیلونه لیکلي دي خو مونږ ته دا بهتره برېښي چې دلته د «ک» توری په مقدر «نفعل» پورې تعلق ونیسي چې ظهور به یې داسې صورت ونیسي چې: «كَذَّٰلِكَ نَفْعَلُ بِالْمُجْرِمِينَ» یعنې مونږ د مجرمانو (کفارو) سره دغسې کار کوو. مونږ ځکه ذکر شوی تقدیر خوښ کړ چې په بل ایت کښې ورباندې تقریباً صراحت شوی دی چې: ﴿إِنَّا كَذَّٰلِكَ نَفْعَلُ بِالْمُجْرِمِينَ﴾ [الصافات: ٣٤] یعنې یقیناً مونږ د مجرمانو (کفارو) سره دغه ډول کار کوو.

ایا اسمان او ځمکه ژاري؟

٧- د ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ لاندې تفسیرونه ولولئ:

الف: نبي کریم ﷺ فرمایلي دي چې: «مَا مِنْ مُّؤْمِنٍ إِلَّا وَلَهُ بَابٌ يَّبَابُ يَصْعَدُ مِنْهُ عَمَلُهُ وَبَابٌ يَنْزِلُ مِنْهُ رِزْقُهُ فَإِذَا مَاتَ بَكِيَ عَلَيْهِ فَذَلِكَ قَوْلُهُ عَزَّ وَجَلَّ ﴿فَمَا بَكَتْ عَلَيْهِمُ﴾ (الآية)»^(١) یعنې هیڅ موومن نه دی مگر هغه ته دوه دروازې دي چې د یوې دروازې څخه یې نېک عملونه پورته خپري او د بلې دروازې څخه یې روزي رابښکته کېږي، نو کله چې موومن سړی وفات شي نو دواړه دروازې ورباندې ژاري. عبد الله بن عباس رضی الله عنهما (رئيس المفسرين) ذکر شوی حدیث شریف شرحه کړی دی^(٢)، چې لنډه خلاصه یې داسې راخپري:

اول: هر چا ته په اسمان کښې یوه دروازه شته چې د هغې څخه یې روزي رابښکته کېږي او د هغې په ذریعه یې نېک اعمال پورته خپري. (شاید چې په ذکر شوي حدیث کښې به د همدغې یوې دروازې څخه د دې کبله په دوه وو دروازو سره تعبیر شوی وي چې دوه کارونه ورباندې اجماعېږي). دوهم: کله چې موومن وفات شي نو ذکره شوې اسماني دروازه یې بنده شي د همدې کبله ورباندې اسمان ژاري.

درېم: همدارنگه ورباندې هغه ځمکه هم ژاري په کومه باندې به چې نوموړي متوفی لمونځ ادا کاوه او الله ﷻ به یې ورباندې یاداوه.

څلورم: فرعونیانو نه په ځمکه کښې کوم صالح عمل درلود او نه د دوی د پلوه اسمان ته څه خبر پورته کېده. نو ځکه ورباندې نه ځمکې وژړل او نه اسمان.

(١) جامع الترمذي ج ٢ ص ١٦١

(٢) الدر المنثور ج ٧ ص ٤١١

ب: ځينې مفسرين کرام وايي چې ذکر شوی ایت شریف د بې پروايۍ څخه کنایه دی^(۱). یعنې د فرعونيانو په هلاک سره نه اسمان راوغورزېد او نه پرې ځمکه وچاوده. حال دا چې هغوی دومره لوی متکبرين وه، تابه ویل چې اسمان هغوی درولی دی او ځمکه همغوی د چاودنې څخه ساتلې ده. ج: زمونږ په فکر دغه تفسیر به د اشاره النص په ملحوظ مراد وي، نو د وړاندېني ماثور تفسیر سره څه منافات نه لري.

﴿إِنْ هَؤُلَاءِ لَيَقُولُونَ ﴿٣٤﴾ إِنْ هِيَ إِلَّا مَوْتَتُنَا الْأُولَىٰ وَمَا نَحْنُ بِمُنشَرِينَ ﴿٣٥﴾ فَأَتُوا بِآبَائِنَا إِنْ كُنْتُمْ صَادِقِينَ ﴿٣٦﴾ أَهُمْ خَيْرُ أُمَّةٍ قَوْمٌ تُبْعِ وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ ﴿٣٧﴾ وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعَجَبٍ ﴿٣٨﴾ مَا خَلَقْنَاهُمَا إِلَّا بِالْحَقِّ وَلَكِنْ أَكْثَرُهُمْ لَا يَعْلَمُونَ ﴿٣٩﴾ إِنْ يَوْمَ الْفَصْلِ مِيقَتُهُمْ أَجْمَعِينَ ﴿٤٠﴾ يَوْمَ لَا يُغْنِي مَوْلًى عَنْ مَوْلًى شَيْئًا وَلَا هُمْ يُنصَرُونَ ﴿٤١﴾ إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ﴿٤٢﴾﴾

[۳۴] بې سکه دغه (مشرکان) هر ورو وایي چې:

[۳۵] دا (زمونږ عاقبت) نه دی مگر زمونږ (همدا) رومي مرگ دی، په داسې حال کې چې مونږ (بیا ژوندي کړی شوي او) خواره کړی شوي نه یاستو.

[۳۶] نو (د پیغمبر په شمول ای مؤمنانوا) تاسو زمونږ (پخواني مړه شوي) پلرونه راوړئ (راژوندي کړئ) که تاسو (د بعث بعد الموت په خبره کېنې) رښتیني یاست.

[۳۷] (ای پیغمبره) ایا د دې زمانې کفار (په مالونو او قوتونو کېنې) بهتر دي او که د تبع (پاچا) قوم، او (یا) هغه کفار کوم چې د تبع د قوم څخه وړاندې تېر شوي دي؟

دوی مو (ټول د کفریاتو د کبله) هلاک کړه، یقیناً دوی (ټول) مجرمان (او جنایتکاران) وه. [۳۸] او مونږ اسمانونه او ځمکې او هغه مخلوقات کوم چې د دواړو ترمنځ موجود دي، د لوبې

کوونکي په حیث نه دي پیدا کړي (دا عبث نه دي).

[۳۹] دا دواړه (د منځني مخلوق په شمول) مونږ نه دي پیدا کړي مگر په حقه سره (حکمتونه پکېنې مرموز دي)، خو د خلکو اکثریت نه پوهېږي (دا ټول ورته عبثیات برېښي).

[۴۰] یقیناً د فیصلې ورځ (قیامت) چې ده د ټول خلکو (د بیا راژوندي کېدلو) ټاکلی وخت دی (تغیر پکېنې صورت نه شي نیولی).

[۴۱] (دا) داسې ورځ ده چې یو دوست به (پکېنې) د بل دوست څخه د هېڅ شي (عذاب) مخنیوی نه شي کولی، او نه به د دوی سره مرسته وکړی شي.

(۱) تفسیر روح المعاني ج ۲۵ ص ۱۲۴: تفسیر زاد المیر ج ۷ ص ۱۱۴

[۴۲] مگر هغه څوک (د عذاب څخه نجات موندلی شي) چې الله ﷻ پرې مهرباني وکړي، يقيناً الله ﷻ د کلکې ارادې خاوند (او) ډېر مهربان دی.

ارتباط او د مطلب خلاصه

د وړاندېني [الدخان: ۹] ايت مضمون دا وه چې مشرکان د بعث بعد الموت څخه په شک کېني پراته دي، بيا د هغه ارتباط د کبله د فرعون څه حالات نازل شوه کوم چې د وړاندېنيو ايتونو د مجموعې لاندې د الله ﷻ په توفيق ليکلی شوی دی.

په دې ايتونو کېني ذکر شوي مضمون ته بيا د بحث مخ اړولی شوی دی او د مشرکانو عقیده راحکايته شوې او رده شوې ده چې حاصل يې داسې راخېږي:

ای پیغمبره! د بعث بعد الموت په ارتباط يو ځل بيا په خپل امت باندې څه مطالب قرائت کړه:
۱- دغه د دې زمانې فرعونيان (کفار) د بعث الموت په هکله وايي او عقیده لري چې:
الف: زمونږ د ژوند انجام او عاقبت بل شی نه دی مگر همدغه لومړی مرگ دی چې زمونږ ژوند ته خاتمه ورکوي، د دې مرگ څخه وروسته په مونږ باندې بل هيڅ حالت راتلونکی نه دی.
ب: لنډه دا چې مونږ د دغه مرگ څخه وروسته راژوندي کړی شوي نه یاستو چې د قبرونو څخه راپاڅولی شو او يو ځل بيا په ځمکه خواره واره کړی شو.

ج: ای د بعث بعد الموت مدعیانو! که تاسو په خپله دعوه کېني رښتیني یاست نو تاسو زمونږ مړه شوي پخواني تېر شوي پلرونه بېرته راوړئ او خپل رب ﷻ ته سوال وکړئ چې هغوی بېرته راژوندي کړي او که نه نو مونږ ستاسو په خبرو باور نه شو کولی.

۲- ای پیغمبره! په ذکرې شوې عقیدې باندې په کلکو پاتې کېدلو سره مشرکان په لوی لاس خپل ځانونه د هلاکت کندی ته ورغورزوي. ایا مونږ د همدغې کفرې عقیدې په ادامې سره پخواني کفار نه دي هلاک کړي؟ ایا د دې زمانې کفار د مال او ثروت د حیثه بهتر دی او که د تبع پاچا قوم؟ ایا د دې زمانې کفار ډېره سرمایه لري او که د تبع پاچا د قوم څخه وړاندې نورو کافرانو ډېرې او غوره سرمایې او قوتونه درلوده لکه عاديان، ثمودیان او نور؟

خو دغه ټول مونږ هلاک کړه ځکه چې يقيناً هغوی ټول مجرمان او جنايتکاران قومونه وه او په خپلو جرمونو او جنايتونو باندې کلک ولاړ وه، ترڅو چې پوښا شوه، نو په کار دي چې د دې زمانې کفار د هغوی څخه د عبرت درس واخلي.

۳- ای پیغمبره! مونږ څو اسمانونه او ځمکې او هغه مخلوقات چې د دغو دواړو ترمنځ شتون لري عبث نه دي پيدا کړي، مونږ څو لویې کوونکي نه یاستو چې دنیا په پای کېني د حساباتو تصفيه ونه لري او فقط په مرگ سره اختتام مونده کړي.

بلکې مونږ اسمانونه او ځمکې نه دي پيدا کړي مگر په حقه سره چې زېت ډېر حکمتونه پکېني نغښتي دي، مگر د خلکو اکثریت نه پوهېږي او د ټولې دنیا پيداېښت ته د عبثياتو او لوبو په نظر

گوري او وايي چې نه بيا ژوندون شته او نه حساب کتاب.

۴- ای پیغمبره! د الله ﷻ د پلوه د مشرکانو اعتراض رد کړه او ووايه چې: د ټولو خلکو د بيا ژوندي کېدلو ټاکلی وخت د فیصلې ورځ ټاکلې شوې ده چې هرڅوک به د خپلو کړو وړو د محاسبې سره مخامخ شي، که بالفرض د بعث بعد الموت دپاره د دنیاوې ورځو څخه کومه ورځ بنودلې شوې وي نو بيا به د هغوی اعتراض په ځای وي چې زمونږ پخواني پلرونه راژوندي کړئ. دغه د بيا ژوندون دپاره ټاکلې ورځ د قیامت ورځ ده او د لاندې صفاتو درلودونکې ده:

الف: په دې ورځ کېنې هېڅ یو دوست د بل دوست څخه د څه عذاب مخنیوی نه شي کولی او نه یې شفاعت کولی شي.

ب: هلته هېڅوک د بل چا سره نصرت او کومک نه شي کولی مگر هله چې الله ﷻ ورباندې رحم وکړي، چې یا یې شفاعت په برخه کړي او یا یې څه کومک په نصیب کړي. او دا ځکه چې: یقیناً الله ﷻ د کلکې ارادې درلودونکي دي هېڅوک ورباندې زور نه شي اچولی، او هم ډېر مهربان دی ایماندارانو عاصیانو ته د شفاعت د قبول چانس او شفاعتگرو ته یې د شفاعت کولو اجازه ورکوي.

توضیحات

۱- په ﴿إِنْ هِيَ إِلَّا مَوْتُنَا الْأُولَى﴾ الآية- کېنې لاندې نکاتو ته توجه په کار ده:

الف: که څوک وايي چې په ﴿إِنْ هِيَ إِلَّا مَوْتُنَا الْأُولَى﴾ کېنې د "هي" ضمير څه شي ته راجع دی؟ مونږ وايو چې د دغه ضمير په مرجع کېنې لاندې دوه احتماله شتون درلودلی شي^(۱):

اول چې دا ضمير د "عاقبة" کلمې ته راجع شي کومه چې وړاندې په صراحت سره ذکره نه ده بلکې حکماً ذکره ده چې بحث په همدغه عاقبت کېنې راوان دي. يعنې کفار وايي چې: زمونږ د ژوند عاقبت او انجام همدغه اولنی مرگ دی او بيا ژوندون نشته.

دوهم چې دا ضمير په ﴿إِنْ هِيَ إِلَّا مَوْتُنَا الْأُولَى﴾ کېنې د "مؤلة" کلمې ته راجع شي، کومه چې وروسته ذکره ده، دلته که څه هم اضرار قبل الذکر راځي خو نحويان یې په دغسې مورادو کېنې جائز گڼي لکه چې د الله ﷻ په توفیق د [المؤمن: ۳۷] ایت لاندې ورباندې څه رڼا اچولې شوې ده.

ب: که څوک وايي چې مرگ خو د ټولو په اتفاق همدغه یو مرگ دی چې هر ساکن یې ضرور ځکونکی دی، نو په څه لحاظ همدغه مرگ ته د اولني مرگ لقب ورکړی شو، ایا دوهم مرگ شته؟ مونږ وايو چې:

اول د "اول" یا "أولى" کلمه په عربي کلام کېنې په دوه ډوله استعمالېږي^(۲):

یو دا چې په مقابل کېنې یې دوهم وي لکه چې په سوال کېنې ورته اشاره شوې ده، او بل دا چې په مقابل کېنې یې دوهم موجودیت ونه لري لکه چې وايي: ﴿فَلَنْ خَجَّ أُولَ خَجٍّ لَمْ مَاتَ﴾ يعنې

^(۱) روح المعاني ج ۲۵ ص ۱۲۶ - البحر المحیط ج ۹ ص ۴۰۵
^(۲) تفسیر ابي السعود ج ۸ ص ۶۳ - تفسیر الکشاف ج ۴ ص ۲۷۹

فلانکي سړي حج اداء کړ اولنی حج، او بیا مړ شو.

نو په ایت شریف کښې د ﴿الْأُولَى﴾ کلمې څخه دوهم استعمال مراد دی.

دوهم: دلته د مرګ څخه هغه حالت مطلب دی په کوم کښې چې د ژوند خاوند نه وي موجود شوی. الله ﷻ فرمایي: ﴿كَيْفَ تَكْفُرُونَ بِاللَّهِ وَكُنْتُمْ أََمْوًا فَأَحْيَاكُمْ﴾ [البقرة: ۲۸] یعنې ای کفارو! تاسو څنگه په الله ﷻ سره کفر اختیاروئ حال دا چې تاسو مړه وئ (روح درکښې موجودیت نه درلود) نو الله ﷻ تاسو ژوندي کړئ او روح یې درکښې پو کړ.

د دې جواب په ملحوظ به یې حاصل داسې راوڅیږي چې: زموږ مرګ نه دی مګر اولنی مرګ دی چې په تعقیب یې ژوندون صورت نیسي، اما زموږ د دغه دوهم مرګ په تعقیب ژوندون صورت نه نیسي چې موږ د قبرونو څخه ژوندي راپورته کړی شو.

تبصره

۲- موږ ته اول استعمال بهتر برېښي ځکه چې په راتلونکي [الدخان: ۵۶] ایت کښې ذکره شوي کلمه په اتفاق سره په هغه مرګ کښې استعماله شوې ده په کوم باندې چې دنیاوي ژوند ختمېږي. په همدې مطلب باندې د ﴿وَمَا نَحْنُ بِمُنشَرِينَ﴾ تعقیب هم دلالت کوي، یعنې حال دا چې موږ بیا ژوندي کړی شوي او د حشر په میدان کښې خواره واره کړی شوي نه یاستو.

تبع څوک وه؟

۳- په ﴿أَهُمْ خَيْرٌ أَمْ قَوْمٌ تُبْعِ﴾ کښې د ﴿تُبْعِ﴾ د کلمې په هکله مفسرینو کرامو ډېر څه لیکلي دي^(۱)، که د چا اوږدو بحثونو او قیصو ته زړه نه په تنګېږي نو هملته دې مراجعه وکړي، موږ په همدې اړه د څه لنډو معلوماتو په ذکر باندې اکتفاء کوو^(۲) چې تفسیر ورسره زیات تړاو لري: الف: د ﴿تُبْعِ﴾ کلمه د یمن د هر یوه پاچا لقب دی^(۳) لکه چې د فارس هر یو پاچا د کسری په لقب یادېږي او داسې نور.

ب: خو په دې مقام کښې د یمن د پاچاهانو څخه هغه پاچا ته اشاره ده کوم چې د عیسی ﷺ څخه پخوا تېر شوی دی او په موسی ﷺ باندې یې تر څه وخته پورې ایمان نه وه راوړی خو څه وخت وروسته یې ورباندې ایمان راوړ، او د ده په ذریعه یې قوم او پیروانو هم ایمان قبول کړ.

د همدې کبله نبی کریم ﷺ فرمایلي دي چې: «لَا تُسَبُّوا ثُبَّاءَ فَإِنَّهُ قَدْ كَانَ أَسْلَمَ»^(۴) یعنې تاسو تبع ته کنځل مه کوئ ځکه چې یقیناً نوموړی مسلمان شوی وه (او د موسی ﷺ دین یې قبول کړی وه). ج: خو کله چې نوموړی وفات شو - رحمه الله - نو د څه وخت څخه وروسته یې قوم بېرته کفر ته

(۱) تفسیر القرطبي ج ۱۶ ص ۱۴۵: تفسیر البغوي ج ۴ ص ۱۵۲

(۲) تفسیر ابن کثیر ج ۴ ص ۱۴۲

(۳) التفسیر الکبیر ج ۲۷ ص ۳۴۹: صحیح البخاري ج ۲ ص ۷۱۴

(۴) مستد احمد بن حنبل ج ۹ ص ۴۴۲

واروښت او د الله ﷻ د نعمتونو ناشکري يې پيل کړه.

د په نتيجه کېږي ورباندې الله ﷻ دېم ورخوښې کړ چې ځينې پکښې هلاک شوه او متباقي خلک د دنيا په ښارونو کېږي تيت پرک او خواړه واره وڅرخېد، د همدغې قيصې څه بيان ته په [۱۵-۲۱] ايتونو کېږي اشاره شوې ده.

د د فرستو توجه ځکه د تبع قوم ته ورواړوله شوه چې په دوی کېږي يې شهرت درلود او هغوی هم د دوی غوندې عربان وه، نو دوی وډارولې شوه چې د نعمتونو ناشکري مه کوئ او توحيد ته راجع شئ هسې نه چې د تبع د قوم غوندې عذاب درياندې نازل کړی شي، تاسو خو په هغوی باندې څه بهرې او افضليت نه لرئ، ايا تاسو د هغوی څخه په مال او ثروت کېږي زيات ياست؟

﴿إِنَّ شَجَرَتَ الزُّقُومِ ﴿۱۲﴾ طَعَامٌ الْأَثِيمِ ﴿۱۳﴾ كَالْمُهْلِ يَغْلِي فِي الْبُطُونِ ﴿۱۴﴾ كَغَلْيِ الْحَمِيمِ ﴿۱۵﴾ خَذُوهُ فَاَعْتَْلُوهُ إِلَىٰ سَوَاءِ الْجَحِيمِ ﴿۱۶﴾ ثُمَّ صُبُّوا فَوْقَ رَأْسِهِ مِنْ عَذَابِ الْحَمِيمِ ﴿۱۷﴾ ذُقْ إِنَّكَ أَنْتَ الْعَزِيزُ الْكَرِيمُ ﴿۱۸﴾ إِنَّ هَذَا مَا كُنْتُمْ بِهِ تَمْتَرُونَ ﴿۱۹﴾ إِنَّ الْمُتَّقِينَ فِي مَقَامٍ أَمِينٍ ﴿۲۰﴾ فِي جَنَّاتٍ وَعُيُونٍ ﴿۲۱﴾ يَلْبَسُونَ مِنْ سُندُسٍ وَإِسْتَبْرَقٍ مُتَقَابِلِينَ ﴿۲۲﴾ كَذَلِكَ وَزَوَّجْنَاهُمْ بِحُورٍ عِينٍ ﴿۲۳﴾ يَدْعُونَ فِيهَا بِكُلِّ فَاكِهَةٍ ءَامِنِينَ ﴿۲۴﴾ لَا يَذُقُونَ فِيهَا الْمَوْتَ إِلَّا الْمَوْتَةَ الْأُولَىٰ وَوَقَّعْنَا لَهُمْ عَذَابَ الْجَحِيمِ ﴿۲۵﴾ فَضْلًا مِّن رَّبِّكَ ذَٰلِكَ هُوَ الْفَوْزُ الْعَظِيمُ ﴿۲۶﴾﴾

[۴۳] يقيناً د زقوم ونه (ميوه يې) چې ده.

[۴۴] د ډېر غټ گنهگار (کافر) خوراک دی.

[۴۵] د تيلو د خيرې غوندې ده، چې د کفارو په گېډو کېږي به خوتېږي.

[۴۶] لکه د ډېرو گرمو اوبو خوتېدل.

[۴۷] (خازنانو ته به وويلی شي چې): دا غټ کافر ونيسئ نو د دوزخ برابر (منځ) ته يې ورتهلو هئ.

[۴۸] بيا يې د سر د پاسه د ډېرو گرمو اوبو عذاب ورتوی کړئ (ورواړوئ).

[۴۹] (او تخجیلاً ورته وواياست چې دا) عذاب وځکه، يقيناً ته (په خپل گومان په دنيا کېږي)

عزتمند (او) باکرامته وي.

[۵۰] يقيناً دا هغه عذاب دی کوم چې تاسو (په دنيا کېږي) وی چې شک به مو پکښې کاوه.

[۵۱] يقيناً (په دغې ورځ کېږي) متقيان (د ټولو مکروهاتو څخه) په امن ځای کېږي دی.

[۵۲] په باغونو او چينو کېږي دي.

[۵۳] د نازکو او پیرو ورېښمنو څخه به په داسې حال کېښې اغوندي چې یو به بل ته مخامخ کېناستونکي وي (دوی به مینه او محبت کوونکي وي).

[۵۴] دغه ډول (به نور نعمتونه هم ورکړو) او هم به ورسره تورسترگې غټ سترگې ښځې جوړه (او ملگرې) کړو.

[۵۵] جنتیان به په جنت کې هر ډول میوجات په داسې حال کېښې راغواړي چې (د کمبود او نشتوالي څخه به یې) امن درلودونکي (بې غمه) وي.

[۵۶] جنتیان په جنت کې (د ابد دپاره) مرگ نه ځکي، مگر وړاندې مرگ (چې پخوا یې په دنیا کې ځکلي وه)، او الله ﷻ به یې د دوزخ د عذاب (په دائمې توګه) وساتي.

[۵۷] (دا ټولو نعمتونه به جنتیانو ته) ستا د رب ﷻ د فضل د کبله (ورکړی شي).

(ای پیغمبره!) دغه (چې ذکر شو) همدا ډېر لوی بری دی.

د مطلب خلاصه

په وړاندېنيو ایتونو کې د قیامت ورځې ته د یوم الفصل لقب ورکړی شوی وه، په دې ایتونو کې همدغه لقب بڼه پوره واضحه شوی دی، چې حاصل یې داسې راڅیږي:

ای پیغمبره! په خپل امت باندې د قیامت د ورځې څه نور حالات هم قرائت کړه هغه دا:

۱- کله چې په دغې ورځ کې ټولې قضایا حل او فصل کړی شي نو ټول خلک به په دوه ورو غټو ګروپونو ووېشلی شي چې یو به د متقیانو ګروپ وي او بل به د غیر متقیانو کفارو ګروپ وي، چې د دواړو ګروپونو حالات به په لاندې ډول سره صورت ونیسي:

۲- غیر متقیان (کفار) به د سختو عذابونو او مشکلاتو سره مخامخ شي. د مثال په توګه:

الف: د هغوی خوراک به هلته د یوې ډېرې ترڅې ونې مېوه وي کومه چې د دوزخ په منځکې زرغونه شوې ده او ښاخونه یې په ټولو دوزخونو کې خواړه واره دي، دغه مېوه زقوم نومېږي.

ب: د زقوم لعاب او زېښلې شوې اوبه به داسې خیرنې او خټینې وي لکه د تېلو خیري او خټې کومې چې د تېلو د لوبني په آخر کې پاتې کېږي.

ج: دغه د زقوم زېښلې شوې اوبه به د کفارو په ګېډو کې داسې خوتېږي لکه چې په یوه ډیګ کې اوبه خوتېږي د کوم لاندې چې تېز اور بلېږي.

د: اور ته د وراچولو په وخت کې به د الله ﷻ د پلوه موظفو پرېستو ته امر وکړی شي چې: دغه کافر ونیسی او سر یې د پښو سره پیوسته کړی نو بیا یې د دوزخ منځ ته ورتېل وهی او پکې ورګوزار یې کړی.

ه: بیا ورته په سر باندې دوزخي خوتېدونکې اوبه ورواړوي او د دغو خوتېدونکو اوبو په عذاب یې معذب کړی.

و: په عین حال کې ورته د استهزاء او تخجیل په غرض ووايست چې: دغه عذاب وځکه، یقیناً همدا ته معزز او د کرامت څښتن یې، چې په دنیا کې دې خپل ځان ته همدغه لقبونه خوښ

کړي وه، ایا نن ورځ ته همدغه لقبونه لري؟

ز: دا هم ورته ووايست چې: دغه عذابونه هغه دي د کومو په هکله به چې تاسو په دنیا کېني شکونه کول او عقیده به مو ورباندې نه خپلوله، ایا اوس باوري شوی؟

۳- ای پیغمبره! په دغې ورځ کېني به بالمقابل متقیان او مؤمنان په زبنتو ډېرو نعمتونو کېني ژوند کوي او په ډېرې خوشالۍ سره به پکېني گرځي راگرځي. مثلاً:

الف: یقیناً متقیان (پرهېزگاران) به په داسې ځایونو کېني استوګن وي چې هیڅ خطر به ورته متوجه نه وي او په دائمې توګه به په امان کېني وي.

ب: هغوی به د رنګارنګ میوجاتو په باغونو کېني اوسېږي چې په شاوخوا به یې چینې بهېږي، لکه د اوبو، شودو، شاتو او شرابو چینې.

ج: هغوی به د ډول-ډول ورېښمنو څخه لباسونه اغوندي چې ځینې به د نریو ورېښمو او ځینې نور به د غټو ورېښمو څخه جوړ وي، او په عین حال کېني به یو تربله مخامخ ناسته ولاړه کوي او یو به بل ته شا نه وراړوي چې په خفګان او ناراضیتوب باندې یې دلالت وکړي. یا په بل عبارت: د جنتیانو ترمنځ به زړه بډاوی شتون ونه لري.

د: همدارنګه به مونږ جنتیانو ته زبنت ډېر نعمتونه نور هم ورکړو چې په دنیا کېني د هیچا په زړه کېني لا هم نه دي تېر شوي.

ه: هلته به مونږ د جنتیانو سره داسې ښځې جوړه کړو کومې چې غټې سترګې ولري او په عین حال کېني به یې د سترګو تور ډېر زیات تور وي او هم به یې د سترګو سپین ټک سپین وي. یا په بل عبارت: ښې ډولي سترګې به ولري.

و: هغوی به په جنت کېني د هر ډول میوجاتو غوښتنې کوي چې سمدستي به ورته ورکولی کېږي، خو په عین حال کېني به هغوی د میوجاتو د عدم موجودیت څخه په امن کېني وي، چې نوموړي میوجات د دنیا د میوجاتو غوندې موسمي نه دي چې کله وي او کله نه وي.

ز: جنتیان به په جنت کېني همېشه ژوندي وي چې نه به ورباندې خوب ورځي او نه به مرګ وځکي مګر کوم وړاندېنی مرګ چې هغوی ځکلی دی د هغه په غیر به بل مرګ ونه ځکي.

ح: ای پیغمبره! نور نعمتونه خو لا پرېږده چې د جنتیانو همدا نعمت هم ډېر لوی نعمت دی چې ستا رب ﷻ په خپل فضل سره دوی د دوزخ د اوره وژغورل.

ط: ای پیغمبره! دغه چې ده همدا ډېره لویه کامیابي ده چې الله ﷻ د یو پلوه هغوی د دوزخ څخه بچ وساتل او د بله پلوه یې بې شماره او دائمې نعمتونه ورکړه.

توضیحات

۱- د دې مقام ځینې کلمات د احادیثو په رڼا کېني او یا د لغوي تحلیل په لحاظ وړاندې واضح شوي دي والحمد لله ﷻ چې په بیا واضح کولو سره یې کتاب نه شو اوږدولی. هغه دا دي:

الف: په ﴿إِنَّ شَجَرَتَ الزَّقْوِمِ﴾ کېني د "زَقْوَم" کلمه د [الصفات: ۶۲] ایت لاندې.

- ب: په ﴿كَالْمُهْلِ﴾ کښې د "مُهْل" کلمه د [الكهف: ۲۹] ایت لاندې.
- ج: په ﴿كَغَلِي الْحَمِيمِ﴾ کښې د "خَمِيم" کلمه د [الحج: ۲۰] ایت لاندې.
- د: په ﴿مِنْ سُندُسٍ وَإِسْتَبْرَقٍ﴾ کښې د "سُندُس"، "إِسْتَبْرَق" دواړه کلمې د [الكهف: ۳۱] ایت لاندې.
- ه: په ﴿يُخَوِّرُ عَيْنٍ﴾ کښې د "عَيْن" کلمه د [الصفات: ۴۸] ایت لاندې.

اثیم څه معنی؟

- ۲- که څه هم په ﴿طَعَامُ الْأَثِيمِ﴾ کښې د "اثیم" د کلمې معنی څرگنده ده چې گنهگار او جنايتکار دی، خو په دې مقام کښې ورڅخه غټ جنايتکار مطلب دی چې د کافر څخه عبارت دی، او موټن جنايتکار ته شمولیت نه لري ځکه چې وړاندې بېرته بحث په کفارو کښې چلېږي^(۱).

د "عَتَل" معنی

- ۳- په ﴿خُذُوهُ فَأَعْتَلُوهُ﴾ کښې د "اعْتَلُوا" کلمه د "عَتَل" - لکه "ضَرْب" - څخه اشتقاقه شوې ده، "عَتَل" دوه معناوې لري: یوه په غضب او قهر سره خپل ځان ته راکشول او بله په قهر سره تېلوهل^(۲). په دې مقام کښې دوهمه معنی غوره برېښي^(۳) چې د ﴿إِلَىٰ سَوَاءٍ الْجَحِيمِ﴾ تعقیب ورباندې دلالت کوي. یعنې ویې نیسئ او د دوزخ منځ ته یې په قهر او غضب سره ورتهلوې.

یو نحوي تحلیل

- ۴- د ﴿كَذَٰلِكَ﴾ په هکله مفسرینو کرامو متعدد تحلیلونه کړي دي^(۴)، مونږ ته دا بهتره برېښي چې دلته به فعلیه جمله مقدره وي په کومې باندې چې د ﴿وَزَوَّجْنَاهُمْ﴾ جمله عطفه ده، نو څه لري نه ده چې مونږ ترې داسې تعبیر وکړو چې: ﴿كَذَٰلِكَ نُفْطِئُهُمْ نِعْمًا أُخْرَىٰ﴾ یعنې مونږ به جنتیانو ته په دغه ډول سره نور نعمتونه هم ورکړو چې په دنیا کښې ورباندې د چا ذهن احاطه نه شي کولی او حورې به هم ورسره جوړه کړو.

د "خُور" او د "عَيْن" تحلیلونه

- ۵- په ﴿يُخَوِّرُ عَيْنٍ﴾ کښې د "خُور" کلمه د "خَوْرَاء" جمع ده، "خَوْرَاء" هغې ښځې ته وايي چې د سترگو تور یې ټک تور وي او د سترگو سپین یې ټک سپین وي^(۵)، یا هغې ښځې ته د کومې چې د سترگو تور په سپینو باندې زیات وي^(۶) لکه د اوسې سترگې.

(۱) روح المعاني ج ۲۵ ص ۱۳۲

(۲) لسان العرب ج ۱۱ ص ۴۲۳

(۳) تفسیر الطبري ج ۲۵ ص ۱۳۳

(۴) اللباب فی علوم الکتاب ج ۱۷ ص ۲۳۴

(۵) تفسیر البغوي ج ۴ ص ۱۵۵

(۶) مفردات الراغب ص ۱۳۴

الدخان (۴۴)

او د "عین" کلمه د الله ﷻ په توفیق د [الصفات: ۴۸] ایت لاندې تحلیل شوې ده چې د غټ سترگو ښځو لقب دی، نو هملته دې مراجعه وکړی شي.

خو ټکي

ع: ﴿لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَى﴾ کښې لاندې ټکو ته توجه په کار ده:
الف: که څه هم ځينو مفسرينو کرامو جائزه گڼلې ده چې دغه د "إلا" توري د متصلې استثناء دپاره شي^(۱)، او ځينو پکښې نور احتمالات جائز گڼلي دي^(۲)، مگر مونږ بهتره او متبادره برهښي چې ذکر شوی توري دلته د منقطعې استثناء دپاره دی^(۳).
ب: دا د یو پلوه، او د بله پلوه دلته د ﴿الْمَوْتَةَ الْأُولَى﴾ څخه بالاتفاق همغه مرگ مراد دی په کوم باندې چې دنیاوي ژوند اختتام پیدا کوي.

یعنې جنتیان به په جنت کښې مرگ نه ځکي (مرگ به ورباندې نه ورځي)، مگر هغه مرگ به یې ځکلی وي کوم چې پخوا تېر شوی دی او په دنیا کښې یې ورباندې ژوند ختم شوی دی.

ج: همدا موضوع د الله ﷻ په توفیق د [مریم: ۳۹] ایت لاندې د یوه حدیث په رڼا کښې ډېره ښه شرحه شوې ده، هیله ده چې هلته یو ځل مراجعه وکړی شي. او په دې باندې علاوه د [الأعراف: ۴۳] ایت لاندې هم په همدې ارتباط یوه حدیث ته اشاره شوې ده چې یو ځل کتل یې به گټې نه دي.

﴿فَلِإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ﴾ ﴿فَأَرْتَقِبْ إِنَّهُمْ مُرْتَقِبُونَ﴾ ﴿﴾

[۵۸] نو یقیناً دا کتاب مونږ ستا په ژبه آسان کړی دی (او په عربي ژبه مو ځکه نازل کړی دی چې) شاید خلک (ترې) پند واخلي (او عقیده ورباندې وکړي، چې لومړني مخاطبین یې عرب دي).
[۵۹] (که د دې سره سره خلک ورباندې ایمان نه راوړي) نو ته منتظر اوسه یقیناً کفار هم منتظر دی (وروسته به څرگنده شي چې د چا بری په برخه کېږي او څوک ناکامېږي).

یوه توضیح

د سورت په پای کښې هغه مطلب خلاصه شوی دی په کوم باندې چې سورت پیل شوی وه، هغه دا چې دا قرآن کریم معجز او برکتناک کتاب دی.

د "الدخان" سورت پښتو ترجمه او تفسیر د الله ﷻ په توفیق ختم شو.

د الله ﷻ څخه لا زیات توفیق غواړو.

۱۴۲۳/۹/۷ هـ ق - ۱۳۸۱/۸/۲۰ هـ ش.

(۱) تفسیر الکشاف ج ۴ ص ۲۸۳: روح المعاني ج ۲۵ ص ۱۳۶

(۲) اللباب فی علوم الکتاب ج ۱۷ ص ۳۲۶

(۳) تفسیر ابن کثیر ج ۴ ص ۱۴۶

الحاشیہ (۴۵)

سريزه

- ۱- دا سورت دوه نومونه لري^(۱)، يو "الْجَائِيَّة" دی چې د [۲۸] ايت څخه اخستل شوی دی، او بل "الشَّرِيعَةُ" دی چې د همدې سورت په [۱۸] ايت کښې نازل شوی دی.
- ۲- د دې سورت اعداد په لاندې ډول دي:
الف: د ايتونو شمېر يې اوه دېرش (۳۷) ايتونه دي^(۲).
ب: د کلماتو شمېر يې څلور سوه او اته اتيا (۴۸۸) کلمو ته رسېږي^(۳).
ج: او د حروفو ټول شمېر يې دوه زره يو سلو يو نوي (۲۱۹۱) حرفونو ته پورته شوی دی^(۴).
- ۳- دا سورت مکي سورت دی او ټول ايتونه يې د هجرت څخه پخوا نازل شوي دي^(۵).
- ۴- د دې سورت محتوايات هم د نورو مکي سورتونو غوندې د عموميت په توگه په عقيدوي احکامو باندې څرخېږي، لکه د الله ﷻ د توحيد دلايل، د قيامت د قيام ضرورت، د کفارو او دهریانو د اعتراضاتو مخنيوی او داسې نور.
- ۵- د دې سورت (الْجَائِيَّة) او وړاندېني سورت (الدُّخَان) تناسب ډېر واضحه دی، چې دواړه مکي سورتونه دي او په محتواياتو کښې متشابه دي او په دې باندې علاوه دواړه د ﴿حَم﴾ په کلمه باندې پيل شوي دي.
- حتي ځينې مفسرين کرام وايي^(۶) چې دا سورت په نزول کښې هم د هغه سورت په تعقيب نازل شوی دی، لکه څنگه چې په عثمانی مصحف کښې د هغه په تعقيب ليکلی شوی دی.

بِسْمِ اللَّهِ الرَّحْمَنِ الرَّحِيمِ

﴿حَم﴾ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿١﴾ إِنَّ فِي السَّمَوَاتِ وَالْأَرْضِ لَآيَاتٍ لِّلْمُؤْمِنِينَ ﴿٢﴾ وَفِي خَلْقِكُمْ وَمَا يَبُثُّ مِنْ دَابَّةٍ ؕ آيَاتٍ لِّقَوْمٍ يُوقِنُونَ ﴿٣﴾ وَأَخْتَلَفِ اللَّيْلُ وَالنَّهَارَ وَمَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا وَتَصْرِيفِ الرِّيْحِ ؕ آيَاتٍ لِّقَوْمٍ يَعْقِلُونَ ﴿٤﴾ بَلْكَ ؕ آيَاتُ اللَّهِ نَتْلُوهَا عَلَيْكَ بِالْحَقِّ فَبِأَيِّ حَدِيثٍ بَعْدَ اللَّهِ وَءَايَاتِهِ يُؤْمِنُونَ ﴿٥﴾

(۱) تفسير القاسمي ج ۱۴ ص ۳۸۵

(۲) تفسير القرطبي ج ۱۶ ص ۱۵۶

(۳) تفسير الخازن ج ۵ ص ۴۵۹

(۴) اللباب في علوم الكتاب ج ۱۷ ص ۳۳۹

(۵) المحرر الوجيز ج ۱۴ ص ۳۰۳

(۶) تفسير البغوي ج ۴ ص ۱۵۶

د ډېر مهربان (او) ډېر بارحمة الله ﷻ په نامه.

[۱]

[۲] د دې کتاب (قرآن کریم) نازلول د کلکې ارادې درلودونکي (او) د حکمت څښتن الله ﷻ پلوه دی.

[۳] یقیناً په اسمانونو او ځمکو کې د مؤمنانو دپاره هرو مرو (د توحید زبنت ډېر) دلایل (نغښتي) دي (چې همدوی ترې گټه اوچتوي).

[۴] او (ای بنیادمانو!) ستاسو په پیداکولو او په هغه شي کې کوم چې الله ﷻ (په ځمکه کې) خواره واره کړي دي چې د خوځېدونکو (ساکنانو) څخه عبارت دی، د داسې قوم دپاره زبنت ډېر دلایل (پټ) دي کوم چې یقین کوي (او یقین حاصلولو پسې تاند وي).

[۵] او (یقیناً) د شپې او ورځې په اختلاف کې او په هغه شي کې کوم چې الله ﷻ یې د اسمان د طرفه رابښکته کوي چې د رزق (باران) څخه عبارت دی، نو ځمکه ورباندې د هغې د مرګ (وچوالي) څخه وروسته ژوندی کوي (شنه کوي)، او (هم) د بادونو په چلولو کې د داسې قوم دپاره (د قدرت) ښه پرمهانه دلایل موجودیت لري کوم چې د عقل څخه (په سمه توګه) کار اخلي.

[۶] (ای پیغمبره!) دغه د الله ﷻ دلایل دي چې مونږ یې په تاباندې په حقه سره تلاوت کوو (او) هیڅ شک شبه پکې نشته. کله چې خلک په دغو الهي دلایلو باندې ایمان نه راوړي نو د الله ﷻ (د بیان) او د ده ﷻ د دلایلو څخه وروسته به دوی په کومه خبره (او دلیل) ایمان راوړي؟ (ایا د دغو دلایلو څخه زیات پاڅه دلایل هم چرته موندل کېږي؟).

ارتباط او د مطلب خلاصه

وراندېنی سورت (الدُّخان) د قرآن کریم اعجاز او د کفارو تهدید ته په اشارې سره ختم شوی و، او دا سورت (الْجَاثِيَة) د قرآن کریم په اعجاز او د توحید په دلایلو پیل شوی دی او په تعقیب یې د کفارو تهدید نازل شوی دی، چې حاصل یې داسې راڅرګړي: ای پیغمبره! د "بسم الله الرحمن الرحيم" د ویلو څخه وروسته په خپل امت باندې لاندې مطالب قرائت کړه:

۱- دا قرآن کریم لکه څنګه چې ستا په مبارکه ژبه د اعجاز په توګه اسان کړی شوی دی همدارنګه یو بل اعجاز یې دا دی چې دا د عادي تورو څخه جوړ دی، لکه ح، م، او داسې نور، خو د دې سره سره ټول مخلوق یې د مقابلې څخه ناتوانه دی. که بالفرض المحال دا قرآن کریم د الله ﷻ د پلوه نه وی نازل شوی نو یوه سیالي لا څه چې ډېر سیالیو به ورسره صورت نیولی وی، او دا ځکه چې عادي توري د خلکو په واک دي او روزمړه ترې خپلو کلامونو ته ترکیب ورکوي.

۲- نو په همدې بنیاد دا حقیقت او واقعیت دی چې د دې کتاب نزول د الله ﷻ د پلوه صورت

نیولی دی چې د کلکې ارادې خاوند دی او هیڅوک یې د ادارې په وړاندې خنډ نه شي واقع کېدلی، او هم د حکمت څښتن دی چې ټول کارونه یې په همدغه بنیاد باندې ولاړ دي.

۳- ای پیغمبره! د دې کتاب په نازلولو کې یو حکمت دا دی چې دا کتاب معنوي او روحي غذا ده، نو الله ﷻ لکه څنگه چې د خلکو دپاره د مادي غذا بندوبس کړی دی او مادي ضروریات یې ورپوره کړي دي، همدارنگه یې د دوی معنوي غذا او روحي ضروریات هم د نظره نه دي غورزولي، نو په همدې بنیاد څرگنده ده چې په لاندې کارونو کې د عبرت لوی درسونه او د توحید پاڅه دلایل نغښتي دي:

الف: د اسمانونو او ځمکو په پیدایښت کې د مؤمنانو او یقین کوونکو دپاره زبنت ډېر دلایل پراته دي، چې څومره په عجیبه توګه پیدا کړی شوي دي او څومره په عجیبه توګه د یوه کامل نظام لاندې چلېږي. که بالفرض المحال الله ﷻ شریک درلودی نو دغه نظام به باقي نه وی پاتې شوی. ب: ای بنیادمانو! تاسو ته په خپل پیدایښت کې هم د توحید ډېر دلایل نغښتي دي چې د نطفې څخه یې په متعددو مراحلو سره د کھولت دورې ته ورسولی او ډول-ډول حالات یې درېاندې یو د بل پسې جاري وساتل.

ج: همدارنگه په هغو ساکینانو کې هم د توحید ډېر دلایل پټ دي کوم چې الله ﷻ په ځمکه کې خواره واره ګرځولي دي او د ټولو اړتیاوې یې پوره کړي دي، البته د داسې قوم دپاره چې عناد نه وي نیولي او د یقین حاصلولو پسې تاند وهي.

د: د شپې او ورځې په بدلون رابدلون کې هم ګڼ شمېر دلایل شتون لري چې کله لنډه پېږي او کله اوږده پېږي او هم کله د ځمکې مخ په تیاره کې پټ شي او کله د ورځې په رڼا باندې روښانه شي. ه: په هغه شي کې هم دلایل موجودیت لري کوم چې الله ﷻ د اسمان څخه نازل کړي دي چې د اوبو څخه عبارت دي چې د یو پلوه پخپله همدغه اوبه روزي ده او ځنډلی کېږي او د بله پلوه الله ﷻ په دغو اوبو سره وچه کلکه ځمکه راژوندي کوي او رنګارنګ حبوبات او میوجات پکې راتوکوي. و: بالاخره د بادونو په چلولو کې هم د داسې قوم دپاره زبنت ډېر دلایل موجود دي کوم چې د عقل څخه کار اخلي او د الله ﷻ په مخلوقاتو کې تفکر کوي.

۴- ای پیغمبره! دغه دلایل بل څوک نه بلکې مونږ یې په تاباندې په حقه لولو چې ټول د واقع سره برابر دي او هیڅ تخلف او د واقع څخه مخالفت پکې صورت نه شي نیولی او سراسري رښتیا دي. نو که څوک د الله ﷻ په بیان او د ده ﷻ په دلایلو باندې باور او یقین نه کوي، هغه کوم بیان او کومه خبره ده چې دوی به ورباندې باور وکړي؟ یا په بل عبارت: د الله ﷻ د بیان څخه وروسته کوم بیان دی او د چا د پلوه دی چې خلک ورباندې باور وکړي او د ایمان راوړلو ذریعه یې وګرځي؟

توضیحات

۱- د ﴿إِنَّ فِي السَّمَوَاتِ وَالْأَرْضِ﴾ څخه نیولې تر ﴿لِقَوْمٍ يَعْقِلُونَ﴾ پورې ایتونو مضمون ته ورته

مضمون په [البقرة: ۱۶۴] ایت کښې تېر شوی دی او مونږ پکښې د الله ﷻ په توفیق هلته څه تعقیب لیکلی دی چې په بیا لیکلو باندې یې کتاب نه شو اوږدولی.

رزق څه معنی؟

۲- په ﴿ وَمَا أَنْزَلَ اللَّهُ مِنْ السَّمَاءِ مِنْ رِزْقٍ ﴾ کښې د "رزق" کلمه اصلاً د هغه شي دپاره وضعه شوې ده په کوم باندې چې نفعه او گټه اخستله کېږي^(۱)، خو په دې مقام کښې مفسرینو کرامو په باران سره تفسیره کړې ده^(۲).

شاید چې د دې تفسیر وجه به دا وي چې د باران (د اوبو) نفعه عامه ده چې په ځنډلو باندې علاوه د ځمکې ټول حبوبات، نباتات، میوجات او داسې نور شيان د باران په ذریعه وده او نور کوي، چې د انسانانو او نورو ساکنانو اړتیاوې ورباندې پوره کېږي، او هم د الله ﷻ په وحدانیت باندې په څرگندو دلایلو سره ښودانه کوي.

﴿ وَيْلٌ لِّكُلِّ أَفَّاكٍ أَثِيمٍ ﴾ يَسْمَعُ ؕ آيَاتِ اللَّهِ تُتْلَىٰ عَلَيْهِ ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا فَبَشِيرُهُ بِعَذَابٍ أَلِيمٍ ﴿٧﴾ وَإِذَا عَلِمَ مِنْ ؕ آيَاتِنَا شَيْئًا اتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ ﴿٨﴾ وَنَرَايَهُمْ جَهَنَّمَ ۖ وَلَا يُغْنِي عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ ۖ وَلَهُمْ عَذَابٌ عَظِيمٌ ﴿٩﴾ هَٰذَا هُدًى ۖ وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجَزٍ أَلِيمٌ ﴿١٠﴾ اللَّهُ الَّذِي سَخَّرَ لَكُمُ الْبَحْرَ لِتَجْرِيَ الْفُلُكُ فِيهِ بِأَمْرِهِ ۖ وَلِتَبْتَغُوا مِنْ فَضْلِهِ ۖ وَلَعَلَّكُمْ تَشْكُرُونَ ﴿١١﴾ وَسَخَّرَ لَكُم مَّا فِي السَّمٰوٰتِ وَمَا فِي الْأَرْضِ جَمِيعًا مِّنْهُ ۖ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ ﴿١٢﴾ ﴿

[۷] هلاک (او افسوس) هر غټ دروغژن غټ گنهگار ته دی (چې):

[۸] د الله ﷻ ایتونه اوري بیا (په خپل کفر باندې) په داسې حال کلک درېدونکی وي لکه چې د الله ﷻ ایتونه یې هیڅ اورېدلي نه وي.

نو (ای پیغمبره!) نوموړي (دروغژن) ته په دردناک عذاب سره زېږی ورکړه.

[۹] او کله چې نوموړی (د خپل کوم ملګري په سبب) زمونږ د ایتونو څخه په لږ څه شي باندې پوه شي نو سمدستي یې په ملنډو (او اعتراضونو) سره نیسي.

(۱) لسان العرب ج ۱۰ ص ۱۱۵ - القاموس المحيط ج ۲ ص ۳۳۲

(۲) تفسیر ابن کثیر ج ۴ ص ۱۴۷ - تفسیر الطبري ج ۲۵ ص ۱۴۱

دې کسان چې دې دوی لره سپکوونکي عذاب (د الله ﷻ په نزد ټاکلی شوی) دی.
 [۱۰] وړاندې يې (د قيامت په ورځ) دوزخ دی، او د دوی څخه به (په دغې ورځ کې) هغه پلوه لم (عذاب) هم دفعه نه کړی شي کوم چې دوی (په دنيا کې) کسب کړي دي، او نه هغه پلوه کوم چې دوی بدون د الله ﷻ دوستان (او معبودان) نيولي دي.
 او د همدوی دپاره ډېر لوی عذاب دی (چې يوازې الله ﷻ ورباندې پوهېږي او بس).
 [۱۱] دا (قرآن کریم) سراسري هدايت دی، او هغه کسان چې د خپل رب ﷻ په ايتونو سره يې خبره کړې دي د همدوی دپاره دردناک عذاب دی چې د لېزوونکي (مصيبت) څخه عبارت دی.
 [۱۲] الله ﷻ هغه اقدس ذات دی چې تاسو ته يې د دې دپاره درياب مسخر کړي دي چې د هغه ﷻ په امر سره پکښې بېرې وچلېږي، او (هم) د دې دپاره چې تاسو د الله ﷻ د فضل څخه (په تجارتونو سره) څه طلب کوئ، او شايد چې تاسو (د الله ﷻ د نعمتونو) شکرگزارې وکړئ.
 [۱۳] او الله ﷻ ستاسو دپاره هغه شيان مسخر گرځولي دي کوم چې په اسمانونو کې دي (چې) تاسو په کتبه څرخېږي او هغه شيان هم کوم چې په ځمکه کې دي، (دا) ټول يوازې د الله ﷻ د پلوه مسخر گرځولي شوي دي (او بس چې بل چا ورسره پکښې اشتراک نه دی کړی).
 يقيناً به دغه (تسخين) کېږي د داسې قوم دپاره (د قدرت ډېرې غټې) نښې (نغښتې) دي کوم چې د الله ﷻ په مخلوقاتو کې فکر کوي.

ارتباط او د مطلب خلاصه

په وړاندېنيو ايتونو کې د توحيد څه قرآني دلايل بيان شوي وه، او په دې ايتونو کې د يو پلوه د کفارو عکس العمل ته اشاره شوې ده او د بله پلوه پکښې د کفارو دپاره وعيد او تهديد نازل شوی دی، په دې باندې علاوه د څه کونيه دلايلو بيان هم پکښې نزول موندلی دی، چې حاصل يې داسې راڅرګندېږي:

أَيُّ يَغْمِرُهُ! د قرآني دلايلو څخه وروسته اوس په خپل اُمت باندې دغه مطالب قرائت کړه:
 ۱- د قرآني دلايلو څخه انکار نه کوي مګر هغه کسان چې لاندې خاصيتونه ولري:
 الف چې ډېر دروغژن وي او حقايق سرچېه اړوي آن تردې چې د الله ﷻ سره په شريک باندې معتقد وي.

ب چې ډېر غټ گنهګار او جنايت کار وي چې کفر ورباندې احاطه کړې وي، نو دغسې کسانو ته افسوس دی او هم ورته د دوزخ کنده ټاکلې شوې ده.

ج چې روزمره د الله ﷻ ايتونه اوږي چې ورباندې لوستل کېږي خو د دې سره سره په خپل انکار باندې اصرار کوي او خپلې بې باورۍ او تکبر ته ادامه ورکوي، ته به وايې چې ذکر شوي ايتونه يې بالکل نه دي اورېدلي او هيڅ ورباندې نه دی پوه شوی.

نو ای پيغمبره! دغسې خلکو ته په دردناک عذاب سره زېږي او خبر ورکړه چې څه وخت وروسته به ورباندې ورنازل کړی شي.

د: چې پخپله په قرآني ایتونو باندې ځان گول اچوي او یا یې اورېدلو ته شا وراړوي خو کله چې ورباندې د بل چا د پلوه پوه شي او کوم کفری ملگری یې ورته ورسوي چې دا سړی (محمد ﷺ) دغسې دلایل وایي، نو سمدستي د ملنډو او مسخرو لاره نیسي او د جادو نوم ورباندې ږدي او یا ورڅخه اعراض کوي.

۲- ای پیغمبره! د دغو خلکو په هکله لاندې تهديدات اعلان کړه:

الف: دغو کسانو ته چې ډېر غټ دروغژنان او ملنډې وهونکي دي د قیامت د ورځې څخه مخکې د الله ﷻ په نزد سپکوونکی عذاب ټاکلی شوی دی چې تکبر به یې ورمات کړي.
ب: د همدغو کسانو په وړاندې د قیامت په ورځ دوزخ ټاکلی شوی دی چې هلته به پکې په دوامداره توګه تعذېږي.

ج: د دغو کسانو څخه به د دوی هغه مالونه چې دوی کسب کړي دي، د عذاب د هیڅ برخې مخه وانه ږوي چې په فدیة سره یې ترې بچ کړي، او نه به هلته دغه گټلي مالونه ورسره شتون ولري.
د: د دغو کسانو څخه به د دوی هغه معبودان هم څه د عذاب مخنیوی ونه کړي شي چې دوی د الله ﷻ څخه په غیر د دوستانو په حیث نیولي وه چې شفاعت ورته وکړي او د عذاب څخه نجات ورکړي.

ه: بالاخره، د دغو کسانو دپاره ډېر لوی عذاب دی چې په دنیا کې یې بندګان پوره نه شي اټکل کولی چې څومره لوی دی.

۳- ای پیغمبره! دا قرآن کریم سراسري هدایت او لارښودانه ده، خلکو ته په کار دي چې د هدایت استفاده ترې وکړي او په دنیا او آخرت کې ترې گټه پورته کړي.
هو! کوم کسان چې د قرآن کریم په ایتونو باندې کفر غوره کوي او د خپل رب ﷻ د دلایلو څخه انکاری گرځي، نو همدغو کسانو ته د الله ﷻ په نزد ډېر دروند عذاب ټاکلی شوی دی چې په عین حال کې دردناک او اضطراب ورکوونکی دی.

۴- ای پیغمبره! په خلکو باندې د قرآن کریم د دلایلو څخه علاوه لاندې کونیه دلایل هم قرائت کړه:
الف: الله ﷻ هغه واحد او لا شریک اقدس ذات دی چې ستاسو دپاره یې دریا بونه داسې مسخر کړي دي چې د الله ﷻ په امر سره پکې ستاسو دپاره درنې بهرې گرځي راگرځي او د یوې خوا څخه یې بلې خوا ته ځي راځي، او هم د دې دپاره چې تاسو د دغو بهریو څخه استفاده وکړئ او د الله ﷻ فضل ولټوئ او حلال مالونه کسب کړئ (تجارت وکړئ)، او په دې باندې علاوه شاید چې تاسو د خپل رب ﷻ د نعمتونو شکریه وکړئ او په شریک ورته معتقد جوړ نه شئ.

ب: همدارنګه الله ﷻ ستاسو د گټې دپاره هغه مخلوقات مسخر کړي دي کوم چې په اسمانونو کې موجود دي او کوم چې په ځمکو کې شتون لري. دغو ټولو مخلوقاتو یوازې د الله ﷻ د پلوه موجودیت موندلی دی، چې هیڅا ورسره پکې اشتراک نه دی کړی ترڅو هغه هم د عبادت لاین جوړ شي.

۵- ای پیغمبره! یقیناً د ذکر و شورو مخلوقاتو په ذکر کښې د داسې نوم دپاره د توحید زینت دیر
دلایل نغښتي دي کوم چې پکښې تفکر کوي او سرسري ورباندې نه تېرېږي.
یا په بل عبارت: متفکر خلک پوهېږي چې معبودیت د خالقیت نتیجه ده، نو څرنگه چې د
شرکانو باطل معبودان په خالقیت کښې برخوال نه دي نو هرومرو او ضرور په معبودیت کښې هم
په هېڅ ډول سره لیاقت او استحقاق نه شي درلودی.

توضیحات

۱- په ﴿ثُمَّ يُبْصِرُ مُشْتَكِرًا﴾ کښې د ﴿يُبْصِرُ﴾ کلمه د "اضرار" لکه "انوام" - څخه اشتقاقه شوې
ده، "اضرار" دې ته وايي: چې څوک د یو شي سره ملازمت ولري او په هېڅ حال کښې ترې نه جدا
کېږي^(۱). یعنې کله چې په نوموړي دروغژن باندې د الله ﷻ ایتونه ولوستلی شي، نوموړی کافر د
خپل کفر سره ملازم پاتې کېږي او خپل کفر ته په داسې حال کښې ادامه ورکوي چې د ایمان راوړلو
څخه تکبر غوره کوونکی وي.

سوال جواب

۲- که څوک وايي چې: د ﴿كَأَن لَّمْ يَسْمَعْهَا﴾ څخه څرگندېږي چې ذکر شوي غټ دروغژن د الله ﷻ
په ایتونو باندې خپل ځان گول اچولی دی لکه چې نه یې اورېدلي وي او نه ورباندې پوه شوی وي،
حال دا چې د ﴿وَإِذَا عَلَّمَ مِّنْ ءَايَاتِنَا شَيْئًا﴾ د جملې څخه معلومېږي چې نوموړی په ځینو ایتونو
باندې پوهېدونکی دی؟

مونږ وايو چې: د ذکرې شوې جملې مطلب دا دی چې کله نوموړی غټ دروغژن د خپل کوم یوه
انځیوال د پلوه پوه کېږي شي چې محمد ﷺ داسې داسې دلایل وړاندې کوي، نو په دغه وخت کښې
یې بیا په ملنډو او مسخرو سره نیسي او د جادو یا د بل شي نوم ورباندې ېږدي، او یا ورباندې
اعتراض کوي لکه چې یوه مثال ته یې د [الانبیاء: ۹۸] ایت لاندې د الله ﷻ په توفیق - اشاره شوې
ده چې د "ابن الزبیری" کافر د پلوه یې صورت نیولی وه.

رجز څه معنی؟

۳- په ﴿هُنَّ عَذَابٌ مِّنْ رِّجْزٍ أَلِيمٌ﴾ کښې د ﴿رِّجْزٍ﴾ کلمه د اضطراب او لېزان دپاره وضعه
شوې ده^(۲). یعنې د دغو کفارو دپاره دردناک عذاب دی چې د لېزوونکي او اضطراب ورکوونکي
مصیبت څخه عبارت دی.

﴿قُلْ لِلَّذِينَ ءَامَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ لِيَجْزِيَ قَوْمًا بِمَا كَانُوا

(۱) روح المعاني ج ۲۵ ص ۱۴۳

(۲) مفردات الراغب ص ۱۹۲

يَكْسِبُونَ ﴿٢٥﴾ مَنْ عَمِلَ صَالِحًا فَلِنَفْسِهِ، وَمَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ ﴿٢٦﴾ وَلَقَدْ آتَيْنَا بَنِي إِسْرَءِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَىٰ الْعَالَمِينَ ﴿٢٧﴾ وَآتَيْنَاهُمْ بَيِّنَاتٍ مِنَ الْأَمْرِ فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿٢٨﴾ ثُمَّ جَعَلْنَاكَ عَلَىٰ شَرِيعَةٍ مِنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿٢٩﴾ إِنَّهُمْ لَن يُغْنُوا عَنْكَ مِنَ اللَّهِ شَيْئًا وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ وَلِيُّ الْمُتَّقِينَ ﴿٣٠﴾ هَذَا بَصِيرَتُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ ﴿٣١﴾

[۱۴] (ای پیغمبره!) هغو کسانو ته ووايه کومو چې ايمان راوړی دی چې دوی دې (د انتقام څخه) مغفرت (او عفو) وکړي (البته) د هغو کسانو دپاره چې د الله ﷻ د نعمتونو امید نه لري (او نه یې د عذابونو څخه ډارېږي، دا) د دې دپاره چې الله ﷻ یو قوم ته (کافر وي او که مومن) په هغه سبب جزا ورکړي کوم چې دوی دي چې (روزمره) یې کسب کوي.

[۱۵] هر چا چې صالح عمل وکړ نو گټه یې د خپل ځان دپاره ده، او هر چا چې بدې وکړه نو ضرر یې په خپل ځان دی، بیا به (د قیامت په ورځ تاسو ټول) خپل رب ﷻ ته راجع کړی شئ (نو هر چا ته به د خپلو کړو وړو سزا یا جزا درکړي).

[۱۶] او یقیناً مونږ بني اسرائيلو ته کتاب (تورات) او حکمراني او هم نبوت (درباره) ورکړي وه، او د پاکیزه شیانو څخه مو ورته روزي ورکړي وه او (د خپلې زمانې) په عالمونو باندې مو غوره ګرځولي وه.

[۱۷] او د دین په کار کېنې مو ورته څرګند (او واضح) دلایل هم ورکړي وه (چې د اختلاف د لرې کولو دپاره یې کفایت کاوه)، نو (په همدې بنیاد) هغوی اختلاف ونه کړ مګر د هغه څخه وروسته چې پوهه ورته ورغله (البته) د خپلمنځي عناد (او ظلم) د کبله.

(ای پیغمبره!) یقیناً ستا رب ﷻ به د دوی ترمنځ د قیامت په ورځ په هغو قضایاوو کېنې (حقه) فیصله وکړي په کومو کېنې چې هغوی وه چې اختلاف به یې پکېنې کاوه.

[۱۸] بیا مونږ ته په (مستقل) شریعت باندې وګرځولي چې د دیني کار څخه عبارت دی، نو ته د همدغه شریعت پیروي کوه، او د هغو کسانو د خواهاشاتو پیروي مه کوه کوم چې نه پوهېږي.

[۱۹] یقیناً دغه ناپوهان به هیڅکله ستا څخه د الله ﷻ د پلوه د (نازل شوي) عذاب د لرې شي مخنیوی هم ونه کړي (او نه یې په توان کېنې شته).

بې شکه ظالمان چې دي د دوی ځينې کسان د ځينو نورو دوستان دي (ستاسو دوستان نه دي)،
او الله ﷻ د متقيانو (مؤمنانو) دوست دی (چې د کفر د تيارو څخه يې بچ ساتي).
[۲۰] دغه (قرآن کریم) د خلکو دپاره (ظاهري او باطني) بصيرتونه دي او د داسې قوم دپاره
لارښود او رحمت دی کوم چې باور کوي (او باور کولو پسې تاند وهي).

شان نزول او ارتباط

د دغو ايتونو د شان نزول په هکله مفسرينو کرامو متعدد واقعات ليکلي دي^(۱)، د مثال په
توگه: يوه ورځې عمر ؓ ته په مکه معظمه کښې د بني غفار د قبيلې يوه سړي کنځلې وکړې چې
سمدستي عمر ؓ قصد وکړ چې منگولې ورباندې ښځې کړي او خپل انتقام ترې واخلي، نو الله ﷻ
د ذکر و شوو ايتونو څخه اولني ايتونه نازل کړه^(۲).

خو زمونږ په فکر څه لري نه ده چې ټول مؤمنان د مشرکانو په هغې استهزاء سره په غصه شوي
وي او د انتقام د اخستلو قصد يې کړی وي کومه چې الله ﷻ د هغوی د خولو څخه په وړاندېني
[الجائية: ۹] ايت کښې راحکایت کړې ده، نو په دغو ايتونو کښې به الله ﷻ د يو پلوه مؤمنانو ته د
تحمل او صبر توصيه کړې وي او د بله پلوه به يې اتفاق او اتحاد ته هڅولي وي چې د بني اسرائيلو
غوندې اختلاف او شقاق ونه کړي.

نو په دې تقدير د ايتونو ارتباط په ډاگه څرگندېږي او څه خفاء پکښې نه پاتې کېږي.

د مطلب خلاصه

يعنې ای پیغمبره! ته مؤمنانو ته ووايه او د الله ﷻ د پلوه يې مخاطب کړه چې:

۱- چې دوی دې د کفارو د استهزاء او تمسخر په ارتباط دغه کرڼلاره خپله کړي:

الف: دوی دې هغوی ته عفو وکړي او ناندري دې ورسره نه وهي، هغوی خو نه د الله ﷻ د ښو
ورځو او نعمتونو (جنتونو) امید لري او نه يې د بدو ورځو (دنياوي يا اخروي عذابونو) څخه
دارېږي، نو د هغوی څخه څه گيله ده.

ب: يا په بل عبارت: مؤمنان دې هم د هغوی په مقابل کښې ستا غوندې صبر او تحمل وکړي او
ستا غوندې دې د حوصلې څخه کار واخلي، ترڅو الله ﷻ بدکاره قوم ته د خپلو کړو وړو جزا
ورکړي او په دنيوي او اخروي عذابونو باندې يې اخته کړي، او ښکونکي کار قوم (مؤمنانو) ته د صبر
او تحمل اجر و پادشاهي ورغځوي.

ج: مؤمنانو ته ورسوه چې د کفارو د استهزاء جزا په تاسو باندې نشته، بلکې هرڅوک چې صالح
عمل کوي نو د خپل خان دپاره گټه رسوي او هرڅوک چې بدې کوي او د الله ﷻ ايتونه په ملنډو
سره نيسي نو فقط د خپلو اوږو پټۍ درنوي، او خپل خان په مشکلاتو اخته کوي.

(۱) روح المعاني ج ۲۵ ص ۱۴۷: زاد المير ج ۷ ص ۱۲۵: تفسیر القاسي ج ۱۴ ص ۳۸۹

(۲) تفسیر البغوي ج ۴ ص ۱۵۸

د: موټنانو ته دا هم ابلاغ کړه چې د مرگ څخه وروسته به تاسو ټول د کفارو په شمول خپل رب ﷻ ته د حساب کتاب دپاره راجع کړی شئ او هر چا ته به جزا یا سزا ورکړي.

٢- ای پیغمبره! موټنانو ته د عبرت اخستلو دپاره زمونږ د پلوه خبر ورکړه چې مونږ د بني اسرائيلو سره لاندې نښکني هم کړي وي:

الف: هغوی ته مو د موسی ﷺ په سلسله اسماني کتاب (تورات) ورکړی وه چې د قرآن کریم په نسبت دوهم نمره کتاب دی.

ب: هغوی ته مو د دغه کتاب د چلښت او په عمل کښې د پیاده کولو توان هم ورکړی وه، چې حکومت او پاچاهي یې په خپل لاس کښې درلوده.

ج: هغوی ته مو نبوت ورکړی وه چې د بل هر یو قوم څخه په دوی کښې ډېر پیغمبران تېر شوي دي.

د: مونږ بني اسرائيلو ته پاکیزه خوراکونه او میوچات هم ورکړي وه چې د شام په ځمکه کښې یې خاوندان جوړ شوه او د دې څخه وړاندې مو ورباندې من او سلوی هم نازل کړي وه.

ه: لنډه دا چې مونږ هغوی د خپلې زمانې په ټولو عالمونو باندې بهر گرځولي وه لکه چې نن ورځ مو موټنان په ټولو عالمونو باندې بهر جوړ کړي دي.

و: په دې باندې علاوه مونږ هغوی ته په دیني کارونو کښې ښه پوره دلایل ورکړي وه چې د ټولو مسائلو او قضایاوو د حل کولو دپاره یې ښه پوره کفایت کاوه.

٣- ای پیغمبره! د دغو ټولو نعمتونو سره سره بني اسرائيلو د اختلاف او شقاق لاره غوره کړه او خپل اختلافي مسائل یې د شریعت په چوکاټ کښې حل نه کړه، بلکې د هغوی اختلاف د بغاوت او ظلم د کبله صورت نیولی وه. او دا ځکه چې هغوی په اختلاف اخته نه شوه مگر د هغه څخه وروسته چې علم ورته ورغلی وه او د اختلافاتو د لرې کولو دپاره یې ښه کافي معلومات درلوده.

٤- ای پیغمبره! د اختلافاتو د حل کولو او د فیصلو ورځ راروانه ده نو یقیناً ستا رب ﷻ به د هغوی ترمنځ په هغو قضایاوو کښې په حقه فیصلې وکړي کومو چې د هغوی ترمنځ موجودیت درلود او اختلافونه یې پکښې کول.

٥- ای پیغمبره! مونږ په دې زمانه کښې زښت ډېر فضائل تاته او ستا قوم ته درکړي دي چې دومره فضائل مو بني اسرائيلو ته نه وه ورکړي، چې د دین په کارونو کښې مو مستقل شریعت درکړی دی او تاسو کولی شئ چې خپل اختلافات ورباندې د بیخه وباسئ او اتفاق (اتحاد) خپل کړئ.

٦- نو ته د خپل شریعت پیروي کوه او ستا امتیان دې هم همدغه شریعت په عمل کښې پیاده کړي او کلکې منگولې دې ورباندې ښخې کړي. تاسو د هغو کسانو پیروي مه کوئ کوم چې نه پوهېږي او جهال دي او د جهالت د کبله ستاسو څخه د خپلې پیروي مطالبه کوي، ترڅو تاسو د خپلو ځانونو غوندې د هلاکت په کنده کښې واچوي.

٧- یقیناً دغه جهال هیڅکله د الله ﷻ د ارادې په وړاندې خنډ نه شي جوړېدلی چې د نعمت د

﴿۱۶۸﴾

ورکړې مخه یې بنده کړې، او له هغوی تاسو د څخه خطره چې کولای شئ کوم به چې تاسو ته د نصیبان په صورت کېښې، متوجه کړې شې، او دا ځکه چې

۸- یقیناً ظالمان او طاغوتان پر لویه دوستان دي چې ځینې کسان یې ځینې نور د ایمان د رڼا څخه د کفر نیارو ته روانوي او ورباندې اخته کوي یې

اما الله ﷻ د مؤمنانو (منظیان) دوست دی، چې د کفر د نیارو څخه یې د ایمان نور او رڼا ته راوباسي او یا یې نه پرېږدي چې په کفر یا نور کېښې، سر په غوږ ولټوي

۹- ای پیغمبره! په دې زمانه کېښې دغه قرآن کریم د خلکو دپاره سرچسې، بصیرتونه او واضح دلائل دي او هم د همدوی دپاره په هر اختلافي مسئله کېښې لارښوون دي، البته د داسې قوم دپاره چې پخه عقیده او پوخ یقین (باور) لري، او همدا د الله ﷻ د پلوه دوی لوی هدایت او رحمت دي

نو تاسو ته په کار دي چې دغه کتاب (قرآن کریم) په عظمت سره وپېژنئ او خپل خلك ته یې مسائل په همدې کتاب باندې حل کړې، بالاخره تاسو ته په کار دي چې د دې سرچسې او پلوه غوره نه کړئ که نه نو تاسو به هم د هغوی په مړش اخته شئ او د ذلت سره به مخامخ شې

توضیحات

۱- که څوک وایي: ځینو علماوو کرامو لیکلي دي چې د ذکر و شورو ایتونو اولنې نور ایتونه د بني المصطلق په غزا کېښې نازل شوي دي^(۱)، په کومه کېښې چې د منافقینو مشر (عبد الله بن ابی) د اسلام سپکاوی کړی و، او عمر ﷺ قصد کړی و چې سر یې د دې څخه په توره والوړي مگر نبی کریم ﷺ د دې کار څخه منعه کړ چې: «ذَنبُهُ لَمْ يَتَحَدَّثْ النَّاسُ أَنْ يُحَدِّثُوا بِكُلِّ امْتِحَانٍ»^(۲) یعنې پرې یې ږده (مه یې وژنه) ترڅو خلک ونه وایي چې محمد ﷺ خپل ملګري وژني (نو په اسلام راوړلو کېښې به د خلکو رغبت کم شي).

نو پوښتنه دا ده چې: تاسو په سريزه کېښې لیکلي دي چې دا سورت (العنکبوت) نول مکې دي، حال دا چې د بني المصطلق غزا د هجرت څخه وروسته واقع شوې ده؟

مونږ وایو چې: سلفو صالحینو د ایتونو په مصداق باندې د شان نزول اخلاق کولو^(۳)، نو ځه لري نه ده چې د ځینو علماوو کرامو به د شان نزول څخه مصداق مطلب وي نو په ذکره شوي لیکنه کېښې یې څه منافات صورت نه یسي

خونکات

۲- په ﴿قُلْ لِلَّذِينَ آمَنُوا يَغْفِرُوا﴾ الآية- کېښې باید لاندې نکات په نظر کېښې ونيول شي

(۱) تفسیر القرطبي ج ۱۶ ص ۱۶۱: اسباب النزول للواحدي ص ۲۵۳

(۲) جامع الترمذي ج ۲ ص ۱۶۸

(۳) تفسیر القرطبي ج ۱ ص ۲۷: تفسیر المنار ج ۹ ص ۶۴۲

الف: د ﴿يَغْفِرُوا﴾ کلمې د اعرابي نون د سقوط دپاره دې هغه تحليل تطبيق کړی شي کوم چې مونږ د الله ﷻ په توفیق د [ابراهيم: ۳۱] ایت لاندې لیکلی دی.

ب: د ﴿يَغْفِرُوا﴾ کلمه د "غفر" - لکه "ضرب" - څخه اشتقاقه شوې ده چې د پتولو^(۱) او د عفوي معنی ورکوي، برابره خبره ده چې دغه عفوه ظاهراً او باطناً دواړه وي او یا یوازې په ظاهره کښې وي او بس^(۲)، په دې مقام کښې همدغه یوازې ظاهري عفوه مطلب ده.

ج: د ﴿لَا يَرْجُونَ﴾ کلمه د "رجاء" - لکه "رجاء" - څخه اشتقاقه شوې ده چې د امید معنی ورکوي خو ډار ورسره ملگری او لازم دی^(۳).

د: د کنایې په توګه د ﴿أَيَّامَ اللَّهِ﴾ اطلاق په نعمتونو باندې کېږي او په عذابونو او مصیبتونو باندې هم^(۴).

ه: په ﴿لِيَجْزِيَ قَوْمًا﴾ کښې د قوم کلمه نکره نازله شوې ده چې دلته د بدلیت په لحاظ مومنانو او کفارو (دواړو قومونو) ته شامله ده.

نو د ذکر و شوو نکاتو په نظر کښې نیولو سره یې مطلب داسې خلاصه کېږي چې: ای پیغمبره! مومنانو ته ووايه چې د هغو کسانو د انتقام څخه ظاهراً تېر شي او عفوه ورته وکړي کوم چې نه د الله ﷻ د نعمتونو امید لري او نه یې د عذابونو څخه ډارېږي، ترڅو الله ﷻ هر یو قوم ته (مومنان وي او کفار) د خپلو کسبیاتو په مطابق جزا یا سزا ورکړي.

۳- که څه هم په دې مقام کښې په ذکر شوي مضمون باندې یوازې مومنان مکلف ګرځولی شوي دي، خو په بل ایت کښې په عین مضمون سره نبي کریم ﷺ ته هم ارشاد نازل شوی دی چې: ﴿فَأَصْفَحْ عَنْهُمْ وَقُلْ سَلَامٌ فَسَوْفَ يَعْلَمُونَ﴾ [الزخرف: ۸۹] یعنې ای پیغمبره! د کفارو د ایذاء او مسخرو په مقابل کښې د هغوی د انتقام څخه مخ واړوه (ناندري ورسره مه وهه) او د متارکې په توګه ورته د "سلام" کلمه ووايه، نو ډېر ژر به پوه شي (چې عاقبت د چا په برخه دی).

حکم څه معنی؟

۴- په ﴿وَالْحُكْمَ وَالنُّبُوَّةَ﴾ کښې ځینو مفسرینو کرامو دلته د "حکم" کلمه په حکمرانۍ سره تفسیره کړې ده^(۵). یعنې لکه څنګه چې مونږ بني اسرائيلو ته تورات ورکړې وه همدارنګه مو هغوی ته د حکومت چلونې واګې هم ورپېرزو کړې وې ترڅو هغوی د خپل کتاب او د خپل پیغمبر (موسی علیه السلام) ارشادات په عمل کښې پیاده کړي.

(۱) القاموس المحيط ج ۳ ص ۴۰۵

(۲) مفردات الراغب ص ۳۷۴

(۳) مفردات الراغب ص ۱۹۶

(۴) لسان العرب ج ۱۲ ص ۶۵۰

(۵) تفسیر ابی السعود ج ۸ ص ۱۴۹

د 'من' توري معناوي

۵- په ۱۰ وَءَاتَيْنَاهُمْ يَتْنَتْرَمِنْ الْأَمْرِ ۱۰ کښې د 'من' توري د 'في' د توري معنی ورکوي^(۱). یعنې مونږ بني اسرائیلو ته د دین په کار کښې ښه واضحه او څرگند دلایل ورکړي وه چې د هر ډول اختلاف مخنیوی یې کولی شو مگر هغوی ترې کار وانخست او په اختلافاتو باندې اخته شوه. او په ۱۱ ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ ۱۱ کښې د 'من' توري د بیان دپاره دی. یعنې د بني اسرائیلو څخه وروسته مونږ تاته شریعت درکړ چې د دین د کار څخه عبارت دی، نو تاسو د بني اسرائیلو غوندې مه کېږئ چې خپل شریعت د پښو لاندې کړئ.

دا د یو پلوه، او د بله پلوه د 'شریعت' کلمه د الله ﷻ په توفیق مونږ د [المائدة: ۴۸] ایت لاندې تحلیل کړې ده چې په بیا تحلیلولو سره یې کتاب نه شو اوږدولی.

۱۲ أَمْ حَسِبَ الَّذِينَ اجْتَرَحُوا السَّيِّئَاتِ أَن نَّجْعَلَهُمْ كَالَّذِينَ ءَامَنُوا وَعَمِلُوا الصَّالِحَاتِ سَوَاءً مَّحْيَاهُمْ وَمَمَاتُهُمْ سَاءَ مَا يَحْكُمُونَ ۝۱۲ وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلَئِذَا جِزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ۝۱۳ أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِن بَعْدِ اللَّهِ أَفَلَا تَذَكَّرُونَ ۝۱۴

[۲۱] ایا هغه کسان کومو چې بدې کسب کړي دي گومان کوي چې مونږ به یې د هغو کسانو په شان ثابت وگرځوو کومو چې ایمان راوړی دی او ښک اعمال یې کړي دي، (البته) په داسې حال کښې چې د هغوی (جنایتکارانو) ژوند او مرگ (د دوی د مرگ او ژوند سره) یو برابر وي؟

(دا) حکم ډېر بد دی چې هغوی یې کوي (چې یو برابر دي وگرځي).

[۲۲] او الله ﷻ اسمانونه او ځمکې په حقه سره (او د عمل دپاره) پیدا کړي دي او (هم) د دې دپاره چې هر نفس ته په هغو (کسیاتو) سره جزا ورکړه شي کوم یې چې کسب کړی دی، (البته) په داسې حال کښې چې ظلم (او تېری) به ورباندې ونه کړی شي.

[۲۳] ایا نو ته خبر راکړه هغه څوک (لاره موندلی شي) چا چې خپل معبود خپله نفساني غوښتنه گرځولې وي، او الله ﷻ (د خپلې) پوهې (په مطابق) باندې گمراه کړي وي، او هم یې ورته په غوږونو او زړه باندې مهر لگولی وي او په سترگو باندې یې (ورته) پرده خوره کړې وي؟ (دغسې) کس سمه لاره نه شي موندلی ځکه چې) نو څوک به ورته د الله ﷻ (د گمراه کولو) څخه وروسته لارښوونه وکړي؟ ایا تاسو پند نه اخلئ (او نه پوهېږئ)؟

ارتباط او د مطلب خلاصه

په وړاندېنيو ایتونو کېنې دا مضمون هم شامل وه چې د قیامت ورځ د فیصلې ورځ ده چې ټولې اختلافي قضایا به پکېنې حل او فصل شي او هر چا ته به د خپلو کړو وړو جزا یا سزا ورکړه شي. په دې ایتونو کېنې ذکر شوی مضمون تعقیب شوی دی او د همدغې ورځې په ضرورت باندې لا زیات زور اچولی شوی دی چې موجودیت یې د حکمت غوښتنه ده ترڅو په خلکو کېنې عدل پیاده شي. نو حاصل یې داسې راڅرګړي:

ای پیغمبره! خلکو ته د قیامت د قیام ضرورت په لاندې ټکو کېنې قرائت کړه:

۱- که بالفرض ذکره شوې ورځ صورت ونه نیسي نو دوه کارونه به واقع شي، حال دا چې دواړه کارونه د عدل او حکمت څخه لرې دي، هغه دا:

الف: بدکارانو ته به سزا ورته کړه شي او داسې به وګڼلې شي لکه نېکو کاران چې د سزا لیاقت نه لري.

ب: نېکو کاران به بې اجره او بې جزا پاتې شي او د بدکارانو غوندې معامله به ورسره صورت ونیسي چې ټول عمرونه یې د جنایتونو په ارتکاب کېنې تېر کړي وي.

۲- نو په همدې بنیاد پوښتنه مطرحه کېږي چې:

ایا هغه کسان چې د بدیو کسب یې کړي دی گومان کوي چې مونږ به یې د هغو کسانو غوندې وګرځوو کومو چې ایمان راوړی دی او نېک اعمال یې کړي دي؟ ایا مونږ به د هغوی ژوند او مرګ د دوی د ژوند او مرګ سره یو برابر کړو او په هیڅ تفاوت به ورته قائل نه شو حال دا چې هغوی خپل ژوند په جنایتونو کېنې تېر کړي دي او په همدغه حال باندې مړه شوي دي، او دوی خپل ژوند ته د الله ﷻ په اطاعتونو کېنې ادامه ورکړې ده او په همدغه حال باندې مړه شوي دي؟

نو پوره واضحه ده چې د جنایتکارانو د مساوات ذکر شوی حکم ډېر بد حکم دی او د عدالت او حکمت څخه ډېر لرې دی چې الله ﷻ ترې منزّه او پاک دی.

۳- په دې باندې علاوه الله ﷻ اسمانونه او ځمکې په حقه او د حکمت په بنیاد پیدا کړي دي چې عدل پکېنې پیاده کړي او عبث یې نه دی پیدا کړی لکه چې جنایتکاران خیال کوي، او هم یې د دې دپاره پیدا کړی دی چې هر چا ته او هر نفس ته د هغو کړو وړو بدله ورکړي شي کوم یې چې کسب کړي دي او په هیڅا باندې تېری ونه کړي شي چې یا یې بې جنایته تعذیب صورت ونیسي او کومه نیکی یې بلا عوضه پاتې شي.

لنډه دا که بالفرض قیامت قائم نه شي او مړي بیا راژوندي نه کړي شي نو د دنیا پیدا کول به عبث او د یوه لوبغاړي کار وګڼلې شي.

۴- نو ایا هغه څوک سمه لاره موندلی شي کوم چې لاندې خاصیتونه ولري:

الف: څوک چې خپل معبود خپل خواهشات جوړ کړي او خاص د همدغو پیروي کوي.

ب: څوک چې الله ﷻ د هغه د استعداد په مطابق ګمراه کړی وي.

ج. څوک چې الله ﷻ ورته په غوږونو او زړه باندې مهر لگولی وي.
د. بالآخره چې الله ﷻ یې په سترگو باندې پرده خوره کړې وي چې حقایق نه گوري.
هـ. ای پیغمبره! هر څوک چې د ذکر و شوی خاصیتونو درلودونکي وي او الله ﷻ گمراه کړي وي
نو څوک به ورته سمه لاره وښايي او څوک به یې په لاره سم کړی شي؟
نو ایا تاسو د ذکر شوي بیان څخه پند نه اخلی؟ ایا تاسو نه پوهېږئ چې بل څوک ورته هدايت
نه شي کولی؟

توضیحات

۱- په ﴿أَمْ حَسِبَ الَّذِينَ اجْتَرَحُوا﴾ الآية- کښې لاندې ټکو ته توجه په کار ده:
الف: د ﴿اجْتَرَحُوا﴾ کلمه د "اجتراح" څخه اشتقاقه شوې ده، چې د "اِکْتِنَاب" (کسب کولی)
معنی ورکوي، د همدې کبله د انسان اندامونو ته د "جَوَارِح" لقب ورکړی شوی دی چې په همدغو
باندې کسب کول صورت نیسي^(۱).
ب: د "أَنْ نَجْعَلَ" کلمه دوه مفعوله غواړي چې یو مفعول یې د "هُمْ" کلمه ده چې د جنایتکارانو
څخه عبارت ده، او دوهم مفعول یې د "ثَابِتِينَ" هغه مقدره کلمه ده په کومه پورې چې په ﴿كَالَّذِينَ﴾
کښې د "ک" توري تعلق نیسي.
ج: د ﴿سَوَاءٌ﴾ په اعراب کښې مفسرینو کرامو زښتې ډېرې وجې احتملي گڼلې دي^(۲)، خو
کومه وجه چې مونږ غوره کړې ده هغه دا ده چې: د ﴿سَوَاءٌ﴾ کلمه د "مُتَوَيَّا" په تاویل سره د هغه
ضمیر څخه حال واقع شوې ده کوم چې د ﴿كَالَّذِينَ﴾ په متعلق (ثابتین) کښې پټ دی.
د: د ﴿مَحْيَاهُمْ وَمَمَاتِهِمْ﴾ کښې دواړه کلمې د عطف په لحاظ سره په هغه ﴿سَوَاءٌ﴾ سره مرفوعې
گرځېدلې دي کوم چې د "مُتَوَيَّا" معنی ورکوي.
ه: د دغو دواړو کلمو دوه ضمیرونه (هُمْ، هُمْ) هغې مرجع ته راجع دي کومې ته چې په ﴿أَنْ
نَجْعَلَهُمْ﴾ کښې د "هُمْ" ضمیر راجع دی چې کفار دي.
و: بالآخره، د "يِهِمْ" کلمه ورسره مقدره ده^(۳) چې ﴿سَوَاءٌ﴾ پورې تعلق نیسي او ضمیر پکښې
"الَّذِينَ آمَنُوا" ته راجع دی.

نو د پوښتو ټکو په ملحوظ سره یې د معنی لنډ حاصل داسې راڅېړي چې:
ایا هغه کسان گومان کوي کومو چې د بدیو او جنایتونو کسب کړی دی چې مونږ به یې د هغو
کسانو په شان ثابت وگرځوو کومو چې ایمان راوړی دی او ښک عملونه یې کړي دي، (البته) په

(۱) القاموس المحيط ج ۱ ص ۴۷۰

(۲) الباب فی علوم الکتاب ج ۱۷ ص ۲۵۹: روح المعانی ج ۲۵ ص ۱۴۹

(۳) تفسیر ابن کثیر ج ۴ ص ۱۵۰

داسې حال کې چې د دوی ژوند او د دوی مرګ به د مؤمنانو سره یو برابر وي؟ دا گومان بالکل غلط دی، مونږ دغسې کار نه کوو.

سوال جواب

۲- که څوک وايي چې: په ﴿وَلْتَجْزَى﴾ کې د "و" توري د عطف دپاره دي نو پوښتنه دا ده چې دا جمله په کومه جمله باندې عطف ده؟

مونږ وايو چې: دغه جمله د مفرد په تاویل سره په ﴿بِالْحَقِّ﴾ باندې عطفه ده ځکه چې په تعلیل باندې احتمال لري^(۱). یعنې الله ﷻ اسمانونه او ځمکې عبث نه دي پیدا کړي بلکې د حق او حکمت په بنیاد یې پیدا کړي دي چې عدل پکې پیاده کړی شي او د دې دپاره چې هر چا ته د هغه د کړو وړو په مطابق جزا ورکړه شي، ښه وي او که بده.

یو نحوي تحلیل

۳- په ﴿أَفَرَأَيْتَ مَنِ اتَّخَذَ إِلَهَهُ هَوْنَهُ﴾ الآية- کې په ارتباط د ځینو مفسرینو د قول^(۲) په مطابق لاندې وضاحتونه باید په نظر کې وساتل شي:

الف: د ﴿أَفَرَأَيْتَ﴾ جمله د "أخبرني" معنی ورکوي.

ب: دا جمله دوه مفعولانو ته متعدي ده، چې یو مفعول یې ﴿مَنِ اتَّخَذَ إِلَهَهُ﴾ دی او بل مفعول یې د ټولو مربوطو کلمو څخه وروسته مقدر دی چې په "أَيَّهْدِي" سره ترې تعبیر کولی شو.

ج: په همدغه مقدر مفعول باندې په ایت شریف کې د ﴿فَمَنْ يَهْدِيهِ مِنْ بَعْدِ اللَّهِ﴾ جمله دلالت کوي.

نو پورتنیو وضاحتونو ته په پام سره یې حاصل داسې راخپړي چې: ماته خبر راکړه، ایا کوم کس چې د دغو خاصیتونو خاوند ګرځولی شوی وي هغه په سمه لاره باندې تلل کولی شي؟ هیڅکله نه.

نفساني غوښتنې او معبودیت

۴- مونږ د الله ﷻ په توفیق د [یوسف: ۵۳] ایت لاندې لیکلي دي چې د بنیادم نفس په درېو لحاظونو سره درې لقبونه درلودلی شي او یو لقب یې "إمارة بالسوء" (په بدو امر کوونکی) دی. نو دا د هغه نفس لقب دی کوم چې د شریعت د اثر لاندې واقع نه شي، او د خپلو نفساني غوښتنو^(د بې قیضې آس غوندې) عمل کوونکی وي.

نو هر څوک چې د دغسې غیر شرعي غوښتنو پیروي کوي د هغه دپاره خپلې نفساني غوښتنې د معبود حیثیت لري، او نفس یې ورته عبادت کوونکی جوړېږي چې په ﴿مَنِ اتَّخَذَ إِلَهَهُ هَوْنَهُ﴾

(۱) تفسیر ابي السمر ج ۸ ص ۷۲

(۲) البحر المحیط ج ۹ ص ۴۲۲

کڻهي د نفس همدغه لقب ته اشاره ده.

د نفس ذکر شوی لقب په ډېرو نصوصو کښې ښه پوره شرحه شوی دی لاندې مثالونه يې ولولئ:
الف الله ﷻ فرمايلي دي: ﴿وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ﴾ [ص: ۲۶] يعنې ای داوډه!
او ته د خپلې نفساني غوښتنې پيروي مه کوه (عدم پيروي ته يې ادامه ورکړه) نو د الله ﷻ د لارې
څخه به دې يې لارې کړي (او په کنده کښې په دې وغورزوي).

ب نبي کریم ﷺ فرمايلي دي چې: «الْكَيْسُ مَنْ دَانَ لِنَفْسِهِ وَعَمِلَ لِمَا بَعْدَ الْمَوْتِ وَالْعَاجِزُ مَنْ اتَّبَعَ نَفْسَهُ
هُوَ هَالِكٌ لَمْ يَلْمِ عَلَى اللَّهِ»^(۱) يعنې هوښيار بنيادم هغه دی کوم چې د خپل نفس سره محاسبه کوي او
د مرګ څخه وروسته وخت (آخرت) دپاره عمل کوي او ناتوانه (ساده) بنيادم هغه دی کوم چې خپل
نفس د خپلو نفساني غوښتنو پيروي وگرځوي (او) بيا په الله ﷻ آرزو کوي (چې مغفرت به ورته وکړي).

﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُم بِذَلِكَ
مِنْ عِلْمٍ إِنْ هُمْ إِلَّا يَظُنُّونَ﴾ (۱۱) وَإِذَا تَتَلَا عَلَيْهِمْ ءَايَاتُنَا بَيِّنَاتٍ مَا كَانَ حُجَّتُهُمْ إِلَّا أَنْ
قَالُوا أَأَنْتُمْ بِنَابِنَا إِنْ كُنْتُمْ صَادِقِينَ﴾ (۱۲) قُلِ اللَّهُ يُخَيِّكُمُ ثُمَّ يُمَيِّتُكُمْ ثُمَّ يَجْمَعُكُمْ إِلَىٰ

يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا يَعْلَمُونَ﴾ (۱۳)

[۲۴] او کفار وايي چې: زمونږ ژوند نه دی مګر زمونږ (فقط همدا) نژدی ژوند دی چې مونږ
(ځينې) مړه کېږو او (ځينې) ژوندي کېږو (نوي تولد کېږو)، او مونږ نه هلاکوي (مړه کوي) مګر
زمانه (چې زړېږو او عمرونه مو ختمېږي).

او (ای پیغمبره!) دغو کفارو ته په ذکره شوې خبره (عقیده) باندې هيڅ علم نشته (کوم نقلي يا
عقلي دليل نه لري).

دوی نه دي مګر (بې دليله) اټکل (او گومان) کوي (او بس).

[۲۵] او کله چې په ذکر وکړو کفارو باندې زمونږ څرګند (او پاڅه) ایتونه (او دلايل) ولوستلی
شي نو د دوی حجت (او برهان) نه دی مګر (په خپل خیال) دا وينا ده چې: (ای موټنانو!) تاسو زمونږ
(پخواني) پلرونه (د قبرونو څخه ژوندي) راولئ که تاسو (په خپله عقیده کښې) رښتیني یاست.

[۲۶] (ای پیغمبره! ته ورته) ووايه چې الله ﷻ تاسو ژوندي کوي، بيا مو مړه کوي (او همدغې
سلسلې ته) د قیامت تر ورځې پورې (ادامه ورکوي) چې هيڅ شک پکښې نشته، بيا به (نو) الله ﷻ
تاسو (په دغې ورځ کښې) د حساب کتاب دپاره راغونډ کړي.

او (دا واقعیت دی) مګر اکثره خلک نه پوهېږي (او يا يې خپل ځانونه په ناپوهۍ وهلي دي).

(۱) سنن ابن ماجه ص ۳۱۴ مسند احمد بن حنبل ج ۶ ص ۷۸

ارتباط او د مطلب خلاصه

په وړاندېنيو ایتونو کېنې د قیامت د قیام په ضرورت دلایل اقامه کړی شوي وه او د هغو کفارو عقیده رده شوې وه کوم چې د قیامت د قیام څخه انکاری وه. په دې ایتونو کېنې د هغو کفارو عقیده ردیږي کوم چې د الله ﷻ د توحید عقیده نه لري، او په دې باندې علاوه په دې ایتونو کېنې د هغو هوا پرستو انسانانو یوه مثال ته هم اشاره شوې ده د کومو په ذکر باندې چې وړاندې وروستی [الجالية: ٢٣] ایت مشتمل وه. نو حاصل یې داسې راڅیږي:

ای پیغمبره! د هغو کفارو د عقیدې د رد په هکله هم په خپل اُمت باندې څه ایتونو قرائت کړ، کوم چې د قیامت د قیام څخه لا څه چې د الله ﷻ د موجودیت او توحید دواړو څخه انکاری دي:

۱- د کفارو یوه ډله وایي چې: مونږ بل ژوند نه لرو بلکې همدغه یو دنیاوي ژوند دی چې ځینې کسان مو مړه کېږي او ځینې نور مو د مورگانو څخه تازه ژوندي تولد کېږي، او بیا د څه وخته وروسته د مرگ سره مخامخ کېدونکي گرځي.

دوی وایي چې زمونږ ژوندي کېدل او بیا مړه کېدل د هیچا د پلوه صورت نه نیسي، بلکې همدغه دَهر (زمانه) ده چې د مرگ او ژوند مرحلې په مونږ باندې تېروي.

۲- د کفارو ذکره شوې ډله د خپلې عقیدې په ثبوت باندې هیڅ دلیل نه لري چې دوی ته علم او پوهه افاده کړي. یا په بل عبارت: د دوی په لاس کېنې نه نقلي دلیل شته چې کوم پیغمبر ورباندې قول کړی وي او یا ورباندې کوم اسماني کتاب نازل شوی وي، او نه عقلي دلیل لري چې ذکره شوې عقیده ورته په اثبات ورسوي.

لنډه دا چې دغه ډله کفار نه دي مگر اټکل کوي او د خپلو ځانونو د غولونې دپاره یوه پلوه جوړوي او خپلو ځانونو ته د خټو پوزه ږدي.

۳- کله چې په ذکرې شوې ډلې کفارو باندې زمونږ واضحه دلایل قرائت کړي شي او عقیده یې ورته رده کړي، نو د حجت د نه درلودلو د کبله په هیڅ شي استدلال نه نیسي مگر مؤمنان مخاطب گرځوي او ورته وایي چې: که د قیامت قیام رښتیا وي او مړي د قبرونو څخه ضرور بېرته رااوچتول کېږي نو تاسو زمونږ پخواني مړه شوي پلرونه بېرته دنیا ته راولی، کله چې تاسو دغه کار نه شی انجامولی نو معلومه شوه چې ستاسو خبره دروغڅنه ده.

۴- ای پیغمبره! د کفارو د ذکرې شوې وینا په رد کېنې ورته ووايه چې:

الف: ای کفارو! ستاسو ذکره شوې الزامي خبره به هغه وخت په ځای وي چې مونږ په دنیا کېنې د مړو د راژوندي کېدلو عقیده درلودی، نو تاسو به ویلی چې هلې ژر شی زمونږ پلرونه راژوندي کړئ.

ب: زمونږ عقیده دا ده چې د ټولو مخلوقاتو د مړینې څخه وروسته به مړي د قبرونو څخه راپورته کېږي، نو دغه وخت خولا تر اوسه نه دی راغلی، کله چې دغه وخت راغی او ستاسو پلرونه راژوندي نه کړي شو نو مونږ به تاسو ته ملامت یاستو.

خ الله الله په خپل کامل قدرت سره په لواله سره د ژوندې پېدا کولو او بیا د خلکو الموت په
 زړه د دغو ژوندو د اړواکتوب د قبض کولو مسله چارې ستاښي ده او نور ټاکلي وختونه پورې په
 یو چارې وستانی

که چې دغه سلسله پای ته ورسېږي او ټاکلي وخت راورسیږي نو په دغه وخت کې به الله
 ښه جوړې پلرونه لا څه چې تاسو لول په راژوندې کړي او د قیامت ورځې ته به ورسېدل کړي
 او د خلکو چې کوم القدس ذات چې د ژوند او مرګ د سلسلې په جریان پاتې دی هغه القدس
 ذات د نورو مخلوقاتو په بیا راژوندې کولو پاتې دی هم مطلق قدرت لري او د هېڅ شک او شکی
 پرې پکې نشته

مګر د خلکو اکثریت ته پوهېږي او شک پکې کوي او یا چې خپل خاوند ورپاتې ناپوه
 اوبلې دي چې شکمن چې معرفي کوي حال دا چې په زړه کې ورپاتې پوهېږي

توضیحات

۱- په د وقلوا ما هی الا حیثا الدنيا په کسې لاندې لکولونه توجه په کار ده
 ا- په کفر کې یوه داسې ډله هم شته کومه چې د الله الله د موجودیت هغه انکاري ده
 مسله ډله په دهریانو سره مشهوره ده. په دغو ایتونو کې د همدغې ډلې غلطه رڼه شوې ده
 نړۍ داسې - العباد بالله چې نه خالق شته او نه بیا راژوندې کېدل ایا موجوده یوه کېدل او
 یو تړه راپیدا کېدل د زماني کار دی چې د خبر د تېرېدو سره ځینې یوه کېږي او په نولس کې
 یو بیا کېږي

۲- په د ما هی الا حیثا الدنيا په کسې د "هی" ضمیر په د حیثا په کسې د "حیثا" کسې ته
 ارجع دی کومه چې نړۍ وروسته ذکر ده او اخصار قبل الذکر په دغې مواردو کې نصوص ته چلند
 کوي لکه چې د الله الله په توفیق د [المؤمنین ۳۷] ایت لاندې ورته اشاره شوې ده

۳- د الموت وحيثا په ارتباط هم د [المؤمنین ۳۷] ایت لاندې یو سوال جواب تېر شوی دی
 د الله الله چې د دې مقام د وضاحت دپاره یې یو ځل کتل په دې
 د په د الا الذکر په کسې د "ذکر" کلمه د اوږد وخت څخه عبارت ده، ایا د "ذکر" کلمه د مطلق
 وخت معنی ورکوي یا یوه څیره ده چې اوږد وي او که نه؟

د که څوک وایي چې نبي کریم الله فرمائي دي چې "انما نسیب الذکر قبل الله هو الذکر" یعني
 تاسو دغه کلمه ته کوم څه کوي ځکه چې الله همدې دهر دی او د حوادثو تار لویونکی دی،
 نو پوښتنه دا ده چې ایا د الله الله د جنابته نومونو څخه "ذکر" هم شمېرله کېږي؟

لومړی لومړی ۱۳۵۱ ل
 د ۱۳۵۱ لومړی ۲۹ - د ۱۳۵۱ لومړی ۲۹
 د ۱۳۵۱ لومړی ۲۹

مونږ وايو چې: دغه کلمه د ښايسته نومونو څخه نه شمېرله کېږي، اما په ذکر شوي حديث شريف کېنې د نهې وجه دا ده^(۱) چې:

د ايت شريف د نزول په وخت کېنې دهریانو کفارو موجوديت درلود چې د دنيا حوادث او مصائب به يې زمانې (دهر) ته نسبتول او بيا به يې ورته په همدغه حيث کنځلې کولې، حال دا چې د ټولو حوادثو او مصائبو نازلوونکی خاص الله ﷻ دی او بس. نو د دهریانو زمانې ته په ذکر شوي حيث کنځلې کول په حقيقت کېنې الله ﷻ ته کنځل کول وه، چې خالق يوازې همدی ﷻ وه او بس؛ نو ځکه ترې نبي کریم ﷺ خپل امت منعه کړ چې دغسې کار مه کوي.

د دهریانو د عقيدې ابطال

۲- په دې مقام کېنې د دهریانو د عقيدې ابطال ته په لاندې دوه وو جملو کېنې اشارې نازلې شوې دي:

الف: په ﴿وَمَا لَهُمْ بِذَلِكَ مِنْ عِلْمٍ﴾ کېنې دېته اشاره ده چې دهریان د خپلې عقيدې د اثبات دپاره کوم علمي دليل (نقلي يا عقلي) نه لري چې خپله عقیده ورباندې په اثبات ورسوي او محض په گومان او اتهکل سره خوڅه شی ثبوت نه شي موندلی.

ب: په ﴿قُلِ اللَّهُ يُخَيِّكُم ثُمَّ يُمَيِّتُكُمْ﴾ کېنې دېته اشاره ده چې د ژوندي کول او مړه کول او نور حوادث نوي-نوي پيدا کېږي او موجودېږي چې هيڅوک ترې انکار نه شي کولی.

او پوره واضحه ده چې دغه حوادث نه پخپله خپلو ځانونو ته وجود ورکولی شي او نه د بل حادث څخه خپل موجوديت استفاده کولی شي، که نه نو يا به دور لازم شي او يا به تسلسل، حال دا چې دغه دواړه د ټولو عقلاوو په نزد باطل دي. نو څرگنده شوه چې يو ابدی او ازلي اقدس ذات (د ټولو حوادثو څخه بهر) شته دی چې د حدوث سلسله د همدې ﷻ په ارادې سره پيل شوې ده او جاري ده. همدغه اقدس ذات چې د ممکناتو د سلسلې څخه بهر دی الله ﷻ دی چې روزمره تاسو پيدا کوي او بيا مړه کوي. نو همدغه اقدس ذات به يو ځل بيا تاسو ټول د قيامت په ورځ د قبرونو څخه راپاڅوي او د حساب کتاب دپاره به مو په خپل حضور کېنې ودروي، چې د دغې ورځې په راتگ کېنې هيڅ شک شبه نشته.

سوال جواب

۳- که څوک وايي چې: په ﴿إِلَى يَوْمِ الْقِيَمَةِ﴾ کېنې د "إلى" تورې په څه شي پورې تعلق نيسي؟ مونږ وايو: ځينو مفسرينو کرامو دغه تورې دلته د "في" په معنی اختی دی او په ﴿ثُمَّ يَجْمَعُكُمْ﴾ جملې پورې يې تعلق ورکړی دی چې د جر ورکولو تورې يو د بل په معنی سره ډېر استعمالېږي^(۲).

(۱)، تفسیر ابن کثیر ج ۴ ص ۱۵۱

(۲)، روح المعاني ج ۲۵ ص ۱۵۵

يعني بيا به الله ﷻ تاسو د قيامت په روځ د حساب كتاب دپاره خپل حضور ته راغونډه كړي. مگر بهتره دا ده چې دلته د "إلى" توري په خپله معنى باندې پاتې شي او په هغې مقدري جملې پورې تعلق ونيسي په كومې باندې چې د ﴿تَحْيِيكُمْ ثُمَّ يُمَيِّتُكُمْ﴾ دواړه جملې دلالت كوي، چې مونږ ترې په "يُسْتَمِرُّ هَذَا الْحَال" سره تعبير كولى شو.

يعني الله ﷻ تاسو روزمره ژوندي كوي چې نوى تولد كېږي او بيا مو روزمره مړه كوي چې ملك الموت مو ارواگانې قبضوي، دغه كار دانمي نه دى لكه چې دهر يان خيال كوي بلكې د قيامت تر ورځې پورې به استمرار مونده كړي او بيا به د الله ﷻ په اراده ختم شي.

﴿وَلِلَّهِ مُلْكُ السَّمَوَاتِ وَالْأَرْضِ وَيَوْمَ تَقُومُ السَّاعَةُ يُنْفِخُ نَحْسَرُ الْمُبْطِلُونَ ﴿٢٧﴾ وَتَرَى كُلُّ أُمَّةٍ جَائِيَةً كُلُّ أُمَّةٍ تُدْعَى إِلَى كِتَابِهَا الْيَوْمَ تُجْزَوْنَ مَا كُنتُمْ تَعْمَلُونَ ﴿٢٨﴾ هَذَا كِتَابُنَا يَنْطِقُ عَلَيْكُمْ بِالْحَقِّ إِنَّا كُنَّا نَسْتَنْسِخُ مَا كُنتُمْ تَعْمَلُونَ ﴿٢٩﴾ فَأَمَّا الَّذِينَ ءَامَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ؕ ذَلِكَ هُوَ الْفَوْزُ الْمُبِينُ ﴿٣٠﴾ وَأَمَّا الَّذِينَ كَفَرُوا أَفَلَمْ تَكُنْ ءَايَتِي تَتْلَىٰ عَلَيْهِمْ فَاَسْتَكْبَرْتُمْ وَكُنتُمْ قَوْمًا مُّجْرِمِينَ ﴿٣١﴾ وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ إِنْ نَظُنُّ إِلَّا ظَنًّا وَمَا نَحْنُ بِمُتَّقِينَ ﴿٣٢﴾ وَبَدَا لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ ءِيسْتَهْزِءُونَ ﴿٣٣﴾ وَقِيلَ الْيَوْمَ نَنسِفُكُمْ كَمَا نَسِفْنَا لِقَاءَ يَوْمِكُمْ هَٰذَا وَمَأْوَاكُمُ النَّارُ وَمَا لَكُم مِّنْ نَّصِيرِينَ ﴿٣٤﴾ ذَٰلِكُمْ بِأَنكُمۡ آتَخَذْتُمۡ ءَايَتِ اللَّهِ هُزُوًا وَغَرَّتْكُمُ الْحَيَوةُ الدُّنْيَا فَالْيَوْمَ لَا تَخْرُجُونَ مِنْهَا وَلَا هُمْ يُسْتَعْتَبُونَ ﴿٣٥﴾﴾

[٢٧] او خاص الله ﷻ ته د اسمانونو او ځمکو واكداري ده.

او كله چې قيامت قائم شي نو په دغې ورځ كښې به د باطلو (كفرياتو) خاوندان تاوانيان شي (خپل تاوان او زيان به ورته څرگند شي).

[٢٨] او ته به هر ټولگى (په دغې ورځ كښې له ډېره خوفه) په گوندو باندې وگوري (چې د سم درېدلو توان به نه لري).

هر ټولگى به خپلې جنس عملنامې ته وبللى شي (او هر فرد ته به په لاس كښې ورکړى شي)، په دغې ورځ كښې به تاسو (ټولو) ته د هغو اعمالو اجزا درکړى شي كوم چې تاسو ياست چې كوى يې

[۲۹] (بیا به تاسو ټول مخاطب کړی شی چې): دغه (عملنامه) زمونږ کتاب دی (زمونږ په امر لیکلی شوی دی او) په تاسو باندې په حقه خبرې کوي (شاهدي درباندي وايي. څکه چې):
یقیناً مونږ وو چې هغه څه به مو ثبتول (د ثبتولو امر مو کاوه) کوم چې تاسو وی چې عملي کول به مو (ښه به وه او که بد).

[۳۰] نو هر چې هغه کسان دي کومو چې ایمان راوړی وي او ښک اعمال یې کړي وي نو د دوی رب ښه یې په خپل رحمت (جنت) کښې داخل کړي. (ای پیغمبره!) دغه ډېر څرگند بری دی.

[۳۱] او هر چې هغه کسان دي کومو چې کفر غوره کړی دی نو (دوی ته به تخبیلأ وویلی شي چې): ایا تاسو په دنیا کښې نه وی چې زما ایتونه به درباندي لوستل کېدل نو تاسو به (یې د قبول څخه) تکبر کاوه، او تاسو مجرمان (جنایتکاران) قوم وی؟

[۳۲] او کله به چې (تاسو ته) وویلی شو چې یقیناً د الله ښه وعده حقه ده او قیامت چې دی هیڅ شک پکښې نشته (ضرور راتلونکی دی)، نو تاسو به (په جواب کښې) ویلی چې: مونږ نه پوهېږو چې قیامت څه شی دی (مونږ یې نه پېژنو) مونږ (ورباندي) گومان نه کوو مگر ډېر لږ (کمزوری) گومان، (چې د شک د مرتبې څخه نه پورته کېږي) او مونږ (د قیامت په قیام باندې) باور کوونکي نه یاستو.

[۳۳] (ای پیغمبره!) کفارو ته به (په دغې ورځ کښې) د خپلو کړو وړو هغه بد اعمال څرگند شي کوم به چې دوی (په دنیا کښې) کول، او د هغو ایتونو (جزا او تعذیب) به ترې راچاپېر شي کوم چې دوی وه چې ملنډې (او مسخرې) به یې پرې وهلې.

[۳۴] او (کفارو ته به) وویلی شي چې: نن ورځ مونږ تاسو (د خپل رحمت څخه) هېر کړئ (پکښې داخل مو نه کړئ) لکه چې تاسو (په دنیا کښې) د خپلې دغې ورځې سره پیوستون هېر کړی وه، او (نن ورځ) ستاسو استوگنځای اور (دوزخ) دی او تاسو ته (نن ورځ) هیڅ نصرت کوونکی نشته (چې نجات درکړی شي).

[۳۵] دغه (تعذیب) په دې سبب (په تاسو نازل شوی دی) چې یقیناً تاسو د الله ښه ایتونه (قرآن کریم) په ملنډو سره نیولي وه، او همدارنگه تاسو نژدې (او حقیر) ژوند تېر وېستلي وی (چې آخرت مو بالکل د نظره غورزولی وه).

نو (ای پیغمبره!) نن ورځ به هغوی د دوزخ څخه ونه وېستلی شي او نه به ترې دا مطالبه وکړی شي چې (خپل رب ښه په توبې سره) راضي کړئ (ترڅو د عذاب نه نجات موندنه کړئ).

د مطلب خلاصه

په دې ایتونو کښې د وړاندېنيو ایتونو د وروستني ایت مضمون تعقیب شوی دی او د قیامت په ورځې باندې څه نوره رڼا هم اچولې شوې ده چې حاصل یې داسې راڅېږي:
ای پیغمبره! په خپل اُمت باندې د قیامت د ورځې په ارتباط څه نور مطالب هم قرائت کړه:

۱- الله ﷻ د مخلوقاتو راژوندي کولو ته ځکه صورت ورکوي چې خاص همده ﷻ ته د اسمانونو او ځمکو واکداري ده، او هيڅوک او هيڅ شی د ده ﷻ د ارادې په وړاندې خنډ نه شي واقع کېدلی.

۲- نو کله چې الله ﷻ مړي بېرته راژوندي کړي او قیامت قائم کړي نو په دغې ورځ کېنې به د باطلو او کفریاتو خاوندان د غټ زیان او تاوان سره مخامخ شي.

یا په بل عبارت: په دغې ورځ کېنې به هغوی پوه شي چې په څومره تاوان کېنې واقع دي چې جیره نه لري.

۳- ای پیغمبره! په دغې ورځ کېنې داسې وخت هم راتلونکی دی چې هره یوه ډله به د زیات خوف او ډار د کبله پکېنې په ګوندو شي، او د سم درېدلو توان به نه لري.

۴- په دغې ورځ کېنې به هره یوه ډله خپلې عملنامې ته وروبلله شي چې خپله عملنامه دې پخپله ولوله او پخپله د ځانه سره محاسبه وکړه، او دا ځکه چې نن ورځ تاسو ته د هغو اعمالو جزا درکوله کېږي کوم چې تاسو په دنیا کېنې کول.

۵- دغه کتاب چې ستاسو ټول اعمال پکېنې لیکلي شوي دي هغه کتاب دی چې مونږ یې په لیکلو باندې امر کړی وه، او کرام الکاتبین مو ورباندې مقرر کړي وه.

دغه کتاب په هغه څه په حقه ناطق دی کوم چې تاسو په دنیا کېنې ترسره کړي وه، په دې کتاب کېنې نه په تاسو باندې زیادت لیکلې شوی دی او نه پکېنې کمبود شته.

۶- ای پیغمبره! د محاسبې څخه وروسته به خلک په دوه وو لویو ټولګیو ووېشلې شي، چې یو ټولګی به یې مؤمنان وي او بل ټولګی به یې کفار، چې څه امتیازي حالات یې دغه دي:

۷- نو کوم کسان چې ایمان یې راوړی وي او نیک اعمال یې کړي وي الله ﷻ به هغوي په خپل رحمت او جنت کېنې داخل کړي او په ابدې توګه به د ده ﷻ د غضب څخه په امن کېنې پاتې شي.

۸- او کومو کسانو چې په دنیا کېنې کفر غوره کړی دی او بیا د همدغه کفرې حالت په درلودلو سره مړه شوي دي نو هغوی به په دوزخ کېنې په مادي او روحي دواړو ډولو عذابونو سره اخته شي، چې څو مثالونه یې دا دي:

الف: هغوی ته به د تخجیل او توبیخ دپاره د الله ﷻ د پلوه ویلی شي چې: ایا تاسو په دنیا کېنې نه وی چې روزمړه به درباندي زما ایتونه لوستل کېده او توحید ته به رابلل کېدی خو تاسو به دعوت د قبول څخه تکبر کاوه، او تاسو جنایتکار او مجرم قوم وی چې جرم او جنایت مو عادت ګرځېدلی وه، او په هیڅ صورت به مو خپله کړنلاره نه بدلوله.

ب: او ای کفارو! کله به چې تاسو ته ویلی شوه چې د الله ﷻ وعده حقه ده او د قیامت په قیام کېنې هیڅ شک نشته (ضرور راتلونکې ده) نو خپل ځانونه ورته تیار کړئ او د پیغمبر دعوت قبول کړئ، نو تاسو به په جواب کېنې ویلې چې: مونږ نه پوهېږو چې قیامت څه شی دی؟ مونږ قیامت بالکل نه پېژنو او د پیغمبر په خبره باور نه کوو.

تاسو به ویل چې: مونږ د قیامت په قیام باندې ګومان نه کوو مګر ډېر کمزوری ګومان چې د

اعتماد قابل نه دی، که بالفرض مونږ ورباندې باور کوونکي وی نو څه تیاری به مو ورته نیولی وی خو مونږ ورباندې بالکل یقین کوونکي نه یاستو.

ج: ای پیغمبره! کفارو ته به د قیامت په ورځ د خپلو عملونو او خپلو کړو وړو بدلې څرگندې شي او پوه به شي چې دوی په دنیا کېنې ډېره غلطه لاره خپله کړې وه چې ورباندې به پښېمانه وگرځي. د: خو د دغه وخت پښېمانې به ورته هیڅ ګټه ونه رسوي او د تعذیب په حیث به ترې هغه دعوت راجاېر شي په کوم باندې به یې چې مسخرې او ملنډې وهلې، یا په بل عبارت: هغوی ته به د خپلو جنايتونو څخه مصیبتونه جوړ شي.

ه: د زیات تخجیل دپاره به کفارو ته د الله ﷻ د پلوه دا هم وویلې شي چې: ای کفارو! نن ورځ مونږ تاسو هېر کړئ او د خپل رحمت څخه مو محروم پرېښودلی او دا ځکه چې تاسو د خپلې دغې ورځې ملاقات او پیوستون په دنیا کېنې هېر کړی وه، او خپل ځانونه مو ورباندې رانده کانه اچولي وه چې مونږ یې بالکل نه پېژنو چې قیامت څه شی دی. و: ای کفارو! نو په همدې بنیاد نن ورځ ستاسو د دائمې اوسېدنې ځای اور دی، او همدارنګه نن ورځ تاسو ته د کومک کوونکي په حیث هیڅوک نشته، او د نجات هیڅ لاره نه شي موندلې او په دائمې توګه به دلته معذبېږئ. او دا ځکه چې:

ز: یقیناً تاسو په دنیا کېنې د الله ﷻ ایتونه په مسخرو او ملنډو سره نیولي وه او ټوکې درته پرېښېدلې، او تاسو د حقیر ژوند په مزو او چرچو باندې غولېدلي وئ. یا په بل عبارت: تاسو دنیاوي ژوند دوکه کړي وئ او همدا درته نهایی هدف څرګندېده.

ط: ای پیغمبره! نو په دغې ورځ کېنې به دوی هیڅکله د دوزخ څخه ونه وېستلی شي او نه به ترې وغوښتلی شي چې تاسو د الله ﷻ د راضي کولو هڅه او کوښښ وکړئ او خپل ځانونه د عتاب څخه خلاص کړئ.

توضیحات

۱- په ﴿وَتَرَى كُلَّ أُمَّةٍ جَائِيَةً﴾ الآية- کېنې لاندې ټکو ته توجه په کار ده:

الف: د ﴿جَائِيَةً﴾ کلمه د "جئو" - لکه "علو" - څخه اشتقاقه شوې ده او مونږ د الله ﷻ په توفیق د

[مریم: ۷۲] ایت لاندې لیکلي دي چې "جئو" دې ته وايي چې سړی د ډېر هیبت د کبله د درېدلو توان ونه لري او خپل زنگنونه په ځمکه باندې ولګوي، او په ګوندو شي.

ب: په دې باندې علاوه هلته مونږ یو سوال جواب هم لیکلي دي چې د دې مقام د وضاحت دپاره یې یو ځل کتل بد نه دي.

ج: په ﴿إِنِّي كَتَبْتُهَا﴾ کېنې د "کتاب" کلمه د جنس کتاب (عملنامې) څخه عبارت ده چې هلته هر فرد ته عملنامه ورکوله کېږي، نه هر ټولګي ته.

جنت د الله ﷻ رحمت دی

۲- په ﴿ قَدْ جِئْتُمْ فِي رَحْمَةٍ ﴾ کښې د «رَحْمَةٍ» کلمه په دې مقام کښې د جنت څخه عبارت ده او دا ځکه چې نبي کریم ﷺ په یوه قدسي حدیث کښې د الله ﷻ څخه حکایت کړی دی چې: «أَلَسْتُ بِرَحْمَتِي أَرْحَمُ بِكَ مِنْ أَشَاءِ مِنْ عِبَادِي»^(۱) یعنې ای جنته! ته زما رحمت یې، چې زه ستا په سلسله د خپلو بندگانو څخه په هغه چا باندې رحم (مهرباني) کوم کوم ته چې زما اراده وشي.

ماثور تفسیر

۳- نبي کریم ﷺ دا ایت شریف ﴿ وَقِيلَ الْيَوْمَ نَنسِفُكُمْ كَمَا نَسِفْنَا لِقَاءَ يَوْمِكُمْ هَذَا ﴾ د یوه بنده په مثال کښې ډېر ښه واضحه کړی دی چې مونږ یې په لاندې تګو کښې راخلاصه کوو:
الف: د قیامت په ورځ به یو (کافر) بنده د الله ﷻ په حضور کښې ودرولی شي او الله ﷻ به ورته لاندې پوښتنې راجع کړي:
اوله: ای بنده! ایا تاته ما غوږونه او سترګې نه وې درکړې؟ او یا مالونه او اولادونه مې نه وه درپرزو کړي؟

دوهمه: ایا تاته مې څاروي او کښتونه نه وه مسخر کړي (چې د ځمکې څخه به دې ډول-ډول حاصلات او میوجات راغونډول)؟

درېیمه: ایا ما تاته په خلکو باندې ریاست نه وه درکړی، چې آمریت به دې ورباندې چلاوه او د غنیمتونو څخه به دې د امتیاز په توګه څلورمه برخه اخستله؟

څلورمه: نو بیا تا د دغې ورځې (د قیامت د قیام) څه خیال ساتلی وه؟ ایا تا د دغې ورځې په راتګ څه باور درلود؟ ایا ستا گومان وه چې ته به ورسره ملاقي کېږې؟

ب: بنده به وړاندېنۍ وگا پوښتنې په «هو» سره جوابې کړې، او ځمکې پوښتنې ته به منفي جواب ورکړي چې د قیامت په قیام مونږ هیڅ باور نه درلود.

ج: نو الله ﷻ به ورته ووايي چې: «الْيَوْمَ أُنَاكَ كَمَا نَسِيتَنِي»^(۲) یعنې نن ورځ زه تا په عذاب کښې پرېږدم لکه چې تا په دنیا کښې زما ارشادات پرېښي وه، او د قیامت په قیام باندې دې باور نه درلود.

یادونه

۴- په ﴿ وَلَا هُمْ يُسْتَعْتَبُونَ ﴾ کښې د ﴿ يُسْتَعْتَبُونَ ﴾ کلمه د الله ﷻ په توفیق د [النحل: ۶۴] ایت لاندې ښه پوره شرحه شوې ده چې بیا شرحه کولو ته یې څه اړتیا نه گورو. یعنې او نه به د کفارو څخه وغوښتلی شي چې په توبې سره د الله ﷻ رضامندي حاصله کړي او د تعذیب مخ د خپلو ځانونو څخه واپړوي.

(۱) صحیح البخاري ج ۲ ص ۷۱۹؛ صحیح مسلم ج ۲ ص ۲۸۱
(۲) جامع الترمذي ج ۲ ص ۶۸

﴿ فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴾ وَلَهُ الْكِبَرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿۴۵﴾

[۳۶] نو خاص الله ﷻ ته ټولې ستاینې دي چې د اسمانونو مربی (تربیه کوونکی) دی او هم ځمکو مربی دی، (بلکې) د ټولو عالمونو رب دی (او د ټولو اړتیاوې پوره کوي).
[۳۷] او خاص الله ﷻ ته په اسمانونو او هم په ځمکو کښې کبریا، ده (چې ټول همدې ته منقاد دي، او دی ﷻ د هیچا او هیڅ شي اطاعت نه کوي).
او همدې ﷻ د کلکې ارادې (او) د حکمت درلودونکی دی.

ارتباط او توضیحات

۱- د سورت د اول سر څخه الله ﷻ د عقیدوي مطالبو په اثبات باندې ښه پوره قوي او پاڅ دلايل اقامه کړه، او د کفارو د واهیاتو او اعتراضاتو مخنیوی یې په ډېره احسنه طریقه ترسره کړ. په دې ایتونو کښې د ذکر و شوو بیاناتو تائید نازل شوی دی چې الله ﷻ د ټولو محامدو او ستاینو درلودونکی دی او په اسمانونو او ځمکو کښې د کبریا، او عالي شان خاوند دی، نو ځکه یې نازل شوي مطالب په داسې ډول سره په اثبات ورسول چې د هیچا سره یې د رد توان نشته، او د کفارو اعتراضات یې په دومره قوت سره رد کړه چې هیڅوک یې د رد مخنیوی نه شي کولی.
۲- په ﴿ وَلَهُ الْكِبَرِيَاءُ ﴾ کښې د "کبریا" کلمه مونږ د الله ﷻ په توفیق د [النحل: ۲۲] ایت لاندې د یو حدیث په رڼا کښې ښه پوره تحلیل کړې ده چې په بیا تحلیلولو باندې یې کتاب نه اوږدوو.

وفي الأخير: اللَّهُمَّ آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ.

د "الجاثية" سورت پښتو ترجمه او تفسیر د الله ﷻ په توفیق ختم شو، چې ورسره پنځه وېشتمه سپاره هم پای ته ورسیده، والحمد لله ﷻ.

مونږ نور توفیق ته هم پوره اړ یاستو او د الله ﷻ څخه یې تمه کوو.

۱۴۲۳/۹/۲۵ هـ ق - ۱۳۸۱/۹/۸ هـ ش.

الأحقاف (٤٦)

سریزه

- ۱- دا سورت د نورو سورتونو څخه د "الأحقاف" په کلمې سره جدا شوی او نومولی شوی دی. کومه چې د همدې سورت په [۲۱] ایت کښې نازل شوې ده.
- ۲- دا سورت د هجرت څخه تقریباً درې کاله وړاندې نازل شوی دی^(۱)، چې په همدغه کال کښې د نبي کریم ﷺ تره (ابو طالب) او هم أم المؤمنین (خدیجه الکبری) دواړه وفات شوي وه، همدغه کال ته د "عام الحزن" لقب ورکړی شوی دی.
- ۳- د دې سورت اعداد په لاندې ډول دي:
الف: د ایتونو شمېره یې پنځه دېرش (۳۵) ده.
ب: د کلماتو شمېره یې شپږ سوه او څلور څلوېښت (۶۴۴) کلمو ته پورته شوې ده.
ج: د حرفونو شمېره یې دوه زره پنځه سوه او پنځه نوي (۲۵۹۵) تورو ته رسېدلې ده.
- ۴- دا سورت ټول مکي سورت دی^(۲)، مگر په ځینو ایتونو کښې یې څه اختلاف شته چې ځینو علماوو کرامو ورته د مدنیټوب لقب ورکړی دی^(۳).
- ۵- د دې سورت محتویات هم د نورو مکي سورتونو غوندې د عقیدوي احکامو په محور باندې څرخېږي لکه توحید، نبوت، د بعث بعد الموت دلایل، د کفارو د اعتراضاتو مخنیوی او داسې نور.
- ۶- دا سورت (الأحقاف) او وړاندېنی سورت (الجاثیه) دواړه سره ډېر نژدې تناسب لري چې دواړه مکي سورتونه دي، دواړه د اکثریت په ملحوظ په عقیدوي احکامو پورې تعلق نیسي او داسې نور.

بِسْمِ اللَّهِ الرَّحْمَنِ الرَّحِيمِ

﴿حَمْدٌ﴾ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿١﴾ مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۚ وَالَّذِينَ كَفَرُوا عَمَّا أُنذِرُوا مُّعْرِضُونَ ﴿٢﴾ قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۚ أَتَتُونِي بِكِتَابٍ مِنْ قَبْلِ هَذَا أَوْ أَثَرَةٍ مِنْ عِلْمٍ إِنْ كُنْتُمْ صَادِقِينَ ﴿٣﴾ وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنْ دُعَائِهِمْ

(۱) سیرت ابن هشام ج ۲ ص ۲۶

(۲) تفسیر الطبري ج ۲۶ ص ۱: تفسیر القرطبي ج ۱۶ ص ۱۷۸

(۳) المحرر الوجيز ج ۱۵ ص ۷

غَفِلُونَ ﴿۱﴾ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ ﴿۲﴾ وَإِذَا تُتْلَىٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ هَذَا سِحْرٌ مُّبِينٌ ﴿۳﴾
د ډېر مهربان (او) ډېر با رحمہ اللہ ﷻ په نامه.

[۱]

[۲] د دې کتاب (قرآن کریم) نازلول د کلکې ارادې د خاوند (او) د حکمت څښتن الله ﷻ د

پلوه دي.

[۳] مونږ اسمانونه او ځمکې او هغه (مخلوقات) چې د دواړو ترمنځ (موجود) دي، نه دي پيدا

کړي مگر په حقه سره او هم په ټاکلې نېټې سره (چې هلته به حسابونه تصفيه شي).

او هغه کسان کومو چې کفر غوره کړی دی د هغه (کتاب) څخه اعراض کونکي دي په کوم سره

چې دوی ډارولې کېږي.

[۴] (ای پیغمبره! کفارو ته) ووايه چې: تاسو ماته خبر راکړئ چې هغو (بوتانو) چې تاسو يې د

الله ﷻ څخه پرته بلئ، ماته خبر راکړئ چې هغه کوم شی دی چې د ځمکې څخه يې پيدا کړی دی (او

دا هم خبر راکړئ چې) ايا هغوی ته په اسمانونو کې څه شرکت شته (چې په پيدا کولو کې يې څه

برخه اخستې وي)؟

(ای کفارو!) تاسو ماته داسې کتاب راوړئ چې د دغه کتاب (قرآن کریم) څخه مخکې (نازل

شوی) وي (او د شرکي عقیدې په صحت دلالت وکړي) او يا (د پخواني) علم څخه څه پاتې (علم

راوړئ چې همدغه مطلب تائيد کړي) که تاسو (په خپله ادعاء کېنې) رښتیني یاست.

[۵] او د هغه چا څخه زیات گمراه څوک دی چې د الله ﷻ څخه په غیر هغه (بوتان) بلي کوم چې

ورته د قیامت تر ورځې پورې (په دائمې توگه) قبول نه شي کولی، حال دا چې همدغه معبودین د

عبادت کوونکو د بلې څخه غافلان (او بې خبره) دي.

[۶] او کله چې خلک حشر کړی شي (او قیامت قائم شي) نو همدوی (معبودین) به دوی

(عابدینو) ته دښمنان وگرځي او د عبادت څخه به يې منکران جوړ شي.

[۷] او کله چې په کفارو باندې زمونږ واضحه دلايل ولوستلی شي نو هغه کسان حق (ایتونو) ته

(اشاره کوي او) وايي چې دغه (قرآن کریم) څرگند جادو دی، (البته) کله چې ورته ورشي (سمدستي

ورباندې دغه تهمت لگوي او هيڅ ډيل او درنگ پکې نه کوي).

ارتباط او د مطلب خلاصه

وړاندېنی سورت د توحید او د قیامت د قیام د دلايلو په تعقيب د الله ﷻ د ځينو عالي صفاتو

په ذکر سره ختم شوی وه چې: ﴿هُوَ الْعَزِيزُ الْحَكِيمُ﴾. او دا سورت بالعکس د همدغو عالي صفاتو

په ذکر سره پیل کېږي چې لومړی ایت يې ورباندې مشتمل دی، او بیا د توحید د براهینو په نزول

سره تعقیب شوی دی چې حاصل یې داسې راڅپړي:

ای پیغمبره! د "بسم الله الرحمن الرحيم" د ویلو څخه وروسته یو ځل بیا د الله ﷻ څه عالي صفات قرائت کړه ترڅو پکښې کفار (مشرکان) تفکر وکړي او په نتیجه کېنې شرکي عقیده پرېږدي.

۱- الله ﷻ هغه اقدس ذات دی چې د عادي تورو لکه "ح، م" او داسې نورو څخه یې داسې کتاب ترتیب کړی دی چې ټول مخلوقات ورسره په یوه ایت کېنې هم سیالي نه شي کولی. یا په بل عبارت: دا قرآن کریم د الله ﷻ د پلوه په حقه نازل کړی شوی دی او په اعجاز سره یې ځکه مشتمل گرځولی دی چې الله ﷻ د کلکې ارادې درلودنکی دی او هم د حکمت څښتن دی.

۲- ای پیغمبره! مونږ دغه لاندې شيان نه دي پیدا کړي مگر په حقه سره چې د حکمتونو څخه ډک دي او عبث نه دي چې په پای کېنې تصفیه ونه لري:

الف: اسمانونه مو پیدا کړي دي او لمر، سپوږمۍ او ستوري یوازې مونږ راڅپړو او بیا غروب ورکوو.

ب: ځمکې یوازې مونږ پیدا کړي دي او غرونه ورباندې مونږ نصب کړي دي همدارنگه سیندونه پکښې مونږ بهولي دي او د معادنو پیدا کول پکښې یوازې زموږ کار دی.

ج: څه چې د اسمانونو او ځمکو ترمنځ موجودات او مخلوقات دي لکه باران او نور، دغه هم یوازې زموږ په اراده موجود شوي دي او موجودې دي.

لنډه دا چې ټول مخلوقات مونږ پیدا کړي دي او ټولو ته مو د موجودیت دپاره څه نېټه او عمر ټاکلی دی، کله چې دغه ټاکلې شوې نېټه پوره شي نو بیا ضرور تصفیه صورت نیسي، او د بېرته راژوندي کېدلو په حال کېنې به حساب کتاب پیل کېږي.

۳- نو کفارو ته په کار دي چې د بیا راژوندي کېدلو څخه وډار شي او څه تیاري ورته ونیسي، مگر ټول کفار د هغه شي څخه اعراض کوي په کوم سره چې ډارول کېږي او د کفریاتو څخه لاس نه اخلي.

۴- نو ای پیغمبره! په همدې بنیاد کفارو ته دغه پوښتنې متوجه کړه او ورته ووايه چې:

الف: تاسو ماته خبر راکړئ، زه تاسو ته په کلکه وایم چې ماته خبر راکړئ چې: ایا هغو معبودانو د کومو چې تاسو د الله ﷻ څخه په غیر بلنه کوئ د ځمکې څخه کوم شی پیدا کړی دی؟ ایا هغوی یو نبات رازرغونولی شي؟ او یا په یو ماشي کېنې روح اچولی شي؟ او داسې نور.

ب: دا هم راته ووايست چې هغوی ته په اسمان کېنې څه اشتراک شته؟ هغوی د کوم ستوري د راڅپړلو او پرېوستلو توان لري؟ او داسې نور.

ج: همدارنگه ایا هغوی د اسمانونو څخه د باران یو څاڅکی رابښکته کولی شي؟ او یا پکښې د بادونو د چلونې څه وسه شته؟ او داسې نور.

نو څرنگه چې د ذکر و شوو پوښتنو جوابونه ټول منفي دي، نو بیا دا پوښتنه مطرحه کېږي چې کله باطل معبودان یوه کوچني مخلوق ته هم موجودیت نه شي ورکولی او د یوه شي په پیدا کولو کېنې هم د الله ﷻ سره اشتراک نه لري، نو په عبادت کېنې به ورسره اشتراک د کومه کړي؟

۵- ای پیغمبره! اوس د مشرکانو او کفارو څخه برهان وغواړه او ورته ووايه چې:
 الف: ای مشرکانو! ایا تاسو د دغه کتاب (قرآن کریم) څخه وړاندې کوم اسماني کتاب لرئ چې
 د الله څخه پکښې د شرکي عقیدې تجویز نازل شوی وي؟
 ب: ایا تاسو ته د پخوانیو هوښیارانو د علومو څخه څه علم باقي پاتې دی چې د شرکي عقیدې
 ثبوت پکښې صورت نیولی وي؟
 نو که بالفرض تاسو په خپله کفرې عقیده باندې کوم نقلي دلیل لرئ هغه راوړئ که تاسو صادقین
 یاست نو هلې ژر شی هغه راوړاندې کړئ. واضح ده چې د مشرکانو جواب دلته هم منفي دی.
 ۶- ای پیغمبره! نو د هغه چا څخه ډېر غټ گمراه څوک دی چې د دغو خاصیتونو درلودنکی وي
 الف: چې د الله څخه په غیر هغه څوک بلي د کومو په موجودیت باندې چې نه عقلي دلیل
 قائمولی شي او نه نقلي.
 ب: چې د هغه چا بلنې ته ادامه ورکوي کوم چې ورته د قیامت تر ورځې پورې بلکې د ابد دپاره
 نه په قبول سره جواب ورکولی شي او نه ورته هو یا نه ویلی شي. یا په بل عبارت: چې د هغه چا
 عبادت کوي چې دوی (د عابدینو) د عبادت څخه غافل او ناخبره وي، او نه پکښې د خیر صلاحیت
 شتون لري او نه د شر د رسولو.
 ج: چې د هغو معبودانو عبادت کوي کوم به چې ورته د محشر په میدان او د قیامت په ورځ
 دښمنان وگرځي او د عبادت څخه به یې انکار وکړي چې تاسو زمونږ عبادت نه دی کړی بلکې تاسو
 په دنیا کښې د خپلو نفسانیاتو عبادت کوونکي وئ.
 د: چې کله ورباندې زمونږ واضح او څرگند ایتونه او دلایل ولوستلی شي نو سمدستي ترې
 اعراض کوي او سمدستي ورباندې د ښکاره جادو نوم ږدي. ځکه چې دغه کسان عنادي کفار دي او
 زمونږ دلایل حق دي چې هغوی ورسره د کفرې عقیدې د کبله حساسیت لري او د جادو لقب ورکوي.

توضیحات

۱- په ﴿ قُلْ أَرَأَيْتُمْ مَا تَدْعُونَ ﴾ الآية- کښې لاندې نکاتو ته توجه په کار ده:
 الف: د ﴿ أَرَأَيْتُمْ ﴾ کلمه د "اخیروني" معنی ورکوي او د ﴿ أَرُونِي ﴾ کلمه ورته تاکید واقع شوې ده
 چې دا کلمه هم همدغه معنی تعقیبوي^۱، او همدغه مفهوم ترې اخستلی کېږي.
 ب: نو د "اخیروني" دپاره یو مفعول د ﴿ مَا تَدْعُونَ ﴾ مِنْ دُونِ اللَّهِ کلمات دی، او بله مفعول
 یې د ﴿ مَاذَا خَلَقُوا ﴾ کلمات گڼل کېږي. یعنې ای کفارو! تاسو ماته خبر راکړئ (بیا وایم چې) ماته
 خبر راکړئ چې ستاسو باطلو معبودانو د ځمکې څخه څه شی پیدا کړی دی؟ او په اسمانو کښې د
 څه شی په پیدا کولو کښې اشتراک لري؟

ج: په ﴿ اُتْرَقَ مِنْ عِلْمٍ ﴾ کښې د "اُتْرَاقَ" کلمه د "بَقِيَّة" معنی ورکوي^۱. یعنې ایا تاسو نه د پخوانیو علماوو د علومو څخه څه علم پاتې دی چې ستاسو شرکي عقیده ورباندې په اثبات ورسېږي؟ د مثال په توګه: تاسو سره په همدې ارتباط د لقمان حکیم څه علم باقی پاتې دی؟
د: په دغه ایت شریف کښې دې ته اشاره ده چې مشرکان په خپلو شرکیاتو او خپلو کفریاتو باندې نه عقلي دلیل لري او نه نقلي.

یادونه

۲- په ﴿ مَنْ لَا يَنْتَجِبُ لَهُ إِلَى يَوْمِ الْقِيَمَةِ ﴾ کښې د ﴿ إِلَى يَوْمِ الْقِيَمَةِ ﴾ کلمه د "آبد" څخه کنایي ده^۲ چې په متصل ایت ﴿ وَإِذَا حُشِرَ النَّاسُ ﴾ الایة- کښې ورباندې تقریباً صراحت شوی دی. یعنې باطل معبودان د خپلو عابدینو دپاره د قیامت تر ورځې پورې (د آبد دپاره) قبول نه شي کولی چې د عبادت مننه یې وکړي او غوښتنو ته یې مثبت جواب ورکړي، اما د قیامت په ورځ به په عدم قبول باندې عداوت هم وراضافه شي چې په دغې ورځ کښې به ورته دښمنان جوړ شي او د عبادت څخه به یې انکار کوونکي وګرځي.

﴿ أَمْ يَقُولُونَ افْتَرَيْنَاهُ قُلْ إِنِ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا هُوَ أَعْلَمُ بِمَا تُفِيضُونَ فِيهِ كَفَىٰ بِهِ شَهِيدًا بَيْنِي وَبَيْنَكُمْ وَهُوَ الْغَفُورُ الرَّحِيمُ ﴿٨﴾ قُلْ مَا كُنتُ بِدَعَاٍ مِّنَ الرُّسُلِ وَمَا أَدْرَىٰ مَا يَفْعَلُ بِي وَلَا بِكُمْ إِنِ أَتَّبِعْ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ ﴿٩﴾ قُلْ أَرَأَيْتُمْ إِنْ كَانَ مِّنْ عِندِ اللَّهِ وَكَفَرْتُمْ بِهِءَ شَهِدٌ شَاهِدٌ مِّنْ بَنِي إِسْرَءِيلَ عَلَىٰ مِثْلِهِءَ فَمَأْمَنَ وَاسْتَكَبَرْتُمْ إِنَّ اللَّهَ لَا يَهْدِي الْقَوْمَ الظَّالِمِينَ ﴿١٠﴾﴾

[۸] بلکې مشرکان وايي چې: محمد ﷺ دا (قرآن کریم) د خپله خانه جوړ کړی دی (او د الله ﷻ د پلوه نه دی نازل شوی).

ته (ورته) ووايه چې: که (بالفرض المحال) دا (قرآن کریم) زه د خپله خانه جوړ کړم نو (الله ﷻ به ضرور په ماباندې عذاب نازل کړي او) تاسو به زما دپاره د الله ﷻ (د عذاب) څخه د هېڅ شي ملکیت (او توان) ونه لرئ (چې نجات راکړئ، نو زه څه مجبوریت لرم چې دروغ جوړوم).
(هو!) الله ﷻ د هغه (کتاب په حال باندې) ډېر ښه پوهېږي چې تاسو پکښې په ډېرې خوښۍ سره لګيا ياست (او ډول-ډول دروغين لقبونه ورباندې ږدي).
الله ﷻ زما او ستاسو ترمنځ د شاهد په حيث کافي دی (دروغزن پېژني).

(۱) القاموس المحيط ج ۶ ص ۱۱۲: صحيح البخاري ج ۲ ص ۷۱۵

(۲) البحر المحيط ج ۹ ص ۴۳۳

او الله ﷻ همدی ﷻ ډېر بېښونکی (او) ډېر مهربان دی (که تاسو د خپلو کفریاتو څخه توبه تائب شئ نو د عذاب څخه به نجات درکړي).

[۹] (ای پیغمبره! مشرکانو ته دا هم) ووايه چې: زه خو د پیغمبرانو څخه لومړی پیغمبر نه یم (چې زما څخه وړاندې هیڅ پیغمبر نه وي تېر شوی).

او زه پوهه نه لرم چې ما سره به (د الله ﷻ د پلوه) څه کېږي (چې ستاسو تعذیب به راوړي او که ژر به وفات شم)، او (هم زه نه پوهېږم چې) تاسو سره به څه کېږي (څه ډول عذاب به ورباندې نازلوي او د عذاب وخت به مونږدې وي او که لري).

زه پیروي نه کوم مگر د هغه شي کوم چې ماته وحې کېږي، او زه نه یم مگر (د عذاب څخه) څرگند ډاروونکی یم (او بس).

[۱۰] ووايه (چې ای مشرکانو!) تاسو ماته خبر راکړئ چې که چرته دا قرآن کریم د الله ﷻ د نژده (په حقه نازل شوی) وي او تاسو ورباندې کفر غوره کړی وي، او هم د بني اسرائيلو څخه پرې شاهد شهادت هم ورکوي (چې دا حق کتاب دی) نو ایمان ورباندې راوړي او تاسو خپل استکبار (عدم ایمان) ته پرې ادامه ورکوی (نو په دغه صورت کښې به تاسو ظالمان نه یاست؟).
یقیناً الله ﷻ ظالم قوم ته هدایت نه کوي.

ارتباط او د مطلب خلاصه

په وړاندېنيو ایتونو کښې د توحید په هکله دلایل نازل شوي وه او په دې ایتونو کښې د نبوت موضوع مطرحه شوې ده او د مشرکانو شبهات رد شوي دي، چې حاصل یې داسې راخېږي:
لکه څنګه چې مشرکان د خپل رب ﷻ په توحید کښې په شک کښې واقع دي همدارنګه هغوی د محمد ﷺ د نبوت څخه هم انکاري دي او وایي چې دا قرآن کریم د ده د پلوه جوړ کړی شوی دی. ای پیغمبره! ایا مشرکان وایي چې محمد ﷺ دا قرآن د خپله ځانه په دروغو جوړ کړی دی؟ نو:
۱- ته مشرکان مخاطب کړه او ورته ووايه چې:

الف: ای مشرکانو! لکه چې ټول مخلوقات د قرآن کریم د سیالۍ توان نه لري همدارنګه زما په توان کښې هم نشته چې د دغه کتاب یو ایت جوړ کړی شم.
ب: تاسو ته خو زما څلوهېشت کلن عمر معلوم دی، ایا په دغه عمر کښې ما چرته په یو بنیاد م باندې دروغ تېلي دي چې اوس په الله ﷻ باندې دروغ وترم؟

ج: که بالفرض المحال زه په الله ﷻ باندې دروغ وترم نو ضرور به ما په ډېر سخت عذاب سره معذب کړي، او په دغه وخت کښې به تاسو هم توان ونه لرئ چې د ده ﷻ د عذاب څخه نجات راکړئ، او یا د ده ﷻ د عذاب د ډېرې کوچنۍ برخې مخنیوی وکړئ.

د: ای مشرکانو! زه دروغژن نه یم بلکې تاسو دروغژنان یاست چې په قرآن کریم باندې د جادو نوم ږدئ او ماته د مفتری لقب راکوي. الله ﷻ ستاسو په دغه کار باندې پوه دی چې تاسو پکښې

لگيا او اخته ياست، نو ضرور به تاسو د سخت عذاب سره مخامخ کړي.

ه: کله چې زه تاسو د يو پيغمبر په حيث توحيد ته دعوتوم او د دې سره سره الله ﷻ زما تائيد کوي، نو دا د الله ﷻ شهادت دی چې زه په حقه پيغمبر یم.

نو په همدې بنياد زه وایم چې زما او ستاسو ترمنځ الله ﷻ د شاهد په حيث بس او کافي دی، تاسو ته په کار دي چې په ماباندې ايمان راوړئ.

و: ای مشرکانو! اوس هم وخت دی چې د کفر څخه لاس واخلئ، الله ﷻ بنسټونکی او مهربان دی، که نه نو د قیامت په ورځ ستاسو اعتذار د قبول درجې ته نه رسېږي او د الله ﷻ په نزد مو ايمان نه قبلېږي.

۲- ای پيغمبره! کفارو ته دا هم ووايه چې:

الف: زه خو د پيغمبرانو د جملې څخه اولنی پيغمبر نه یم چې زما څخه وړاندې بل پيغمبر نه وي تېر شوی او زما نبوت درته عجيبه وېرېښي.

ب: همدارنگه ما تاسو ته کومه داسې نوې عقیده هم نه ده راوړې چې پخوانيو پيغمبرانو ورته دعوت نه وي چلولی، هغوی هم توحيد ته دعوت چلاوه او زه هم لگيا یم همدغه دعوت تازه کوم.

ج: ای مشرکانو! زه خو يو بنيادم یم، د خپل ذات په اعتبار (بدون د وحې) زه هيڅ نه پوهېږم چې الله ﷻ به زما سره څه کوي او ستاسو انجام به څه حال ته رسوي، زه په ژوندی یم چې پر تاسو به عذاب نازل کړی شي او که به مړ یم، او هم نه پوهېږم چې ستاسو تعذيب به څه ډول وي او وخت به يې نژدې وي او که لرې.

د: نو په همدې بنياد زه پيروي نه کوم مگر د هغه شي کوم چې ماته وحې کېږي او په همدې بنياد وایم چې: ه د عذاب څخه څرگند ډاروونکی یم، خو د عذاب نازلوونکی نه یم، او نه د عذاب په ډول او وخت پوهېږم چې څه ډول به وي او کله به وي.

۳- ای پيغمبره! مشرکان مخاطب کړه او ورته چې:

ای مشرکانو! تاسو ماته خبر راکړئ چې که دا قرآن کریم د الله ﷻ د پلوه په حقه نازل کړی شوی وي او زما تصنيف نه وي لکه چې تاسو خيال کوئ، او تاسو ورباندې کافر جوړ شئ او خپل کفر ته ورباندې ادامه ورکړئ، نو ستاسو انجام به څه وي؟

ایا تاسو به ډېر غټ ظالمان نه ياست چې د الله ﷻ پيغمبر ته د دروغژن لقب ورکړئ؟ حال دا چې دا قرآن کریم د الله ﷻ په نزد حقاني کتاب دی او په حقه يې په ماباندې نازل کړی دی، حال دا چې د بني اسرائيلو څخه يو شاهد شهادت هم ورکوي چې دا قرآن کریم رېښتيانی کتاب دی او مضامين يې زموږ د کتاب مضامينو ته ورته دي چې دواړه په توحيد قائل دي او دواړه شرک او کفر ردوي. نو د همدې کبله ذکر شوی شاهد په قرآن کریم باندې ايمان راوړي او تاسو ورباندې تکبر خپلوئ چې د ايمان راوړلو څخه يې اعراض کوئ خو د دې سره سره بني اسرائيل علماء گڼي چې دوی اهل الکتاب او اهل العلم دي.

توضیحات

- ۱۔ په ﴿هُوَ أَغْلَمُ بِمَا تُفِيضُونَ فِيهِ﴾ الآية - کښې لاندې ټکو ته توجه په کار ده^۱۔
 الف: په ﴿بِمَا﴾ کښې د "مَا" کلمه موصول ده، او د قرآن کریم څخه عبارت ده۔
 ب: د ﴿تُفِيضُونَ﴾ کلمه د "إِفَاضَة" لکه "إِثْلَافَة" څخه اشتقاقه شوې ده چې د اوبو په وېلو او جاري کولو دپاره وضعه شوې ده۔
 ج: د ﴿فِيهِ﴾ ضمير وړاندېني موصول ته راجع دی، کوم چې د قرآن کریم څخه کنایه دی۔
 يعنی الله ﷻ په هغه قرآن کریم باندې ډېر ښه پوهېږي د کوم په عيب لگولو کښې چې تاسو ډېر په بې باکۍ سره ورلوېږئ چې کله ورته د دروېژن کتاب لقب ورکوي او کله ورباندې د جادو نوم ږدي، نو ضرور به سزا درکړي۔
 د: شايد چې په دې مقام کښې به د ﴿تُفِيضُونَ﴾ کلمه د دې کبله نازلې کړې شوې وي چې مشرکان به د عيب لگولو په مجالسو کښې په ډېره اسانۍ سره ورگډېدل او په خوشالي سره به پکښې اخته کېدل، تابه ويل چې چې د يوه لوړ ځای څخه اوبه ښکته بهېږي۔
 ه: د الله ﷻ په توفيق د [الأنعام: ۱۹] ايت لاندې د الله ﷻ د شهادت ډولونه ښودلي شوي دي او د دې مقام دا کلمات: ﴿كُفِيَ بِهِ﴾ شېدا^۲ د څو مثالونو په ضمن کښې واضحه کړې شوې دي، نو هيله ده چې هلته مراجعه وکړي شي۔

سوال جواب

- ۲۔ که څوک وايي چې: ﴿وَمَا أَذْرَىٰ مَا يَفْعَلُ بِي وَلَا بِكُمْ﴾ څه معنی؟ يا په بل عبارت: هغه څه شی وه چې نبي کریم ﷺ يې د خپل ځان څخه د پوهېدلو په منفي کولو باندې مکلف شوی وه، چې د الله ﷻ د پلوه به ما سره څه کېږي او د مشرکانو سره به څه صورت نيسي؟
 مونږ وايو چې: د دغه سوال د جوابولو دپاره مفسرينو کرامو ډېر څه ليکلي دي^۱، د مثال په توگه:
 الف: دلته د تفصيلي پوهې منفي کول مطلب دي^۲، يعنې زه تفصيلاً نه پوهېږم چې په دنيا او آخرت کښې به الله ﷻ زما سره څه کوي او تاسو به د څه حال سره مخامخ کړي، اما اجمالاً پوهېږم چې ما به کامياب کړي او تاسو به ناکام کړي ما به جنت ته بوخي او تاسو به په دوزخ کښې داخل کړي۔
 ب: دلته نبي کریم ﷺ ته توصيه شوې ده چې يوازې په دنياوي کارونو کښې په خپلې عدم پوهې باندې اعتراف وکړي چې ماته به څه راپېښېږي او مشرکان به د څه پېښو سره مخامخ شي^۳۔

(۱) تفسير روح المعاني ج ۲۶ ص ۸۰۸ لسان العرب ج ۷ ص ۲۱۳

(۲) اللباب في علوم الكتاب ج ۱۷ ص ۲۸۳ - التفسير الكبير ج ۲۸ ص ۸ - تفسير البغوي ج ۴ ص ۱۶۴

(۳) تفسير البصاوي في هذا المقام

(۴) تفسير الطبري ج ۲۶ ص ۷ - تفسير ابن كثير ج ۴ ص ۱۵۵

تبصره

۳۔ ذکر شوي دواړه جوابونه مونږ ته په زړه پوري نه برېښي چې ايت شريف ته پکښې بدون د دليله تخصیص ورکړی شوی دی او هم د سیاق او سباق (وړاندې بېرته) ایتونو سره چندان پیوند نه نیسي. کوم جواب چې مونږ ته د الله ﷻ په توفیق بهتر څرگند شوی دی هغه په لاندې ټکو کې راخلاصه کوو:

الف: په وړاندېنيو کلماتو ﴿هُوَ أَعْلَمُ بِمَا تُفِيضُونَ فِيهِ﴾ الآية- کېنې دېته اشاره ده چې ای مشرکانو! الله ﷻ ستاسو په جنايتونو باندې ډېر ښه پوه دی او شاهد دی چې تاسو غلطه لاره نیولې ده، نو د خپلې غلطې لارې څخه توبه تائب شئ، الله ﷻ غفور او رحيم دی د سزا او تعذيب څخه به مو بچ کړي، که نه نو ضرور به در باندې سخت مصيبت درنازل کړي.

ب. اما ماته معلومه نه ده چې الله ﷻ به ما ژوندی پرېږدي او ستاسو تعذيب به راوليد کړي او که زما د وفات څخه وروسته به در باندې عذاب درنازل کړي ﴿وَمَا أَذْرِي مَا يُفْعَلُ بِي﴾.

همدې مضمون ته په بل ايت کېنې داسې اشاره شوې ده چې: ﴿وَأَمَّا نُزُيْنُكَ بِقَضِ الْأَذَى نَعْدُهُمْ أَوْ تَتَوَفَّيْنِكَ فَإِلَيْنَا مَرْجِعُهُمْ﴾ [يونس: ۴۶] يعنې او (ای پیغمبره!) که مونږ د هغه عذاب ځينې برخې تاته دروليدې کړو کوم چې مونږ د کفارو سره وعده کړې دی او يا تا وفات کړو (او بيا يې ورباندې ورنازل کړو)، نو په دواړو صورتونو کېنې د دوی رجوع يوازې مونږ ته ده (چې هلته به يې د دانسي عذاب سره مخامخ کړو).

ج. دا هم راته نه ده معلومه چې درنازلېدونکي عذاب به څه ډول وي او په تاسو باندې به کله او څه وخت درنازل کړی شي ﴿وَلَا يَكْمُرُ﴾.

همدا مضمون په بل ايت کېنې داسې نازل شوی دی چې: ﴿وَإِنْ أَذْرِي أَقْرَبُ أَمْ بَعِيدٌ مَّا تُوعَدُونَ﴾ [الأنبياء: ۱۰۹] يعنې زه پوهه او درايت نه لرم چې هغه شی (عذاب) نژدې دی او که لرې، د کوم چې ستاسو سره وعده کړې شوې ده.

عين مضمون په راتلونکي [الأحقاف: ۲۳] ايت کېنې هم د هود ﷺ د خولې څخه حکايت شوی دی چې: ﴿إِنَّمَا أَعْلَمُ عِنْدَ اللَّهِ﴾ يعنې يقيناً د عذاب د نزول علم يوازې د الله ﷻ په نزد دی او بس، زما سره نشته، چې وخت يې درته وټاکم.

د ﴿إِنْ أَتَّبِعُ إِلَّا مَا يُوحَىٰ إِلَيَّ﴾ يعنې زه فقط د هغه شي پيروي کوم (او تاسو ته يې ابلاغوم) کوم چې ماته وحې کول کېږي، او ذکر شوي دواړه صورتونه ماته نه دي وحې کړي شوي چې ترڅو تاسو ته يې ابلاغ کړم.

ه. ﴿وَمَا أَنَا إِلَّا نَذِيرٌ مُّبِينٌ﴾ يعنې په دې باندې علاوه (ای مشرکانو!) ستاسو تعذيب زما په اختيار کېنې هم نه دی چې وخت يې درته وټاکلی شم. او نه دا کار زما مکلفيت دی، زه څو نه يم مگر څرگند ډاروونکی يم او بس.

خونکات

۴۔ په ﴿ قُلْ أَرَأَيْتُمْ إِنْ كَانَ مِنْ عِنْدِ اللَّهِ ﴾ الآية- کښې بايد لاندې نکات په نظر کښې وساتلی شي:
الف: د ﴿ إِنْ كَانَ مِنْ عِنْدِ اللَّهِ ﴾ کلمات شرط معطوف عليها دي چې دوه جملې ورباندې عطفې دي، چې یوه د ﴿ وَكَفَرْتُمْ ﴾ جمله ده او بله د ﴿ وَشَهِدَ شَاهِدٌ مِنْ بَنِي إِسْرَءِيلَ عَلَىٰ مِثْلِهِ فَنَامَنَ وَاسْتَكْبَرْتُمْ ﴾ جمله.

ب: د ذکر شوي شرط جزا د ټولو معطوفاتو څخه وروسته مقدره ده، چې مونږ ترې په اَلَسْتُمْ بِظَالِمِينَ سره تعبیر کوو، په همدغې مقدري جملې باندې د ﴿ إِنْ أَلَّ اللَّهُ لَا يَهْدِي الْقَوْمَ الظَّالِمِينَ ﴾ جمله دلالت کوي^(۱).

ج: په ﴿ عَلَىٰ مِثْلِهِ ﴾ کښې ضمير قرآن کریم ته راجع دی^(۲)، او د "مِثْلُ الْقُرْآنِ" څخه پخپله قرآن مراد دی لکه چې څه تحقیق یې د الله ﷻ په توفیق د [الشوری: ۱۱] ایت لاندې تېر شوی دی.
نو د پورتنیو نکاتو په پام کښې نیولو سره یې د معنی حاصل داسې راخېږي چې:
ای مشرکانو! مونږ ته خبر راکړئ چې ایا تاسو به په دغه صورت کښې ظالمان نه یاست چې: دا قرآن کریم د الله ﷻ د پلوه په حقه نازل شوی وي. لکه چې واقعیت همداسې دی. او تاسو ورباندې کفر غوره کړی وي. او په دې باندې علاوه چې د بني اسرائیلو څخه ورباندې ښه قوي شاهد شهادت هم اداء کوي چې دا حق کتاب دی نو د خپل همدغه شهادت د کبله ورباندې ایمان راوړي او تاسو خپل استکبار او کفر ته ادامه ورکوئ، او ایمان ورباندې نه راوړئ.
یقیناً په دغه صورت کښې به تاسو غټ ظالمان یاست؛ او الله ﷻ ظلم کوونکي قوم ته هدايت نه کوي او توفیق نه ورکوي.

سوال جواب

۵۔ که څوک وایي چې: په ﴿ وَشَهِدَ شَاهِدٌ مِنْ بَنِي إِسْرَءِيلَ ﴾ کښې د "شاهد" څخه څوک مراد دي؟
مونږ وایو چې: د ځینو علماوو کرامو په نظر د ﴿ شَاهِدٌ ﴾ د کلمې څخه په دې مقام کښې عبد الله بن سلام ؓ مطلب دی، چې په مدینه منوره کښې په ایمان مشرف شوی وه^(۳)، بلکې د همدغه صحابي ؓ څخه پخپله هم داسې روایت شته چې د دغې کلمې څخه زه مراد یم او دا ایت زما په هکله نازل شوی دی^(۴).
خو بهتره دا ده چې د ﴿ شَاهِدٌ ﴾ کلمه دلته په اطلاق سره پرېښودله شي ترڅو د عبد الله بن سلام ؓ

(۱) تفسیر الکشاف ج ۴ ص ۳۰۰

(۲) روح المعانی ج ۲۶ ص ۱۲

(۳) صحيح البخاري ج ۱ ص ۴۶۹

(۴) جامع الترمذي ج ۲ ص ۲۲۰

په شمول د بني اسرائيلو ټولو حقاني علماوو ته شامله شي، لکه چې په بل ایت کښې ورباندې صراحت شوی دی چې: ﴿أَوَلَمْ يَكُنْ لَهُمْ آيَةٌ أَنْ يَعْلَمُوا بَنِي إِسْرَءِيلَ﴾ [الشعراء: ۱۹۷] یعني او ایا د مشرکانو دپاره د قرآن کریم د حقانیت په هکله دا خبره کافي دلیل نه دی چې د بني اسرائيلو علما ورباندې پوه دي (چې دا الهي کتاب دی).

یوه پوښتنه او د هغې جواب

۶_ که څوک وایي چې: د ذکر شوي جواب په بنیاد باید دغه ایت شریف مدني وگڼل شي په کوم کښې چې بحث روان دي، اما په دې مقام کښې به د نبي کریم ﷺ په اشاره ایښودلی شوی وي^(۱)، حال دا چې ورباندې او بېرته ایتونه ټول د مکي د مشرکانو پورې ارتباط لري؟^(۲) مونږ وایو چې: سلفو صالحینو په مصداق باندې د شان نزول اطلاق کاوه^(۳)، او په مصداق کښې ضرور نه ده چې د ایت شریف د نزول زمانه دې ورسره متحده وي، نو څه لري نه ده چې عبد الله بن سلام ؓ د ایت شریف دپاره په همدغې معنی سره شان نزول وگڼلی شي.

﴿وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَا سَبَقُونَا إِلَيْهِ وَإِذْ لَمْ يَهْتَدُوا بِهِ، فَسَيَقُولُونَ هَذَا إِنْكَ قَدِيمٌ﴾ (ن) وَمِنْ قَبْلِهِ كَتَبَ مُوسَىٰ إِمَامًا وَرَحْمَةً وَهَذَا كِتَابٌ مُصَدِّقٌ لِّسَانًا عَرَبِيًّا لِّنَذِرِ الَّذِينَ ظَلَمُوا وَنُشْرَىٰ لِلْمُحْسِنِينَ ﴿١١﴾ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿١٢﴾ أُولَٰئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ﴿١٣﴾﴾

[۱۱] او هغه کسان چې کفر يې غوره کړی دی د هغو کسانو په شان کښې وایي کومو چې په قرآن کریم باندې ایمان راوړی دی چې: که چرته دا (قرآن کریم) خیر وی (او د الله ﷻ د پلوه نازل شوی وی) نو دغو (مؤمنانو) به ورته زمونږ څخه سبقت نه وی کړی (ځکه چې مونږ د الله ﷻ په نزد د هر خیر مستحقین یاستو).

او کله چې کفارو په قرآن کریم سره (سمه) لاره مونده نه کړه (نو عناد يې ښه پوره په ډاگه شو)، نو (په همدې بنیاد) ژر ده چې دوی (قرآن کریم ته اشاره وکړي او) ووايي چې دغه (کتاب) پخواني دروغ دي (نو مونږ ورباندې ایمان نه راوړو).

[۱۲] حال دا چې د دغه کتاب (قرآن کریم) څخه ورباندې د موسی ﷺ کتاب (تورات) په داسې کیفیت سره نازل شوی وه چې (د خلکو دپاره) پېشوا (لارښود) او لوی رحمت وه. او دغه (قرآن کریم)

(۱) الدر المنثور ج ۷ ص ۴۳۹

(۲) تفسیر القاسمي ج ۱ ص ۲۷: تفسیر المنار ج ۹ ص ۶۴۲

داسې کتاب دی (چې د موسی ﷺ د کتاب) په داسې حال کې چې تصدیق کوونکي دي، چې په عربي ژبه نازل شوی دی (او د هغه کتاب څخه یې لغت جدا دی) د دې دپاره (نازل کړی شوی دی) چې هغه کسان (د الله ﷻ د عذابو وړ کړي کومو چې) په خپلو ځانونو باندې، ظلم کړی دی (او په کفر کېنې اخته دي) او (د دې دپاره) چې نېکو کارانو (مؤمنانو) ته (په جنت سره) زېږي وگرځي.

[۱۳] یقیناً هغه کسان کوم چې وايي: زموږ رب (یوازي) الله ﷻ دی (په توحید عقیده ولري). بیا (په همدې عقیده) کلک پاتې شي (او مرتد نه شي) نو په دوی باندې (د الله ﷻ د پلوه) نه ډار شته او نه به دوی وي چې غمژن شي.

[۱۴] دغه (مؤمنان) چې دي په داسې حال کې چې د جنت (دائمي) ملګري دي چې پکې به همېشه وي، (البته دوی ته به) په دې سبب (جزا ورکړی شي) جزا ورکول چې دوی (په دنیا کېنې) دي چې (نېک) عملونه کوي.

ارتباط او د مطلب خلاصه

په وړاندېنيو ایتونو کېنې د مشرکانو یو اعتراض راحکایت شوی او رد شوی وه چې دا کتاب (قرآن کریم) حقاني کتاب نه دی بلکې دروغژن کتاب دی او د محمد ﷺ تصنیف دی. په دې ایتونو کېنې د هغوی استدلال راحکایت کېږي او ردېږي چې حاصل یې داسې راخېږي: ای پیغمبره! په خپل امت باندې د قرآن کریم د عالي شان په باب څه نور مطالب هم قرائت کړه هغه دا چې:

۱- کوم کفار او مشرکان چې قرآن کریم ته د دروغین کتاب لقب ورکوي د دوی ډېر قوي دلیل (د دوی په نزد) دا دی چې وايي: د دې کتاب پیروي فقیران خلک کوي او همدوی ورباندې په عجلې سره ایمان راوړی دی، که بالفرض دا کتاب حقاني کتاب وی او د الله ﷻ د پلوه یې په رښتیا نزول موندلی وی (او څه خیر پکېنې نغښتی وی) نو د هر چا څخه وړاندې به یې مونږ پیروي کړې وی او د ایمان راوړلو ویاړ به زموږ په برخه شوی وی، او دا ځکه چې یوازې مونږ د ټولو ښېګڼو مستحقین یاستو چې مالونه او پرمهانه دنیاوي وسائل لرو، دا د دې خبرې دلیل دی چې مونږ د هر چا څخه زیات د الله ﷻ په نزد معزز یاستو.

څرنگه چې په دغه کتاب باندې زموږ څخه په ایمان راوړلو کېنې فقیرانو خلکو سبقت وکړ نو معلومه شوه چې په دې کتاب کېنې خیر نشته او د الله ﷻ د پلوه نه دی نازل شوی.

۲- ای پیغمبره! مشرکان ځکه ذکره شوې خبره کوي چې دوی ته فقیران خلک قدر نه لري او ټول عزت ورته په دنیاوي مالونو او ثروتونو کېنې څرګندېږي. دوی غواړي چې د الله ﷻ د فضل او رحمت وېشل د همدوی په لاس کېنې پرېوځي او همدوی یې تقسیموونکي وگرځي، حال دا چې دغسې به هیڅکله ونه شي.

۳- دغه د مشرکانو یوه بهانه ده چې د ایمان نه راوړلو دپاره ترې کار اخلي، نو کله چې دوی همدغه حال ته ادامه ورکړي او هدایت ورباندې حاصل نه کړي، نو عناد او تعصب به یې نور هم

شهر و کړي او په قرآن کریم باندې به نور تورو نه هم ولگوي، او په وینه وايي چې که دا کتاب اوسني دروغ نه وي چې محمد (ﷺ) د خپله خانه نه وي جوړ کړي نو پخواني دروغ خو دي، چې د پخوانيو دروغبنې قيسې دي او د الهي کتاب نوم ورباندې د دې دپاره ایښودلی شوی دی چې د خلکو په نزد ورته مقبولیت موندل کړي.

۴- لکه څنگه چې محمد ﷺ لومړی پیغمبر نه دی بلکې ورباندې ترې ډېر پیغمبران تېر شوي دي، همدارنگه دا کتاب (قرآن کریم) هم لومړی کتاب نه دی بلکې د الهي کتابونو یوه کړۍ ده، مثال په توګه د دې کتاب څخه ورباندې الله ﷻ د موسی (عزرات) کتاب (تورات) نازل کړی و چې عیسی (عزرات) په کتاب (انجیل) سره یې تائید کړی و، او د دې کتاب (قرآن کریم) د نزول پورې د نورو خلکو دپاره د سې لارې مثال و او د یوه امام حیثیت یې درلود، او په دې باندې علاوه د دې دپاره د الله ﷻ یو عظیم الشان رحمت و، خو د دې سره سره کفارو پرې ایمان رانه وړ او د اسلامي کتاب په حېث یې ورته ونه کتل.

۵- دغه کتاب (قرآن کریم) د پخوانیو الهي کتابونو تصدیق کوي او د هغو عقیدوي مضامین تائیدوي، حال دا چې دا په عربي ژبه دي او هغه په دغې ژبې باندې نه و چې نبي کریم ﷺ ترې استفاده کړې وي.

دا کتاب (قرآن کریم) په دې زمانه کې د دې دپاره نازل شوی دی چې:
الف- هغه کسان د الله ﷻ د عذاب څخه وژار کړي کومو چې په خپلو ځانونو باندې ظلم کړی دی او کفر ته ادامه ورکوي، ترڅو ورباندې خپل عقائد او خپل اعمال اصلاح کړي.
ب- همدارنگه د هغو کسانو دپاره زیری او بشارت دی کوم چې د عقیدې او عمل د جته ټکاږ دي او په سمه لاره باندې روان دي.

نو په همدې بنیاد، کوم کسان چې خپل رب یوازې الله ﷻ گڼي او په همدې باندې اقرار کوي او بیا همدغې عقیدې ته ادامه ورکوي او کلک ورباندې ولاړ وي، نو په دغو باندې د الله ﷻ د پلوه هېڅ ډار نشته، او نه به دوی په آخرت کې غمزن شي بلکې هلته به د همېشه دپاره خوشاله وي دغه کسان د جنت النورینان دي چې هلته به د تل دپاره اوسېږي او هیڅکله به یې ورسره انتهایي پرتې نه کړه شي.

البته دا د دې دپاره چې الله ﷻ ورته د هغو ټکو وړو جزا ورکړي کوم چې دوی به په دنیا کې په درامداره توګه به یې کول.

توضیحات

۱- په ۱۱۱ وقال الذين كفروا ۱۱۱ الآية- کې لاندې ټکي په نظر کې ساتل په کار دي:
الف- په ۱۱۱ للذين آمنوا ۱۱۱ کې د ال- توري ځینو مفسرينو کرامو^۱ د تبلیغ دپاره ګڼلی دی، ځکه

زمونږ د پلوه دې هغو کسانو ته ورسوله شي کومو چې ايمان راوړي دي؛ مگر مونږ ته بهتره برېښي چې دغه توري (ل) د "في" معنی ورکړي، لکه چې په [الأنبياء: ۴۷] ایت کې په همدې معنی نازل شوی دی. یعنې کفار د هغو کسانو په شان کېږي وایي کومو چې ايمان راوړي دي. ب: په دې مقام کې مفسرينو کرامو متعدد اقوال کړي دي چې دلته د ﴿لِلَّذِينَ ءَامَنُوا﴾ څخه څوک مطلب دي^(۱)، خو مونږ ته غوره برېښي چې دلته د مؤمنانو فقيران کسان مراد دي کومو چې د بهشت په اولنيو وختونو کې ايمان راوړي وه، لکه بلال رضي الله عنه، صهيب رضي الله عنه او داسې نور^(۲). همدغه مضمون ته په [الأنعام: ۵۳] ایت کې هم اشاره شوې ده.

ج: په ﴿لَوْ كَانَ خَيْرًا﴾ کې د "كان" مستتر ضمير قرآن کریم ته راجع دی^(۳). یعنې که په قرآن کریم کې څه خير وي او د الله تعالى د پلوه نازل شوی وي نو زمونږ څخه به ورباندې په ايمان راوړلو کې فقيران خلک نه وي مخکې شوي، ځکه چې ټولې ښېګڼې د دنيا دارانو په برخه دي او بس. د: د دې ایت مضمون د [الزخرف: ۳۱] ایت مضمون ته ورته دی چې: که دا قرآن حقاني کتاب وي نو د مکې يا طائف په لوی بډای باندې ولې نازل نه کړی شو؟

ه: ځينې مفسرين کرام وایي^(۴) چې په ﴿وَإِذْ لَمْ يَهْتَدُوا بِهِ﴾ کې د "إذ" کلمه په مقدرې جملې پورې تعلق نیسي چې مونږ ترې په "ظَهَرَ عِنَادَهُمْ" سره تعبیر کولی شو، او په ﴿فَسَيَقُولُونَ﴾ پورې تعلق نه شي نیولی ځکه چې د "إذ" توري په ماضي دلالت کوي او د "س" توري په مستقبل پورې اختصاص لري چې د دواړو ترمنځ منافات دی.

و: په ﴿فَسَيَقُولُونَ﴾ کې د "ف" توري په همدغې مقدرې جملې باندې په تفریع دلالت کوي. یعنې کله چې د مشرکانو هدايت په نصیب نه شونو عناد یې لا تقویه شونو ډېر ژر دی چې په قرآن کریم باندې د پخواني دروغین کتاب نوم کېږدي او یا ورته د اساطیر اولین لقب ورکړي.

استقامة څه معنی؟

۲- په ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا﴾ کې د ﴿اسْتَقَمُوا﴾ کلمه د "استقامة" څخه اشتقاقه شوې ده، چې مونږ د الله تعالى په توفیق د [حم السجدة: ۳۰] ایت لاندې د احادیثو په رڼا کې ښه شرحه کړې ده چې په اسلام باندې کلکوالی ترې مطلب دی، چې مرتد نه شي او د مرګ تر ورځې پورې ورباندې ولاړ پاتې شي. هیله ده چې هلته یو ځل مراجعه وکړی شي.

﴿وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمَلُهُ وَفِصْلُهُ﴾

(۱) تفسیر القرطبي ج ۱۶ ص ۱۸۹

(۲) تفسیر ابن کثیر ج ۴ ص ۱۵۶: المحرر الوجيز ج ۱۵ ص ۱۶

(۳) تفسیر البغوي ج ۴ ص ۱۶۶

(۴) الکشاف ج ۴ ص ۳۰۱

ثَلَاثُونَ شَهْرًا حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي إِنِّي تُبْتُ إِلَيْكَ وَإِنِّي مِنَ الْمُسْلِمِينَ ﴿١٥﴾ أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَ الصِّدْقِ الَّذِي كَانُوا يُوعَدُونَ ﴿١٦﴾ وَالَّذِي قَالَ لِوَالِدَيْهِ أُفٍّ لَّكُمَا أَتَعِدَايَنِي أَنْ أَخْرَجَ وَقَدْ خَلَتِ الْقُرُونُ مِنْ قَبْلِي وَهُمَا يَسْتَكْفِرَانِ اللَّهُ وَبَلَكَ ءَامِينَ إِنَّ وَعْدَ اللَّهِ حَقٌّ فَيَقُولُ مَا هَذَا إِلَّا أَسْطِيرُ الْأَوَّلِينَ ﴿١٧﴾ أُولَٰئِكَ الَّذِينَ حَقَّ عَلَيْهِمُ الْقَوْلُ فِي أَمْرٍ قَدْ خَلَتْ مِنْ قَبْلِهِمْ مِنَ الْجِنِّ وَالْإِنْسِ إِنَّهُمْ كَانُوا خَسِرِينَ ﴿١٨﴾

[۱۵] او مونږ انسان ته توصیه کړې ده (کله حکم مو ورکړی دی چې) د خپل مور او پلار دواړو سره (نېکي وکړي) نیکي کول، (او په خاصه توګه د مور سره چې) په داسې حال کې چې په خپل نس کې پورته کوي چې د مشقت (سختیو) درلودونکې وي او په داسې حال کې چې زېږوي چې د مشقت ګالرنکې وي، او په خپل نس (ګېډه) کې چې د اوچتولو او (بیا) د تي څخه یې د پرې کولو (ټوله) موده دېرش میاشتې ده.

(چې کله ژوندی پاتې شي) آن تر هغه وخته چې خپل بدني قوت ته ورسېږي او د څلوېښتو کالو (عمر) ته هم ورسېږي (چې عقل یې پوخ شي) نو وایي چې:

ای زما ربه! ماته الهام وکړه (او توفیق راکړه) چې زه د هغه نعمت شکریه وکړم کوم چې تا په ما باندې او زما په مور او پلار باندې پېرزو کړی دی (چې مونږ ټولو ته دې د ایمان راوړلو توفیق راکړی دی، او هم دې دوی ته زما د خدمت کولو طاقت ورعنايت کړی). او (همدارنګه ماته توفیق راکړه) چې داسې عمل وکړم چې ته یې خوښوي (او ته ورباندې راضي کېږي)، او زما په اولاده کې اصلاح جاري وساتي (چې ایمانداري پکې باقی پاتې شي).

یقیناً (ای زما ربه!) ما تاته رجوع کړې ده او یقیناً خاص تاته د غاړو ایښودونکو څخه یم.

[۱۶] دغه ټول هغه کسان دي د کومو څخه چې مونږ هغه ډېر ښه عملونه قبلوو کوم چې دوی یې کوي (بلکې ښو اعمالو ته یې د ډېرو ښو اعمالو اجرone ورکوي)، او هم یې د ګناهونو څخه د جنت د ملګرو په ډله کې تېرېږو.

(دغه وعده الله ﷻ کړې ده) د رښتیاوو هغه وعده کومه چې دوی دي چې (په دنیا کې) ورسره وعده کوله کېږي.

[۱۷] او هغه کس (هغه ډله) چې خپل مور او پلار ته وایي چې: تاسو دواړو ته دي "اف" وي، ایا تاسو دواړه ماته وعده راکوئ چې زه به (د قبر څخه) رابهر کړی شم حال دا چې زما څخه وړاندې

یقیناً ډېرې پېرې تېرې شوې دي (او هیڅوک بېرته نه دي راغلي)؟

او مور او پلار یې د الله ﷻ څخه (د خپل زوی په هکله) نصرت غواړي (او زاری ورته کوي چې په سمه لاره یې برابر کړي، او همدارنګه خپل زوی مخاطب ګرځوي چې) تاته دې افسوس (او حسرت) وي ایمان راوړه. یقیناً د الله ﷻ وعده حق ده (د قیامت ورځ راتلونکې ده او قران کریم رښتیا وایي). نو نوموړی کس (یا ډله د هغوی په جواب کښې) وایي چې: دغه (قران کریم) نه دی مګر د پخوانیو قیصې دي (چې هیڅ حقیقت نه لري).

[۱۸] (ای پیغمبره!) دغه (ذکره شوې ډله) هغه کسان دي چې (د عذاب) خبره ورباندې ثابته شوې ده، (البته دوی) په هغو (کفري) ډلو کښې شامل دي کومې چې د دوی څخه وړاندې تېرې شوې دي چې د پیریانو او بنیادمانو څخه عبارت دي، یقیناً دوی ټول زیانکاران دي.

ارتباط او د مطلب خلاصه

په وړاندېنیو ایتونو کښې د حقیقي روزونکي (الله ﷻ) د حقوقو ذکر نازل شوی وه چې ځینې کسان ورباندې مستقیم ولاړ دي او ځینې کسان یې د پښو لاندې کوي. په دې ایتونو کښې د مجازې روزونکو (مور او پلار) د حقوقو بیان نازل شوی دی چې حاصل یې داسې راڅپړي چې: ای پیغمبره! لکه څنګه چې مونږ بنیادم ته توصیه کړې ده چې د خپل رب ﷻ حقوق اداء کړي او په وحدانیت ورته معتقد شي همدارنګه ورته توصیه کوو چې د خپل مور او پلار حقوق هم ښه پوره ورکړي او د پښو لاندې یې نه کړي. او دا ځکه چې:

۱- مور او پلار د بنیادم په روزنه او تربیه کښې ډېر مشقات او سختۍ ګالي، او په تېره بیا مور یې د لاندې مشکلاتو سره مخامخه کېږي:

الف: مور یې په سختۍ سره په ګېډه کښې اوچتوي او په خپلو وینو سره یې تربیه کوي ترڅو چې د زېږېدو وخت ته ورسېږي.

ب: بیا یې په ډېرې سختۍ سره زېږوي او د ولادت مشکلات ورسره ګالي، نژدې وي چې خپل ژوند د لاسه ورکړي.

ج: بیا ورته د خپل بدن اجزاء (شوده) ورکوي او د خپل تي پورې یې نښلولی وي.

د: لنډه دا چې مور د خپل اولاد په هکله د علوقې څخه نیولې آن د تي څخه د جدا کولو تر وخته پورې دېرش میاشتې (دوه نیم کاله) مشکلات ګالي.

ه: له دېرشو میاشتو وروسته هم مور او پلار د اولادونو په روزنه او تربیه کښې مشغول وي او هیڅ وخت ترې نه غافله کېږي، آن تردې چې ماشوم بلوغ ته ورسېږي او د قوت خاوند جوړ شي چې په درې دېرشم کال کښې قدم کېږدي او بدن یې ښه پوره قوام ونیسي. په دې باندې علاوه، آن تردې چې عقل یې هم پوخ شي او څلوېښت کلن هوښیار سړی ترې جوړ شي.

۲- نو په دغه وخت کښې ذکر شوی څلوېښت کلن سړی په دوه ډوله بنیادم جوړېدلی شي:

الف: یو هغه بنیادم چې د خپل رب ﷻ حقوق هم پېژني او د خپلو والدینو د حقوقو مراعات هم

کوي، او په شکرگزارۍ باندې يې مشغولېږي.

ب: بل هغه بنيادم چې د خپل رب ﷻ حقوق د پنبو لاندې کوي او په شرک او کفر عقیده خپلوي، او همدارنگه د مور او پلار ناشکري هم کوي او د عاق الوالدین لقب گټي. د دواړو څه حالات لاندې لوستلی شئ:

شکرگزار بنيادم:

۳- ای پیغمبره! شکرگزار بنيادم دغه خاصیتونه خپلوي:

الف: برسېره په دې چې چې الله ﷻ په وحدانیت سره پېژني او د کفریاتو څخه خپل ځان بچ ساتي د خپل مور او پلار سره په عملي نښکنيو باندې د پاسبه قولې نښکني هم کوي او شکرگزارۍ ته يې ادامه ورکوي. د مثال په توگه:

ب: خپل رب ﷻ ته د سوال لاسونه پورته کوي او وايي چې: ای زما ربه! ماته توفیق راکړې او الهام راته وکړې چې زه د هغو نعمتونو شکرگزارې وکړم کوم چې تا په خپل فضل سره په ما باندې کړي دي چې د شمېر لاندې نه راځي.

ج: د دغو نعمتونو څخه یو لوی نعمت دا دی چې زه دې په ایمان باندې مشرف کړی يم، او بل لوی نعمت دا دی چې زما په مور او پلار باندې دې هم د ایمان لوی نعمت پېرزو کړی دی چې دوی دواړه هم موحدین دي او د کفریاتو څخه بچ دي.

د: ای زما ربه! ماته توفیق راکړې چې د ایمان د پاسبه داسې صالح اعمال وکړم په کومو باندې چې ته راضي کېږي او ستا خوښ وي. یا په بل عبارت: ستا څخه توفیق غواړم چې اسلام عملاً پیاده کړم او د مور او پلار داسې خدمت وکړم لکه څنگه چې دوی دواړو په ماشومتوب کې زما خدمت کړی دی، او د څلوېښت کلني عمر پورې يې د خپلو گټورو نصائحو څخه نه يم بې برخې کړی.

ه: ای زما ربه! زما اولادونه هم صالحان وگرځوي او توفیق ورکړې چې عقیده او عملاً د اسلام احکام په خپلو ځانونو باندې تطبیق کړي او د کفریاتو او شرکیاتو څخه بچ پاتې شي.

و: ای زما ربه! زما سوالونه قبول کړې، زه همدا تاته توبه تائب يم او یقیناً ستا احکامو ته د غاړې ایښودونکو د ډلې څخه يم.

۴- ای پیغمبره! د ذکرې شوې ډلې بنيادمانو سره مونږ داسې چال چلند کوو:

الف: د دوی احسن او ډېر ښه اعمال به قبول کړو او د دوی ښو اعمالو ته به د ډېرو ښو اعمالو مرتبه ورکړو، چې پرېمانه اجر و نه يې په برخه شي.

ب: د دوی د گناهونو څخه به ورتېر شو او پرې وبه يې نه نیسو.

ج: دوی به د جنتیانو په ډله کې شامل کړو چې همېشه به پکېني استوگن وگرځي.

د: ذکرې شوې وعده د رښتیاوو هغه وعده ده کومه چې دوی سره په دنیا کېني شوې ده، چې نېک اعمال به يې قبول کړو او د گناهونو څخه به ورتېر شو.

ناشکره بنیادم:

۵- ای پیغمبره! په خپل امت باندې د ناشکره بنیادم څه خاصیتونه هم قرائت کړه. هغه دا:

الف: کله چې ناشکره بنیادم د خپل مور او پلار په مشقتونو سره قوت ته ورسېږي او په داسې عمر کېنې قدم کېږدي چې مکلفیت ورته متوجه شي، نو په دغه وخت کېنې د یو پلوه د خپل رب ﷻ د نعمتونو ناشکري اختیاروي او د کفریاتو او شرکیاتو لارې ته مخه کوي او د بله پلوه د والدینو ناشکری ته ملا تېري او د عاق الوالدین لقب گټي.

ب: خو چې د مور او پلار د پلوه (د نصیحت په توګه) د الله ﷻ د عذابه وډارولې شي چې: ای زویه! کفري لاره پرېږده او توحیدي لاره ونیسه چې د الله ﷻ د غضبه بېج پاتې شي نو د قیامت په ورځ د دوزخ دانسي ملګری ونه ګرځي.

نو سمدستي هغوی دواړو ته د زړه تنګۍ کلمه استعمالوي چې ﴿أَفَلَا لَكُمْ أَعْيُنٌ يَرَوْنَ﴾ تاسو دواړو ته دې 'اف' وي چې ماته نصیحت کوئ، او بیا ورته د نویځ دپاره پوښتنه راجع کوي چې ایا تاسو دواړه ما د دوزخ د عذابه ډاروئ او وعده راکوئ چې زه به بېرته د قبر څخه ژوندی رابهر کړی شم او د حشر په میدان کېنې ته ودرولې شم؟ حال دا چې زما څخه وړاندې د خلکو ژبې ډېرې طبقې تېرې شوې او مړې شوې دي چې هېڅوک بېرته نه دي راژوندې شوي.

ج: په دغه وخت کېنې د نوموړي ناشکره بنیادم مور او پلار د خپل زوی په هکله الله ﷻ ته سوال او زاری کوي چې ای الله! زموږ سره نصرت وکړې او زموږ دغه زوی ته توفیق ورکړې چې د کفر څخه لاس واخلي او په بعث بعد الموت باندې معتقد وګرځي او بیا خپل زوی مخاطب ګرځوي چې د ای زویه! تاته افسوس او حسرت دی چې کفري لاره دې خوښه کړې ده او د قیامت د قیام څخه انکارې ګرځېدلې یې. ای زویه! د حسرت او افسوس څخه خپل ځان خلاص کړه، د قیامت په قیام اعتراف وکړه او هم د کفریاتو او شرکیاتو څخه لاس واخله، او دا ځکه چې یقیناً د الله ﷻ وعده هغه ده او د قیامت ورځ ضرور راتلونکې ده.

د: د دغو ټولو نصائحو په رد کېنې نوموړی ناشکره بنیادم وايي چې: ستاسو ذکر شوي نصائح نه دي مګر د پخوانیو قومونو دروغینې قیصې دي چې هېڅ واقعیت نه لري، همدغسې قیصې پخوانیو ته هم شوې وې لکه چې تاسو دواړه یې ماته کوئ، زه وریاندې هېڅ باور نه کوم.

ه: ای پیغمبره! دغه ناشکره بنیادم او د ده امثال هغه کسان دي په کومو باندې چې د الله ﷻ د عذاب خبره ثابته شوې ده چې هر ورسره او ضرور به معذب کړی شي، کوم چې د نورو هغو معذبینو په ډله کې شامل کړی شوي دي چې د دوی څخه وړاندې په همدغې کفري عقیده باندې تېر شوي دي او د کفارو جنیانو او کفارو انسانانو څخه عبارت دي.

او دا ځکه چې یقیناً دغه ټول وړاندېني او وروستني زیانګاران دي چې د ډېر زیات تاوان او زیان سره مخامخ دي.

توضیحات

۱۔ په ﴿وَوَصَّيْنَا الْإِنْسَانَ بِوَالِدَيْهِ إِحْسَانًا﴾ الآية- کنبې لاندې نکات په نظر کنبې ساتل په کار دي:
الف: په ﴿بِوَالِدَيْهِ﴾ کنبې د "ب" توری په هغه مقدر فعل پورې تعلق نیسي کوم چې د ﴿إِحْسَانًا﴾ کلمې ته نصب ورکړی دی^(۱)، مونږ ترې داسې تعبیر کولی شو چې: "أَنْ يُحْسِنَ بِوَالِدَيْهِ إِحْسَانًا" یعنې مونږ انسان ته توصیه کړې ده او کلک حکم مو ورکړی دی چې د خپل مور او پلار سره نیکی وکړي نیکی کول (او بدې ورسره ونه کړي).

ب: د ﴿كُزَّهًا﴾، ﴿كُزَّهًا﴾ دواړه کلمې (هره یوه) د هغه مشقت څخه عبارت ده کوم چې انسان ته د خپله خانه رسېږي^(۲). یا په بل عبارت: چې پخپله یې د مشقت گاللو التزام کړی وي، لکه چې مور په ودېدلو سره دغه التزام کوي.

ج: ذکرې شوې دواړه کلمې (هره یوه) د اسم فاعل (کَارِهَةً) په معنی ده، چې لومړنۍ د ﴿أُمُّهُ﴾ څخه حال واقع شوې ده او دوهمه د هغه ضمیر څخه حال ده کوم چې ﴿أُمُّهُ﴾ ته راجع دی^(۳). یعنې: انسان چې دی خپله مور یې په داسې حال په خپله گېډه کنبې اوچتوي چې مشقت درلودونکې وي او په داسې حال یې وضعه کوي (زېږوي) چې مشقت (سختي) زغمونکې وي.

د: په دې مقام کنبې مور درې کرته ذکره شوې ده چې په یوه کړت باندې د ﴿بِوَالِدَيْهِ﴾ کلمه دلالت کوي، دوهم ځل ﴿أُمُّهُ﴾ په لفظ سره او درېم ځل په هغه ضمیر سره کوم چې په ﴿وَوَضَعَتْهُ﴾ کنبې هغې ته راجع دی، اما د پلار ذکر فقط یو ځل د ﴿بِوَالِدَيْهِ﴾ په کلمې سره نازل شوی دی. نو د ایت شریف څخه د اشارې په توګه معلومېږي چې د مور حق د پلار د حق په نسبت زیات دی، لکه چې همدا مضمون په هغه حدیث کنبې په صراحت سره روایت شوی دی کوم چې د الله ﷻ په توفیق د [لقمان: ۱۴] لاندې مونږ راحکایت کړی دی، چې په بیا حکایت کولو سره یې کتاب نه شو اوږدولی.

ه: د ﴿وَحَمْلُهُ وَفِصْلُهُ﴾ څخه د کنایې په توګه د حمل او فصال موده مطلب ده ترڅو ورته د ﴿تَلْكَوْنُ شَهْرًا﴾ کلمات د خبر په حیث صحت ولري، ځکه چې دېرش میاشتې د مودې (زمانې) څخه عبارت دي او بس.

و: که څه هم په ﴿وَفِصْلُهُ﴾ کنبې د "فصال" کلمه د تې څخه د ماشوم د پرې کولو معنی ورکوي چې د رضاع (تې ورکولو) وخت ورباندې اختتام مومي، مګر دلته ترې د رضاع ټول وخت مطلب دی، نه د رضاع ختم او بس.

(۱) ، اعضاء البیان ج ۷ ص ۲۸۴: التفسیر الکبیر ج ۲۸ ص ۱۴

(۲) ، القاموس المحيط ج ۴ ص ۴۴: مفردات الراغب ص ۴۴۶

(۳) ، تفسیر الکشاف ج ۴ ص ۳۰۲

د حمل موده

ز: د حمل په اقله موده کښې ټول علماء کرام متفق دي چې شپږ میاشتې ده^(۱)، خو د احنافو علیهم الرحمة په نزد د دغو شپږو میاشتو په موده باندې عثمان ؓ د صحابه وو ؓ په حضور کښې عمل کړی دی^(۲)، نو داسې گڼل کېږي لکه چې اجماع ورباندې شوې وي.

اما شوافع علیهم الرحمة وایي چې دا عبارت ﴿وَحَمْلُهُ وَفَضْلُهُ ثَلَاثُونَ شَهْرًا﴾ په توزیع باندې محمول دی چې پنځلس میاشتې د حمل دي او پنځلس میاشتې د فصال دي. نظر دغې توزیع ته په کار ده چې د حمل موده پنځلس میاشتې شي، خو څرنگه چې په بل ایت کښې الله ﷻ د فصال (رضاع) موده دوه کاله ټاکلې ده چې: ﴿وَفَضْلُهُ فِي عَامَيْنِ﴾ [لقمان: ۱۴] یعنې د ماشوم پرته کول (د تي څخه پرې کول) په دوه وو کالو کښې صورت نیسي؛ نو په دې سره د دېرشو میاشتو څخه دوه کاله (څلېرشت میاشتې) د رضاع برخه وټاکله شوه نو حمل ته فقط شپږ میاشتې پاتې شوې.

هوا د شوافعو علیهم الرحمة په نزد د حمل په اکثره موده کښې څه نص موجودیت نه لري، نو د ځینو حکایتونو په بنیاد یې څلور کاله ټاکلې ده^(۳)، اما احناف علیهم الرحمة وایي چې د حمل اکثره موده دوه کاله ده چې وضاحت یې په راتلونکې توضیح کښې ان شاء الله ﷻ راروان دی.

د رضاع موده

ح: شوافع علیهم الرحمة وایي چې: د رضاع (تي ورکولو) موده پوره دوه کاله ده لکه چې په [لقمان: ۱۴] ایت کښې ورباندې صراحت شوی دی.

اما احناف علیهم الرحمة وایي چې: دا عبارت ﴿وَحَمْلُهُ وَفَضْلُهُ ثَلَاثُونَ شَهْرًا﴾ په توزیع باندې محمول نه دی بلکې د هر یوه (حمل او فصال) دپاره جدا جدا وختونه ټاکلي شوي دي^(۴)، ته به وایې چې داسې نازل شوی دی چې: «وَحَمْلُهُ ثَلَاثُونَ شَهْرًا، وَفَضْلُهُ ثَلَاثُونَ شَهْرًا».

خو څرنگه چې د حمل په ارتباط أم المؤمنین عائشې رضی الله عنها فرمایلي دي چې: «لَا يَبْقَى الْوَلَدُ فِي رَحِمِ امِّهِ أَكْثَرَ مِنْ سِتِّينَ وَلَوْ بِفَلَكَةِ مَغْزَلٍ»^(۵) یعنې ماشوم د خپلې مور په رحم (گېډه) کښې د دوه وو کالو څخه اضافه نه پاتې کېږي اگر که د څرخې د یو ځل تاوولو په اندازه وي؛ نو په دې سره د حمل موده دوه وو کالو ته رابښکته شوه، اما د رضاع په هکله کوم کمونکی نص نشته نو موده یې په خپل حال (دوه نیم کاله) پاتې شوه.

(۱) تفسیر المظهر ج ۸ ص ۴۰۴

(۲) الدر المنور ج ۷ ص ۴۴۱؛ تفسیر ابن کثیر ج ۴ ص ۱۵۷

(۳) تفسیر المظهر ج ۸ ص ۴۰۴

(۴) کتاب الهدایه شرح الدایه فی الفقه ج ۲ ص ۴۵

(۵) الفقه الإسلامي وأدلته بحواله البيهقي والدار القطني في سننهما. که څه هم دغه حدیث موقوف دی خو حکما مرفوع گڼلی کېږي چې په عمده مفاد یې کښې څوک په غفل سره اندازه نه شي ټاکلی

په همدې هکله څه بیان د [البقرة: ۲۳۳] ایت لاندې تېر شوي دي والحمد لله چې يو ځل کتل يې گټور دي.

سوالونه او جوابونه

ط: په دې مقام کېنې په احنافو باندې لاندې سوالونه واردېږي:

اول: که څوک وايي: د عائشې رضی الله عنها حديث خو خبر واحد دی چې ایت ته تغیر نه شي ورکولی، نو په څه دلیل تاسو د حمل موده د دوه نیم کالو څخه دوه وو کالو ته راښکته کړه؟

مونږ وايو چې: په ایت شریف کېنې د ﴿وَحَمْلُهُ وَفَصْلُهُ ثَلَاثُونَ شَهْرًا﴾ جمله د خپلې معنی په ادا، کولوکړه دوه احتمال لري او په دواړو احتمالونو کېنې مشترکه ده چې يو احتمال يې شوافعو غوره کړی دی او بل احتمال يې احنافو، نو د هرې يوې محتملې معنی په اراده کولو سره موږه گرځي^(۱) او پوره واضحه ده چې تاويلي معنی اراده کول د قياس حیثیت لري چې په خبر واحد سره تغیر موندلی شي.

دوهم: که څوک وايي چې: د رضاع موده خو په [لقمان: ۱۴] ایت کېنې په صراحت سره دوه کاله ټاکلې شوې ده، نو پوښتنه دا ده چې په دې ایت کېنې دوه نیم کاله ورسره منافات نه لري؟

مونږ وايو چې: په [لقمان: ۱۴] ایت کېنې د رضاع موده دوه کاله ښودلې شوې ده خو ایت شریف متباقي موده نفې کړې نه ده ترڅو اعتراض وارد شي بلکې په متباقي موده کېنې ایت شریف ساکت پاتې دی^(۲). خو په دې مقام کېنې ورباندې شپږ مياشتې وراضافه شوې دي چې ټوله موده يې دوه نیمو کالو ته پورته شوه، او منافات به په هغه وخت کېنې صورت نیولی وی چې ایت شریف متباقي موده نفې کړې وی.

درېم: که څوک وايي چې په دې کېنې څه حکمت دی چې د رضاع موده په مرحلوي توگه تعین شوه او په يو ځل نازل نه شوه؟ يا په بل عبارت: د څه حکمت په بنياد په رضاع کېنې په همدغه ایت شریف باندې اکتفاء ونه کړی شوه په کوم کېنې چې بحث روان دی؟

مونږ وايو والله اعلم چې د رضاع موده په مرحلوي توگه د دې دپاره وټاکله شوه ترڅو خلک د اشارې په توگه پوه کړی شي چې د رضاع اصلي موده فقط دوه کاله ده، او شپږ مياشتې اضافه مودې د غذا د بدلون په غرض صورت نیولی دی چې ماشوم پکېنې د شورو عادت پرېږدي او د غذايي موادو د خوراک سره اموخت واخلي.

نو که بالفرض د [لقمان: ۱۴] ایت نه وی نازل شوی نو ذکره شوې اشاره به پته پاتې وی، حال دا چې ماشوم بدون د تدریج څخه په دفعي توگه خپل خوراک نه شي بدلولی.

څلورم: که څوک وايي چې: په دې کېنې څه حکمت دی چې د خوراک د بدلون شپږ مياشتې وټاکلې شوې؟

(۱) نور الاتوار ص ۸۵

(۲) الحاسي فی اصول الفقه ص ۲۳

مونږ وايو چې: څرنگه چې يو جنين د تولد په صورت کښې خپل خوراک په شپږو مياشتو کښې په شورو سره تبديلوي، همدارنگه کولی شي چې په همدغې موده کښې د شورو خوراک په غذايي خوراکونو سره عوض کړي.

پنځم: که څوک وايي چې: ايا په قرآن کریم کښې داسې شې شته چې په مرحلوي توگه يې ثبوت موندلی وي، ترڅو د رضاع د مودې دپاره يو نظير وگڼلی شي او د سړي زړه ورباندې مطمئن شي؟ مونږ وايو چې: د دغسې مرحلوي ثبوت دپاره هغه موده يو نظير جوړېدلی شي کومه چې الله ﷻ د موسى ﷺ دپاره ټاکلې وه چې تورات پکښې ورکړې شي. لکه چې فرمايي: ﴿وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فَنَمَّ مِيقَاتُ رَبِّهِ أَرْبَعِينَ لَيْلَةً﴾ [الأعراف: ۱۴۲] يعنې مونږ موسى ﷺ ته (د کتاب د ورکړې دپاره) دېرش شپې وعده ورکړه او (بيا) مو دېرش شپې په (نورو) لسو شپو سره پوره کړې نو د خپل رب ﷻ ميعاد يې څلوېښت شپې تمام (بشپې) شو.

يوه پوښتنه او د هغې جواب

ي: که څوک وايي چې: په ﴿حَتَّىٰ إِذَا بَلَغَ﴾ کښې د 'حتى' توري په څه شي پورې تعلق نيسي؟ مونږ وايو چې: دغه توري په هغې مقدري جملې پورې تعلق نيسي کومه چې د وړاندېني کلام څخه فهمېږي چې مونږ ترې په 'فَعَلَّ شَيْئًا بَعْدَ ذَلِكَ' سره تعبير کولی شو^(۱). يعنې د بنيادم سره خپله مور مشکلات گالي نو چې د رضاع د بشپړېدو څخه وروسته ژوندی پاتې شي، تردې چې 'رُشِدَ' او څلوېښت کلنۍ ته ورسېږي.

يا: مونږ د الله ﷻ په توفيق د ﴿أَشْدُّهُ﴾ کلمه د [الأنعام: ۱۵۲] ايت لاندې ښه تحليله کړې ده، او د [يوسف: ۲۲] ايت لاندې مو د دغې کلمې متعددې معناوې ليکلې دي، والحمد لله ﷻ. په دې مقام کښې ځينو مفسرينو کرامو ذکره شوې کلمه په هغه عمر باندې تفسيره کړې ده کوم چې د اتلس کالو څخه پيل کېږي او تر څلوېښت کالو پورې امتداد پيدا کوي^(۲). مگر مونږ ته دلته د شيخ المفسرين ابن جرير الطبري تفسير په زړه پورې برهښي چې درې دېرش کلن عمر يې ترې اراده کړې دی^(۳)، چې بدني قوت پکښې پوره اوج ته رسېږي. مونږ ځکه دا تفسير غوره کړ چې په دې کښې تاسيس دی او په اولني تفسير کښې تاکيد دی چې په ﴿أَرْبَعِينَ سَنَةً﴾ سره تاکيد گرځي، او څرگنده ده چې د تاکيد څخه تاسيس غوره دی.

د نبوت عمر

يب: ځينې علماء کرام وايي چې د نبوت د ورکړې دپاره څلوېښت کلن عمر ضرور نه دی لکه چې

(۱) البحر المحیط ج ۹ ص ۴۴۰
(۲) تفسير البغوي ج ۴ ص ۱۶۷
(۳) تفسير الطبري ج ۲۶ ص ۱۶

الأحقاق ۶۶

اللَّهُ ﷻ فرمایلی دی چې ﴿وَأَنْبِئَهُمْ أَخْلُكُمُ صَبِيًّا﴾ [مریم: ۱۲] یعنی مونږ یحییٰ ﷺ ته د ماشومتوب په حال کښی نبوت ورکړی وه (دوی د حکم تفسیر په نبوت سره کوي).

مگر اکثره علماء کرام همدغه خلویست کلن عمر د نبوت د ورکړې دپاره ضرور گڼي^۱، دوی ویلي چې په ایت شریف کښی د ﴿أَخْلُكُم﴾ معنی نبوت نه دی، او که بالفرض معنی یې نبوت شي نو مطلقاً به یې دا وي چې مونږ نوموړي ته په خپل علم کښی نبوت ورکړی وه چې پیغمبر به ترې جوړېد.

تبصره

بیچ څه لرې نه ده چې د نبوت د ورکړې دپاره به خلویست کلن عمر ضرور نه وه، د الله ﷻ فضل خو څه محدودیت نه لري، مگر په دعوت باندې د مکلفیت دپاره به دغه عمر ضرور وه^۲، چې په دغه عمر کښی د سړي خبره به خلکو باندې اثر اچوي، او ماشوم که هرڅومره فاضل او هوشیار وي څوک یې دعوت ته چندان ارزښت نه ورکوي، لکه څنگه چې د غلام یا زنانه وو دعوت د خلکو په نزد بې اعتباره وي.

وزع څه معنی؟

یې: د ﴿أَوْزَعْنِي﴾ کلمه اصلاً د «وَزَعَ» - لکه «ضَرَبَ» - څخه اشتقاقه شوې ده چې د راغونډولو معنی ورکوي او مونږ د [النمل: ۱۷] ایت لاتدې تحلیلې کړې ده، والحمد لله ﷻ خو مفسرینو کرامو په دې مقام کښی په «إِنْقَام» سره تفسیره کړې ده^۳، خو که توفیق ترې مراد واخستلی شي هم صحت به ولري.

د چا ټوله کورنۍ صحابه وه؟

یې: د ﴿أَنْتَ عَلَيَّ﴾ څخه پخپله قائل مراد دی چې الله ﷻ ورباندې د ایمان انعام کړی وه، او: ﴿وَعَلَىٰ وَالِدَيَّ﴾ څخه هغه مور او پلار مطلب دي چې په ایمان راوړلو سره مشرف شوي وه او بالاخره په ﴿وَأَصْلَحَ لِي فِي ذُرِّيَّتِي﴾ کښی د نوموړې اولادې ته اشاره شوې ده چې د اصلاح سوال یې ورته کړی دی، او امید دی چې قبول شوی به وي.

نو ځینی مفسرین کرام^۴ لیکي چې د نبوت په زمانه کښی د ابو بکر الصديق ﷺ څخه په غیر بل هیڅوک داسې نه وه چې ذکر شوو درېواړو خاصیتونو پکښی موجودیت درلودلی وي او د کورنۍ ټول غړي یې صحابه کرام گرځېدلي وي، حتی د نوموړي صحابي یو لمسی (ابو عتیق بن عبد الرحمن بن ابي بکر ﷺ) هم صحابي وه^۵، فہینا له و تبریکاً له.

۱) تفسیر ابي السعود ج ۸ ص ۸۲: تفسیر البحر المحیط ج ۹ ص ۴۴۰.

۲) تفسیر روح المعانی ج ۲۶ ص ۱۸.

۳) تفسیر ابن کثیر ج ۴ ص ۱۵۷.

۴) تفسیر الکشاف ج ۴ ص ۳۰۳: تفسیر المغوی ج ۴ ص ۱۶۷.

۵) روح المعانی ج ۲۶ ص ۱۹.

یادونه

۲۔ په ۛ تَنْقَبُلُ عَنْهُمْ أَحْسَنَ مَا عَمِلُوا ۛ کښې مونږ د الله ﷻ په توفیق د [النحل: ۹۶] ایت لاندې څه تحقیق کړی دی چې د مطلب په خلاصه کښې مو ورته اشاره کړې ده، نو هیله ده چې هلته مراجعه وکړی شي ترڅو دا مقام ښه پوره واضحه وگرځي.

یو نحوي تحلیل

۳۔ په ۛ وَالَّذِي قَالَ لِوَالِدَيْهِ ۛ کښې د "الَّذِي" کلمه مفرده ده خو معنی ترې جمعه مراده ده، دغه کلمه د خپلو ټولو متعلقاتو په شمول مبتدا ده او ۛ أَوْلَيْكَ الَّذِينَ حَقَّ عَلَيْهِمُ الْقَوْلُ ۛ د خپلو متعلقاتو سره یې خبر دی. یعنې هغه کسان کوم چې د خپلې مور او پلار سره هغسې سوال جواب کوي کوم ته چې په ایت شریف کښې اشاره شوې ده همدغه هغه کسان دي چې د الله ﷻ د عذاب خبره ورباندې ثابته شوې ده چې هرو مرو به په دوزخ کښې اچولی کېږي.

عاق د چا لقب دی؟

۴۔ څوک چې د خپل پلار او مور بې اطاعتي کوي د ښکو په عوض ورسره بد کوي هغه ته په عربي لغت کښې د "عاق" کلمه وضعه شوې ده، چې په مقابل کښې یې د "بار" کلمه استعمالېږي^(۱) یعنې هغه څوک چې د خپل مور او پلار اطاعت کوي او د خپه کولو څخه یې خپل خان ژغوري. د "عاق" کلمه د "عُقُوق" څخه اشتقاقه شوې ده چې د پرېکون معنی ورکوي^(۲)، او دا ځکه چې د خپل پلار او مور په بې اطاعتۍ کښې د پرېکون او د صله رحمۍ د غوڅولو معناوې نغښتې دي. لومړی شی چې سړي ورباندې د "عاق الوالدين" لقب ګټي هغه د "أَف" د کلمې اورول دي، الله ﷻ فرمایي چې: ۛ فَلَا تَقُلْ لَهُمَا أَفًا ۛ [الإسراء: ۲۳] یعنې ته خپل مور او پلار ته د "أَف" کلمه هم مه اوروه. په دې مقام کښې د عاق الوالدين په خاصیتونو کښې دا کلمات هم نازل شوي دي چې ۛ وَالَّذِي قَالَ لِوَالِدَيْهِ أَفًا لَكُمَا ۛ یعنې او هغه څوک چې خپلو والدينو ته ووايي چې: تاسو دواړو ته دې "أَف" وي چې زه مو په خپلو نصیحتونو سره زړه تنګی کړم.

یو تذکر

۵۔ په ۛ وَهَمَّا يَسْتَفِيئَانِ اللَّهَ ۛ کښې د ۛ يَسْتَفِيئَانِ ۛ کلمه اصلاً د "غوث" لکه "قَوْل" څخه اشتقاقه شوې ده، چې مونږ د الله ﷻ په توفیق د [الأنفال: ۹] ایت لاندې ښه پوره شرحه کړې ده، هیله ده چې هلته مراجعه وکړی شي.

ۛ وَلِكُلِّ دَرَجَتٌ مِّمَّا عَمِلُوا ۛ وَلِيُوفِّيَهُمْ أَعْمَلُهُمْ وَهُمْ لَا يُظْلَمُونَ ﴿٢٥٧﴾ وَيَوْمَ يُعْرَضُ الَّذِينَ

(۱) القاموس المحيط ج ۳ ص ۲۷۷

(۲) لسان العرب ج ۱۰ ص ۲۵۷

كَفَرُوا عَلَى النَّارِ أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا فَالْيَوْمَ تُجْزَوْنَ

عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ ﴿١١٩﴾

[۱۱۹] او هرې یوې ډلې (مومنانو او کافرانو) ته (د جزا د حیثه) د هغو کړو وړو د کبله مختلف مراتب دي کوم چې دوی (دواړو ډلو په دنیا کېنې) عملي کړي دي. او د دې دپاره (ورته مراتب وټاکلی شوه) ترڅو چې دوی (ټولو) ته د خپلو عملونو (جزا) په داسې حال کېنې پوره ورکړی شي چې ظلم (او تېری) ورباندې نه وی کړی شوی.

[۲۰] او هغه ورځ (یاده کړه) چې کله هغه کسان په اور باندې وروړاندې کړی شي کومو چې کفر غوره کړی دی (او د مرګ تر وخته پورې ورباندې کلک دي).

(په دغې ورځ کېنې به ورته وویلی شي چې) تاسو خپل لذتونه (او د ښو اعمالو ثمرات) په خپل نژدې (او حقیر) ژوند کېنې بېولي دي (تیر کړي دي) او ګټه مو پرې اخستې ده، نو نن ورځ به تاسو ته په سپکوونکي عذاب سره په دې سبب جزا درکړی شي چې تاسو به په ځمکه کېنې په ناحفه تکبر کاوه او په دې سبب چې تاسو (په دنیا کېنې) وی چې فسق به مو کاوه (چې عقیده او عملاً به د شرعي چوکات څخه په مستمره توګه وتلی).

ارتباط او د مطلب خلاصه

په دې ایتونو کېنې د هغو دوه وو ډلو اخروي نتائج بیان شوي دي کومو ته چې وړاندې په ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَفْتَمُوا﴾ [الأحقاف ۱۳] ایت او په ﴿وَالَّذِي قَالَ لِبَوْلَدِهِ أَفْلَحَ لُكْمًا﴾ [الأحقاف ۱۷] ایت کېنې اشارې شوې دي، نو حاصل یې داسې راخېږي.

ای پیغمبره! اوس په خپل امت باندې د متقیانو او منحرفانو د اخروي نتائجو څه بیان لرائت کړه هغه دا چې

۱- د دغو دواړو ډلو څخه د هرې ډلې دپاره د قیامت په ورځ جدا جدا مراتب او درجات دي، چې متقیان به په جنت کېنې مختلفې رتبې ولري او منحرفان به په دوزخ کېنې د درکاتو په تفاوت سره پراته وي.

۲- ځکه د هرې ډلې دپاره مختلف درجات ورکړی شوه ترڅو د الله ﷻ د پلوه دغو دواړو ډلو ته د خپلو اعمالو او کړو وړو نتائج ښه پوره ورکړی شي حال دا چې ظلم او تېری ورباندې نه وي کړی شوی چې متقیانو ته پوره اجر ورته کړی شي او منحرفانو ته د خپل استحقاق څخه اضافه تعذیب ورکړی شي.

۳- په دې باندې علاوه کله چې د دوزخ اور ته منحرفان یا هغه کسان کومو چې کفر غوره کړی دی ورواچولی شي نو د تخجیل او توییح دپاره به مخاطب کړی شي چې

ای کفارو! تاسو ته ځکه د متقیانو په څېر د جنت نعمتونه او پاکیزه مېوجات درنه کړی شوه چې

تاسو هغه په خپل حقیر دنیاوي ژوند کښې د منځه وړي او ضائع کړي وه. یا په بل عبارت: تاسو د دنیاوي نعمتونو څخه په داسې توګه استفاده کړې ده چې آخرت مو بالکل د نظره غورزولی وه او ستاسو په خیال کښې هم نه تېرېده چې قیامت به قائم او حساب کتاب به پیل شي.

لنډه دا چې نن ورځ تاسو ته سپکوونکي عذاب د دې کبله د سزا په حیث وټاکل شو چې:
الف: تاسو په دنیا کښې په ناحقه تکبر کاوه او د الله ﷻ پیغمبرانو ته مو په سپک او حقیر نظر کتل چې دوی ټول دروغژنان دي.

ب: تاسو په دنیا کښې وی چې په دوامداره توګه مو فسق غوره کړی وه او د الله ﷻ ټولو احکامو ته مو عقیدوي احکام وه او که عملي- شا وراړولې وه.

توضیحات

۱- په ﴿وَلِكُلِّ دَرَجَةٍ﴾ الآية- کښې لاندې ټکو ته توجه په کار ده:

الف: په ﴿وَلِكُلِّ﴾ کښې تنوین د مضاف الیه عوض دی چې مونږ ترې په "وَلِكُلِّ مِنَ الْفَرِيقَيْنِ" سره تعبیر کولی شو^(۱). یعنې د هرې یوې ډلې دپاره د الله ﷻ په نزد متعدد درجات دي، نو جنتیان په جنت کښې ښې پربهانه درجې لري او دوزخیانو ته په دوزخ کښې متفاوت ځایونه شته دي.

ب: د ﴿دَرَجَةٍ﴾ کلمه د "دَرَجَةٍ" جمع ده. لکه چې د "دَرَکَات" کلمه د "دَرَكَة" جمع ده، دواړه کلمې په خپل منځکښې اعتباري فرق لري، چې د زېږې پورېو ته د پورته کېدلو په ملحوظ "درجات" وایي او د ښکته کېدلو په ملحوظ د "درکات" په نامه یادېږي^(۲).

نو په جنت کښې د "درجات" کلمه استعمالېږي او په دوزخ کښې د "درکات" کلمه، اما په دې مقام کښې د تغلیب په توګه دواړه د "درجات" په کلمه سره اداء شوي دي.

ج: مونږ د الله ﷻ په توفیق د جنتیانو درجات د یوه حدیث شریف په رڼا کښې د [النساء: ۹۶] او د [الکھف: ۱۰۷] ایتونو لاندې واضح کړي دي، چې سل درجې دي او د هرو دوه وو درجو ترمنځ دومره لږوالی دی لکه د ځمکې او اسمان ترمنځ. همدارنګه مو د [النساء: ۱۴۵] ایت لاندې د دوزخ په درکاتو باندې څه رڼا اچولې ده، والحمد لله ﷻ.

د: په ﴿يَمَّا عَمِلُوا﴾ کښې د "من" توری اجلیه دی^(۳). یعنې د دواړو ډلو د درجاتو تفاوت د دوی د اعمالو او کړو وړو د کبله صورت نیولی دی.

ه: په ﴿وَلْيُوفِيَهُمْ أُعْمَلُهُمْ﴾ کښې د "ل" توری د هغې جمعې پورې تعلق نیسي کومه چې د "و" د توري څخه وروسته مقدره ده^(۴)، چې مونږ ترې په "عَمِلْتُ لِكُلِّ مِنَ الْفَرِيقَيْنِ دَرَجَات" سره تعبیر کولی

۱- تفسیر القاسمي ج ۱۵ ص ۱۸

۲- مفردات الراغب ج ۱۷۰

۳- نظم الدرر ج ۷ ص ۱۳۲

۴- البحر المحیط ج ۹ ص ۴۴۲

شو. یعنې او د هرې یوې ډلې (مستقیمین وي او که منحرفین) د دې دپاره درجات ټاکلې شوې دي ترڅو هرې یوې ډلې ته د خپلو اعمالو سزا یا جزا پوره ورکړې شي.

طیبات څه معنی؟

۲- په ﴿ أَذْهَبَتْ طَبِئَتُكُمْ فِي خِيَابِكُمْ الذُّنُوبَ ﴾ کښې د 'طیبات' کلمه ډېرې معناوې لري^۱. خو مفسرینو کرامو په دې مقام کښې په دوه ډوله تفسیر کړې ده او په دواړو ډولونو کښې د ذکرې شوې جملې دپاره د ﴿ وَأَنْتُمْ تَعْتَمِدُونَ ﴾ جمله تفسیر واقع شوې ده^۲ هغه دا چې

الف د 'طیبات' کلمه دلته د لذتونو (مزو چرچو) معنی ورکوي^۳. یعنې کفارو ته به د قیامت په ورځ وویل شي چې تاسو ته د الله ﷻ د پلوه د لذتونو او خوندونو څه برخه ټاکلې وه خو تاسو هغه د دنیا کښې پوره کړې ده او په آخرت کښې ستاسو دپاره هیڅ برخه نشته نو په دوزخ کښې به تاسو همېشه دپاره پراته یاست. دغه مضمون ته به ډېرو مصوصو کښې اشاره شوې ده، د مثال په توګه اول الله ﷻ فرمایلي دي چې ﴿ وَمَنْ كَانَتْ تُرْبَةُ خَرَّتِ الذُّنُوبُ نُؤْمِهِ مِنْهَا وَمَا لَهُ فِي الْآخِرَةِ مِنْ نَصِيبٍ ﴾ [الشوری ۲۰] یعنې او هر څوک چې (یوازي) د نژدې کور کښت (ګټې) غواړي (او آخرت یې هېر کړې وي) نو مونږ به ورته (د خپلې ارادې په مطابق) ګټې ورکړو او دغه کس ته په آخرت کښې (د ګټو ونو) هیڅ برخه نشته.

دوهم په ډېر اوږده حدیث کښې یوه ورځې عمر بن الخطاب ؓ ښې کریم ﷺ ته وویلې چې ای د الله رسول! د الله ﷻ څخه وغواړه چې ستا په امت باندې پراخي راولي چې یقیناً به فارسیانو او رومیانو باندې یې پراخي وروستلې ده، حال دا چې هغوی په وحدانیت سره عبادت نه کوي او په وحدانیت یې نه پېژني ښې کریم ﷺ جواب ورکړ چې «أَوَلَيْكَ قَوْمٌ غَضَلَتْ لَهُمْ طَبِئَاتُهُمْ فِي الْخَلَاءِ الذُّنُوبَ»^۴ یعنې دغه کفار (فارسیان او رومیان) داسې قومونه دي چې په نژدې ژوند کښې ورته خپل خوندونه په عجلې سره ورکړي شوي دي (او په آخرت کښې هیڅ برخه نه لري، او مونږ ته به لذتونه په آخرت کښې راګولې کېږي).

ب په ذکرې شوې کلمې سره په دې مقام کښې اجرونه او ثوابونه مطلب دي^۵. یعنې که چرن کفار په اخلاص سره (د الله ﷻ د رضامندی حاصلولو دپاره) څه ښک کارونه وکړي نو الله ﷻ به ورته په دنیا کښې اجرونه او عوضونه ورکړي خو په آخرت کښې به هیڅ برخه ونه لري، ځنې چې ځینې هغه کفار به کومو چې ښک کارونه کړي دي ووايي چې هغه ښکې څه شوې کومې چې موږ په دنیا کښې کړې وې (ایا د هغو اجرونه مونږ ته نه راګولې کېږي؟) په جواب کښې به ورته د ذکر

۱- لسان العرب ج ۱ ص ۵۶۳

۲- لسان العرب ج ۲ ص ۱۳

۳- لسان العرب ج ۱ ص ۱۰۹

۴- مجمع الترمذی ج ۲ ص ۱۵۹

۵- الصواعق السریة ج ۱ ص ۳۹۳

الأحقاف (۴۶)

شوي ايت مضمون واورولی شي چې تاسو ته په دنيا کښې د نېکو اعمالو اجر و نه درکړی شوي دي او د آخرت دپاره مو هيڅ اجر پاتې نه دي^(۱). د کفارو نېک کارونه دا دي لکه د والدينو حقوق چې ادا کړي، د خپلوانو سره صله رحمي وکړي، د فقيرانو سره خواخوږي وکړي، د مېلمنو اکرام او عزت وکړي، يا لکه د مهاجرينو اړتياوې پوره کړي او داسې نور صالح عملونه.

ذکر شوي مضمون ته په ډېرو نصوصو کښې اشاره شوې ده لاندې مثالونه يې ولولئ:

اول: الله ﷻ فرمايي چې: ﴿مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ﴾ [هود: ۱۵] يعنې هر څوک چې (په خپلو نېکو اعمالو سره) نژدې ژوند او ډول (سنگار) اراده کوي نه دوی ته به د خپلو اعمالو (اجر او نتيجه) په دنيا کښې پوره ورکړو حال دا چې (د استحقاق) د کمبود سره به مخامخ نه کړی شي.

دوهم: سې کریم ﷺ فرمايلي دي چې: «إِنَّ اللَّهَ لَا يَظْلِمُ مُؤْمِنًا حَسَنَةً يُعْطِي بِهَا فِي الدُّنْيَا وَيُجْزِي بِهَا فِي الْآخِرَةِ وَأَمَّا الْكَافِرُ فَيُطْعَمُ حَسَنَاتٍ مَا غَمِلَ بِهَا لِلَّهِ فِي الدُّنْيَا حَتَّى إِذَا أَفْضَى إِلَى الْآخِرَةِ لَمْ تَكُنْ لَهُ حَسَنَةٌ يُجْزَى بِهَا»^(۲) يعنې يقيناً الله ﷻ په مؤمن کس باندې د نېکۍ په اجر کښې ظلم نه کوي، چې په دنيا کښې ورباندې (اجر) ورکوي او په آخرت کښې هم پرې جزا (ثواب) ورکوي. او هر چې کافر کس دی نو الله ﷻ په هغو نېکيو سره په دنيا کښې (عوض) ورکوي کومې چې هغه د الله ﷻ دپاره عملي کړې وي (او بس)، آن تردې چې کله نوموړی آخرت ته ورسېږي نو هغه ته به يوه نيکي هم نه وي چې جزا ورباندې ورکړی شي.

تبصره

۳- مونږ ته ذکر شوي دواړه تفسيرونه په زړه پوري برهښي، نو که د "الطَّيِّبَات" د کلمې څخه د "مَا يُطْلَقُ عَلَيْهِ الطَّيِّبَات" په ملحوظ دواړه اراده کړی شي ډېر به ښه وي.

سوال جواب

۴- که څوک وايي چې: ذکر شوي ايتونه خو د کفارو په هکله نازل شوي دي لکه چې په عين ايتونو کښې ورباندې د ﴿الَّذِينَ كَفَرُوا﴾ او ﴿كُنْتُمْ تُسْتَكْبِرُونَ فِي الْأَرْضِ﴾ جملې دلالت کوي، نو پوښتنه دا ده چې په څه وجه سلفو صالحينو د همدې ايتونو د ډاره د دنياوي لذتونو څخه اعظمي استفاده نه کوله، لکه چې ځينو مفسرينو کرامو يې ښې ډېرې قيصې راحکاييت کړې دي^(۳)؟

مونږ وايو چې: که څه هم سلف صالحين د دغو ايتونو په مراد باندې ډېر ښه پوهېده او د نبي کریم ﷺ حديث هم ورته معلوم وه چې: «إِنَّ اللَّهَ يُحِبُّ أَنْ يَرَى أَمْرًا نِعْمَتِهِ عَلَى عَبْدِهِ»^(۴) يعنې الله ﷻ

(۱) تفسير ابن کثير ج ۴ ص ۱۶۰

(۲) صحيح مسلم ج ۲ ص ۳۷۶ - مستد احمد بن حنبل ج ۴ ص ۵۶۴

(۳) تفسير العار ج ۵ ص ۴۸۴ - تفسير المظهر ج ۱ ص ۴۰۹

(۴) جامع الترمذي ج ۴ ص ۱۰۹

خوښوي چې د خپلو نعمتونو اثار د ده ﷻ په بنده باندې وليدلی شي؛ مگر هغوی د زیات زهد او تقوی د کبله د دنیاوي نعمتونو څخه اعظمي استفاده نه کوله ترڅو د کفارو سره په مشابهت کښې واقع نه شي، او داسې یې گڼل لکه چې د اشارې په توگه د استفادې څخه منعه کړې شوي وي.^۱ نو د دنیاوي نعمتونو په ارتباط د سلفو صالحینو کړنلاره د پربستو خوف (ډار) ته ورته وه. پربستې ښې پوهېرې چې د الله ﷻ د پلوه ورته عذاب نه متوجه کېږي خو د دې سره سره ترې ډارېږي، لکه چې الله ﷻ فرمایي ﴿تَخَافُونَ رَبَّكُمْ مِنْ فَوْقِهِمْ﴾ [النحل: ۵۰] یعنې د خپل رب ﷻ څخه ډارېږي چې په علم او قدرت کښې ورباندې دپاسه دی

﴿وَأَذْكُرْ أَهْلَ عَادٍ إِذْ أَنْذَرْنَاهُمْ بِالْأَحْقَافِ وَقَدْ خَلَّتِ الْبُحُورُ مِنْ بَيْنِ يَدَيْهِ وَمِنْ خَلْفِهِمْ أَلَّا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾^(۱) قَالُوا أَجِئْتَنَا لِنَأْفِكَنَا عَنْ آلِهَتِنَا فَأْتِنَا بِمَا تَعِدُنَا إِنْ كُنْتَ مِنَ الصَّادِقِينَ^(۲) قَالَ إِنَّمَا أَلِمْكُمْ عِنْدَ اللَّهِ وَأُبَلِّغُكُمْ مَا أُرْسِلْتُ بِهِ وَلَنْ يَكُنِّي أَرْنَكُمْ قَوْمًا تَجْهَلُونَ^(۳) فَلَمَّا رَأَوْهُ عَارِضًا مُسْتَقْبِلَ أَوْدِيَّتِهِمْ قَالُوا هَذَا عَارِضٌ مُمَطِّرٌ نَأْبِلُ هُوَ مَا اسْتَعْجَلْتُمْ بِهِ رِيحٌ فِيهَا عَذَابٌ أَلِيمٌ^(۴) تَذْمِرُ كُلُّ شَيْءٍ بِأَمْرِ رَبِّهَا فَأَصْبَحُوا لَا يُرَى إِلَّا مَسَكِنُهُمْ كَذَلِكَ نَجْزِي الْقَوْمَ الْمُجْرِمِينَ^(۵)﴾

[۲۱] (ای پیغمبره!) د عادیانو ورور (هُود ﷻ) یاد کړه، څه وخت یې چې خپل قوم په الأحقاف (ریگستان) کښې (د الله ﷻ د عذابه) وډار کړ، حال دا چې د هُود ﷻ څخه وړاندې هم ډاروونکي (پیغمبران) تېر شوي وه او وروسته یې هم (نور پیغمبران ور روان وه).

(ډارول یې داسې وه) چې تاسو عبادت مه کوئ مگر (یوازې) د الله ﷻ (او بس) یقیناً زه په تاسو باندې د لویې ورځې د عذابه ډارېږم (چې درېاندې نازل به شي).

[۲۲] عادیانو (په جواب کښې) وویلې چې: (ای هوده!) ایا ته مونږ ته د دې دپاره راغلی یې چې مونږ د خپلو معبودانو (د عبادت) څخه وروې؟ نو مونږ ته هغه عذاب راوړله په کوم سره چې ته مونږ ته وعده راکوې (او ورباندې ډاروې مو) که چرته ته د رښتیا ویونکو څخه یې.

[۲۳] هُود ﷻ وویلې چې: یقیناً (د عذاب د نزول) علم یوازې د الله ﷻ په نزد دی (او بس زه پرې نه پوهېږم) او زه تاسو ته هغه شي ابلاغوم (رسوم) په کوم سره چې زه (تاسو ته) استولی شوی یم، مگر زه تاسو گورم چې داسې قوم یاست چې په دوامداره توگه ناپوهي خپلوی (چې زما څخه غیر معقولي غوښتنې کوی).

[۲۴] نو کله چې عاد پانو موعود عذاب په داسې حال کې ولید چې د ورځې په شکل وه (او د همدوی نانوې ته مخ کوونکې وه) همدوی ته وروان وه، نو د خوشالۍ په حال کې یې وویل چې دغه بلنه ورځ ده چې په مونږ وروونکې ده (دغه ده چې د افق څخه راپورته شوه).
(هود علیه السلام د هغوی خبره رده کړه چې دا وروونکې ورځ نه ده) بلکې دا هغه عذاب دی په کوم سره چې تاسو جلې کوله (او په چالاکی باندې مو غوښت، دا په حقیقت کې داسې تېر باد دی چې دردناک عذاب پکې نغښتی دی.

[۲۵] (داسې باد دی) چې د خپل رب ﷻ په امر سره هر شی هلاکوي.
نو (کله چې ورباندې ورنازل شو) عاد پان داسې وگرځېدل چې په سترگو نه لیده کېده مگر د دوی کورونه (چې خالي پراته وه).
(ای پیغمبره!) مونږ جنایتکار (او مجرم) قوم ته دغسې جزا ورکړو (نو په کار دي چې ستا د زمانې مجرمان هم ودار شي او ایمان راوړي).

ارتباط او د مطلب خلاصه

په وړاندې ایتونو کې د اعراض کوونکو او په ناحقه د تکبر کوونکو د څه اخروي حالاتو بیان نازل شوی وه ترڅو هغوی خپله کفرې او شرکي عقیده پرېږدي، او په دې ایتونو کې د همدغه مطلب دپاره د عاد پانو قيصې ته اشاره شوې ده او د دنیاوي عذاب یو مثال بودلی شوی دی چې حاصل یې داسې راڅیږي:

ای پیغمبره! په خپل دعوتي امت باندې د هود علیه السلام د قوم څه حالات قرانت کړه چې د هود علیه السلام دعوت په نتیجه کې د څنګه عذاب سره مخامخ شوه. هغه دا:
۱- مونږ هود علیه السلام د خپل قوم (عاد پانو) د دعوت دپاره استولی وه چې د حالاتو څه تفصیل یې دا دی:

الف: ته هغه وخت د دې زمانې خلکو ته ورپه یاد کړه چې هود علیه السلام خپل قوم د الله ﷻ څخه وډار کړ چې کفرې عقیده پرېږدي او د توحید عقیده خپله کړي.

ب: دغه قوم چې د عاد پانو څخه عبارت دی، د "الأحقاف" په مقام کې اوسېده چې د دې زمانې د خلکو څخه پټ نه دي او ټول یې پېژني.

ج: هود علیه السلام د پیغمبرانو د جملې څخه یو پیغمبر وه چې وړاندې ترې هم پیغمبران تېر شوي وه او وروسته ترې هم تېرېدونکي وه. یا په بل عبارت: هود علیه السلام نه اولنی پیغمبر وه او نه وروستی، خو د دې سره سره خپل قوم ورته د تعجب په نظر وکتل او ایمان یې ورباندې رانه ووړ.

د د هود علیه السلام دعوت د نورو پیغمبرانو د دعوت په څېر په توحید باندې ولاړ وه چې: ای زما قومه! تاسو د بل هیچا عبادت مه کوئ مګر یوازې د الله ﷻ، چې د عبادت مستحق دی او بس.

ه: ای زما قومه! یقیناً زه په تاسو باندې د ډېرې لویې هولناکې ورځې د عذابه دارېم چې د

الله ﷻ د پلوه به درباندي د خپلو کفرياتو او شرکياتو د امله درنازل کړی شي او د نجات هيڅ لاره به ترې مونده نه کړی.

۲- عاديانو د هود عليه السلام د دعوت په رد کښې وويلې چې:

الف: ای هوده! ایا ته غواړې چې په خپل دعوت سره مونږ د خپلو معبودانو د عبادت څخه واړوې، حال دا چې دغه عبادت مونږ ته د خپلو پلرونو څخه راپاتې دی.

ب: مونږ به هيڅکله د خپلو معبودانو عبادت پرېږدو، او هيڅکله به ستا په تهديد باندې د عذابو نه ډار شو، نو هله ژر شه هغه عذاب په مونږ باندې رابښکته کړه په کوم باندې چې ته مونږ ډاروې او وعده يې راکوې، که ته بې شکه د صادقانو څخه يې او په خبره (وعده) کښې دروغون نه يې نو دا کار وکړه.

۳- هود عليه السلام د خپل قوم په جواب کښې وويلې چې:

الف: زه يقين لرم چې که تاسو خپل کفري حالت ته ادامه ورکړئ نو ضرور به درباندي عذاب درنازل شي، اما زه په دې نه پوهېږم چې دا به کله وي، او دا ځکه چې يقيناً د عذاب د نزول علم فقط د الله ﷻ په نزد دی.

ب: که بالفرض المحال د عذاب نزول زما په لاس وي نو ماته به يې د نزول وخت هم معلوم وي او تاسو ته به مې ابلاغ کړی وي، او دا ځکه چې: زه تاسو ته فقط هغه شی ابلاغوم په کوم سره چې زه تاسو ته د الله ﷻ د پلوه را استولی شوی يم او بس.

ج: که څه هم زه تاسو ته د عذاب د نزول وخت نه شم ټاکلی مگر زه تاسو گورم او پوهېږم چې تاسو يو قوم ياست چې په دوامداره توگه په نادانۍ او جهالت کښې پراته ياست، د همدې کبله زما څخه هغه شی غواړئ کوم چې زما په وظائفو کښې شامل نه وي.

۴- عاديانو ته د عذاب د نزول وخت ورسېد نو دغه عذاب يې د يوې وريخې په شکل کښې وليد چې د هغوی ډاگرونو او څړځايونو ته متوجه او وروان وه.

۵- عاديانو دغه وريخ ډېره ښه استقباله کړه او ورته خوشاله شوه چې دغه وريخ ده چې په مونږ باندې د باران وروونکې ده، د همدغه باران په اثر به زمونږ وطن تروتازه جوړ شي او ډاگونه به مو د څړ ډپاره ښه پوره آماده شي.

۶- په دغه وخت کښې هود عليه السلام هغوی مخاطب کړه او ورته يې وويلې چې:

الف: دغسې ه ده لکه چې تاسو خيال کوئ چې دا د باران وروونکې وريخ ده، بلکې په دغې وريخ کښې هغه عذاب نغښتی دی کوم چې تاسو په عجله سره غوښت او درته دروغ پرېښېد.

ب: په دغې وريخ کښې ستاسو په لور ډېر سخت باد در روان دی چې اوه شپې او اته ورځې به په تاسو باندې په دوامداره توگه وچلېږي.

ج: په دې کښې تاسو ته دردناک عذاب درتلونکی دی د کوم خبر چې ما تاسو ته وړاندې درکړی ده خو تاسو ورباندې باور نه کاوه.

د دغه وریخ داسې ده چې د خپل رب ﷺ په امر سره به هر شی هلاک او پوینا کړي.
۷- په نتیجه کښې همدغسې وشوه نو د عادیانو ټوله سیمه داسې وگرځېده چې د خالي
ماکنو (آبادیو) څخه په غیر یې هیڅ شی نه لیده کیده، او ټول پوینا شوه.
۸- ای پیغمبره! زمونږ چې اراده وشي په هره زمانه کښې جنایتکارانو او مجرمانو ته دغسې
دنیاوي جزا ورکوه، او د آخرت جزا لا ورته په وړاندې پرته ده.

توضیحات

۱- په ﴿وَأَذْكُرُ أَخَا عَادٍ﴾ الآية- کښې لاندې نکاتو ته توجه په کار ده:
الف: یوه ورځې نبي کریم ﷺ په خپله دعاء کښې وویلې چې: «يَرْحَمُنَا اللَّهُ وَأَخَا عَادٍ»^(۱) یعنې الله ﷻ
دې په مونږ باندې او د عادیانو په نسبي ورور (هود ﷺ) باندې رحم وکړي.
ب: شاید چې هود ﷺ به د آخ (ورور) په لقب د دې دپاره یاد شوی وي چې د ده ﷺ په زیاتې
خواخوږۍ باندې دلالت وکړي چې خپل قوم ته یې ډېر اخلاص درلود.
ج: په ﴿بِأَلْحَقَافٍ﴾ کښې د «أَحْقَاف» کلمه د «جُفْ» - لکه «عِلْم» - جمعه ده، «جُفْ» هغې شکلې
غونډۍ ته وايي چې ګرده ورده او یا اوږده وي، خو چې لوړوالی یې د غره څخه کم وي^(۲).
د هود ﷺ اصلي ټاټوبی په دغه نامه ځکه نومولی شوی دی چې دغه ټاټوبی ټول د شکو غونډۍ
غونډۍ وه، او د یمن او حضر موت په شاوخوا کښې یې موقعیت درلود^(۳).
د: امکان لري چې د هود ﷺ په ټاټوبي به د «الأحقاف» په نامه د دې کبله صراحت شوی وي چې
د مکې خلکو دغه وطن پېژاند او ورته معلوم وه.
ه: د ﴿وَقَدْ خَلَّتِ الْبُذُرُ مِنْ بَيْنِ يَدَيْهِ﴾ جملې مضمون د هغې جملې مضمون ته ورته دی کومه چې
وړاندې تېره شوې ده او نبي کریم ﷺ یې په ویلو مکلف ګرځولی شوي وه چې: ﴿قُلْ مَا كُنْتُ بِدْعًا مِنْ
الرُّسُلِ﴾ [الأحقاف: ۹] یعنې ورته ووايه چې زه داسې پیغمبر نه یم چې زما څخه وړاندې د پیغمبرانو
څخه هیڅوک نه وي مبعوث شوی (نو تاسو ته زما نبوت ولې ناشنا برهښي او انکار ترې کوئ).
و: بالاخره، د ﴿يَوْمَ عَظِيمٍ﴾ څخه په دې مقام کښې دنیاوي بده ورځ مطلب ده چې لوی عذاب
پکښې نازل شي، لکه چې په راتلونکي متصل ایت کښې ورباندې د ﴿فَأَتَيْنَا بِمَا نَعِدُنَا﴾ کلمات
دلالت کوي.

د «عارض» معنی

۲- په ﴿فَلَمَّا رَأَوْهُ عَارِضًا﴾ کښې د «عارض» کلمه دلته د هغې وریخې څخه عبارت ده کومه چې

(۱) سنن ابن ماجه ص ۲۷۴

(۲) لسان العرب ج ۹ ص ۵۲: القاموس المحيط ج ۱ ص ۶۷۸

(۳) تفسیر ابن کثیر ج ۴ ص ۱۶۰

په أفق کښې راڅرگنده شي او د وربښت تمه ورته کېږي^(۱).

دا د یو پلوه، او د بله پلوه دغه کلمه د ﴿رَأَوْه﴾ د منصوب ضمیر څخه حال واقع شوې ده کوم چې د کنایې په توګه د موعود عذاب معنی ورکوي^(۲). یعنې کله چې عادیانو خپل موعود عذاب په داسې حال کښې ولید چې د ورپځې شکل یې درلود او د أفق څخه ورپورته شو او د همدوی خزانه ورمخ کوونکی او ورتلونکی وه.

دا څه ډول عذاب وه؟

۳- کوم عذاب ته چې په دې ایتونو کښې اشاره شوې ده هغه په "الْحَاقَّةُ" سورت کښې لږ څه په تفصیل سره نازل شوی دی، او مونږ هم ورباندې د الله ﷻ په توفیق د [الأعراف: ۷۲] ایت لاندې څه رڼا اچولې ده، خو په دې مقام کښې ورباندې لاندې وضاحتونه وراضافه کوو:

الف: نبي کریم ﷺ فرمایلي دي چې: «لُصِرْتُ بِالصَّبَا وَاهْلِكْتُ غَادُ بِالْذَّبُورِ»^(۳) یعنې ما ته د الله ﷻ د پلوه د خندق په غزا کښې په "صبا" باد سره نصرت راکړې شو او عادیان په "ذبور" باد سره هلاک وگرځولي شوه.

"صبا" د ښکېني باد نوم دی چې د مشرق د پلوه چلېږي او "ذبور" د پاسني باد نوم دی چې د مغرب د پلوه جریان لري او مونږ ورته په پښتو کښې د "برو" باد وایو.

ب: یوه ورځې عائشې رضی الله عنها د نبي کریم ﷺ څخه وپوښتل چې ای د الله رسوله! خلک ورپځې ته خوشالېږي او د باران تمه ورته لري خو ته چې کله ورپځ وګورې نو په مبارک مخ کښې دې ناخوښې څرګندېږي دا څه وجه ده؟ نبي کریم ﷺ ورته په جواب کښې دا هم وویلې چې: «وَقَدْ رَأَى قَوْمُ النَّدَابِ فَقَالُوا ﴿هَذَا غَارِضٌ مُّطِيرٌ﴾»^(۴) یعنې (په پخوانیو زمانو کښې) یوه قوم (عادیانو) خپل عذاب د ورپځې په شکل کښې لیدلی وه نو ویلي یې وه چې دغه داسې ورپځ ده چې په مونږ باندې د وروونکې ده (حال دا چې خبره هغسې نه وه، نوزه دارېږم چې په ورپځ کښې عذاب نغښتی نه وي).

﴿وَلَقَدْ مَكَّنَّهُمْ فِيمَا إِنْ مَكَّنَّكُمْ فِيهِ وَجَعَلْنَا لَهُمْ سَمْعًا وَأَبْصَرًا وَأَفِيدَةً فَمَا أَغْنَىٰ عَنْهُمْ سَمْعُهُمْ وَلَا أَبْصَرُهُمْ وَلَا أَفِيدَتُهُمْ مِنْ شَيْءٍ إِذْ كَانُوا يَجْحَدُونَ بِآيَاتِ اللَّهِ

وَحَاقَ بِهِمْ مَا كَانُوا بِهِ يَسْتَهْزِءُونَ ﴿٢٦﴾ وَلَقَدْ أَهْلَكْنَا مَا حولَكُم مِّنَ الْقُرَىٰ وَصَرَّفْنَا

الْآيَاتِ لَعَلَّهُمْ يَرْجِعُونَ ﴿٢٧﴾ فَلَوْلَا نَصْرُهُمُ الَّذِينَ اتَّخَذُوا مِن دُونِ اللَّهِ قُرْبَانًا آلِهَةً

(۱) لسان العرب ج ۷ ص ۱۷۴

(۲) تفسیر ابی السعود ج ۸ ص ۸۶

(۳) صحیح البخاري ج ۱ ص ۱۴۱

(۴) صحیح مسلم ج ۲ ص ۲۹۵ صحیح البخاري ج ۲ ص ۷۱۵

بَلْ ضَلُّوا عَنْهُمْ وَذَلِكَ إِفْكُهُمْ وَمَا كَانُوا يَفْتَرُونَ ﴿٢٦﴾

[۲۶] او (ای مشرکانو!) یقیناً مونږ عادیان په هومره نعمتونو کښې اوسولي وه چې تاسو مو پکښې نه باست اوسولي (هغوی ستاسو څخه په عمرونو او امکانياتو کښې زیات وه).
او (همدارنگه) مونږ هغوی ته غوږونه او سترگې او (هم) زړونه گرځولي (ورکړي) وه (خو د دې سره سره هغوی په آیات الله ملنډې وهلې)، نو د هغوی څخه نه د هغوی غوږونو د عذاب د څه برخې مخنیوی وکړ او نه یې سترگو او (هم) نه یې زړونو (او هوښیاری، البته) په کوم وخت کښې چې هغوی د الله ﷻ د ایتونو څخه په دوامداره توګه انکار وکړ او هغه عذاب ترې راجاپېر شو په کوم سره چې هغوی د استمرار په ډول ملنډې وهلې.

[۲۷] او (ای مشرکانو!) مونږ ستاسو چارچاپېره ډېر هلاک کړي دي چې د ښارونو څخه عبارت دي، او حال دا چې مونږ ورته بیاسیا خپل دلائل بیان کړي وه، شاید چې دوی (توحید ته) راجع شي (خو داسې یې ونه کړه او هلاک کړی شوه).

[۲۸] نو د هلاکو کړی شوو ښارونو (او قومونو) سره هغو بوتانو ولې کومک ونه کړ کوم یې (چې په خپل گومان) په داسې حال کښې معبودان نیولي (او گرځولي) وه چې دوی الله ﷻ ته د نژدېکت وسائل دي. (بوتانو ورسره مرسته ونه کړه) بلکې (د مرستې کوونکو په حیث) ترې ورک شوه.
(ای پیغمبره!) دغه د هلاکو شوو ښارونو (او قومونو) د دروغو نتیجه وه (چې بوتان شفاعت کولی شي) او هم یې د هغو (دروغو نتیجه وه) کوم چې په دوامداره توګه هغوی وه چې جوړول به یې (چې الله ﷻ په عبادت کښې شریکان لري).

ارتباط او د مطلب خلاصه

په دې ایتونو کښې د عادیانو د قیصې په تعقیب مشرکان متوجه کړی شوي دي چې عبرت ترې واخلي ترڅو د هغه حال سره مخامخ نه شي د کوم سره چې هغوی مخامخ شوي وه. نو حاصل یې داسې راخېژي:

ای پیغمبره! زمونږ د پلوه مشرکان مخاطب کړه او ورته ووايه چې:

۱- ای مشرکانو! تاسو لاندې ټکو ته متوجه شئ ترڅو درته په ګټه تمام شي:

الف: یقیناً مونږ عادیانو ته ستاسو په نسبت ډېر نعمتونه ورکړي وه، هغوی ډېر مالداران وه او ډېر ثروتونه یې درلوده، او هم یې عمرونه اوږده وه.

ب: هغوی ته مو ستاسو غوندې غوږونه (سامعه قوې) ورکړې وې چې د ناصحانو خبرې او نصیحتونه ورباندې واوري، او سترگې مو هم ورکړې وې چې د الله ﷻ د توحید کونیه دلایل ورباندې وگوري او بالاخره هغوی ته مو ښه هوښیار زړونه هم ورکړي وه چې د خپلو عقلونو څخه کار واخلي او توحیدي عقیده خپله کړي.

ج: خو هغوی د ذکر وکړو کارونو څخه یو هم ترسره نه کړ، چې نه یې د پیغمبرانو نصیحت ته

غورې کېښود، نه یې کونیه دلایلو ته وکتل او بالاخره نه یې خپل عقلونه په کار واچول چې په خپلو گروانو کې یې سرونه ښکته کړي وی چې د عذاب مخه یې ترې اړولې وی.

د: لنډه دا چې عادیانو نه د افاقي دلایلو څخه کار واخست او نه یې د انفي دلایلو څخه ګټه پورته کړه، نو د همدې کبله یې د الله ﷻ په ایتونو سره خپل جحود او انکار ته ادامه ورکړه او په انکار باندې علاوه ملنډې او مسخرې یې هم ورباندې ووهلې.

ه: نو په نتیجه کې د هغوی څخه هغه عذاب راچاپېر شو کوم یې چې د استهزاء او ملنډو په سبب د خپلو خانو دپاره ګټلې وه یا په بل عبارت: د خپلو کړو وړو څخه ورته دردناک عذاب جوړ شو. و: ای مشرکانو! مونږ ستاسو په شاوخوا کې د عادیانو په شمول ډېر ښارونه سرچېه کړي او هلاک کړي دي، تاسو خو وگرځئ راوگرځئ ترڅو د هغوی کنډوالې خایونه په خپلو سترگو وګورئ او عبرت ترې واخلي لکه ښودیان، د لوط ؑ قوم او داسې نور.

ز: هسې نه چې مونږ هلاکو کړی شوو ښارونو ته خپل دلایل نه وه وراړولي بلکې مونږ بیایا په تکراري توګه هغوی په خپلو دلایلو سره د دې دپاره اګاه کړي وه ترڅو هغوی د کفریاتو څخه لاس واخلي او د الله ﷻ په توحید عقیده وکړي، خو هغوی دا کار ونه کړ او په نتیجه کې د هلاک سره مخامخ شوه.

۲- نو ای پیغمبره! اوس ستا د زمانې کفارو او مشرکانو ته پوښتنه راجع کېږي چې: ای مشرکانو! تاسو وواياست چې د ذکر و شوو هلاکو شوو قومونو سره هغو بوتانو ولې مرسته ونه کړه کوم یې چې د دې دپاره د الله ﷻ څخه په غیر معبودان نیولي وه چې الله ﷻ ته به یې د ورنژدېکت شفاعت وکړي او د عذاب څخه به یې خلاص کړي. ایا د نجات توان یې درلودلی شو؟ یقیناً نه یې نجات ورکړ او نه یې د نجات توان درلود بلکې د نصرت او نجات ورکولو په جث ترې بالکل ورک او لا درکه شوه.

۳- ای پیغمبره! دغه د پخوانیو هلاکو شوو قومونو د هغو دروغو نتیجه وه چې بوتان به ورته شفاعت وکړي، او هم یې د هغو دروغو نتیجه وه کوم چې په دوامداره توګه هغوی وه چې په الله ﷻ باندې به یې ورتېل او په عبادت کې به یې ورسره شریکان درول. لنډه دا چې ستا د زمانې کفارو او مشرکانو ته په کار دي چې د پخوانیو هلاکو شوو قومونو څخه عبرت واخلي او په لوی لاس خپل خانونه د هلاکت په کنده کې سر په څړۍ وړ ونه غورزوي.

توضیحات

۱- په ۱۰: قُلْ لَا فَتْرَهُمُ الَّذِينَ اتَّخَذُوا مِنْ دُونِ اللَّهِ قُرْبَانًا لِإِثْمِهِمْ ۚ كُنْ بِمَلْحُوظٍ مفسرینو کرامو ښه ډېر احتمالات لیکلي دي^۱، خو کوم تحلیل چې مونږ ته غوره برېښېدلی دی هغه په لاندې ټکو کې خلاصه کېږي:

۱- الباب من علوم الكتاب ج ۱۷ ص ۲۱۱

الف: د ﴿ اَتَّخَذُوا ﴾ کلمه دوه مفعوله غواړي چې یو مفعول یې مقدر ضمیر ﴿ هُمْ ﴾ دی چې د ﴿ اَلَّذِينَ ﴾ کلمې ته راجع دی کومه چې د بوتانو څخه کنایې ده، کېدی شي چې مونږ ترې په اَتَّخَذُوهُمْ سره تعبیر وکړو؛ او دوهم مفعول یې د ﴿ اِلَهَةٍ ﴾ کلمه ده.

ب: د ﴿ قُرْبَانًا ﴾ کلمه د هغه شي نوم دی کوم چې الله ﷻ ته د نژدېکت سبب وي^۱. دغه کلمه مونږ د الله ﷻ په توفیق د [آل عمران: ۱۸۳] ایت لاندې ښه خپرلې ده. دا د یو پلوه، او د بله پلوه همدغه کلمه د مقدر مفعول (هَمْ) څخه حال واقع شوې ده.

نو حاصل یې داسې راخبري چې: د هلاکو شوو ښارونو (قومونو) سره هغو بوتانو ولې کومک ونه کړ کوم یې چې (په خپل گومان) په داسې حال معبودان نیولي او گرځولي وه چې دوی الله ﷻ ته د نژدېکت وسائل دي، او د عذاب په مخنیوي کښې مرسته کولی شي؟

یو بل نحوي تحلیل

۲- په ﴿ وَذَلِكَ اِفْكُهُمْ وَمَا كَانُوا يَفْتَرُونَ ﴾ کښې باید لاندې تحلیل په پام کښې ونیول شي.
الف: د «ذَلِكَ» کلمه مبتدا ده او هغه عدم نصرت ته اشاره ده^۲ کوم چې د وړاندېنیو جملو څخه، په تبادر سره ذهن ته راځي.

ب: د ﴿ اِفْكُهُمْ ﴾ کلمه یې خبر ده او مضاف پکښې مقدر دی چې مونږ ترې په «تَبِيخَةُ اِفْكِهِمْ» سره تعبیر کولی شو^۳.

ج: د ﴿ وَمَا كَانُوا يَفْتَرُونَ ﴾ کلمات د ﴿ اِفْكُهُمْ ﴾ په کلمه باندې عطف دي او د ذکرې شوي مبتدا خبر واقع شوی دی.

د. که څه هم په ﴿ اِفْكُهُمْ ﴾ او د ﴿ وَمَا كَانُوا يَفْتَرُونَ ﴾ کښې د «اِفْك» او «اِفْتِرَاء» دواړه کلمې د دروغو معنی ورکوي خو په دې مقام کښې د مقام په لحاظ لاندې توپیر لري:

اول: د «اِفْك» د کلمې څخه هغه دروغ مطلب دي کوم به چې د مشرکانو څخه هر چا خپل خپل بوت ته د «قُرْبَان» لقب ورکاوه، الله ﷻ د کفارو د خولو څخه حکایت کړی دی چې: ﴿ مَا نَعْبُدُهُمْ اِلَّا لِيُقَرِّبُنَا اِلَى اللَّهِ زُلْفًى ﴾ [الزمر: ۳] یعنې مونږ د بوتانو عبادت نه کوو مگر د دې دپاره چې دوی مونږ الله ﷻ ته نژدې کړي نژدې کول.

او هم ترې حکایت کوي چې: ﴿ وَيَقُولُونَ هَتُوْلَا شُفَعَاؤُنَا عِنْدَ اللَّهِ ﴾ [یونس: ۱۸] یعنې او مشرکان وایي چې دغه (بوتان) د الله ﷻ په نژدې زموږ شفاعتگر دي (او زموږ د تقرب الی الله او زموږ د نجات وسائل دي).

۱- لسان العرب ج ۹ ص ۶۶۴

۲- حاشیه النبیج راده علی تفسیر البیضاوی ج ۴ ص ۳۴۰

۳- روح المعانی ج ۲۶ ص ۲۹

دوهم: د ﴿ وَمَا كَانُوا يَفْقَهُونَ ﴾ څخه د مشرکانو هغه دروغ مراد دي چې خپل بوتان به يې د الله ﷻ سره په عبادت کښې شریکان گڼل. الله ﷻ فرمایي چې: ﴿ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ﴾ [النساء: ۴۸] یعنې او هر څوک چې د الله ﷻ سره په شرک عقیده وکړي نو یقیناً (په الله ﷻ باندې يې) لویه گناه (لوی دروغ) وتړل.

﴿ وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَّوْا إِلَىٰ قَوْمِهِمْ مُّنْذِرِينَ ۖ ﴾ [۱۸] قَالُوا يَنْقُومَنَا إِنَّا سَمِعْنَا كِتَابًا أُنزِلَ مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَىٰ طَرِيقٍ مُّسْتَقِيمٍ ۖ ﴾ [۱۹] يَنْقُومَنَا أَجِيبُوا دَاعِيَ اللَّهِ وَآمِنُوا بِهِ ۚ يَغْفِرَ لَكُمْ مِّن ذُنُوبِكُمْ وَيُجِرْكُم مِّنْ عَذَابٍ أَلِيمٍ ۖ ﴿۲۰﴾ وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِن دُونِهِ أَوْلِيَاءُ ۗ أُولَٰئِكَ فِي ضَلَالٍ مُّبِينٍ ﴿۲۱﴾ ﴿

[۲۹] او هغه وخت یاد کړه چې مونږ تاته د پیریانو څخه یوه داسې ډلگۍ درتاوه کړه چې قرآن کریم ته یې غوږ ایښود (په داسې حال کښې چې تا په لعانڅه کښې قرآن کریم قرائت کاوه، او دوی د اورېدو اراده درلوده)، نو کله چې ذکره شوې ډلگۍ قرآن کریم ته حاضره شوه نو (یو تربله) یې سره وویلې چې چې شئ (شور مه کوئ چې قرائت واورو).

نو کله چې د قرآن کریم (قرائت) فیصله کړی شو (بس کړی شو) نو دوی خپل قوم ته په داسې حال بېرته تاو شوه چې (هغوی لره) ډاروونکي وه.

[۳۰] دغې ډلگۍ (خپل قوم ته) وویلې چې: ای زمونږ قومه! یقیناً مونږ داسې کتاب واورېد چې د موسیٰ ﷺ څخه وروسته په داسې حال کښې نازل شوی دی چې د هغو کتابونو تصدیق کوونکی دی کوم چې وړاندې ترې (نازل کړی شوي) دي (او هم) حقې عقیدې او (په عمل کښې) سمې لارې ته لارښوونه کوي.

[۳۱] ای زمونږ قومه! تاسو د الله ﷻ د داعي (پیغمبر) اجابت وکړئ او ایمان پرې راوړئ ترڅو الله ﷻ تاسو ته ستاسو د گناهونو څخه (د دوزخ موجه) برخه وښيي او د دردناک عذاب څخه پناه درکړي (ترې بچ مو کړي).

[۳۲] او هر څوک چې د الله ﷻ د داعي (پیغمبر) اجابت ونه کړي نو (دغه کس) په ځمکه کښې د الله ﷻ عاجز کوونکی نه دی (چې ورباندې زورور وگرځي)، او دغه (کس) ته د الله ﷻ څخه په غیر څه دوستان هم نشته (چې په شفاعت سره د عذابه نجات ورکړي). نو د همدې کبله، دغه کسان په څرگنده گمراهۍ کښې (پرهوتلي) دي.

ارتباط او د مطلب خلاصه

په وړاندېنيو ایتونو کښې د بنیادمانو د هغو هلاکو کړې شوو قومونو ذکر نازل شوی وه کومو چې د خپلو حواسو څخه کار نه وه اخستی او د دلایلو په تکراري نزول سره یې د توحید عقیده نه وه خپله کړې. په دې ایتونو کښې د پیریانو څخه هغې جرگې ته اشاره کېږي کومې چې د خپلو حواسو څخه کار واخست او د قرآن کریم په یو ځل اورېدلو سره په ایمان مشرف شوه او خپلو قومونو ته داعیان الی الله وگرځېده، چې حاصل یې داسې راخېږي:

ای پیغمبره! په خپل امت باندې د پیریانو څه حالات قرائت کړه چې څنگه یې د خپلو حواسو څخه په کار اختلو سره ایمان راوړ. هغه دا چې:

۱- هغه وخت یاد کړه چې مونږ د پیریانو یوه ډله په تاباندې دربرابره کړه، البته هغه ډله کومې چې د حقیقت موندلو پسې هڅه کوله، چې څه تفصیل یې دا دی:

الف: ته د خپلو صحابه وو کرامو سره په جهرې لمانځه باندې ولاړ وې او په جهر سره دې پکښې قرآن کریم لوست، نو د پیریانو ذکرې شوې ډلې ستا قرائت ته غوږ کېښود.

ب: نو د قرآن کریم قرائت ته حاضر شوه او یو تر یوه یې سره وویلې چې: چپ شی خبرې مه کوي (غوږ ونیسی) ترڅو ورباندې ښه پوه شي.

ج: د قرآن کریم قرائت یې په ډېر دقت سره واورېد او کله چې د قرآن کریم قرائت ستا د پلوه بس کړی شو نو سمدستي ذکره شوې ډله په ایمان باندې مشرفه شوه او بدون د خوارقو غوښتلو څخه یې باور او یقین وکړ چې دا الهي کتاب دی، او په چا چې نازل شوی دی هغه په حقه پیغمبر دی.

د: د پیریانو ذکرې شوې ډلې د ایمان په راوړلو باندې اکتفاء ونه کړه بلکې سمدستي د اسلام داعیان وگرځېده او خپل قوم ته په داسې حال ورستانه شوه چې هغوی ته د الله ﷻ د عذاب څخه ډاروونکي جوړ شوه.

۲- ای پیغمبره! هغوی خپل قوم په لاندې مطالبو سره دعوت کړ چې:

الف: ای زمونږ قومه! یقیناً مونږ داسې الهي کتاب واورېد کوم چې د موسی ﷺ څخه وروسته د الله ﷻ د پلوه نازل کړی شوی دی.

ب: دا کتاب د ټولو اسماني کتابونو عموماً او د تورات خصوصاً تصدیق کوونکی دی، چې هدایات او ارشادات یې سره یو تر یوه متحد دي.

ج: دا کتاب د عقیدې په لحاظ حقې عقیدې ته او د عمل په لحاظ سمې لارې ته بلل کوي، په دې کتاب کښې د دنیا او آخرت دواړو لارې بیانې شوې دي.

د: ای زمونږ قومه! مونږ تاسو ته بلنه درکړو چې د هغه چا اجابت وکړئ کوم چې د دغه کتاب په بنیاد بلل کوي او په همدې لحاظ داعي الی الله دی. تاسو په دغه شخص باندې د یوه پیغمبر په حیث ایمان راوړئ لکه څنگه چې ورباندې مونږ ایمان راوړی او په همدغه صفت مو قبول کړی دی.

هـ که تاسو دغه کار وکړئ نو د یو پلوه به الله ﷻ تاسو ته هغه گناهونه وپېښي کومې چې خلوق
الله پورې ارتباط لري او هم به د پخوانیو کفریانو څخه درنېر شي. او د بله پلوه به الله ﷻ تاسو د
دردناک عذاب څخه بچ کړي. حال دا چې دغه دواړه کارونه ډېر لوی عظیم الشان کارونه دي
و ای زموږ قوم! تاسو په یاد ولری هر څوک چې د داعي الی الله اجابت ونه کړي او د یو
پیغمبر په حیث ورباندې عقیده خپله نه کړي نو
اول هغه په ځمکه کېږي د الله ﷻ عاجز کوونکی نه دی. چې د عذاب څخه یې خپل ځان پخپله
بچ کړي شي او چرته ونېښي. حال دا چې د اسمان د طرفه په ستورو ویشلې کېږي
دوهم نوموړي کس ته د الله ﷻ څخه په غیر نور دوستان هم نشته چې په دوستی سره تری د
عذاب مخنیوی وکړي
درېم دغه کسان په څرگنده گمراهي کېږي واقع دي چې د خپلې کمزوری سره- سره د داعي الی
الله اجابت نه کوي

توضیحات

۱- مونږ د الله ﷻ په توفیق د احادیثو په رڼا کېږي د [الحجر: ۱۸] ایت لاندې څه مطالب لیکلي
دي چې د دې مقام د ښه وضاحت دپاره ډېر ضرور دي. لکه
الف د بعثت په لومړیو وختونو کې کاهنان پیریان په شدت سره اسمان ته د ختلو څخه منع
کړي شوه او په ستورو باندې یې ویشلو شدت وموند
ب هغوی په ځمکه کېږي شرقاً او غرباً خواره واره شوه چې د دغې معنی د شدت وجه معلومه
کړي چې دغه بندیز په څه وجه کلک کړی شوی دی
ج د همدې پلټونکو کاهنانو پیریانو یوه ډله په نبي کریم ﷺ باندې وربرابره شوه البته په داسې
وخت کې چې نبي کریم ﷺ په "تخله" نومې ځای کې د سهار په لمآنځه کې په جهر سره قرآن
کریم لوست او پیریانو واورېد.
نو هیله ده چې محترم لوستونکي هلته مراجعه وکړي ترڅو دا مقام ورته ښه واضحه وگرځي

سوالونه او جوابونه

۲- په هـ وَاِذْ صَرَفْنَا إِلَيْكَ نَفَرًا مِّنَ الْجِنِّ الْآيَات- کېږي د سړي په ذهن کې لاندې پوښتنې
گرځي راگرځي
الف که څوک وايي چې د پیریانو ذکر شوی ټولگی څو کسان وه؟
مونږ وايي چې د دغه ټولگی په شمېر کې زیت ډېر احوال شته^۱. مگر د عبد الله بن عباس
رضی الله عنه په قول دوی اوه (۷) کسان وه^۲.

۱. البحر الموعود ج ۱ ص ۳۹

۲. تفسیر الطبري ج ۲ ص ۳۹

بہ دغی واقعی بہ کوم مکان کنبی صورت نیولی وہ؟

مونہ وایو جی دغہ بینه بہ "تخلۃ" نومی خای کنبی واقع شوی وہ کوم جی د مکہ معظمی خخہ بہ یوہ شبہ منزل سرہ لری پروت دی^۱، بہ دغہ سفر کنبی نبی کریم ﷺ د عکاظ بازار تہ روان وہ جی هلته خلک دین او ایمان تہ دعوت کړی.

ج. نبی کریم ﷺ بہ کوم لمانخه کنبی قرآن کریم لوست جی پیریانو واورید؟
مونہ وایو جی کہ خہ ہم خینو مفسرینو کرامو د ماسخوتن لمونخ بنودلی دی^۲ مگر بہ یوہ حدیث کنبی صراحت شوی دی جی دغہ لمونخ د سبا لمونخ وه^۳ جی د صحابہ کرامو سرہ یی بہ جمعہ اداء کاوه.

د. نبی کریم ﷺ کوم سورت بہ لمانخه کنبی قرائت کاوه جی پیریانو واورید؟
مونہ وایو جی د خینو علماوو بہ قول^۴ نبی کریم ﷺ د "العلق" سورت قرائت کاوه.
ه. آیا نبی کریم ﷺ پوه شوی وه جی د پیریانو یوې ډلې یی قرائت تہ غوړ نیولی دی؟
مونہ وایو جی نبی کریم ﷺ ورباندې نه وه پوه شوی، خو د پوهېدلو په هکله یی لاندې دوه صورتونه روایت شوي دي:

یو دا جی عبد الله بن مسعود ؓ وایی هلته یوې ونې نبی کریم ﷺ تہ په دغې ډلې باندې خبر ورکړ^۵، او بل دا جی عبد الله بن عباس ؓ په اوږده حدیث کنبی وایی چې: الله ﷻ د "الجن" سورت نازل کړ^۶، او نبی کریم ﷺ تہ یی ورباندې وحې وکړه.

خو خه لری نه ده چې نبی کریم ﷺ تہ په عین وخت کنبی ونې خبر ورکړی وي او بیا ورباندې ذکر شوی سورت هم نازل شوی وي، نو د دواړو روایتونو ترمنځ خه منافات نشته.

و. که څوک وایی د عبد الله بن مسعود ؓ روایت دی چې: «مَا ضَجَّتْ مِنَّا أَحَدٌ»^۷ یعنی د نبی کریم ﷺ سره په لیلۃ الجن کنبی زمونږ خخه یو کس هم ملگری نه وه. حال دا چې تاسو ورباندې لیکلې دي چې نبی کریم ﷺ د خپلو صحابہ وو کرامو سره د سهار په جمعہ ولاړ وه چې پیریانو د قرآن کریم قرائت واورید؟

مونہ وایو چې لیلۃ الجن په متعددو واورنو سره صورت موندلی دی^۸، خه لری نه ده چې ذکر شوي صحابی ؓ به د خپلو معلوماتو په بنیاد ذکره شوې خبره کړې وي.

۱. روح المعانی ج ۲۶ ص ۳۰
۲. تفسیر ابن کثیر ج ۴ ص ۱۶۲
۳. مجمع البحری ج ۲ ص ۷۳۲
۴. تفسیر القدسی ج ۱۵ ص ۳۲
۵. مجمع البحرین ج ۱ ص ۱۸۴
۶. جامع الترمذی ج ۲ ص ۱۷۰
۷. مسند احمد بن حنبل ج ۲ ص ۱۳۴
۸. تفسیر ابن کثیر ج ۲ ص ۱۶۷

ز: که خوک وایی: تاسو وړاندې ولیکل چې: پیریانو د ډلگۍ استماع په هغه سفر کېږي پېښه شوې وه په کوم کېږي چې نبي کریم ﷺ د مکې معظمې څخه د عکاظ بازار ته روان وه، حال دا چې ځینې علماء کرام د دوهم روایت په بنیاد وایی چې دغې استماع په هغه وخت کېږي صورت نیولی دی په کوم کېږي چې نبي کریم ﷺ د طائف څخه مکې معظمې ته راستون شوی وه^(۱). نو پوښتنه دا ده چې ایا دغه دواړه روایتونه سره څه منافات نه لري؟

مونږ وایو چې که څه هم ځینې مفسرین کرام دوهم روایت صحیح نه گڼي مگر څه لري نه ده چې دواړه روایتونه صحت ولري او د پیریانو پر ډلگي دوه کرته د قرآن کریم اورېدلو ته غوږ ایښی، یو کرت هلته چې د مکې معظمې څخه د عکاظ بازار ته روان وه، او بل کرت هلته چې د طائف څخه بیرته مکې معظمې ته راستون شوی وه، والله ﷻ اعلم.

حتی ځینو مفسرینو کرامو لیکلي دي چې د انفرادي ملاقاتونو څخه علاوه د پیریانو جرگو شېر کرته صورت نیولی دی^(۲)، نو په روایتونو کې د ځینو برخو اختلاف په همدغه تعدد باندې ولاړ دی او تناقض یې د منځه ځي.

ح: که خوک وایی څه وجه وه چې د پیریانو ډلگۍ خپل قوم ته د قرآن کریم په معرفي کولو کېږي په ﴿كَتَبْنَا أَنْزِلَ مِنْ بَيْنِ يَدَيْهِ﴾ په کلماتو سره اکتفاء وکړه او د عیسیٰ ﷺ نوم او هم د انجیل نوم یې ذکر نه کړ، حال دا چې نبي کریم ﷺ آخرنی پیغمبر دی او قرآن کریم وروستی کتاب دی. مونږ وایو لکه څنګه چې د الله ﷻ په توفیق د [آل عمران: ۵۰] ایت لاندې ورته اشاره شوې ده، د قرآن کریم څخه وروسته په اسماني کتابونو کې تورات محوري کتاب وه، حتی چې عیسیٰ ﷺ هم ورته دعوت چلاوه او انجیل ورباندې د همدغه کتاب د تتیم دپاره نازل شوی وه چې د هغه ځینې احکام یې د تحریم څخه تحلیل ته رابښکته او را اسان کړه.

نو ځکه د پیریانو ډلگۍ نه انجیل او زبور یاد کړ او نه یې د عیسیٰ ﷺ او د داود ﷺ نومونه واخستل، او د همدې کبله ورته بن نوفل د موسیٰ ﷺ په ذکر باندې اکتفاء وکړه البته کله یې چې نبي کریم ﷺ ته ډاډ ورکاوه چې «هَذَا الْمَوْسَى الَّذِي نَزَّلَ اللَّهُ عَلَىٰ مُوسَى»^(۳) دا هغه د سر خاونده پوښتنه ده کومه چې الله ﷻ په موسیٰ ﷺ باندې رانازله کړې وه.

ط: که خوک وایی ایا په ﴿يَهْدِي إِلَى الْخَقِ وَإِلَى طَرِيقِ مُسْتَقِيمٍ﴾ کېږي دوهمه جمله د لومړۍ جملې دپاره تاکید واقع شوې ده؟

مونږ وایو چې د تاکید څخه تاسیس بهتر دی نو د همدې کبله ځینو مفسرینو کرامو لومړۍ جمله په عقیدوي احکامو سره تفسیره کړې ده او دوهمې جملې ته یې په عملي احکامو پورې اختصاص

۱. سیرت ابن هشام ج ۲ ص ۳۶: تفسیر البغوي ج ۴ ص ۱۷۲

۲. روح المعاني ج ۲۶ ص ۳۱

۳. صحيح البخاري ج ۱ ص ۳

درکړی دی^۱، یعنې قرآن کریم حقې او واقعي عقیدې ته او مستقیمې کړنلارې ته هدايت کوي.
 ې که څوک وايي: د پیریانو ذکره شوې ډلگۍ په څه وجه پوه شوه چې قرآن کریم اسماني کتاب
 دی او په حقه د الله ﷻ د پلوه لارښود دی؟

مونږ وايو: شاید چې هغوی به د قرآن کریم په اورېدل شوي سورت کېنې هغه صفات پېژاندلي
 وي کوم چې هغوی ته د وروستي اسماني کتاب په هکله په تورات کېنې معلوم وه، او یا به د
 هغوی ایمان راوړل د ابو بکر الصديق ؓ ایمان راوړلو ته ورته وي چې بدون د معجزې غوښتلوي
 په نبي کریم ﷺ باندې ایمان راوړ، والله ﷻ اعلم بحقیقة الحال.

یا که څوک وايي: په ﴿أَجِيبُوا دَاعِيَ اللَّهِ وَآيَاتِهِ﴾ کېنې د ﴿أَجِيبُوا﴾ کلمه د ﴿وَأَمَّا﴾ په
 په مضمون باندې متعلقه ده، نو په دغې جملې باندې په صراحت کولو کېنې څه حکمت دی؟
 مونږ وايو: په ﴿وَأَمَّا﴾ په ایمان باندې صراحت به د دې دپاره صورت نیولی وي چې دا
 د اجابت اشرفه او اعظمه برخه ده، ترڅو ورته زیات اهتمام وکړي شي.

بیا که څوک وايي: نبي کریم ﷺ په یوه اوږده حدیث کېنې فرمایلي دي چې: «فَإِنَّ الْإِسْلَامَ يَجِبُ مَا
 كَانَ قَبْلَهُ»^۲ یعنې نو یقیناً اسلام هغه گناهونه د منځه وړي کومو چې د اسلام څخه وړاندې صورت
 نیولی وي. نو پوښتنه دا ده چې د څه حکمت په بنیاد په ﴿يَغْفِرْ لَكُمْ مِنْ ذُنُوبِكُمْ﴾ کېنې د «مِنْ»
 توری نازل شو چې په بعضیت باندې دلالت کوي؟

مونږ وايو: دلته څو الله ﷻ د پیریانو د ټولگي خبره هوبه راحکایت کړې ده او څه لري نه ده چې
 هغوی ته به معلومات نه وه چې په ایمان راوړلو سره ټول پخواني گناهونه بشلي کېږي.
 دا د یو پلوه، او د بله پلوه احتمال شته چې دلته ځینې گناهونه د هغو گناهونو څخه عبارت وي
 کومې چې د الله ﷻ په نزد د دوزخ موجبې گرځي او یا پکېنې د تل پاتې کېدلو غوښتونکي وي. په
 همدغه احتمال باندې متعلقه جمله هم دلالت کوي چې ﴿وَيُخْرِجْكُمْ مِنْ عَذَابِ آلِهَةٍ﴾ یعنې او الله ﷻ
 به تاسو ته د دردناک عذاب څخه پنا درکړي.

بیچ که څوک وايي: د پیریانو ډلگۍ خپل قوم ته د ایمان راوړلو په صورت کېنې د جنت بشارت
 ورته کړ، نو پوښتنه دا ده چې ایا مومنان پیریان جنت ته داخلېدلی شي؟

مونږ وايو: صحیحه خبره دا ده چې پیریان د انسانو غوندې په دوه وو برخو ویشلی شوي دي،
 ځینې یې مومنان دي او ځینې یې کفار دي، نو لکه څنگه چې دوی ته جنت او دوزخ دواړه شته
 همدارنگه به د قیامت په ورځ د هغوی مومنان هم جنت ته لار شي او کفار به یې په دوزخ کېنې په
 لېدې توگه معذب کړي شي^۳.

۱. تفسیر ابن کثیر ج ۲ ص ۱۴.

۲. صدق الله علیه ج ۲ ص ۲۴۲.

۳. شرح التورې علی مسلم ج ۱ ص ۱۸۵. تفسیر ابن کثیر ج ۲ ص ۱۷۹.

﴿أُولَٰئِكَ يَرَوْنَ أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَغْنَىٰ بِخَلْقِهِنَّ بِقَدِيرٍ عَلَىٰ أَنْ يَغْنَىٰ الْمَوْتِ بَلَىٰ إِنَّهُ عَلَىٰ كُلِّ شَيْءٍ قَدِيرٌ ۝﴾ وَيَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ قَالُوا بَلَىٰ وَرَبِّنَا قَالَ فَذُوقُوا الْعَذَابَ بِمَا كُنْتُمْ تَكْفُرُونَ ۝﴾ فَاصْبِرْ كَمَا صَبَرَ أُولَٰؤُا الْعَزْمِ مِنَ الرُّسُلِ وَلَا تَسْتَعْجِلْ لَهُمْ كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَّغٌ فُهِلَ يُهْلَكُ إِلَّا الْقَوْمَ الْفَاسِقُونَ ۝﴾

[۳۳] ایا (دغه) گمراهان نه گوري (نه پوهېږي) چې يقينا هغه الله ﷻ چې اسمانونه او ځمکې يې په داسې شان پيدا کړي دي چې په پيدا کولو سره يې ستومانه شوی نه دی، په دې باندې د قدرت څښتن دی چې مري (بېرته را) ژوندي کړي؟

دغسې نه ده (چې نه پوهېږي) يقينا الله ﷻ د هر شي په پيدا کولو باندې قدرت درلودونکی دی [۳۴] او هغه ورځ (ياده کړه) کله چې هغه کسان په اور باندې وروړاندې کړي شي کومو چې کفر غوره کړی دی، (نو ورته به وويلی شي چې) ایا دغه عذاب حق نه دی (چې تاسو په دنيا کې ورباندې همدغسې گومان کاوه)؟

هغوی به (په جواب کېنې) ووايي چې ولې نه، زمونږ دې په خپل رب ﷻ سوگند وي (نو) الله ﷻ به (ورته) ووايي چې په دې سبب د دوزخ عذاب وځکی چې تاسو (په دنيا کېنې) وي چې د استمرار په توګه مو کفر خپل کړی وه

[۳۵] نو (ای پیغمبره!) ته داسې صبر کوه لکه څنګه چې د پیغمبرانو د جملې څخه د کلک غم (ثبات) خاوندانو صبر کړی دی، او کفارو ته (د عذاب په نزول سره) عجله مه کوه.

(او دا ځکه) کله چې دوی هغه عذاب (په سترگو) وگوري کوم چې ورسره وعده کېږي نو (خپل) ځانونه به ورته داسې ورڅرګند شي لکه چې دوی (په دنيا کېنې) درنګ (معطل) نه وي کړی مګر د ورځې یوه گړۍ (او بس)

(دغه قرآن کریم د مسئولیت د حیثه فقط د احکامو) رسونه ده (په تاباندې نوره ذمواړي نشته) نو ایا هلاک به کړی شي مګر داسې قوم چې د احکامو څخه سرغړونکی وي؟

ارتباط او د مطلب خلاصه

په وړاندېنيو ایتونو کېنې د پیریانو د یوې ډلګۍ حال ته اشاره شوې وه چې بدون د دلایلو او بدون د تهدیده یې په نبي کریم ﷺ باندې ایمان راوړ او د قرآن کریم حقانیت یې ومانه، حال دا چې هغوی ته د نبي کریم ﷺ هجښت وه او نه ورته د ده ﷺ د عفت خلونیت کلن عمر معلوم وه، خو د حق په بلنې پسې وتلي وه

په دې استونو کښې علاوه په دې چې نبي کریم ﷺ ته ډاډ او تسلي ورکړه شوې ده د توحید یو دلیل او یوه تهدید نه هم پکښې اشاره شوې ده چې حاصل یې داسې راخېږي:

ای پیغمبره! ستا د دعوتي امت کفار د پیریانو د ډلگۍ غوندې نه دي چې د حق پلټنه وکړي او بدون د معجزې او دلیل غوښتلو ایمان راوړي، که نه نو:

۱- ایا دوی نه گوري او نه پوهېږي چې یقیناً الله ﷻ هغه اقدس ذات دی چې اسمانونه او ځمکې یې یوازې پیدا کړي دي او هیڅا ورسره پکښې اشتراک نه دی کړې او نه د چا اشتراک ته اړ وه او هم نه د هغو په پیدا کولو سره ستومانه شوی دی او نه یې د عالي شان سره ستوماني مناسبت درلودلی شي؟! نو ایا الله ﷻ (چې د داسې عالي شان خاوند دی) قادر نه دی چې مړي بېرته راژوندي کړي او د لېرونو څخه یې راپورته کړي؟ هو! الله ﷻ په دغه کار باندې کامل قدرت لري بلکې الله ﷻ د هر ممکن شي په پیدا کولو د قدرت درلودونکی دی.

۲- ای پیغمبره! کله چې مړي راژوندي کړي شي نو هغه کسان به دوزخ ته وروړاندې کړي شي کوم چې د مرگ تر ورځې پورې په کفري عقیدې باندې کلک ولاړ دي، نو د تخجیل دپاره به ورسره داسې سوال جواب صورت ونیسي:

الف: ایا دغه عذاب (چې دوزخ ورباندې مشتمل دی) حق نه دی چې په دنیا کښې ورباندې ناسو عقیده نه کوله او دروغ ورته برېښېده؟

ب: کفار به په جواب کښې ووايي چې ولې نه، دا عذاب حق او د عدل سره مطابق دی، او مونږ په خپل رب ﷻ سره سوگند یادوو چې دا حق دی، او مونږ په دنیا کښې غلط شوي وو چې د ناحق گومان مو ورباندې کړی وه.

ج: بیا به الله ﷻ ورته ووايي چې: نو اوس دغه عذاب وځکی او مزه یې واخلي، په دې سبب چې ناسو ورباندې په دنیا کښې په دوامداره توګه کفر غوره کړی وه.

۳- ای پیغمبره! څرګه چې ستا د دعوتي امت کفار عناد نیولي دي چې نه ورباندې دلیل اثر غورزوي او نه د تهدید د اثر لاندې واقع کېږي، نو لاندې کړنلاره ټینګه کړه:

الف: نو ته د همدغو عنادیانو کفارو په اذیت باندې داسې صبر وکړه لکه څنګه چې د پیغمبرانو د جملې څخه اولو العزمو او باثباته پیغمبرانو کړی وه، او دا ځکه چې ته د همدغو اولو العزمو پیغمبرانو د ولې څخه یې.

ب: په دغو کفارو باندې د عذاب په نزول سره عجله مه کوه چې خپله حوصله او استقامت په اضطراب کښې واچوي او د عذاب د نزول غوښتنه ورته وکړي، او دا ځکه چې:

د کفارو دنیاوي عمر (چې په مزو او چرچو کښې یې تېروي) د اخروي عمر په نسبت ډېر لږ او ناچیزه دی، د همدې کبله کله چې کفار هغه عذابونه په سترگو وگوري کوم چې ورسره نن ورځ وعده کېږي نو داسې به ورته څرګند شي چې په دنیا کښې یې درنګ او معطل نه دی کړی مګر د ورځې فقط یوه گړۍ او بس.

ج: په دې باندې علاوه ستا په غاړه خو فقط د قرآن کریم رسونه ده او بس، د کفارو په کافر پاتې کېدلو سره خو تاته څه ملامته نه راجع کېږي. نو ایا د کفریاتو او فسقونو په ارتکاب سره پرته د فاسق او جنايتکار قوم څخه بل قوم هلاکولی کېږي (په دوزخ کېنې اچولی کېږي)؟

توضیحات

۱- په ﴿وَلَمْ يَكُنْ يَخْلَقْهُمْ﴾ کېنې د "لَمْ يَكُنْ" کلمه د "عِي" څخه په زیر او شد سره اشتقاقه شوې ده چې د عجز او ناتوانۍ معنی ورکوي^(۱)، او مونږ ترې په ستومانۍ سره تعبیر کولی شو. یعنې حال دا دی چې الله ﷻ د اسمانونو او ځمکو په پیدا کولو سره ستومانه شوی هم نه دی، او نه د ده ﷻ د شان سره ستوماني مناسبه ده.

همدې مضمون ته په بل ایت کېنې اشاره شوې ده چې: ﴿إِنَّ ذَلِكَ عَلَى اللَّهِ يَسِيرٌ﴾ [العنکبوت: ۱۹] یعنې یقیناً دغه کار (پیدا کول او اعاده کول) په الله ﷻ باندې اسان دي چې فقط د امر (کول) په کولو سره صورت نیسي.

۲- په ﴿وَيَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ﴾ کېنې د "هَذَا" کلمه هغه عذاب ته اشاره ده کوم چې د وړاندېنۍ جملې څخه فهمېږي او په وروستنۍ جمله ﴿فَذُوقُوا الْعَذَابَ﴾ کېنې ورباندې صراحت شوی دی.

دا د یو پلوه، او د بله پلوه دغه جمله ﴿أَلَيْسَ هَذَا بِالْحَقِّ﴾ د مقدر "يُقَالُ لَهُمْ" دپاره مقوله ده^(۲)، یعنې او په هغې ورځ چې کفار په دوزخ باندې وروړاندې کړي شي دوی ته به د تخجیل دپاره وویل شي چې: ایا دغه عذاب چې تاسو یې په سترگو گورئ حق نه دی؟ ایا نن ورځ هم ورته تاسو د دروغو لقب ورکولی شئ لکه چې په دنیا کېنې به مو ورته دغه لقب ورکاوه؟

اولو العزم پیغمبران څوک څوک دي؟

۳- د ﴿فَاصْبِرْ كَمَا صَبَرَ أُولُوا الْعَزْمِ مِنَ الرُّسُلِ﴾ د جملې په تفسیر کېنې علماء کرام په لاندې دوه ډلو ویشلي شوي دي^(۳):

الف: ځینې علماء کرام وایي چې ټول پیغمبران د عزم او ثبات خاوندان دي، نو د "همن" توری په ذکره شوې جمله کېنې د بیان دپاره دی. یعنې ای پیغمبره! نو ته د کفارو په اذیت باندې داسې صبر او استقامت خپل کړه لکه څنگه چې پرې د عزم او ثبات خاوندانو صبر او استقامت خپل کړی ده^(۴) چې دغه ډله د ټولو پیغمبرانو څخه عبارت ده.

ب: مشهوره دا ده چې اولو العزم پیغمبران پنځه تنه دي چې په [الأحزاب: ۷] ایت کېنې ورته اشاره

(۱) القاموس المحيط ج ۳ ص ۳۶۳: مفردات الراغب ص ۳۶۸

(۲) المحرر الوجيز ج ۱۵ ص ۴۴

(۳) تفسیر البغوي ج ۴ ص ۱۷۶: تفسیر ابن کثیر ج ۴ ص ۱۷۲: المحرر الوجيز ج ۱۵ ص ۴۴

شوی ده، نو په دې تقدیر د "من" ذکر شوی توری د بعضیت معنی ورکوي. یعنې نو ته د پیغمبرانو د جملې څخه د هغه ټولګي غوندې صبر وکړه کوم چې د ډېر ثبات او حوصلې او هم د عالي همت او عالي شان خاوندان دي چې ته هم په همدغې ډله کېنې شامل یې.

سوال جواب

۴- که څوک وایي چې: د ﴿وَلَا تَسْتَعْجِلْ لَهُمْ﴾ د جملې څخه سړي ته ذهن ته ورځي چې نبی کریم ﷺ د کفارو په دنیاوي عذاب باندې عجله کوله، حال دا چې نبی کریم ﷺ د یوه پیغمبر څخه په حکایت کېنې فرمایلي چې یو پیغمبر خپل قوم وهلی او زخمي کړی وه نو د خپل مخ څخه یې وینې پاکولې او په خوله یې دا سوال جاري وه چې: «رَبِّ اغْفِرْ لِقَوْمِي فَإِنَّهُمْ لَا يَفْقَهُونَ»^(۱) یعنې ای ربه! ته زما قوم ته مغفرت وکړې (او دنیاوي عذاب ورباندې په عجله سره مه نازلوې) ځکه چې یقیناً دوی نه پوهېږي.

ته به وایي چې نبی کریم ﷺ د اولو العزمو پیغمبرانو یوه خاصیت ته اشاره کړې ده چې پخپله هم په همدغې ډله کېنې شامل وه؟

مونږ وایو چې: په ذکره شوې جمله کېنې کفار په غوږ وهلی شوي دي چې که بالفرض نبی کریم ﷺ د عذاب په نزول سره عجله وکړي نو ډېر ژر به ورباندې ورنازل کړی شي، خو د الله ﷻ د پلوه ورته توصیه کېږي چې په عذاب باندې عجله نه کولو ته ادامه ورکړه ترڅو د کفارو د ایمان راوړلو فرصت ښه اوږد شي.

همدا مضمون په نورو ایتونو کېنې هم نازل شوی دی لکه: الله ﷻ فرمایي چې: ﴿فَعَمَلِ الْكَافِرِينَ أَهْلُهَا زُيْدًا﴾ [الطارق: ۱۷] یعنې نو ای پیغمبره! کفارو ته انتظار وباسه او لږ وخت ورته مهلت ورکړه، ترڅو ته پخپله وگوري چې د څنګه عذاب سره مخامخ کېږي.

یو نحوي تحلیل

۵- د ﴿بَلَّغْ﴾ کلمې په اعراب کېنې مفسرینو کرامو متعدد تحلیلونه کړي دي^(۲) خو مونږ ته دا بهتره برېښي چې دغه کلمه به د مقدرې مبتدا څخه خبر وي چې مونږ ترې په "هَذَا الْقُرْآن" سره تعبیر کولی شو.

دا د یو پلوه، او د بله پلوه ذکره شوې کلمه د "تبلیغ" معنی ورکوي^(۳). یعنې دغه قرآن کریم فقط د احکامو رسونه ده، د نه منلو مسئولیت یې تاته متوجه نه دی، ستا ذمېواري په رسونې سره ختمېږي، نور نو الله ﷻ پوهېږي او کار یې.

(۱) صحیح البخاري ج ۲ ص ۱۰۲۴: صحیح مسلم ج ۲ ص ۱۰۸: مسند احمد بن حنبل ج ۲ ص ۱۹

(۲) روح المعاني ج ۲۶ ص ۳۵: الباب فی علوم الکتاب ج ۱۷ ص ۴۲۱

(۳) مفردات الراغب ص ۵۸

مونڊ ڇڪه ذکر شوی تحلیل خوڻ کڙ چي په بل ایت کڻي ورباندې صراحت شوی دی چي: «هَذَا بَلَّغٌ لِلنَّاسِ» [إبراهيم: ۵۲] یعنی ذغه قرآن کریم خلکو ته فقط رسونه ده او بس.

د دي ایت خاصیتونه

۶- ځينو مفسرينو کرامو د دي سورت د وروستي ایت په ارتباط ځيني خاصیتونه ليکلي دي نو هيله ده چي محترم لوستونکي ترې د ضرورت په وخت گټه پورته کړي هغه دا:

الف: نبي کریم ﷺ فرمايلي دي چي: ای مخاطبه: کله چي ته د يوه حاجت غوښتنه کوي او غواړي چي پکښي کامياب شي نو داسي ووايه (دعاء وکړه) چي:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ الْعَلِيُّ الْعَظِيمُ. لَا إِلَهَ إِلَّا اللَّهُ وَحْدَهُ لَا شَرِيكَ لَهُ رَبُّ السَّمَوَاتِ وَالْأَرْضِ وَرَبُّ الْعَرْشِ الْعَظِيمِ. الْحَمْدُ لِلَّهِ رَبِّ الْعَالَمِينَ. كَأَنَّهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا. كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَاغٌ فَهَلْ يُهْلَكُ إِلَّا الْقَوْمُ الْفَاسِقُونَ.

اللَّهُمَّ إِنِّي أَسْأَلُكَ مُوجِبَاتِ رَحْمَتِكَ وَغَرَائِمَ مَغْفِرَتِكَ وَالسَّلَامَةَ مِنْ كُلِّ إِثْمٍ وَالْغَنِيمَةَ مِنْ كُلِّ بَرٍّ وَالْفَوْزَ بِالْجَنَّةِ وَالنَّجَاةَ مِنَ النَّارِ. اللَّهُمَّ لَا تَدَعْ لِي ذَنْبًا إِلَّا غَفَرْتَهُ وَلَا هَمًّا إِلَّا فَرَجْتَهُ وَلَا حَاجَةً هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ»^(۱).

ب: عبد الله بن عباس رضی الله عنهما (رئيس المفسرين) ويلي دي چي کله په کومه امیدواره ښځه باندې د ماشوم زېږول سخت شي، نو لاندې دوه ایتونه او دوه کلمې دي په يوه لوبښي کښي وليکلي شي او بيا دي لوبښي په اوبو ووينځلي شي او ذکره شوې زنانه دي هماغه اوبه وڅښي. هغه دا:

اول: «بِسْمِ اللَّهِ الرَّحْمَنِ الرَّحِيمِ لَا إِلَهَ إِلَّا اللَّهُ الْعَظِيمُ الْخَلِيمُ الْكَرِيمُ».

دوهم: «سُبْحَانَ اللَّهِ رَبِّ السَّمَوَاتِ وَرَبِّ الْأَرْضِ وَرَبِّ الْعَرْشِ الْعَظِيمِ».

درېم: «كَأَنَّهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا» [النازعات: ۴۶].

څلورم: «كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَّغٌ فَهَلْ يُهْلَكُ إِلَّا الْقَوْمُ الْفَاسِقُونَ» [الأحقاف: ۳۵]^(۲).

د "الأحقاف" سورت پښتو ترجمه او تفسير د الله ﷻ په توفيق ختم شو.

اللَّهُمَّ آمِنْ رَوْعَاتِنَا وَاسْتُرْ غَوْرَاتِنَا وَاقْضِ حَاجَاتِنَا بِرَحْمَتِكَ يَا أَرْحَمَ الرَّاحِمِينَ.

۲۵/۱۰/۱۴۲۳ هـ ق - ۸/۱۰/۱۳۸۱ هـ ش.

(۱) المعجم الاوسط للطبراني ج ۳ ص ۳۵۸: المعجم الصغير للطبراني ج ۱ ص ۲۱۳

(۲) تفسير القرطبي ج ۱۶ ص ۲۲۲

محمد (۴۷)

سریره

۱۔ دا سورت د نورو سورتونو څخه په دوه نومونو سره جدا شوی دی^(۱): یو نوم یې "مُحَمَّد" دی چې همدغه مبارکه کلمه د دې سورت په دوهم ایت کې نازل شوې ده، او بل نوم یې "الْقِتَال" دی چې په [۲۰] ایت کې نازل شوی دی.

۲۔ د دې سورت اعداد په لاندې ډول دی^(۲):
الف: د ایتونو شمېر یې اته دېرش (۳۸) دی.

ب: د کلماتو تعداد یې پنځه سوه او نهه دېرشو (۵۳۹) ته رسېدلی ده.

ج: د تورو شمېر یې دوه زره درې سوه او نهه څلوېښتو (۲۳۴۹) ته پورته شوی دی.

۳۔ د اکثرو علماوو کرامو په نزد دا سورت ټول مدني دی او د هجرت څخه وروسته نازل شوی دی^(۳) خو ځینې علماء کرام د دې سورت د [۱۳] ایت په مدنیټوب کې شک لري^(۴) چې د هجرت په سفر کې نازل شوی دی چې نبی کریم ﷺ لا مدینې منورې ته نه وه رسېدلی، ان شاء الله ﷻ په خپل ځای کې به ورباندې رڼا واچوله شي.

۴۔ د دې سورت په اصلي محتویاتو کې د نورو مدني سورتونو غوندې د عملي احکامو بیان لیدل کېږي خو فی سبیل الله قتال او اړونده موضوعگانې یې پکې ډېرې څېړلې شوې دي، لکه:
الف: مسلح جهاد (قتال) ته هڅونه او په قوت سره یې تعميل.

ب: د جنګي اسیرانو احکام.

ج: د مجاهدینو او شهیدانو اجر و پاداش.

د: د دوی سره د نصرت وعده.

ه: د جهاد د فرضیت سره د منافقانو ظهور او د دوی خاصیتونه.

و: کفارو ته د سولې د وړاندیز ممنوعیت او داسې نور.

۵۔ د دې سورت او د وړاندېني سورت (الأحقاف) تناسب بالکل واضحه دی، هغه داسې چې دیني احکام په دوه وو برخو ویشل کېږي، یوه برخه یې عقیدوي احکام دي چې په وړاندېني سورت کې پرې ټینګار شوی وه او بله برخه یې عملي احکام دي چې په دې سورت کې په کلکه سره بیانېږي.

بِسْمِ اللَّهِ الرَّحْمَنِ الرَّحِيمِ

﴿الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَلُهُمْ ۖ وَالَّذِينَ آمَنُوا وَعَمِلُوا

(۱) روح المعاني ج ۶ ص ۲۶: الدر المنثور ج ۷ ص ۴۵۶

(۲) الباب في علوم الكتاب ج ۱۷ ص ۴۲۴: تفسير الطبري ج ۲۶ ص ۳۸

(۳) تفسير الخازن ج ۵ ص ۴۹۵

(۴) المحرر الوجيز ج ۱۵ ص ۴۸

الصَّلَاحَتِ وَءَامَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ كَفَرَ عَنْهُمْ سَيِّئَاتِهِمْ وَأَصْلَحَ بَالَهُمْ ﴿۱﴾ ذَلِكَ بِأَنَّ الَّذِينَ كَفَرُوا اتَّبَعُوا الْبَاطِلَ وَأَنَّ الَّذِينَ ءَامَنُوا اتَّبَعُوا الْحَقَّ مِنْ رَبِّهِمْ كَذَلِكَ يَضْرِبُ اللَّهُ لِلنَّاسِ أَمْثَلَهُمْ ﴿۲﴾

د ډېر مهربان (او) ډېر با رحمه الله ﷻ په نامه.

- [۱] هغه کسان چې کفر يې غوره کړی دی او د الله ﷻ د لارې څخه (خلک) اړوي، الله ﷻ د دوی عملونه (او دسيسې) بې لارې (بې نتيجه) کړي دي (مطلب ته به ورباندې ونه رسېږي).
- [۲] او هغه کسان چې ايمان يې راوړی دی او نېک عملونه يې کړي دي او هم يې په هغه شي (قرآن کریم) باندې ايمان راوړی دی کوم چې (د الله ﷻ د پلوه) په محمد ﷺ باندې په داسې حال کې نازل کړی شوی دی چې همدا د دوی د رب ﷻ د خوا څخه حق دی، نو الله ﷻ به د دوی څخه د دوی گناهونه پټ کړي (عفو کړي) او حال به يې سم کړي (چې کمزوري به يې په قوت بدله کړي).
- [۳] (ای پیغمبره!) دغه (ذکر شوی چال چلند ته الله ﷻ) په دې سبب (صورت ورکوي) چې يقيناً هغه کسان کومو چې کفر غوره کړی دی د باطل (ناحق) پیروي کوي، او يقيناً هغه کسان چې ايمان يې راوړی دی د خپل رب ﷻ د پلوه د حق پیروي کوي (نو همدغه چال چلند ورسره مناسبت لري).
- الله ﷻ د خلکو دپاره په دغه ډول سره د دوی صفات (او کره وړه) وهي (بیانوي)، ترڅو دوی د خير په ډله کې شامل شي او د شر د ډلې څخه اجتناب وکړي.

ارتباط او د مطلب خلاصه

د دې سورت د اولني ايت او د وړاندېني سورت (الأحقاف) د وروستني ايت تناسب دومره قوي دی چې که بالفرض د بسم الله الرحمن الرحيم د کلماتو څخه نظر پرې کړی شي نو سړی به گومان وکړي چې دا د هغه بيان واقع شوی دی او د ﴿الْقَوْمُ الْفَاسِقُونَ﴾ کلمه يې تشریح کړې ده. نو حاصل يې داسې راڅیږي:

ای پیغمبره! د ډېر مهربان او ډېر با رحمه الله ﷻ په نامه شروع وکړه او په خپل امت باندې د کفارو او مؤمنانو څه حالات قرائت کړه هغه دا چې:

۱- کوم کسان چې فاسقان دي او کفر يې غوره کړی دی او په دې باندې علاوه نور خلک هم د الله ﷻ د لارې څخه اړوي نو الله ﷻ د هغوی عملونه ضائع کړه، که څه هم هغوی به ورته په تمه وي چې په گټه به يې تمام شي او خلک به پرې بې لارې کړی شي.

۲- بالمقابل کومو کسانو چې په ټولو پیغمبرانو باندې يې ايمان راوړی وي او صالح اعمال يې ورسره ضمیمه کړي وي، او په خاصه توگه په هغه کتاب باندې يې هم ايمان راوړی وي کوم چې د الله ﷻ د پلوه په محمد ﷺ باندې نازل کړی شوی دی حال دا چې په دې زمانه کې فقط همدغه

کتاب (قرآن کریم) حق دی چې د قیامت تر ورځې پورې به باقي وي او بل کتاب ترې وروسته نه نازلېږي، نو الله ﷻ به د دغو صفاتو درلودونکو کسانو ګناهونه محو کړي او په مغفرت سره به یې پټ کړي، او په دې باندې علاوه، حالات به یې نور هم صالح وګرځوي او زیات توفیق به ورکړي، او هم به ورته د هر نېک عمل دپاره چندانو چندانو اجر و ثوابونه په دنیا او آخرت کې وټاکي.

۳- ای پیغمبره! الله ﷻ ځکه د هغوی (کفارو) اعمال ضائع کوي او د دوی (مومنانو) اعمالو ته اجر و ورکوي چې: هغوی د باطلو پیروي کوي او حق یې د پښو لاندې کړی دی، او دوی د هغه حق پیروي کوي کوم چې ورته د خپل رب ﷻ د پلوه ورغلی دی او د باطلو د پیروي څخه ډډه کوي.

۴- ای پیغمبره! الله ﷻ خلکو ته حالات دغسې بیانوي او واضح کوي، نور نو د دوی کار دی چې په کومه ډله کې شمولیت خوښوي او د کومې ډلې څخه اجتناب کوي.

توضیحات

۱- په ﴿الَّذِينَ كَفَرُوا وَصَدُّوا عَنْ سَبِيلِ اللَّهِ﴾ کې د «صَدُّوا» کلمه د «صُدُّوا» لکه «قُتِلُوا» څخه اشتقاقه شوې ده چې یوه معنی یې د لارې څخه اوبتل دي او بله معنی یې د لارې څخه اړول دي.^۱ په دې مقام کې دوهمه معنی مراده ده چې په اولنۍ معنی باندې د ﴿كَفَرُوا﴾ کلمه دلالت کوي. دا د یو پلوه، او د بله پلوه په ﴿أَصْلَ أَعْمَلْتُمْ﴾ کې کېنې ځینو مفسرینو کرامو د ﴿أَعْمَلْتُمْ﴾ څخه هغه نېک اعمال اراده کړي دي کوم چې کفار یې په اخلاص سره اداء کړي لکه صله رحمې او نور.^۲ لکه چې څه بیان ته یې په [الفرقان: ۲۳] او [الأحقاف: ۲] ایتونو کې اشاره شوې ده. مګر مونږ ته د مقام په لحاظ بهتره برېښي چې دلته د ﴿أَعْمَلْتُمْ﴾ څخه د کفارو هغه خپلې او چلونه مطلب شي کوم به چې هغوی د اسلام د مخنیوي دپاره او د خلکو د ګمراه کولو دپاره په کار اچول؛ یعنې الله ﷻ به د کفارو چلونه ټول بې اثره کړي او د دوی د اسلام د مخنیوي هلې ځلې به ټولې ضائع کړي. زمونږ په فکر کومه معنی چې ځینو مفسرینو کرامو دلته اراده کړې ده هغه به په راتلونکي ایت کې مراده وي چې: ﴿فَأَخْبِطْ أَعْمَلْتُمْ﴾ [محمد: ۹] یعنې نو الله ﷻ د کفارو نېک اعمال (د هغوی د کفر او عدم ایمان د کبله) ضائع کړه چې هیڅ اخروي اجر او ثواب ورباندې نه شي مرتب کېدلی.

بال څه معنی؟

۲- په ﴿وَأَصْلَحَ بَالَهُمْ﴾ کې د «بَال» کلمه د حال او شان په معنی هم استعمال شوې ده.^۳ چې دلته همدغه معنی مناسبه برېښي. ځینو مفسرینو کرامو دلته ذکره شوې کلمه دنیاوي او اخروي دواړو حالونو ته شامله ګڼلې ده.^۴

(۱) مفردات الراغب ص ۲۸۳

(۲) تفسیر ابن کثیر ج ۴ ص ۱۷۲

(۳) لسان العرب ج ۱۱ ص ۷۴

(۴) روح المعانی ج ۲۶ ص ۲۸

خو مونږ ته بهتره برېښي چې دلته صرف دنیاوي حال مراد شي او دا ځکه چې په اخروي حال باندې وړاندېنۍ جمله ﴿كَفَّرَ عَنْهُمْ سَيِّئَاتِهِمْ﴾ په څرگنده توګه دلالت کوي. نو په دې تقدیر به یې د معنی حاصل داسې راوڅیږي چې: الله ﷻ به د مؤمنانو حال اصلاح کړي او کومه مالي کسري چې پکښې لیده کېږي هغه به په قوت بدله کړي، ترڅو د ټولو کفارو سره د جهاد توان ولري (لکه چې الله ﷻ خپله وعده پوره کړه او مؤمنانو ته یې جهاني برلاسي وربښله).

امثال څه معنی؟

۳- په ﴿كَذَلِكَ يَضْرِبُ اللَّهُ لِلنَّاسِ أَمْثَلَهُمْ﴾ کښې مفسرینو کرامو د "أمثال" کلمه ښه پوره تفسیره کړې ده^{۱۱}. کوم تفسیر چې مونږ ته د مقام سره مطابق برېښي هغه دا دی چې: دغه کلمه د "مثّل" لکه "شرف" - جمعه ده او د صفت معنی ورکوي لکه چې همدغه کلمه مفسرینو کرامو په راتلونکي پنځلسم ایت کښې په همدې معنی سره تفسیره کړې ده^{۱۲}. دا د یو پلوه، او د بله پلوه د ﴿أَمْثَلَهُمْ﴾ ضمیر په ﴿لِلنَّاسِ﴾ کښې د "الناس" کلمې ته راجع دی کومه چې ورسره متصله ذکره ده. یعنې ای پیغمبره! په دغه ذکر شوي ډول سره الله ﷻ د خلکو دپاره د دوی صفات او حالات بیانوي او په همدغه ډول سره یې په دوه وو ګروپونو ویشي، ترڅو دوی هغه حالت او صفت خپل کړي کوم چې ورته په ګټه تمامېږي او په هغې ډلې کښې شامل شي کومه چې په دنیا او آخرت دواړو کښې کامیابه ډله ده.

﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَخْنَعْتُمُوهُمْ فَشُدُّوا الْوَتَاقَ فَإِمَّا مَنًّا بَعْدُ وَإِمَّا فِدَاءً حَتَّىٰ تَضَعَ الْحَرْبُ أَوْزَارَهَا ذَٰلِكَ وَلَوْ يَشَاءُ اللَّهُ لَانتَصَرْنَا مِنْهُمْ وَلَٰكِن لِّيَبْلُوَا بَعْضَكُمْ بِبَعْضٍ وَالَّذِينَ قُتِلُوا فِي سَبِيلِ اللَّهِ فَلَنُغْفِرَ لَهُمْ سَيِّئَاتِهِمْ وَيُصْلِحْ بَالَهُمْ ﴿١٠﴾ وَيُدْخِلُهُمُ الْجَنَّةَ عَرَّفَهَا لَهُمْ ﴿١١﴾ يَتَأَيُّمُ الَّذِينَ ءَامَنُوا إِن تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ ﴿١٢﴾ وَالَّذِينَ كَفَرُوا فَتَعَسَا لَهُمْ وَأُضِلَّ أَعْمَالُهُمْ ﴿١٣﴾ ذَٰلِكَ بِأَنَّهُمْ كَرِهُوا مَا أُنْزِلَ اللَّهُ فَاحْبَطَ أَعْمَالَهُمْ ﴿١٤﴾﴾

[۴] نو کله چې تاسو (د جنګ په میدان کښې) د هغو کسانو سره ملاقي (مخامخ) شوی کومو چې کفر غوره کړی دی، نو (څټونه یې ووهی) څټونه وهل (ککړی یې والوزوی).
آن تردې چې کله تاسو په هغوی کښې ښه ډېر وژل وکړه نو (بیا په اسیرانو باندې) خپل پري سخت

(۱۱) تفسیر الکشاف ج ۴ ص ۳۱۶: تفسیر ابي السعود ج ۸ ص ۹۲

(۱۲) تفسیر البغوي ج ۴ ص ۱۸۱: تفسیر الطبري ج ۴ ص ۴۹: تفسیر ابن کثیر ج ۴ ص ۱۷۶

(او کلک) کړی (محکم یې وتری)، نو د ترلو څخه وروسته یا (په هغوی باندې احسان وکړی) احسان کول، او یا (دې هغوی فدیو ورکړي) فدیو ورکول.

(تاسو ترهغه پورې د کفارو د ککړیو الوزولو ته ادامه ورکړی) ترڅو چې جنگ خپل وسایل (په ځمکه باندې) کېږدي (او د کفارو د مقابلې توان د منځه لاړ شي او فتنه ورکه شي).

(ای پیغمبره!) دغه کار (وکړی او ادامه ورکړی) او که الله ﷻ اراده کړې وی (چې د کفارو څخه پخپله انتقام واخلي) نو هرومرو به یې ترې (په اسماني آفت سره) انتقام اخستی وی، مگر (الله ﷻ دا کار) د دې دپاره (ونه کړ) ترڅو ستاسو (بنیادمانو) ځینې کسان په ځینو نورو سره امتحان کړي (او هر چاته خپل وزن پخپله څرګند شي).

او هغه کسان کوم چې د الله ﷻ په لاره کې وژلي شي نو هیڅکله به الله ﷻ د هغوی اعمال ورک نه کړي (چې نتایج ورباندې مرتب نه شي).

[۵] ډېر ژر به الله ﷻ هغوی (د خپلې رضامندی په لور) هدایت کړي (او مطلب ته به یې ورسوي)، او هم به یې (راتلونکي هریو) حال صالح (او بهتر) وګرځوي.

[۶] او هم به یې جنت ته داخل کړي چې (په دنیا کې) یې ورته (د پیغمبرانو په ذریعه) ښودلی دی (او په آخرت کې به یې په ورځېدلو سره ورته وښيي).

[۷] ای هغو کسانو کومو چې ایمان راوړی دی! که چرته تاسو د الله ﷻ نصرت وکړی (په جهاد باندې کلک شئ) نو الله ﷻ به ستاسو نصرت وکړي او قدمونه به مو ثابت وګرځوي (صبر او استقامت به درپېرزو کړي).

[۸] او هغه کسان چې دي کومو چې کفر غوره کړی دی هغوی ته (به الله ﷻ پښې ښوېدل او سقوط ورکړي) پښې ښوېدل، او هم به یې اعمال (او وسایل) بې نتیجې کړي.

[۹] دغه کار به په دې سبب (ترسره شي) چې یقیناً دوی هغه شی (قرآن کریم) نه خوښوي کوم چې الله ﷻ نازل کړی دی، نو الله ﷻ د دوی (نېک) اعمال ضائع کوي (چې دوی ایمان نه لري او کافران دي).

ارتباط او د مطلب خلاصه

په وړاندېنيو ایتونو کې خلک په دوه وو ډلو ویشلي شوي وه چې یوه شیطاني ډله وه او بله رحمانی ډله، په دې ایتونو کې الله ﷻ په رحمانی ډلې باندې جهاد فرض کړی دی ترڅو دوی د شیطاني ډلې د اضرار (ګمراه کولو) مخه ونیسي او خلک یې د شره خلاص کړي. نو حاصل یې داسې راڅرګی:

ای پیغمبره! څرنگه چې د شیطاني ډلې سره جهاد فرض دی چې ترڅو یې د شیطان مخه ونیوله شي، نو په همدې اړه د الله ﷻ د پلوه په مؤمنانو باندې څه مطالب قرائت کړه او ورته ووايه چې:

۱- ای مؤمنانو! کله چې تاسو د جنگ په میدان کې د کفارو (شیطاني) ډلې سره مخامخ شئ

نود هغوی په وژلو او سر پرېکولو باندې هیڅ درېځ مه کوئ او په ډېر شدت سره یې په ځټونو باندې ووهئ او ککړۍ یې والوزوئ.

۲- تاسو خپل ذکر شوی چال چلند ته تر هغه ادامه ورکړئ ترڅو په هغوی کښې ښه پوره مرګ ژوبله رامنځته کړئ چې زور یې مات شي او ستاسو د مقابلي توان پکښې پاتې نه شي.

۳- کله چې هغوی د مقابلي توان د لاسه ورکړ نو تاسو متبقي جنگیالان اسیران وگرځوئ او خپله قبضه ورباندې ښه پوره کلکه کړئ، هسې نه چې یا په تېښتېدلو بریالي شي او یا تاسو ته د څه ضرر د رسولو پلان جوړ کړي. کله مو چې ورباندې خپله قبضه ټینګه کړه او په قابو کښې مو راوستل نو بیا ورسره لاندې چال چلند وکړئ او دانمي یې په اسارت کښې مه ساتئ:

الف: یا ورباندې احسان وکړئ چې د وژلو څخه یې بچ کړئ، نو یا ترې غلامان جوړ کړئ او یا یې بالکل ازاد کړئ او د غلامانو لقب هم ورنه کړئ.

ب: یا ترې فدیة واخلئ او په مالي عوض سره ازادي ورکړئ او یا یې په بدل کښې مسلمانان اسیران د کفارو د اسارت څخه خلاص کړئ.

۴- ای مؤمنانو! په تاسو باندې ترهغه وخته پورې جهاد فرض دی چې کله د کفارو د پلوه جنگ ختم شي او جنگیالي یې په یقیني توګه خپله وسله په ځمکه کېږدي. یا په بل عبارت: ترڅو د بې لارې کولو فتنه د منځه لاړه شي او داسې کفار موجودیت ونه لري چې د خلکو د ایمان راوړلو مخه نیسي.

۵- ای پیغمبره! مؤمنانو ته یو ځل بیا ووايه چې تاسو جهاد ته ادامه ورکړئ او تنبلي پکښې مه کوئ، ځکه چې دا کار ستاسو په ګټه دی، الله ﷻ ستاسو جهاد ته څه ضرورت نه لري، که اراده یې وشي نو په کوم اسماني آفت باندې به د کفارو څخه انتقام واخلې، خو په دې صورت کښې به تاسو د جهادي اجرونو څخه بې برخې جوړ شئ. یا په بل عبارت: په تاسو باندې جهاد کول د دې دپاره فرض ګرځولی شوي دي ترڅو الله ﷻ ستاسو ځینې بنیادمان په ځینو نورو سره آزمایي او په نتیجه کښې هر چاته موافقه جزا یا سزا ورکړي.

۶- په جهاد کښې تکلیفونه او زحمتونه حتی شهادتونه شته خو ستاسو هیڅ زحمت او درد به بې اجره پرېښودلی شي. د مثال په توګه:

الف: کوم کسان چې د الله ﷻ په لاره کښې ووژلې شي او شهادت یې په برخه شي نو الله ﷻ به یې د شهادت څخه علاوه نور عملونه او زحمتونه هم ضائع نه کړي چې بې اجره یې پرېږدي، بلکې به څو چنده ثوابونه به ورکړي.

ب: ډېر ژر به الله ﷻ هغوی مطلوب ته ورسوي او خپله رضامندي به ورپېرزو کړي، او همدارنګه به ورته قبر د جنت یوه روضه وگرځوي بلکې ټول برزخي حالات به یې نېک او سپېڅلي جوړ کړي چې ارواګانې به یې جنت ته ځي راځي.

ج: بالاخره الله ﷻ به د قیامت په ورځ هغوی داسې جنت ته داخل کړي کوم یې چې د پخوا څخه لږ پېژاندلی وي، ته به وایي چې خپل دنیاوي کور یې دی او ښه پکښې بلد دی.

۷۔ ای مؤمنانو! که تاسو د الله ﷻ د دین سره نصرت وکړئ او په جهاد سره د کفارو مخه بند کړئ چې خلک د سمې لارې څخه واړوي، نو الله ﷻ به تاسو سره مرسته او نصرت وکړي او ستاسو لږو کسانو ته به په ډېرو کفارو باندې غلبه ورکړي او په لږو وسائلو باندې به مو ډېر اثارات او نتائج مرتب کړي، او همدارنگه الله ﷻ به ستاسو قدمونه ثابت وگرځوي او د ډېر مقاومت او مقابله توان به درپېرزو کړي، او بالاخره د فتحې څخه وروسته به مو قدمونه د بنویېدلو څخه بچ کړي چې په مغلوبه ځمکه کېنې د شریعت د چوکاټ څخه وتلي کارونه انجام کړئ او یا په مغلوبو کسانو باندې ظلم او تېری غوره کړئ.

۸۔ بالمقابل هغو کسانو ته به د الله ﷻ د پلوه سقوط او د پښو بنویېدل په برخه کړی شي کومو چې کفر غوره کړی دی او ستاسو په وړاندې جنگېږي، په دې باندې علاوه، الله ﷻ به د دغو جنگیالیو کفارو جنگي پلانونه او وسائل شنه او بې نتیجې کړي او د ماتې سره به یې مخامخ کړي او دا ځکه چې:

۹۔ هغوی هغه قرآن کریم او شرعي ارشادات نه خوښوي کوم چې الله ﷻ د خلکو د ګټو دپاره نازل کړي دي چې ټوله دنیا ورباندې روښانه کړي، نو د همدې کبله یې الله ﷻ هغه ټپک اعمال هم ضائع کوي کوم چې هغوی ورته په تمه دي چې په درد به یې دوا شي، لکه صله رحمي او نور.

توضیحات

۱۔ په ﴿ فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ ﴾ کېنې د ﴿ فَضَرْبَ الرِّقَابِ ﴾ کلمات په اصل کېنې "فَاضْرِبُوا الرِّقَابَ ضَرْبًا" وه نو د تاکید او اختصار دپاره د "اضْرِبُوا" کلمه حذفه شوه، او د "ضَرْبًا" کلمه یې په داسې حال قائم مقام وگرځوله شوه چې د ﴿ الرِّقَابِ ﴾ کلمې ته یې اضافت وموند، نو ﴿ فَضَرْبَ الرِّقَابِ ﴾ کلمات ترې جوړ شوه.^(۱)

یعنې ای مؤمنانو! نو کله چې تاسو د کفارو سره د جنگ په میدان کېنې ملاقي شوی نو څټونه یې ووهی، څټونه وهل (سرونه یې والوزوی او هېڅ صرفه ورباندې مه کوی).

د جنگي اسیرانو حکم

۲۔ په ﴿ حَتَّىٰ إِذَا أَغْنَتْهُمُ فَشَدُّوا الْوَتَاقَ فَإِمَّا مَثًّا بِعْدُ وَإِمَّا فِدَاءً ﴾ کېنې الله ﷻ د جنگي بندیانو په هکله ارشادات فرمایلي دي، خو مونږ د همدې ﷻ په توفیق د [الأنفال: ۶۷] آیت لاندې په همدې اړه څه اجمالي معلومات لیکلي دي او د تفصیل دپاره مو د ځینو فقهي کتابونو نومونو ته هم اشاره کړې ده چې بیا لیکلو ته یې اړتیا نه گورو، مگر د مقام په لحاظ ورباندې لاندې معلومات ورافاده کوو:

الف د ﴿ حَتَّىٰ ﴾ کلمه دلته په ﴿ فَضَرْبَ الرِّقَابِ ﴾ پورې تعلق نيسي^(۲)، او د ﴿ أَغْنَتْهُمُ ﴾ کلمه

(۱) تفسیر الکشاف ج ۴ ص ۳۱۶

(۲) تفسیر ابن کثیر ج ۴ ص ۱۷۲

اصلاً د "نُخُونَة" لکه "صُعُوبَة"۔ خُخہ اشتقاقہ شوې ده، "نُخُونَة" دپته وایي چې یو بهېدونکی شی غلظت (تنگوالي) پیدا کړي او د بهېدلو توان د لاسه ورکړي^(۱)، یعنې تاسو د کفارو سرونو پرېکولو ته تر هغه ادامه ورکړئ ترڅو چې هغوی د حرکت له لورې او ستاسو د مقابلې توان د لاسه ورکړي (تاسو ورباندې غلبه مونده کړئ)۔

ب: د ذکرې شوې ﴿ حَتَّى ﴾ خُخه څرگندېږي چې د جنګي کفارو وژل په همدغه اِثخان باندې ختمېږي او په کار دي چې په مغلوبو او اسیرانو کفارو باندې اِثخان تطبیق نه کړی شي چې د اسارت په حال کې وژلی شي، او نه یې عامو مجاهدینو ته د وژلو اجازه شته۔

ج: هو! د مجاهدینو قائد (مشر) کولی شي چې په خاصو ملحوظاتو (د شرارتونو په ارتکاب) سره د ځینو اسیرانو د اعدامولو او وژلو امر صادر کړي۔ د ښه وضاحت دپاره لاندې مثالونه ولولئ: اول: د بدر په اسیرانو (بندیانو) کې د نبی کریم ﷺ د پلوه په عقبه بن ابی معیط باندې د اعدام حکم صادر او تطبیق کړی شو^(۲)۔

دوهم: نبی کریم ﷺ د مکې معظمې د فتحې په ورځ وفرمایل چې: «كُفُّوا عَنِ الْقَوْمِ إِلَّا أَرْبَعَةً»^(۳)، یعنې د قوم (مکیانو) خُخه څنګ وکړئ (مه یې وژئ) مګر څلور کسان (وژئ) هر چرته چې لاس ته درغله۔ دغه څلور کسان د عکرمه بن ابی جهل، عبد الله بن خطل، مقیس بن صبابه، عبد الله بن سعد بن ابی السرح خُخه عبارت وه^(۴)، خو د دغو څلورو کسانو د جملې خُخه دوه کسانو (عکرمه بن ابی جهل، او عبد الله بن سعد بن ابی السرح) نجات وموند، چې مونږ یې د الله ﷻ په توفیق په ترتیب سره د [الأنعام: ۴۱، ۹۳] ایتونو لاندې د نجات قیصې لیکلي دي۔

د: په ﴿ فَشَدُّوا أَلْوَتَاقَ ﴾ کې د "وَتَاق" کلمه د هغه شي نوم دی په کوم سره چې بل شی تړل کېږي^(۵)، څه لرې نه ده چې مونږ ترې په پړي یا رسی سره تعبیر وکړو، مګر په دې مقام کې د بندیانو د پړي کلکوالي د ښه حفاظت خُخه کنایې دي چې ونه تبیني او یا څه ضرر پېښ نه کړي۔

ه: په ﴿ فَإِمَّا مَثًّا بَعْدُ وَإِمَّا فِدَاءً ﴾ کې د "مَثًّا، فِدَاءً" دواړه کلمې په مقدرو فعلونو سره منصوبې دي چې مونږ ترې په "تَمُوتُونَ مَثًّا، يَفْدُونَ فِدَاءً" سره تعبیر کولی شو^(۶)، یعنې نو د اسیرانو د ښه کلکولو خُخه وروسته به تاسو یا د هغوی سره احسان کوئ احسان کول، او یا به هغوی تاسو ته فدیہ درکوي فدیہ درکول۔

و: په احسان کولو کې لاندې دواړه صورتونه شامل دي:

۱، الفاموس المحيط ج ۱ ص ۳۹۸، مفردات الراغب ص ۷۵

۲، سنن ابی داؤد ج ۲ ص ۱۰: سیرت ابن هشام ج ۲ ص ۲۸۶

۳، جامع الترمذی ج ۲ ص ۱۴۵

۴، تحفة الأخواني علی الترمذی ج ۹ ص ۴۴۵

۵، مفردات الراغب ص ۵۴۸

۶، تفسیر الکشاف ج ۵ ص ۳۱۶

اول: چې بنديان وړيا (بدون د قيده او شرطه) ازاد کړي شي لکه چې نبي کریم ﷺ د مکې معظمې د فتحې په ورځ ټولو اسيرانو ته ازادي ورکړه او ورته يې وويل چې تاسو ټول ازاد ياست^(۱)، او اتيا نفره اسيران يې په هغه وخت کښې وړيا ازاد کړه کله چې هغوی په نبي کریم ﷺ باندې غلچکې حمله وکړه خو د مجاهدينو د پلوه ټول نيولې شوه^(۲)، همدارنگه نبي کریم ﷺ ثمامه بن أثال هم بدون د قيده او شرطه (مفت) خوشې کړی وه کله چې مجاهدينو نيولی وه او مدينې منورې ته يې لاس تړلی ورووست^(۳).

دوهم: د احسان يو صورت دا هم . دی چې بنديان د مملوکيت په صفت ژوندی پرېښودل شي او د وژلو څخه يې صرف نظر وکړي شي^(۴).

دغو مملوکانو ته الله ﷻ اشاره کړې ده چې: ﴿وَأَنْكِحُوا الْأَيْمَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ﴾ [النور: ۳۲] يعنې او (ای مؤمنانو!) تاسو د خپلو ځانونو (اصیلانو) د جملې څخه مجردان په نکاح ورکړئ (او یا ورته نکاح وکړئ) او همدارنگه تاسو د خپلو غلامانو او وینځو څخه (هم) صلاح درلودونکي په نکاح ورکړئ (او یا ورته نکاح وکړئ).

ز: په فديه کښې لاندې ټول صورتونه شموليت لري:

اول: چې د بنديانو څخه څه مالي عوض واخستلی شي او ازادي ورکولی شي، لکه څنگه چې نبي کریم ﷺ د بدر بنديان په مالي عوض سره خوشي کړي وه^(۵).

دوهم: چې کفري اسيران د هغو مسلمانانو په بدل کښې ازاد کړي شي کوم چې د کفارو په لاس بنديان او نيولې شوي وي، لکه چې نبي کریم ﷺ يوه کافره اسيره بنځه کفارو ته ورکړه او ډېر مؤمنان اسيران يې ورباندې راخلاص کړه کوم چې د کفارو په اسارت کښې وه^(۶)، همدارنگه نبي کریم ﷺ کفارو ته يو اسير کافر ورکړ او په عوض کښې يې ترې دوه مؤمنان اسيران د کفارو د بنده او اسارت څخه راخلاص کړه^(۷).

درېم: د فديه اخستلو يو صورت دا هم دی چې بنديان خپل صنعت مسلمانانو ته ورزده کړي او د همدغې زده کړې په بدل کښې ازاد کړي شي. د ښه وضاحت دپاره لاندې حديث شريف ولولئ:

عبدالله بن عباس رضی الله عنهما وايي چې: «كَانَ نَاسٌ مِنَ الْأَسْرَى يَوْمَ بَدْرٍ لَمْ يَكُنْ لَهُمْ فِدَاءٌ فَجَعَلَ رَسُولُ اللَّهِ ﷺ فِدَاءَهُمْ أَنْ يُعْلِمُوا أَوْلَادَ الْأَنْصَارِ الْكِتَابَةَ»^(۸) يعنې د بدر په ورځ د بنديانو څخه ځينې داسې

(۱) السنن الكبرى للبيهقي ج ۹ ص ۱۱۸

(۲) صحيح مسلم ج ۲ ص ۱۱۶

(۳) صحيح البخاري ج ۲ ص ۶۲۷: سنن أبي داود ج ۲ ص ۸

(۴) المحرر الوجيز ج ۱۵ ص ۵۲

(۵) سيرت ابن هشام ج ۲ ص ۳۰۶

(۶) سنن ابن ماجه ص ۲۰۴

(۷) مستد احمد بن حنبل ج ۷ ص ۲۰۰ او ج ۷ ص ۲۰۸

(۸) مستد احمد بن حنبل ج ۱ ص ۵۳۱

حکام و چې فديه يې نه درلوده (مگر ليک يې زده وه) نو نبي کریم ﷺ د هغوی فديه دا وگرځوله چې د انصارو اولادونو (ماشونو) ته ليک (او لوست) ورزده کړي.

سوال جواب

ح که څوک وايي چې: د [الأنفال: ۶۸] ايت څخه څرگندېږي چې د بدر په اسيرانو کښې مجاهدينو ته د دې کبله عتاب متوجه شوی وه چې فديه يې ترې اخستې وه، حال دا چې په دغه ايت کښې چې بحث پکښې روان دی. هغوی ته د فديه اخستلو اجازه ورکړه شوې ده، نو ايا دغه دواړه ايتونه سره څه منافات نه لري؟

مونږ وايو چې: د ځينو مفسرينو کرامو په نظر دغه ايت د [الأنفال: ۶۸] ايت څخه وروسته نازل شوی دی نو څه منافات يې سره نشته^(۱)، مگر دغه جواب په زړه پوری نه برېښي، نو په زړه پوری جواب دا دی چې د بدر په غزا کښې مجاهدينو ته د دې کبله عتاب متوجه شوی وه چې هغوی د 'اِثْخَان' څخه وړاندې د اسيرانو څخه فديه اخستې وه، او دغه ايت چې بحث پکښې روان دی. د فديه اخستلو دپاره 'اِثْخَان' شرط کړی دی لکه چې د ﴿حَتَّىٰ إِذَا أَتَّخِذْتُمُوهُمْ﴾ کلمات ورباندې په صراحت سره دلالت کوي.

همدغه مضمون کټ مټ د امير المؤمنين عمر ؓ د خولې څخه هم روايت شوی دی چې لنډيز يې په لاندې ټکو کښې لوستلی شی:

اول: امير المؤمنين عمر ؓ وايي چې: نبي کریم ﷺ د ابو بکر ؓ څخه د بدر د اسيرانو په هکله مشوره وغوښتله چې څه ورسره وکړو؟ نوموړي ؓ مشوره ورکړه چې: ای پيغمبره! د دغو څخه فديه واخله او خوشې يې کړه (ازادي ورکړه) چې د يو پلوه به زمونږ دپاره په نورو غزاگانو کښې د قوت سبب وگرځي او د بله پلوه اميد دی چې اسيران په ايمان مشرف شي (نو زما په فکر د اِثْخَان څخه فديه اخستل بهتر دي).

دوهم: کله چې نبي کریم ﷺ ذکره شوې پوښتنه ماته راجع کړه نو ما ورته وويلې چې زما نظر د ابو بکر الصديق ؓ د نظر څخه مخالف دی هغه دا چې: ای پيغمبره! مونږ ته امر وکړه چې د اسيرانو سرونه والوزوو او هرڅوک دې د خپلو اقاربو سره همدغه کار وکړي، ځکه چې دغه اسيران د کفر امامان او مشران دي (نو د دوی په هکله د فديه اخستلو څخه په وژلو کښې اِثْخَان بهتر دی).

درېم: «فَهَوِيَ رَسُولُ اللَّهِ ﷺ مَا قَالَ أَبُو بَكْرٍ وَلَمْ يَهْوَ مَا قُلْتُ»^(۲) يعنې نبي کریم ﷺ هغه خبره خوښه کړه کومه چې ورته ابو بکر ؓ ويلي وه، او هغه مشوره يې خوښه نه کړه کومه چې ما ويلي. څلورم: سبا ته گورم چې نبي کریم ﷺ او ابو بکر ؓ دواړه ناست دي او ژاړي، نو ما پوښتنه وکړه چې: ولې؟ نو نبي کریم ﷺ يوې نژدې ونې ته اشاره وکړه او په جواب کښې يې وويلې چې: د دغې

(۱) تفسير ابن کثير ج ۴ ص ۱۷۲

(۲) صحيح مسلم ج ۲ ص ۹۳: مستد احمد بن حنبل ج ۱ ص ۷۴

ونې څخه صحابه وو کرامو به ته عذاب ډېر نژدې شوی وه ځکه چې د اسیرانو څخه یې فديه واخستله (او اټخان یې پکښې ونه کړ لکه څنگه چې ستا نظر وه).

یوه پوښتنه او د هغې جواب

۳- که څوک وایي چې: په ﴿حَتَّى تَضَعَ الْحَرْبُ أَوْزَارَهَا﴾ کښې خود «أَوْزَار» کلمه د «وَزَرَ» لکه «عَلِمَ» - جمعه ده، چې د دروند پيټي او بار معنی ورکوي^۱، او په دې مقام کښې ترې د جنگ آلان او سامانونه مطلب دي^۲، نو پوښتنه دا ده چې د ﴿حَتَّى﴾ توري دلته د څه شي پورې تعلق نيسي؟ یا په بل عبارت: باید مجاهدین کوم کار ته تر هغه ادامه ورکړي ترڅو چې جنگیان خپله وسله په ځمکه کېږدي او جنگ ختم شي او د بیا راپورته کېدلو احتمال یې د منځه لاړ شي؟ مونږ وایو: مفسرینو کرامو د ذکر شوي توري په متعلق کښې متعدد اقوال کړي دي^۳، خو بهتره دا ده چې دغه توري د «فَاضِرْبُوا» په هغې کلمې پورې تعلق ونيسي کومه چې د ﴿فَضْرَبَ الرِّقَابَ﴾ سره مقدره ده او په اولنۍ توضیح کښې ورته اشاره شوې ده. یعنې ای مؤمنانوا! په هر ځای کښې او په هر وخت کښې چې تاسو د کفارو سره د جنگ په موقع ملاقي شوی نو سرونه یې والوزوی او دغه کار ته تر هغه ادامه ورکړئ ترڅو چې جنگ ختم شي او د کفارو مقاومت د منځه لاړ شي. لنډه دا چې ذکر شوی عبارت د «حَتَّى يَوْمَ الْقِيَامَةِ» معنی ورکوي^۴، یعنې تاسو د قیامت تر ورځې پورې د کفارو سره وجنگېږئ.

پورتنی مطلب په ډېرو نصوصو کښې واضحه شوی دی، د مثال په توګه:

الف: الله ﷻ فرمایلي دي چې: ﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ﴾ [البقرة: ۱۹۳] یعنې او تاسو د کفارو سره تر هغه وجنگېږئ ترڅو چې فتنه نشته (ورکه) شي او دین (غاره) ایښودل یوازې الله ﷻ ته مفوض شي او بس، (هیڅوک ونه کړي شي چې د چا د ایمان راوړلو په وړاندې خنډ واقع شي).

ب: یوه ورځې یوه سړي وویلې چې: ای د الله رسوله! «أَذَالِ النَّاسُ الْخَيْلَ وَوَضَعُوا السَّلَاحَ وَقَالُوا لَا جِهَادَ قَدْ وَضَعَتِ الْحَرْبُ أَوْزَارَهَا» یعنې خلک آسونو ته په سپک نظر گوري او وسلې یې کېږدي او وایي چې جهاد ختم شو یعنې جنگ خپل آلات او سامان په ځمکه کېږود. نو نبي کریم ﷺ جواب ورکړ چې: «كَذَبُوا الْآنَ الْآنَ جَاءَ الْقِتَالُ»^۵، یعنې خلک دروغ وایي اوس اوس جنگ راغی (دا ختمېږي نه ترڅو چې قیامت قائم شي).

۱) مفردات الراغب ص ۵۵۸

۲) روح المعاني ج ۲۶ ص ۴۱

۳) تفسیر ابن السعد ج ۸ ص ۹۳

۴) المحرر الوجيز ج ۱۵ ص ۵۳

۵) سنن الترمذي ج ۲ ص ۱۲۱

ج: نبی کریم ﷺ فرمایلی دی چې: «لَا تَزَالُ طَائِفَةٌ مِنْ أُمَّتِي عَلَى الْحَقِّ ظَاهِرِينَ عَلَى مَنْ نَاوَاهُمْ حَتَّى يَأْتِيَ أَمْرُ اللَّهِ تَبَارَكَ وَتَعَالَى وَيَنْزِلَ عِيسَى ابْنُ مَرْيَمَ ۖ»^(۱) یعنی زما د اُمت څخه به یوه ډله همېشه په حق باندې ولاړه وي، په هغه چا باندې به غلبه موندونکې وي کوم چې ورسره د بنسټي کوي، ترڅو چې د الله ﷻ امر (قیامت) راشي او عیسی بن مریم ﷺ د اسمانه رانکته شي.

یو نحوي تحلیل

۴- په ﴿ذَلِكَ وَلَوْ يَشَاءُ اللَّهُ لَانتَصَرْنَا مِنْهُمْ﴾ کښې ځینو مفسرینو کرامو جائزه گنلې ده چې د ﴿ذَلِكَ﴾ کلمه د مقدرې مبتدا دپاره خبر واقع شي، نو ظهور به یې داسې صورت ونیسي چې «الْأَمْرُ ذَلِكَ» یعنی کار همدغه دی چې وړاندې ذکر شو^(۲).

مونږ ته بهرته برېښي چې ذکره شوې کلمه د مقدر فعل دپاره مفعول وي او دا ځکه چې وړاندې د ﴿فَضَرَبَ الرِّقَابَ﴾، ﴿مَثًّا﴾، ﴿فِدَاءً﴾ درېواړو کلمو دپاره افعال مقدر گنلې شوي دي، نو ظهور به یې داسې جوړ شي چې «افْعَلُوا ذَلِكَ»، یعنی ای موښانوا! تاسو د کفارو سره د امتحان په ملحوظ په دغې ذکرې شوې طریقې سره جنگ او جهاد ته ادامه ورکړئ، که نه نو الله ﷻ د هغوی څخه په اسماني آفت سره هم انتقام اخستلی شي، خو په دې صورت کښې به تاسو د ثوابونو او اجرانو څخه بې برخې یاست.

د شهیدانو فضائل

۵- په دې کتاب کښې د الله ﷻ په توفیق ځای په ځای د نصوصو په رڼا کښې د شهیدانو ډېر فضائل لیکلي شوي دي او په خاصه توګه د [البقرة: ۱۵۴] ایت لاندې پکښې ښه اوږد بحث تېر شوی دی، خو د مقام په لحاظ ورباندې لاندې څه وضاحتونه وراضافه کوو:

دلته الله ﷻ د شهیدانو په هکله لاندېنۍ درې جملې نازلې کړي دي:

الف: په ﴿فَلَنْ يَضِلَّ أَعْمَلُهُمْ﴾ کښې د ﴿أَعْمَلُهُمْ﴾ څخه د شهیدانو ټول ښک اعمال مطلب دي، برابره خبره ده چې جهاد پورې مربوط وي او که نه. یعنی الله ﷻ به هېڅکله د شهیدانو ښک اعمال بې اجره پرېږدي، او هم به یې جهادي هلې ځلې بې نتیجې ونه ګرځوي چې کامیابي او بریالیتوب ورباندې مرتب نه شي.

ب: د ﴿سَيُدْخِلُهُمْ﴾ کلمه د «هُدًى» څخه اشتقاقه شوې ده او مونږ د الله ﷻ په توفیق د [حم السجدة:

۱۷] ایت لاندې لیکلي دي چې «هُدًى» د هغې لارښوونې څخه عبارت ده په کومې سره چې الله ﷻ لارښوولی شوی کس موصوف وګرځوي (مطلب ته یې ورسوي). یعنی ډېر ژر به الله ﷻ هغوی خپل مطلب ته ورسوي او د ارواګانو په لحاظ به سمدستي جنت ته د ورداخلېدلو نعمت ورپرزو کړي.

(۱) مسند احمد من ج ۷ ص ۱۹۸
(۲) اللباب فی علوم الکتاب ج ۱۷ ص ۴۳۳

ج: په ﴿وَيُضْلِحْ بَالَهُمْ﴾ کښې د "بال" کلمه د شهیدانو هغو ټولو حالاتو ته شامله ده کوم چې په هغوی باندې د روح د قبض څخه نیولې آن جنت ته د داخلېدلو پورې تېرېږي. یعنې الله ﷻ به د هغوی راتلونکي حالات ټول صالح او بهتر وگرځوي چې نه به ورباندې په ځنګدن کښې مشقت وي او نه په برزخ او نه په نورو مقاماتو کښې.

د: په ﴿وَيُدْخِلُهُمُ الْجَنَّةَ عَرَفَهَا هُمْ﴾ کښې د "عرف" کلمه د تعريف څخه اشتقاقه شوې ده چې د وربښودلو او وربېژاندلو معنی ورکوي. په همدې باب لاندې حديث شريف ولولئ:

نبي کریم ﷺ فرمايلي دي چې: «قَوْلَا لِي نَفْسُ مُحَمَّدٍ بِيَدِهِ لَأَحْدُثُهُمْ أَهْدَى بِمَنْزِلِهِ فِي الْجَنَّةِ بِمَا بِمَنْزِلِهِ كَانَ فِي الدُّنْيَا»^(۱) یعنې نو په هغه اقدس ذات مې دې سوګند وي چې د محمد روح د هغه ﷻ په بلا کيفه لاس کښې دی چې د جنتیانو هر یو کس به په جنت کښې خپل کور ته د ده څخه دنیاوي کور ته ښه لاره موندونکی وي. یا په بل عبارت: هر یو کس به د دنیاوي کور څخه خپل جنتي کور ښه پېژني او ښه به وربښودلی شوی وي.

تعس څه معنی؟

ع: په ﴿فَتَعَسَا لَهُمْ وَأُضِلَّ أَعْمَالُهُمْ﴾ کښې د "تعسا" کلمه په مقدر فعل سره منصوبه ده چې مونږ ترې په "فَتَعَسَ لَهُمْ" سره تعبیر کولی شو^(۲). دغه کلمه د ښوېدلو او غورزېدلو معنی ورکوي^(۳). یعنې الله ﷻ به د جنګ په میدان کښې (د موټرانو په عکس) کفارو ته سقوط ورکړي او پښې به یې وروښووي، او هغه ټول اعمال او وسائل به یې بې نتیجې وگرځوي کوم چې هغوی د خپلو پښو د ټینګولو دپاره په کار اچولي وي.

﴿أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۚ دَمَّرَ اللَّهُ عَلَيْهِمْ وَلِلْكَافِرِينَ أَمْثَلُهَا ۚ﴾ ذٰلِكَ بِأَنَّ اللَّهَ مَوْلَى الَّذِينَ ءَامَنُوا وَأَنَّ الْكَافِرِينَ لَا مَوْلَى لَهُمْ ۚ ﴿١﴾
 إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مَثْوًى لَهُمْ ۚ ﴿٢﴾ وَكَأَيْنَ مِنْ قَرْنٍ هِيَ أَشَدُّ قُوَّةً مِنْ قَرْنِكَ الَّتِي أَخْرَجْنَاكَ أَهْلَكْنَاهُمْ فَلَا نَاصِرَ لَهُمْ ۚ ﴿٣﴾ أَفَمَنْ كَانَ عَلَى يَتْرِفٍ مِنْ رَبِّهِ ۚ كَمَنْ زُيِّنَ لَهُ سُوءُ عَمَلِهِ ۚ وَاتَّبَعُوا أَهْوَاءَهُمْ ۚ ﴿٤﴾ مَثَلُ الْجَنَّةِ الَّتِي وُعِدَ الْمُتَّقُونَ

(۱) صحيح البخاري ج ۴ ص ۹۶۷

(۲) روح المعاني ج ۲۶ ص ۴۴

(۳) القاموس المحيط ج ۱ ص ۳۷۰ المحرر الوجيز ج ۱۵ ص ۵۵

فِيهَا أَنْهَرُ مِنْ مَّاءٍ غَيْرِ إِسْنٍ وَأَنْهَرُ مِنْ لَبَنٍ لَمْ يَتَغَيَّرْ طَعْمُهُ وَأَنْهَرُ مِنْ خَمْرٍ لَذَّةٍ لِلشَّارِبِينَ وَأَنْهَرُ مِنْ عَسَلٍ مُصَفًّى وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّن رَّبِّهِمْ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ ﴿١٠﴾

[۱۰] ایا نو کفار په ځمکه کښې نه گرځي (راگرځي) چې وگوري چې د هغو کسانو عاقبت څنگه شوی وه کوم چې د دوی څخه وړاندې تېر شوي دي؟

(د دوی عاقبت داسې شوی وه چې) مونږ ورباندې هلاک (عقوبت) وربښکته کړ (او د څرمې مو پوښا کړه). او (د دې زمانې) کفارو ته د هغه عقوبت امثال (ټاکلي شوي) دي (چې وخت په وخت به د دوی په مختلفو ډولونو باندې ورنازل کړی شي).

[۱۱] دِغِه (ذکر شوي عقوبتونه ورته) په دې سبب (ټاکلي شوي) دي چې یقیناً الله ﷻ د هغو کسانو ناصر (مددگار) دی کومو چې ایمان راوړی دی او یقیناً کفار چې دي دوی ته ناصر نشته.

[۱۲] (د همدې کبله) یقیناً الله ﷻ هغه کسان چې ایمان یې راوړی دی او نېک عملونه یې کړي دي داسې جنتونو ته داخلوي چې (د ونو) لاندې یې (څلور ډوله) ویالې بهېږي. او یقیناً هغه کسان چې کفر یې غوره کړی (د دنیا څخه) گټه پورته کوي او داسې خوراک (ترې) کوي لکه څنگه چې (ترې) څاروي خوراک کوي، او اور (دوزخ) چې دی د همدوی دپاره د (دائمي) اوسېدني ځای دی.

[۱۳] او مونږ د داسې ښارونو څخه څومره ډېر هلاک کړي دي چې (هر یو یې) د قوت د حیثه د هغه ښار څخه کلک وه کوم چې ته یې (د خپله خانه) وېستلی (او شړلی) یې، نو هغوی ته هیڅ مددگار نه وه (چې زمونږ د عذابو یې نجات ورکړی وي).

[۱۴] ایا نو هغه څوک چې د خپل رب ﷻ د پلوه په څرگنده لاره (او دلیل) باندې وي د هغه چا غوندې دی کوم ته چې خپل بد عمل ښایسته کړی شوی وي او د خپلو خواهشاتو پیروي کوي؟

[۱۵] (ایا) د هغه جنت (عجیب) صفت چې متقیانو ته (د جزا په حیث) وعده کړی شوی دی، چې په هغه کښې د داسې اوبو ویالې بهېږي چې غیر متغیرې دي (خوند، رنگ او بوی یې په خپل اصلیت باقي دي) او د داسې شورو ویالې هم چې خوند یې پیکه نه دی، او د داسې شرابو ویالې هم چې څښونکو ته مزه درلودونکې دي، او د داسې شاتو ویالې هم چې (د خپرو میرو څخه) صاف کړی شوي دي، او (بالآخره) چې په هغه کښې متقیانو ته د هر ډول میوجاتو څخه او د خپل رب ﷻ د پلوه لوی مغفرت هم شته؛ د هغه چا (د جزا) غوندې دی کوم چې په اور (دوزخ) کښې همېشه اوسېدونکی دی (او کومو ته) چې گرمي (خوټېدلې) اوبه ورڅښولی کېږي، نو کولمې یې ټوټه-ټوټه گرځوي؟ (هیڅکله هغه د دې غوندې نه شي جوړېدلی او نه سره تناسب لري).

ارتباط او د مطلب خلاصه

په وړاندېنيو ایتونو کښې کفار د اشارې په توګه تهدید شوي وه چې په کفر باندې د کلک پاتې

کېدلو په صورت کېنې به ورباندې مؤمنان مسلط کړي او د زوره به یې وغورزوي. په دې ایتونو کېنې هغوی په اسماني عذاب سره تهدیدېږي چې په ذکر شوي صورت کېنې به ورباندې ورنازل کړي شي او بنیاد به یې وویستلی شي. نو حاصل یې داسې راڅپړي:

ای پیغمبره! په خپل دعوتي اُمت باندې د ذکر شوي تهدید په تعقیب څه نور تهدیدات هم قرانت کړه هغه دا چې:

۱- ایا نو کفار په ځمکه کېنې نه گرځي راگرځي ترڅو پخواني تاریخي اثار وگوري او پوه شي چې د هغو کفارو عاقبت څنگه تېر شوی دی کوم چې د دوی څخه وړاندې په کفر باندې کلک وه او د خپلو خپلو پیغمبرانو تکذیب ته یې ملاوې تړلې وې؟ ترڅو ترې عبرت واخلي.

د هغوی عاقبت دا تېر شوی دی چې الله ﷻ ورباندې هلاکت او بربادي ورنازل کړه چې نه یې سرونه په امن کېنې پاتې شوه او نه مالونه، بلکې ټول د څرمې پوښا شوه.

۲- د دې زمانې کفارو ته د الله ﷻ په نزد د پخوانیو کفارو د عقوبت او تعذیب متعدد مثالونه ټاکلي شوي دي چې په متعددو او مختلفو ډلو به په مختلفو وختونو کېنې تطبیق کړي شي. او دا ځکه چې الله ﷻ د مؤمنانو مددگار او ناصر دی او کفار مددگار او ناصر نه لري چې د عقوبتونو څخه نجات ورکړي.

۳- په آخرت کېنې به هم الله ﷻ د مؤمنانو او کفارو سره موافق چال چلند وکړي هغه دا چې:

الف: مؤمنان به داسې جنتونو ته داخل کړي د کومو د ونو لاندې چې څلور ډوله ویالې بهېږي، ځکه چې دوی ایمان راوړی دی او صالح اعمال یې ورسره ملگري کړي دي.

ب: هغه کسان چې نه یې ایمان راوړی دی او نه یې صالح اعمال کړي دي بلکې برسېره په کفرې عقیده او کفرې اعمالو باندې د دنیا څخه د څارویو غوندې فقط خوراکونه او څښاکونه کوي او آخرت یې بالکل هېر کړی دی، د دوی دپاره د الله ﷻ د پلوه دوزخ د دائمې اوسېدنې ځای ټاکلی شوی دی چې د دوی د کړو وړو سره پوره سمون خوري.

۴- ای پیغمبره! مونږ څومره ډېر پخواني کفرې ښارونه هلاک کړي دي، حال دا چې هغوی ستا د هغه ښار څخه د قوت د حیثه زیات او قوي وه کوم چې ته د خپله ځانه وویستلې او اوسېدونکوي پرېښودلې چې ژوند پکېنې وکړي، خو کفرې هلاک کړی شوو ښارونو ته نه قوت څه گټه ورسولی شوه چې نجات ورکړي او نه یې څه ناصر او مددگار وموند چې د هلاک مخه یې ونیسي.

نو ایا که ستا په ښار باندې (ستا د اخراج څخه وروسته) مونږ څه مهلک عذاب ورنازل کړو دوی به نجات موند کړي او څه مددگار به ولري؟

۵- مونږ ځکه په دنیا او آخرت کېنې د مؤمنانو او کفارو سره جدا جدا چال چلند کوو چې دغه دواړه ډلې په خاصیتونو کېنې سره جدا جدا او بېلې بېلې دي. یا په بل عبارت: ایا نو هغه څوک چې د خپل رب ﷻ د پلوه په څرگند حجت باندې ولاړ وي او په اخلاص سره یې د خپل پیغمبر ﷺ پیروي کړې وي، د هغه چا غوندې کېدلی شي کوم ته چې خپله بده کړنلاره د نفس او شیطان د پلوه

نیایسته کړی شوې وي او د خپلو خواهشاتو پیروي کوي (شریعت یې د پنبو لاندې کړې وي)؟
 ۶- ای پیغمبره! د ښه وضاحت دپاره په خپل امت باندې د ذکر و شوو دواړو ډلو اُخروي جدا جدا حالتونه هم قرائت کړه، هغه دا چې:

الف: مؤمنانو (متقیانو) ته په آخرت کې د هغه جنت وعده ورکړه شوې ده چې صفات یې دا دي:
 اول: په دغه جنت کې د پاکو او صافو اوبو ویالې بهېږي چې د تل دپاره به مزناکې او خوندورې وي چې نه به پکې بد بوی پیدا کېږي او نه به یې په خوند او رنگ کې څه بدلون راځي.
 دوهم: په دغه جنت کې د شورو ویالې هم بهېږي چې د همېشه دپاره تازه او خوندورې دي او هیڅکله یې خوند نه بدلهږي، دغه شوره د دنیاوي شورو غوندې نه دي چې د ساکبنانو او څارویو څخه راوشلی کېږي.

درېم: په دغه جنت کې د خوندورو شرابو ویالې هم بهېږي چې د څښونکو دپاره لذت او مزه ښونکي دي، چې نه ورته سر درد پیدا کوي او نه یې په عقل کې څه قصور رامنځته کوي.
 څلورم: په دغه جنت کې د صافو او خالصو شاتو ویالې هم بهېږي، چې د دنیاوي شاتو په څېر مجبو نه دي کړي، چې عاده د خيرو او خلو څخه خالي نه وي او چا ته ضرورت لري.
 پنځم: په دغه جنت کې د هر ډول میوجاتو څخه ښه پرېمانه شتون لري چې تل به د تازگی او پوخوالي په حال په ونو کې موجودې وي، چې نه به ورباندې موسم څه اثر درلودلی شي او نه به په ونو کې ختمېږي.

شپږم: په دغه جنت کې به په مادي نعمتونو باندې علاوه زینت ډېر روحي او معنوي نعمتونه هم جنتیانو ته ورکړي شي هغه دا چې د خپل رب ﷻ د پلوه به ورته ډېر لوی مغفرت په برخه کړی شي.
 ب: کفار او مشرکان به (د متقیانو په عکس) د قیامت په ورځ په اور (دوزخ) کې وغورزولی شي، هلته به نه خوږې او سرې اوبه موجودیت ولري او نه کوم میوجات، بلکې هغوی ته به هلته ډېرې سختې گرمې خوتېدلې اوبه ورڅښولې کېږي چې محض د ستوني څخه په ښکته کېدلو سره به یې کولمې توتې توتې کړي او د مقعد څخه به یې ورته وغورزوي.
 نو پوښتنه دا ده چې: ایا جنتیان (متقیان) د هغه چا غوندې کېدلی شي کوم به چې همېشه په دوزخ کې وي او ذکرې شوې خوتېدلې اوبه به یې پکې څښاک وي؟

توضیحات

۱- که څوک وایي چې: په ﴿وَاللَّكَفِرِينَ أَتْمَلْهُنَّ﴾ کې د «ها» ضمیر هغه عقوبت ته راجع دی په کوم باندې چې د ﴿ذَمَّرَ اللَّهُ عَلَيْهِمْ﴾ جمله دلالت کوي؛ نو د دې زمانې کفارو ته د پخوانیو کفارو څو چنده عذاب ټاکلو وجه څه ده، چې د هغوی د عذابونو په څو مثله عذابونو سره به معذب کړی شي؟
 مونږ وایو چې: د دې پوښتنې دپاره مفسرینو کرامو متعدد جوابونه کړي دي^۱، خو کوم جواب

۱- تفسیر المیزان ج ۸ ص ۹۴، روح المعانی ج ۲۶ ص ۴۵

محمد (۱۷)

چې بهتر برېښي هغه دا دی چې: پخواني اکثره کافر قومونه په یو ډول عذاب سره هلاک کړي شوي دي لکه چې په عاديانو باندې تېز باد وچلېد، فرعونیان په دریاب کښې غرق کړي شوه او داسې نور، اما څرنگه چې محمدي ﷺ امت د قیامت تر ورځې پورې امتداد لري نو د دوی د کفارو مختلفې ډلې به په مختلفو عقوبتونو سره هلاکې وگرځولي شي چې د پخوانیو عقوبتونو امثال گڼل کېږي همدې مضمون ته نبي کریم ﷺ داسې اشاره کړې ده چې فرمایلي یې دي: «يَكُونُ فِي آخِرِ هَذِهِ الْأُمَّةِ خُفٌّ وَمَسْخٌ وَقَذْفٌ»^(۱) یعنې د دغه امت په آخر کښې به خسف (په ځمکه ډوبېدل) او مسخ (څېرې بدلون) او قذف (په ډبرو وېشتل) هم پېښ شي.

څه لري نه ده چې خپلمنځي جنگ هم د پخوانیو عقوبتونو یو مثل وي کوم ته چې په [الأنعام: ۶۵] ایت کښې اشاره شوې ده، په کوم باندې چې نن ورځ^(۲) ټوله نړۍ اخته ده او روزمره سرونه او ککړۍ الوزولی کېږي.

مولی څه معنی؟

۲- په ﴿ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ﴾ کښې د ﴿مَوْلَى﴾، ﴿مَوْلَى﴾، کلمه د متعددو معناوو دپاره وضعه شوې ده^(۳). لاندې مثالونه یې ولولي: الف: یوه معنی یې «مَالِك» ده، لکه چې الله ﷻ فرمایي: ﴿ثُمَّ رُدُّوْا إِلَى اللَّهِ مَوْلَاهُمُ الْحَقِّ﴾ [الأنعام: ۶۲] یعنې بیا ټول بنیادمان خاص الله ﷻ ته ورتاوی کېږي چې په حقه (حقیقي) مالک دی. ب: بله معنی یې د «ناصر» او مددگار ده. د مثال په توګه:

اول: عبد الله بن عباس رضی الله عنهما په دې مقام کښې د ﴿مَوْلَى﴾ دواړه کلمې په همدغې معنی سره تفسیرې کړې دي^(۴). یعنې الله ﷻ د مؤمنانو ناصر او مددگار دی او د کفارو دپاره ناصر او مددگار نشته. په همدې معنی باندې په راتلونکي ایت کښې صراحت نازل شوی دی چې: ﴿أَهْلَكَتْهُمْ فَلَا نَاصِرَ لَهُمْ﴾ [محمد: ۱۳] یعنې مونږ ډېر ښارونه هلاک کړي دي نو هیڅ ناصر (مددگار) ورته موجودیت نه درلود (چې د هلاک څخه یې نجات ورکړی وی).

دوهم: د أحد په غزا کښې چې کله ابو سفیان (تردې وخته د «رضي الله عنه» لایق نه وه ګرځېدلی) مجاهدین مخاطب کړه چې: «لَنَا عِزٌّ وَلَا عِزٌّ لَكُمْ» مونږ ته عزا شته او تاسو ته عزا نشته (مونږ غزا بوت لرو او تاسو غزا بوت نه لری): نو نبي کریم ﷺ صحابه وو کرامو ﷺ ته داسې جواب تلقین کړ چې: «اللَّهُ مَوْلَانَا وَلَا مَوْلَى لَكُمْ»^(۵) یعنې الله ﷻ زموږ مددگار (ناصر) دی او تاسو ته مددگار نشته.

(۱) جامع الترمذي ج ۲ ص ۴۲: سنن ابن ماجه ص ۲۹۵

(۲) ۱۴۲۳/۱۱/۲۴ هـ ق - ۱۳۸۱/۱۱/۶ هـ ش

(۳) القاموس المحيط ج ۴ ص ۶۵۸

(۴) تفسیر القرطبي ج ۱۶ ص ۲۳۴: تفسیر الطبري ج ۲۶ ص ۴۷

(۵) صحيح البخاري ج ۲ ص ۵۷۹

د څارویو غوندي خوراک او څښاک

۳- په ﴿وَيَا كُفْرًا كَمَا تَأْكُلُ أَلَا تَنَعَمُ﴾ کښې دېته اشاره ده چې د کفارو په نزد (د څارویو غوندي) د دنیا د نعمتونو څخه استفاده کول اصلي مراد او نهایي هدف دی چې د آخرت په نعمتونو باندې عقیده نه لري.

همدغه مطلب ته نبي کریم ﷺ داسې اشاره کړې ده چې: «الْمُؤْمِنُ يَأْكُلُ فِي مَعْنَى وَاحِدٍ وَالْكَافِرُ يَأْكُلُ فِي سَبْعَةِ أَمْثَالٍ»^(۱) یعنې مؤمن کس په یوه کولمه کښې خوراک کوي (چې قناعت لري) او کافر کس په اوو کولمو کښې خوراک (او څښاک) کوي (چې حارص دی او په آخرت عقیده نه لري).

د نبي کریم ﷺ قریه

۴- په ﴿مَنْ قَرَّبَ إِلَيْكَ أَلَّتِي أَخْرَجْتَكَ﴾ کښې د «قرية» د کلمې څخه مکه معظمه مراده ده. د ښه وضاحت دپاره لاندې احادیث ولولئ:

الف: نبي کریم ﷺ په یوه حدیث شریف کښې مکه معظمه مخاطبه کړخولې او فرمایلي یې دي چې: «وَاللّٰهُ اِنَّكَ لَخَيْرُ اَرْضِ اللّٰهِ وَاَحَبُّ اَرْضِ اللّٰهِ اِلَيَّ وَاللّٰهُ لَوَلَا اَنِّيْ اُخْرِجْتُ مِنْكَ مَا خَرَجْتُ»^(۲) یعنې په الله ﷻ سوگند دی چې ته د الله ﷻ په ځمکو کښې بهتره ځمکه یې، او هم د الله ﷻ په ځمکو کښې ماته ډېره محبوبه (ګرانه) ځمکه یې، او سوگند دی چې که چرته زه ستا څخه نه وی وېستلی شوی نو زه به ستا څخه نه وی وتلی.

ب: همدارنګه په یوه بل حدیث کښې نبي کریم ﷺ مکه معظمه مخاطبه کړه چې: «مَا أُطِيبْتُ مِنْ بَلَدٍ وَاَحَبُّ اِلَيَّ وَلَوْلَا اَنْ قَوْمِيْ اُخْرِجُونِيْ مِنْكَ مَا سَكَنْتُ غَيْرَكَ»^(۳) ته څومره پاکیزه یې چې د ښار څخه عبارت یې، او څومره ماته محبوبه یې، او که زه خپل قوم ستا څخه نه وی وېستلی نو زه به ستا څخه په غیر په بل ښار کښې نه وی اوسېدلی.

څونکات

۵- په ﴿مَثَلُ الْجَنَّةِ الَّتِي وُعِدَ الْمُتَّقُونَ﴾ الآية- کښې لاندې نکاتو ته توجه په کار ده:

الف: مفسرینو کرامو د ﴿مَثَلُ الْجَنَّةِ﴾ په اعراب کښې متعدد تحلیلونه کړي دي^(۴)، مګر څرنګه چې زموږ په نظر- دغه ایت د وړاندېني ایت دپاره تفصیل واقع شوی دی نو کوم تحلیل چې مونږ ته د مقام په لحاظ غوره او په زړه پوری برېښېدلی دی هغه په لاندې ټکو کښې خلاصه کوو:

اول: د ﴿مَثَلُ الْجَنَّةِ الَّتِي وُعِدَ الْمُتَّقُونَ﴾ عبارت مبتدا ده چې استفهامیه انکاریه همزه ورسره

(۱) صحیح مسلم ج ۲ ص ۱۸۶

(۲) سنن ابن ماجه ص ۲۲۴

(۳) جامع الترمذی ج ۲ ص ۲۳۰

(۴) تفسیر الکشاف ج ۴ ص ۳۲۱: الباب فی علوم الکتاب ج ۱۷ ص ۴۴۰: روح المعانی ج ۲۶ ص ۴۷

مقدره ده لکه څنگه چې په وړاندیني ایت کښې ورباندې صراحت شوی دی، او د «بئیل» کلمه د عجیب صفت معنی ورکوي^(۱).

دوهم: د «فِيهَا أَنْهَارٌ» جمله د خپلو ټولو متعلقاتو او معطوفاتو سره آن تر «مِنْ رَبِّهِمْ» پورې بیاني استیناف دی، ته به وایې چې دا سوال (ما صفة الجنة؟) پکښې جواب شوی دی. درېم: د «كَمَنْ هُوَ خَالِدٌ فِي النَّارِ» کلمات د ذکرې شوې مبتدا خبر دی، خو مضاف ورسره مقدر دی چې ظهور یې داسې کېږي چې: «كَجَزَاءٍ مَنْ هُوَ خَالِدٌ».

نو پورتنیو ټکو ته په پام سره د دې مقام د معنی حاصل داسې راخېږي چې: ایا نو هغه څوک چې متقي وي د هغه چا غوندې کېدلی شي کوم چې غیر متقي او هوا پرست وي؟ ایا د هغه جنت عجیب صفت کوم چې متقیانو ته د جزا په حیث وعده کړې شوی دی په کوم کښې چې څلور ډوله ویالې بهېږي، د هغه چا د جزا غوندې کېدلی شي کوم چې په دوزخ کښې همېشه وي او د جنتي څښاکونو په مقابل کښې خوتېدلې اوبه ورڅښلولی کېږي؟

ب: د جنتي ویالو په هکله زښت ډېر احادیث روایت شوي دي. لاندې مثالونه یې ولولئ: اول: نبي کریم ﷺ فرمایلي دي چې: «إِنَّ فِي الْجَنَّةِ بَحْرَ الْمَاءِ وَبَحْرَ الْعَسَلِ وَبَحْرَ اللَّبَنِ وَبَحْرَ الْخَمْرِ لَمْ تُشَقُّ الْأَنْهَارُ بَعْدُ»^(۲) یعنې په جنت کښې د اوبو دریاب، د شاتو دریاب، د شودو دریاب او د شرابو دریاب دی بیا (د دغو دریابونو څخه د جنت ټولو څانگو ته) ویالې شکولی شوې (بهولې شوې) دي. دوهم: نبي کریم ﷺ په یوه حدیث کښې فرمایلي دي چې: «وَالْفِرْدَوْسُ أَعْلَاهَا دَرَجَةٌ وَمِنْهَا تُخْرَجُ الْأَنْهَارُ الْأَرْبَعَةُ»^(۳) یعنې جنت الفردوس په جنتونو کښې د درجې د حیثه لوړ (او اوچت) دی او د همدغه جنت الفردوس څخه (نورو جنتونو ته) څلور ویالې وتلې دي.

درېم: انس بن مالک ؓ په خپل یوه حدیث کښې ویلي دي چې: «وَاللَّهِ إِنَّهَا تُجْرِي سَائِخَةٌ عَلَى وَجْهِ الْأَرْضِ»^(۴) یعنې شاید چې تاسو به گومان کوئ چې د جنت ویالې به د ځمکې په ژورو کښې بهېږي، په الله ﷻ سوگند دی چې دغه جنتي ویالې د ځمکې په مخ باندې په هوار میدان بهېږي.

ج: په «مَاءٍ غَيْرِ آسِنٍ» کښې د «آسِنٍ» کلمه هغو اوبو ته وضعه شوې ده کومې چې په خپل اصلیت باندې باقي پاتې نه وي او څه بدلون پکښې راغلی وي^(۵). یعنې په جنت کښې د داسې اوبو ویالې دي چې هیڅکله یې خوند او رنگ نه تغیر کېږي او د دنیا د اوبو غوندې بد بویه نه گرځي، د همېشه دپاره په خپل اصلیت باندې باقي دی.

(۱) تفسیر البغوي ج ۴ ص ۱۸۱: تفسیر ابی السعود ج ۸ ص ۹۵

(۲) جامع الترمذي ج ۲ ص ۸۴

(۳) مسند احمد بن حنبل ج ۸ ص ۳۹۸: صحيح البخاري ج ۲ ص ۱۱۰۴

(۴) تفسیر ابن کثیر ج ۴ ص ۱۷۶

(۵) مفردات الراغب ص ۱۳

د په ۱۰ آذکر الشریب ۶ کښې د "لذة" کلمه د "لذیذة" معنی ورکوي^{۱۱}. یعنې په جنت کښې د خوړو او خوندورو شرابو د مالې بهیرې چې نه د دنیا د شرابو غوندې پیکه خوند لري او نه سردرد او بې هوښي پیدا کوي.

سوال جواب

۱. که څوک داسې چې په ۱۰ وَمَغْفِرَةٌ مِّن رَّبِّهِمْ ۶ کښې د "مَغْفِرَةٌ" کلمه که څه هم د اصلي تورو (غ، ف، ر) په لحاظ په لغت کښې د بشولو معنی ورکوي^{۱۲}، مگر په استعمال کښې د گناهونو د بښنې او عفوې څخه عبارت ده، نو پوښتنه دا ده چې په داخل د جنت کښې د گناهونو بښل څه معنی، حال دا چې هلته نه مکلفیت شته او نه د گناهونو ارتکاب^{۱۳}.

مونږ وایو چې: د دغه سوال د مخنیوي دپاره مفسرینو گرامر متعدد جوابونو لیکلي دي. لاندې مثالونه یې ولولئ:

اول: دلته د ۱۰ وَمَغْفِرَةٌ ۶ څخه د الله ﷻ رضامندی او دیدار د کنایې په توګه مراد دی^{۱۴} لکه چې په [یونس: ۲۶] ایت کښې ترې په "زِیَادَة" سره تعبیر شوی دی.

دوهم: دلته د ۱۰ وَمَغْفِرَةٌ ۶ کلمه د گناهونو د بښنې معنی نه ورکوي بلکې د گناهونو د ذکر او یادونې معنی ورکوي ترڅو ورباندې خجالت ونه خوري^{۱۵}، همدې مطلب ته په بل ایت کښې داسې اشاره شوې ده چې ۱۰ لَا يَسْمَعُونَ فِيهَا لَغْوًا وَلَا تَأْثِيمًا ۶ [الواقعة: ۲۵] یعنې جنتیان به په جنت کښې نه چټې خبرې اوري او نه گناه ته نسبتول (چې فلانی گناه دي په دنیا کښې کړې وه).

درېم: دلته د ۱۰ وَمَغْفِرَةٌ ۶ معنی دا ده چې جنتیان به د جنتي خوراک څښاک څخه استفاده کوي مګر د دنیاوي خوراک او څښاک غوندې عواقب به نه لري، او د فضلاتو څخه به ورته بښنه کړې شوې وي^{۱۶}. لکه چې نبي کریم ﷺ په یوه حدیث کښې فرمایلي دي چې: «إِنَّ أَهْلَ الْجَنَّةِ يَأْكُلُونَ فِيهَا وَيَشْرَبُونَ وَلَا يَتَغَلَّظُونَ وَلَا يَبُولُونَ وَلَا يَفْغُطُونَ وَلَا يَمْتَخِطُونَ»^{۱۷} یعنې یقیناً جنتیان په جنت کښې خوراک او څښاک کوي او لازې به پکښې نه تو کوي او امتیازې به نه کوي او هم به غټې امتیازې نه کوي او ګرینګ به نه سون کوي (بلکې ټول خوراک او څښاک به یې د خوشبویه خولې په توګه حل کېږي).

مأثور تفسیر

و مونږ د الله ﷻ په توفیق د [الحج: ۲۰] ایت لاندې په ۱۰ وَسُقُوا مَاءً حَمِيمًا فَقَطَّعَ أَمْعَاءَهُمْ ۶

۱. لسان العرب ج ۳ ص ۵۰۷
۲. الفاموس المحيط ج ۳ ص ۴۰۵
۳. تفسیر المظهر ج ۸ ص ۲۲۸
۴. روح المعاني ج ۲۶ ص ۲۹
۵. التفسیر الکبیر ج ۲۸ ص ۵۵
۶. صحيح مسلم ج ۲ ص ۳۷۹

کښې د "خمیم" کلمه د یوه حدیث په رڼا کښې په ماثوره توګه تفسیره کړې ده، خو په دې مقام کښې ورباندې څه نور ماثور وضاحت هم وراضافه کوو هغه دا چې:

نبي کریم ﷺ په یوه حدیث کښې فرمایلي دي چې: «فَإِذَا شَرِبَهُ قَطَعَ أَمْعَاءَهُ حَتَّى يَخْرُجَ مِنْ دُبُرِهِ»^(۱) یعنې کله چې دوزخي د دوزخیانو (خوتېدلي) زوي وڅښي نو کولمې به یې ټوټه ټوټه کړي آن تردې چې د مقعد څخه به یې ووځي (بیا نبي کریم ﷺ ذکره شوې جمله د استشهاد په توګه قرائت کړه).

﴿وَمِنْهُمْ مَنْ يَسْتَمِعُ إِلَيْكَ حَتَّى إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ آنِفًا أُولَئِكَ الَّذِينَ طَبَعَ اللَّهُ عَلَى قُلُوبِهِمْ وَاتَّبَعُوا أَهْوَاءَهُمْ﴾^(۲) وَالَّذِينَ اهْتَدَوْا زَادَهُمْ هُدًى وَآتَاهُمْ تَقْوَاهُمْ^(۳) فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا فَأَنَّى لَهُمْ إِذَا جَاءَهُمْ ذِكْرُهُمْ^(۴) فَاَعْلَمُوا أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ وَلِلْمُؤْمِنِينَ وَالْمُؤْمِنَاتِ وَاللَّهُ يَعْلَمُ مُتَقَلَّبَكُمْ وَمَثْوَاكُمْ^(۵) ﴿

[۱۶] او د منافقانو (کفارو) څخه ځینې هغه کسان دي چې تاته غوږ ږدي آن تردې چې کله سنا د نژده بهر ووځي نو هغو کسانو ته وایي کومو ته چې علم (پوهه) ورکړه شوې ده چې هغه څه خبره وه کومه چې محمد ﷺ دستي (لږ وړاندې) وويلې؟

دغه (ذکر شوي) هغه کسان دي د کومو په زړونو باندې چې الله ﷻ مهر وهلی دی، او کوم چې د خپلو (نفساني) خواهشاتو پیروي کوي.

[۱۷] او هغه کسان کومو چې (سمه) لاره موندلې ده الله ﷻ ورته (پرې) هدايت (لاره موندل) زیاتوي (قوي کوي)، او پر هېزګاري یې ورته ورکوي (ثبات او استقامت او هم توفیق یې تقویه کوي). [۱۸] نو ایا منافقان (او کفار) منتظر دي مګر د قیامت قیام ته چې په ناڅاپي توګه ورته ورشي؟ (که نه) نو د قیامت نښانې خو ورته ورغلې دي (دېر ژر به قائم شي).

نو د هغوی پند اخستل (ایمان راوړل) به ورته څنګه (د مقبولیت په حیث) صورت ونیسي البته کله چې ورته ورشي (او ورباندې قائم شي)؟

[۱۹] نو (ای پیغمبره!) پوه شه! (خپلې پوهې او باور ته ادامه ورکړه) چې یقیناً شان دا دی چې په حقه (او حقیقي توګه) معبود نه دی مګر الله ﷻ دی (او بس). او ته د خپلې ګناه (خلاف الأولى) دپاره (د الله ﷻ څخه) مغفرت وغواړه او د نارینه وو او ښځینه وو مؤمنانو (د ګناهونو) دپاره هم او (دا ځکه چې) الله ﷻ ستاسو د ګرځېدلو راګرځېدلو په ځای او هم ستاسو د استوګنې په ځای علم لري (پوهېږي، ستاسو ټول حالات ورته څرګند دي).

د مطلب خلاصه

په دې ایتونو کښې د وړاندېنیو ایتونو مضمون تعقیب شوی دی. هلته موټنان د څرگندو کفارو سره د کړنلارې او نتیجې په حیث مقایسه شوي وه او په دې ایتونو کښې هغوی د منافقانو سره پرتله کېږي. نو حاصل یې داسې راڅپړي:

ای پیغمبره! اوس په خپل امت باندې د منافقانو څه خاصیتونه قرائت کړه او د موټنانو د خاصیت سره یې پرتله کړه هغه دا چې:

۱- د کفارو څخه یوه ډله (چې د منافقانو څخه عبارت ده) د تظاهر او خپل ځان ښودلو په غرض ستا مجالسو ته حاضرېږي او ستا ارشاداتو ته د مجلس تر پایه پورې غوږ ږدي، آن تردې چې کله ستا مجلس ختم شي او هغوی ستا د حضور څخه بهر ووځي نو هغو کسانو ته وايي کومو ته چې د الله ﷻ د پلوه علم ورکړی شوی دی او رښتیاڼي موټنان دي چې: هغه څه خبره ده کومه چې دستي (لږ وړاندې) نبي کریم ﷺ وکړه، تاسو ورباندې مونږ ته خبر راکړئ چې زموږ د ذهن څخه وتلې ده او بالکل مو هېره ده.

۲- ای پیغمبره! دغه د منافقانو ډله هغه کسان دي د کومو په زړونو باندې چې الله ﷻ مېر وهلی دی نو ستا ارشادات پکښې ځای نه نیسي، او کوم چې د خپلو خواهشاتو پیروي کوي او ستا اتباع یې د پښو لاندې کېږي ده.

۳- بالمقابل کوم کسان چې د راسخ علم درلودونکي دي هغوی ته الله ﷻ ستا په ارشاداتو سره نور فضائل هم ورکوي هغه دا چې:

الف: د هغوی د پوهې او هدایت رڼا ورباندې زیاتوي او د زړه بصیرت یې ورباندې پیاوړی کوي.

ب: هغوی ته الله ﷻ د همدغو ارشاداتو په سبب کامله تقوی او پرهیزگاري وریه برخه کوي.

۴- نو ته د کفارو او منافقانو په کړنلاره باندې ډېر مه متاثر کېږه چې په دلایلو سره د غفلت د خویه نه رابیدارېږي، او دا ځکه چې د قیامت ورځ نژدې راروانه ده چې ټول غافلان به پکښې راوښ شي. یا په بل عبارت: ایا نو هغوی منتظر دي مگر قیامت ته؟ چې په ناڅاپي توګه به ورباندې قائم شي او د خویه به یې راوښ کړي، قیامت ډېر نژدې راروان دی او د قیام نښې یې څرګندې شوې دي او د هغوی د سترگو لاندې دي.

۵- هو! هغوی به د قیامت په قیام سره د خویه راوښ شي او په ارشاداتو باندې به عقیده خپله کړي چې ته په حقه پیغمبر یې او په خپل دعوت کښې رښتینی یې. خو د دغه وخت راوښېدل او عقیده به ورته څه ګټه ورسوي؟ کله چې هغوی په تاباندې بالغیب ایمان رانه ووږ نو ایمان بالمشاهده به ورته څه ګټه ورسوي او د الله ﷻ په نزد به څنګه مقبول وګرځي؟

۶- نو ای پیغمبره! د کفارو او منافقانو د دعوت په څنګ کښې څه نور ارشادات هم په نظر کښې وساته هغه دا چې:

الف: یوه شه چې یقیناً شان دا دی چې په حقه معبود نه دی مګر الله ﷻ دي او بس، ته همدغې

پوهې او همدغه يقين ته ادامه ورکړه او ستا اجابتي اُمت دې هم په همدغې عقيدې او پوهې باندې قائم اوسېږي. يا په بل عبارت: که د قاطعو دلايلو او براهينو څخه وروسته هم منافقان او کفار د توحيد علم او عقیده نه خپلوي، نه دې خپلوي خو تاسو ورباندې کلک اوسېږئ او د حقوقو حفاظت ته يې ادامه ورکړئ، او دعوت ورته وچلوئ.

ب: خو په عين حال کښې خپل خان ته د الله ﷻ څخه د خلاف الأولى (ذنب) د ارتکاب په هکله مغفرت او بښنه وغواړه او خپله عاجزي ورته وړاندې کړه.

ج: همدارنگه د خپل اجابتي اُمت نارينه او زنانه وو دپاره هم د سوال لاسونه پورته کړه او د گناهونو مغفرت ورته وغواړه او هم ورته د توفيق ورکولو غوښتنه وکړه چې لا زيات صالح اعمال ترسره کړي. او دا ځکه چې:

الله ﷻ په هغه ځای باندې پوه دی په کوم کښې چې تاسو اوږې را اوږې او په هغه ځای هم پوه دی کوم چې ستاسو دپاره دائمي ارامگاه ده، نو تاسو ته په کار دي چې په هر حال ترې وډار شئ، چې هيڅ حالت مو هم ورڅخه پټ نه دی.

توضیحات

۱- په ﴿مَاذَا قَالَ إِنْفَاء﴾ کښې د "إِنْفَاء" کلمه د "الآن، الساعة" معنی ورکوي^(۱)، نو نصب يې د ظرفيت په ملحوظ صورت نيولی دی، اما د دغه قول په کولو کښې لاندې دوه وجې احتمال درلودلی شي:

الف: منافقانو دغه وينا د استهزاء او ملندو په توگه کوله. يعنې ای مؤمنانوا! دستي او ډېر لږ وخت وړاندې، نبي کریم ﷺ څه خبره وکړه؟ (هيڅ مهمه خبره نه وه).

ب: هغوی د نبي کریم ﷺ خبرو ته توجه نه کوله چې په زړونو کښې يې ورته ځای نيولی وی او پوښتنې ته اړتيا نه وی پاتې شوې.

په هر تقدير، د دې ايت مضمون وړاندې په [التوبة: ۱۲۵] ايت کښې هم نازل شوی دی چې د قرآن کریم په اورېدلو سره د کفارو او منافقانو کفر او منافقت تقويه کېږي آن تردې چې په زړونو باندې يې مهر لگولی کېږي.

دا د يو پلوه، او د بله پلوه د ﴿إِنْفَاء﴾ کلمه مجردو کښې مشتقات نه لري او په مزيد فیه کښې ترې بابونو صورت موندلي دي لکه "إِسْتَأْنَفَ يَسْتَأْنِفُ اسْتِئْنَفًا" او داسې نور^(۲).

غوره تفسیر

۲- ځينو مفسرينو کرامو دا ايت ﴿وَالَّذِينَ أَهْتَدُوا زَادَهُمْ هُدًى﴾ الآية- په متعددو معناو سره

(۱) لسان العرب ج ۹ ص ۱۵

(۲) اللباب في علوم الكتاب ج ۱۷ ص ۴۴۷

تفسیر کړی دی^(۱)، مگر مونږ ته بهتره برېښي چې دلته به د [التوبة: ۱۲۴] ایت مضمون ته اشاره شوې وي. هغه دا چې د قرآن کریم په نزول او د نبی کریم ﷺ د ارشاداتو په اورېدلو سره د مومنانو ایمان د کیفیت په ملحوظ زیاتېږي او د ثواب موندلو تمه یې تقویه پیدا کوي چې په همدې باندې یې خوشالي او بشارت وار په وار اوج ته رسېږي.

څو نکات

۳- په ﴿فَقُلْ يَنْظُرُونَ إِلَّا السَّاعَةَ﴾ کېني لاندې نکاتو ته توجه په کار ده:

الف: مونږ د الله ﷻ په توفیق د [الأنعام: ۳۱] ایت لاندې لیکلي دي چې: د ﴿السَّاعَةَ﴾ کلمه د زمانې د یوې کوچنۍ برخې څخه عبارت ده. خو د قیامت د نومونو څخه یو نوم هم ګرځېدلی ده چې په ډېر کوچني وخت کېني به د شپېلۍ په پوکولو سره سمدستي خلک مړه کېږي او په بلې شپېلۍ سره به سمدستي بېرته راژوندي کېږي.

ب: د ﴿بَغْتَةً﴾ کلمه مو هم د همدې ﷻ په توفیق د [الأعراف: ۱۸۷] ایت لاندې د یوه حدیث په رڼا کېني ښه شرحه کړې ده چې د قیامت قیام به په ناڅاپي توګه په داسې حال کېني صورت ونیسي چې خلک به په معاملاتو او راکړه ورکړه باندې مشغول وي.

ج: په ﴿فَقَدْ جَاءَ أَشْرَاطُهَا﴾ کېني د "أَشْرَاطُ" کلمه د "شرط" - لکه "شرط" - جمعه ده چې د نسې او علامې معنی ورکوي^(۲). پاتې شوه دا خبره چې د قیامت د قیام نسې او علامې کومې کومې دي؟ نو د دې خبرې جواب دا دی چې:

د قیامت د قیام وخت الله ﷻ د خپل اقدس ذات سره پټ ساتلی دی چې نه یې کوم پیغمبر ته ښودلی دی او نه کومې مقربې پرېنتې ته، اما د قیام نښو او علامو ته یې په ډېرو نصوصو کېني ښه تفصیل ورکړی شوی دی او د ډېرو په نومونو باندې صراحت شوی دی، هیله ده چې علاقمندان د احادیثو کتابونو^(۳) ته مراجعه وکړي، چې دلته راټولول یې ډېر اوږدوالی پیدا کوي؛ ځینې مفسرینو کرامو په همدې موضوع کېني ډېر احادیث راغونډ کړي دي^(۴) الله ﷻ دې اجروونه ورکړي.

خو کومو علامو ته چې په ایت شریف کېني اشاره شوې ده. یا په بل عبارت: د قیامت کومو علامې چې د ایت شریف د نزول تر وخته پورې راڅرګندې شوې وې؛ د هغو لاندې مثالونه ولولئ:

اول: د نبی کریم ﷺ بعثت د قیامت لومړۍ نښه ده چې آخر الزمان پیغمبر دی او د ده ﷺ څخه وروسته بل پیغمبر نه مبعوث کېږي بلکې قیامت به قائمېږي او دنیا به وړانېږي. همدې مطلب د نبی کریم ﷺ اشاره کړې ده چې: «بُعِثْتُ أَنَا وَالسَّاعَةُ كَهْدِهِ مِنْ هَدِهِ إِنَّ كَادَتْ تَتَّبِعُنِي»^(۵) یعنې زه د

(۱) تفسیر القرطبي ج ۱۶ ص ۲۳۹

(۲) لسان العرب ج ۷ ص ۳۲۹

(۳) صحیح البخاري ج ۲ ص ۱۰۵۴؛ صحیح مسلم ج ۲ ص ۳۸۸؛ جامع الترمذي ج ۲ ص ۴۴

(۴) الدر المنثور ج ۷ ص ۴۶۷

(۵) مسند احمد بن حنبل ج ۶ ص ۴۵۹

قیامت د قیام سره داسې مبعوث شوی یم لکه چې دغه ګوته (سبابه) د دغې بلې ګوتې (وسطی) څخه ده. یقیناً هغه ګوته نژدې وه چې د دغې ګوتې څخه وړاندې شي، (همدارنگه د قیامت قیام هم نژدې وه چې زما څخه وړاندې شي).

دوهم: تر دغه پورې د سپوږمۍ انشقاق (چاودېدل) هم صورت نیولی وه چې د قیامت د نژدېکتنه یوه نښه ده. الله ﷻ فرمایي چې: ﴿ أَقْرَبَتِ السَّاعَةُ وَأَنْشَقَّ الْقَمَرُ ﴾ [القمر: ۱] یعنې د قیامت قیام نژدې شو او سپوږمۍ وچاوده.

درېم: همدارنگه د ایت شریف د نزول تر وخته پورې د دُخان (لوګي) نښه هم څرګنده شوې وه کومې ته چې د یوه تفسیر په بنیاد په [الدخان: ۱۰] ایت کښې اشاره شوې ده.

د: د ﴿ فَأَنَّى لَهُمْ إِذَا جَاءَهُمْ ذِكْرُهُمْ ﴾ نحوي تحلیل په لاندې ټکو کښې خلاصه کېږي^(۱):
اول: په ﴿ فَأَنَّى ﴾ کښې د "أَنَّى" کلمه د "كَيْفَ" معنی ورکوي، چې د متعلق په اعتبار سره خبر مقدم ده، چې مونږ ترې په "يَنْفَعُ" سره تعبیر کولی شو.

دوهم: په همدغه "يَنْفَعُ" پورې د ﴿ لَهُمْ ﴾ او ﴿ إِذَا جَاءَهُمْ ﴾ کلمات هم تعلق نیسي.
درېم: د ﴿ ذِكْرُهُمْ ﴾ کلمه موخړه مبتدا ده، نو لکه چې داسې نازل شوي وي چې: "فَذِكْرُهُمْ كَيْفَ يَنْفَعُ لَهُمْ إِذَا جَاءَهُمُ السَّاعَةُ" یعنې کفارو ته به د دوی پند اخستل په هغه وخت کښې څه ګټه ورسوي کله چې قیامت راشي او ایمان د بالغیب څخه بالمشاهده وگرځي؟.

همدې مضمون ته الله ﷻ په بل ایت کښې اشاره کړې ده چې: ﴿ يَوْمَ يَنْذَرُ الْإِنْسَنُ وَأَنَّى لَهُ الذِّكْرَى ﴾ [الفجر: ۲۳] یعنې په دغه وخت کښې به (چې قیامت قائم شي) بنیادم پند واخلي (او په خپلو کړو وړو به ښه‌مانه شي) او څنگه به ورته پند اخستل ګټه ورسوي (چې وخت یې تېر شوی وي).

سوالونه او جوابونه

۴- په ﴿ فَأَعْلَمَ أَنَّهُ لَا إِلَهَ إِلَّا اللَّهُ ﴾ الآية- کښې د سړي په ذهن کښې لاندې پوښتنې راوړل کېږي:
الف: که څوک وایي چې: نبی کریم ﷺ خو پوه وه چې الله ﷻ واحد او لا شریک دی (د ده ﷻ څخه په غیر بل هیڅوک په حقه معبود نه شي جوړېدلی)، نو پوښتنه دا ده چې په ﴿ فَأَعْلَمَ ﴾ سره یې مخاطب ګرځول څه معنی لري؟

مونږ وایو چې: د دې معنی دا ده چې همدغې پوهې او همدغې عقیدې ته ادامه ورکړه، او شاید چې په ادامه باندې به یې د څه حکمتونو په بنیاد مخاطب ګرځولی شوی وي لکه:
اول: ترڅو د کفارو تمه پرې شي چې نبی کریم ﷺ به کفري عقیدې ته ورواوړي او یا به د توحیدي عقیدې د دعوت څخه لاس واخلي.

دوهم: ترڅو د نبی کریم ﷺ ټول اجابتي اُمت په همدغې توحیدي پوهې او توحیدي عقیدې باندې

کلاک پاتې شي او د کفارو او منافقانو د دسيسې ښکار ونه گرځي چې په تخويف يا تطميع سره کفرې عقيدې ته ورواوړي.

ب: که څوک وايي چې: په دې کښې څه حکمت دی چې نبي کریم ﷺ په ﴿وَأَسْتَغْفِرُ لَذُنُوبِكَ﴾ کښې مامور کړی شو چې د خپلو گناهونو دپاره بښنه وغواړي حال دا چې پیغمبران د گناه څخه په عصمت کښې دي؟

مونږ وايو چې: د همدې پوښتنې جواب د الله ﷻ په توفيق د [البقرة: ۳۷] ایت لاندې تېر شوي دي چې د 'ذُئِب' د کلمې څخه د پیغمبرانو په هکله عصيان او نافرمانی نه اراده کېږي بلکې د خلاف الأولى (نه بهتر) کار معنی ورکوي چې د عصمت سره هیڅ منافات نه لري. خو دلته ورباندې د مقام په ارتباط لاندې وضاحتونه ورافاضه کوو:

اول: د [المؤمن: ۵۵] ایت شریف لاندې مونږ د احادیثو په رڼا کښې لیکلي دي والحمد لله ﷻ چې نبي کریم ﷺ به په هره ورځ کښې یا په هر مجلس کښې سل کرته د الله ﷻ څخه بښنه غوښتله. دوهم: مغفرت غوښتل یو عبادت دی چې د تواضع او شکرگزاری څخه نمایندګۍ کوي، د همدې کبله به نبي کریم ﷺ د شپې دومره عبادت کاوه چې مبارکې پښې به یې وپرسېدلې، کله چې په همدې اړه وپوښتل شو نو په جواب کښې یې وفرمایل چې: «أَفَلَا أَكُونُ عَبْدًا شَكُورًا»^(۱) یعنې ایا نو زه (د خپل رب ﷻ) شکرگزار بنده ونه گرځم؟ (چې وړاندې او بهرته گناهونه یې راته ټول بښلي دي). ج: که څوک وايي چې: په ﴿وَالْمُؤْمِنِينَ وَالْمُؤْمِنَاتِ﴾ کښې د عاطف 'و' څخه هغه مطلوب فهمېږي په کوم باندې چې په همدې عبارت کښې د جاره 'ل' توری دلالت کوي. نو د څه حکمت په بنیاد 'الْمُؤْمِنِينَ وَالْمُؤْمِنَاتِ' بدون د جاره 'ل' څخه نازل نه کړی شو؟

مونږ وايو چې: دا د دې دپاره والله ﷻ اعلم ترڅو څوک گومان ونه کړي چې د نبي کریم ﷺ د خپل خان دپاره استغفار او د مؤمنانو (نارینه وو او زنانو وو) دپاره استغفار (دواړه) به متحد وي او څه فرق به نه لري، حال دا چې اول د خلاف الأولى (نه بهتر) کار استغفار دی او دوهم د عصيان (نافرمانۍ) استغفار دی، که بالفرض په ذکر شوي عبارت کښې د 'ل' توری نه وی نازل شوی او په عاطفه 'و' باندې اکتفاء شوې وی نو ذکر شوي فرق ته به اشاره نه وی شوې.

دا د یو پلوه، او د بله پلوه که څه هم نبي کریم ﷺ په دنیا کښې د مؤمنانو نارینه وو او زنانو وو دپاره وخت په وخت مغفرت غوښتی دی خو د قیامت په ورځ به یې هم ورته وغواړي (الله ﷻ دې پکښې زمونږ برخه وکړي). د ښه وضاحت دپاره لاندې نصوص ولولئ:

اول: په یوه حدیث کښې راغلي دي چې: «فَرَفَعَ يَدَيْهِ وَقَالَ اللَّهُمَّ أُمْنِي أُمْنِي وَبَنِي»^(۲) یعنې نو نبي کریم ﷺ (یوه ورځ) لاسونه پورته کړه او (د سوال په توګه یې) وویل چې: ای الله! زما اُمت، زما اُمت

^(۱) معجم البخاري ج ۱ ص ۱۵۲
^(۲) معجم مسلم ج ۱ ص ۱۱۳

(ته ورته مغفرت وکړې)، او ویې ژړل.

دوهم: په یوه بل ډېر اوږده حدیث کښې هم داسې جمله روایت شوې ده چې: «وَسَلُّ تَقَطُّ وَانْفَعُ تُشْفَعُ وَقُلُّ يُنْفَعُ لِقَوْلِكَ»^(۱)، یعنې د قیامت په ورځ به نبي کریم ﷺ ته وویل شي چې: ای پیغمبر! وغواړه چې درکړی شي او شفاعت وکړه چې قبول کړی شي او وایه چې خبره دې واورېدلې شي. درېم: نبي کریم ﷺ فرمایلي دي چې: «لِكُلِّ نَبِيٍّ دَعْوَةٌ قَدْ دَعَا بِهَا فِي أُمَّتِهِ وَخَبَاتٌ دَعْوَتِي شَفَاعَةُ لَأُمَّتِي يَوْمَ الْقِيَامَةِ»^(۲)، یعنې د هر پیغمبر دپاره (د الله ﷻ په نزد) یوه مقبوله دعاء ده چې هر یوه په خپل خپل امت کښې پرې غوښتنه کړې ده، او یقیناً ما خپله مقبوله دعاء د قیامت په ورځ د خپل امت دپاره د شفاعت کولو په حیث پته ساتلې ده.

د: که څوک وایي چې: په ﴿وَاللَّهُ يَعْلَمُ مُتَقَلَّبَكُمْ وَمَثْوَاكُمْ﴾ کښې د «مُتَقَلَّبٌ» او «مَثْوَى» دواړه کلمې څه فرق لري؟

مونږ وایو چې: ځینو علماوو کرامو د «مُتَقَلَّبٌ» کلمه په «مُسْتَوْدَعٌ» سره او د «مَثْوَى» کلمه په «مُسْتَقَرٌّ» سره تفسیره کړې ده^(۳) چې دغه دواړه کلمې (مُسْتَوْدَعٌ، مُسْتَقَرٌّ) د [الأنعام: ۹۸] ایت لاندې د الله ﷻ په توفیق ښه شرحه شوې دي، مګر د مقام په اقتضاء بهتره ده چې د «مُتَقَلَّبٌ» کلمه د هغو ځایونو څخه عبارت شي چرته چې سړی د ورځې د پلوه ګرځي راګرځي او کاروبار پکښې کوي، او د «مَثْوَى» کلمه د هغو ځایونو څخه کنایه شي چرته چې سړی د شپې د پلوه ارام کوي او پکښې پتېږي. یعنې ای پیغمبره! ته ځکه د استغفار غوښتنې ته ادامه ورکړه چې الله ﷻ ستاسو د هغو ځایونو په حالاتو باندې پوه دی په کومو کښې چې تاسو د ورځې ګرځي راګرځي او ډول-ډول کارونو ته پکښې صورت ورکوي، او هم مو ورته د هغو ځایونو حالات معلوم دي په کومو کښې چې تاسو د شپې د پلوه ارام کوئ او یا پکښې د څه پتو کارونو مرتکب کېږئ.

همدې مضمون ته په بل ایت کښې داسې اشاره شوې ده چې: ﴿وَمَنْ هُوَ مُسْتَخَفٌّ بِآلِيلٍ وَنَارٍ بِالْأَثَارِ﴾ [الزمر: ۱۰]، یعنې او (الله ﷻ ته) هغه څوک کوم چې په شپه کښې پتېدونکی دی او (هغه څوک کوم چې) په ورځ کښې (د خپل ځان) څرګندونکی دی (په علم کښې یو برابر دي او هیڅ تفاوت نه لري). ه: که څوک وایي چې: «سَيِّدُ الْإِسْتِغْفَارِ» د کومې دعاء نوم دی؟

مونږ وایو چې: نبي کریم ﷺ په یوه حدیث کښې لاندې دعاء ته د «سَيِّدُ الْإِسْتِغْفَارِ» لقب ورکړی دی: «اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ وَأَنَا عَلَى عَهْدِكَ وَوَعْدِكَ مَا اسْتَطَعْتُ أَعُوذُ بِكَ مِنْ ذُنُوبٍ مَا صَنَعْتُ أَبُوءُ لَكَ بِنِعْمَتِكَ عَلَيَّ وَأَبُوءُ لَكَ بِذُنُوبِي فَاعْفُرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ»^(۴)، یعنې: ای الله!

(۱) جامع الترمذي ج ۲ ص ۱۴۷

(۲) مسند احمد بن حنبل ج ۵ ص ۱۸۹

(۳) البحر المحیط ج ۹ ص ۴۶۹، روح المعاني ج ۲۶ ص ۶۶، زاد المسیر ج ۷ ص ۱۵۲

(۴) صحیح البخاري ج ۲ ص ۹۳۳

ته زما رب يې په حقه معبود نشته مگر يوازې ته يې، تا زه پيدا کړې يم او زه ستا بنده يم او زه ستا په عهد او ستا په وعده (تر هغه کلک) ولاړ يم ترڅو چې زما توان وي، زه په تا سره د هغه شي د شر څخه پنا غواړم چې ما کړي دي، زه تاته ستا په نعمت سره رجوع کوم (د شکر توفيق يې راکړې) او زه تاته په خپلې گناه سره رجوع کوم نو ماته مغفرت وکړې (ځکه چې شان دا دی چې گناه نه بښي (او نه يې بښلی شي) مگر يوازې ته.

﴿وَيَقُولُ الَّذِينَ ءَامَنُوا لَوْلَا نُزِّلَتْ سُورَةٌ فَإِذَا أُنْزِلَتْ سُورَةٌ مُحْكَمَةٌ وَذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ فَأُولَٰئِكَ لَهُمُ عَذَابٌ عَظِيمٌ ۝۲۰ طَاعَةٌ وَقَوْلٌ مَّعْرُوفٌ فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَهُمْ ۝۲۱ فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ ۝۲۲ أُولَٰئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَرَهُمْ ۝۲۳ أَفَلَا يَتَذَكَّرُونَ ۝۲۴ الْقُرْآنُ أُنْزِلَ عَلَىٰ قُلُوبِ أَقْفَالِهِا ۝۲۵﴾

[۲۰] او هغه کسان وايي کومو چې ايمان راوړی دی (برابره خبره ده چې رښتياني ايمان وي او که دروغين) چې ولې يو سورت نازل نه کړی شو (چې د قتال ذکر پکښې وي)؟ نو کله چې مضبوط (محکم) سورت نازل کړی شي او د قتال (جنگ) ذکر پکښې شوی وي، ته هغه کسان گوري د کومو په زړونو کښې چې (د منافقت) مرض دی چې تاته د هغه چا د کتلو غوندې گوري په کوم باندې چې د مرگ (سا ختلو) د کبله بي هوښي ورغلې وي. نو دوی ته هلاک (او حسرت) دی.

[۲۱] (منافقان وايي چې: زموږ کار تاته) اطاعت او شرعي (معروفه) وينا کول دي (ستا په خلاف نه قول کوو او نه عمل). نو کله چې (اهل) کار کلک قصد وکړي (او د جهاد خبره فيصله کړي شي) نو که منافقانو الله ﷻ ته رښتيا وينا کړې وي (د عمل په ميدان کښې يې اطاعت ته صورت ورکړی وي) نو دا (کان به ورته بهتر وه (د رسوايي څخه بچ پاتې شوي وي).

[۲۲] نو (ای منافقانو!) که چرته تاسو اطاعت ته شا کړئ، ايا تاسو نژدې ياست چې په ځمکه کښې به فسادونه وکړئ او (د خپلوانو سره به) خپلې خپلوې پرې کړئ؟ (هو، دغسې به وکړئ).

[۲۳] (ای پیغمبره!) دغه (منافقان) هغه کسان دي کوم چې الله ﷻ د خپل رحمت څخه لرې کړي دي نو (په غوږونو) يې کانه کړي دي او (د زړه) سترگې يې وړاندې کړې دي.

[۲۴] نو ايا منافقان (د) قرآن کریم (په ارشاداتو) کښې تدبر (غور) نه کوي يا (يې) په زړونو باندې خپل (معنوي) قلفونه پراته دي؟ (هو، د دوی په زړونو باندې د عدم تدبر د کبله مهرونه لگېدلي دي).

ارتباط او د مطلب خلاصه

په دې ايتونو کښې د وړاندېنيو ايتونو په تعقيب د منافقانو په خاصيتونو باندې څه نوره رڼا هم

اچولي شوي ده نو حاصل يې داسې راڅخه چې
ای پیغمبره د منافقانو څخه نور خامبستونه هم په خپل اُمت باندې قرائت کړه ترڅو هغوی د
مخلصو مومنانو د صف څخه په ډاگه جدا وپېژاندلی شي هغه دا:

۱- کومو کسانو چې اېحان راوړی دی او په دروغو یا رېښیاوو د "اَمَّا" په کلمه خوله پوروي د
هغوی خامبستونه دا دي:

الف: هغوی وسلوال جهاد ته خپله لېوالتیا نسي او وايي چې: ای کاش چې په مونږ باندې جهاد
فرض شوی وی ترڅو د کفارو په مقابل کښي جنگېدلي وي. څه وجه ده چې د جهاد د فرضیت
سورت نه نازلېږي؟

ب: نو کله چې د وسلوال جهاد د فرضیت په هکله کوم سورت نازل کړی شي چې د جهاد
فرضیت پکښي په مریحو ټکو ذکر شوی وي او د بهانو پلمو مخه پکښي په بشپړه توگه بندې کړي
شوي وي، نو په دغه وخت کښي د "اَمَّا" د کلمې ویونکي به لاندې دوه وو ډلو ویشلي کېږي:
ج: مخلص او حقیقي مومنان د خوشالي په حال کښي سعدستي په تجهیزاتو پیل کوي ترڅو
څرگنده کړي چې پخوا یې د جهاد غوښتنه په دروغو نه وه کړې.

د: خو بالمقابل منافقان او هغه کسان چې په زېږنو کښي یې مرض دی هېڅ پاتې کېږي او د
ډېرې ورخطايي څخه یې سترگې په کولکونو اوږې را اوږې او ناته سای پیغمبره داسې گوري
لکه چې د چا څنګدن وي او سات کړی ته یې روح قبض کېږي اسا یې ستونې ته راپورته شوي وي.
لنډه دا چې په دغه وخت کښي منافقان د مخلصو مومنانو د صف څخه په څرگنده توگه جدا
کېږي او هر چا ته معلومېږي چې هغوی د وسلوال جهاد غوښتنې په دروغو سره کړې وي، نو هغوی
نه دي هلاک وي چې خپل ځانونه یې په دنیا او آخرت کښي د خسران او تاوان سره مخامخ کړي.

۲- ای پیغمبره! منافقان په خوله وايي چې زموږ کار د پیغمبر اطاعت دی او ویناوي مو معروفې
او شرعې ویناوې دي چې په غیر شرعې او ناجائزو خبرو باندې موږ هېڅکله خوله نه پوروو، خو د
ذکر شوو څرگندونو سره سره کله چې د جهاد خبره فیصله شي او پوره تصمیم پکښي ونیولې شي
هغوی پکښي سني کوي او په یوه او بله بهانه ترې خپل ځانونه په څنګوي بلکې نورو مجاهدینو
ته هم پښو نه نیږي وراچوي چې جهاد مه کوی او زموږ سره په خپلو کورونو کښي پټ کېږي.
نو که هغوی خپلو څرگندونو ته عملي بڼه ورکړې وي او د الله ﷻ سره یې خپلې وعدي او
څرگندونې رښتیا کړې وي نو دا کار به ورته ډېر غوره وه، چې د دنیا او آخرت د رسوايي څخه به
پرې بچ شوي وي.

۳- ای پیغمبره! هغوی د الله ﷻ د پلوه مخاطب کړه او ورته ووايه چې: ای منافقانو! که چرته
تاسو په یوه او بله بهانه د نبی کریم ﷺ ارشاداتو ته شا کړئ او خپل اظهارات په عمل کښي پیاده نه
کړئ نو ایا تاسو نژدې یاست چې په دغه صورت کښي به په ځمکه کښي د پخوا په شان فساد وکړئ
او د خپلو افارېو سره په خپلوې او صله رحمې پرې کړئ؟

هو اناسو به په دغه صورت کښې د دغو چلایونو او د دغسې نورو چلایونو مرکب وگرځي او خپل آخروي پړسې به دروند کړي.

۴. لږه دا چې منافقان هغه کسان دي چې الله ﷻ د خپل رحمت څخه لرې کړي دي او د حقانو د اورېدلو څخه یې ځانته گرځولي دي او هم یې د زړونو سرکې ورپنډې کړي دي په زړونو باندې یې ورته مهر وهلې دی، که نه نو د ایمان راوړلو دپاره دې کار هم کفایت کاوه چې د قرآن کریم په ارشادونو کښې یې تدبیر او غور کړی وی او د خپلو ځانونو د فساد دپاره یې ترې کار اخستی دی.

۵. نو ایا منافقان په قرآن کریم کښې تدبیر او تفکر نه کوي چې ایمان راوړي او که په زړونو باندې یې معنوي قلفونه پرانته دي او مهورونه پرې لگېدلي دي؟ حقیقت دا دی چې هغوی د یو پلوه په قرآن کریم کښې تدبیر او تفکر نه کوي او د بله پلوه یې په زړونو باندې مهر لگېدلی دی، نو د دغسې خلکو څخه د ایمان راوړلو تمه کول څه گټه نه لري.

توضیحات

۱. حینې مفسرین کرام وايي چې په ﴿وَيَقُولُ الَّذِينَ آمَنُوا﴾ الآية- کښې هغه مضمون انځور شوی دی کوم چې په [النساء: ۱۷۷] ایت کښې نزول موندلی دی^۱، خو مونږ ته دا ډول تفسیر په زړه پورې نه برېښي او دا ځکه چې هلته د مومنانو هغه حال ته اشاره شوې ده کوم چې ورباندې په مکه معظمه کښې تېر شوی وه چې د مسلح جهاد اجازه دې راکړې شي، او په دې ایت کښې چې بحث پکښې روان دی. د هغوی هغه حال ته اشاره کېږي کوم چې ورباندې په مدینه منوره کښې تېرېده چې ای کاش چې د جهاد په هکله قطعي حکم نازل شوی وی. د همدې کبله دلته د مضارع صیغه ﴿وَيَقُولُ﴾ نازله شوې ده او هلته د ماضي صیغې "قيل" نزول موندلی دی.

زمونږ په فکر - والله ﷻ اعلم - په دې ایت کښې هغه مضمون نازل شوی دی کوم ته چې په [الأحزاب: ۱۸، ۱۹] ایتونو کښې اشاره شوې ده، نو هیله ده چې د ښه وضاحت دپاره هلته یو ځل مراجعه وکړی شي.

اولی څه معنی؟

۲. په ﴿فَأُولَئِكَ هُمُ الْوَقِيُّونَ﴾ د کلمې په ارتباط مفسرینو کرامو اوږده بحثونه لیکلي دي^۲، که څوک یې د لوستلو شوق لري نو هملته دې مراجعه وکړي. خو مونږ د لاندې بحثونو په ذکر باندې اکتفاء کوو.

الف. د "وَقِي" کلمه د "وَقِي" - لکه "ضرب" - څخه اشتقاقه شوې ده، چې د قرب او نژدېکت معنی ورکوي^۳.

۱. تفسیر ابن کثیر ج ۴ ص ۱۷۸

۲. تفسیر القاسمي ج ۱۵ ص ۵۳. روح المعاني ج ۲۶ ص ۶۷. اللباب فی علوم الكتاب ج ۱۷ ص ۴۵۱

۳. القاموس المحيط ج ۴ ص ۶۵۸

ب: که خه هم دغه کلمه اصلاً د اسم تفضیل صیغه ده مگر په عربي کلام کښې د "زجر" او تهدید دپاره هم استعمالېږي چې د وېل او معنوي هلاک او حسرت معنی ورکوي. په دې مقام کښې همدغه معنی مراده ده^(۱)، واللہ څڅو اعلم.

ج: نو په همدې بنیاد د "أُولَى" کلمه مبتدا ده او د متعلق په ملحوظ یې د "لَهُمْ" کلمه خبر ده. نه به وایي چې داسې نازل شوی دی: "وَوَيْلٌ لَهُمْ مِّنْ صَنِيعِهِمُ الْمَذْكُورِ"، یعنې منافقانو ته د ذکرې شوې کړنلارې د کبله هلاک او حسرت دی^(۲).

په همدې مضمون باندې په بل ایت کښې د یهودانو په هکله صراحت نازل شوی دی چې: ﴿فَوَيْلٌ لِّلَّذِينَ يَكْتُمُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ﴾ [البقرة: ۷۹] یعنې نو یهودانو ته د دې کبله هلاکت دی چې په خپلو لاسونو سره کتاب لیکي او بیا وایي چې دا د الله څڅو کتاب دی.

یو نحوي تحلیل

۳- مفسرینو کرامو د ﴿طَاعَةٌ وَقَوْلٌ مَّعْرُوفٌ﴾ په اعراب کښې متعدد تحلیلونه کړي دي، خو کوم تحلیل چې مونږ ته بهتر برېښېدلی دی هغه دا دی چې: دغه کلمات د مقدرې مبتدا دپاره خبر واقع شوي دي چې مونږ ترې په "أَمْرُنَا" سره تعبیر کولی شو، بیا دغه جمله د مقدر "يَقُولُونَ" دپاره مقوله گڼلې کېږي، لکه چې داسې نازل شوی وي: "يَقُولُونَ أَمْرُنَا طَاعَةٌ وَقَوْلٌ مَّعْرُوفٌ".
یعنې ای پیغمبره! ستا په حضور کښې منافقان وایي چې زموږ کار فقط ستا اطاعت او د شرعي معروفو خبرو کول دي (چې نه ستا بې اطاعتي کوو او نه غیر شرعي خبرې کوو).
مونږ ځکه دغه تحلیل غوره او بهتر وگانه چې په بل ایت کښې همدغه مضمون دغو کلمو ته په ورته کلمو کښې نازل شوی دی چې: ﴿وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِنْهُمْ غَيْرَ الَّذِي تَقُولُ﴾ [النساء: ۸۱] یعنې منافقان (ستا په حضور کښې) وایي چې: زموږ کار ستا اطاعت دی، نو کله چې ستا د حضوره بهر ووځي نو یوه ډله یې د هغې خبرې څخه په غیر (په خلاف) پټ مجلسونه کوي کومه چې ته وایې.

هېر مونه شي

۴- په کار دي چې د ﴿فَهَلْ عَسَيْتُمْ إِن تَوَلَّيْتُمْ﴾ الآية- په ارتباط لاندې مطالب هېر نه کړي شي:
الف: مونږ د الله څڅو په توفیق د [البقرة: ۲۴۶] ایت لاندې لیکلي دي چې دلته د "هَلْ" توری د تقریري استفهام دپاره دی او د ﴿عَسَيْتُمْ﴾ کلمه د "قَارَبْتُمْ" معنی ته متضمنه ده، چې د "ثُمَّ" کلمه یې اسم دی او د ﴿أَن تَفْسِدُوا﴾ الآية یې خبر دی.

(۱) المحرر الوجيز ج ۱۵ ص ۶۷: مفردات الراغب ص ۵۷۲

(۲) تفسیر ابي السعود ج ۸ ص ۹۸

ب: د ﴿إِنْ تَوَلَّيْتُمْ﴾ په تفسیر کښې مفسرین کرام په لاندې دوه وو ډلو باندې ویشلی شوي دي:
 اول: دغه کلمه اصلاً د «وَلَايَة» څخه اشتقاقه شوې ده چې د واکدارۍ معنی ورکوي^(۱). یعنې: ای منافقانوا! نو په کوم صورت کښې چې تاسو د پیغمبر ﷺ اطاعت ونه کړئ، په تاسو کښې به څه خیر پاتې شي، که بالفرض تاسو د خلکو د کارونو متولیان او واکداران هم وگرځئ څه خیر به ورته ونه رسوي، بلکې په دې صورت کښې: ایا تاسو نژدې یاست چې په ځمکه کښې فسادونه وکړئ او د خپلوانو سره به صله رحمې او خپلوي پالل (په بې رحمۍ سره) پرې کړئ؟ (هوا همداسې به وکړئ).
 دوهم: چې د ﴿تَوَلَّيْتُمْ﴾ کلمه د «أَعْرَضْتُمْ» معنی ورکوي^(۲). یعنې: ای منافقانوا! نو که چرته تاسو د نبی کریم ﷺ د اطاعت څخه اعراض وکړئ او د جهاد فرضیت د پښو لاندې کړئ، ایا (په دغه صورت کښې) تاسو نژدې یاست چې په ځمکه کښې فسادونه وکړئ او د اقاربو سره خپلوي او خواخوږي پرېکړئ؟ (هوا تاسو به همداسې وکړئ او خپلو پخوانیو جنایتونو ته به بیرته وروگرځئ).
 یا په بل عبارت: تاسو غواړئ چې خپلې بې بندو باری ته بیرته ورتاوشئ.
 ج: ذکر شوي دواړه تفسیرونه سره څه منافات نه لري او د بدلیت په لحاظ دواړه هم اراده کېدلی شي مگر د مقام په ملحوظ دوهم تفسیر په زړه پوری برېښي.

د: که څه هم د ﴿وَتَقَطَّعُوا أَرْحَامَكُمْ﴾ جملې مضمون د ﴿أَنْ تُفْسِدُوا فِي الْأَرْضِ﴾ جملې په مضمون کښې شامل دی، خو د دې کبله ورباندې صراحت وکړی شو و الله ﷻ اعلم چې په هغه وخت کښې د صله رحمې پرېکول عادي کار وه حتی چې ځینو خلکو به خپلې لورګانې ژوندۍ ښخولې.
 ه: په احادیثو کښې هم د صله رحمې په باب زښت ډېر احادیث روایت شوي دي چې ځینو مفسرینو کرامو یې یوه غټه مجموعه راغونډه کړې ده^(۳)، خو مونږ د کتاب د اوږدېدلو د ډاره د نبی کریم ﷺ د لاندې احادیثو په ذکر باندې د مثال په توګه اکتفاء کوو:

اول: «تَعْلَمُوا مِنْ أَسَابِكُمْ مَا تَصِلُونَ بِهِ أَرْحَامَكُمْ فَإِنْ صَلَاةُ الرَّجِمِ مَحَبَّةٌ فِي الْأَهْلِ مَثَرَةٌ فِي الْمَالِ مَثَلَةٌ فِي الْأَثَرِ»^(۴) یعنې د خپلو نسبونو څخه هومره زده کړئ چې خپله خپلوي ورباندې پالئ (صله رحمې پرې کوی)، ځکه چې صله رحمې په اهل (خپلوانو) کښې د محبت سبب دی او په مال کښې د ډېروالي سبب دی (او بالاخره) په عمر کښې د وروستوالي (اوږدوالي) سبب دی.
 دوهم: «أَسْرَعُ الْخَيْرِ ثَوَابًا الْبِرُّ وَصَلَةُ الرَّجِمِ وَأَسْرَعُ الشَّرِّ عُقُوبَةُ الْبَغْيِ وَقَطِيعَةُ الرَّجِمِ»^(۵) یعنې د خیر په کارونو د جملې څخه د اجر او ثواب د حیثه ښکې کول او خپلوي پالل ډېر چوست دي (الله ﷻ ورباندې په دنیا کښې هم اجر او ثواب مرتبوي) او د شر په کارونو کښې د عقوبت (سزا) د حیثه

(۱) روح المعاني ج ۲۶ ص ۶۸

(۲) تفسیر البغوي ج ۴ ص ۱۸۳: تفسیر ابن کثیر ج ۴ ص ۱۸۳

(۳) الدر المنثور ج ۷ ص ۴۹۷

(۴) جامع الترمذي ج ۲ ص ۱۹

(۵) سنن ابن ماجه ص ۳۱۰

بغاوت او صله رحمي پرېکول ډېر چوست دي (الله ﷻ ورباندې جنايتکار ته د اخروي سزا څخه وړاندې په دنيا کېنې هم سزا ورکوي).

قفل څه معنی؟

۵- په ﴿أَمَرَ عَلَىٰ قُلُوبِ أَقْفَالِهَا﴾ کېنې د "اقفال" کلمه د "قفل" - لکه "شغل" - جمع ده، "قفل" هغه شي ته وايي په کوم سره چې د دروازي وروڼه کلک ترلی کېږي چې په پښتو کېنې ورته "قلف" يا "تال" ويل کېږي. په دې مقام کېنې ذکره شوې کلمه د ﴿قُلُوبِ﴾ ضمير ته مضافه ده، نو دلته د دروازو قلفونه مطلب نه دي بلکې هغه قلفونه مطلب دي کوم چې په زړونو پورې اختصاص لري او په "ختم"، "طبع" او نورو کلماتو سره ترې تعبير کېږي.

دا د يو پلوه، او د بله پلوه په ايت شريف کېنې اولنۍ جمله د دوهمې جملې دپاره د سيبت حيثيت لري. يعنې منافقانو په زړونو باندې د دې کبله مهر لگولی شوی دی او په حق باندې د پوهېدلو څخه قلف کړی شوي دي چې دوی د قرآن کریم ارشادات د زړه په غوږونو باندې نه اوري او په دقت سره پکېنې سوچ او تفکر نه کوي.

عين مضمون ته لږ وړاندې په [محمد: ۱۶] ايت کېنې هم اشاره شوې ده.

﴿إِنَّ الَّذِينَ ارْتَدُّوا عَلَىٰ أَدْبَارِهِمْ مِن بَعْدِ مَا تَبَيَّنَ لَهُمُ الْهُدَىٰ الشَّيْطَانُ سَوَّلَ لَهُمْ وَأَمَلَىٰ لَهُمْ ۚ﴾ ^(۱۶) ذَلِكَ بِأَنَّهُمْ قَالُوا لِلَّذِينَ كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأُمْرِ ۖ وَاللَّهُ يَعْلَمُ إِسْرَارَهُمْ ۚ ﴿١٧﴾ فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ ۚ ﴿١٨﴾ ذَلِكَ بِأَنَّهُمْ اتَّبَعُوا مَا أَصْحَبَ اللَّهُ وَكَرِهُوا رِضْوَانَهُ ۖ فَأَخْبَطَ أَعْمَلَهُمْ ۚ ﴿١٩﴾ أَمْ حَسِبَ الَّذِينَ فِي قُلُوبِهِم مَّرَضٌ أَن لَّنْ نُخْرِجَ اللَّهَ أَضْغَنَهُمْ ۚ ﴿٢٠﴾ وَلَوْ نَشَاءُ لَأَرَيْنَاكَهُمْ فَلَعَرَفْتَهُمْ بِسِمَتِهِمْ ۚ وَلَتَعْرِفَنَّهُمْ فِي لَحْنِ الْقَوْلِ ۚ وَاللَّهُ يَعْلَمُ أَعْمَالَكُمْ ۚ ﴿٢١﴾ وَلَنَبْلُوَنَّكُمْ حَتَّىٰ نَعْلَمَ الْمُجْتَهِدِينَ مِنكُمْ وَالصَّابِرِينَ وَنَبْلُوَنَّكُمْ أَخْبَارَكُمْ ۚ ﴿٢٢﴾

[۲۵] يقيناً کوم کسان چې (د اسلام څخه) بېرته په خپلو شاګانو باندې ګرځېدلي دي (البته) د هغه څخه وروسته چې سمه لاره ورته څرګنده شوې ده.

هغوی ته شيطان (بېرته ګرځېدل) ښايسته کړي دي (او ګمراه کړي يې دي) او هم يې ورته (د ګمراه کولو په زمانو کېنې) اوږدوالی کړی دی (چې ارتداد پرېږدي).

[۲۶] دغه (ارتداد) په دې سبب چې يقيناً مرتدان هغو کسانو ته وايي کوم چې هغه شی نه خوښوي چې الله ﷻ نازل کړی دی چې ډېر ژر به مونږ په ځينو کارونو کېنې ستاسو اطاعت وګرد

(ستاسو ملگرتیا به غوره کړو): حال دا چې الله ﷻ یې په پټو مشورو (او رازونو باندې) پوهېږي.
 [۲۷] نو د مرتدانو به په هغه وخت کښې څه حال وي چې کله پرېښتې د هغوی ارواگانې په داسې
 شان سره اخلي چې په مخونو او شاگانو باندې یې وهي؟
 [۲۸] دغه (په شدت سره د ارواگانو قبض) په دې سبب دی چې یقیناً مرتدان د هغه شي پیروي
 کوي کوم چې الله ﷻ (ورته) په غضب کوي، او (هم په دې سبب چې) هغوی د الله ﷻ رضامندي نه
 خوښوي (چې بدکارونه کوي) نو الله ﷻ یې (نېک) اعمال ضائع (بې لجره) کړه.
 [۲۹] ایا هغه کسان گومان کوي د کومو په زړونو کښې چې مرض (نفاق) دی چې هیڅکله به
 الله ﷻ هغوی عداوت (او د اسلام سره دښمني) څرگنده نه کړي (او پټه به یې پرېږدي)؟
 [۳۰] او (ای پیغمبره!) که زمونږ اراده وشي نو مونږ به هرو مرو تاته منافقان دروښيو، نو ته به
 یې په ښو سره وپېژنې، او سوگند دی چې ته به هرو مرو ضرور هغوی د خبرو کولو په طرز (طریقه)
 کښې وپېژنې. او الله ﷻ (د منافقانو په شمول) ستاسو په عملونو باندې پوهېږي.
 [۳۱] او هرو مرو ضرور به مونږ تاسو امتحان کړو ترڅو مونږ ستاسو د جملې څخه په مجاهدینو
 او صابرينو باندې (په شهودي پوهې سره) پوه شو، او (هم ترڅو) مونږ (د ایمان د خبر څخه علاوه)
 ستاسو نور خبرونه هم امتحان کړو (چې رښتیا وایاست او که لاپې کوي).

ارتباط او د مطلب خلاصه

په دې ایتونو کښې د وړاندېنيو ایتونو په تعقیب د منافقانو د منافقت په خوښولو باندې رڼا
 اچولې شوې ده او څه تهدید یې پکښې نازل شوی دی. نو حاصل یې داسې راڅپړي:
 ای پیغمبره! په خپل اُمت باندې د هغې وجې څه بیان قرائت کړه د کومې په سبب چې منافقانو
 منافقت غوره کړې دی او بېرته کفر ته اووښتي دي. هغه دا چې:
 ۱- یقیناً کومو کسانو چې ایمان راوړی دی او سمه لاره ورته ښه پوره روښانه شوې ده خو د دې
 سره سره بېرته کفر ته وراووښتي دي او مرتد شوي دي، د هغوی د دې کار وجه دا ده چې:
 الف: شیطان ورته کفري لاره ښایسته کړې او اسانه کړې ده، نو د اسلام څخه ورته کفر غوره
 برېښي چې هغوی (کفار) حق په جانب دي او په سمه لاره باندې روان دي.
 ب: همدارنگه د هغوی غولونې ته شیطان اوږده زمانه ادامه ورکړې ده او لا لگیا دی ادامه
 ورکوي چې په همدغې کفري عقیدې باندې د مرگ تر وخته پورې باقي پاتې شي.
 ۲- هغوی ته ځکه کفر غوره برېښېدلی دی چې د کفارو سره د مؤمنانو په مقابل کښې مینه او
 محبت لري حتی هغو کسانو ته جاسوسي کوي کوم چې قرآن کریم نه خوښوي او په ما انزل الله
 باندې په غصه دي. هغوی څرگندو کفارو ته رایې چې: ډېر ژر به مونږ په ځینو کارونو کښې عموماً
 او په جهادي کارونو کښې خصوصاً ستاسو اطاعت وکړو او ستاسو په گټه به اجراءات وکړو.
 حال دا چې الله ﷻ د منافقانو په شمول د ټولو خلکو په اسرارو او پټو رازونو باندې پوهېږي او
 حتی په هغو خبرو باندې هم پوهېږي کومې چې د چا په زړه کښې گرځي راگرځي.

۳- نو د کفارو به څه حال وي کله چې هغوی ته د ارواگانو د قبض دپاره پریښتې ورشي او ارواگانې یې په داسې حال کې قبض کړي چې مخونو ته یې وهل ورکوي چې ولې مو د اسلام څخه مخونه واپول، او شاگانو ته یې هم وهل ورکړي چې ولې مو د پیغمبر ﷺ ارشاداتو ته شا کړې وه او خپل ځانونه مو ورباندې رانده کانه اچولي وه؟

۴- ای پیغمبره! ځکه به پریښتې هغوی ته وهل ورکوي چې:
الف: هغوی د هغه شي پیروي کړې ده کوم چې الله ﷻ په غضب کوي، نو خپلو ځانونو ته یې الله ﷻ په غضب کړی دی.

ب: او هم هغوی د الله ﷻ رضامندی نه ده خوښه کړې او ټول زیار او کوښښ یې د شیطان او کفارو د رضامندی په حاصلولو کې تېر کړی دی، نو ځکه یې الله ﷻ هغه عملونه ضائع کړه کوم یې چې د منافقت په لباس کې ترسره کړي وه، لکه لمونځ او نور.

۵- ایا هغه کسان گومان کوي د کومو په زړونو کې چې د منافقت مرض دی چې الله ﷻ به یې رسوا نه کړي او هغه کینه او عداوت به یې په ډاگه نه کړي کوم چې هغوی په زړونو کې د مؤمنانو په هکله پټ ساتلی دی؟ دغسې به الله ﷻ هیڅکله ونه کړي لکه چې د هغوی خیال دی بلکې:

الف: ای پیغمبره! که زمونږ اراده وشي نو مونږ به تاته منافقان په نښو سره دروښو نو هرومرو به یې ته په نښو سره وپېژنې، او یا به یې په اشخاصو سره دروښتو نو چې ته به یې ښه پوره وپېژنې چې فلانکی او فلانکی منافقان دي، خو تر اوسه پورې دغه کار ته زمونږ اراده نه ده شوې.

ب: هو! زمونږ د ښودنې څخه وړاندې هم ته منافقان پېژاندلی شې چې د خبرو طرز او لهجې ته یې متوجه شي، نو په دغه صورت کې به هم ته هغوی وپېژنې چې دغه منافق دی او هغه منافق دی.

ج: الله ﷻ ستاسو د ټولو (منافقان یاست او که مخلص مؤمنان) په اعمالو باندې ښه پوهېږي چې تاسو یې په کوم غرض اجراء کوئ، نو هر چاته به موافقه سزا یا جزا ورکړي.

۶- ای د آقا ویونکو! هرومرو او ضرور به مونږ تاسو په داسې ډول د امتحان لاندې ونیسو:

الف: په تاسو به جهاد فرض کړو ترڅو مونږ خپل ځان ته په شهودي علم سره معلومه کړو چې ستاسو د جملې څخه واقعي مجاهدین څوک څوک دي او څومره څومره اندازه ایماني اخلاص لري؟

ب: تاسو به د مشقونو په نزول سره هم د امتحان لاندې ونیسو ترڅو په خپل شهودي علم سره صابران او بې صبران خپل ځان ته معلوم کړو، چې ستاسو د جملې څخه څوک په ایمان باندې ډېر

کلک دي او په همدې هکله څومره مشکلات په اوږو اخلي؟

ج: همدارنگه ترڅو مونږ د جهاد په فرضیت او د مشقاتو په نزول سره (د ایمان په امتحان باندې علاوه) ستاسو نور اخبارات هم امتحان کړو چې تاسو په خپلو اخباراتو کې رښتیني یاست او که محض د خولې لاپې شاپې کوئ؟

توضیحات

۱- ﴿إِنَّ الَّذِينَ آذَنُوا بِالْآيَةِ﴾- کېنې د لاندې لغاتو معناوې ولولئ:

الف: په ﴿الشَّيْطَانُ سَوَّلَ لَهُمْ﴾ کښې د ﴿سَوَّلَ﴾ کلمه د "تسویل" لکه "تکریم" - څخه اشتقاقه شوې ده، مونږ د الله ﷻ په توفیق د [یوسف: ۱۸] ایت لاندې لیکلې دي چې "تسویل" د "تزیین" معنی ورکوي. خو په دې مقام کښې ورباندې وراضافه کوو چې که ذکره شوې کلمه نفس ته منسوبه شي نو "تزیین" ترې مرادېږي او که شیطان ته نسبت شي لکه چې په دې مقام کښې ورته نسبت شوې ده نو په "اغواء" گمراه کولو باندې هم دلالت کوي^(۱).

ب: په ﴿وَأَمَلَى لَهُمْ﴾ کښې د "أَمَلَى" کلمه اصلاً د "ملاوة" لکه "شرافة" - څخه اشتقاقه شوې ده. او د [مریم: ۴۶] ایت لاندې د الله ﷻ په توفیق لیکلې شوي دي چې د "ملاوة" څخه د زمانې اوږدوالی اراده کېږي.

نو د معنی حاصل یې داسې راخېږي چې: مرتدانو ته شیطان کفري لاره ښایسته کړې ده او د سمې لارې څخه یې اړولي دي، او د زمانې په اوږدو کښې د هغوی گمراه کولو ته ادامه ورکوي چې د ارتداد څخه پنبهمانه نه شي.

سوال جواب

۲- که څوک وایي چې: په ﴿سَنُطِيعُكُمْ فِي بَعْضِ الْأَمْرِ﴾ کښې د ﴿بَعْضِ الْأَمْرِ﴾ څخه کوم ځینې کارونه مراد دي، یا په بل عبارت: هغه ځینې کارونه کوم کوم دي چې منافقانو به یې کفارو ته په پټه وعده ورکوله؟

مونږ وایو چې: د دغو کارونو څخه په ځینو باندې په بل ایت کښې رڼا اچولې شوې ده چې: ﴿أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَیْنٌ أَخْرِجْتُمْ لَنَخْرُجَنَّ مَعَكُمْ وَلَا نُطِيعُ فِیْكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ﴾ [الحشر: ۱۱] یعنې ایا ته هغو کسانو ته نه گورې کومو چې منافقت غوره کړې دي چې د اهل الکتابو څخه خپلو هغو کفري وروڼو ته وایي کومو چې (څرگند) کفر غوره کړې دي چې: که چرته تاسو (د خپل وطن څخه) وويستلی شئ نو هرومرو به مونږ درسره یو ځای ووځو، او مونږ به هیڅکله ستاسو (د ضرر) په هکله د هیچا اطاعت ونه کړو، او که تاسو (د مسلمانانو د پلوه) وژل کېدلئ نو هرومرو به مونږ ستاسو مرسته وکړو (او ستاسو په گټه به د هغوی سره وجنگېږو).

اضغان څه معنی؟

۳- په ﴿أَنْ لَّنْ يُخْرِجَ اللَّهُ أَضْغَنْهُمْ﴾ کښې د "اضغان" کلمه د "ضغن" لکه "ضرب" - جمعه ده چې د کښې او عداوت معنی ورکوي^(۲) او جمعیت یې د مضاف الیه کم په اعتبار سره صورت نیولی

(۱) القاموس المحيط ج ۴ ص ۶۵۱

(۲) لسان العرب ج ۱۳ ص ۲۵۵: مفردات الراغب ص ۳۰۶

دی چې د متعددو منافقانو څخه کنایه دی. یعنې ایا د منافقانو گومان دی چې هیڅکله به الله ﷻ د هغوی عداوتونه او کینې څرگندې نه کړي او په زړونو کینې به یې ورته پټې پرېږدي؟
دغه کلمه (اضغان) په راتلونکي [محمد: ۳۷] ایت کینې هم راروانه ده او هلته هم د عداوتونو معنی ورکوي.

څو نکات

۴- په ﴿وَلَوْ نَشَاءُ لَأَرْسَلْنَهُمْ﴾ الْآبَتَيْنِ - کینې لاندې نکاتو ته توجه په کار ده:

الف: مونږ د الله ﷻ په توفیق د [البقرة: ۹] ایت لاندې لیکلي دي چې منافقت په مدینه منوره کینې وده وکړه، چې ځینو خلکو د تمې یا د ډار له کبله په طیبه کلمه باندې تلفظ وکړ او په زړونو کینې سوچه کفار وه او کفر پکښې ځای نیولی وه.

ب: الله ﷻ تر څه وخته پورې د منافقانو په منافقت پرده اچولې وه او د رسوایی څخه یې بچ ساتلې وه، ترڅو هغوی ته موقع په لاس ورشي چې د خالص ایمان خاوندان وگرځي.

ج: حتی چې تر یو وخته پورې الله ﷻ په نامه ونه بنودل چې هغه منافق دی او دغه منافق دی، همدې مطلب ته په ﴿وَلَوْ نَشَاءُ لَأَرْسَلْنَهُمْ﴾ سره اشاره شوې ده، یعنې که زمونږ اراده وشي نو تاته به منافقان درولید کړو (او په بېل بېل نفر به دې پوه کړو).

د: خو په عین وخت کینې الله ﷻ خپل پیغمبر ﷺ ته هغوی په نښو او علامو سره وروښودل چې په خپل فراست سره یې پېژاندل^(۱)، چې په دې مقام کینې ورته په ﴿فَلَعَرَفْتَهُمْ بِسِيمَنَّهُمْ﴾ سره اشاره شوې ده، یعنې نو هرومرو به یې ته په نښو سره وپېژني.

ه: د خبرو په طرز او أسلوب سره هم نبي کریم ﷺ ته منافقان وپېژاندلی شوي وه، چې په ﴿وَلَعَرَفْتَهُمْ فِي لَحْنِ الْقَوْلِ﴾ جملې سره ورته اشاره شوې ده او دا ځکه چې د "لحن" کلمه د خبرو کولو أسلوب او طرز او طریقي ته وضعه شوې ده، چې متکلم خپل اصلي مطلب په لفافه کینې (په ناڅرگنده توګه) بیان کړي^(۲). یعنې او هرومرو ضرور به ته د خبرو کولو په طرز او طریقه کینې هم منافقان وپېژني.

د ﴿لَحْنِ الْقَوْلِ﴾ دپاره په یوه اوږده حدیث کینې د محمد بن مسلمه ؓ کلام مثال ګرځېدلی شي چې کله یې ورباندې کعب بن الأشرف یهودي (د اسلام ډېر کلک دښمن د نبي کریم ﷺ په اجازه) مخاطب کړ چې: «وَإِنَّهُ قَدْ عَانَا وَإِنِّي قَدْ أَتَيْتُكَ اسْتِئْذِنُكَ»^(۳) یعنې یقیناً دغه سړی (محمد ﷺ) مونږ ستومانه کړې یاستو او یقیناً زه تاته راغلی یم چې څه قرض راکړې. نوموړي صحابي ؓ د خپل کلام حقیقي مضمون نه اراده کاوه بلکې په همدې بهانه ذکر شوي یهودي ته ورنژدې شو او ویې واژه.

(۱) د 'فراست' کلمه د الله ﷻ په توفیق د [الحجر: ۷۵] ایت لاندې ښه پوره شرحه شوې ده.

(۲) مفردات الراغب ص ۴۶۹

(۳) صحيح البخاري ج ۲ ص ۵۷۶

و: د دې ډول پېژاندنې ډېرو مثالونو ته په "الأحزاب" سورت کېنې او خاصاً په "التوبة" سورت کېنې اشاره شوې ده، د همدې کبله د "التوبة" سورت ته د "الْقَاضِيَّة" لقب ورکړی شوی دی چې د شرموونکي او رسواکوونکي معنې ورکوي. د ښه وضاحت دپاره لاندې مثالونه ولولئ:

اول: ﴿وَمِنْهُمْ مَّنْ يَقُولُ أَتَذُنْ لِي وَلَا تَفْتِنِي﴾ [التوبة: ۴۹] یعنې او د منافقانو څخه هغه څوک هم دی کوم چې (تا مخاطب گرځوي او درته) وایي چې: ای پیغمبره! ماته اجازه راکړه (چې د تبوک غزا ته لاړنه شم او فتنه کېنې مې مه اچوه).^(۱)

دوهم: ﴿وَنَسْتَدِينُ فَرِيقٌ مِنْهُمْ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن يُرِيدُونَ إِلَّا فِرَارًا﴾ [الأحزاب: ۱۲] یعنې او د منافقانو څخه یوه لویه ډله د پیغمبر ﷺ څخه اجازه غواړي، وایي چې یقیناً زموږ کورونه په خطرناکو ځایونو کېنې واقع دي، حال دا چې کورونه یې په خطرناکو ځایونو کېنې واقع نه دي (بلکې) دوی اراده نه لري مگر (د خندق د غزا څخه) د تېښتېدلو.

ز: الله ﷻ د جهاد په فرضیت سره هم خپل پیغمبر ﷺ ته د منافقانو منافقت څرګند کړ، چې په ﴿حَتَّى نَعْلَمَ الْمُجْتَهِدِينَ مِنْكُمْ وَالصَّابِرِينَ﴾ کېنې ورته اشاره شوې ده، او یو مثال یې لږ وړاندې په [محمد: ۲۰] ایت کېنې تېر شو.

ح: څه وخت وروسته الله ﷻ خپل پیغمبر ﷺ ته د هغوی اشخاص هم وروښودل چې هغه او دغه منافقان دي، خو تر دغه وخته پورې یې عامو خلکو ته نه وه په ډاګه کړي، یوازې حذیفه ﷺ یې ورباندې خبر کړی وه چې د یوه راز په توګه یې د خپل ځان سره وساتي، د همدې کبله دغه صحابي ﷺ ته د "صَاحِبُ الْبَيْتِ" لقب ورکړی شوی دی^(۲) چې د نبي کریم ﷺ رازدار وه.

ط: بالآخره، الله ﷻ د منافقانو څخه پرده پورته کړه او ټولو صحابه وو کرامو ﷺ ته یې په ډاګه وګرځول آن تردې چې نبي کریم ﷺ په یوه مجلس کېنې په شپږ ډېرشو تنو باندې غږ وکړ چې: «قُمْ يَا فُلَانُ! قُمْ يَا فُلَانُ! قُمْ يَا فُلَانُ!»^(۳) ودرېره ای فلانکيه، ودرېره ای فلانکيه، ودرېره ای فلانکيه، او ټول یې د خپل مجلس څخه وشړل چې تاسو منافقان یاست.

او آن تردې چې الله ﷻ خپل پیغمبر ﷺ ته ارشاد نازل کړ چې: ﴿وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ﴾ [التوبة: ۸۴] یعنې ای پیغمبره! د منافقانو په یو کس باندې هم چې مړ شي هېڅکله د جنازې لمونځ مه اداء کوه او مه یې په قبر باندې درېره.

ي: په ﴿حَتَّى نَعْلَمَ﴾ کېنې د ﴿نَعْلَمَ﴾ کلمې غوندې بله کلمه ﴿لِنَعْلَمَ﴾ د [البقرة: ۱۴۳] ایت لاندې ښه پوره تشریح شوې ده او د اعتراض مخه پکېنې نیولې شوې ده وَالْحَمْدُ لِلَّهِ ﷻ چې په بیا تشریح کولو سره یې کتاب نه شو اوږدولی.

(۱) د دې مثال د ښه وضاحت دپاره باید هملته د [التوبة: ۴۹] ایت ته مراجعه وکړه شي.

(۲) جامع الترمذي ج ۲ ص ۲۲۱

(۳) مسند احمد بن حنبل ج ۸ ص ۳۱۷

یا: په ﴿وَتَبَلَّوْا خَبَارَكُمْ﴾ کښې د "تَبَلَّوْا" کلمه په ﴿نَعْلَمُ﴾ عطفه ده، او د ﴿أَخْبَارَكُمْ﴾ څخه د منافقانو د آمنا ویلو څخه په غیر نور اخبارات او څرگندونې مطلبې دي.
یعنې ترڅو مونږ د جهاد په فرضیت سره او د مشقاتو په نزول سره (ای منافقانو) ستاسو نور اخبارات هم امتحان کړو چې څرگندونې مو رښتیاڼې دي او که محض لاپې شاپې کوی.
﴿إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ مِنْ بَعْدِ مَا تَبَيَّنَ لَهُمُ الْهُدَىٰ لَنْ يَضُرُّوا اللَّهَ شَيْئًا وَسَيُحِيطُ أَعْمَلُهُمْ﴾ ﴿٢٦﴾ يٰٓأَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ ﴿٢٧﴾ إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ اللَّهُ لَهُمْ﴾ ﴿٢٨﴾ فَلَا تَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَتَرَكَكُمْ أَعْمَالَكُمْ﴾ ﴿٢٩﴾ إِنَّمَا الْحَيَاةُ الدُّنْيَا لَعِبٌ وَلَهُوَ وَإِنْ تُؤْمِنُوا وَتَتَّقُوا يُؤْتِكُمْ أَجْرَكُمْ وَلَا يَسْفِكُمْ أَمْوَالَكُمْ﴾ ﴿٣٠﴾ إِنْ يَسْأَلْكُمْوهَا فَيُخْفِكُمْ تَبَخَّلُوا وَخُذُوا أَصْفَكُمْ﴾ ﴿٣١﴾ هَآأَنْتُمْ هَآؤَ لَا تَدْعُونَ لِنُفْسِكُمْ فِي سَبِيلِ اللَّهِ فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَبْخُلْ عَنِ نَفْسِهِ وَاللَّهُ الْغَنِيُّ وَأَنْتُمْ الْفُقَرَاءُ وَإِنْ تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ﴾ ﴿٣٢﴾

[۳۲] يقينا هغه کسان کومو چې کفر غوره کړی دی او د الله ﷻ د لارې (نور خلک) اړوي، او ه د پیغمبر ﷺ څخه د هغه څخه وروسته مخالفت کوي چې سمه لاره ورته ښکاره شوې (څرگنده شوې) ده، دوی به هیڅکله الله ﷻ ته د هیڅ شي ضرر ونه رسوي، او ژر به یې الله ﷻ عملونه ضائع کړي (چې نه به یې نیکی په درد وځوري او نه به یې د اسلام ضد پلانونه نتیجه ورکړي).
[۳۳] ای هغو کسانو کومو چې ایمان راوړی دی تاسو د الله ﷻ اطاعت وکړئ او (هم) د پیغمبر اطاعت وکړئ او خپل عملونه (په کفر او ارتداد سره) مه باطلوی.
[۳۴] يقينا هغه کسان کومو چې کفر غوره کړی دی او د الله ﷻ د لارې څخه (خلک) اړوي (او بیا په داسې حال کښې مړه شي چې کفار وي، نو هیڅکله به ورته الله ﷻ مغفرت ونه کړي).
[۳۵] نو (ای مؤمنانو) تاسو سستي مه کوئ او (د بې همتۍ د کبله کفار روغې ته مه بلې حال دا چې تاسو (په هغوی باندې) اوچت (غالب) یاست او الله ﷻ ستاسو (ملګری) دی، او هیڅکله به الله ﷻ تاسو د خپلو عملونو څخه یوازې نه کړي (چې ضائع یې وګرځوي).

[۳۶] بې شکه نژدې (او حقیر) ژوند لوبې او مشغولتیا ده (البته کله چې ورسره آخرت په نظر کې نه وي).

او (ای مؤمنانو!) که چرته تاسو (په صحیحو معناوو کې) ایمان ته ادامه ورکړئ او تقوی خپله کړئ نو الله ﷻ به تاسو ته ستاسو اجرونه پوره درکړي او مالونه به مو درڅخه ونه غواړي (چې کوم مخلوق ته روزي ورکړی).

[۳۷] او که (بالفرض الحال) الله ﷻ درڅخه مالونه وغواړي بیا په غوښتلو باندې ټینګار وکړي نو تاسو به بخل (شومتیا) وکړئ او الله ﷻ به (په همدې سبب) ستاسو کینې (او عداوتونه) راوباسي (د اسلام ناخوښي به څرګنده کړی).

[۳۸] اګاه اوسئ! تاسو چې یاست ای دغو کسانو (چې وړاندې مو خاصیت بیان شو د الله ﷻ د پلوه) دېته بلل کېږئ چې د الله ﷻ په لار کې (څه مال) نفقه کړی، نو ستاسو د جملې څخه هغه څوک هم دی چې (په دغه انفاق کې) شومتیا غوره کوي. او هر څوک چې شومتیا غوره کړي نو یقیناً هغه د خپل ځان څخه (په اجرونو کې) شومتیا غوره کړه (چې ضرر یې خاص همده ﷻ ته راجع دی او بس).

او الله ﷻ همدې بې پروا دی او تاسو فقیران (او محتاجان) یاست. او (ای مؤمنانو!) که تاسو (ایمان او تقوی ته) شا کړئ نو الله ﷻ به (ستاسو) په بدل کې ستاسو څخه په غیر بل قوم راولي چې بیا به هغوی ستاسو غوندې (بې همته او بخیلان) نه وي.

ارتباط او د مطلب خلاصه

په دې ایتونو کې هم د وړاندېنیو ایتونو مضمون تعقیب شوی دی او د منافقانو په حالاتو باندې څه نوره رڼا هم اچولې شوې ده، چې حاصل یې داسې راخېږي:

ای پیغمبره! په خپل امت باندې د منافقانو په باب څه نور مطالب هم قرائت کړه:

۱- کومو منافقانو ته چې سمه لاره څرګنده شوې ده او ښه پوره ورته واضحه ګرځېدلې ده خو د دې څخه وروسته هم د لاندې خاصیتونو درلودنکي دي:

الف: چې کفر یې غوره کړی دی او د اسلام څخه کفر ته بېرته وراوښتی دي.

ب: چې مؤمنان د الله ﷻ د لارې څخه اړوي او غواړي چې د خپلو ځانونو غوندې یې مرتدان وګرځوي (همدې کار ته دعوت چلوي).

ج: چې د پیغمبر ﷺ سره د ښمې کوي او په مقابل طرف کې ورته ولاړ وي.

دغه کسان فقط خپلو ځانونو ته ضرر رسوي او الله ﷻ ته به هیڅکله د هیڅ شي ضرر ونه شي رسولی، نو الله ﷻ به یې نېک اعمال ضائع کړي او پلانونه به یې شنډ کړي چې مطلوبه نتیجه به ورباندې مرتبه نه شي.

۲- نو په همدې بنیاد ای مؤمنانو! تاسو د ارتداد څخه خپل ځانونه وساتئ او په لاندې ارشاداتو عمل وکړئ:

الف: تاسو خاص د الله ﷻ اطاعت ته ادامه ورکړئ او هم د پیغمبر ﷺ په اطاعت باندې کلک ودرېږئ، د شیطان اطاعت مه کوئ او پیروي ته یې شا کړئ.

ب: تاسو د خپلو اعمالو حفاظت وکړئ او په مرتد کېدلو او نورو شیانو سره یې مه باطلوی چې مطلوبه نتیجه ورباندې مرتبه نه شي. یا په بل عبارت: تاسو د ارتداد په شمول د ریاکاری او گناهونو څخه اجتناب وکړئ.

۳- ای مؤمنانو! که ستاسو څخه څوک په ذکر شوي مرض اخته شوي وي او مرتد شوي وي نو هغه دې بېرته اسلام ته راواوړي او په خپله تگلاره باندې دې بیا نظر وکړي، هسې نه چې په همدغه کفري حال باندې مړ او د سختو ستونزو سره مخامخ شي.

او دا ځکه چې: کومو کسانو چې کفر غوره کړی وي او د الله ﷻ د لارې څخه یې د مؤمنانو د اړولو هڅې کړې وي (کفر ته یې دعوت چلولی وي) او بیا په داسې حال کې مړه شي چې د ذکر شوي خاصیت درلودونکي وي، نو الله ﷻ به ورته هیڅکله مغفرت ونه کړي او د کفر څخه به ورته نه شي چې توبه یې قبوله کړي. یا په بل عبارت: د توبې د قبول ځای همدغه نژدې دنیاوي ژوند دی په آخرت کې بیا توبه نه قبلېږي.

۴- نو ای مؤمنانو! د ذکر و شوو بیاناتو په پام کې نیولو سره تاسو د کفارو او منافقانو سره په جهاد کې سستی مه کوئ او د سستی او بې همتۍ د کبله هغوی ته د روغې جوړې وړاندیز مه کوئ، چې دغه وړاندیز ته فقط د بې همتۍ د کبله صورت ورکړئ او کوم اصلاحي اجتماعي هدف مو پکې مرموز نه وي. او دا ځکه چې:

الف: تاسو په هغوی باندې هسک او لوړ یاست، نو مناسبه نه ده چې په ذکر شوي وړاندیز سره خپل ځانونه ښکته وغورزوئ او په ذلت کې قرار ولرئ.

ب: الله ﷻ ستاسو ملگری دی، تاسو کمزوري نه یاست، نو تاسو مه بې زړه کېږئ.

ج: او هیڅکله به الله ﷻ په جهاد کې ستاسو عملونه او زیار وېستنې ضایعې نه کړي چې نتیجه ورباندې مرتبه نه کړي او تاسو ورباندې مطلب ته ور نه رسېږئ.

د: په تاسو باندې دې د نژدې ژوند محبت باعث نه شي چې جهاد ته شا کړئ او روغې جوړې ته لاس واچوئ. او دا ځکه چې یقیناً پرته د اخروي ملحوظه دغه ستاسو نژدې او حقیر ژوند نه دی مگر د دوه وو شیانو مجموعه ده. هغه دا:

اول: دا ژوند د ماشومانو د لوبو حیثیت لري او ډېر ژر د فنا سره مخامخ کېږي.

دوهم: دا ژوند د ابدې اخروي ژوند څخه مشغولوونکی او په غفلت کې اچوونکی دی.

۵- ای مؤمنانو! که چرته تاسو خپل ایمان ته په رښتیانیو معناوو کې ادامه ورکړئ او تقوی او پرهیزگاري وکړئ نو الله ﷻ به تاسو ته ستاسو ثوابونه پوره درکړي او هم به در څخه مالونه ونه غواړي چې خپلو ځانونو یا نورو مخلوقاتو ته روزي ورکړي، بلکې په وړیا توګه به تاسو ته اجر و نه درېږزو کړي.

۶۔ کہ بالفرض المحال الله ﷻ ستاسو څخه مالونه وغواري او په همدې باندې ټينگار وکړي چې هلې ژر شي کوم مخلوق ته روزي ورکړي، نو تاسو به ضرور شومتيا وکړئ او د مال ورکړې ته به حاضر نه شئ. په دې باندې علاوه، په دغه صورت کېنې به الله ﷻ ستاسو عداوت څرگند کړي. يا په بل عبارت: ستاسو په زړونو کېنې به د مالونو په ورکړه باندې ناخوښي پيدا شي او دغه ناخوښي به پټه ونه شي ساتلی بلکې هر څوک به پرې پوه شي.

خو الله ﷻ په تاسو باندې ډېر زيات مهربان دی او په ديني کارونو کېنې مو د دومره دروند امتحان سره نه مخامخ کوي چې تاسو پکېنې ټول ناکامان وگرځي الا من شاء الله.

۷۔ ای مؤمنانو! اگاه اوسئ چې تاسو بل څوک نه ياست بلکې هغه خلک ياست چې وړاندې مو څه خاصيتونو ته اشاره وشوه، هغه دا چې: تاسو په سخت امتحان کېنې نه شئ کاميابېدلی او الله ﷻ مو د خپلې مهربانۍ د کبله د دروند امتحان سره نه مخامخ کوي. نو تاسو د دغه نعمت شکريه وکړئ او په سپک امتحان کېنې خپل ځانونه مه ناکاموئ چې په تعمیل کېنې يې سستي وکړئ. د مثال په توگه:

۸۔ تاسو د الله ﷻ د پلوه دېته بلل کېږئ چې په جهاد کېنې په ځاني قربانۍ باندې علاوه څه مالي قربانۍ ته هم خپل ځانونه چمتو کړي او خپل څه مالونه د الله ﷻ په لار کېنې ولگوي. مگر په تاسو کېنې داسې خلک شته چې په دغه خفيف امتحان کېنې هم د ناکامۍ سره مخامخ کېږي او د لږ مال په انفاق کېنې هم شومتيا غوره کوي، خو تاسو پوه شئ چې:

الف: هر څوک چې د لږ مال په خرڅولو کېنې هم شومتيا غوره کړي نو هغه په حقيقت کېنې د خپل ځان په ضرر باندې شومتيا غوره کړه او خپل ځان يې د اجرونو څخه بې برخې کړ.

ب: الله ﷻ ستاسو څخه لا څه چې د خپلو ټولو مخلوقاتو څخه بې پروا دی او هيچا ته څه اړتيا او احتياج نه لري، خو بالمقابل ستاسو په شمول ټول مخلوقات همده ﷻ ته اړ او محتاج دی.

۹۔ ای مؤمنانو! الله ﷻ په تاسو باندې ډېره زياته مهرباني نازله کړې ده چې تاسو يې په جهاد باندې مکلف گرځولي ياست او په همدې هکله يې د څه مالي انفاق په امتحان کېنې واقع کړي ياست. او که تاسو دغو خفيفو ارشاداتو ته شا کړئ نو الله ﷻ دا هم کولی شي چې د ځمکې مخ ستاسو څخه خالي کړي او ستاسو په عوض يې په بل قوم باندې ډک (آباد) کړي، او همدغه بل قوم په مالي او ځاني جهاد باندې مکلف وگرځوي، چې هغوی به بيا ستاسو غوندې نه وي او ارشاداتو ته به خپلې شاگانې نه اړوي او سستي به پکېنې نه کوي.

لنډه دا چې په دې صورت کېنې به تاسو د اجرونو څخه محروم وگرځئ او ستاسو په عوض به بل عوضی قوم د لوړو مراتبو خاوندان جوړ شي او فضيلتونه به يې په برخه شي.

توضیحات

۱۔ په ﴿وَلَا تُبْطِلُوا أَعْتَاكُم﴾ کېنې د ﴿لَا تُبْطِلُوا﴾ کلمه اصلاً د «بطلان» - لکه «غفران» - څخه اشتقاقه

محمد (۴۲)

شوی ده، "بُطْلان" دې ته وايي چې کوم شی د ضائع کېدلو او تاوان موندلو د حیثه د منځه لاړ شي^(۱).
یعنې ای موښانو! تاسو خپل نېک اعمال په ضائع کېدلو او تاوان موندلو سره د منځه مه وړئ.
۲- پاتې شوه دا خبره چې په کوم شي باندې نېک اعمال د منځه ځي او د عامل په درد نه خوري، نو د دغه شي په تعین کېنې علماوو کرامو گڼ اقوال کړي دي^(۲). لاندې مثالونه یې ولولئ:
الف: هر نېک عمل په ارتداد او نفاق خپلولو سره باطلېږي. لکه چې په وړاندې متصل ایت [محمد: ۳۲] کېنې ورباندې صراحت شوی دی.

ب: په احسان ایښودلو او اذیت رسولو سره نېک اعمال (لکه صدقات) باطلېږي.
ج: همدارنگه په ریاکاری سره هم د نیکو اعمالو مقبولیت اوبه وړي.
همدغو دواړو ډولونو ته الله ﷻ اشاره کړې ده چې: ﴿يَتَأْتِيهَا الَّذِينَ ءَامَنُوا لَا تَبْطُلُوا صَدَقَتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ﴾ [البقرة: ۲۶۴] یعنې ای هغو کسانو کومو چې ایمان راوړی دی! تاسو خپل صدقات په احسان ایښودلو او ضرر رسولو سره مه ضائع کوئ لکه چې هغه څوک یې ضائع کوي کوم چې خپل مال د خلکو د لیدنې دپاره انفاق کوي (او اخلاص ونه لري).
د: د هغه چا نېک عمل هم په کار نه ورځي چې په نورو خلکو باندې یې ظلم کړی وي، البته ترڅو پورې چې د ظلمونو او جنايتونو بدله او قصاص پوره شي. همدغه ډول عامل ته نبي کریم ﷺ په یوه حدیث کېنې د مفلس لقب ورکړی دی^(۳).

تبصره

۳- که څه هم د ایت شریف کلمات عام دي او ذکر و شوو ټولو صورتونو ته شمولیت لري مگر د مقام په لحاظ لومړی صورت غوره برېښي چې بحث په کفارو او منافقانو کېنې راروان دی، نو څه لرې نه ده چې لومړی صورت په عبارة النص سره مقصود وگڼو او متبقي صورتونه په اشاره النص سره اثبات وېولو.

سوال جواب

۴- که څوک وايي چې: ایا د ایت شریف په حکم کېنې هغه نفلي عبادت شاملېدلی شي کوم چې د شروع څخه وروسته ناتمام نقض کړی شي، لکه چې څوک په نفلي روژه کېنې د ماښام څخه وړاندې افطار وکړي؟

مونږ وايو چې: د دغه سوال د جوابولو دپاره لاندې ټکو ته توجه په کار ده:

الف: که څوک نفلي حج یا عمره نقض کړي او ناتمامه یې پرېږدي نو د ټولو فقهاوو کرامو په نزد په هغه باندې واجبه ده چې د نقض کړی شوی نفلي حج یا نفلي عمري قضایي راوړي او د ذکر شوي

(۱) لسان العرب ج ۱۱ ص ۵۶: القاموس المحيط ج ۱ ص ۲۸۸

(۲) نظم الدرر ج ۷ ص ۱۷۷: روح المعاني ج ۲۶ ص ۷۹

(۳) صحيح مسلم ج ۲ ص ۳۲۰

ایت شریف په بنیاد د نقض کولو د کبله د الله ﷻ څخه مغفرت وغواړي.
ب: د دغو دواړو عبادتونو څخه په غیر په نورو عبادتونو کښې فقهاء کرام په لاندې دوه ورو
گروپونو باندې ویشلی شوي دي:

اول: یو گروپ فقهاء کرام (چې په سر کښې الشافعي رحمه الله واقع دی) وایي چې: د دغو عبادتونو
نه اتمام واجب دی او نه یې په نقض کښې قضایي راولې شته. او دا ځکه چې عائشه رضی الله عنها وایي
چې: نبی کریم ﷺ یو ځل څه خوراکي شی وخور او بیا یې وفرمایيل چې: «قَدْ كُنْتُ أَصْبَحْتُ صَائِمًا»^(۱)
یعنې یقیناً ما په داسې حال سبا کړی وه چې روژه داروم.
دوهم: د بل گروپ په سر کښې ابو حنیفه رحمه الله واقع دی، دوی وایي چې: نظر همدغه ایت
شریف ته چې بحث پکښې روان دی د نفلي عبادت ناتمام نقض کول جواز نه لري، او که څوک یې
نقض کړي نو ورباندې واجبه ده چې قضایي یې راولري ځکه چې: یوه ورځې عائشې او حفصې رضی الله عنهما
په دواړو نفلي روژه نېولې وه او بیا یې ناتمامه ماته کړې وه نو چې کله یې ورباندې نبی کریم ﷺ
خبر کړ دواړو ته یې امر وکړ چې: «اقْضِيَا يَوْمًا آخَرَ مَكَانَهُ»^(۲) یعنې تاسو دواړه د همدغې ماتي کړی
شوې روژې په عوض بله ورځ قضایي روژه ونیسئ.
همدغه حدیث دلالت کوي چې نفلي عبادت په شروع سره واجب گرځي که بالفرض واجب نه
گرځېدلی نو قضایي راولې به یې هم واجب نه وی گرځول شوي.

تبصره

۵- ځینو علماوو کرامو په دغې مسئله کښې متوسطه لاره غوره کړې ده هغه دا چې: د نفلي
عبادت نقض کول نظر هغو نصوصو ته جائز دي په کومو باندې چې الشافعي رحمه الله استدلال کړی
دی، خو قضایي راولې یې نظر هغو نصوصو ته هم واجب دي په کومو باندې چې ابو حنیفه رحمه الله
استدلال نیولی دی^(۳).

مونږ ته همدغه متوسطه لاره بهتره برېښي چې د یو پلوه په ټولو نصوصو باندې عمل ترلاسه
کېږي، او د بله پلوه همدغه متوسطه لاره احتیاطي هم ده.

وهن څه معنی؟

۶- په ﴿فَلَا تَهِنُوا وَتَدْعُوا إِلَى السَّلَامِ﴾ کښې د «لَا تَهِنُوا» کلمه د «وهن» لکه «ضرب» - څخه
اشتقاقه شوې ده، «وهن» د ضعف او کمزورۍ معنی ورکوي^(۴)، خو په دې مقام کښې د دغې کلمې
(وهن) څخه زموږ په فکر - هغه معنی مراده ده کومې ته چې په یوه حدیث کښې اشاره شوې ده

(۱) صحیح المسلم ج ۱ ص ۳۶۴

(۲) جامع الترمذی ج ۱ ص ۱۵۵

(۳) تفسیر المظهری ج ۸ ص ۴۴۴

(۴) مفردات الراغب ص ۵۷۲

محمد (۲۷)

هغه دا چې: «فَقَالَ قَائِلُ يَا رَسُولَ اللَّهِ وَمَا الْوَهْنُ قَالَ حُبُّ الدُّنْيَا وَكَرَاهِيَةُ الْمَوْتِ»^(۱) یعنی: نو یوه صحابي ښه پوښتنه وکړه چې ای د الله رسوله! وهن څه شی دی؟ نبي کریم ﷺ جواب ورکړ چې د دنیا محبت او د مرګ څخه ډارېدل (وهن دی).

نو کله چې مؤمنان وهن خپل کړي او جهاد ته شا کړي، نو د هره طرفه به ورته کفار لاسونه وروغزوي او د هره طرفه به یې د محاصرې لاندې ونیسي.

نو په دې تقدیر به د ایت شریف معنی داسې راوخېږي چې: ای مؤمنانوا تاسو وهن مه خپلوي چې خاص د وهن د خپلولو د کبله کفارو ته د روغې جوړې لاس وراوږد کړئ او په همدې ذریعه د جهاد څخه خپلې اوږې سپکې کړئ.

د کفارو سره صلحه

۷- د کفارو سره د جنگ د نه کولو صلحه او روغه جوړه متعدد صورتونه درلودلی شي چې ځینې جائز دي او ځینې ناجائز دي. د مثال په توګه:

الف: که مسلمانان کمزوري وه او د جنگ وسائل یې نه درلوده نو صلحه ورسره جائزه ده^(۲) لکه چې نبي کریم ﷺ د هجرت په اول وخت کښې د مدینې منورې د یهودانو سره صلحه کړې وه^(۳).

ب: چې په صلحه کښې شرعي ټولنیزې موخې په پام کښې نیول شوي وي هم جواز لري، لکه چې نبي کریم ﷺ په حدیبیه مقام کښې د مشرکانو سره صلحه وکړه^(۴) خو بیا د هغوی د پلوه ماته شوه.

ج: چې د صلحې وړاندیز د کفارو د پلوه صورت ونیسي او د مسلمانانو د پلوه منظور کړی شي لکه چې په [الأنفال: ۶۱] ایت کښې ورته اشاره شوې ده، دا هم په شرعي چوکاټ کښې جائزه ده.

د: د کفارو سره هغه صلحه او روغه جوړه جواز نه لري په کومې باندې چې فقط وهن باعث ګرځېدلی وي، لکه چې په همدې ایت کښې ورته اشاره ده چې بحث پکښې روان دی.

ه: هغه صلحه هم جواز نه لري چې په مدهانت (غورمالۍ) باندې ولاړه وي، لکه چې په [ن: ۹] ایت کښې ورته اشاره شوې ده.

دغه ناجائزه صلحه لاندې دوه صورتونه درلودلی شي:

اول: چې په صلحه کښې د شرعي حکم د پښو لاندې کول قبول کړی شي. لکه چې د ثقیف قبیلې د خپلو خانونو دپاره شرط کوله چې دوی ته به سود کول جواز لري او هم به دوی د زکات څخه

معاف وي، چې پوره بیان یې د [الإسراء: ۷۳] ایت په شان نزول کښې تېر شوي دي، والحمد لله ﷺ دوهم: چې په صلحه کښې ناجائز حکم جائز او مشروع وګڼلی شي لکه چې د مکې مشرکانو نبي

(۱) سنن ابی داود ج ۲ ص ۲۳۴

(۲) احکام القرآن للجصاص ج ۳ ص ۷۰: تفسیر ابن کثیر ج ۴ ص ۱۸۱

(۳) سیرت ابن هشام ج ۲ ص ۱۲۲

(۴) صحیح البخاري ج ۱ ص ۳۷۲

کریم ﷺ ته په صلحه کښې دا شرط کوله چې ته به د بوتانو قباحه نه بیانوي او په حقانیت به ورته لول کوي. چې وضاحت یې د الله ﷻ په توفیق د "ص" سورت د لومړنیو ایتونو په شان نزول کښې نېر شوی دی.

د "وثر" معنی

۸- په ﴿وَلَنْ يَتْرُكَنَّ أَمْوَالَكُمْ﴾ کښې د "لَنْ يَتْرُكَنَّ" کلمه د "وثر" لکه "ضرب" څخه اشتقاقه شوې ده. "وثر" په پښتو کښې د "طاق" معنی ورکوي او د "شفع" مقابل دی چې په دري لغت کښې په "جوفت" سره معنی کېږي^(۱). یعنې الله ﷻ به د جهاد په صورت کښې هیڅکله تاسو د خپلو اعمالو څخه طاق (بوازي) ونه گرځوي چې عوض یې درنه کړي او مطلوبه نتیجه درته ورباندې مرتبه نه کړي.

سوال جواب

۹- که څوک وایي چې: په ﴿وَإِنْ تُؤْمِنُوا وَتَتَّقُوا يُؤْتِكُمْ أَجُورَكُمْ وَلَا يَسْأَلْكُمْ أَمْوَالَكُمْ﴾ کښې د ﴿وَلَا يَسْأَلْكُمْ أَمْوَالَكُمْ﴾ جمله د عطف په لحاظ د ﴿وَإِنْ تُؤْمِنُوا وَتَتَّقُوا﴾ شرطیه جملې دپاره جزا واقع شوې ده چې په همدې ملحوظ یې د معنی حاصل داسې راوخېږي چې ای مؤمنانوا که چرته تاسو خپل ایمان ته په رښتیانیو معناوو کښې ادامه ورکړئ او پرهېزگاري خپله کړئ نو الله ﷻ به تاسو ته اجر و نه درکړي او مالونه به مو درڅخه ونه غواړي چې زکات یا عشر ورکړئ؛ حال دا چې دغه معنی خود زکات د فرضیت سره منافي ده؟

مونږ وایو چې: د دغه سوال دپاره علماوو کرامو گڼ جوابونه کړي دي^(۲)، د مثال په توگه: الف: دلته د ﴿أَمْوَالَكُمْ﴾ کلمه په "جمیفا" سره مقیده ده. یعنې په دې صورت کښې به الله ﷻ ستاسو څخه ستاسو ټول مالونه ونه غواړي، بلکې د نصاب په غوښتنه به اکتفاء وکړي.

خو دا جواب مونږ ته خوندور نه برېښي ځکه چې د "جمیفا" په تقدیر باندې هیڅ دلیل نشته. ب: په ﴿وَلَا يَسْأَلْكُمْ أَمْوَالَكُمْ﴾ کښې مستتر ضمیر نبي کریم ﷺ ته راجع دی چې وړاندېني کلام څخه حکما معلومېږي. یعنې په دغه صورت کښې به الله ﷻ تاسو ته اجر و نه درکړي او نبي کریم ﷺ به درڅخه (په خپل دعوت باندې) ستاسو مالونه ونه غواړي چې ماته څه اجرت او مزدوري راکړئ. دا جواب هم مونږ ته بې مزې ښکاري، ځکه چې دا جمله ﴿وَلَا يَسْأَلْكُمْ أَمْوَالَكُمْ﴾ په ﴿يُؤْتِكُمْ أَجُورَكُمْ﴾ په جمله باندې عطفه ده نو چې په لومړۍ جمله کښې مستتر ضمیر الله ﷻ ته راجع دی نو په کار دي چې په دوهمه (معطوفه) جمله کښې هم ضمیر الله ﷻ ته راجع شي، نه نبي کریم ﷺ ته. ج: دلته د ﴿أَمْوَالَكُمْ﴾ څخه زکاتي او عشري مالونه مطلب نه دي ترڅو اعتراض وارد شي بلکې

(۱) الفاموس المحیط ج ۴ ص ۵۶۸

(۲) اللباب فی علوم الکتاب ج ۱۷ ص ۴۷۰؛ أضواء البیان ج ۷ ص ۵۹۹

دلته ترې مطلق مالونه مراد دي. مونږ ته همدا جواب بهتر برېښي. نو حاصل به يې داسې راوڅرزي چې: اې مؤمنانو! د ايمان راوړلو او تقویٰ خپلولو په صورت کېني الله ﷻ تاسو ته وړيا اجر و نه درکوي او ستاسو څخه د اجر و نه په عوض کېني مالونه نه غواړي چې خپلو خانو او نورو مخلوقاتو ته څه روزي ورکړي، ځکه چې الله ﷻ تاسو ته احتياج نه دی بلکې تاسو ورته اړ او احتياج باست.

مونږ ځکه دا جواب بهتر وگانه چې:

اول همدي مضمون ته په بل ايت کېني اشاره شوې ده چې: ﴿ مَا أُرِيدُ مِنْهُمْ مِنْ رِزْقٍ ﴾ [الذاريات: ۵۷] يعني زه د پيريانو او بنيادمانو څخه (د خپل عبادت څخه په غير) اراده نه لرم چې دوی خپلو خانو او يا نورو مخلوقاتو ته روزي ورکړي (او نه ترې د دې غوښتنه کوم).

دوهم په همدي جواب باندې راتلونکې متصله جمله هم دلالت کوي چې ﴿ إِنْ يَشَأْ يُذْهِبْكُمْ وَيَذْهِبْ بَيْنَكُمْ يَتَخَلَّفُوا وَيُخْرِجْ أَضْفَعَكُمْ ﴾ يعني که بالفرض المحال الله ﷻ ستاسو څخه مالونه وغواړي (چې خلکو ته روزي ورکړي) او (په همدي خبره باندې) نينگار وکړي (چې دا کار به ضرور او هر ورو کوي) نو سمدستي به تاسو شومبيا خپله کړي او به زړونو کېني به د دين سره عداوتونه پيدا کړي او بالاخره دغه عداوتونه به الله ﷻ په ذکرې شوې غوښتنې سره په ډاگه کړي، او تاسو به يې په خپلو خولو سره څرگند کړي.

درېم د انسان شومبيا ته داسې اشاره هم شوې ده چې: ﴿ وَكَانَ الْإِنْسَانُ قَتُورًا ﴾ [الإسراء: ۱۰۰] يعني او بنيادم ډېر زيات سخت بخیل (شوم) دی.

يو نحوي تحليل

۱۰- په ﴿ هَآتُتْ هَآتُتْ هَآتُتْ ۚ نَذْغُوتْ ۚ ﴾ کېني نحوي تحليل په لاندې ټکو کېني خلاصه کېږي:

الف د ﴿ هَآتُتْ هَآتُتْ هَآتُتْ ۚ ﴾ کلمه مبتدا ده.

ب د ﴿ هَآتُتْ هَآتُتْ هَآتُتْ ۚ ﴾ کلمه منادی ده او د نداء توري پکېني مقدر دی چې مونږ ترې په 'هَآتُتْ هَآتُتْ هَآتُتْ' سره تعبیر کولی شو.

ج د ﴿ نَذْغُوتْ ۚ ﴾ د خپلو متعلقانو سره د ذکرې شوې مبتدا دپاره خبر ده، بيا دا جمله د نداء دپاره جواب ده.

نو حاصل به يې داسې راوڅرزي چې اې دغو کسانو چې د شومبيا په خاصيت مو وړاندې نه پوره رڼا اچولې شوې ده تاسو د الله ﷻ د پلوه دېته بلل کېږئ چې في سبيل الله لږ څه مال انفاق کړئ او جهادي وسائل ورباندې ترلاسه کړئ. خو په تاسو کېني داسې خلک شته چې د مال لږ انفاق ته هم چمتو نه دي.

یادونه

۱۱- د ﴿وَإِنْ تَوَلَّوْا يَنْتَحِبِلْ قَوْمًا غَيْرَكُمْ﴾ شرطیه جملہ پہ وړاندېنۍ شرطیه جملې ﴿يُؤْتِكُمْ أَجُورَكُمْ﴾ باندې عطفه ده^(۱). یعنې ای مؤمنانوا! او که تاسو ایمان او تقوی ته شا کړئ (او د جهاد څخه په یوه بهانه او بله بهانه خپلې اوږې سپکې کړئ) نو الله ﷻ به ستاسو څخه په غیر د بدل په حیث بل قوم راولي (پیدا کړي) چې هغوی به بیا ستاسو غوندې نه وي چې جهاد ته یې سترگې سپینې وي.

سوال جواب

۱۲- که څوک وایي: دغه کوم قوم دی چې په ایت شریف کښې ورته اشاره شوې ده؟ مونږ وایو: که څه هم د دغه سوال د جوابولو په هکله علماوو کرامو گڼ تفسیرونه لیکلي دي چې شمېر یې آن تر اتو تفسیرونو پورې رسېږي^(۲)، مگر په ټولو کښې بهتر تفسیر هغه دی کوم ته چې په یوه حدیث کښې اشاره شوې ده هغه دا چې:

یوه ورځې ذکره شوې پوښتنه د نبی کریم ﷺ څخه په داسې حال کښې وکړې شوه چې سلمان الفارسي ﷺ یې په څنگ کښې ناست وه، نو نبی کریم ﷺ د دغه صحابي ﷺ په وړانه باندې لاس کېښود او ویې وفرمایل چې: «هَذَا وَأَصْحَابُهُ وَالَّذِي نَفْسِي بِيَدِهِ لَوْ كَانَ الْإِيمَانُ مَوْطًا بَالْتَرِثَا لَتَنَاوَلَهُ رِجَالٌ مِنْ فَارِسٍ»^(۳) یعنې نوموړی قوم دغه سړی او د ده ملگري دي، زما دې په هغه اقدس ذات باندې سوگند وي چې زما ځان د ده ﷻ په بلاکیفه لاس کښې دی که چرته بالفرض ایمان د ثریا ستورو پورې نښتی وی نو د فارس څخه به ځینو سړیو رانیولی وی.

ځینې علماء کرام دلته د فارسیانو څخه مطلق عجم اراده کوي.

اللَّهُمَّ اجْعَلْنَا مِنْ أَصْحَابِ سَلَمَانَ فِي الْجَنَّةِ.

د "مُحَمَّد" سورت پښتو ترجمه او تفسیر د الله ﷻ په توفیق ختم شو.

والحمد لله ﷻ على ذلك.

۱۴۲۳/۱۲/۱۹ هـ ق - ۱۳۸۱/۱۲/۱ هـ ش.

(۱) تفسیر الکشاف ج ۴ ص ۳۳۱

(۲) زاد الصبر ج ۷ ص ۱۵۷

(۳) جامع الترمذي ج ۲ ص ۱۴۲

الفتح (۴۱)

سریزه

- ۱- د دې سورت نوم (الفتح) د لومړني ايت څخه اخستلي شوي دي، نو دا سورت د نورو سورتونو څخه په همدې نامه جدا کړی شوی دی.
- ۲- دا سورت ټول په يو ځل^(۱) د هجرت په شپږم کال د ذو القعدې په مياشت کښې^(۲) په هغه وخت کښې نازل شوی دی چې کله نبي کریم ﷺ د حدیبیې د صلحې څخه بېرته مدینې منورې ته ستون شو او دا ځکه چې نبي کریم ﷺ په يوه حديث کښې فرمایلي دي چې: «لَقَدْ أُنْزِلَتْ عَلَيَّ اللَّيْلَةَ سُورَةُ نَبِيٍّ أَحَبُّ إِلَيَّ مِمَّا طَلَعَتْ عَلَيْهِ الشَّمْسُ لَمْ قَرَأْ إِلَّا فَتَحْنَا لَكَ فَتْحًا مُبِينًا»^(۳) یعنې یقیناً په ما باندې بېګا شپه داسې یو سورت نازل شوی دی چې هرومرو ماته د هغو ټولو شيانو څخه محبوب دی په کوم باندې چې لمر راڅیږي (چې د ټولو دنیا څخه عبارت دی)، بیا یې د ذکر شوي سورت اولنی ايت قرائت کړي.
- ۳- نو په همدې بنياد دا سورت ټول مدني سورت دی او د هجرت څخه وروسته نازل شوی دی^(۴).
- ۴- د دې سورت اعداد په لاندې ډول دي^(۵):
الف: د ایتونو عدد یې فقط نهه ویشته (۲۹) ایتونو ته رسېږي.
ب: د کلماتو شمېر یې پنځه سوه او شپېتو (۵۶۰) کلمو ته پورته شوی دی.
ج: د حروفو تعداد یې دوه زره څلور سوه او اته دېرش (۲۴۳۸) دی.
- ۵- دا سورت (الفتح) او وړاندېنی سورت (مُحَمَّد) دواړه سره یو تربله ډېرې نژدې اړیکې لري چې دواړه مدني سورتونه دي او د هجرت څخه وروسته نازل شوی دی، لاندې مثالونه یې ولولئ:
الف: هلته په وسلوال جهاد باندې ډېر زور اچولی شوی وه او دلته د جهاد په نتائجو ډېره رڼا اچولې شوې ده چې بری او فتحه د مؤمنانو په برخه دي.
ب: هلته د مخلصو مؤمنانو او منافقانو په څرګندولو کښې ډېر بحث نازل شوی دی او دلته هم عین موضوع مطرحه شوې ده او د منافقانو او مخلصو مؤمنانو څه امتیازاتو ته اشاره شوې ده.
ج: هلته په [۱۹] ایت کښې نبي کریم ﷺ ته د استغفار توصیه شوې ده او دلته په دوهم ایت کښې د استغفار قبول نازل شوی دی.
د: هلته په [۳۵] ایت کښې ارشاد نازل شوی وه چې د بې همتۍ د کبله صلحې (روغې جوړې) ته لاس مه اوږدوئ او دلته ارشاد کېږي چې د اجتماعي اسلامي مصالحو په غرض دغه کار ته اقدام کول ښه کار دی (او داسې نور).

(۱) الدر المنثور ج ۷ ص ۵۰۷

(۲) روح المعاني ج ۲۶ ص ۱۲۸

(۳) صحيح البخاري ج ۲ ص ۷۱۶: جامع الترمذي ج ۲ ص ۱۶۲

(۴) تفسير القرطبي ج ۱۶ ص ۲۵۹

(۵) الباب في علوم الكتاب ج ۱۷ ص ۴۷۲

یوه مقدمه

کومې صلحې ته چې په دې سورت کې اشاره شوې ده هغه د سهرت کتابونو^(۱) او ځینو مفسرینو کرامو^(۲) ښه په تفصیل سره لیکلې ده، او ځینو مفسرینو کرامو په همدې هکله زبنت ډېر احادیث راغونډ کړي دي^(۳). خو مونږ دلته د دغې صلحې د ځینو ټکو په ذکر باندې (د مقدمې په شکل) اکتفاء کوو البته کوم ټکي چې د سورت د مطالبو سره ډېر کلک تړاو لري او په پوهېدلو باندې د لوستونکو سره لاس کوي هغه دا:

۱- قتاده رضی الله عنه وایي چې: نبي کریم ﷺ خوب ولید چې مکې معظمې ته د صحابه کرامو رضی الله عنهم سره داخل شي او هلته د بیت الله شریف څخه طواف وکړي^(۴). نو دغه خوب یې صحابه وو کرامو رضی الله عنهم ته حکایت کړ.

۲- څرنگه چې د پیغمبر خوب د وحې معنی ورکوي نو داسې وگنلې شو لکه چې نبي کریم ﷺ ته امر کړی شوی وي چې تاسو لاړ شئ او د بیت الله څخه طواف وکړئ (عمره اداء کړئ).

۳- نو د همدې کبله نبي کریم ﷺ په څرگنده توگه اعلان وکړ چې زه د عمرې کولو اراده لرم او هر څوک چې زما ملگرتیا کوي هغه دې مکې معظمې ته د سفر کولو تیاری ونیسي.

۴- دغه خوب او دغه اعلان د ذو القعدې په میاشت کې صورت ونیوه، دغه میاشت د هغو څلورو میاشتو څخه ده په کومو کې چې په ټول عربستان کې جنگ حرام گنلې کېده، چې چا پکې د پلار په قاتل باندې هم تعرض نه کاوه.

۵- څرنگه چې د دغه وخت څخه وړاندې د بدر، أحد او خندق غزا گانې رامنځته شوې وې چې دواړو لورو ته پکې درانده تلفات رسېدلې وه او د مؤمنانو او کفارو دښمني اوج ته رسېدلې وه او یو تر بله یې سره هډونه مات شوي وه، نو په دغسې حال کې مکې معظمې ته سفر کول او د کلک دښمن کور ته ورداخلېدل څه اسان کار نه وه او دا پوښتنې راولاړېدې چې: ایا قریش به د محترمې میاشتې احترام وساتي او مؤمنان به د عمرې عبادت کولو ته پرېږدي؟ ایا د څرمې به یې ونه وژني؟

۶- د همدې کبله د ذکر شوي اعلان په اورېدلو سره خلک په دوه وو ډلو تقسیم شوه: اول: کومو کسانو چې قوي ایمان درلود او خالص مؤمنان وه هغوی وویل چې دا کار یقینې کېدونکی دی او قریش نه شي کولی چې د عمره کوونکو په وړاندې خنډ واقع شي او یا یې د څرمې قتل کړي، نو ځکه یې دغه سفر ته په تیاري نیولو پیل وکړ، چې تقریباً یو زرو پنځه سوه (۱۵۰۰) کسه د عمرې سفر ته چمتو شوه.

دوهم: بالمقابل منافقانو خیال کاوه چې قریش به عمره کوونکي د څرمې قتل کړي او هېڅوک

(۱) سهرت ابن هشام ج ۳ ص ۳۵۵

(۲) تفسیر الخازن ج ۶ ص ۲۳: تفسیر المظهر ج ۹ ص ۶

(۳) تفسیر ابن کثیر ج ۴ ص ۱۹۴

(۴) الدر المنثور ج ۷ ص ۵۳۸

به ترې بهرته مدینې منورې ته راستون نه شي، نو د همدې کبله دغه ډله د خپله کوره ونه بنورېده چې مونږ هلته په تللو باندې خپل ځانونه نه وژنو.

۷- نو مخلصو مؤمنانو د عمرو احرامونه وټړل او بیت الله شریف ته تلبيو و یونکي روان شوه او همدارنگه یې د خپلو ځانونو سره د شکرگزاری څاروي هم سوق کړه.

۸- کله چې دغه مخلص ټولگی مکې معظمې ته نژدې د حدیبیه نومي ځای ته ورسېد او د قریشو په تصمیم باندې خبر شو چې مخه یې ورته بنده کړې ده او د محترمې میاشتې (ذو القعدې) احترام یې تر پښو لاندې کړی دی، نو په دغه مقام کښې نبي کریم ﷺ او صحابه کرام ﷺ د سلا مشورې دپاره تم شوه چې اوس باید مونږ څه وکړو؟ ایا د مخه نهوونکو سره وجنگېږو او که د خبرو لاره غوره کړو؟

۹- په نتیجه کښې نبي کریم ﷺ قریشو ته عثمان ﷺ ورولبړه ترڅو هغوی پوه کړي چې مونږ جنگ ته نه یاستو راغلي^(۱)، مونږ احرامونه ټړلي دي او غواړو چې په دغې محترمه میاشت کښې د عمرې عبادت اداء کړو، زموږ مخه مه نیسئ.

۱۰- بیا یوه دروغ خبره خوره شوه چې عثمان ﷺ د قریشو د پلوه وژل شوی دی، د دغې خبرې په اورېدلو سره مؤمنانو ته د جنگ څخه پرته بله لاره پاتې نه شوه، نو د همدې کبله نبي کریم ﷺ د یوې ونې لاندې د صحابه وو کرامو ﷺ څخه د وسلوال جهاد بیعت واخست چې ټولو ورته په ډېر اخلاص سره خپل چمتوالی وښود.

۱۱- د بیعت اخستلو څخه وروسته معلومه شوه چې د عثمان ﷺ د قتل خبره دروغ وه او حقیقت یې نه درلود، نو ځکه نبي کریم ﷺ د خبرو اترو لړۍ ته ادامه ورکړه، آن تردې چې د قریشو سره په لاندې ټکو فیصله وشوه او صلحه منعقد شوه^(۲):

اول: لس کاله به دواړه لوري جنگ ته لاس نه غزوي او نه به د دواړو لورو حلیفان دغه کار ته اقدام کوي.

دوهم: صحابه کرام ﷺ به سړ کال د همدغه ځایه بهرته مدینې منورې ته ستنېږي او په راتلونکي کال کښې به د دغې عمرې قضایې راوړي.

او بالاخره د قضایې عمرې د اداء کولو په وخت کښې به فقط درې ورځې په مکه معظمه کښې تم کېدلی شي او بس، د اضافه وخت تېرولو حق به نه لري.

درېم: نبي کریم ﷺ به د قریشو د خوا څخه تېښتېدلي کسان بهرته هغوی ته سپاري خو بالمقابل که د صحابه وو کرامو ﷺ د ډلې څخه څوک قریشو ته وروتنې نو هغه به بهرته نه سپارل کېږي او نه به یې څوک د مطالبې حق لري.

۱۲- په پورتنیو درېواړو شرطونو کښې وروستني دواړه شرطونه په صحابه وو ﷺ باندې ډېر

(۱) جامع الترمذي ج ۲ ص ۲۱۱

(۲) سیرت ابن هشام ج ۳ ص ۳۶۶

درانه تمام شوه، حتی عمر بن الخطاب ؓ د نبی کریم ﷺ سره لاندې سوال جواب وکړ:

عمر ؓ: ای د الله رسوله! ایا تاته وه ویلي چې مونږ به بیت الله ته لاړ شو او هلته به طواف وکړو؟

نبی کریم ﷺ: ایا ما ویلي وه چې همدا سړ کال به ته مکې معظمې ته لاړ شې؟

عمر ؓ: نه، سړ کال خو دې نه وه ټاکلی.

نبی کریم ﷺ: «فَإِنَّكَ آتِيهِ وَمُتَطَوِّفٌ بِهِ»^(۱) یعنې زه تاته اوس هم وایم چې یقیناً ته به بیت الله ته لاړ شې او هلته به ترې طواف کوونکی وگرځې.

عمر ؓ: ای د الله رسوله! ایا مونږ په حقه نه یاستو او هغوی په باطله نه دي؟ نو مونږ دغه حقارت څنگه وزغمو چې د بندیانو تسلیمي به یو جانبه وي؟

نبی کریم ﷺ: «يَا ابْنِ الْخَطَّابِ إِنِّي رَسُولُ اللَّهِ وَلَنْ يُضَيِّعَنِي اللَّهُ أَبَدًا»^(۲) یعنې ای د خطاب زویه! یقیناً زه د الله ﷻ پیغمبر یم او هیڅکله به الله ﷻ ما ضائع نه کړي (چې په تاوانی لاره مې سوق کړي). نو الله ﷻ دغه سورت (الفتح) نازل کړ او د نبی کریم ﷺ خبره یې تاییده کړه.

بِسْمِ اللَّهِ الرَّحْمَنِ الرَّحِيمِ

﴿ إِنَّا فَتَحْنَا لَكَ فَتْحًا مُبِينًا ﴿١﴾ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُنْزِلَ
نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا ﴿٢﴾ وَيَنْصُرَكَ اللَّهُ نَصْرًا عَزِيزًا ﴿٣﴾ ﴾

د ډېر مهربان (او) ډېر با رحمه الله ﷻ په نامه.

[۱] یقیناً مونږ تاته څرگنده فتحه درکړه.

[۲] د دې دپاره چې الله ﷻ تاته هغه شی وښي کوم چې ستا د گناه (خلاف الأولى) څخه وړاندې تېر شوي دي او هغه چې وروسته دي، او (د دې دپاره چې) الله ﷻ خپل نعمت په تاباندې پوره کړي (او دین درته کامل وگرځوي) او (هم د دې دپاره چې) الله ﷻ تاته سمه (سیده) لاره وښي (او په همدې باندې دې سوق کړي).

[۳] او (هم د دې دپاره چې) الله ﷻ ستا سره نصرت (مدد) وکړي ډېر کلک (او قوي) نصرت.

ارتباط او د مطلب خلاصه

د وړاندېني سورت (مُحَمَّد) په وروستنيو ایتونو کې د ایمان او تقوی او هم د جهاد څخه تخلف کوونکي تهدید شوي وه، او په دې ایتونو کې د یو پلوه نبی کریم ﷺ ته د فتحې زیری ورکړی شوی دی او د بله پلوه پکې د اشارې په توګه مومنان جهاد ته هڅولی شوي دي، چې حاصل یې داسې راڅرګړي:

(۱) مست احمد بن حنبل ج ۶ ص ۴۹۹

(۲) صحيح البخاري ج ۲ ص ۷۱۷

ای پیغمبره! د ډېر مهربان الله ﷻ په نامه د ډېر لوی بریالیتوب او فتحې بشارت واوره او قبول یې کړه، هغه دا چې:

۱- یقیناً مونږ تاته ډېره څرگنده فتحه درکړه چې د خپلو هغو کلکو غلیمانو سره مو د صلحې کولو توفیق دروبانښه کوم چې د څو کالو څخه راپه دېخوا ستا سره په جنگ اخته وه او د مخامخ خبرو امکان مو بالکل د منځه تللی وه، بلكې ستاسو سره خبرو ته کېناستل د هغوی په نزد شرم او عار برېښېد.

۲- دغه لویه فتحه مو د دې دپاره درکړه ترڅو الله ﷻ تا د څه خاصو فضائلو خاوند وگرځوي هغه دا:

الف: د همدغې فتحې او روغې جوړې په نتیجه کې به خلک په ټولنیزه توګه په ایمان مشرف شي او ډلې-ډلې به د الله ﷻ په دین کې داخل شي. نو په دغه وخت کې به ته مغفرت وغواړې او د الله ﷻ د پلوه به درته وړاندې او بېرته ګناهونه (خلاف الأولى کارونه) وېښلی شي.

ب: د الله ﷻ دین به کمال ته ورسېږي او په دنیا کې به په تاباندې د ده ﷻ نعمتونه بشپړ او تمام کړي شي، البته چې د نعمتونو کمال به په آخرت کې صورت ونیسي.

ج: ترڅو الله ﷻ تاته په درېېښه شوې مشکلې مسئله کې د سمې لارې ښودانه وکړي لکه چې ستا سره یې په ټولو مشکلاتو کې همدغه چال چلند کړی دی او په آینده کې لا ادامه ورکوي.

د: بالاخره ترڅو الله ﷻ داسې کلک او قوي نصرت درپېرزو کړي چې ستا ټول دښمنان به درته په ګونډو کړي او په دائمې توګه به یې ستا سره د مقاومت توان د لاسه وباسي.

توضیحات

۱- که څوک وایي چې: په ﴿ إِنَّا فَتَحْنَا لَكَ فَتْحًا مُبِينًا ﴾ کې څرګنده فتحه د کومې فتحې څخه عبارت ده چې نبي کریم ﷺ ته یې بشارت ورکړی شوی وه؟
مونږ وایو چې: د دغې فتحې په تعین کې علماء کرامو متعدد اقوال کړي دي^(۱). لاندې مثالونه یې ولولي:

الف: ځینې وایي چې دلته د مکې معظمې فتحه مطلب ده چې د هجرت په اتم (۸) کال پېښه شوه، او د دې کبله چې تحقق یې یقیني وه نو په ماضي ﴿ فَتَحْنَا ﴾ سره ترې تعبیر کړی شوی دی.
ب: ځینې نور وایي چې: دلته د خیر فتحه مراده ده چې په راتلونکي [الفتح: ۱۵] ایت کې ورته اشاره شوې ده.

ج: د جمهور علماوو کرامو په نزد دلته د حدیبيې صلحه د "فتح" په نامه نومولې شوې ده.

تبصره

۲- که څه هم جائزه ده چې د "ما يطلق عليه الفتح" (هر هغه شی چې د الفتح اطلاق پرې کېږي)،

^(۱) روح المعاني ج ۲۶ ص ۸۴: تفسیر القرطبي ج ۱۶ ص ۲۶۱: الباب فی علوم الکتاب ج ۱۷ ص ۴۷۴

په لحاظ ایت شریف ذکر و شوو درېواړو فتحو ته شامل وگنلې شي، مگر ظاهره دا ده چې دلته همدغه صلحه مطلب ده او د فتحې لقب ورکړې شوی دی. او دا ځکه چې:

الف: البراء بن عازب رضی الله عنه په یوه اوږده حدیث کښې وایي چې: «تُعْدُونَ انْتُمُ الْفَتْحُ فَتَحَ مَكَّةَ وَقَدْ كَانَ فَتَحَ مَكَّةَ فَتَحًا وَتَحْنُ نَعْدُ الْفَتْحَ نَيْفَةَ الرِّضْوَانِ يَوْمَ الْحُدَيْبِيَّةِ»^(۱) یعنې تاسو (په ایت شریف کښې ذکر شوي) فتحه د مکې معظمې فتحه شمېرئ (رښتیا چې) د مکې فتحه فتحه وه، حال دا چې مونږ (صحابه کرام رضی الله عنهم) ډېره لویه فتحه «نَيْفَةَ الرِّضْوَانِ» گڼو، کومه چې د حدیبیې په ورځ رامنځته شوه (چې په راتلونکي [۱۸] ایت کښې یې بیان راوړان دی).

ب: انس رضی الله عنه هم په ایت شریف کښې د «فَتْح» کلمه په همدغې صلحې سره تفسیره کړې ده^(۲).

سوال جواب

۳- که څوک وایي چې: د څه حکمت په بنیاد په دې مقام کښې د صلحې څخه په «فَتْحًا مُبِينًا» سره تعبیر نازل شوی دی؟

مونږ وایو چې: د «فَتْح» کلمه اصلاً دې ته وضعه شوې ده چې مشکلات د منځه لاړ شي او د بندو منافعو دروازه بېرته شي^(۳)، برابره خبره ده چې دغه کارونه په جنگ سره صورت ونیسي او که بدون د جنگه. پوره واضحه ده چې په دغې صلحې سره هغه مطالب ترلاسه شوه د کومو د تحصیل دپاره چې نبي کریم صلی الله علیه و آله را استولی شوی وه، همدغه مطالب د لاندې جملو څخه د سړي ذهن ته ورځي:

الف: «لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ» یعنې ای پیغمبره! د دغې صلحې په نتیجه کښې به ته وگورې چې خلک به ډلې ډلې د الله تعالی په دین کښې داخلېږي، او په دغه وخت کښې به تاته توصیه وکړي شي چې: «فَسَبِّحْ بِحَمْدِ رَبِّكَ وَاسْتَغْفِرْهُ» [النصر: ۳] یعنې تا خپله دنده په ډېره ښه توګه انجام کړه او مطلب ته ورسېدې نو د دې څخه وروسته د آخرت سفر ته تیاری ونیسه او زیاته توجه ورواړوه، هغه دا چې د خپل رب تعالی د حمد سره تسبیحات ملګري کړه او مغفرت ترې غواړه. نو ستا د دغه استغفار په اړوند به تاته الله تعالی وحې وکړي چې تاته یې وړاندېني او وروستني گناهونه (خلاف الأولى کارونه) ټول بښلي دي.

لنډه دا چې ذکر شوې جمله په حقیقت کښې د ټولو گناهونو (خلاف الأولى کارونو) څخه کنایه ده او د نبي کریم صلی الله علیه و آله تشریف او تکریم پکښې نغښتی دی. لکه چې یو ځل ورته چا پوښتنه راجع کړه چې د دومره زیات عبادت وجه څه ده، چې د قیام د اوږدوالي د کبله دې مبارکې پښې وپرسېدې، حال دا چې تاته الله تعالی ټول گناهونه بښلي دي؟ نبي کریم صلی الله علیه و آله جواب ورکړ چې: «أَفَلَا أَكُونُ عَبْدًا شَكُورًا»^(۴)

(۱) صحیح البخاري ج ۲ ص ۵۹۸

(۲) صحیح البخاري ج ۲ ص ۷۱۶

(۳) مفردات الراغب ص ۳۸۳

(۴) صحیح البخاري ج ۲ ص ۷۱۶

یعنی نو ایا زه د الله ﷻ شکر گزار بنده نه شم؟

ب: ﴿وَبَشِّرِ الصَّالِحِينَ﴾ یعنی د همدغې صلحې په نتیجه کښې به دین کمال ته ورسېږي او په تاباندې به الله ﷻ خپل نعمت پوره کړي.

په همدغه مطلب باندې الله ﷻ د «حجة الوداع» په ورځ صراحت وکړ چې: ﴿الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي﴾ [المائدة: ۳] یعنی نن ورځ ما تاسو ته خپل دین کامل وگرځاوه او خپل نعمت مې درباندي په دنیا کښې تمام کړ.

ج: ﴿وَتَهْدِيكَ صِرَاطًا مُسْتَقِيمًا﴾ یعنی د همدغې صلحې په ذریعه به الله ﷻ تاته هغه برابره لاره دروښي په کومې سره چې ته پرته د جنگه خپل مطلب ته ورسېږي.

لکه چې نبي کریم ﷺ په یوه اوږده حدیث کښې (د صلحې په اړه) وفرمایل چې: «يَا ابْنِ الْخَطَّابِ! إِنِّي رَسُولُ اللَّهِ وَلَنْ يُضَيِّعَنِي اللَّهُ أَبَدًا»^(۱) یعنی ای ابن الخطابه! یقیناً زه د الله ﷻ پیغمبر یم او ابداً به ما هیڅکله الله ﷻ ضائع نه کړي (چې په کړه لاره مې سوق کړي او په سمه لاره مې روان نه کړي).

د: ﴿وَيَنْصُرَكَ اللَّهُ نَصْرًا عَظِيمًا﴾ یعنی الله ﷻ به دغه صلحه د دې سبب وگرځوي چې په ټوله عربي جزیره کښې به ستا د مقابلې توان په چا کښې پاتې نه شي او د داسې نصرت خاوند به دې جوړ کړي چې د کفر او شرک جرړې به وباسي.

دغه نصرت ته د حجة الوداع په ورځ نبي کریم ﷺ اشاره وکړه چې: «إِنَّ الشَّيْطَانَ قَدْ آيَسَ أَنْ يَغْبِطَهُ الْمُضِلُّونَ فِي جَزِيرَةِ الْعَرَبِ وَلَكِنْ فِي التَّخْرِيشِ بَيْنَهُمْ»^(۲) یعنی یقیناً شیطان د دې څخه ناامیده شوی دی چې لمونځ کوونکي (مؤمنان) به یې په عربي جزیره کښې عبادت وکړي (او بیرته به یې مرتدان وگرځوي) مگر نوموړی په دې کښې زیار باسي چې مؤمنان په خپلو منځو کښې په جنگ واچوي.

یوه پوښتنه او د هغې جواب

۴- که څوک وایي چې: څه وجه ده چې دغه صلحه د ذکر و شوو گټو مصدر جوړه شوه؟

مونږ وایو چې: په دغې صلحې سره ډېر داسې کارونه وشوه چې د اسلام په گټه تمام شوه لکه: الف: په غیر مستقیمه توګه قریشو دا اعتراف وکړ چې مؤمنان یو قوي طاقت دی، دوی اوس د پخوا په څېر کمزوري نه دي چې شپږ کاله وړاندې مو هجرت کولو ته مجبور کړي وه. د قریشو په اعتراف سره هغه ټول خلک په ایمان مشرف شوه کومو چې د مؤمنانو بنیاد وتلو ته سترګې نیولې وې چې په نن سبا کښې به یې تفر ټول شي.

ب: د صلحې څخه وروسته د مؤمنانو او کفارو ترمنځ ناسته ولاړه پیدا شوه او هغه کفار هم په ایمان مشرف شوه کوم چې د اسلام په مزایاوو باندې خبر نه وه او یا خپلو مشرانو موقع نه ورکوله چې خپل ځانونه پرې خبر کړي. د مثال په توګه: په دغې صلحې کښې د مؤمنانو تعداد ايله یو زر

(۱) صحیح مسلم ج ۲ ص ۱۰۶

(۲) صحیح مسلم ج ۲ ص ۳۷۶: مستد احمد بن حنبل ج ۷ ص ۳۷۶

پنځه سوو (۱۵۰۰) کسانو ته رسېده، خو درې کاله وروسته نبي کریم ﷺ د مکې د فتحې په موقع لس زره (۱۰۰۰۰) ملګري درلوده.

ج: کومو کسانو چې ایمان راوړی وه او د قریشو د ډاره یې په مکه معظمه کښې اسلامي شعار په څرګنده توګه نه شو اجراء کولی د هغوی مخه خلاصه شوه چې په لیدلو سره یې د خلکو په اذهانو کښې د اسلام څخه د نفرت روحیه کمزورې شوه.

د: موټنان د قریشو د خطر څخه بې غمه شوه او د جهاد مخه یې یهودي مناطقو ته واړوله، د همدې کبله د دغې صلحې څخه لږ وخت وروسته خیبر فتحه شو.

ه: بالاخره، عمرې ته د سفر کولو په ذریعه او بیا په حدیبیه مقام کښې د صلحې په ذریعه د منافقانو څخه پرده پورته شوه او منافقت یې ښه څرګند شو، چې وروسته یې د پخوا په څېر د لستونې د مارانو غوندې تخریب نه شو کولی.

﴿هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ إِيمَانِهِمْ وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا ۝ لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفِّرُ عَنْهُمْ سَيِّئَاتِهِمْ وَكَانَ ذَلِكَ عِنْدَ اللَّهِ فَوْزًا عَظِيمًا ۝ وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ ۝ بِاللَّهِ ظَنِّ السَّوْءِ عَلَيْهِمْ ذَا بَرَةٌ السَّوْءِ ۝ وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا ۝ وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ غَنِيًّا حَكِيمًا ۝﴾

[۴] الله ﷻ هغه اقدس ذات دی چې د موټنانو په زړونو کښې یې ډاډینه د دې دپاره نازلې (پیدا) کړه ترڅو دوی د خپل ایمان سره سره (نور هم) د ایمان د حیثه زیات شي (او ایمان یې ښه قوي وګرځي)، او (دا ځکه چې) د اسمانونو او ځمکو لښکرې خاص الله ﷻ لره دي (یوازې الله ﷻ یې مالک دی او بس)، او الله ﷻ د علم څښتن (او) د حکمت خاوند دی.

[۵] (البته) د دې دپاره (الله ﷻ د صلحې جریان ته صورت ورکړ) ترڅو موټنان او موټناني داسې جنتونو ته داخل کړي چې لاندې ترې (څلور ډوله) ویالې بهیرې حال دا چې دوی به پکښې همېشه (اوسېدونکي) وي، او (هم د دې دپاره چې) الله ﷻ د دوی (نارینه وو او زنانه وو) څخه ګناهونه ورژوي (او ورته یې عفو کړي)، او دغه (نعمتونه) د الله ﷻ په نزد ډېره لویه کامیابي ده.

[۶] او (د دې دپاره هم) ترڅو الله ﷻ منافقان او منافقاني او هم مشرکان او مشرکاني معذب کړي (چې دوی ټول) په الله ﷻ باندې ګومان کوونکي دي بدګومان کول (چې موټنانو ته به کامیابي ورته کړي).

(ای پیغمبره!) د بدۍ (او عدم نصرت) کړې په همدوی باندې راچاپېره شوې ده (الله ﷻ به همدوی د ذلت سره مخامخ کړي)، او الله ﷻ ورباندې غضب (نازل) کړی دی او د خپل رحمت څخه یې لرې کړي دي او هم یې ورته دوزخ تیار کړی دی، او دوزخ د ورتګ د ځای د حیثه ډېر بد ځای دی. [۷] او (ځکه به الله ﷻ منافقان او مشرکان معذب کړي او ملعونان به یې وګرځوي چې) د اسمانونو او ځمکو لښکرې خاص الله ﷻ لره دي (ملکیت یې الله ﷻ پورې اختصاص لري). او (همدارنگه) الله ﷻ د کلکې ارادې درلودونکی (او) د پوره حکمت څښتن دی (چې هر څه یې په اختیار کښې دي او هیڅوک یې د ارادې په وړاندې خنډ نه شي واقع کېدلی).

د مطلب خلاصه

په دې ایتونو کښې د صلحې په اثراتو باندې څه نوره رڼا هم اچولې شوې ده چې حاصل یې داسې راڅیږي:

ای پیغمبره! په خپل امت باندې د ذکرې شوې فتحې (صلحې) څه نور اثرات هم قرائت کړه:

- ۱- د صلحې ځینې شرطونه او د عمرې عدم انجام ستا په ملګرو (صحابه وو کرامو ﷺ) باندې ډېر دروند تمام شو حتی نژدې وه چې په زړونو کښې ورته اضطراب او تزلزل واچوي، خو الله ﷻ هغه اقدس مهربان ذات دی چې ستا سره یې نصرت وکړ او ستا ملګري یې تفرق او خورېدلو ته پرېښودل بلکې په زړونو کښې یې ورته اطمینان او ډاډینه واچوله او د اضطراب او تزلزل مخه یې ترې واړوله.
- ۲- البته الله ﷻ دا کار د دې دپاره وکړ ترڅو ستا ملګري په پخواني ایمان باندې د پاسه نور هم د ایمان د حیثه قوي او زیات شي او د ډېرو لویو اجرونو او ثوابونو خاوندان جوړ شي.
- ۳- الله ﷻ کولی شوه چې همدا سړ کال یې تاسو بیت الله ته رسولې وی او په مشرکانو باندې یې غلبه درکړې وی، او یا یې د خپلو غیبو لښکرو په ذریعه ستاسو نصرت کړې وی او د کفارو بنیاد یې وړستلی وی، چې د اسمانونو او ځمکو لښکرې د همدې ﷻ په ملکیت کښې دي او په هر چا یې مسلطې ګرځولی شي چې اراده یې ورته وشي؛ خو د دې سره سره الله ﷻ د لاندې صفاتو درلودونکی هم دی:

الف: د کامل علم خاوند دی، او پوهېده چې بالفعل نصرت ستاسو په زیاته ګټه نه تمامېده، چې د امتحان لمن به ټوله شوې وی او تاسو به د کامیابۍ د منافعو څخه بې برخې شوي وی.

ب: الله ﷻ د حکمت څښتن هم دی، چې کفارو ته یې فرصت او مهلت ورکړ ترڅو په خپل اختیار سره په ایمان مشرف شي او ستاسو رښتیاڼي ملګري جوړ شي.

۴- ای پیغمبره! الله ﷻ د دې دپاره دغه صورت حال ته موجودیت ورکړ ترڅو:

الف: ټول مؤمنان (نارینه وي او که زنانه) داسې جنتونو ته داخل کړي چې لاندې ترې څلور ډوله ویالې بهېږي، او ترڅو یې ورته ګناهونه محوه کړي او درجات یې ورته لوړ وګرځوي.

ب: ترڅو منافقان او مشرکان (نارینه وي او که زنانه) معذب کړي، او دا ځکه چې دوی ټول په الله ﷻ باندې بدګومان کوونکي دي چې د مؤمنانو سره به الله ﷻ هیڅ نصرت ونه کړي او د

مشرکانو د لاسه به ټول ووژلی شي.

۵. دغو بدگومان کوونکو ته د الله ﷻ د پلوه دغه سزاوې ټاکلې شوې دي:

الف. د بدې خط د همدوی څخه راجاپېر شوی دی او د مصیبت دائرې پرې احاطه کړې ده.

ب. په همدوی باندې د الله ﷻ غضب دی چې روزمره ورباندې ورېږي.

ج. الله ﷻ همدوی د خپل رحمت څخه لرې کړي دي او همدغه د لرې کولو سلسله لا روانه ده.

د. بالاخره، الله ﷻ ورته په آخرت کښې دوزخ تیار کړی دی چې د بهرته ورتاوېدلو د حیثه ډېرېد

ځای دی او په رنگارنگ عذابونو باندې ډک دی.

۶. الله ﷻ ته د منافقانو او مشرکانو هلاک (د منځه وړل) څه ستونزمن کار نه دی او دا ځکه چې

د ځمکو او اسمانونو ټولې لښکرې د همدغه ﷻ ملکیت دی او د همدغه ﷻ اطاعت کوونکي دي او په

هر چا یې مسلطولی شي. همدارنگه الله ﷻ د کلکې ارادې خاوند دی چې هیڅ شی یې د ارادې په

وړاندې څنډه نه شي واقع کېدلی، خو د دې سره سره د حکمت څښتن هم دی چې کفار په جلتی سره

نه تعذیبوي او نه یې هلاکوي او تر څه وخته پورې یې د ایمان راوړلو فرصت د لاسه نه وباسي.

توضیحات

۱. د ﴿هُوَ الَّذِي أَنْزَلَ السَّكِينَةَ﴾ الآية- مضمون ته ورته مضمون په بل ایت کښې هم نازل شوی

دی چې: ﴿هُوَ الَّذِي أَتَاكَ بِتَضَرُّعٍ وَبِالْمُؤْمِنِينَ﴾ [الأنفال: ۶۲] یعنې که چرته کفار (په صلحې

سره) وغواړي چې تاته دوکه درکړي نو هیڅ تشویش مه کوه ځکه چې یقیناً الله ﷻ ستا بس دی،

الله ﷻ هغه اقدس ذات دی چې ته یې په خپل نصرت او په مؤمنانو سره تائید (قوي) کړی یې او هم

یې د دوی په زړونو کښې یو تربله ډېر لوی ألفت او محبت اچولی دی.

دا د یو پلوه، او د بله پلوه د همدغه ایت شریف څخه اشارتاً څرگندېږي چې صحابه کرام ؓ د

صلحې په ځینو شرطونو سره د ډېر اضطراب سره مخامخ شوي وه، خو الله ﷻ ورباندې خپل فضل او

مرحمت وکړ او سکینه او ډاډینه یې ورباندې نازله کړه. د ښه وضاحت دپاره لاندې روایتونه ولولئ:

الف. عمر بن الخطاب ؓ: په ډېرې وارخطایۍ سره نبي کریم ﷺ مخاطب کړ چې: ای د الله رسول!

ایا دا فتحه ده (چې مونږ د مشرکانو سره په معلومو شرطونو سره صلحه وکړه)? نبي کریم ﷺ جواب

ورکړ چې: «نَعَمْ»^۱ یعنې هو، (همدغه صلحه فتحه ده چې په راتلونکي کښې به ورباندې پوه شي).

ب. د صلحې کولو څخه وروسته نبي کریم ﷺ صحابه کرام ؓ مخاطب کړه چې: «قُومُوا فَأَنْخَرُوا

ثُمَّ اخْلَقُوا»^۲ یعنې پورته شی نو خپلې هډایا نحرې کړئ بیا سرونه حلق کړئ (وخریئ). خو هیڅوک

هم د ذکر شوي ماموریت د اجراء دپاره پورته نه شو، چې څنگه د همدې ځایه مدینې منورې نه

ستانه شو حال دا چې د عمرې عبادت به مونه وي انجام کړی؟

(۱) صحیح مسلم ج ۲ ص ۱۰۶ - مسند احمد بن حنبل ج ۵ ص ۱۳۰

(۲) صحیح البخاري ج ۱ ص ۳۸۰

پیا نبي کریم ﷺ د أم سلمی (أم المؤمنین) رضی اللہ عنہا په مشوره د خپل قول سره عمل ملگری کړ او د صحابه وو د نظر لاندې یې خپله اوښه نجره کړه او خپل سر یې حلق کړ (د احرام څخه یې خپل خان خلاص کړ). نو د دغه کار په لیدلو سره هغوی هم پورته شوه او ذکر شوی ماموریت یې اجراء کړ.

سوال جواب

۲_ که څوک وايي چې: په ﴿لِيَدْخُلَ الْمُؤْمِنِينَ وَالْمُؤْمِنَاتُ﴾ کښې د "ل" توري څه شي پورې تعلق نيسي؟

مونږ وايو چې: د دغه توري د تعلق په هکله مفسرينو کرامو زښت ډېر احتمالات ليکلي دي^(۱)، کوم احتمال چې بهتر برېښي او د څه تاويلاتو په بنياد په ټولو احتمالاتو اشتغال موندلی شي هغه دا دی چې: ذکر شوی د "ل" توري په يوې مقدري جملې پورې تعلق نيسي چې مونږ ترې په "فَعَلَ اللَّهُ مَا فَعَلَ" سره تعبير کولی شو، چې لږ څه تفصيل يې په لاندې ټکو کښې خلاصه کېږي:

الف: الله ﷻ د عمرې سفر نبي کریم ﷺ ته په خوب کښې وروليد کړ خو صحابه وو کرامو ﷺ ورباندې په قطعي توگه باور وکړ او په خپلو اذهانو کښې يې شک او تردد ته ځای ورنه کړ.

ب: د صحابه وو کرامو ﷺ خيال وه چې همدا سړ کال به عمره ادا کړو، خو کله يې چې د اداء کولو کال راتلونکی کال وټاکل شو نو بيا هم ورته په پوره اخلاص قانع شوه او څه شک يې پکښې ونه کړ.

ج: د صلحي په شرطونو کښې ځينې شرطونه په صحابه وو کرامو ﷺ باندې ډېر درانه تمام شوه خو د ايمان په قوت سره ورته هر يوه غاړه کېښودله او په اخلاص سره يې قبول کړه.

د: صحابه وو کرامو ﷺ د جنگ څه تياري نه درلود او تعداد يې هم د مشرکانو په پرتله ډېر لږ وه خو په پوره متانت سره يې بيعت ته اقدام وکړ او د الله ﷻ په لاره کښې د خپلو سرونو څخه تېر شوه.

نو د پاسنيو وجوهو د کبله الله ﷻ جنت ته داخل کړه او د گناهونو د مغفرت او عفوې وعده يې ورکړه. اما کفارو په ذکر و شوو څلورو واړو حالاتو کښې د صحابه وو کرامو ﷺ په مقابل لور کښې

قرار ونيو، چې د نبي کریم ﷺ د خوب په وحې باندې يې باور ونه کړ، د عمرې د کال په تاخير او بدلون يې اعتراض وکړ، د صلحي شرطونه يې د مؤمنانو تحقير رڼگانه او د مشرکانو سره يې جنگ

کولو ته د حماقت او ځان وژنې لقب ورکړ؛ نو ځکه الله ﷻ د دوزخ مستحق وگرځول او خپل غضب او لعنت يې ورباندې ورنازل کړ.

پوښتنې او جوابونه

۳_ په دې مقام کښې لاندې پوښتنې هم جوابونه غواړي:

الف: که څوک وايي چې: د څه حکمت په بنياد الله ﷻ دلته په زنانه وو ﴿لِيَدْخُلَ الْمُؤْمِنَاتُ﴾، ﴿لِيَدْخُلَ الْمُؤْمِنَاتُ﴾، سره صراحت وکړ، حال دا چې په دغه صورت حال کښې د دواړو

(۱) الباب في علوم الكتاب ج ۱۷ ص ۴۸۱: البحر المحیط ج ۹ ص ۴۸۵

جانبو څخه د نارینه وو مطلق اکثریت وه؟

مونږ وايو چې: دلته د زنانه وو په ذکر باندې ځکه صراحت شوی دی - والله اعلم - چې د دواړو جانبو زنانه وو د خپلو نارینه وو خاصیتونه خپل کړي وه. یا په بل عبارت: مؤمنانو زنانه وو عقیده درلوده چې نارینه یې په حقه لاره روان دي او د همدغې لارې د خپلولو دپاره یې هغوی هڅول، بالمقابل کافرو او منافقو زنانه وو خپل نارینه په حقه گڼل او ترغیب یې ورکاوه چې په خپلې تگلارې باندې کلک اوسېږي.

ب: که څوک وایي چې: په ﴿الظَّالِمِينَ بِاللَّهِ ظَنُّ السَّوَاءِ﴾ کښې کومو بدو گومانونو ته اشاره شوې ده چې منافقانو او مشرکانو خپل کړي وه؟

مونږ وايو چې: د منافقانو د بدو گومانونو څخه په یوه مثال باندې په راتلونکي [الفتح: ۱۱] ایت کښې صراحت شوی دی، چې هیڅکله به نبي کریم ﷺ او صحابه کرام د دغه سفر څخه بهرته ژوندي راستانه نه شي. او د مشرکانو د بدو گومانونو یوه مثال ته په [الحج: ۱۵] ایت کښې اشاره شوې ده چې الله ﷻ به هیڅکله د خپل پیغمبر سره نصرت ونه کړي (او زموږ په لاس به یې بنیاد وڅېږي). څه لري نه ده چې د مشرکانو یو گومان به دا هم وه چې مؤمنان د عمرې په بهانه غواړي چې مکه معظمه اشغال کړي.

ج: که څوک وایي چې: په دې کښې څه حکمت دی چې په ذکره شوې مجموعه کښې په لږ تغیر سره د ﴿وَلِلَّهِ جُنُودُ السَّمَوَاتِ وَالْأَرْضِ﴾ الآية- تکراراً نازل کړی شوی دی؟

مونږ وايو چې: په اولني ایت کښې د مخکني ایت مضمون (د مخلوقاتو تدبیر د الله ﷻ په اختیار کښې دی) تائید شوی دی، د همدې کبله د ﴿حَكِيمًا﴾ د کلمې سره د ﴿عَلِيمًا﴾ کلمې نزول موندلی دی. او په دوهم ایت کښې هم وړاندېنی مضمون تائید شوی دی چې د منافقانو او مشرکانو د تهدید څخه عبارت دی، نو د همدې کبله د ﴿حَكِيمًا﴾ د کلمې سره د ﴿عَزِيزًا﴾ کلمه نازله شوې ده چې د تهدید سره ښه تناسب لري، نو په دواړو ایتونو کښې تکرار نشته^(۱).

﴿إِنَّا أَرْسَلْنَاكَ شَهِيدًا وَمُبَشِّرًا وَنَذِيرًا﴾ ﴿لِتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلًا﴾ ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ وَمَنْ أَوْفَىٰ بِمَا عَاهَدَ عَلَيْهِ اللَّهُ فَمُسَوْنَةٌ أَجْرًا عَظِيمًا﴾ ﴿١٥﴾

[۸] (ای پیغمبره!) یقیناً مونږ ته د شهادت ورکوونکي په حیث او د زېري ورکوونکي په حیث او

(هم) د ډاروونکي په حيث (خلکو ته) استولی یې.

[۹] (البته) د دې دپاره چې تاسو ټول د الله ﷻ په توحید او د ده ﷻ د پیغمبر ﷺ په نبوت سره خپل ایمان ته ادامه ورکړئ، او (همدارنگه) د الله ﷻ (د دین) سره کومک وکړئ او د ده ﷻ په عقیدې او عمل سره، تعظیم وکړئ او د الله ﷻ تسبیحاتو ته سبا او بېگا ادامه ورکړئ (لمونځونه ورته ودرئ).

[۱۰] یقیناً کوم کسان چې ستا سره (په بیعة الرضوان کېنې) بیعت کوي بې شکه هغوی د الله ﷻ سره بیعت کوي (چې ستا اطاعت د همدې ﷻ اطاعت دی، نو د بیعت په حال کېنې) د الله ﷻ بلا کيفه لاس د دوی د لاسونو د پاسه دی.

نو هرڅوک چې خپل بیعت (او عهد) مات کړي نو هغه (په حقیقت کېنې) د خپل ځان (په ضرر) باندې بیعت مات کړ، او کوم کس چې په هغه شي وفاء وکړي په کوم باندې یې چې د الله ﷻ (او د ده ﷻ د پیغمبر ﷺ) سره عهد (او بیعت) کړی وي نو ډېر ژر به الله ﷻ ورته لوی اجر (او ثواب) ورکړي.

د مطلب خلاصه

په دې ایتونو کېنې د صلحي د نتائجو د بیان څخه وروسته بیا نبي کریم ﷺ مخاطب ګرځولی شوی دی او څه نورو بشارتونو ته پکېنې اشاره شوې ده چې حاصل یې داسې راڅېړي:

ای پیغمبره! څه نور بشارتونه هم په خپل امت باندې قرائت کړه هغه دا چې:

۱- یقیناً مونږ ته په داسې حال کېنې دنیا ته استولی یې چې د لاتدې صفاتو درلودونکی یې:

الف: ته به د قیامت په ورځ د شاهد په حيث د خپل امت تزکیه کوي البته کله چې ستا امت د نورو پیغمبرانو په امتونو باندې شهادت اداء کړي چې هر امت ته خپل خپل پیغمبر د الله ﷻ احکام ابلاغ کړي دي.

ب: ته مؤمنانو ته زېری ورکوونکی یې چې د توحیدي عقیدې په خپلولو سره به ترې الله ﷻ راضي شي او جنتونو ته به یې داخل کړي.

ج: ته کفارو ته د الله ﷻ د عذابو ډاروونکی یې او بس، نو د خلکو ایمان راوړل ستا مکلفیت نه دی چې په زور به یې ته په ایمان مشرف ګرځوي.

۲- ای پیغمبره! ستا په شمول ټول مؤمنان په لاتدې کارونو باندې مکلفیت لري:

الف: چې تاسو ټول د الله ﷻ په وحدانیت او د پیغمبر په رسالت خپلې عقیدې ته ادامه ورکړئ.

ب: چې تاسو ټول د الله ﷻ د دین نصرت وکړئ او په ډېر اخلاص سره ورته دعوت وچلوئ.

ج: چې د الله ﷻ تعظیم او توقیر وکړئ (ارشاداتو ته یې غاړې کېږدئ او د عذابو یې وډار شئ).

د: چې سبا او بېگا یې د حمد او ثناء سره تسبیحات ووايست او خپل دغه ذکر ته ټول عمر

ادامه ورکړئ او هم په لمونځونو سره یې ژوندي وساتئ.

۳- ای پیغمبره! یقیناً کوم کسان چې د ایمان راوړلو څخه وروسته تاسره په جهادي کارونو کېنې

بیعت کوي او خپل بیعت د خپلو لاسونو په درکولو سره څرگندوي، هغوی په حقیقت کښې د الله ﷻ سره بیعت کوي او دا ځکه چې ته د الله ﷻ پیغمبر یې او ستا اطاعت د همدې ﷻ اطاعت دی. یا په بل عبارت: د بیعت په وخت کښې د الله ﷻ بلا کیفه لاس د همدوی د لاسونو د پاسه دی او د همدې ﷻ سره یې بیعت صورت نیولی دی.

۴- نو په همدې بنیاد هرڅوک چې ستا بیعت مات کړي او په خپل عهد باندې ونه درېږي نو هغه فقط خپل ځان ته ضرر ورساوه، د بیعت ماتولو ضرر یوازې همدې ته راجع دی چې د لوی عذاب سره به مخامخ شي. بالمقابل هرڅوک چې په هغه شي باندې وفا وکړي او کلک پرې ودرېږي په کوم باندې یې چې د الله ﷻ او د ده ﷻ د پیغمبر ﷺ سره عهد کړی وي نو ډېر ژر به هغه ته الله ﷻ ډېر لوی اجر ورکړي او په جنتونو کښې به یې داخل کړي.

توضیحات

- ۱- په دې مقام کښې لاندې نکاتو ته توجه په کار ده:

الف: د نبی کریم ﷺ د القابو څخه یو لقب د "شاهد" کلمه ده (چې د "شهید" د کلمې سره مراد ده) او مونږ د الله ﷻ په توفیق د [البقرة: ۱۴۳] ایت لاندې شرحه کړې ده.

ب: په ﴿لَتُؤْمِنُوا﴾ کښې په مستتر ضمیر سره د تغلیب په توګه د نبی کریم ﷺ په شمول ټول مؤمنان مخاطب ګرځولې شوي دي چې خپلې توحیدي عقیدې ته ادامه ورکړي، او نبی کریم ﷺ هم مکلف وه چې د یوه پیغمبر په صفت په خپل ځان باندې د نورو مؤمنانو غوندې عقیده ولري.

ج: د ﴿وَتَعَزَّوْهُ﴾ کلمه د "تغزیر" څخه اشتقاقه شوې ده چې د هغه نصرت معنی ورکوي د کوم سره چې تعظیم ملګری وي^(۱) خو دلته ترې یوازې نصرت مراد دی چې:

د: دلته ورسره د ﴿وَتُوقِّرُوهُ﴾ کلمه هم نازله شوې ده چې د "توقیر" - لکه "تکریم" - څخه یې اشتقاق موندلی دی او د تعظیم معنی ورکوي^(۲).

ه: ځینو مفسرینو کرامو^(۳) په ﴿وَتَعَزَّوْهُ﴾، ﴿وَتُوقِّرُوهُ﴾ کښې دواړه بارز ضمیرونه نبی کریم ﷺ ته راجع ګڼلي دي خو مونږ ته بهتره برېښي چې دغه ضمیرونه به د الله ﷻ څخه کنایې وي لکه چې په "تُسَبِّحُوهُ" کښې بارز ضمیر په اتفاق سره د همدې ﷻ څخه کنایې دی. نو په دې تقدیر د یو پلوه د ایت شریف ضماير د تفکیک څخه ساتل کېږي او د بله پلوه په اصلي مطلب باندې څه منفي اثر نه غورځېږي.

بیعة څه ته وايي؟

- ۲- په ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾ کښې د "يُبَايِعُونَ"، "يُبَايِعُونَ" دواړه کلمې اصلاً

(۱) مفردات الراغب ص ۳۴۵

(۲) لسان العرب ج ۵ ص ۲۹۱

(۳) تفسیر القرطبي ج ۱۶ ص ۲۶۷

د 'نِیغَة' لکه 'نِیغَة' - څخه اشتقاقی شوی دی، 'نِیغَة' دېته وایي چې څوک بل چا ته د اطاعت لاس وړوځوي^(۱)، او په همدې باندې ورسره کلهک عهد وکړي.

د 'نِیغَة' په کلمه باندې به په [الفتح: ۱۸] ایت کښې - ان شاء الله - څه رڼا واچولی شي خو په دې مقام کښې به همدې اړوند د لاتدي معلوماتو په ذکر اکتفاء کوو:

الف: په ذکر و شوی دواړو کلمو کښې 'نِیغَة الرضوان' ته اشاره ده کوم چې د سورت د نزول څخه وړاندې صورت نیولی وه، نو په کار وه چې ذکرې شوې دواړه کلمې د ماضي صیغې نازلې شوې وي، خو په استعمالاتو کښې کله-کله تېر شوی حال حاضر گڼلی کېږي او په حالي مضارع سره ترې تعبير صورت نیسي، لکه چې په همدې مطلب باندې د [البقرة: ۹۱] ایت لاتدي ښه پوره رڼا اچولې شوې ده، نو شاید چې په دې مقام کښې همدغه ډول استعمال د اجراء لاتدي نیولی شوی وي.

ب: د ۱۰۰ بَدَّ اللَّهُ فَوْقَ أَبْدِيهِمْ ۖ جمله د وړاندېنۍ جملې دپاره تاکید واقع شوې ده چې د هغې جملې مضمون پکښې په بل عبارت سره نازل شوی دی^(۲):

يعني اې پیغمبره! کومو کسانو چې ستا سره په بیعت الرضوان کښې بیعت او عهد کړی وه چې په جنگ کښې به ستا اطاعت کوي او تر مرگه پورې به دې ملاتړ ته ادامه ورکوي، نو هغوی په حقیقت کښې د الله سره بیعت کړی دی، نو که بالفرض هغوی بیعت مات کړي نو د الله سره به بیعت او عهد مات کړي.

همدې مضمون ته په بل ایت کښې داسې اشاره شوې ده چې: ۱۰۰ مَن يُطِيعِ الرَّسُولَ فَقَدْ أَطَاعَ اللَّهَ ۖ [النساء: ۸۰] يعني هر څوک چې د پیغمبر ﷺ اطاعت وکړي نو بې شکه هغه د الله ﷻ اطاعت وکړ.

ج: که څوک وایي چې: په دې کښې څه حکمت دی چې په ۱۰۰ وَمَنْ أَوفَىٰ بِمَا عَاهَدَ عَلَيْهِ اللَّهُ ۖ کښې د 'عَلَيْهِ' ضمیري 'ه' په پېښ سره قرائت کېږي حال دا چې په نورو ځایونو کښې دغه ډول 'ه' په زېر سره نزول موندلی دی، لکه ۱۰۰ فَلَمَّا قَضَيْنَا عَلَيْهِ الْمَوْتَ ۖ [سبا: ۱۴] يعني تر کله چې مونږ په سلیمان ﷺ باندې د مرگ فیصله وکړه؟

مونږ وایو چې: د 'ه' ضمیر د 'هُوَ' څخه تخفیف شوی دی، نو کله چې ورباندې د 'عَلَى' توری داخل شو، نو د 'و' توری ترې حذف شو او د 'ه' توری د لاتدي وجوهو د کبله دلته مضموم پریښودلی شو.

اول: ترڅو د ۱۰۰ اللَّهُ ۖ مبارکه کلمه په تفخیم (د کوالی) سره قرائت کړی شي^(۳) چې د عهد ماتوونکي دپاره ډېر زیات تهدید افاده کړي، که بالفرض دغه 'ه' په زیر سره قرائت شوې وی نو بیا به ذکره شوي مبارکه کلمه په ترقیق سره قرائت شوې وی او دغه افاده به فوټه شوې وی.

(۱) لسان العرب ج ۵ ص ۲۶

(۲) تفسیر الکشاف ج ۴ ص ۳۳۵

(۳) تفسیر السعدي ج ۸ ص ۱۰۶

دوهم: ترڅو د اشارې په توګه ایت شریف دلالت وکړي چې باید عهد او بیعت په خپل اصلیت سره باقي پرېښودل شي لکه څنګه چې ضمیري "ه" په خپل اصلیت سره مضمومه پرېښودلې شوې ده.^(۱) همدغې اشارې ته ورته اشاره د الله ﷻ په توفیق د [الكهف: ۸۲] ایت لاندې هم تېره شوې ده چې د ﴿لَمْ تَسْطِيعْ﴾ په عوض ﴿لَمْ تَسْتَطِيعْ﴾ نازل نه کړی شو، ترڅو د اشارې په توګه دلالت وکړي چې د موسیٰ ﷺ اندیوالی د خضر ﷻ څخه داسې پرې شوه لکه څنګه چې د "ت" د توري اندیوالی د "استفقال" د باب سره پرې شوه.

﴿سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا﴾
 يَقُولُونَ بِالسِّنْتِهِمْ مَا لَيْسَ فِي قُلُوبِهِمْ ۚ قُلْ فَمَنْ يَمْلِكُ لَكُمْ مِنْ أَلَلِّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ خَبِيرًا ﴿١٨١﴾ بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا ۖ وَزَيَّنَ ذَٰلِكَ فِي قُلُوبِكُمْ وَظَنَّتُمْ ظَنًّا السُّوءِ وَكُنْتُمْ قَوْمًا بُورًا ﴿١٨٢﴾ وَمَنْ لَمْ يُؤْمِنْ بِاللَّهِ وَرَسُولِهِ ۖ فَإِنَّا أَعْتَدْنَا لِلْكَافِرِينَ سَعِيرًا ﴿١٨٣﴾ وَلِلَّهِ مُلْكُ السَّمَاوَاتِ وَالْأَرْضِ ۖ يَغْفِرُ لِمَنْ يَشَاءُ وَيُعَذِّبُ مَنْ يَشَاءُ ۚ وَكَانَ اللَّهُ غَفُورًا رَحِيمًا ﴿١٨٤﴾ سَيَقُولُ الْمُخَلَّفُونَ إِذَا انْطَلَقْتُمْ إِلَىٰ مَغَائِمٍ لِتَأْخُذُواهَا ذَرُونَا نَتَّبِعْكُمْ يُرِيدُونَ أَنْ يُبَدِّلُوا كَلِمَ اللَّهِ ۚ قُلْ لَنْ تَتَّبِعُونَا كَذَٰلِكُمْ قَالَ اللَّهُ مِنْ قَبْلُ ۚ فَسَيَقُولُونَ بَلْ تَحْسُدُونَنَا ۚ بَلْ كَانُوا لَا يَفْقَهُونَ إِلَّا قَلِيلًا ﴿١٨٥﴾ ﴿

[۱۸۱] (ای پیغمبره!) ژر به تاته د عمرې د سفر څخه وروسته پاتې شوي کسان د پلمې په توګه ووايي کوم چې د باندېچیانو (منافقان) څخه عبارت دي چې: مونږ خپلو مالونو او خپلو کورنیو مشغول کړي وه (نو ځکه مو ستا سره ملګرتیا ونه شوه کړې)، نو مونږ ته (د الله ﷻ څخه) مغفرت وغواړه (او معذرت مو قبول کړه).

دوی (منافقان) په خپلو ژبو هغه خبرې کوي کومې یې چې په زړونو کېنې نشته (بهانې یې درغینې دي. ته ورته په جواب کېنې) ووايه چې: نو هغه څوک دي چې ستاسو دپاره د داسې څه شي ملکیت ولري (البته) که چرته الله ﷻ تاسو ته د څه ضرر رسولو اراده وکړي او یا درته د گټې رسولو اراده وکړي؟ (دغسې نه ده لکه چې تاسو ورباندې قول کوئ) بلکې الله ﷻ په هغو کړو وړو باندې

خبردار دی کومو ته چې تاسو د عمل جامه وراغوندي (هغه دا چې):

[۱۲] بلکې تاسو گومان کاوه چې هيڅکله به پيغمبر ﷺ او مؤمنان خپلو کورونو ته د همېشه دپاره راونه گرځي (هلته به ټول ووژلي شي)، او دغه خبره ستاسو په زړونو کښې ښايسته کړې شوې وه او (همدارنگه) تاسو (په الله ﷻ باندې) گومان کاوه بدگومان (چې د مؤمنانو سره به نصرت ونه کړي)، او تاسو (په معنوي هلاکت سره) هلاکېدونکي قوم وي.

[۱۳] او هرڅوک چې (په اخلاص سره) په الله ﷻ او د ده ﷻ په پيغمبر ﷺ ايمان رانه وړي نو مونږ (د دوی په شمول ټول) کفارو ته گرم اور (دوزخ) تيار کړی دی.

[۱۴] او خاص الله ﷻ ته د اسمانونو او ځمکو واکداري ده، چې د هغه چا دپاره مغفرت کوي کوم ته يې چې اراده وشي او هغه څوک معذب گرځوي کوم ته يې چې اراده وشي، او الله ﷻ ډېر ښوونکي مهربان دی (د منافقانو څخه د توبې فرصت لانه دی فوت شوی).

[۱۵] ډېر ژر به (تاته) د عمرې د سفر څخه وروسته پاتې شوي کسان په هغه وخت کښې ووايي کله چې تاسو ډېرو غنيمتونو ته د دې دپاره روان شئ چې (په اسانۍ سره) يې راواخلي، چې: مونږ پرېږدي چې ستاسو پيروي وکړو (او غزا ته درسره لاړ شو).

منافقان (په دغې خبرې سره) اراده لري چې د الله ﷻ کلام تغيير (او تبديل) کړي (د خيبر د غنيمتونو اختصاص مات کړي او ځانونه پکښې ورگډ کړي).

(ای پيغمبره! ته ورته په رد کښې) ووايه چې تاسو به هيڅکله (په دغې غزا کښې) زمونږ پيروي ونه کړئ (تاسو به گډون ته پکښې پرېږدو) الله ﷻ لا پخوا دغسې خبره (د خپل پيغمبر په خوله) کړې وه. ډېر ژر دی چې (منافقان به ستا خبره رده کړي او) وبه وايي چې: (دغسې نه ده) بلکې تاسو زمونږ سره کينه کوئ (او غنيمت مو راباندې نه لورېږي).

(دغسې نه ده لکه چې منافقان يې وايي) بلکې دوی نه پوهېږي (زيرکي نه لري) مگر لږ پوهه (او لږ زيرکي، که دوی هوښيار وي نو د عمرې د سفر څخه به نه پاتې کېدلی).

د مطلب خلاصه

په دې ايتونو کښې د منافقانو هغو بهانو او ويناوو ته اشاره شوې ده په کومو باندې چې الله ﷻ خپل پيغمبر ﷺ د حديبيې څخه د بېرته ستنېدلو په وخت په لاره کښې خبر کړی وه، چې حاصل يې داسې راخېژي:

ای پيغمبره! کله چې ته بېرته مدينې منورې ته ورسېږي نو د منافقانو د پلوه به د لاندې ويناو سره مخامخ شي:

۱- ډېر ژر دی چې هغه کسان به کوم چې ستا د ملگرتيا څخه خپل منافقت وروسته کړي دي او د عمرې د سفر څخه يې بې برخې کړي دي چې د باندېانو منافقانو څخه عبارت دي، تاته اعتذار وړاندې کړي او د بهانې په توگه به ووايي چې:

الف: مونږ ستا د ملگرتیا څخه منافقت نه یاستو وروسته کړي بلکې مونږ خپلو مالونو او کورنیو وروسته کړي یاستو، هیله ده چې زموږ اعتذار قبول کړي او د ملامتې گوته راته ونه نیسي.

ب: زموږ امید دی چې مونږ ته د الله ﷻ څخه د بېرته پاتې کېدلو د گناه مغفرت هم وغواړي ترڅو زموږ معذرت د الله ﷻ په نزد هم قبول وگرځي.

۲- ای پیغمبره! د هر څه څخه وړاندې ته په دې پوه شه چې د باندېچیانو ذکر شوی اعتذار واقعي اعتذار نه دی بلکې محض بهانه جوړول دي چې محض خپلې ژبې ورباندې بنوروي او د زړونو څخه یې نمایندګي نه کوي، او واقعیت دغسې نه دي لکه چې هغوی به ورباندې قول وکړي. نو کله چې هغوی تاته ذکر شوی دروغین اعتذار وړاندې کړي نو ته ورته د هغه په رد کېنې ووايه چې:

الف: ای باندېچیانو! ستاسو ذکر شوی اعتذار د قبول وړ نه دی او دا ځکه چې ټول کارونه د الله ﷻ په اراده څرخېږي او هیڅوک او هیڅ شی د ده ﷻ د ارادې په وړاندې خنډ نه شي واقع کېدلی، نو په همدې بنیاد تاسو د دغو پوښتنو جوابونه راکړئ:

اول: هغه څوک دی چې پخپله ستاسو څخه د ډېر لږ شي مخه ونیسي البته که چرته الله ﷻ تاسو ته د څه ضرر او نقصان رسولو اراده وکړي؟.

دوهم: هغه څوک دی چې پخپله ستاسو څخه د څه گټې مخنیوی وکړي البته که چرته تاسو ته الله ﷻ د څه گټې رسولو اراده وکړي؟.

په همدې بنیاد که الله ﷻ ستاسو مالونو او ستاسو کورنیو ته د څه گټې رسولو او یا نقصان رسولو اراده کړي وی نو ستاسو موجودیت به څه اثر درلودلی وی؟ حال دا چې ستاسو موجودیت په خپله ستاسو په هکله څه اثر نه شي درلودلی.

ب: نو پوره څرګنده ده چې ستاسو اعتذار دروغین اعتذار دی بلکې الله ﷻ ستاسو په ټولو کارونو او کړو وړو باندې خبردار دی حتی ستاسو د زړونو حالات ترې هم پټ نه دي.

ج: ای باندېچیانو منافقانو! ستاسو د عدم ملگرتیا وجه هغه نه ده کومه چې تاسو په خولو باندې وایاست بلکې واقعي وجه یې دا ده چې:

اول: ستاسو (په خپلو زړونو کېنې) گومان کاوه چې هیڅکله به پیغمبر ﷺ او موټمان د دغه سفر څخه روغ رمت خپلو کورونو ته راستانه نه شي، بلکې ټول به د مشرکانو د پلوه هلته ووژلی شي او بنیاد به یې وویستلی شي.

دوهم: همدغه گومان تاسو ته په خپلو زړونو کېنې ښایسته کړی شوی وه او د همدغه گومان د کبله تاسو د عمرې په سفر کېنې زموږ سره ملگرتیا خوښه نه کړه.

درېم: تاسو په الله ﷻ باندې ډېر بد گومان کاوه چې هیڅکله به د خپل پیغمبر ﷺ او موټمانو سره نصرت ونه کړي او نه به یې بېرته روغ رمت راستانه کړي.

څلورم: ذکر و شو گومانونو ته تاسو ځکه په خپلو زړونو کېنې ځای ورکړی وه چې تاسو د الله ﷻ په نزد هلاک شوی او زیانمن شوی قوم یاست. او هر څوک چې په الله ﷻ او د ده ﷻ په پیغمبر ﷺ

باندې واقعي او په اخلاص سره ایمان رانه وړي بلکې کفر پرې غوره کړي، نو یقیناً مونږ د دوی په شمول ټولو کفارو ته دوزخ تیار کړی دی چې تل به پکښې کړه‌ېږي.

د یقیناً د اسمانونو او ځمکو واکداري یوازې الله ﷻ پورې اختصاص لري، اوس هم تاسو د دې جوگه یاست چې کوم غیبي مصیبت درباندي نازل کړي او ټول پوپنا کړي خو د دې سره سره الله ﷻ هغه چا ته مغفرت کوي کوم ته یې چې اراده وشي او هغه څوک معذبوې کوم ته یې چې اراده وشي، او دا ځکه چې الله ﷻ ډېر ښونکی او ډېر مهربان دی د همدې کبله تاسو سمدستي نه هلاکوي او فرصت درکوي چې په اخلاص سره د منافقت څخه توبه تائب وگرځئ او مخلص مومنان جوړ شئ.

۳- ای پیغمبره! کله چې تاسو د مدینې منورې څخه هغې غزا ته د روانېدلو تیاری نیسئ په کومه کښې چې الله ﷻ ستاسو دپاره زبنت ډېر غنیمتونه په خپل علم کښې ټاکلي دي او د کومې په باب چې تاسو ته بشارت درکړی شوی دی چې دغه غنیمتونه فقط په هغو کسانو پورې خاص دي کومو چې د عمرې په سفر کښې گډون کړی دی، نو بېرته پاتې کړی شوي باندچیان منافقان به د خپل عادت په خلاف تاسو ته وړاندیز وکړي چې مونږ پرېږدئ چې په دغه جهادي سفر کښې ستاسو اتباع وکړو او ستاسو اندیوالان جوړ شو.

په دغه وخت کښې به هغوی سره نه د خپلو مالونو د حفاظت غم وي او نه به په خپلو کورونو باندې ډارېږي. یا په بل عبارت: هغوی به خپلې هغې بهانې ته شا کړي په کومې باندې یې چې د عمرې د سفر په ارتباط استدلال کاوه. ایا هغوی به په دغه وخت کښې اراده لري چې د الله ﷻ کلام ته بدلون ورکړي او هغه بشارت سرچېه وگرځوي په کوم باندې چې د بلې غزا غنیمتونو ته د عمرې سفر کوونکو پورې اختصاص ورکړی شوی وه؟

۴- نو ته د منافقانو ذکر شوی وړاندیز رد کړه او ورته ووايه چې: هیڅکله به تاسو په دغې غزا کښې زمونږ اتباع ونه کړی شئ او هیڅکله به مونږ تاسو ملگري نه کړو چې راسره لار شئ، دغه خبره الله ﷻ لا پخوا د عمرې د سفر په وخت کښې مونږ ته کړې وه چې تاسو په دغې غزا کښې گډون نه شئ کولی.

۵- په دغه وخت کښې به منافقان یو ځل بیا خپل منافقت څرگند کړي او تاسو ته به ووايي چې: دغسې نه ده چې د دغې غزا څخه الله ﷻ مونږ محروم کړي یا ستو بلکې تاسو زمونږ سره حسد لرئ او غواړئ چې په دغې بهانې سره زمونږ د اشتراک مخه بنده کړئ.

۶- خو تاسو د حسد د کبله نه دي منعه کړي، بلکې منافقان ذکاوت او زیرکي نه لري، مگر ډېره لږه زیرکي، چې د دنیا منافع یې په نظر کښې نیولي دي او آخرت یې د پښو لاندې کړی دی.

توضیحات

۱- په ﴿مِنَ الْأَعْرَابِ﴾ کښې د «أَعْرَاب» کلمه د الله ﷻ په توفیق د [التوبة: ۹۷] ایت لاندې ښه پوره تحلیل شوې ده چې د خپل لفظ څخه مفرد نه لري او د باندچیانو معنی ورکوي، نو بیا تحلیلولو ته یې اړتیا نه گورو.

۲۔ په ﴿أَمْوَالَنَا وَأَهْلُونَا﴾ کښې د "اهلونا" کلمه او په ﴿إِلَىٰ أَهْلِيهِمْ أَبَدًا﴾ کښې د ﴿أَهْلِيهِمْ﴾ کلمه دواړه بالترتیب په رفعې او جرې حالونو کښې د شذوذ په توګه د "اهل" کلمې سالمې جمعې دي چې د اعراب (نونونه) یې په اضافت سره ساقط شوي دي^(۱)، دغه جمعه د دوهم ځل دپاره په "اهالي" لکه "اناسي" سره جمعه کېږي چې بیا د جمع الجمع په نامه یادېږي^(۲).

د "بائر" کلمې معنی

۳۔ په ﴿وَكُنْتُمْ قَوْمًا بُورًا﴾ کښې د "بور" کلمه د "بائر" لکه "قَابِل" جمعه ده چې مونږ د الله ﷻ په توفیق د [الفرقان: ۱۸] ایت لاندې تحلیلې کړې ده، چې "بائر" هغه چا ته ویل کېږي کوم چې په معنوي هلاک سره هلاک شوی وي او د الله ﷻ د غضب لاندې واقع وي. یعنې: ای منافقانوا تاسو د الله ﷻ د غضب لاندې واقع شوی قوم یاست چې په همدې ﷻ باندې بدګومانونه کوئ.

سوالونه او جوابونه

۴۔ په ﴿إِذَا أَنْطَلَقْتُمْ إِلَىٰ مَغَائِمٍ لِّتَأْخُذُوا بِهَا ذُرُوءًا تَتَّبِعُكُمْ يُرِيدُونَ أَنْ يُبَدِّلُوا كَلِمَ اللَّهِ قُل لَّنْ تَتَّبِعُونَا كَذَلِكُمْ قَالَ اللَّهُ مِنْ قَبْلُ﴾ کښې باید لاندې سوالونه جوابونه په نظر کښې وساتلې شي:

الف: که څوک وايي چې: دلته د ﴿مَغَائِمٍ﴾ څخه کوم غنیمتونه مطلب دي چې منافقانو پکښې د اشتراک تمه کوله؟

مونږ وايو چې: دلته د خيبر د غزا غنیمتونه مراد دي او دا ځکه چې د حدیبیې څخه د بېرته راستنېدلو په وخت کښې نبي کریم ﷺ (د الله ﷻ د پلوه) مؤمنانو ته وعده ورکړه چې ډېر ژر به خيبر فتحه کړي او ښه پرېمانه غنیمتونه به ترلاسه کړي او دغه غنیمتونه به په همدوی پورې اختصاص ولري^(۳). شاید چې په ذکر شوي بشارت باندې به منافقان هم خبر شوي وي نو د همدې کبله یې زور واچاوه چې مونږ د خيبر په غزا کښې ستاسو ملګرتیا کوو، مونږ ته هم پکښې د ګډون اجازه راکړئ.

ب: که څوک وايي چې: په څه وجه نبي کریم ﷺ هغوی ته د خيبر په غزا کښې د ګډون اجازه نه ورکوله چې د مجاهدينو ملګرتیا وکړي؟

مونږ وايو چې: الله ﷻ د خيبر د غزا غنیمتونه مجاهدينو ته د انعام په توګه ورعنايت کړي وه او خپل پیغمبر ته یې ارشاد فرمایلی وه چې د حدیبیې د مجاهدينو څخه پرته بل چا ته پکښې اشتراک ورنه کړي کوم چې په بهانو سره د هغه سفر (حدیبیې) څخه بېرته پاتې شوي وه.

ج: که څوک وايي چې: ایا په قرآن کریم کښې بل داسې نظیر شته چې منافقان پکښې د غزاګولو څخه منعه کړې وي او د اشتراک اجازه نه وي ورکړه شوې؟

(۱) روح المعاني ج ۲۶ ص ۹۹

(۲) لسان العرب ج ۱۱ ص ۲۸

(۳) تفسیر الطبري ج ۲۶ ص ۸۰؛ تفسیر ابن کثیر ج ۴ ص ۱۸۹؛ تفسیر القرطبي ج ۱۶ ص ۲۷۰؛ روح المعاني ج ۲۶ ص ۱۰۱

مونږ وايو چې: هو همدغه ډول منعي ته الله ﷻ اشاره کړې ده چې: ﴿قُلْ لَنْ تُخْرَجُوا مِنِّي أَبَدًا وَلَنْ تُقْتَلُوا مِنِّي عَدُوًّا﴾ [التوبة: ۸۳] يعني اي پيغمبره! کوم کسان چې د تبوک د غزا څخه د منافقت د کبله پاتې شوي دي هغوی ته ابلاغ کړه چې: د نن څخه وروسته به تاسو هيڅکله د همېشه دپاره زما سره جهاد ته ونه وځئ او نه به زما سره د دښمن په جنگ کېنې اشتراک وکړئ.

د: که څوک وايي چې: د خيبر د غنيمتونو وعده خو صحابه وو کرامو ﷺ ته نبي کریم ﷺ ورکړې وه، نو پوښتنه دا ده چې د څه حکمت په بنياد د همدغې وعده څخه په ايت شريف کېنې په ﴿لَنْ تَكُنَّ لِلَّهِ﴾ او ﴿قَالَ اللَّهُ مِنْ قَبْلُ﴾ سره تعبير نازل شو؟

مونږ وايو والله ﷻ اعلم: دا د دې دپاره چې د نبي کریم ﷺ وعده او قول د الله ﷻ وعده او قول دی، لکه چې الله ﷻ فرمايي: ﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴] يعني او نبي کریم ﷺ د خپل خواهش څخه خبرې نه کوي، د ده ﷺ خبرې نه دي مگر وحې دي چې (د الله ﷻ د پلوه ورته) وحې کېږي.

په دې باندې علاوه، که څه هم الله ﷻ په ذکره شوې وعده باندې صراحت نه دی کړی مگر په [الفتح: ۲۰] ايت کېنې يې ورته اشاره کړې ده، او د الله ﷻ اشاره صراحت نه ډېره نژدې ده، ته به وايي چې عين صراحت دی.

ه: که څوک وايي چې په همدې بنياد بايد د هر يوه حديث انکار کوونکی کافر وگڼلی شي لکه چې د هر يوه ايت انکار کوونکی کافر گڼل کېږي؟

مونږ وايو چې: د ايت او حديث ترمنځ د سند په لحاظ فرق صورت نيولی دی، که نه نو هغه څوک به د حديث په انکار سره هم کافر گرځېدلی وي کوم چې د نبي کریم ﷺ د مبارکې خولې څخه مستقيماً (بدون د سند) څه قول اورېدلی وي او بيا ترې انکاري شوی وي.

و: که څوک وايي چې: د خيبر غزا په کوم تاريخ صورت ونيوه؟

مونږ وايو چې: نبي کریم ﷺ د د هجرت په شپږم کال د ذو القعدة په مياشت کېنې د حديبيې د صلحې څخه مدينې منورې ته راستون شو او فقط د ذو الحجه يوه مياشت هلته تم شو، او د اوم کال د محرمې په مياشت کېنې د خيبر په لور وخوځېد^(۱)، چې الله ﷻ ورته د خپلې وعده سره سم ښه پرېمانه غنيمتونه ورپېرزو کړو.

﴿قُلْ لِلْمُخَلَّفِينَ مِنَ الْأَعْرَابِ مَتَدْعُونَ إِلَىٰ قَوْمٍ أُولَىٰ بِأَمْرِ شَدِيدٍ تَقْتُلُوهُمْ أَوْ يُسْلِمُونَ ۖ فَلِنْ تُطِيعُوا يُوَفِّكُمْ اللَّهُ أَجْرًا حَسَنًا وَإِنْ تَتَوَلَّوْا كَمَا تَوَلَّيْتُمْ مِنْ قَبْلُ يُعَذِّبْكُمْ عَذَابًا أَلِيمًا ۚ﴾ [النساء: ۸۱] لیس علی الأعمری حرج ولا علی الأعرج حرج ولا علی المریض حرج ومن یطیع

اللَّهُ وَرَسُولُهُ، يُدْخِلُهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يُعَذِّبْهُ عَذَابًا أَلِيمًا ﴿١٦﴾

[۱۶] وروسته پاتې کړی شوو کسانو ته چې د باندېچیانو څخه عبارت دي ووايه چې: ډېر ژر دی چې تاسو به د داسې یو قوم مقابلې ته وروبللی شئ کوم چې د ډېر سخت جنگ خاوندان دي، تاسو به د دغه قوم سره یا جنگ وکړئ یا به هغوی مسلمانان جوړ شي (د دغو دواړو ډولو څخه به وتلي نه وي) نو که تاسو (په ذکر و شوو بللو کښې د داعي) اطاعت وکړ نو الله ﷻ به تاسو ته بنایسته اجر (جنت) درکړي، او که تاسو (دعوت ته) شا کړه لکه چې وړاندې مو (د عمرې په سفر کښې ورته) شا کړې وه نو الله ﷻ به مو په دردناک عذاب سره معذب کړي.

[۱۷] په رانده باندې گناه نشته (چې جهاد ته لار نه شي) او نه په گود باندې او نه په مریض (او نورو معذورینو) باندې.

او هر څوک چې د الله ﷻ او د ده ﷻ د پیغمبر اطاعت وکړي نو الله ﷻ به یې داسې جنتونو ته داخل کړي چې لاندې به ترې (څلور ډوله) ویاړې بهېږي، او هر څوک چې (د الله ﷻ اطاعت ته) شا کړي نو الله ﷻ به یې په دردناک عذاب سره معذب کړي.

د مطلب خلاصه

یعنې ای پیغمبره! د عمرې د سفر څخه بیرته پاتې کړی شوو باندېچیانو منافقانو ته دا هم ابلاغ کړه او ورته ووايه چې:

۱- دغې د خیبر په غزا باندې خو د غزاگانو لړۍ نه ختمېږي چې تاسو پکښې په گډون کولو باندې زور اچوئ بلکې نورې غزاگانې هم راروانې دي، تاسو تکره شئ په هغو کښې برخه واخلي چې هلته په تاسو باندې بندیز نه دی لگېدلی. هغه دا چې: تاسو به د مؤمنانو د مشر د پلوه د یوه داسې قوم جنگ او مقابلې ته دعوت کړی شئ چې ډېر سخت جنگیالان به وي او د ښه قوت خاوندان به وي، خو د دې سره سره به هغوی په دوه وو حالونو باندې تقسیم شي، یا به ستاسو سره وجنگېږي او نهایی برلاسي به ستاسو په برخه وي، او یا به پرته د جنگه مسلمانان جوړ شي او د مؤمنانو مشر ته به بدون د قیده او شرطه تسلیم شي.

۲- ای متخلفینو! نو که تاسو ذکر شوی دعوت قبول کړ او په اخلاص سره جهاد ته روان شوی نو الله ﷻ به تاسو ته ښک اجر و نه درکړي او په دنیا او آخرت کښې به مو سرلوړي وگرځوي، او که دعوت مو قبول نه کړ او جهاد ته مو شا وړوله لکه څنگه چې تاسو د عمرې سفر ته شاگانې اړولې وې (پخوانی عادت مو بیا تکرار کړ)، نو الله ﷻ به مو په دردناک عذاب سره معذب کړي او دنیا او آخرت به مو دواړه خوار کړي.

۳- ای متخلفینو! د ذکر شوي دعوت په عدم قبول کښې هغو کسانو باندې څه حرج او مواخذه نشته کوم چې د معذرت درلودونکي وي، نو په رانده، گود، مریض او دغسې نورو معذورینو باندې څه ملامته نشته.

۴۔ ای پیغمبره! په دې مقام کښې په خپل امت باندې د الله ﷻ یوه عمومي قاعده بیان کړه هغه دا چې هر څوک چې د الله ﷻ او د ده ﷻ د پیغمبر ﷺ اطاعت وکړي او په اخلاص سره یې دعوت ومني نو الله ﷻ به هغه داسې جنتونو ته داخل کړي چې لاندې به ترې څلور ډوله ویالې بهېږي، بالمقابل هر څوک چې د الله ﷻ او د ده ﷻ اطاعت نه شا کړي او د قبول په عوض یې د پښو لاندې کړي نو الله ﷻ به هغه په دردناک عذاب سره معذب کړي او سوزوونکي اور ته به یې ورواچوي.

توضیحات

۱۔ که څوک وایي چې: الله ﷻ په ﴿إِن قَوْمٍ أُولَىٰ بِأُسِّ شَدِيدٍ﴾ کښې کوم قوم ته اشاره کړې ده؟ مونږ وایو چې: د دغه قوم په تعیین کښې علماوو کرامو گڼ شمېر اقوال کړي دي چې تقریباً لسو ته رسېږي^۱، لاندې څو مثالونه یې ولولئ:

الف: دلته د هوازن او حنین دواړو غزاگانو جنگیالانو ته اشاره ده چې پخپله نبي کریم ﷺ پکښې گډون کړی وه.

ب: دلته د مرتدانو غزاگانې مطلب دي چې په دغو غزاگانو کښې ابو بکر الصديق ﷺ د هغوی سره جنگېدلی وه.

ج: دلته د فارسیانو او رومیانو جنگیالان مراد دي چې امیر المؤمنین عمر ﷺ ورسره جنگېدلی وه.

تبصره

۲۔ مونږ ته د ایتونو څخه داسې څرگندېږي -والله ﷻ اعلم- چې د ﴿إِن قَوْمٍ أُولَىٰ بِأُسِّ شَدِيدٍ﴾ څخه د مکې معظمې جنگیالان مطلب دي او دا ځکه چې:

الف: په ﴿قُلْ لِلْمُخَلَّفِينَ﴾ کښې د "الْمُخَلَّفِينَ" کلمې څخه هغه مشخص کسان مراد دي کومو ته چې وړاندې په [الفتح: ۱۱، ۱۵] ایتونو کښې په ﴿الْمُخَلَّفُونَ﴾، ﴿الْمُخَلَّفُونَ﴾ کلمو سره اشاره اشاره شوې ده، نه په نورو زمانو کښې د هغوی امثال.

ب: د ﴿سَتَذَعُونَ﴾ د کلمې څخه د اشارې په توگه لاندې مطلبونه څرگندېږي:

اول: د "س" توری په قرب او نژدېکت باندې دلالت کوي، او کومه غزا چې د خیبر غزا ته ډېره نژدې پېښه شوې وه او نبي کریم ﷺ پکښې پخپله گډون کړی وه هغه د مکې معظمې فتحه وه او بس. او دا ځکه چې که څه هم د "موتة" غزا د خیبر غزا ته ډېره په نژدې وخت کښې واقع وه مگر نبي کریم ﷺ پکښې پخپله گډون نه وه کړی.

دوهم: دلته مستتر ضمير د هغو کسانو څخه کنایه دی کوم چې د عمرې د سفر څخه وروسته پاتې شوي وه، نه د هغوی د امثالو څخه په راتلونکو زمانو کښې.

درېم: داسې معلومېږي چې د قوي خلکو جنگ ته بلونکی به هغه څوک وي چا چې د عمرې سفر

۱. زاد المسیر ج ۷ ص ۱۶۶ روح المعانی ج ۲۶ ص ۱۰۲: نظم الدرر ج ۷ ص ۲۰۲: تفسیر القاسمي ج ۱۵ ص ۸۲: تفسیر ابن کثیر ج ۴ ص ۱۹۰

ته بلل کړي وه چې د نبي کریم ﷺ څخه عبارت دی، نه د ده ﷺ د خلیفگانو یا نورو امیرانو څخه.
ج: د ﴿تَقَاتِلُوهُمْ أَوْ يُسْلِمُوا﴾ د دواړو جملو مضامین د مکې معظمې په فتحه کېنې په څرگنده توګه متحقق شوي دي، نه په نورو غزاګانو کېنې. او دا ځکه چې دلته د "او" توری د تنويع دپاره دی^(۱) چې د ځینو کسانو سره به تاسو جنگ وکړئ او ځینې نور به مسلمانان وګرځي او په ایمان به مشرف شي. د ښه وضاحت دپاره لاندې دوه احادیث ولولئ:

اول: نبي کریم ﷺ په یوه حدیث کېنې فرمایلي دي چې: «وَأَمَّا أَذِنَ لِي فِيهَا سَاعَةً مِنْ نَهَارٍ»^(۲) یعنی او ماته الله ﷻ د ورځې څخه یو سات (ګری) دپاره اجازه راکړه (چې په مکه معظمه کېنې جنگ وکړم او دا ځکه چې په همدومره وخت کېنې مقاومت ختم شو).

دوهم: یو صحابي په یوه اوږده حدیث کېنې وايي چې: «فَلَمَّا كَانَتْ وَقْعَةُ أَهْلِ الْفَتْحِ بَادَرَهُ كُلُّ قَوْمٍ بِاسْلَامِهِمْ»^(۳) یعنی نو کله چې د اهل الفتح واقعه رامنځته شوه نو هر قوم په خپلو مسلمانېدلو سره توندي وکړه (آن تردې چې ډلې ډلې په اسلام کېنې داخل شوه).

نو پورتنیو دلایلو ته په پام سره به د ایت شریف مضمون داسې راوڅېړي چې:

ای متخلفینو! تاسو خو د عمرې په سفر کېنې د نبي کریم ﷺ ملګرتیا ونه کړه، د مکې معظمې مشرکان درته ډېر قوي جنگیالان برېښېدل چې یو عمره کوونکی به هم ترې خپل کور ته ژوندي راستون نه شي، نو ځکه مو د عدم اشتراک دپاره بهانې و تراشلې. د خیبر په غزا کېنې ستاسو د اشتراک دپاره اجازه نشته خو څه وخت وروسته به تاسو د توریالي (جنگیالي) قوم د مقابلې دپاره بیا وبلل شئ او ډېر ژر به د مکې معظمې د مشرکانو سره جنگ اعلان کړی شي، نو بیا به وګورو چې تاسو اطاعت خپلوی او که بیا به د دوهم ځل دپاره بهانو ته لاس واچوی.

سوال جواب

۳- که څوک وايي چې: د څه حکمت په بنیاد الله ﷻ د مکې معظمې په غزا باندې صراحت ونه کړ چې دغه غزا راروانه ده؟

مونږ وایو: که بالفرض الله ﷻ ورباندې صراحت کړی وی نو ضرور به مشرکانو ترې د عهد ماتونې معنی اخستې وی او نبي کریم ﷺ به یې مخاطب ګرځولی وی چې د حدیبیې صلحه تا ماته کړه چې د مکې د جنگ اراده لرې.

حرج څه معنی؟

۴- په ﴿لَيْسَ عَلَى الْأَعْمَى حَرْجٌ﴾ الآية- کېنې د ﴿حَرْجٌ﴾ درېواړه کلمې د گناه معنی ورکوي^(۴).

(۱) روح المعاني ج ۲۶ ص ۱۰۴

(۲) سنن النسائي ج ۲ ص ۳۱

(۳) صحيح البخاري ج ۲ ص ۶۱۶

(۴) مفردات الراغب ص ۱۱۱

یعنی په معذورو کسانو باندې څه گناه نشته چې جهاد ته لار نه شي، نو د اعدارو سره سره جهاد ته تلل ورته بهتر دي، د همدې کبله یوه په سترگو وړند صحابي (عبد الله بن أم مكتوب ؓ) په غزا کې گډون کړی وه، لکه چې انس ؓ په یوه حدیث کې وايي چې: «وَلَقَدْ رَأَيْتُهُ يَوْمَ الْقَادِسِيَّةِ مَعَهُ رَاةً نَوْدَاءً»^(۱) او یقیناً ما نوموړی معذور صحابي د قادسیه په ورځ (په دغې غزا کې) ولید چې نور بهرغ ورسره وه.

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَبَهُمْ فَتْحًا قَرِيبًا ﴿٢٥﴾ وَمَغَانِمَ كَثِيرَةً يَأْخُذُونَهَا وَكَانَ اللَّهُ عَزِيزًا حَكِيمًا ﴿٢٦﴾ وَعَدَكُمُ اللَّهُ مَغَانِمَ كَثِيرَةً تَأْخُذُونَهَا فَعَجَّلَ لَكُمْ هَذِهِ وَكَفَّ أَيْدِيَ النَّاسِ عَنْكُمْ وَلِتَكُونَ ءَايَةً لِّلْمُؤْمِنِينَ وَيَهْدِيَكُمْ صِرَاطًا مُسْتَقِيمًا ﴿٢٧﴾ وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا وَكَانَ اللَّهُ عَلَى كُلِّ شَيْءٍ قَدِيرًا ﴿٢٨﴾ وَلَوْ قَتَلَكُمُ الَّذِينَ كَفَرُوا لَوَلَّوْا إِلَّا دَبْرَ ثُمَّ لَا يَنْجِدُونَ وَلِيًّا وَلَا نَصِيرًا ﴿٢٩﴾ سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ يَجْدَ لِسُنَّةِ اللَّهِ تَبْدِيلًا ﴿٣٠﴾ وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ وَكَانَ اللَّهُ بِمَا تَعْمَلُونَ بَصِيرًا ﴿٣١﴾

[۱۸] بې شکه الله ﷻ د مؤمنانو (صحابه کرامو ؓ) څخه په هغه وخت کې راضي شو کله چې هغوی د اغزي لرونکې ونې لاندې تا سره (د جهاد) بيعت کوي، نو الله ﷻ (په شهودي پوهې سره هم) په هغه (اخلاص) باندې پوه شو کوم چې د هغوی په زړونو کې بې شتون درلود، نو الله ﷻ ورباندې سکینه (ډاډ) نازل کړ او په نژدې فتحې سره يې ورته عوضونه ورکړه (چې ډېر لږ وخت وروسته به ورته خيبر فتحه کړي).

[۱۹] او ډېر غنیمتونه (بې ورته هم په عوض کې ورکړه) چې په اسانۍ سره به يې (په دغې فتحې کې) ترلاسه کړي. او الله ﷻ د کلکې ارادې درلودونکی (او) د حکمت څښتن دی.

[۲۰] (ای مؤمنانوا) تاسو ته الله ﷻ (د خيبر په فتحه کې) د ډېرو غنیمتونو وعده درکوي چې په اسانۍ سره به يې ترلاسه کړئ، نو ستاسو دپاره يې په دغو (خيبري) غنیمتونو (په درکولو) سره تلوار وکړ (چې ډېر ژر به يې درتبریک کړي) او ستاسو څخه يې د خلکو (قریشو) لاسونه بند کړه (حال دا چې تاسو د جنگ تياري نه درلود).

(دا ټول د دې دپاره چې تاسو د الله ﷻ د نعمتونو شکریه وکړئ) او د دې دپاره چې دا نعمتونه (د قیامت تر ورځې پورې) د مؤمنانو دپاره ډېره لویه قدرتي نښه وگرځي او (هم د دې دپاره چې) الله ﷻ تاسو ته سمه لاره وښيي (او په همدې لارې باندې د تللو توفیق درکړي).

[۲۱] او (الله ﷻ تاسو ته د حنین په غزا کښې) د نورو غنیمتونو (وعدده هم درکوي) چې تاسو یې په غنیمت کولو قدرت نه لرئ (خو) یقیناً الله ﷻ ورباندې (په کامل قدرت سره) احاطه کړې ده، او الله ﷻ په هر شي باندې د کامل قدرت درلودونکی دی.

[۲۲] او که چرته ستاسو سره هغو کسانو جنگ کړی وی (او صلحه یې نه وی کړې) کومو چې کفر (او شرک) غوره کړی دی، نو هر ورو به یې (تاسو ته) شاگانې دراپولې وی (او ماتې به یې خوړلې وی) بیا به یې نه دوست او نه نصرت کوونکی موندلی وی.

[۲۳] (تاسره) د الله ﷻ په هغې طریقې (باندې د الله ﷻ د پلوه تلل کېږي) کومه چې پخوا تېره شوې ده او ته به هیڅکله د الله ﷻ طریقې ته بدلون موندنه نه کړې (چې د خپلو دوستانو سره نصرت ونه کړې).

[۲۴] او الله ﷻ هغه اقدس ذات دی چې د خلکو (مکیانو) لاسونه یې ستاسو څخه بند کړه او ستاسو لاسونه یې د هغوی څخه (بند کړه البته) د مکې معظمې څخه په لاندې جهت (حدیبیه) کښې، «دغه د لاسونو بندول یې» د هغه څخه وروسته (وکړه) چې تاسو ته یې په هغوی باندې برلاسي درکړه (چې هغوی ستاسو په اسارت کښې واقع شوه).
او الله ﷻ په هغو ټولو کړو وړو باندې بیا دی چې تاسو یې کوي.

د مطلب خلاصه

یعنې ای پیغمبره! د منافقانو د حالاتو د بیان څخه وروسته په خپل اُمت باندې د مؤمنانو څه حالات قرائت کړه هغه دا چې:

۱- الله ﷻ د مؤمنانو څخه هغه وخت راضي شو چې کله هغوی ستا سره د کيکر د ونې لاندې بیعت وکړ البته کله چې تاسو ته خبر ورسېد چې د قریشو د پلوه عثمان ؓ وژلی شوی دی، او دا ځکه ترې الله ﷻ راضي شو چې:

۲- الله ﷻ د مؤمنانو په هغه اخلاص باندې پوهېده کوم چې د دوی په زړونو کښې یې ځای نیولی وه، حال دا چې دوی د جنگ په نیت نه وه را روان شوي او نه یې جنگي وسائل درلوده، خو د دې سره سره دوی د مرګ تر وخته پورې په جنگېدلو تعهد وکړ چې تبتهدل به نه خپلوي.

۳- نو کله چې الله ﷻ د مؤمنانو څخه راضي شو نو داسې مهربانۍ یې ورباندې پېرزو کړې: الف. کله چې د عثمان ؓ د وژلو خبره دورغ شوه او د مشرکانو سره په څو شرطونو باندې روغې جوړې صورت ونيوه، نو په مؤمنان باندې ځینې شرطونه ډېر درانه تمام شوه، خو الله ﷻ ورباندې د خپلې مهربانۍ د مخې ډاډ او سکینه نازل کړه او ټول ورته غاړه ایښودونکي وگرځېدل.

ب. که څه هم الله ﷻ د مؤمنانو ته سمدستي مکه معظمه فتحه نه کړه مګر په عوض کښې یې ورته

د خپل پیغمبر ﷺ په ذریعه د خیبر د فتحې زهرې ورکړ چې په نژدې وخت کې به په صورت ونیسي او دوی به پکې په ډېرې اسانۍ سره پرېمانه غنیمتونه ترلاسه کړي. او دا ځکه چې الله ﷻ د کلکې ارادې درلودونکی دی او هم د حکمت څښتن دی.

۴- ای مؤمنانو! تاسو د الله ﷻ دغه مهربانۍ په یاد ولری:

الف: الله ﷻ تاسو ته د ښو ډېرو (پرېمانه) غنیمتونو وعده درکوي چې په خیبر کې به یې ترلاسه کړئ، نو د دغو غنیمتونو په درکولو باندې یې تلوار وکړ ترڅو تاسو ډاډه او مطمئن جوړ شئ. یا په بل عبارت: تاسو دغه غنیمتونه داسې وگنئ لکه چې سمدستي په تلوار سره درکړی شوی وي او دا ځکه چې د الله ﷻ په خبره کې دروغ نشته.

ب: الله ﷻ ستاسو څخه د مکيانو مخنیوی وکړ او توان یې ورنه کړ چې تاسو ته د تعرض لاسونه دروغزوي، حال دا چې تاسو نه د جنگ تیاری نیولی وه او نه د جنگ په نیت راوتلي وئ.

ج: البته دا د دې دپاره چې تاسو د الله ﷻ د نعمتونو شکریه وکړئ او د دې دپاره چې دغه معجزانه کامیابي د قیامت تر ورځې پورې د ټولو مؤمنانو دپاره یوه لویه ښه وگرځي چې الله ﷻ ورسره خپل نصرت جاري ساتي.

د: بالاخره، دا د دې دپاره چې الله ﷻ ستاسو هدایت ته ادامه ورکړي او په هغې سمې لارې باندې مو سوق کړي په کومه کې چې ستاسو د دنیا او آخرت ښېگنې نغښتې دي، که څه هم تاسو ورباندې نه پوهېږئ.

ه: الله ﷻ تاسو ته د خیبر د غنیمتونو څخه علاوه د نورو غنیمتونو وعده هم درکوي د کومو په رانیولو باندې چې تاسو قدرت او توان نه لرئ او په اسانۍ سره یې نه شئ ترلاسه کولی، خو الله ﷻ ورباندې په علم او قدرت سره احاطه کړې ده، نو په خپل کامل قدرت سره به یې تاسو ته درېېزو کړي، او دا ځکه چې الله ﷻ په هر شي باندې د کامل قدرت څښتن دی.

۵- ای مؤمنانو! الله ﷻ ستاسو څخه د مشرکانو لاسونه لنډ کړه او د تعرض توان یې ورنه کړ، خو که بالفرض هغوی تاسو سره د صلحې په عوض د جنگ لاره غوره کړې وی نو هرومرو به یې د جنگ په میدان کې ماتې خوړلې وی او تاسو ته به یې د تېښتېدلو په حال کې شاگانې دراپولې وی، او دا ځکه چې الله ﷻ ستاسو ملگری دی، نو په دغه وخت کې به یې نه دوست موندلی وي او نه څه مددگار چې لاس یې ورکړي وي او د شکست څخه یې بچ کړي وي.

۶- دغه د نصرت لاره د الله ﷻ هغه لاره ده چې په پخوانیو زمانو کې تېره شوې ده او په هره زمانه کې کامیابي د پیغمبرانو او مؤمنانو په برخه شوې ده. دغه لاره به د قیامت تر ورځې پورې جاري وي او هیڅکله به ته دغې الهي لارې ته بدلون او تغیر موندنه نه کړې چې الله ﷻ د خپلو دوستانو سره نصرت ونه کړي.

۷- ای مؤمنانو! الله ﷻ هغه اقدس ذات دی چې د کفارو لاسونه یې ستاسو څخه بند کړه او د هغوی جنگي ټولګی ونه توانېد چې تاسو ته څه ضرر ورسوي. دغه ټولګي په داسې موقع کې به

تاسو باندې د تعرض نیت درلود چې مکې ته ډېر نژدې وه حال دا چې تاسو د خپل ټاټوبي څخه ډېر لرې په حدیبیه مقام کښې تم شوي وئ، خو د دې سره سره الله ﷻ هغوی ستاسو د قابو لاندې راوستل او تاسو کولی شوه چې ټول مو پوښا کړي وی.

مگر الله ﷻ ستاسو لاسونه د هغوی څخه بند کړه چې په نتیجه کښې مو بدون د قیدو شرطه خوشې کړه او دا ځکه چې الله ﷻ ستاسو په ټولو کارونو باندې بینا دی چې په دغې موقع کښې د هغوی خوشې کول ستاسو په گټه وه.

توضیحات

۱- په ﴿لَقَدْ رَضِيَ اللَّهُ عَنِ الْمُؤْمِنِينَ﴾ الآية- کښې لاندې ټکو ته توجه په کار ده:

الف: کوم بیعت ته چې په دغه ایت کښې اشاره شوې ده هغه د "بیعة الرضوان" په نامه یادېږي او دا ځکه چې دلته د ﴿رَضِيَ﴾ کلمه نازل شوې ده چې د "رِضْوَان" څخه یې اشتقاق موندلی دی.

ب: دغه رضوان ته نبي کریم ﷺ اشاره کړې ده چې: «لَا يَدْخُلُ النَّارَ أَحَدٌ مِمَّنْ بَايَعَ تَحْتَ الشَّجَرَةِ»^(۱) یعنې د هغو کسانو څخه به یو کس هم دوزخ ته داخل نه شي کومو چې د ونې لاندې بیعت کړی دی. همدارنګه یې فرمایلي دي چې: «لَيَدْخُلَنَّ الْخَلَّةُ مَنْ بَايَعَ تَحْتَ الشَّجَرَةِ إِلَّا صَاحِبَ الْجَمَلِ الْأَخْفَرِ»^(۲) یعنې هر ورو به هغه څوک جنت ته داخل شي چا چې د ونې لاندې (د نبي کریم ﷺ سره) بیعت کړی وه، مګر د سور اوښ خاوند به جنت ته داخل نه شي چې بیعت یې ونه کړ.

ج: د سور اوښ خاوند قیس نومېده چې د بیعت په وخت کښې د خپل اوښ د گېډې لاندې پټ شو^(۳)، او دا ځکه چې دغه یو کس منافق وه^(۴).

د: دغه ونه یوه اغزیداره ونه وه چې مونږ ترې د "کيکر" په ونې سره تعبیر کولی شو. خو صحابه وو کرامو ﷺ دغه ونه د قضایي عمرې په سفر کښې ونه شوه پېژاندلی چې مونږ تېر کال د دغې ونې لاندې د نبي کریم ﷺ سره د جهاد بیعت کړې وه^(۵) (د الله ﷻ هر کار د حکمت په بنیاد صورت نیسي). ه: په بیعت کښې د گډون کوونکو صحابه وو کرامو ﷺ شمېر په روایتونو کښې مختلف ښودلی شوی دی لکه څوارلس سوه (۱۴۰۰) کسه او پنځلس سوه (۱۵۰۰) کسه او داسې نور^(۶)؛ نو که مونږ ووايو چې د هغوی شمېره په تقریبي توګه پنځلس سوه کسانو ته رسېده ښه ښکاري ځکه ځه ډېر ښه یې نه وي.

و: د دغه بیعت په کیفیت او څرنگوالي کښې لاندې دوه روایتونه ولولئ:

- (۱) جامع الترمذي ج ۲ ص ۲۲۵- سنن ابی داؤد ج ۲ ص ۲۸۳- مسند احمد بن حنبل ج ۵ ص ۱۲۳
- (۲) جامع الترمذي ج ۲ ص ۲۲۵
- (۳) صحيح مسلم ج ۲ ص ۱۲۹
- (۴) البحر المحیط ج ۹ ص ۴۸۷
- (۵) صحيح البخاري ج ۲ ص ۵۹۹
- (۶) صحيح البخاري ج ۲ ص ۵۹۸

اول یوه ورځې د سلمه بن الاکوع رضی اللہ عنہ څخه پوښتنه وشوه چې تاسو په حدیبیه مقام کښې د نبی کریم صلی اللہ علیہ وسلم سره په څه شي بیعت وکړ؟ هغه جواب ورکړ چې: «غلی الفوت»^۱ یعنې په مرگ باندې مو ورسره بیعت کړی وه.

دوهم جابر رضی اللہ عنہ په یوه حدیث کښې ویلي دي چې: «بَابُعْنَا رَسُولُ اللَّهِ صلی اللہ علیہ وسلم عَلَى أَنْ لَا نُفِرَ وَلَمْ يُبَايِعْهُ عَلَى الْفُوت»^۲ یعنې مونږ د نبی کریم صلی اللہ علیہ وسلم سره (په بیعت الرضوان کښې) په دې خبره بیعت کړی وه چې مونږ به نه ټښتو او په مرگ باندې مو ورسره بیعت نه وه کړی.

مونږ ته داسې برېښي ښه الله تعالی اعلم چې په مرگ باندې بیعت به هم د عدم فرار (نه ټښتېدلو) څخه کنایې وي نو پورتنی دواړه روایتونه په مصداق کښې سره متحد دي او څه منافات سره نه لري. ز نو کله چې مشرکان په بیعت خبر شوه چې د مرگ تر وخته پورې راسره جنگېږي، نو وډار شوه او د صلحې وړاندیز یې وکړ^۳ چې د نبی کریم صلی اللہ علیہ وسلم د پلوه منظور شو او په نتیجه کښې هغه صلحه منعقد شوه کومې ته چې د دې سورت (الفتح) په مقدمه کښې لږ څه زیاته شرحه ورکړه شوې ده، والحمد لله تعالی.

ح په ﴿فَعَلِمَ مَا فِي قُلُوبِهِمْ﴾ کښې د «ما» کلمه ده. اخلاص څخه کنایه ده کوم چې د بیعت کولو په وخت کښې د صحابه وو کرامو رضی اللہ عنہم په زړونو کښې موجود وه. نو الله تعالی ورته په دغه اخلاص باندې په عاجله توګه دوه نتیجې مرتبې کړې.

اول یوه دا چې هغه اضطراب یې ورته په ډاډینه تبدیل کړ کوم چې هغوی ته لږ څه وروسته د صلحې د شرطونو د کبله پیدا شو. دغې نتیجې ته الله تعالی د ﴿فَأَنْزَلَ السَّكِينَةَ عَلَيْهِمْ﴾ په نزول سره اشاره کړې ده، یعنې نو الله تعالی په هغوی باندې ډاډ او سکینه نازله کړه (او اضطراب یې ترې لرې کړ).

دوهم بله دا چې په ډېر نژدې وخت کښې به ورته خیر فتحه کړې او ښه پرمخانه غنیمتونه به ورته په نصیب کړي. دغه نتیجه د ﴿وَأَنْتَهُمْ فَتَحًا قَرِيبًا﴾ وَمَغَانِمَ كَثِيرَةً يَأْخُذُونَهَا ﴿﴾ د کلماتو څخه څرګندېږي^۴، یعنې او الله تعالی صحابه وو کرامو ته (په اختصاصي صورت سره) نژدې فتحه او ښه ډېر غنیمتونه د دنیاوي اجر په توګه ورکړه چې په اسانۍ سره به یې ترلاسه کړي.

هېر مونه شي

۲- په دې مقام کښې باید لاندې مطالب هېر نه کړي شي:

الف په ﴿وَمَغَانِمَ كَثِيرَةً يَأْخُذُونَهَا﴾ کښې د ډېرو غنیمتونو څخه د خیر غنیمتونه مطلب دي، او د ﴿يَأْخُذُونَهَا﴾ جمله د دغو غنیمتونو په اسانۍ ترلاسه کولو باندې دلالت کوي چې صحابه کرام رضی اللہ عنہم.

۱- صحیح مسلم ج ۲ ص ۱۳۰

۲- جامع الترمذی ج ۱ ص ۲۸۸- مستد احمد بن حنبل ج ۵ ص ۲۱۳

۳- تفسیر ابن کثیر ج ۴ ص ۱۸۶: سیرت النبی لابن هشام ج ۳ ص ۸۵: صحیح مسلم ج ۲ ص ۱۱۳: مستد احمد بن حنبل ج ۵ ص ۵۵۱

۴- تفسیر البغوي ج ۴ ص ۱۹۴: تفسیر الطبري ج ۲۶ ص ۸۸

به بی بدون د مشقته تر لاسه کړي.

ب. که څه هم جمهورو مفسرینو کرامو په ﴿وَعَدَكُمْ اللَّهُ مَغَانِمَ كَثِيرَةً تَأْخُذُونَهَا﴾ کېنې د ﴿مَغَانِمَ كَثِيرَةً﴾ څخه هغه ټول غنیمتونو ته اشاره کړې دي کوم چې مومنانو ته د قیامت تر ورځې پورې وخت په وخت ورکولی کېږي^۱، خو زموږ په نزد دلته هم د خیر غنیمتونو ته اشاره شوې ده، ځکه چې اول لکه څنګه چې وړاندې د خیر غنیمتونو په ارتباط د ﴿يَأْخُذُونَهَا﴾ کلمه نازل شوې وه کومه چې په اسانۍ باندې دلالت کوي همدارنګه دلته هم د ﴿مَغَانِمَ كَثِيرَةً﴾ په تعقیب د ﴿تَأْخُذُونَهَا﴾ جملې نزول موندلی دی، چې په اسانۍ سره رانیول ترې معلومېږي.

دوهم د ﴿فَعَجَّلَ لَكُمْ هَذِهِ﴾ د جملې غوښتنه هم دا ده چې دلته د خیر غنیمتونو مراد کړی شي او دا ځکه چې د حدیسي د مسلحې څخه وروسته په نژدې وخت کېنې په تلوار سره فقط همدغو غنیمتونو تحقق موندلی دی چې تقریباً خلوېست ورځې وروسته خیر فتحه شو.

ج. که څوک وايي چې په دغه تقدیر پوښتنه راولاړېږي چې د کوم حکمت په بنیاد د خیر غنیمتونو ته په دې ایت کېنې تکراراً اشاره وشوه حال دا چې په وړاندې ایت کېنې یې ذکر نازل شوی دی؟

مونږ وايو چې هلته په دغو غنیمتونو سره نبي کریم ﷺ مخاطب ګرځولی شوی وه ترڅو د قیامت تر ورځې پورې ټولو مخلصو مومنانو ته بشارت جوړ شي، او په دوهم ځل نزول باندې یې صحابه کرام ﷺ مخاطب کړی شوي دي، ته به وايي چې د الله ﷻ د پلوه ورته د نژدې غنیمتونو تېرکي ورکړه شوې ده.

د د ﴿وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا﴾ کلمات په ﴿وَعَدَكُمْ اللَّهُ مَغَانِمَ كَثِيرَةً﴾ کېنې په ﴿مَغَانِمَ كَثِيرَةً﴾ باندې عطف دي او هغو غنیمتونو ته پکېنې اشاره ده کوم چې الله ﷻ د حنین په غزا کېنې صحابه وو کرامو ﷺ ته د شکست څخه وروسته په خپل کامل قدرت سره ورپېرزو کړه. چې پوره بیان یې د [التوبة: ۲۵] ایت لاندې تېر شوي دي، والحمد لله ﷻ.

سوال جواب

۳. که څوک وايي چې په ﴿وَهُوَ الَّذِي كَفَّ أَيْدِيَهُمْ﴾ الآية کېنې کومو کسانو ته اشاره ده، یا په بل عبارت د صحابه وو کرامو ﷺ سره څوک په مقابله کېنې واقع شوي وه چې الله ﷻ د دواړو جانبو لاسونه یو تریله لند کړه او جنگ صورت ونه نیوه؟

مونږ وايو چې د دغو کسانو په تعین کېنې مفسرینو کرامو متعدد واقعات روایت کړي دي^۲ لاندې دوه مثالونه یې ولولئ:

۱. روح المعاني ج ۲۶ ص ۱۰۹: البحر المحیط ج ۹ ص ۴۹۳

۲. تفسیر ابن کثیر ج ۴ ص ۱۹۲: نظم الدرر ج ۷ ص ۲۰۸

الف: انس و ایی چې د مکې د مشرکانو څخه اتیا (۸۰) تنه وسلوال کسان د تنعیم د غره څخه رابښته شوه او غوښتل یې چې په ناخبرۍ کښې په نبی کریم ﷺ او صحابه کرامو ﷺ باندې یرغل وکړي «فَاخَذَهُمْ بِلُفَا فَاسْتَحْيَاهُمْ»^(۱) یعنې نو نبی کریم ﷺ په داسې حال کښې ونیول چې ټول ورته تسلیم شوه خو نبی کریم ﷺ ټول ژوندي پرېښودل.

ب: عبد الله بن المغفل المزني ﷺ په یوه اوږده حدیث کښې وایي چې: د بیعت الرضوان په موقع کښې په مونږ باندې دېرش (۳۰) وسلوال ځوانان راڅرګند شوه چې حمله راباندې وکړي، خو نبی کریم ﷺ ورته ښه وکړه نو الله ﷻ په سترگو باندې ټول پانده کړه نو مونږ ټول اسیران کړه «فَخَلَّى نَبِيلَهُمْ»^(۲) یعنې نو نبی کریم ﷺ تر څه تحقیق وروسته د ټولو لاره خالي کړه (او د اسارت څخه یې خوشې کړه).

د «بَطْن» کلمې معنی

۴- په «بَطْنِ مَكَّةَ» کښې د «بَطْن» کلمه کله-کله د یوه شي د لاندېني جهت څخه کنایه اخستله کېږي چې په مقابل کښې یې د یوه شي په پاسني جهت باندې د «ظَهْر» اطلاق کېږي^(۳). خو په دې مقام کښې ترې د حدیسي مقام مطلب دی په کوم چې «بیعة الرضوان» صورت نیولی وه، کوم چې د مکې معظمې په لاندې جهت کښې نهه میله فاصله کښې موقعیت لري^(۴)، او ځینې برخې یې په حرم شریف کښې شاملې دي^(۵).

هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ حِجْلَهُمْ وَلَوْلَا رِجَالٌ مُؤْمِنُونَ وَنِسَاءٌ مُؤْمِنَاتٌ لَمْ تَعْلَمُوهُمْ أَنْ تَطَّوَّهُمْ فِتْصِيبَكُمْ مِنْهُمْ مَعَرَّةٌ بِغَيْرِ عِلْمٍ لِيُدْخِلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا ﴿٢٦﴾ إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَلْزَمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ شَيْءٍ عَلِيمًا ﴿٢٧﴾

(۱) صحيح مسلم ج ۲ ص ۱۱۶
(۲) مسند احمد بن حنبل ج ۵ ص ۶۲۸
(۳) مفردات الراغب ص ۴۹
(۴) زاد المسير ج ۷ ص ۱۶۰
(۵) تفسير القرطبي ج ۱۶ ص ۲۸۲

[۲۵] مشرکان هغه کسان دي کومو چې کفر غوره کړی دی او تاسو یې د المسجد الحرام څخه منع کړي یاست، او د قربانۍ څاروي (بې هم) په داسې حال کې چې (منعه کړي دي) چې خپل د حلالولو ځای (حرم شریف) ته د رسېدلو څخه ایسارې کړی شوې (ولارې) دي.

او که چرته (په مکه معظمه کې) مؤمنان نارینه او مؤمنانې زنانه موجود نه وی چې تاسو ورباندې علم نه لرئ (نو الله ﷻ به ستاسو لاسونه د مشرکانو څخه نه وی لنډ کړي او جنگ به نښي وی. یقیناً الله ﷻ ستاسو لاسونه د هغوی څخه) د دې کبله (لنډ کړه) چې تاسو به هغوی (د جنگ په صورت کې) بدون د علمه (او پېژاندلو) د پښو لاندې کړئ نو تاسو ته به ترې زړه سوی (خفگان) ورسېږي (او هم به مشرکان پیغور درکړي).

(الله ﷻ په حدیبیه مقام کې) د دې دپاره (صلحه منعده کړه) ترڅو په خپل رحمت کې هغه څوک داخل کړي کومو ته یې چې اراده وشي (او په ایمان باندې یې مشرف وگرځوي).
(لنډه دا چې) که چرته مشرکان او مؤمنان یو تربله بېل (جدا) شوي وی نو مونږ به د دوی څخه هغه کسان په دردناک عذاب سره معذب کړي وی کومو چې کفر غوره کړی دی (او کلک ورباندې ولاړ دي).

[۲۶] (دغه تعذیب به په هغه وخت کې صورت نیولی وي) کله چې هغو کسانو په خپلو زړونو کې سخت غضب وچاوه کومو چې کفر غوره کړی دی (البته) جاهلي غضب (چې په کوم دلیل او حجت باندې ولاړ نه وه).

نو الله ﷻ په خپل پیغمبر او په مؤمنانو باندې سکینه (ډاډینه) ورنازله کړه (او د هغوی د جاهلي غضب په مقابل کې یې عکس العمل ونه ښود)، او (هم) الله ﷻ د دوی سره د تقوی کلمه (لا إله إلا الله) لازمه (او کلکه) وگرځوله، او همدوی د تقوی د کلمې سره لیاقت درلود او اهل (او مستحقین) یې وه. او (دا ځکه چې) الله ﷻ په هر شي باندې پوه دی.

ارتباط او د مطلب خلاصه

په دې ایتونو کې هغه پوښتنه جوابه شوې ده کومه چې د وړاندېنيو ایتونو څخه د چا په ذهن کې راپورته کېدلې شوه هغه دا: کله چې د جنگ په صورت کې د مشرکانو شکست یقیني وه نو د څه حکمت په بنیاد د جنگ مخه ونیوله شوه؟ نو حاصل یې داسې راڅرګړي:

ای پیغمبره! په خپل امت باندې په حدیبیه کې د قتال د نه واقع کېدلو په ارتباط لاندې مطالب قرائت کړه:

۱- په حدیبیه مقام کې مشرکان مستحق وه چې جنگ ورسره واقع شوی وي او ښه فاحش شکست ورکړی شوی وي چې آن تر مکې معظمې پورې د جنگ لمن اوږده کړی شوې وي. او دا ځکه چې:

الف: همدغو مشرکانو ستاسو مخه بنده کړه او موقع یې درنه کړه چې المسجد الحرام ته تللي دي

او هلته مو د خپل رب عبادت کړی وی او د عمرې ارکان مو اداء کړي وی، حال دا چې هغوی دغه کار نه په محترمه میاشت کښې لاس واچاوه.

ب. هغوی ستاسو قربانۍ هم پرېښودلې چې خپل خای (حرم شریف) ته رسېدلې وی، او هلته د شرعي قانون په مطابق نحرې کړې شوې او حلالې کړې شوې وی.

۲. نو په همدې بنیاد که چرته څه وجوهو موجودیت نه درلودی نو ضرور به الله ﷻ تاسو ته د قتال اجازه درکړې وی او په نتیجه کښې به مو مشرکان د فاحشې ماتې سره مخامخ کړي وی او آن د مکې معظمې په داخل کښې به مو وژلي او ټکولي وی هغه ځینې وجوه دا دي:

الف. په مکه معظمه کښې ځینې نارینه مؤمنان او ځینې زنانه مؤمنانې شتون لري، نو د جنگ په صورت کښې به تاسو هغوی نه وی پېژاندلي او په ناپوهۍ سره به مو وژلي وی او هم به مو د پښو لاندې کړي وی.

ب. په دغه وخت کښې به تاسو د مشرکانو د پلوه د ناپوهۍ د کبله د سخت پیغور سره مخامخ شوي وی، چې صحابه کرام ؓ د خپلو همعقیده خلکو خیال هم نه ساتي او په وژلو باندې یې صرفه نه کوي. همدارنگه په دغه وخت کښې به تاسو ته هم د خپلې ناپوهۍ د کبله حسرت او افسوس در رسېدلی وي چې په ناپوهۍ سره مو په خپل لاس مؤمنان (زنانه یا نارینه) ووژل.

نو د همدې کبله الله ﷻ د جنگ مخنیوی وکړ او لاندې یې د دې دپاره په صلحې فیصله کړه چې د مشرکانو د جملې څخه هغه کسان په خپل رحمت کښې داخل کړي او په ایمان یې مشرف کړي کومو نه یې چې اراده وشي ترڅو په خپله خوښه ستاسو ملګرتیا غوره کړي او په ایمان مشرف شي. لڼده دا چې که چرته په مکه معظمه کښې د مؤمنانو او مشرکانو دلې بو ترېله سره جدا جدا وی او خلط ملط نه وی نو هر ورو به مونږ د مکې د اوسېدونکو د جملې څخه هغه کسان په دردناک عذاب سره معذب کړي وی کومو چې کفر او شرک غوره کړی دی.

۲. مونږ په ځکه ذکر شوي کسان په دردناک عذاب باندې معذب کړي وی او تاسو به مو ورباندې مسلط ګرځولي وی، چې همدغو کسانو د خپل کفر د کبله په خپلو زړونو کښې هغه کفري ننگ او غیرت اچولی وه کوم چې د جاهلیت د زمانې څخه نمایندګي کوله.

د همدې کبله یې د صلحې په لیک کښې د "بسم الله الرحمن الرحيم" او همدارنگه د "محمد رسول الله ﷺ" د لیکلو سره په کلکه مخالفت وکړ چې په مؤمنانو باندې یې ډېر منفي (بد) اثر واچاوه او نژدې وه چې د صلحې پروسه د خاورو سره برابره شي.

۴. څرنگه چې الله ﷻ د دغې پروسې ناکامېدل ته غوښتل نو په خپل پیغمبر ﷺ او په مؤمنانو (صحابه وو کرامو ؓ) باندې یې سکینه او ډاډینه نازله کړه او حوصله یې ورکړه چې د کفارو غوښتنې نه غاړې کېږدي او په صلحه لیک کښې د ذکر و شوو دواړو کلمو د لیکلو څخه تېر شي.

۵. دغه غاړه ایښودل په دې معنی نه وه چې د مؤمنانو د تقوی د کلمو سره مینه او محبت کم شو او دا ځکه چې

الف: الله ښه د مؤمنانو سره د تقوی کلمې پیوند کړې دي او د دوی په زړونو کې یې ورته ځای ورکړی دی، چې په صلحه نامه کې په نه لیکلو سره ورباندې څه اثر نه پرېوځي.

ب: مؤمنان د همدغو کلمو مستحقین دي او همدوی حق په جانب وه خو مشرکانو د جاهلیت د ننگ څخه کار واخست او په نه لیکلو باندې یې زور واچاوه.

ج: مؤمنان د همدغو کلمو اهل دي او د همدوی په نزد قدر او عزت لري، اما مشرکانو د دغو کلمو اهلیت نه درلود او نه یې د هغوی په نزد څه عزت درلود، نو د همدې کبله یې په نه لیکلو باندې کلک پاتې شوه.

۶- الله ښه په هر شي باندې پوه دی نو د تقوی د کلمو سره د مؤمنانو مینه او د کفارو ضدیت (عناد) دواړه ورته معلوم او پوره څرگند دي، چې د هر چا سره به د خپلو کړو وړو مطابق چال چلند وکړي.

توضیحات

۱- په ﴿هُمُ الَّذِينَ كَفَرُوا وَصَدُّوكُمْ﴾ الآية- کې لاندې نکاتو ته توجه په کار ده:

الف: زیارت کوونکي چې کوم څاروي کې شریفې ته د تحفې او سوغات په توګه روانوي ترڅو یې هلته حلال او ذبحه کړي، هغو ته د "هډي" کلمه وضعه شوې ده، چې د همدغو د جملې څخه یوه څاروي ته "هډیة" ویل کېږي^(۱)، د دغو څارویو څخه مونږ په قربانیو سره تعبیر کوو.

ب: په حدیبیه مقام کې اویا (۷۰) څاروي مشرکانو پرېښودل چې د حلالولو خپل ځای ته بوتللی شي او هلته قرباني کړي شي^(۲).

ج: د ټولو علماوو کرامو اتفاق دی چې د قربانیو د حلالې ځای حرم شریف او خاصاً مېنا ده، خو دوی د ایسار کړی شوو زیارت کوونکو د قربانیو په هکله اختلاف لري^(۳): الشافعي رحمه وایي چې د دوی د قرباني کولو او حلالو ځای همغه ځای دی په کوم کې چې ایسارېدل واقع شوي وي، او د ابو حنیفه رحمه په نزد د دغو زیارت کوونکو قرباني هم باید په حرم شریف کې حلالې کړي شي. څرنگه چې د حدیبیه مقام ځینې برخې په حرم شریف کې شاملې دي نو نبي کریم ﷺ په همدغو برخو کې خپل څاروي قرباني کړه.

ج: که څوک وایي چې: په ﴿وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ لَّمْ تَعْلَمُوهُمْ﴾ کې د "لولا" توری د شرط معنی ورکوي، نو پوښتنه دا ده چې د دغه شرط دپاره کومه یوه جمله جوابیه جمله ده؟ مونږ وایو چې: د دغې جوابيې جملې په تعین کې علماوو کرامو متعدد احتمالات لیکلي دي^(۴).

(۱) مفردات الراغب ص ۵۳۹: روح المعاني ج ۲۶ ص ۱۱۲

(۲) تفسیر البغوي ج ۴ ص ۳۰۳: تفسیر البغوي ج ۱۶ ص ۲۸۳

(۳) روح المعاني ج ۲۶ ص ۱۱۳

(۴) الباب فی علوم الكتاب ج ۶۷ ص ۵۰۳

خو بهتره پکښې دا ده چې دلته به جوابیه جمله مقدره وي چې په "مَا كَفَّ اللَّهُ أَيْدِيَكُمْ عَنْ الْمُشْرِكِينَ" سره ترې تعبير کېدلی شي يعنې که چرته په مکه معظمه کېنې څه نارینه او زنانه مومنانو موجوديت نه درلودی چې تاسو ورباندې علم نه لرلو او نه مو پېژاندل، نو الله ﷻ به ستاسو لاسونه د مشرکانو څخه نه وی لند کړي او د جنگ مخنيوی به یې نه وی کړی.

د په دغه وخت کېنې په مکه معظمه کېنې ټول نهه کسه مومنان وه چې اوه کسان یې نارینه وه او دوه تنه یې زنانه وې^(۱)، نو د همدوی د برکته مشرکانو د جنگ څخه نجات وموند.

ه که څوک وایي چې: د ﴿أَنْ تَطْفُوهُمْ﴾ کلمات په اعراب کېنې څه شی واقع شوي دي؟

مونږ وایو چې: دغه کلمات د حرف جر (ل) په تقدیر سره په یوې مقدري جملې پورې تعلق نیسي په کومې باندې چې وړاندېنۍ مقدره جوابیه جمله دلالت کوي، چې په "إِلَّا كَفَّ اللَّهُ أَيْدِيَكُمْ عَنْهُمْ" سره ترې تعبير امکان لري. يعنې یقیناً الله ﷻ ستاسو لاسونه د مشرکانو څخه د دې کېله لند کړه چې د جنگ په صورت کېنې به تاسو ذکر شوي نارینه او زنانه مومنان کسان د پښو لاندې کړئ او د هلاک سره به یې مخامخ کړئ.

و: په ﴿فَتُصِيبُكُمْ مِنْهُمْ مَغْرَةً﴾ کېنې د ﴿مَغْرَةً﴾ کلمه د "مَغْرٌ" لکه "شَدٌ" څخه اشتقاقه شوې ده،

"مَغْرٌ" هغه جلدي سخت مرض ته ویل کېږي په کوم باندې چې اوبان اخته کېږي^(۲)، چې مونږ ترې په "بوم" سره تعبير کوو، او هغه اوبن د پمن په نامه یادوو کوم ته چې دغه مرض رسېدلی وي.

خو ذکره شوې کلمه په دې مقام کېنې مفسرینو کرامو په متعددو معناوو سره تفسیره کړې ده^(۳)، لاندې مثالونه یې ولولئ:

اول: دغه کلمه د زړه سوي او خفګان معنی ورکوي، که د ﴿بِقَتْرِ عِلْمٍ﴾ کلمات په ﴿أَنْ تَطْفُوهُمْ﴾ پورې تعلق ونیسي. يعنې د هغوی د وژلو په صورت کېنې به تاسو ته د خپلې ناپوهۍ د کېله زړه سوی در رسېده چې خپل همعقیده خلکو مو ووژل.

دوهم: او که ذکر شوي کلمات په ﴿فَتُصِيبُكُمْ مِنْهُمْ﴾ پورې ارتباط ولري، نو دغه کلمه د ﴿مَغْرَةً﴾ د پیغور او طعن څخه عبارت ګرځي. يعنې په دغه صورت کېنې به تاسو ته د مشرکانو د پلوه پیغور متوجه کېده چې تاسو د خپلو همعقیده کسانو په وژلو باندې هم صرفه نه کوئ، حال دا چې دا پیغور به تاسو ته متوجه نه وه ځکه چې تاسو به ورباندې علم نه درلود.

ز: نو په همدې بنیاد د ابو حنیفه رحمه الله په نزد په لاندې صورتونو کېنې مجاهدینو ته هېڅ ګناه نشته چې د کفارو سره وجنګېږي^(۴).

اول: چې د دوی په منځکښې ځینې مومنان استوګنه ولري.

(۱) تفسیر ابن کثیر ج ۴ ص ۱۹۲

(۲) لسان العرب ج ۴ ص ۵۵۵

(۳) البحر المحیط ج ۹ ص ۴۹۶

(۴) احکام القرآن للجصاص ج ۳ ص ۳۹۴، تفسیر القرطبي ج ۱۶ ص ۲۸۷

دوهم: چې کفار د مؤمنانو بندگانو څخه د سپر (دال) کار واخلي.
 درېم: چې د کفارو ډله په ماشومانو او کافرو زنانه وو باندې مشتمله وي او داسې نور.
 ح. که څوک وايي چې: په ﴿لِيَدْخِلَ اللَّهُ﴾ "ل" توري په کومې جملې پورې تعلق نيسي؟
 مونږ وايو چې: دغه توري (ل) په بلې مقدري جملې پورې تعلق لري په کومې باندې چې وړاندېنۍ مقدره جوابيه جمله دلالت کوي، څه لري نه ده چې په "أَوْقَعَ اللَّهُ الصُّلْحَ" سره ترې تعبير وکړي شي.

يعنې برسېره په دې چې الله ﷻ د طرفينو لاسونه د جنگ څخه لنډ کړه، د صلحي عقد ته يې هم صورت ورکړ ترڅو په خپل رحمت کښې هغه کسان داخل کړي کومو ته يې چې اراده وشي. يا په بل عبارت: ترڅو الله ﷻ توفيق ورکړي چې په خپله خوښه په ايمان مشرف وگرځي.
 ط: لنډه دا چې په ﴿وَلَوْلَا رِجَالٌ﴾ کښې د "لَوْلَا" توري په لاندې درېو مقدرو جملو باندې دلالت کوي:

اول: جوابيه جمله "مَا كَفَّ اللَّهُ أَيْدِيَكُمْ عَنِ الْمَشْرِكِينَ".
 دوهم: د ﴿أَنْ تَطُؤُوهُمْ﴾ د کلماتو دپاره متعلقه جمله "إِنَّمَا كَفَّ اللَّهُ أَيْدِيَكُمْ عَنْهُمْ".
 درېم: د ﴿لِيَدْخِلَ اللَّهُ﴾ دپاره متعلقه جمله "أَوْقَعَ اللَّهُ الصُّلْحَ".
 ي: د ﴿لَوْ تَزَيَّلُوا لَعَذَّبْنَا﴾ الآية- کښې د زيات اهتمام دپاره هغه مضمون يو ځل بيا منعکس شوی دی او صراحت ورباندې صورت نيولی دی کوم ته چې د ايت شريف په اولنۍ جمله کښې اشاره شوې ده.

حَمِيَّة څه معنی؟

۲- په ﴿فِي قُلُوبِهِمُ الْحَمِيَّةُ الْحَمِيَّةُ الْجَاهِلِيَّةُ﴾ کښې د "حَمِيَّة" کلمه د شديد غضب دپاره وضعه شوې ده^(۱)، په حديبيه مقام کښې د مشرکانو د غضب څه مثالونو ته د دې سورت په مقدمه کښې اشاره شوې ده والحمد لله ﷻ. خو په دې مقام کښې ورباندې د لاندې مثالونو ذکر وراضافه کوو:
 الف: نبي کریم ﷺ د صلحي د ليک ليکونکي ته امر وکړ چې صلحنامه په "بسم الله الرحمن الرحيم" سره پيل کړه، خو د مشرکانو استازي (سُهَيْل) وويلې چې: «أَمَّا الرَّحْمَنُ فَوَاللَّهِ مَا أَذْرِي مَا هُوَ وَلَكِنْ أَكْتُبُ بِاسْمِكَ اللَّهُمَّ»^(۲) يعنې هر چې "الرَّحْمَنُ" دی نو په الله ﷻ سوگند دی چې زه يې نه پېژنم چې دا څه شی دی (نو د صلحي د خط شروع کول په "بسم الله الرحمن الرحيم" سره نه منم) مگر وليکه چې: ای الله! ستا په نامه شروع کوم.

ب: بيا نبي کریم ﷺ ليکونکي ته امر وکړ چې داسې وليکي: «هَذَا مَا صَالِحٌ عَلَيْهِ مُحَمَّدٌ رَسُولُ اللَّهِ

(۱) مفردات الراغب ص ۱۳۲

(۲) صحيح البخاري ج ۱ ص ۳۷۹

سُهَيْلُ بْنُ عَمْرٍو^(۱) یعنی دا هغه مضمون دی په کوم باندې محمد رسول الله ﷺ د سهیل بن عمرو سره صلحه وکړه.

نو د مشرکانو استازي سعدستي انکار وکړ او ویې ویلې چې: د محمد رسول الله په عوض محمد بن عبدالله وليکه، که ته ما د رسول الله په صفت پېژاندلی نو جنگ به مې در سره نه کولی. نبي کریم ﷺ د مشرکانو د استازي (سهیل) دواړه غوښتنې ومنلې او صلحنامه وليکله شوه.

سوال جواب

۳- که څوک وايي چې: په ﴿وَالْزَمَهُمْ كَلِمَةَ التَّقْوَى﴾ کښې ﴿كَلِمَةَ التَّقْوَى﴾ د کومې کلمې څخه عبارت ده؟

مونږ وايو چې: د ﴿كَلِمَةَ التَّقْوَى﴾ په هکله علماوو کرامو متعدد تفسيرونه کړي دي^(۲)، خو د ټولو څخه بهتر تفسير هغه دی کوم چې د نبي کریم ﷺ څخه روايت شوی دی هغه دا چې: ﴿كَلِمَةَ التَّقْوَى﴾ د «لَا إِلَهَ إِلَّا اللَّهُ» څخه عبارت ده^(۳)، دا ځکه چې په همدغې کلمې سره سړی د اور (دوزخ) څخه ساتل کېږي او نجات مومي.

خو هر مو نه شي چې دغه ﴿كَلِمَةَ التَّقْوَى﴾ د اشارې په توګه په هغو دوه وو کلمو باندې هم مشتمله ده د کومو د ليکلو څخه چې د مشرکانو نماينده (سهیل) انکار وکړ، چې تفصيل يې لږ وړاندې په دوهمه توضيح کښې تېر شو، والحمد لله ﷻ.

﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ ءَامِينَ مَخْلِقِينَ رُءُوسَكُمْ وَمُقَصِّرِينَ لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا﴾^(۴) هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا^(۵) ﴿

[۲۷] الله ﷻ خپل پيغمبر ﷺ ته (ورلېدل شوی) خوب په حقه رښتيا کړ چې:

هر ورو (او) ضرور به تاسو ان شاء الله په داسې حال کښې المسجد الحرام ته داخل شئ چې امن درلودونکي به ياست او هم به خپل سرونه خړبونکي او لنډوونکي ياست، (او) په داسې حال (به) هلته اوسېدونکي ياست چې (د هيچا څخه) به نه ډارېږئ.

نو الله ﷻ (د صلحي) په هغو (کتبو) باندې پوهېده په کومو باندې چې تاسو نه پوهېدلئ، نو

(۱) مسند احمد بن حنبل ج ۶ ص ۴۹۰: صحيح مسلم ج ۲ ص ۱۰۴

(۲) الدر المنثور ج ۷ ص ۵۳۶: زاد المسير ج ۷ ص ۱۷۲

(۳) جامع الترمذي ج ۲ ص ۱۶۲: مسند احمد بن حنبل ج ۸ ص ۵۳

المسجد الحرام ته د داخلېدلو څخه وړاندې يې (ستاسو دپاره د خيبر) فتحه وگرځوله (او درته يې په نصيب كړه).

[۲۸] الله ﷻ هغه اقدس ذات دی چې خپل پیغمبر (محمد ﷺ) يې په هدايت سره او د حق په دين (اسلام) سره د دې دپاره استولی دی چې دا (د اسلام دين) په ټولو دينونو باندې څرگند کړي (او په ټولو يې غالب وگرځوي). او (په همدې خبره باندې) الله ﷻ د شاهد په حيث بس دی (يوازې د همدې شاهد شهادت يې د صدق او تحقق دپاره کفايت کوي).

د مطلب خلاصه

په دې ايتونو کښې هغه مضمون نازل شوی دی کوم ته چې د دې سورت په مقدمه کښې اشاره شوې ده او په کوم سره چې نبي کریم ﷺ خپل ډېر نژدې ملگری (عمر ﷺ) مخاطب کړی وه، نو حاصل يې داسې راڅرځي:

ای پیغمبره! د ډاډ او تسکین دپاره په خپلو صحابه وو کرامو ﷺ باندې لاندې مطالب قرائت کړه: ۱- ای مومنانو! کوم خوب چې تاسو ته پیغمبر ﷺ اورولی وه الله ﷻ به هغه په راتلونکي کال کښې رښتیا کړي او په عين شکل سره به تاسو د عمرې مناسک اجراء کړئ. یا په بل عبارت: تاسو د عمرې اداء کول داسې وگنئ لکه چې لا پخوا په حقه واقع شوي وي. نو:

الف: هر ورو مرو ضرور به تاسو - که د الله ﷻ اراده وشي - په راتلونکي کال کښې مسجد حرام ته په داسې حال داخل شئ چې تاسو به د هر حیثه د امن خاوندان یاست، او هیڅوک به درته د لارې خنډ واقع نه شي.

ب: تاسو به هلته د عمرې مناسک په ښه اطمنان سره ترسره کړئ او خپلو احرامونو ته به خاتمه ورکړئ چې ستاسو ځینې کسان به د خپلو سرونو څړیوونکي وي او ځینې نور به يې لندوونکي او بیاتي کوونکي وگرځي. تاسو به هلته نه د مناسکو په اداء کولو کښې د چا څخه ډارېږئ او نه به درته په بېرته ستنېدلو کښې د چا څخه څه خطر ووجه وي.

۲- الله ﷻ پوهېده چې تاسو به په راتلونکي کال د عمرې مناسک په ښه شان سره اداء کړئ نو ځکه يې دغه صورت حال خپل پیغمبر ﷺ ته په خوب کښې ورولید کړ. خو تاسو نه پوهېدئ، ستاسو گومان وه چې دغه صورت حال به همدا سړ کال تحقق ومومي حال دا چې حقیقت دغسې نه وه.

الله ﷻ پوهېده چې په دغه تاخیر کښې زېت ډېر حکمتونه نغښتي دي نو د همدې کبله يې ذکر شوی صورت حال وروسته کړ او د صلحې عقد يې ورباندې وړاندې کړ، او هم يې د خيبر نژدې فتحه رامنځته کړه، چې تاسو پکښې د ډېرو غنیمتونو خاوندان وگرځېدلئ.

۳- ای مومنانو! الله ﷻ هغه اقدس ذات دی چې خپل پیغمبر يې په هدايت سره لېږلی دی او ټول کاروبار يې په روښانه رڼا کښې ورته روان کړی دی، او همدارنگه يې په حق دين سره استولی دی ترڅو دغه حق دين په ټولو اديانو باندې غالب وگرځوي. نو په همدې بنياد:

الف: د پیغمبر ﷺ هره یوه وینا وحی ده او هره یوه وحی واقعیت لري، برابره خبره ده چې په خوب کې صورت ونیسي او که په وینه.

ب: د پیغمبر د خوب رښتیا کول د همدې ﷺ په نبوت باندې د الله ﷻ د پلوه د شهادت معنی ورکوي او د نورو معجزاتو څخه پرته یوازې همدغه شهادت هم کفایت کوي چې د نبوت منکرین ورباندې قناعت وکړي او د انکار څخه تېر شي. همدارنگه د الله ﷻ شهادت د دې خبرې د اثبات دپاره هم کافي دی چې د اسلام دین به په ټولو ادیانو باندې غالب وگرځي.

توضیحات

۱- ځینو مفسرینو کرامو لیکلي دي چې په ﴿لَقَدْ صَدَقَ اللَّهُ رَسُولَهُ الرُّسُلَ﴾ الآية- کېنې د منافقانو د اعتراض مخه نیولې شوې ده چې د نبی کریم ﷺ خوب رښتیا نه شو چې د عمرې مناسک یې ادا، نه کړ او د حدیبیې مقام څخه بیرته راستون شو^(۱)، مگر مونږ نه بهتره برېښي چې په دغه ایت شریف کېنې به د صحابه وو کرامو ﷺ اطمینان مراد وي لکه چې د دې سورت په مقدمه کېنې ورباندې څه رڼا اچولې شوې ده وَالْحَمْدُ لِلَّهِ ﷻ او دا ځکه چې په ایت شریف کېنې همدوی مخاطب ګرځولی شوي دي.

دا د یو پلوه، او د بله پلوه دلته د ﴿صَدَقَ﴾ کلمه د "بَصَدَقَ" په معنی سره ده چې کله-کله د راتلونکي متحقق الوقوع شي څخه په ماضي سره تعبیر کولی شي.

سوال جواب

۲- که څوک وایي چې مکې معظمې ته خو د مومنانو داخلېدل متحقق او یقیني وه، نو د څه حکمت په بنیاد په ﴿إِنْ شَاءَ اللَّهُ﴾ جملې سره مقید وگرځولی شوه چې په شک باندې دلالت کوي؟
مونږ وایو چې د دغه سوال د جوابولو دپاره علماوو کرامو متعدد اقوال کړي دي^(۲)، بهتر قول دا برېښي چې دلته الله ﷻ بنده ګانو ته هغه کلمات په عین شکل سره رانازل کړي دي کوم چې نبی کریم ﷺ ته د پرېښې د پلوه په خوب کېنې وحی شوي وه، ترڅو ترې د قیامت تر ورځې پورې بنده ګان عبرت واخلي او په خپلو راتلونکو اخباراتو کېنې د ﴿إِنْ شَاءَ اللَّهُ﴾ جمله هېره نه کړي.
لنډه دا چې دا ﴿لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ﴾ مَحْبُوفِينَ رُؤُوسَكُمْ وَمُقَصِّرِينَ لَا تَخَافُونَ کلمات د خوب کلمات دي چې په عین شکل سره راحکایت شوي دي.

د قصر څخه حلق بهتر دی

۳- د احرام څخه د خپل خان د حلالولو په وخت کېنې نارینه وو محرمانو ته د خپل سر د قصر (لنډولو) څخه حلق (خریل) بهتر دي، او دا ځکه چې یوه ورځې نبی کریم ﷺ په تکرار سره وفرمایيل

(۱) تفسیر الطبري ج ۲۶ ص ۱۰۷

(۲) روح المعاني ج ۲۶ ص ۱۲۰، تفسیر الکشاف ج ۴ ص ۳۴۵، تفسیر القرطبي ج ۱۶ ص ۲۹۰

چې: «اللَّهُمَّ ارْحَمْ الْمُخْلِيقِينَ»^۱ یعنی ای الله! ته په سر خریونکو باندې رحم وکړې، او په درېم یا څلورم وار یې ورسره د سرلنډوونکي هم ملګري کړه چې: ای الله! په دوی باندې هم رحم وکړې.

هېر مونه شې

۴- په دې مقام کې باید لاندې مطالب هېر نه کړي شي:

الف: په ﴿فَعَلِمَ مَا لَمْ نَعْلَمُوا﴾ کې د «ما» توری د هغو حکمتونو څخه کنایې دی کومو ته چې وړاندې په [الفتح: ۲۵] ایت کې اشاره شوې ده، چې په بې علمۍ سره مؤمنان ونه وژلی شي او هم ځینې مشرکان په خپله خوښه په ایمان مشرف وګرځي.

ب: په ﴿مِنْ دُونِ ذَلِكَ فَتَحًا قَرِيبًا﴾ کې ځینو مفسرینو کړامو د ﴿فَتْحًا قَرِيبًا﴾ کلمات د صلحې د عقد او د خیبر د فتحې په مجموعې سره تفسیر کړي دي^۲، خو مونږ ته بهتر برېښي چې دلته هم ذکر شوي کلمات یوازې د خیبر په فتحې سره تفسیر کړي شي لکه څنګه چې عین کلمات په [الفتح: ۱۸] ایت کې په همدغې فتحې سره تفسیر کړي شوي دي.

ج: د ﴿هُوَ الَّذِي أَرْسَلَ رَسُولَهُ﴾ الآية په مضمون سره یو بل ایت شریف وړاندې په [التوبة: ۳۳] کې تېر شوی دی، نو هیله ده چې د دې ایت د ښه وضاحت دپاره هلته یو ځل مراجعه وکړي شي چې د اسلام د دین اظهار پکې ډېر ښه تشریح شوی دی، والحمد لله.

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَرَزِعٍ أُخْرِجَ شَطْرُهُ فَأُزْزِرَهُ فَأَسْتَفْلَظَ فَاسْتَوَى عَلَى سُوقِهِ يُعْجِبُ الزُّرَّاعَ لِيْفِيطَ بِهِمُ الْكُفَّارُ وَعَدَ اللَّهُ الَّذِينَ ءَامَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾

[۲۹] محمد (ﷺ) د الله (ﷻ) پیغمبر دی.

او هغه کسان کوم چې د ده (ﷺ) سره (ملګري) دي (هغوی) په کفارو باندې سخت دي (او) په خپلو منځو کې (یو تربله) مهربانان دي.

ته هغوی رکوع کوونکي (او) سجده کوونکي (لمونځ کوونکي) ګوري چې (په عبادت سره) د الله (ﷻ) څخه لوی فضل او لویه رضامندي غواړي. په مخونو کې یې د سجده (عبادت) د اثراتو د

(۱) صحیح البخاري ج ۱ ص ۲۳۳ - مسند احمد بن حنبل ج ۱ ص ۴۶۴

(۲) تفسیر الطبري ج ۲۶ ص ۱۰۸

کله خپلې (د دیندارۍ) نښې شته.

او دغه (ذکر شوی صفت) په تورات کښې د هغوی صفت دی، او په انجیل کښې د هغوی صفت د داسې یو کښت په څېر دی چې (په ابتداء کښې) خپل تبغ (د کمزورۍ په حال د ځمکې څخه) راوباسي، نو بڼه یې قوي کړي نو (په ورو ورو) بڼه کلک شي نو په خپل د باندې ودرېږي (آن تردې چې) پخپله بزگران (دهقانان) په حیرانتیا (تعجب) کښې واچوي.

الله ﷻ هغوی ته معجزانه وده، د دې دپاره (ورکوي) چې کفار پرې په قهر کړي (حال دا چې هېڅ شی به یې د وښې پوره نه وي).

الله ﷻ هغو کسانو ته د (لوی) مغفرت او لوی اجر وعده ورکړې ده کومو چې سوچه ایمان راوړي دی او صالح عملونه یې کړي دي، چې د همدغو (صحابه وو کرامو ﷺ) څخه عبارت دي.

ارتباط او د مطلب خلاصه

په وړاندېنيو ایتونو کښې دا مضمون هم شامل وه چې حق دین به ضرور په ټولو ادیانو باندې غلبه موندل کړي، په دې ایتونو کښې هغو شرطونو ته اشاره شوې ده کوم چې د غلبې موندلو اسباب دي نو حاصل یې داسې راخېږي.

۱- محمد ﷺ په حقه پیغمبر دی او د الله ﷻ د پلوه په حقه سره د خلکو د هدایت دپاره استولی شوی دی ترڅو په ټولو اهل الادیانو باندې غلبه ومومي او دا ځکه چې د ده ﷺ ملګري د لاندې صفاتو درلودونکي دي:

الف دوی په خپلو منځو کښې یو تریله مهربانان او زړه سوونکي دي او په کفارو باندې سخت زړي دي چې د مقابلې په وخت کښې دوی د خپلو دیني وروڼو په څنګ کښې درېږي، نه د کفارو په څنګ کښې.

ب- ای پیغمبر! نه خپل ملګري گوري چې رکوع کوونکي او سجده کوونکي (عبادت کوونکي) دي، او په عبادت کښې ډېر زیار وینونکي دي.

ج- سنا ملګري په خپل هر یو کار سره د الله ﷻ د پلوه فضل غواړي او یوازې د همدې ﷻ رضامندي حاصلول یې مطلب دی، چې د رڼاکارۍ څخه بهر دي.

د سنا د ملګرو په مخونو کښې داسې نښانې شتون لري چې د عبادت د ډېروالي څخه تعابده کوي او لیدونکي یې پېژندلی شي چې دوی ډېر سجده کوونکي دي.

ه- لنډه دا چې سنا ملګري لا په تورات کښې په همدغو صفاتو سره ستایلی شوي وه چې دغه ذکر شوي صفات به ولري، او هماغې ستاينې اوس واقعیت موندلې کړې.

۲- ای پیغمبر! سنا د ملګرو ودې او ترقۍ نه په انجیل کښې د کښت سره تشبیه ورکړه شوې ده چې حاصل یې داسې راخېږي.

الف سنا ملګري به په اول وخت کښې کمزوري وي لکه یو کښت چې په ابتداء کښې خپل نری او ډېر مارپکه تبغ راوباسي.

ب. بیا به دوی قوت موندنه کړې لکه چې کبست خپل نری تبغ قوي کړي
 ج. په ورو ورو به ستا د ملگرو څخه د قوت په موندلو سره یو کلک او پېر ټولگی تشکیل شي
 لکه څنگه چې د کبست نری تبغ د غنې وې خاوند جوړ شي
 د. بیا به ستا ملگري په خپلو پښو ودرېږي او د هیچا د اثر لاندې به نه واقع کېږي لکه چې د
 کبست نری تبغ د وې مرحلې ته ورسېږي او د بادو باران اثر ورباندې نه پرېوځي.
 ه. لنډه دا چې ستا د ملگرو اجتماع به دومره قوتناکه جوړه شي چې پخپله ته به هم ورته په
 تعجب کېني واقع شي لکه چې دهقانان د خپل کبست قوت ته پخپله په تعجب کېني شي
 ۳- ای پیغمبره! هر ورو او ضرور به الله ﷻ ستا ملگري ډېر زیات پیاوړي وگرځوي چې هیڅوک
 به یې د مقابلې توان ونه لري، البته دا د دې دپاره چې الله ﷻ د دوی په قوت سره کافران د غصو په
 اور کېني وسوزي
 یا په بل عبارت د هرې زمانې کفار ستا د ملگرو قوت نه خونوي او ورباندې په غصه کېږي
 خو الله ﷻ د دې کار کوونکي دی او دا ځکه چې
 الله ﷻ د هغو کسانو سره وعده کړې ده کومو چې ایمان راوړي دی او نېک اعمال یې ورسره
 ضمیمه کړي دي چې گناهونه به ورته وېشي او په دنیا او آخرت کېني به ډېر لوی اجر و نه ورکړي،
 دغه ایمان راوړونکي او د نیکو اعمالو کوونکي همدا ستا د ملگرو څخه عبارت دي

توضیحات

۱- په دې آیت شریف کېني د صحابه وو کرامو څه اختصاصي صفاتو ته اشاره شوې ده چې
 د همدغو صفاتو په برکت الله ﷻ د اسلام دین ته به ټولو ادیانو باندې برلاسي ورکړه او دغه برلاسي
 تر هغه وخته پورې مخ په وړاندې روانه وه ترڅو چې په اسلامي اجتماع کېني ذکر و شوو صفاتو
 شتون درلود، خو کله چې دغو عالي صفاتو په نقصان شروع وکړه نو ذکر شوې برلاسي هم د خپله
 زوره ولوېده او روزمره مخ په کمزوري روانه شوه، چې په نتیجه کېني یوه اسلامي اجتماع په
 متعددو اجتماعگانو باندې ووېشله شوه.
 نن ورځ په دغو متعددو اجتماعگانو کېني د صحابه وو کرامو څه ذکر شوي صفات موجودیت
 نه لري، بلکې اضداد یې پکېني شتون لري، چې د کفارو دوستي یې خپلې کړې دي، په خپلو
 منځو کېني په اختلافاتو او دینونیو اخته دي او حتی د کفارو سره یې اندېوالی کلکې کړې دي او
 حربي کفارو ته یې په خپلو خپلو ټاټوبو کېني جنگي اډې ورکړې دي چې د اسلامي حکومتونو په
 ضد ترې کار اخلي نو ځکه نن ورځ کفر مخ په وړاندې روان دی چې امریکایانو د عراق حکومت
 منحل کړ، او نورو اسلامي حکومتونو ته یې تهدید متوجه کړ.
 نن ورځ مونږ ته په ټوله نړۍ کېني داسې اسلامي حکومت په نظر نه راځي چې د کفرې حکومت

۱. مذهب، دوان ولری او په هر اړخیز ډول یې خپل استقلال ساتلی وي او هېڅ کله یې حکومت نه یې د دوستۍ لاس ته وي نه ولری. **فانا لله وانا الیه راجعون**

نو د همدې کلمه موندنې د امام مهدي (ع) ظهور او د عیسی (ع) نزول ته مشترکې په لار پاتشو، تر شوقه حال ته منځته یوسي او په ټوله نړۍ کې یې اسلامي حکومت (اسلامستان) جوړ کړي.

اللهم اهده الإسلام والمسلمين واخذل الكفرة والمنكفرة والمشرکین، آمین یا رب العالمین

د عالي صفاتو وضاحتونه

۲. د ذکر شوی عالي صفاتو څه وضاحتونه لاندې ولولی

الف الله ﷻ فرمایي: ﴿ فَسَوْفَ بَأْسُ اللَّهِ بِقَوْمٍ ظَعْنُهُمْ أَعْيُنُهُمْ أَذِلَّةٌ عَلَى الْمُؤْمِنِينَ أَعْيُنُهُمْ عَلَى الْكَافِرِينَ ۝ [المائدة: ۵۴] ﴾

یعنې ای مومنانو! که بالفرض تاسو د دین څخه بهرته واورئ نو د هر ژر به الله ﷻ د دین د نصرت دپاره داسې قوم راوړي (پیدا کړي) چې الله ﷻ به یې خونبوي او هغوی به د الله ﷻ سره محبت کوي، هغوی به په مومنانو باندې نرمي کوونکي وي او په کفارو باندې به سختي کوونکي وي.

ب الله ﷻ فرمایي: ﴿ وَلِيَجْذَوْا فِيكُمْ غِلظَةً ۝ [التوبة: ۱۲۳] ﴾

یعنې او کفار دې په تاسو کې کله کله موندنې کړي (تاسو په هغوی باندې کله کله ولری).

ج نبي کریم ﷺ فرمایلي دي چې: «لَرَى الْمُؤْمِنِينَ فِي لِرَاحِمِهِمْ وَلِوَادِهِمْ وَلِقَاطِفِهِمْ كَمَثَلِ الْجَنَدِ إِذَا اشْتَكَى عَضْوًا لِدَاغِي لَهُ سَائِرُ جَنْدِهِ بِالسَّهْرِ وَالْحُمَى»^(۱) یعنې ای کتونکي! ته مومنان یو تربله په مهربانۍ او دوستۍ او نرمۍ کې گوري چې د یوه جسد غوندي عجیب صفت لري، هغه دا چې کله دغه جسد د یوه اندام د حیثه شکایت وکړي (مريض شي) نو متبقي اندامونه یې په بې خبرۍ او بې سره یو تربله اواز وکړي (ټول بې خبره او مریضان شي).

د نبي کریم ﷺ فرمایلي دي چې: «الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا»^(۲) یعنې یو مومن د بل مومن دپاره د ابادۍ (یوه تعمیر) غوندي دی چې ځینې برخې یې ځینې نورې کلکوي (او قوي کوي).

سیما څه معنی؟

۲. په ﴿ بِسِمَاتِهِمْ فِي وُجُوهِهِمْ مِنْ أَثَرِ السُّجُودِ ۝ ﴾ کې د "سیما" کلمه موندنې د الله ﷻ په توفیق د [البقرة: ۲۷۳] آیت لاندې ښه تحلیل کړې ده چې په اصل کې "وَسَمَى" وه او د نبي (علامې) معنی ورکوي. خو په دې مقام کې علماوو کرامو په متعددو معناوو سره تفسیر کړې ده^(۳)، لاندې مثالونه یې ولولی:

(۱) صحیح البخاري ج ۲ ص ۸۸۹

(۲) جامع الترمذي ج ۲ ص ۱۴

(۳) تفسیر الفاسي ج ۱۵ ص ۱۰۱؛ روح المعاني ج ۲۶ ص ۱۲۵؛ تفسیر القرطبي ج ۱۶ ص ۲۹۲؛ تفسیر الطبري ج ۲۶ ص ۱۱۰

الف: دلتہ د لمانخه هغه نبي مطلب دي کومې به چې د قیامت په ورځ څرگندې کړي شي^۱، کومو ته چې په لاندې احادیثو کې اشاره شوې ده:

اول: نبي کریم ﷺ په یوه حدیث کې فرمایلي دي چې: «فَإِنْ أُمِّتِي يَوْمَئِذٍ غُرُّ مِنَ السُّجُودِ مُخْجَلُونَ بَيْنَ الْوُضُوءِ»^۲، یعنې زه به د قیامت په ورځ خپل امتیان داسې پېژنم چې دوی به په دغې ورځ کې د لمونځونو د کبله سپین څلېري او د اودسونو د امله به یې پښې او لاسونه سپین (روښانه) کړي شوي وي.

دوهم: نبي کریم ﷺ په یوه اوږده حدیث کې فرمایلي دي چې: «حَرَّمَ اللَّهُ عَلَى النَّارِ أَنْ تَأْكُلَ الرُّسُودَ»^۳، یعنې د قیامت په ورځ به الله ﷻ پرېستو ته امر وکړي چې د دوزخ څخه موحدین عاصیان راوباسي، نو پرېستې به دغه ډول کسان د نورو دوزخیانو څخه په هغو اثارو او نښو سره پېژني کوم به چې د هغوی په اندامونو باندې د دنیاوي لمونځونو د کبله څلېري. او دا ځکه چې الله ﷻ په دوزخ باندې حرام کړي دي چې د سجودو نښې وځوري او د منځه یې یوسي.

ب: مجاهد رحمه الله وايي چې: د «سِفَا» کلمې څخه په دنیا کې معنوي اثار مطلب دي^۴، لکه خشوع، تواضع او نور.

ج: ځینو نورو علماوو کرامو دغه کلمه په هغو حسي نښو باندې تفسیره کړې ده چې د ښه فراست او قوي ذهن خاوندان یې په دنیا کې د خلکو په مخونو کې لیدلي شي. د ښه وضاحت دپاره لاندې نصوص ولولي:

اول: نبي کریم ﷺ فرمایلي دي چې: «لَوْ أَنَّ أَحَدَكُمْ يَغْتَلُ فِي صَخْرَةٍ صَفَاءَ لَبْسٍ لَهَا بَابٌ وَلَوْ كَوْنُهُ لَخَرَجَ غَمَلُهُ لِلنَّاسِ كَأَنَّهُمَا مَا كَانَ»^۵، یعنې که چرته ستاسو یو کس (بالفرض) په یوه (ښویه) ډبره کې کوم عمل وکړي چې نه دروازه لري او نه دروښخه، نو خلکو ته به یې عمل څرگند شي هر ډول عمل چې وي (ښه وي او که بد).

دوهم: عبد الله بن سلام رحمه الله په یوه حدیث کې وايي چې: «فَلَمَّا تَبَيَّنَتْ وَجْهَةٌ عَرَفْتُ أَنَّ وَجْهَةَ لَيْسَ بِوَجْهِ كَذَابٍ»^۶، یعنې کله چې ما د نبي کریم ﷺ مبارک مخ په ښه دقت سره وکوت نو پوه شوم چې دا د دروغون سري مخ نه دی.

تبصره

۳- څرنگه چې وړاندېني تفسیرونه سره څه منافات نه لري، نو څه لري نه ده چې د «ما یطلق

۱- زاد المسرج ۷ ص ۱۷۴

۲- مستد احمد بن حنبل ج ۶ ص ۲۱۳

۳- صحيح البخاري ج ۲ ص ۱۱۰۶، صحيح مسلم ج ۱ ص ۱۰۱

۴- الدر المنثور ج ۷ ص ۵۴۲، تفسير ابن كثير ج ۴ ص ۲۰۴، صحيح البخاري ج ۲ ص ۷۱۶

۵- مستد احمد بن حنبل ج ۴ ص ۵۸

۶- سنن ابن ماجه ص ۲۳۴

عليه السیما (هر هغه شی چې د سیما اطلاق پرې کېږي) په ملحوظ ټول اراده کړی شي چې ټولو په صحابه وو کرامو ښه کښې شتون درلود، او هم به پکښې د قیامت په ورځ شتون ولري.

یو نحوي تحلیل

۴- مفسرینو کرامو د ﴿ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْهًا فَفَازَرَهُ، فَاسْتَغْلَظَ فَاسْتَوَىٰ عَلَىٰ سَوْقِهِ، يُعْجِبُ الزَّرَّاعَ لِيَغِظَ بِهِمُ الْكُفَّارَ﴾ په نحوي تحلیل کښې متعدد اقوال کړي دي^۱، خو مونږ دلته فقط یو تحلیل راخلاصه کوو هغه دا چې:

الف: د ﴿ذَلِكَ﴾ کلمه مبتدا ده او هغو صفاتو ته اشاره ده کوم چې په ایت شریف کښې وړاندې ذکر دي، او ﴿مَثَلُهُمْ فِي التَّوْرَةِ﴾ یې خبر دی. یعنې د نبی کریم ﷺ د صحابه وو کرامو ښه دغه ذکر شوی عجیب صفت په تورات کښې هم نازل شوی وه چې دوی به دغه دغه صفات ولري.

ب: د ﴿وَمَثَلُهُمْ فِي الْإِنْجِيلِ﴾ کلمات مبتدا ده او د ﴿كَزَرْعٍ أَخْرَجَ شَطْهًا فَفَازَرَهُ، فَاسْتَغْلَظَ فَاسْتَوَىٰ عَلَىٰ سَوْقِهِ، يُعْجِبُ الزَّرَّاعَ لِيَغِظَ بِهِمُ الْكُفَّارَ﴾ کلمات یې خبر دی. یعنې د نبی کریم ﷺ د ملګرو صفت په انجیل کښې د یوه کښت سره تشبیه کړی شوی وه چې په ورو ورو وده کوي.

هیر مونه شي

۵- په دې مقام کښې باید لاندې ټکي هم هیر نه کړی شي:

الف: په ﴿أَخْرَجَ شَطْهًا﴾ کښې د «شَطْهًا» کلمه د طرف دپاره وضعه شوې ده^۲، خو دلته ترې د کښت هغه طرف مطلب دی کوم چې په اول خل د خمکې څخه ظهور کوي، نو که مونږ یې په تبغ^۳ تعبیر کړو ان شاء الله ﷻ څه باک به یې نه وي.

ب: په ﴿فَفَازَرَهُ﴾ کښې د «آزَرَ» کلمه اصلاً د «آزَرَ» - لکه «ضَرَبَ» - څخه اشتقاقه شوې ده، چې د الله ﷻ په توفیق د [طه: ۳۱] ایت لاندې ښه پوره تشریح شوې ده چې د قوت معنی ورکوي.

نو حاصل به یې داسې راوخېږي چې: الله ﷻ د نبی کریم ﷺ ملګري په انجیل کښې د یوه کښت سره تشبیه کړي دي چې د ډېرې کمزورۍ په حالت کښې د خمکې څخه خپل نری تبغ (څوکه) راویاسي (را اوچت کړي)، بیا یې ښه قوي کړي چې ښه پېر وگرځي او بالاخره په خپل ډډ (په خپلو پښو) ودرېږي او د هیڅ شي د اثر لاندې نه واقع کېږي، حتی دغه تدریجي قوت یې نور خلک لا څه بلکې پخپله دهقانان (کروندگران) په تعجب کښې واچوي او ورباندې خوښ شي.

همدارنگه د اسلام دین هم په ابتداء کښې ډېر کمزوری وه چې ورو ورو یې وده وکړه او په ټوله نړۍ کښې خور شو او ظهور یې وکړ^۴.

۱- تفسیر القاسمي ج ۱۵ ص ۱۰۳

۲- لسان العرب ج ۱ ص ۱۰۰

۳- صحیح البخاري ج ۲ ص ۷۱۶

دوہ سوالونہ او جوابونہ

۶۔ دلته د سري به ذهن کسي لاندې بوسني راپيدا کيدی شي
 الف که خوک وایي به ۱۰ لَعِظَ بِهِ الْكَفَّارُ ۱۱ کسي د تل توري څه شي پوري تعلق نيسي؟
 مونږ وايو چې دغه توري به یو مقدري جملې پوري متعلق دی چې به ۱۲ جَعَلَهُمُ اللَّهُ يَعْذِبُ الصَّاتِ
 سره تړي تعبير کيدلی شي ۱۳ يعني الله ۱۴ د نبي کریم ﷺ ملګري به ذکر و شوي صفاتو سره د دي
 دياره موصوف وګرځول ترڅو د همدغو صفاتو په سبب په کفارو باندې برلاسي موندل کړي او هغوی
 پرې دې په عصبه شي ۱۵ او د شخصي څخه به خبر یی نور هيڅ شی د وسي ونه شي چې د پرمختګ
 برخه یی سره کړي

ب که خوک وایي دا مقام د ضمير دی نو د څه حکمت په بنياد دلته د صحابه وو کرامو ۱۶ څخه
 به ۱۷ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ ۱۸ کسي به موصول سره تعبير نازل شو ۱۹ او به
 ضمير سره تعبير نه کړی شو چې ۲۰ وَعَدَهُمُ اللَّهُ نازل شوی وی ۲۱

مونږ وايو ۲۲ وَاللَّهُ أَكْبَرُ ۲۳ دا د دي دپاره چې د دغې وعدي وچي نه اشاره وکړي شي چې
 صحابه کرام ۲۴ د سوچه ايمان او صالحو اعمالو درلودونکي وه نو ځکه ورته دغه وعده ورکړي
 شوه نو د اشارې به توګه دغه وعده د قيامت تر ورځې پوري نولو هغو کسانو ته شموليت لري کوم
 چې د سوچه ايمان او صالحو اعمالو درلودونکي جوړ شي

همدغه مضمون به ذکر شوی عبارت کسي د ۲۵ مِنْهُمْ ۲۶ په نزول سره تائيد شوی دی ۲۷ او دا ځکه
 چې دلته د ۲۸ مِنْ توري د معضيت دپاره نه بلکې د بيان دپاره دی ۲۹ ۱۰ يعني صحابه کرام ۱۱ د همدغو
 کسانو څخه عبارت دي چې قوي ايمان لري او د صالحو اعمالو خاوندان دي

اللَّهُمَّ اجْعَلْنَا مِنْهُمْ فِي الدُّنْيَا وَالْآخِرَةِ بِرَحْمَتِكَ يَا أَرْحَمَ الرَّاحِمِينَ

د الله ﷻ په مرسته د ۳۰ الفصح سورت پښتو ترجمه او تفسير پای ته ورسېد ۱۱ او ټولې ستاينې خاص
 الله ﷻ لره دي

۱۴۲۴/۲/۱۴ هـ ق - ۱۳۸۲/۱/۲۸ هـ ش

الحجرات (۴۹)

سریزه

- ۱۔ دا سورت د نورو سورتونو څخه د "الحجرات" په نامه بېل شوی او همدغه نوم یې د همدې سورت د څلورم ایت څخه اخستلی شوی دی.
- ۲۔ د دې سورت اعداد په لاندې ډول دي:
الف: د ایتونو شمېر یې فقط اتلس (۱۸) دی.
ب: د کلماتو شمېر یې درې سوه او درې څلوېښتو (۳۴۳) ته رسېږي.
ج: د حروفو شمېر یې یو زر څلورم سوه او اوه شپېتو (۱۴۶۷) ته پورته شوی دی.
- ۳۔ دا سورت ټول مدني سورت دی او ټول ایتونه یې د هجرت څخه وروسته په مدینه منوره کې نازل شوی دی.^۱
- ۴۔ د دې سورت (الحجرات) او د وړاندېني سورت (الفتح) لاندې مناسبات د مثال په توګه ولولئ:
الف: دواړه سورتونه د هجرت څخه وروسته نازل شوي دي.
ب: هلته د یوې عظیمې فتحې بشارت نازل شوی وه چې په نتیجه کې به مؤمنان د قوي حکومت او قوي اجتماع خاوندان وګرځي، او دلته د قوي حکومت او اجتماع د ساتنې اصول او د عالي اخلاقو مجموعې ته اشاره شوې ده.
ج: هلته د کفارو سره د چال چلند کیفیت نازل شوی وه او دلته د باغیانو سره د چال چلند لار ښوولې شوې ده.
د: په دواړو سورتونو کې مؤمنان پوه کړي شوي دي چې د نبي کریم ﷺ توقیر او تعظیم ته ادامه ورکړي او په هېڅ حالت کې یې د نظره ونه غورزوي او داسې نور.
- ۵۔ بالاخره، په دې سورت کې د نورو مدني سورتونو غوندې احکام مطرح شوي دي او په مکارم الأخلاق باندې ډېر ټینګار شوی دی.

بِسْمِ اللَّهِ الرَّحْمَنِ الرَّحِيمِ

يٰۤاَيُّهَا الَّذِيْنَ ءَامَنُوْا لَا تَقْدِمُوْا بَيْنَ يَدَيِّ اللّٰهِ وَرَسُوْلِهِۦ ۚ وَاتَّقُوا اللّٰهَ ۚ اِنَّ اللّٰهَ سَمِيْعٌ عَلِيْمٌ
 ﴿١﴾ يٰۤاَيُّهَا الَّذِيْنَ ءَامَنُوْا لَا تَرْفَعُوْا اَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوْا لَهُۥ بِالْقَوْلِ
 كَجَهْرِ بَعْضِكُمْ لِبَعْضٍ اَنْ تَحْبَطَ اَعْمَالُكُمْ وَاَنْتُمْ لَا تَشْعُرُوْنَ ﴿٢﴾ اِنَّ الَّذِيْنَ يَغْضُوْنَ
 اَصْوَاتَهُمْ عِنْدَ رَسُوْلِ اللّٰهِ اُولٰٓئِكَ الَّذِيْنَ اَمْتَحَنَ اللّٰهُ قُلُوْبَهُمْ لِلتَّقْوٰى لَهُمْ مَّغْفِرَةٌ وَّاَجْرٌ

۱، تفسیر الخازن ج ۶ ص ۳۷

۲، تفسیر القرطبي ج ۱۶ ص ۳۰۰

عَظِيمٌ ﴿٢٦﴾ إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ﴿٢٧﴾ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ وَاللَّهُ غَفُورٌ رَحِيمٌ ﴿٢٨﴾

د ډېر مهربان (او) ډېر با رحمه الله ﷻ په نامه

[۱] ای هغو کسانو کومو چې ایمان راوړی دی! تاسو د الله ﷻ او د ده ﷻ د پیغمبر په مخکېنې وړاندېوالی مه کوئ، او د الله ﷻ څخه وډار شئ، یقیناً الله ﷻ اورېدونکی (او) پوه دی.

[۲] ای هغو کسانو کومو چې ایمان راوړی دی! تاسو خپل اوازونه د نبی کریم ﷺ د اواز د پاسه مه اوچتوئ او هم ورته په خبرې سره داسې جهر مه کوئ لکه ستاسو د ځینو کسانو ځینو نورو ته جهر کول، چې (نېک) اعمال به مو ضائع شي حال دا چې تاسو به وړېاندې شعور (خبرتیا) درلودونکي نه یاست.

[۳] یقیناً هغه کسان کوم چې د الله ﷻ د پیغمبر ﷺ په نزد خپل اوازونه تیتوي دغه هغه کسان دي د کومو زړونه چې الله ﷻ د تقوی (پرهېزګاری) دپاره سوچه ګرځولي دي، د همدوی دپاره (د الله ﷻ په نزد) عظیم الشان مغفرت او ډېر لوی اجر دی.

[۴] یقیناً هغه کسان کوم چې تاته د کورونو (انګړونو) تر شا نارې وهي، اکثره یې د هوښیاری څخه کار نه اخلي.

[۵] او که چرته یقیناً دوی تر هغه صبر کړی وی (او نارې یې نه وی وهلې) ترڅو چې ته ورته (په خپله خوښه) راوتلی وی، نو هرومرو دا کار به ورته ډېر بهتروه.

او الله ﷻ ډېر ښونکی (او) ډېر مهربان دی (که دوی د ذکر شوي کار څخه توبه تائب شي نو مغفرت به ورته وکړي).

ارتباط او د مطلب خلاصه

د وړاندېني سورت (الفتح) وروستنی ایت په هغې عالي اخلاقو مشتمل وه کوم چې صحابه وو کرامو ﷺ درلوده او یا یې باید ټول مؤمنان د قیامت تر ورځې پورې ولري. په دې ایتونو کې د همدغو عالي اخلاقو او کریمه خوښو بیان تعقیب شوی دی چې باید صحابه کرام ﷺ یې د الله ﷻ او د پیغمبر ﷺ د ارشاداتو په وړاندې ولري او یا یې باید ټول مؤمنان د ایت او حدیث په ارتباط د قیامت تر ورځې پورې خپل کړي. نو حاصل یې داسې راڅیږي:

ای پیغمبره! د ډېر مهربان او ډېر با رحمه الله ﷻ په نامه شروع کړه او په خپل امت باندې د خپل رب ﷻ د پلوه څه اخلاقي ارشادات قرائت کړه هغه دا چې:

۱- ای مؤمنانو! تاسو د خپل ایمان په قوت خپل ځانونه اداره کړئ. نو:

الف د الله ﷻ او د پیغمبر ﷺ په وړاندې په هېڅ قول او فعل کې مخکېوالی مه کوئ او ارشاد ته منتظر اوسئ.

ب. تاسو خپل قول او فعل ته په ارشادانو بایدې تر څو څه کوی چې د ارشادانو په تعقیب کوی
مستی یا نښې وکړی

ج. د الله ﷻ څخه وډار شوی چې الله ﷻ ستاسو د قول او القوالو او په دې لکې دی او په قول کوی چې
باندې مو پوه دی، هسې نه چې د تخلف په صورت کوی درياندې عذاب دربار کړي
۱. ای مومنانو! تاسو د خپل ایمان په قوت د یې کریم ﷺ په حضور کوی لاندې ارشادات په
عمل کوی پیاده کړی

الف. تاسو د پیغمبر ﷺ په اواز باندې خپل اواز نه اوجسول، چې په لور اواز سره وغږېږئ او د
هغه ﷺ اواز د خپل اواز د اثر لاندې واقع کړی، البته کله چې یې کریم ﷺ خبرې کوي
ب. او کله چې یې کریم ﷺ چې یې تاسو ورته په دې لور اواز سره خبرې مه کوی لکه څنگه
چې تاسو ځینې کسان څسې لورو ته په لور اواز سره خبرې کوی یا په بل عبارت تاسو یې کریم ﷺ
د خپلو ځانونو غوندې عادي سړی مه گڼئ او عالي شان یې مه څږئ

ج. هسې نه چې د اواز په اوجسولو او یا په زوره خبرو کولو سره ستاسو لیک اعمال ضائع شي
حال دا چې تاسو به درياندې شعور او خبر نه لری، نو په خپلو خبرو او خپلو اوازونو کوی د احتیاط
څخه کار واخلئ او یې احتیاطي مه کوی

۳. یقیناً کوم کسان چې د الله ﷻ د پیغمبر ﷺ په حضور کوی خپل اوازونه نیکنه کوي او په
لورو اوازونو سره نه غږېږي دغه ډله هغه کسان دي د کومو زړونه چې الله ﷻ د تقوی او دیندارۍ
دپاره امتحان کړی او نثار کړي دي، او ایمان یې په زړونو کوی ځای نیولی دی چې هر قول او فعل
ته د ایمان په رڼا کوی اقدام کوي، په دې باندې علاوه همدغې ډلې کسانو ته د الله ﷻ د پلوه
عظیم الشان مغفرت او ډېر لوی اجر ټاکلی شوی دی

۴. ای پیغمبره! یقیناً کوم کسان چې ناته د حجرو د شاوخواوو څخه پیغې وهي چې هله ژر شه
راوځه چې زمونږ درسه کار دی، د دوی اکثره سادگان دي او د غفلتونو څخه کار نه اخلي او تاته د
یوه عادي سړي خیال کوي نو که دوی د غفلتونو څخه کار اخستی وی او تر هغه پورې یې خبر کړي
وی تر څو چې نه ورته په خپله خوښه راوتلی وی نو دا به ورته ډېر بهتر وه او الله ﷻ به ورته اجر
ورکاوه، نو د بې خبرۍ د کبله یې خپل ځانونه گنهگاران کړل

څرنګه چې الله ﷻ ډېر بشونکی او مهربان دی نو که دغه سادگان د خپلو گناهونو څخه مغفرت
وغواړي او په خپلو کړو وړو پشیمانه شي څه لري نه ده چې الله ﷻ ورته مغفرت او عفو وکړي

توضیحات

۱. په ﴿يَا أَيُّهَا الَّذِينَ آمَنُوا لَا تَقْدُمُوا﴾ الآية. کوی لاندې نکاتو ته توجه په کار ده
الف. څرنګه چې د دې سورت ارشادات په صالحه توله کوی ډېر زیات اهمیت لري، نو د الله
(۱۸) ایتونو څخه یې پنځه ایتونه په ﴿يَا أَيُّهَا الَّذِينَ آمَنُوا﴾ سره پیل شوي دي چې باید د قوی ایمان

ځاوندان ورباندې عمل وکړي او گټه ترې پورته کړي

ب د م لا تَقْدِمُوا په کلمه د 'لَقْدِمِمْ' لکه 'لَقْرَمِمْ' څخه اشتقاقه شوې ده. په دې مقام کېسې علماء و کرامو د 'لَقْدِمِمْ' دپاره متعدد تفسيرونه کړي دي^۱. خو مونږ ته دا تفسير جامع او بې تکلفه برېښېدلی دی چې دلته 'لَقْدِمِمْ' متعدي نه دی بلکې لازم دی او د 'لَقْدِمِمْ' معنی ورکوي لکه چې کله-کله 'لَيْسَ' د 'لَيْسَ' په معنی سره استعمالېږي^۲.

ج د م بِنِ بَدِي اللَّهِ په کلمه د کتابې په توگه د 'قَدَامِ' څخه عبارت ده^۳. چې مونږ ترې په وړاندې سره تعبير کولی شو. نبي کریم ﷺ په يوه اوږده حديث کېسې فرمايلي دي چې «إِنَّ بِنِ بَدِي السَّاعَةِ كَذَابِينَ فَاحْذَرُوهُمْ»^۴ يعني د قيامت د قيام په وړاندې به ډېر دروغزنان او نبوت مدعيان، ظهور وکړي نو ناسو ترې وډار شئ او خپل ځانونه ترې بچ وساتئ.

د عبد الله بن عباس، سرطون (رئيس المفسرين) په دې مقام کېسې د م بِنِ بَدِي اللَّهِ ورسوله په کلمات په کتاب الله او 'سُئَةُ الرَّسُولِ' سره تفسير کړي دي^۵. برابره خبره ده چې د نبي کریم ﷺ د ژوند حالت وي او يا د وفات حالت.

نو د پورتنیو نکاتو په ملحوظ د ايت شريف حاصل داسې راڅېزي چې

ای موتمانونه ناسو د کتاب الله او 'سُئَةُ الرَّسُولِ' په وړاندې محکمې کېدل مه کوئ چې د شرعي ارشاد څخه وړاندې خپل نظر څرگند کړئ بلکې ناسو منتظر اوسئ چې شريعت څه هدايت درکوي. ه د ذکر شوي ايت شريف د شان برول په ارساط مفسرينو کرامو متعدد واقعات ليکلي دي^۶. خو مونږ فقط د لاندې يوې واقعي په ذکر باندې اکتفا کوو چې ذکر شوی مضمون پکېسې ډېر ښه منعکس شوی دی.

عبد الله بن الزبير ؓ وايي چې مدينې منورې ته د بني نعيم يوه جرگه راغله (او په ايمان باندې مشرفه شوه) نو د دغې جرگې د امير په ټاکلو کېسې لا نبي کریم ﷺ اقدام نه وه کړی چې يوه واقعه پېښه شوه هغه دا چې

ابو بکر الصديق ؓ وويل چې ای د الله رسول! د دغې جرگې دپاره القعقاع بن معبد د امير په حيث وټاکه او عمر الفاروق ؓ وړاندیز وکړ چې ای د الله رسول! دغې جرگې ته الاقرع بن حابس د امير په حيث وټاکه.

په همدې موضوع کېسې د دواړو شيخينو سرطون او ازونه پورته شوه او جگړې زور واخست. نو

۱. تفسير الکشاف ج ۴ ص ۳۴۹. تفسير القاسمي ج ۱۵ ص ۱۰۶.

۲. انوار البدر ج ۷ ص ۱۱۳. تفسير أبي السعود ج ۸ ص ۱۱۶.

۳. القاموس المحیط ج ۴ ص ۲۲۲. لسان العرب ج ۱۵ ص ۲۲۵.

۴. صحيح مسلم ج ۲ ص ۱۱.

۵. تفسير الظهير ج ۲ ص ۱۵۶.

۶. تفسير القرطبي ج ۱۶ ص ۱۳۲. روح المعاني ج ۲۲ ص ۱۳۳. زاد المعاد ج ۷ ص ۱۷۷. لسان التذلل للرازي ص ۲۵۷.

السلامة (۱۱)

۲۲۲

۱۱

الله ذکر شوی ایت شریف نازل کړي. **وَالْقُلُوبُ الْغَافِلَةُ** یعنې لږښو چې ایت شریف پوره نازل شي او ارشاد نکړل شي.

و ایت شریف مضمون او ارشاد د دعاء په حدیث کښې دېر شته ددېکښې شوی چې لږ مضمون یې دا دی چې **ای کريم** د عباد واده دعاء په دېن خلکو ته د **قُلُوبُ** په عباد واده د واده په وخت کښې یې د **سورة** د سوال جواب وکړي.

یې **کريم** د ایت دعاء ته په دې دعاء پورې کښې په دې **سورة** حکم کوي؟
دعاء په ایت د رسول الله په دې **سورة** دعا وکړي د الله په کتاب **سورة** فیهله کوم یې **کريم** که مطلوب حکم د الله په کتاب کښې په **سورة** موندل نه کړي نو بیا به که کوي؟

دعاء په بیا به د رسول الله په **سورة** فیهله کوم یې **کريم** که د رسول الله په **سورة** حکم په نظر درنه شي نو بیا به که کوي؟
دعاء په بیا به د کتاب الله او **سورة** رسول په رڼا کښې د خپل فکر لخوا کار اخلم او د مطلوب حکم په موندلو کښې به هیچ تصور نه کوم.

یې **کريم** **«الْحَمْدُ لِلَّهِ الَّذِي وَفَّقَ رَسُولَ رَبِّهِ لِمَا تَرَاهُ يُغْنِي عَنْكَ اللَّهُ مِنْ سَائِرِ دَعَائِهِ»** یعنې هغه الله که ستا ته ده چې د خپل پیغمبر لپارې لوی نه یې د هغې طریقې توپیر وکړي کومه چې د ده په پیغمبر **خوښالوي** او راضي یې کړلوي.

سوال جواب

۱. که خوځه وای چې لیک اعمال خو په کفر او ارتداد **سورة** ضائع کېږي او په دې کښې خلک علماء کرام منقلب دي چې د یې **کريم** د لوهین او قصدي ایذاء کفر او ارتداد دي. نو پوښتنه دا ده چې د **مَنْ أَنْفَعُكُمْ** د جملې لخوا په لپار **سورة** خوځه کېږي چې د یې **کريم** په هکله په مطلق اواز پوره کولو او په لور اواز خپور کولو کښې هم د لیکو اعمالو د ضائع کېدلو خطر شته که څه هم لوهین او ایذاء په نظر کښې نه وي؟

موږ وایو چې په دې مقام کښې پورې د یې **کريم** د عالي شان په ارتباط د خطر اعلان نازل شوی دی او د عمومی قاعدې بیان مطلب نه دی ترڅو ذکر شوی اعتراض وارد شي.

په همدې جواب باندې د **مَنْ أَنْفَعُكُمْ** د جملې تعظیم دلالت کوي چې د دې خطر شته چې د یې **کريم** په حضور کښې اواز او چلول او شور مانشور کول د اعمالو د ضائع کېدلو سبب وگرځي. حال دا چې تاسو په دغه خطر باندې شعور نه لرئ. او دا ځکه چې تاسو ته د اعمالو د

۱. مجمع البحار ج ۱ ص ۲۹

۲. مجمع البحرین ج ۱ ص ۱۶۹ - مستند احمد بن حنبل ج ۲ ص ۲۳۳ - مجمع البحرین ج ۱ ص ۲۳۹

۳. مجمع البحرین ج ۱ ص ۱۶۹

ضیاع دپاره یوازي ارتداد او کفر سبب جوړېدل برېښي او بس

د ایت شریف ښه وضاحت

۳- د ایت شریف ښه وضاحت ته د نبی کریم ﷺ په یوه حدیث کښې اشاره شوې ده هغه دا چې
 «إِنْ أَحَدَكُمْ لَيَسْأَلُ بِالْكَلِمَةِ مِنْ رِضْوَانِ اللَّهِ مَا يَنْظُنُّ أَنْ يُبْلَغَ مَا بَلَغَتْ فَيَكْتُبُ اللَّهُ لَهُ بِهَا رِضْوَانَهُ إِلَى يَوْمِ يَلْقَاهُ وَإِنْ أَحَدَكُمْ لَيَسْأَلُ بِالْكَلِمَةِ مِنْ سَخَطِ اللَّهِ مَا يَنْظُنُّ أَنْ يُبْلَغَ مَا بَلَغَتْ فَيَكْتُبُ اللَّهُ عَلَيْهِ بِهَا سَخَطَهُ إِلَى يَوْمِ يَلْقَاهُ»^(۱) یعنې یقیناً ستاسو یو کس د الله ﷻ د رضامندی څخه په یوې کلمې باندې تکلم کوي او گومان نه کوي چې دا کلمه به هغه مقام ته ورسېږي کوم ته چې هغه رسېدلې ده (هغه دا چې) نو الله به ورته پرې خپله رضامندی آن تر قیامته پورې ولیکي (د ښکیو کولو توفیق به ورکړي) او ستاسو یو کس د الله ﷻ د غضب څخه په یوې کلمې باندې تکلم کوي او گومان نه کوي چې دا کلمه به هغه ځای ته ورسېږي کوم ته چې رسېدلې ده (هغه دا چې) نو الله ﷻ به پرې (ورته) خپل غضب آن تر هغې ورځې پورې ولیکي په کومه کښې چې نوموړی د الله ﷻ سره ملاقي کېږي.

یوه مسئله

۴- علماء کرام وایي چې د ذکر شوي ایت شریف په استناد په کار دي چې د نبی کریم ﷺ د مبارک قبر تر څنګ هم مؤمنان نه په اوچت اواز سره خبرې وکړي^(۲)، او نه په لوړ اواز سره دعاوې ولولي. همدارنګه مؤمنانو ته مناسب دي چې همدغه آدب د احادیثو په درس کښې هم د پامه ونه غورزوي^(۳).

د «امتحان» د کلمې معنی

۵- په «أَمْتَحَنَ اللَّهُ قُلُوبَهُمْ لِلتَّقْوَى» کښې د «أَمْتَحَنَ» کلمه د «امتحان» څخه اشتقاقه شوې ده، په دې مقام کښې «امتحان» د تصفیه کولو^(۴) او پراخولو^(۵) معنی ورکوي. یعنې کوم کسان چې د نبی کریم ﷺ په حضور کښې خپل اوازونه ټیټوي د هغوی زړونه په حقیقت کښې الله ﷻ تصفیه کړي دي او د تقوی دپاره یې پکښې پراخي موجوده کړې ده او شک شېبه ته یې پکښې ځای نه دی پرېښی. د ښه وضاحت دپاره د تصفیه کړی شوو کسانو لاندې مثالونه ولولي:

الف: د نبی کریم ﷺ په حضور کښې به صحابه کرام ﷺ داسې غلي اوارام ناست وه چې: «كَأَنَّمَا عَلَى رُءُوسِهِمُ الطُّيُورُ»^(۶) یعنې لکه چې یقیناً په سرونو باندې یې مرغان ناست وي (که څه حرکت وکړي نو مرغان به والوزي).

(۱) جامع الترمذي ج ۲ ص ۵۸؛ صحيح البخاري ج ۲ ص ۹۵۹

(۲) تفسير ابن كثير ج ۴ ص ۲۰۷

(۳) روح المعاني ج ۲۶ ص ۱۳۷

(۴) صحيح البخاري ج ۲ ص ۷۱۷

(۵) القاموس المحيط ج ۴ ص ۲۱۱؛ لسان العرب ج ۱۳ ص ۴۰۱

(۶) سنن أبي داود ج ۲ ص ۱۸۳

ب. د ذکر شوي ایت شریف د نزول څخه وروسته به عمر الفاروق ؓ د نبی کریم ﷺ په حضور کښې په دومره ټیټ اواز سره خبرې کولې چې پوښتنې ته به اړتیا پاتې کېده چې ته څه وایې^(۱).
ج. کله چې دغه ایت شریف نازل شو، نو یو لوړ اوازی صحابي (ثابت بن قیس ؓ) په خپل کور کښې غلی کېناست او په خپل خان باندې یې ژړل، چې زه دوزخي یم ما د نبی کریم ﷺ په حضور کښې په لوړ اواز سره خبرې کړې دي او نېک اعمال مې ضائع شوي دي. کله چې نبی کریم ﷺ ته د نوموړي صحابي په حال اطلاع ورکړه شوه نو ویې فرمایل چې: «بَلْ هُوَ مِنْ أَهْلِ الْجَنَّةِ»^(۲) یعنې نوموړی دوزخي نه دی بلکې د جنتیانو څخه دی.
د دغه عظیم الشان بشارت څخه وروسته ذکر شوي صحابي ؓ عهد وکړ چې زه به د دې څخه وروسته هیڅکله د نبی کریم ﷺ په اواز باندې خپل اواز اوچت نه کړم^(۳).

څو نکات

۶. د ﴿إِنَّ الَّذِينَ يُنَادُونَكَ مِنَ وَرَاءِ الْحُجُرَاتِ﴾ الآية- په ارتباط لاندې نکات په یاد ساتل په کار دي.
الف. د دغه ایت په شان نزول کښې مفسرینو کرامو متعدد واقعات لیکلي دي^(۴)، څه لرې نه ده چې ذکر شوی ایت شریف د ټولو واقعاتو څخه وروسته نازل شوی وي او په هرې یوې واقعي باندې یې د شان نزول اطلاق وکړی شي.
ب. د دغو واقعاتو څخه یوه واقعه د بني تمیمو واقعه ده چې ځینو علماوو کرامو په تفصیل سره لیکلي ده خو مونږ یې فقط د لاندې ټکو په ذکر باندې اکتفاء کوو:
اول: د هجرت نهم کال ته د عام الوفود (د جرگو کال) لقب ورکړی شوی دی^(۵)، چه په دغه کال کښې د ع. ی. قبائلو جرگې نبی کریم ﷺ ته رامتې شوې او د خپلو خپلو قومونو څخه به یې نمایندګي کوله او په ایمان باندې به مشرفېدلې.
دوهم: د دغو جرگو څخه یوه د بني تمیمو جرګه وه چه د کسانو تعداد تقریباً اویا تنو ته رسیده.
درېم: د دغې جرگې څخه یوه کس چې الأقرب بن حابس نومېده د نبی کریم ﷺ د کورونو تر شا په لوړ اواز سره نارې کړې چې: «يَا مُحَمَّدُ إِنَّ خَمْدِي زَيْنُ وَإِنَّ ذَمِّي شَيْنٌ» یعنې ای محمده! (ماته ته راووخه چې) زما ستاینه ښایست دی او زما غندنه عیب دی. نو نبی کریم ﷺ ورته جواب ورکړ چې: «ذَاكُمْ اللَّهُ عَزَّ وَجَلَّ»^(۶) یعنې دغه الله ﷻ دی چې ستاینه یې ښایست دی او غندنه یې بدرنگي (عیب) دی یا په بل عبارت: عزت او ذلت یوازې د الله ﷻ په اختیار کښې دی او بس.

(۱) جامع الترمذی ج ۲ ص ۱۶۲

(۲) صحیح مسلم ج ۱ ص ۷۵- مسند احمد بن حنبل ج ۴ ص ۲۷۵

(۳) روح المعانی ج ۲۶ ص ۱۳۷

(۴) الدر المنثور ج ۷ ص ۵۵۲ البحر المحیط ج ۹ ص ۵۰۹

(۵) تفسیر القرطبي ج ۱۶ ص ۳۰۹- تفسیر ابی السعود ج ۸ ص ۱۱۸

(۶) مسند احمد بن حنبل ج ۱۰ ص ۳۴۵

الحجرات (۱۹)

خلورم که خه هم د نبی کریم ﷺ د کورونو ترشا یوازي الافرع بن حابس په لور او از سره غږ کړی وه چې هله ژر شه راووخه چې مونږ ډېر محترم خلک یاستو؛ مگر په ایت شریف کښې ټولې جرگې نه د چیغو کولو نسبت وکړی شو، او دا ځکه چې د نوموړي په چیغه کولو باندې هغوی ټول راضي وه او نوموړي د هغوی په استازیتوب چیغه وهله.

او دا هم څه لرې نه ده چې ځینو کسانو د نبی کریم ﷺ یوه کور ته چیغه کړې وي او ځینو نورو یې نورو کورونو ته چیغې وهلې وي، او یا یوازي همدغه یو سړی د نبی کریم ﷺ د کورونو څخه چارچاپېره تاو شوی وي او د هر کور سره یې یوه یوه چیغه اوچته کړې وي.

پنځم دغه جرگه هم په ایمان مشرفه شوه^(۱)، او د مشر په ټاکنه کښې یې د ابو بکر الصديق ﷺ او عمر الفاروق ﷺ ترمنځ هغه اختلاف پېښ شو کوم ته چې وړاندې د لومړۍ توضیح په پنځمه کړی کښې اشاره شوې ده.

ج په ایت شریف کښې د ﴿الْحُجْرَاتِ﴾ کلمه د «حُجْرَة» لکه «غُرْفَة» - جمعه ده، د ځمکې هغې برخې ته د «حُجْرَة» نوم ایښودلی شوی دی کومه چې احاطه کړې شوې وي او د خلکو د تېرېدنې راتېرېدنې مخه ترې نیولې شوې وي^(۲)، لکه باغچه او یا د اوبسانو چوغالي او د گډو پنډغالي او داسې نور.

د په دې مقام کښې د ﴿الْحُجْرَاتِ﴾ کلمې څخه کوټې مراد نه دی بلکې د نبی کریم ﷺ هغه کورونه ترې مطلب دي کوم چې د کوټو لرونکي وه، څه لرې نه ده چې مونږ ترې په انګړونو سره تعبیر وکړو.

ه د نبی کریم ﷺ د کورونو په هکله لاندې لنډه معلومات^(۳) هېر نه کړی: اول: نبی کریم ﷺ د وفات په وخت کښې نهه بیبیانې درلودې او د هرې یوې دپاره یې بیل بیل کور ټاکلی وه، نو د کورونو تعداد یې نهو ته رسېده.

دوهم: هر یوه کور د انګړ د وره څخه د کوټې تر دروازي پورې شپږ یا اوه گزه فاصله درلوده درېم: د هرې کوټې داخل یې لس مربع گزونه اټکل شوي دي.

خلورم: د کوټې په داخل کښې د ولاړ سړي لاس چت ته رسېده.

پنځم: ذکر شوي مبارک کورونه د عائشې رضی الله عنها د کور څخه په غیر نور ټول د الوليد بن عبد الملک د حکومت په دوران کښې تخریب کړی شوه او نبوي جومات ورباندې پراخه کړی شو. حال دا چې په دغه کار باندې د وخت ټول خلک خپه او په ژړا شوه.

شپږم: د عائشې رضی الله عنها په کور (کوټه) کښې نبی کریم ﷺ او د ده دوه نژدې ملګري دفن کړی شوي دي چې یو د عائشې رضی الله عنها پلار ابو بکر الصديق ﷺ او بل عمر الفاروق ﷺ دی، او هم به

(۱) سیرت ابن هشام ج ۴ ص ۱۳۲

(۲) لسان العرب ج ۴ ص ۱۶۸

(۳) الدر المنثور ج ۷ ص ۵۵۴، روح المعانی ج ۲۶ ص ۱۳۹، البحر المحیط ج ۹ ص ۵۱۱

پکښې عیسیٰ ﷺ دفن کړی شي البته کله چې د قیامت په نژدې وخت کې د اسمان څخه رانښکته شي او د ټاکلي ژوند څخه وروسته وفات شي.

یادونه

۷- رئیس المفسرین عبد الله بن عباس رضی الله عنهما د خپلو استاذانو په وړاندې هغه چال چلند خپل کړی وه کوم چې د نبي کریم ﷺ په هکله په ایت شریف کې نازل شوی دی^۱. همدارنگه علامه الالوسي رحمه الله هم همدغه ارشاد آن د ماشومتوب تر وخته خپله تگلاره ټاکلې وه، شاید چې د همدغې تگلارې په برکت به ورته الله ﷻ په علومو کې ښه پوره برخه ورکړې وي، والله ﷻ اعلم.

يَتَأْتِيهَا الَّذِينَ ءَامَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهْلَةٍ فَتُصْبِحُوا عَلَىٰ مَا فَعَلْتُمْ نَادِمِينَ ﴿٦١﴾ وَأَعْلَمُوا أَن فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُمْ وَلَٰكِنَّ اللَّهَ حَبِيبٌ إِلَيْكُمْ إِلَٰئِمْنَ وَزَيْنَهُ فِي قُلُوبِكُمْ وَكَرَّهَ إِلَيْكُمْ الْكُفْرَ وَالْفُسُوقَ وَالْعِصْيَانَ أُولَٰئِكَ هُمُ الرَّاشِدُونَ ﴿٦٢﴾ فَضَلًا مِّنَ اللَّهِ وَنِعْمَةً وَاللَّهُ عَلِيمٌ حَكِيمٌ ﴿٦٣﴾

[۶] ای هغو کسانو کومو چې ایمان راوړی دی! که چرته تاسو ته فاسق (بدکار سړی) په مهم خبر سره درتگ وکړي، نو تاسو (پکښې) پوره خبرنه وکړئ (سمدستي ورباندې عمل مه کوئ) چې تاسو به (د عمل په صورت کې) په ناپوهۍ سره یوه قوم ته مصیبت ورسوئ نو په هغه کار باندې به پښمان وگرځئ کوم چې تاسو کړی وي (خو بهې وخته پښماني به درته څه گټه ونه شي رسولی).

[۷] ۱. تاسو پوه شئ چې په تاسو کې د الله ﷻ پیغمبر ﷺ موجود دی، که په ډېرو کارونو کې ستاسو د نظر پیروي وکړي نو تاسو به په مشقت کې واقع شئ (حال دا چې پیغمبر ﷺ ستاسو مشقت نه خوښوي)، مگر (تاسو دغسې نظرونه نه وړاندې کوئ او دا ځکه چې) الله ﷻ تاسو ته ایمان محبوب گرځولی دی او په زړونو کې یې درته ښایسته کړی دی، او کفر او د شرعي چوکاټ څخه وتل او نافرمانی کول یې درته (ټول په زړونو کې) کرکجن گرځولي دي. دغه ډله کسان چې دي همدوی په سمه لاره باندې تلونکي دي.

[۸] (او دا ځکه چې په سمه لاره تلل په دوی باندې) د الله ﷻ د پلوه لوی فضل او لوی نعمت دی، او الله ﷻ پوه (او) د حکمت څښتن دی (هر څه ورته معلوم دي او ټول کارونه یې په حکمت باندې څرخېږي).

ارتباط او د مطلب خلاصه

د وړاندېنيو ایتونو څخه په لومړي ایت کې دوه ووتګونه اشاره شوې وه، یو دا چې عجله مه

الحجرات (۴۹)

کوی، او بل دا چې په نبی کریم ﷺ باندې خپل نظر مه تحمیلوی. په دې ایتونو کېنې د عدم مراءات په صورت کېنې د همدغو دواړو ټکو د خطرونو یو-یو مثال بنودلی شوی دی. نو حاصل یې داسې راڅیږي:

ای پیغمبره! خپل امت مخاطب کړ او د الله ﷻ د پلوه ورته ووايه چې:

۱- ای موټمانو! تاسو په ټولو کارونو کېنې عموماً او د شرعي احکامو په لاس ته راوړلو کېنې خصوصاً هیڅ عجله مه کوئ، نو په همدې بنیاد:

الف که چرته تاسو ته یو فاسق سړی (چې په فسق سره شهرت لري) او یا مستور الحال سړی چې د فسق د اشتباه لاندې وي) څه مهم خبر دروړسوي نو تاسو د دغه خبر په مقتضی په عجله سره ابرامات مه کوئ بلکې ښه تحقیق پکېنې وکړئ چې خبر یې حقیقت لري او که څنگه؟، نو د تحقیق او پلټنې څخه وروسته بیا مناسب اقدام وکړئ.

او دا ځکه چې که بالفرض پرته د تحقیقه تاسو څه غبرگون څرگند کړئ نو څه لرې نه ده چې د ښمائی سره به مخامخ شئ، خو د دغه وخت پښماني به درته هیڅ په گټه تمامه نه شي. البته دا په هغه وخت کېنې چې ذکر شوی خبر دروغین خبر وي او هیڅ واقعیت ونه لري.

ب تاسو پوه شئ چې ستاسو په منځکېنې د الله ﷻ پیغمبر موجودیت لري، تاسو په هر کار کې انتظار وباسئ چې الله ﷻ خپل پیغمبر ته په څه ډول سره وحې کوي. که بالفرض تاسو وحې ته منظر نه شئ او د الله ﷻ پیغمبر ته د خپل نظر وړاندیز وکړئ او نبی کریم ﷺ هم ستاسو نظر په ډېرو کارونو کېنې قبول کړي نو څه لرې نه ده چې په ډېرو کارونو کېنې خطرناک کارونه هم شمولیت ولري او تاسو پکېنې د حرج او مشقت سره مخامخ شئ، نو په دې صورت کېنې به مو په خپل لاس خپل ځانونه په لا شعوري توګه په حرج او مشقت کېنې اچولي وي حال دا چې نبی کریم ﷺ ستاسو حرج نه خوښوي او ستاسو دپاره د اسانۍ غوښتونکی دی.

۲- مګر ای موټمانو! تاسو دغسې نه یاست چې په ډېرو کارونو کېنې د نبی کریم ﷺ څخه د خپلو نظرونو غوښتونکي جوړ شئ، یا په بل عبارت: تاسو په نبی کریم ﷺ باندې خپل نظریات نه تحمیلوی، او دا ځکه چې:

الف الله ﷻ ستاسو په زړونو کېنې تاسو ته ایمان محبوب گرځولی دی او په چا باندې مو چې ایمان راوړی دی هغه درته ډېر گران دی.

ب ستاسو په زړونو کېنې درته الله ﷻ ایمان ښایسته کړی دی نو خپل پیغمبر ﷺ هم درته په زړونو کېنې ښایسته او لوړ مقام لري.

ج الله ﷻ تاسو ته کفر او د شریعت د چوکاټ څخه وتل او هم د خپل پیغمبر ﷺ څخه نافرمانی ناخوښه گرځولی ده. نو تاسو د دغه شیانو څخه د ډېر زیات نفرت درلودونکي یاست.

د همدې کبله تاسو د خپل نظر په تحمل باندې ټینګار نه کوئ او ستاسو د جملې څخه چې کوم یو د خپل نظر په تعميل زور اچولی وه هغه ترې پښمانه او توبه نائب گرځېدلی دی.

۳۔ ای پیغمبره! دغه ډله کسان کوم چې د ذکر و شوو عادتونو درلودونکي دي همدوی په سمه لاره باندې تلونکي دي، او د ضلالت د لارې څخه د خپلو ځانونو په څنگ کوونکي دي.

البته چې دغه خاصیتونه ورکول د الله ﷻ د پلوه ډېر لوی فضل دی او ډېر لوی نعمت دی چې تاسو ته درکړی شوی دی. او الله ﷻ ډېر ښه پوه دی، د دغې ډلې د کسانو خاصیتونه ورته ښه پوره معلوم دي چې په زړونو کې یې ورته ثابت گرځولي دي، او هم د حکمت څښتن دی چې ستا د ملګرو سره همدغسې خاصیتونه ډېر ښه تناسب لري.

توضیحات

۱۔ که څوک وایي چې: د ذکر و شوو ایتونو د شان نزول په هکله متعدد واقعات روایت شوي دي^(۱) چې مونږ یې فقط یو روایت^(۲) په لاندې ټکو کې خلاصه کوو:

الف: نبي کریم ﷺ الوليد بن عقبه ؓ، ولېره چې د بني المصطلق د قبیلې څخه راغونډ کړی شوي زکاتي مالونه مدينې منورې ته را انتقال کړي.

ب: کله چې هغوی د نوموړي (الوليد بن عقبه ؓ) په ورتللو خبر شوه نو د خوشالۍ د کبله یې استقبال ته راووتل، خو نوموړی ؓ ترې وډار شو او گومان یې وکړ چې دوی زما د وژلو دپاره لاره نیولې ده، شاید چې چا به ورته غلط راپور ورکړی وي.

ج: نوموړی ؓ د نیمايي لارې څخه بېرته ستون شو او نبي کریم ﷺ ته یې اطلاع ورکړه چې بني المصطلق د زکاتي مالونو ورکړې ته حاضر نه وه او غوښتل یې چې ما قتل کړي.

د: نبي کریم ﷺ دغې قبیلې ته د خالد بن ولید ؓ په مشرۍ یو ټولګی مجاهدین ورواستول، ترڅو موضوع تحقیق کړي چې ایا رښتیا بني المصطلق مرتدان شوي دي او رښتیا یې د الوليد بن عقبه ؓ د قتل پلان جوړ کړی وه، که دا خبر رښتیا وي نو جهاد دې ورسره وکړی شي. خو په نتیجه کې دغه اطلاع غلطه ثابته شوه، او الله ﷻ وړاندېني ایتونه نازل کړه.

نو پوښتنه دا ده چې: ایا صحت لري چې په ﴿جَاءَ كُرَافَيْقُ بْنُ بَنِي﴾ کې د "قايق" کلمه په ذکر شوي (الوليد بن عقبه ؓ) سره تفسیره کړی شي کوم چې د نبي کریم ﷺ صحابي دی او عالي شان لري؟

مونږ وایو چې: که څه هم صحابه کرام ؓ د گناه څخه د پیغمبرانو غوندې په عصمت کې نه وه او امکان یې درلود چې د نوموړي صحابي (الوليد بن عقبه ؓ) څخه دروغ صادر شوي وي او بیا ترې توبه تائب شوی وي، مګر په جواب کې وایو چې:

اول ذکر شوی روایت ضعیف دی او دا ځکه چې که بالفرض ذکر شوي قيصه رښتیا پېښه شوې وي نو د هجرت په نهم کال کې به پېښه شوې وي چې عام الوفود (د جرګو کال) نومېږي، حال دا چې یو کال وړاندې د هجرت په اتم کال - چې مکه معظمه پکې فتحه شوې وه - نوموړی

(۱) تفسیر الطبري ج ۲۶ ص ۱۲۲. اسباب النزول للواحدي ص ۲۶۱

(۲) مسند احمد بن حنبل ج ۶ ص ۳۹۶

صحابي (الوليد بن عقبه ؓ) ماشوم وه او د ماشومانو په ډله كښې نبي كريم ﷺ ته وروستلی شوی وه چې دعاء ورته وكړي او په سر باندې يې مبارك لاس راكش كړي.^۱

نو ايا دا امكان لري چې په يوه كال كښې نوموړی د دې جوگه شوی وي چې د زكاتونو د راغونډولو دپاره كوم طرف ته واستولی شي؟

دوهم كه بالفرض روايت كمزوری ونه گڼو نو په جواب كښې وايو چې: په ايت شريف كښې د ﴿فَاسِقٌ﴾ د كلمې څخه هغه څوك مراد دی چا چې نوموړی صحابي (الوليد ؓ) ته دروغين راپور ورکړی وه چې ته وژل کېږې (بېرته ستون شه)، او نوموړي ؓ، ورباندې بدون د تحقيقه باور کړی وه چې نبي كريم ﷺ ته يې پرې اطلاع ورکړې وه.

په همدې جواب باندې د ﴿يَا أَيُّهَا الَّذِينَ آمَنُوا﴾ خطاب دلالت کوي، او دا ځکه چې که دلته د الوليد بن عقبه ؓ اطلاع مطلب وي نو ﴿يَا أَيُّهَا النَّبِيُّ﴾ به نازل شوی وي.

درېم: څه لرې نه ده - والله ﷻ اعلم - چې په دې مقام كښې به د خبريال څخه - كه څه هم عادل وي - د دې دپاره د "فاسق" په كلمې سره تعبير نازل شوی وي ترڅو مؤمنان ترغيث كړي شي چې په خطرناكه موضوع كښې د عادل خبريال خبر هم بدون د تحقيقه قبول نه كړي شي او د فاسق خبريال د خبر غونډې پكښې پلټنې ته صورت ورکړی شي.

څو ارشادات

- ۲- د ذكر و شوو ايتونو څخه لاندې ارشادات هم د اشارې په توگه معلومېږي:
- الف: په ﴿إِنْ جَاءَكُمْ فَاسِقٌ بِنَبَأٍ﴾ كښې د "نبا" كلمه د ډېر مهم او خطرناك خبر دپاره وضعه شوې ده.^۲ نو په همدې بنياد د ذكرې شوې كلمې څخه لاندې حكمونه هم د اشارې په توگه څرگندېږي:
- اول: كوم خبر چې خطرناك نه وي بلكې گټه يې يقيني وي د هغه په قبول او تعميل كښې سرعت او تلوار په كار دی. الله ﷻ فرمايلي دي چې: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ﴾ [آل عمران: ۱۳۳] يعنې اى مؤمنانوا تاسو د خپل رب ﷻ مغفرت او جنت ته په تلوار سره ورودانگى چې يو د بل څخه وړاندې كېدونكي ياست.
- دوهم: كوم خبر چې خطرناك نه وي او قبول يې هم ضرور نه وي د هغه په قبول كښې هم پلټنه ضرور نه ده. د مثال په توگه: كه څوك د چا كور ته د ننوتلو اجازه وغواړي او د فاسق پيردار د پلوه ورته خبر ورکړی شي چې تاته اجازه درکړه شوه، كور ته داخل شه، نو د دغه خبر په قبول كښې پلټنې ته څه ضرورت نشته.^۳
- ب: لكه څنگه چې د خطرناك خبر په قبول كښې پلټنه ضرور ده همدارنگه پرته د پلټنې څخه د

(۱) سنن ابی داؤد ج ۲ ص ۲۲۰

(۲) مفردات الراغب ص ۵۰۰

(۳) احكام القرآن للجصاص ج ۲ ص ۳۹۹

دغسې خبر رد هم ښه کار نه دی. د ښه وضاحت دپاره باید د [النساء: ۹۴] ایت شان نزول ته یو ځل مراجعه وکړی شي چې د احادیثو په رڼا کښې یې هلته څه مثالونه تېر شوي دي، والحمد لله. لنډه دا چې نبي کریم ﷺ په تلوار سره یوازې د خطرناک خبر قبول یا رد ته د شیطاني کار لقب ورکړی دی چې: «الْأَنَاءُ مِنَ اللَّهِ وَالْعَجَلَةُ مِنَ الشَّيْطَانِ»^(۱) یعنې ارامی (نه تلوار) د الله ﷻ د پلوه دي او تلوار کول د شیطان د پلوه دي.

ج: د ﴿لَوْ يُطِيعُكُمْ فِي كَثِيرٍ مِّنَ الْأَمْرِ﴾ څخه څرگندېږي چې نبي کریم ﷺ په ځینو موضوعاتو کښې د صحابه وو کرامو ﷺ وړاندیزونه قبول کړي دي. د ښه وضاحت دپاره لاندې یو مثال ولولئ: د بدر په غزا کښې نبي کریم ﷺ یو ځای د مرکز په حیث وټاکه، خو الحباب بن المنذر ﷺ بل ځای ته اشاره وکړه چې دغه ځای د مرکز ګرځولو دپاره بهر دی، نبي کریم ﷺ سمدستي د خپل نظر څخه تېر شو او د ذکر شوي صحابي ﷺ وړاندیز یې قبول کړ^(۲).

سوال جواب

۳- که څوک وایي چې: په ﴿لَوْ يُطِيعُكُمْ فِي كَثِيرٍ مِّنَ الْأَمْرِ لَعَيِّتُمْ وَلَئِڪِنَّ اللَّهَ﴾ الآية- کښې د «لَکِنْ» توری د هغه توهم د پورته کولو دپاره وضعه شوی دی کوم چې د وړاندېني کلام څخه د چا په ذهن کښې خطور کوي: نو په دې مقام کښې پورته کړی شوی توهم د څه شي څخه عبارت دی؟ مونږ وایو چې: څه لرې نه وه چې د وړاندېني کلام څخه د چا په ذهن کښې تېر شوي وي چې صحابه وو کرامو ﷺ به د نبي کریم ﷺ په حضور کښې زښت ډېر وړاندیزونه کول نو ځکه ذکر شوی ارشاد نازل شو، حال دا چې حقیقت داسې نه وه او دا ځکه چې: ﴿وَلَکِنَّ اللَّهَ حَبَّبَ إِلَیْکُمُ الْإِیْمَانَ﴾ الآية- یعنې ای صحابه وو کرامو! که څه هم په خطرناکو موضوعاتو کښې ستاسو د پلوه وړاندیز کول ښه عواقب نه لري، مګر الله ﷻ په تاسو باندې فضل کړی دی او د ایمان په قوت سره یې تاسو داسې جوړ کړي یاست چې ایمان درته محبوب دی او د جنايتونو څخه اجتناب کوئ. یا په بل عبارت تاسو د ذکر شوو وړاندیزونو څخه ځانونه په جدي توګه په ځنګوی او که کوم یو وړاندیز درڅخه صادر شوی وي د هغه څخه توبه تائب یاست.

ذکر شوي مضمون ته په لاندې حدیث کښې اشاره شوې ده چې:

یو سړي د نبي کریم ﷺ څخه پوښتنه وکړه چې ای د الله رسول! ایمان څه شی دی؟ نو نبي کریم ﷺ جواب ورکړ چې: «إِذَا نَزَّطْتَ حَسَنَتَكَ وَنَسَأْتَ سَيِّئَتَكَ فَأَنْتَ مُؤْمِنٌ»^(۳) یعنې چې کله ته خپلې ښې خوشاله کړې او خپلې بدې خپه کړې نو ته (رښتیا) مؤمن یې.

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى

(۱) جامع الترمذی ج ۲ ص ۲۱

(۲) سیرت ابن هشام ج ۱ ص ۲۵۹

(۳) مسند احمد بن حنبل ج ۸ ص ۲۷۵

الْآخَرَىٰ فَفَعَلُوا آلَتِي تَبَغَىٰ حَتَّىٰ تَفَىٰ إِلَىٰ أَمْرِ اللَّهِ فَإِنْ فَاءَتْ فَأَصْلَحُوا بَيْنَهُمَا بِالْعَدْلِ
وَأَقْبَطُوا إِنَّ اللَّهَ يُحِبُّ الْمُقْسِطِينَ ﴿۱۰﴾ إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ
وَاتَّقُوا اللَّهَ لَعَلَّكُمْ تُرْحَمُونَ ﴿۱۱﴾

[۹] او که د مؤمنانو څخه دوه ډلې (يو تربله) سره په جنگ (او جگړه) شوې نو تاسو د دواړو
ترمنځ اصلاح وکړئ (د جگړې مخه يې ونيسئ).

نو که چرته يوې ډلې په بلې ډلې باندې (د اصلاح څخه وروسته) بغاوت (او تېرى) وکړ (او يا يې
بالکل اصلاح ونه منله) نو تاسو د هغې ډلې سره جنگ وکړئ کومې چې بغاوت غوره کړى دى،
(البته) تر هغه پورې ترڅو چې بغاوت کوونکې ډله د الله ﷻ امر (شریعت) ته راجع شي (او د بغاوت
څخه لاس واخلي).

نو که چرته (د الله ﷻ د امر منلو ته) راجع شوه نو تاسو د دواړو (متخاصمو) ډلو ترمنځ په عدل
(انصاف) سره اصلاح وکړئ او جور (تېرى) مه کوئ (ځکه چې) يقيناً الله ﷻ انصاف کوونکى (او
تېرى نه کوونکى) کسان خوښوي.

[۱۰] بې شکه ټول مؤمنان (دينى) وروڼه دي نو تاسو د خپلو دوه وو وروڼو ترمنځ اصلاح وکړئ.
او د الله ﷻ څخه وډار شئ شايد چې رحم (مهرباني) دريښاندې وکړى شي.

شان نزول او ارتباط

د ذکر و شوو ايتونو په شان نزول کښې علماوو کرامو گڼ شمېر واقعات ليکلي دي^۱، د مثال
په توگه:

- ۱- ځينې علماء کرام وايي چې: دا ايتونه د هغې شخړې په ارتباط نازل شوي دي کومې چې د
اوس او خزرج (د انصارو د دوه وو قبيلو) ترمنځ صورت نيولى وه او مونږ د الله ﷻ په توفيق د [آل
عمران: ۱۰۳] ايت لاندې مشرحه ليکلي ده.
- ۲- ځينې نورو د دې ايتونو د شان نزول دپاره هغه شخړه ټاکلې ده کومې چې د صحابه وو کرامو ﷺ
او د رئيس المنافقين (عبدالله بن ابي) د ملگرو ترمنځ يې صورت نيولى وه، او سوک خپېرې پکښې
تبادله شوې وې، چې څه بيان يې د "المنافقون" په سريزه کښې - ان شاء الله - راروان دى.
خو دغه روايات څه منافات نه لري، ځه لرې نه ده چې هر يو يې شان نزول ومنلى شي.
اما د دغو ايتونو د ارتباط وجه دا ده چې وړاندېني ايتونه د دې دپاره نازل شوي وه چې بايد
مؤمنان د شخړو د پېښېدلو مخه ونيسي او په دې ايتونو کښې د پېښو شوو شخړو د محوه کولو لارې
جاري ښودلې شوې دي، چې هغسې او دغسې چال چلند ورسره وکړئ. نو حاصل يې داسې راخېژي:

^۱ صحيح البخاري ج ۱ ص ۲۷۰ - الدر المنثور ج ۷ ص ۵۶۰

د مطلب خلاصه

ای مؤمنانو! تاسو تر خپلې وسې ورسې پورې زیار وباسئ چې د مؤمنانو ترمنځ شخړې او جگړې پېښې نه شي، او که چرته پېښې شوې نو باید تاسو لاندې چال چلند خپل کړئ:

۱- باید تاسو دواړو جنگیالانو ډلو ته د نندارچیانو په حیث ونه گورئ بلکې زیار وباسئ او د دواړو ترمنځ روغې جوړې ته صورت ورکړئ او د جنگ مخه یې ونیسئ.

۲- که په دغو دواړو جنگیالانو ډلو کې یوې ډلې ستاسو هلې ځلې قبولې نه کړي او په بله ډله باندې یې خپل بغاوت او تېري ته ادامه ورکوله، نو بیا هم تاسو قرار مه کېنئ چې د جنگ ننداره یې وکړئ او بس بلکې په دې صورت کېنئ تاسو د هغې ډلې سره ملگري شئ کومه چې په حقه وي او د بلې بغاوت کوونکې ډلې په مقابل کېنئ ورسره ترهغه لاس یو کړئ ترڅو چې دغه ډله د خپل بغاوت او تېري څخه لاس واخلي او د الله ﷻ امر (شریعت) ته غاړه کېږدي.

۳- بیا تاسو زیار وباسئ چې د دواړو جنگیالانو ډلو څخه د حکمیت (جرگې) واک اختیار ترلاسه کړئ او د دوی ترمنځ روغه جوړه وکړئ.

۴- نو د دغه (منځگړیتوب) په صورت کېنئ تاسو د عدل او انصاف څخه کار واخلي او یو طرفه قضاوت مه کوئ. او دا ځکه چې:

الف: الله ﷻ بې انصافه کسان نه خوښوي بلکې انصافداران خوښوي، تاسو زیار وباسئ چې الله ﷻ درڅخه په انصاف کولو سره راضي شي.

ب: یقیناً ټول مؤمنان دیني وروڼه دي، په عارضي جگړو سره یې دیني ورورولي د منځه نه ځي، حال دا چې دواړو جانبو د جگړو څخه لاس اخستی دی او ستاسو منځگړیتوب (جرگې) ته راجع شوي دي، نو داسې یې وگنئ چې تاسو د دوه وروڼو ترمنځ فیصله کوئ نه د دوه وو دښمنانو ترمنځ. یا په بل عبارت: تاسو په نظر کېنئ ولرئ چې د دواړو لورو عارضي دښمني ختمه کړئ او پخوانۍ ورورولۍ یې ترمنځ را اعاده کړئ.

په دې باندې علاوه، تاسو امید وکړئ چې په دغه صورت کېنئ به په تاسو باندې د الله ﷻ ډله پلوه مهرباني او رحمت وکړي شي او د ډېرې بهرې فیصلې توان به درکړی شي.

توضیحات

۱- په ﴿وَإِنْ طَائِفَتَانِ مِنَ الْمُؤْمِنِينَ﴾ الآية- کېنئ لاندې ټکو ته توجه په کار ده:

الف: د ﴿أَقْتُلُوا﴾ کلمه د "اقتتال" څخه اشتقاقه شوې ده چې د "تقاتل" معنی ورکوي، خو په دې مقام کېنئ د دواړو جانبو څخه مطلق جنگ او جگړه مطلب ده، برابره خبره ده چې د خولې ناندري وي یا د سوک خپېرې جنگ وي او هم برابره خبره ده چې وژل پکښې واقع شي او یا نه^(۱).

ب: په همدغې کلمه ﴿أَقْتُلُوا﴾ کېنئ د "الناس" په تاویل سره ﴿طَائِفَتَانِ﴾ ته د جمعې ضمیر

(۱) تفسیر القاسمي ج ۱۵ ص ۱۲۱: مفردات الراغب ص ۴۰۸

راجع کړی شوی دی چې د جنگ په حالت کې د متعددو ډلو څخه یوه ډله تشکیلېږي د همدې کبله ورته په ﴿ فَأَصْلَحُوا بَيْنَهُمَا ﴾ کې د ﴿ بَيْنَهُمَا ﴾ مننې ضمیر راجع شوی دی چې په اصلاح سره ګډوي د منځه ځي او د مجموعه جنگیانو څخه بېلې بېلې دوه ډلې جوړېږي لکه څنګه چې د جنگ د شروع څخه وړاندې دوه ډلې وې.

ج په ﴿ فَأَصْلَحُوا بَيْنَهُمَا ﴾ کې د هر ډول جګړې مخنیوی مطلب دي او لاندې دوه ووتګو ته پکې اشاره ده:

اول چې تاسو جنگ بند کړئ ترڅو اصلاح ته لاره هواره شي، په روانه جګړه کې خو اصلاح امکان نه لري.

دوهم چې تاسو په هغې ډلې باندې پړه واچوئ کومه چې د جنگ په پیل کولو کې ملاتړ وي. د: ﴿ فَإِنْ بَغَتْ إِحْدَاهُمَا ﴾ کې د ﴿ ف ﴾ د توري څخه څرګندېږي چې که ملامتې ډلې خپله پړه ونه منله او د زور (بغاوت) څخه یې کار واخست، نو په مؤمنانو باندې د مظلومي ډلې ملاتړ او د ظالمنې ډلې مقابله په کار ده ترڅو یې زور اوبه شي او حق ته غاړه کېږدي.

همدې مضمون ته نبي کریم ﷺ اشاره کړې ده چې: «انْصُرْ أَخَاكَ ظَالِمًا أَوْ مَظْلُومًا»^(۱) یعنې ای مؤمنه! ته د خپل ورور سره نصرت وکړه برابره خبره ده چې نوموړی ظالم وي او یا مظلوم، (په اول صورت کې یې د ظلم مخه ونیسه، او په دوهم صورت کې ورته د ظلم څخه نجات ورکړه).

ه: د ﴿ فَاقْتُلُوا ﴾ په کلمې سره ټول هغه مؤمنان د مراتبو په تفاوت سره مخاطب کړي شوي دي کوم چې په جنگ کې لټار نه وي، برابره خبره ده چې د اسلامي حکومت غړي وي او یا نور عادي افراد او ټولنې وي، نو په کار دي چې هرڅوک د خپل توان په اندازه د ظالمنې ډلې د ظلم مخنیوی وکړي. و: که چرته جګړه ماري دواړه ډلې ملامتې وې، البته یوه ډله په یو حیث او بله ډله په بل حیث چې یوې هم په بلې باندې په بغاوت کې ترجیح نه درلوده، نو باید چې بې طرفه مؤمنان په دې صورت کې د دواړو جګړه مارو ډلو سره وجنګېږي^(۲).

ز: که ملامت او بغاوت کوونکې ډله په دواړو کې ورکه وه او سړي نه شو کولی چې یوې ته د بغاوت کوونکې ډلې لقب ورکړي، نو په دغه صورت حال کې پټه خوله کېناستل په کار دي.

لکه چې یو صحابي په یوه حدیث کې علي ؑ ته ويلي دي چې: «إِنْ خَلِيلِي وَأَبْنُ عَمَّتِكَ عَهْدَ إِلَيَّ إِذَا اخْتَلَفَ النَّاسُ أَنْ أَتَّخِذَ سَيْفًا مِنْ خَشَبٍ»^(۳) یعنې ماته خپل دوست او ستا د تره ځوی (نبي کریم ﷺ) توصیه کړې ده چې کله خلک په اختلاف کې واقع شوه (حال دا چې حقداره ډله نه پېژندل کېده، نو په کار دي) چې زه توره د لرګي څخه جوړه کړم (د یوې ډلې سره هم ملګرتیا ونه کړم).

(۱) صحیح البخاري ج ۱ ص ۲۳۰

(۲) البحر المحیط ج ۹ ص ۵۱۶: تفسیر القرطبي ج ۱ ص ۲۱۷

(۳) جامع الترمذي ج ۲ ص ۴۴

سوال جواب

ح که څوک وایي چې د څه حکمت په بنیاد په ﴿ فَإِنْ فَأَتَتْ فَأَصْلَحُوا بَيْنَهُمَا بِالْعَدْلِ ﴾ کښې د ﴿ فَأَصْلَحُوا بَيْنَهُمَا ﴾ جمله په ﴿ بِالْعَدْلِ ﴾ سره مقیده وگرځولی شوه حال دا چې همدغه جمله لږ وړاندې بدون د قیده نازل شوې وه؟

مونږ وایو ﷺ اعلم چې شاید په دغې جمله کښې به ځکه په ﴿ بِالْعَدْلِ ﴾ سره صراحت شوی وي ترڅو اصلاح کوونکي مؤمنان د اصلاح په صورت کښې خپله بې طرفي وساتي او د بغاوت کوونکې ډلې څخه په بې عدلۍ سره غچ وانخلي چې لږ وخت وړاندې ورسره په جنگ اخته وه. ط په همدې مطلب باندې د ﴿ وَأَقْسِطُوا ﴾ د جملې تعقیب هم دلالت کوي، ځکه چې د ﴿ أَقْسِطُوا ﴾ کلمه اصلاً د «قسط» لکه «علم» څخه اشتقاقه شوې ده چې د جور او ظلم معنی ورکوي^(۱)، خو همزه پکښې د سلب دپاره ده^(۲)، یعنې ای مؤمنانو! په دغه وخت کښې تاسو په عدل (انصاف) سره اصلاح وکړئ او د ظلم او تیري څخه خپل ځانونه بچ وساتئ. ی اصلاح په لاندې دوه وو طریقو سره صورت نیولی شي:

اول: چې دواړه لوري مؤمنانو ته د حکمیت (منځګړیتوب) واک او اختیار ورکړي، په دې صورت سره په بهتره توګه شخړه د منځه وړل کېدی شي. دوهم: چې حکمیت موجودیت ونه لري او صرف په دعوت او تذکیر سره اصلاح صورت ونیسي، البته چې دا کمزوري ډول اصلاح ده.

یا: نبي کریم ﷺ په یوه حدیث کښې د ﴿ إِنَّ اللَّهَ يُحِبُّ الْمُقْسِطِينَ ﴾ جمله ډېره ښه تفسیره کړې ده چې: «إِنَّ الْمُقْسِطِينَ فِي الدُّنْيَا عَلَى مَنَابِرٍ مِنْ لَوْلُو يَوْمَ الْقِيَامَةِ بَيْنَ يَدَيِ الرَّحْمَنِ بِمَا أَقْسَطُوا فِي الدُّنْيَا»^(۳) یقیناً په دنیا کښې ظلم او تېری د منځه وړونکي (انصافداران) به د قیامت په ورځ د ډېر مهربان الله ﷻ په حضور کښې د دې کبله د ملغلرو په ممبرونو (چوکيو) باندې ناست وي چې په دنیا کښې یې ظلم او تېری د منځه وړی وه او د عدل او انصاف څخه یې کار اخستی وه.

يادونه

یې: د دغه ایت لاندې ځینو مفسرینو کرامو د باغیانو موضوع مطرحه کړې ده چې که د اسلامي حکومت څخه څوک بغاوت وکړي د هغوی په هکله شرعي حکم څه شی دی؟^(۴) همدارنګه ځینو نورو علماوو کرامو دغه اوږده موضوع په خپلو کتابونو کښې ښه پوره څېړلې ده^(۵).

(۱) مفردات الراغب ص ۴۱۸

(۲) تفسیر القاسمي ج ۱۵ ص ۱۲۴

(۳) مسند احمد بن حنبل ج ۲ ص ۵۵۲

(۴) تفسیر المظهر ج ۹ ص ۴۹: تفسیر الخازن ج ۶ ص ۴۸: احکام القرآن للجصاص ج ۳ ص ۳۹۸

(۵) اعلام السنن ج ۱۲ ص ۴۵۴

څرنگه چې دا کتاب د ډېرو اوږدو بحثونو حوصله نه لري نو مونږ د محترمو لوستونکو څخه هيله کوو چې هملته مراجعه وکړي، هغوی ورباندې د احادیثو په رڼا کې ډېره ښه رڼا اچولې ده چې باغیان څوک دي او څو ډولونه لري؟، او همدارنگه یې هلته د صحابه وو کرامو څخه خپلمنځي جنگونه هم ډېر ښه تشریح کړي دي چې وروستیو مومنانو ته پکښې توقف او سکوت بهتر دی.

اسلامي ورورولي

۲- د ﴿ إِنَّمَا الْمُؤْمِنُونَ إِخْوَةٌ ﴾ جمله په ډېرو احادیثو کې تفسیره شوې ده چې ځینو مفسرینو کرامو یې یوه وړه مجموعه راغونډه کړې ده^{۱۱}، خو مونږ د نبی کریم ﷺ د یوه حدیث په ذکر اکتفاء کوو چې فرمایي: «الْمُؤْمِنُ مِرَآةُ الْمُؤْمِنِ وَالْمُؤْمِنُ أَخُو الْمُؤْمِنِ يَكْفُ عَلَيْهِ ضِيقُهُ وَيَحُوطُهُ مِنْ وَرَائِهِ»^{۱۲} یعنې (په اخلاص) یو مومن د بل مومن آینه ده (چې ټکي ورسره نه کوي) او یو مومن د بل مومن ورور دی چې ضائع کېدونکي شی ورباندې رابندوي (ضیاع ته یې نه پرېږدي) او چارچاپر یې احاطه کوي (په غیاب کې یې حفاظت کوي).

﴿ يَتَأَيُّهَا الَّذِينَ ءَامَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ بِئْسَ الْإِسْمُ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ ﴾ ﴿ يَتَأَيُّهَا الَّذِينَ ءَامَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبِ بَعْضُكُم بَعْضًا أَتُحِبُّ أَحَدُكُمْ أَن يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ ﴾ ﴿ يَتَأَيُّهَا النَّاسُ إِنَّا خَلَقْنَاكُمْ مِّنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقَنُّكُمْ إِنَّ اللَّهَ عَلِيمٌ خَبِيرٌ ﴾ ﴿

[۱۱] ای هغو کسانو کومو چې ایمان راوړی دی (ستاسو) هېڅ یو قوم دې د بل قوم څخه مسخرې (او ملنډې) ونه وهي شاید چې دغه (ملنډې وهلې شوی قوم) د هغوی (ملنډې وهونکي قوم) څخه (د الله ﷻ په نزد) غوره وي.

او نه دې (ستاسو) ځینې زنانه د نورو زنانه وو څخه (مسخرې او ملنډې وهي) شاید چې دغه (ملنډې وهلې شوې زنانه د الله ﷻ په نزد) د هغوی (ملنډې وهونکو زنانه وو) څخه بهترې وي.

او تاسو خپلو ځانونو ته عیبونه مه نسبتوی (خپل ورور ته پیغورونه مه ورکوی) او تاسو یو تر بله

۱۱- تفسیر القرطبي ج ۱۶ ص ۳۲۳

۱۲- سنن ابی داود ج ۲ ص ۳۱۷

په بدو القابو (نومونو) سره بلل مه کوي (بد نومونه سره يو تربله مه ږدي او دا خکه چې) په ايمان سره د يادښت څخه وروسته په عصيان (فسق) سره يادېدل ډېر بد شي دي. (که تاسو د ذکر و شوو جنايتونو مرتکب شوي ياست نو توبه تائب شي) او هر څوک چې (الله ﷻ ته) توبه تائب جوړ نه شي نو دغه ډله کسان همدوی (په خپلو ځانونو باندې) ظلم کوونکي دي.

[۱۲] ای هغو کسانو کومو چې ايمان راوړی دی! تاسو د گومان څخه د ډېرو څخه اجتناب وکړئ (د احتياط څخه کار واخلئ: خکه چې) ځينې گومان گناه ده (چې پکښې واقع نه شي). او تاسو پټ عیبونه مه لټوئ او ځينې د ځينو نورو په غياب کښې عیبونه مه ذکر کوي، ايا ستاسو يو کس خونوي چې د خپل ورور غوښه په داسې حال کښې وځوري چې هغه مړ وي؟ نو (ښکاره ده چې) تاسو دا (خوراک) نه خونوي.

او تاسو د الله ﷻ څخه وډار شئ، يقيناً الله ﷻ ډېر توبه قبلوونکی (او) ډېر مهربان دی. [۱۳] ای خلکو! مونږ تاسو د يوه نارينه (آدم ﷺ) او يوې زنانه (حواء رضی الله عنها) څخه پيدا کړي ياست، او تاسو مو ډېرې څانگې او قبيلې د دې ډېاره گرځولي ياست ترڅو تاسو يو تربله وپېژنئ. يقيناً د الله ﷻ په نزد ستاسو ډېر معزز ستاسو زيات تقواداران دي (نو تاسو په نسب فخر مه کوئ بلکې تقوی خپله کړئ)، بې شکه الله ﷻ په هر شي پوه (او) خبردار دی.

ارتباط او د مطلب خلاصه

په دې ايتونو کښې د وړاندېنيو ايتونو مضمون تعقيب شوی دی او هغه ارشادات پکښې نازل شوي دي په کومو سره چې د جگړې د واقع کېدلو مخه نيوله کېږي، او همدارنگه دلته د اسلامي اخوت (ورورولي) مقتضياتو نزول موندلی دی د کوم په بيان سره چې وړاندېني ايتونه ختم شوي وه. نو حاصل يې داسې راڅېږي:

ای پيغمبره! په خپل امت باندې څه نور هغه ارشادات قرائت کړه د کومو په ذريعه چې اسلامي اخوت پياوړی کېږي او هم ورباندې د جگړو او جنگونو مخه نيوله کېږي. نو:

۱- د الله ﷻ د پلوه يې مخاطب کړه چې ای مومنانو!

الف- ستاسو ځينې قومونه دي په ځينو نورو قومونو باندې مسخري او ملنډې نه وهي چې خپل ځانونه ورباندې بهتر وبولي او هغوی ته د اهانت او سپکاوي په سترگه وگوري چې خلک ورپورې وځاندي او دا خکه چې څه لرې نه ده چې همغوی د الله ﷻ په نزد د ملنډو وهونکو قومونو څخه بهتر وي او د خدا په عوض د آفرين لياقت ولري.

ب- ستاسو ځينې زنانه دي په ځينو نورو زنانه وو باندې خپل ځانونه بهتر نه گڼي چې د حقارت په نظر ورته وگوري او خلک ورپورې وځندوي او يا ورپورې پخپله وځاندي او دا خکه چې تاسو د خدا وړ کسان نه پېژنئ، څه لرې نه ده چې مسخره کړی شوي زنانه د الله ﷻ په نزد د مسخره کوونکو زنانه وو څخه غوره او بهرې وي.

الحجرات (۱۹)

ج تاسو د خپلو ځانونو عیب مه وایاست. یا په بل عبارت: تاسو د خپلو دیني ورونو (مؤمنانو) عیبونه مه په ډاگه کوئ. دا کار په حقیقت کېنې د خپلو ځانونو عیبونه په ډاگه کول دي. او دا ځکه چې هر مؤمن د خپل ورور دپاره هغه څه خوښوي کوم چې د خپل ځان دپاره یې خوښوي، نو بل ته عیب خوښول په حقیقت کېنې خپل ځان ته عیب خوښول دي.

د تاسو په بدو القابو سره بلل مه کوئ، لکه چې چاته ووايي: ای ګوډه!، ای پونده! او داسې نور، دا ډول بلل هم د کېنې او عداوت سبب جوړېدلی شي.

ه ای مؤمنانو! تاسو ذکر شوي درېواره ارشادات په عمل کېنې پلي کړئ که نه نو تاسو به په کامل ایمان سره د یادښت څخه وروسته په فسوق او عصیان سره یاد شئ، حال دا چې دغه ډول یادښت ډېر بد کار دی. یا په بل عبارت: په دغه صورت کېنې به تاسو د کامل مؤمن د لقب څخه وروسته د فاسق په لقب یاد شئ چې دا ډېر بد لقب دی.

و ای مؤمنانو! ستاسو د جملې څخه چې هر چا د ذکر شوو ارشاداتو څخه سرغړونه کړې وي هغوی دې توبه تائب شي او په خپله کړنلاره باندې دې پښېمان شي، که نه نو دوی به په خپلو ځانونو باندې د تېري او ظلم کوونکو کسانو څخه وشمېرل شي.

۲- همدارنگه د الله ﷻ د پلوه مؤمنان مخاطب کړه چې:

الف: ای مؤمنانو! تاسو د ډېرو گومانونو څخه ځانونه وساتئ او بې دلیله په چا باندې بدگومان مه کوئ، او دا ځکه چې د ځینو گومانونو په سبب تاسو په گناه کېنې اخته کېږئ، نو تاسو ډېر احتیاط وکړئ چې خپل ځانونه په لوی لاس په گناه کېنې اخته نه کړئ.

ب: تاسو جاسوسي مه کوئ او د خلکو په عیبونو پسې مه گرځئ (خپل مؤمنان ورونه مه شرموئ).

ج: ستاسو ځینې کسان دې د ځینو نورو غیبت نه کوي او د هغوی په غیاب کېنې دې د هغوی داسې یادونه نه کوي کومه چې د خبرتیا په صورت کېنې د خفگان لامل گرځي.

دغه کار په حقیقت کېنې د خپل مړه ورور د غوښو خوړل دي نو ایا ستاسو څخه څوک دا خوښوي چې د خپل مړه ورور د کالبوت څه غوښې وڅوري؟ پوره څرگنده ده چې د دغو غوښو خوړل تاسو نه خوښوئ. نو په همدې بنیاد تاسو ته توصیه کېږي چې په غیاب کېنې یو د بل عیبونه هم مه بیانوئ. د ای مؤمنانو! تاسو په هر کار کېنې د الله ﷻ څخه وډار شئ او د غیبت په شمول د هر ډول گناه څخه توبه تائب وگرځئ. او دا ځکه چې یقیناً الله ﷻ ډېر توبه قبلوونکی او ډېر مهربان دی.

۳- ای پیغمبره! ټول خلک (د الله ﷻ د پلوه) مخاطب کړه او ورته ووايه چې:

الف: ای خلکو! تاسو د پیداښت په لحاظ ځینې په ځینو نورو باندې هیڅ فضیلت نه لرئ، او دا ځکه چې مونږ تاسو ټول د یوه نارینه (آدم ﷺ) او یوې زنانه (حواء رضی الله عنها) څخه پیدا کړي یاست، ستاسو د ټولو اصل یو دی، نو یو قوم بل قوم ته سپک نظر مه کوئ او په نسبونو باندې فخر مه کوئ او دا ځکه چې:

ب: مونږ د دې دپاره تاسو اولسونه او قبیلې نه یاست گرځولي چې ستاسو د افتخار سبب وگرځي

بلکې د دې دپاره مو په دغو نومونو باندې ویشلي یاست ترڅو تاسو سره یو تریله وپېژنئ او په راکړه ورکړه کښې درته په درد وځوري. که بالفرض مونږ ستاسو خلقت د څارویو غوندې جوړ کړی وی نو په پېژاندلو کښې به د سختو ستونزو سره مخامخ شوي وی، او په دې باندې علاوه په دغه صورت کښې به ستاسو ترمنځ صله رحمي او توارث هم تحقق نه وی موندلی.

ج: لنډه دا چې د الله ﷻ په نزد یوه قبیله او یو قوم په بلې قبیلې او بل قوم باندې هیڅ فضیلت نه لري، بلکې د الله ﷻ په نزد هغه څوک ډېر معزز او د کرامت څښتن دی کوم چې د خپل رب ﷻ څخه ډېر ډارېدونکی وي، نور نو د هر قوم څخه چې وي، وي به.

په همدې بنیاد که تاسو بالفرض فخر کوئ نو په تقوی سره فخر وکړئ نه په نسبونو سره. یقیناً الله ﷻ په تاسو او ستاسو په اعمالو باندې پوره علم لري او ستاسو په ټولو حالاتو باندې باخبره دی.

توضیحات

۱- د ذکر و شوو ایتونو د هر ایت دپاره بلکې تقریباً د هرې یوې جملې دپاره مفسرینو کرامو متعدد شان نزولونه لیکلي دي^(۱)، نو که څوک یې د لوستلو شوق لري هملته دې مراجعه وکړي چې مونږ یې د اوږدوالي د کبله دلته نه شو راحکایت کولی.

د "سُخْرِيَّة" معنی

۲- په ﴿لَا يَسْخَرُ قَوْمٌ مِّنْ قَوْمٍ﴾ کښې د ﴿لَا يَسْخَرُ﴾ کلمه د "سُخْرِيَّة" څخه اشتقاقه شوې ده، "سُخْرِيَّة" د چا په هکله د هغه کار څخه عبارت ده کوم چې د حاضرینو د خندا سبب جوړېږي، چې متعدد صورتونه لري^(۲) لاندې بیلگې یې ولولئ:

الف: چې په قول سره څوک توهین کړی شي او ملنډې ورپورې ووهلی شي.

ب: چې د سترگو په اشارو یا د لاس او یا سر په بنورولو سره ورپورې حاضرین وځندولی شي.

ج: چې په لیک یا پېښو کولو سره ځندول او ټوکې ټکالې صورت ونیسي او داسې نور.

د ښه وضاحت دپاره لاندې نبوي احادیث ولولئ:

اول: «إِنَّ الرَّجُلَ لَيَتَكَلَّمُ بِالْكَلِمَةِ يَضْحِكُ بِهَا جُلَسَاءَهُ يَهْوِي بِهَا مِنْ أُنْقَدٍ مِنَ الثَّرْيَاءِ»^(۳)، یعنې یو سړی په یوې خبرې سره په داسې حال تکلم کوي چې د خپل مجلس کسان ورباندې وځندوي، نو د همدغې یوې خبرې په سبب (په دوزخ کښې) دومره ښکته ژورې ته لوېږي، ته به وایې چې د ثریا ستورو څخه لا د لرې مسافې څخه ښکته راولوېد.

دوهم: «كَمْ مِنْ أَشْعَثَ أَغْبَرٍ ذِي طَمَرَيْنِ لَا يُؤْبَهُ لَهُ لَوْ أَقْسَمَ عَلَى اللَّهِ لَأَبْرَهُ مِنْهُمْ الْبَرَاءُ بْنُ مَالِكٍ»^(۴)، یعنې

(۱) زاد المسیر ج ۷ ص ۱۸۲: روح المعانی ج ۲۶ ص ۱۵۲: أسباب النزول للواحدي ص ۲۶۳

(۲) روح المعانی ج ۲۶ ص ۱۵۲: تفسیر القرطبي ج ۱۶ ص ۳۲۴

(۳) مسند احمد بن حنبل ج ۳ ص ۲۶۶

(۴) جامع الترمذي ج ۲ ص ۲۲۵

خو مره، ډېر پېښېږي چې يو ناگومښخ سړی، گرد وهلې، د دوه وو زړو جامو اغوستونکي سړی وي چې (د حقارت د کبله) ورته نه کتلی کېږي (او خلکو ته سپک ښکاري، خو د الله ﷻ په نزد ډېر معزز وي حتی) که بالفرض په الله ﷻ باندې سوگند ياد کړي (چې دا کار به وشي) نو الله ﷻ به يې په سوگند کېښي رښتيني وگرځوي (او پکښې حانت به يې نه کړي)، د دې ډلې څخه البراء بن مالک ؓ هم دی.

قوم څه معنی؟

۳- که څه هم په ذکر شوي عبارت کېښي د ﴿ قَوْمٌ ﴾ کلمه د هغې مجموعې دپاره وضعه شوې ده کومه چې په نارینه وو او زنانه وو (دواړو) باندې مشتمله وي^۱ او يا يوازې د نارینه وو مجموعې ته وضعه شوې ده خو زنانه پکښې ضمناً شاملې دي^۲، مگر په دې مقام کېښي د ذکرې شوې کلمې څخه يوازې د نارینه وو مجموعه مطلب ده او دا ځکه چې دلته په ﴿ وَلَا يَسْأَلُ مِنْ يَسْأَلُ ﴾ کېښي د زنانه وو په ټولگي باندې صراحت نازل شوی دی، او په ضمني ذکر باندې يې اکتفاء نه ده کړه شوي. شايد **وَاللّٰهُ اعْلَمُ** چې د دغه صراحت وجه به دا وي چې خندنۍ او ټوکي ټکالي په اکثره وختونو کېښي د هغو کسانو ترمنځ صورت نيسي کوم چې يو تربله سره ناسته پاسته لري، او پوره واضحه ده چې د زنانه وو ناسته پاسته د زنانه وو سره ډېره وي نه د نارینه وو سره، که بالفرض دلته د زنانه وو په ټولگيو باندې صراحت نه وي شوی نو ذکر شوی مطلب به پټ پاتې وي.

د لمر معنی

۴- په ﴿ وَلَا تَلْمِزُوا أَنْفُسَكُمْ ﴾ کېښي د ﴿ وَلَا تَلْمِزُوا ﴾ کلمه د "لمز" - لکه "ضرب" - څخه اشتقاقه شوې ده، "لمز" دې ته وضعه شوی دی چې په چا کېښي د عيب پلټنه وکړي شي او مخامخ يې ورته نسبت کړي چې ته دغسې يې^۳. ذکره شوې جمله په دې مقام کېښي علماوو کرامو په لاندې دوه ډوله تفسيره کړې ده^۴:
الف: ای مؤمنانو! تاسو نورو مؤمنانو ته مخامخ عيب مه نسبتوئ، او دا ځکه چې د دغسې کار معنی دا ده چې تاسو په خپلو ځانونو پورې پخپله عيب ټپئ.
په بل ايت کېښي همدا ډول کلمات داسې نازل شوي دي چې: ﴿ وَلَا تَقْتُلُوا أَنْفُسَكُمْ ﴾ [النساء: ۲۹]
يعني او تاسو خپل ځانونه مه وژئ چې خپل مؤمنان وروڼه په ناحقه قتل کړئ، نو د بل مؤمن قتل د خپل ځان د قتل څخه کم نه دی.
ب: ای مؤمنانو! په خپلو ځانونو پورې عيبونه مه ټپئ، چې نورو ته عيبونه نسبت کړئ او بالمقابل هغوی يې تاسو ته نسبت کړئ.

۱- القاموس المحيط ج ۳ ص ۷۱۸

۲- لسان العرب ج ۱۲ ص ۵۰۵

۳- القاموس المحيط ج ۴ ص ۲۶۹

۴- اللسان من علوم الکتاب ج ۱۷ ص ۵۴۷

د همدې ډول تفسیر یوه نظیر ته په یوه حدیث کښې هم اشاره شوې ده هغه دا چې: «مِنْ الْكِبَائِرِ شَتْمُ الرَّجُلِ وَالدِّينِ. قَالُوا: يَا رَسُولَ اللَّهِ! وَهَلْ يَشْتِمُ الرَّجُلُ وَالدِّينَ؟ قَالَ: نَعَمْ يَسُبُّ أَبَا الرَّجُلِ فَيَسُبُّ أَبَاهُ وَيَسُبُّ أُمَّهُ فَيَسُبُّ أُمَّهُ»^(۱) یعنې نبی کریم ﷺ وفرمایل: خپلو والدینو ته د سړي کنخل کول د لویو گناهونو څخه دي صحابه کرامو ﷺ پوښتنه وکړه چې: ای د الله رسول! ایا خپلو والدینو ته هم سړي کنخل کوي؟ نبی کریم ﷺ په جواب کښې وویلې چې: هو، څوک چې د بل سړي پلار ته کنخل وکړي نو هغه د ده پلار ته کنخل وکړي، او چې سړی د بل سړي مور وکنځي نو هغه د ده مور وکنځي (چې د خپلو والدینو د کنخلو سبب وگرځي).

نیز څه معنی؟

۵- په ﴿وَلَا تَنَابَرُوا بِالْأَلْقَابِ﴾ کښې د ﴿وَلَا تَنَابَرُوا﴾ کلمه اصلاً د "نیز" - لکه "ضرب" - څخه اشتقاقه شوې ده چې چاته د لقب ورکولو معنی ورکوي^(۲)، خو په دې مقام کښې یې د معنی حاصل داسې راخپړي چې: ای مومنانوا! تاسو یو بل ته داسې لقبونه مه ورکوئ چې توهین پکښې نغښتی وي او تاسو یې نه خوښوئ، لکه خر، غوايه، لنډی، کجی، پیت او داسې نور. نو په همدې بنیاد لاندې صورتونه په ایت شریف کښې شمولیت نه لري:

الف: چې په لقب ورکولو کښې توهین مطلب نه وي. لکه چې نبی کریم ﷺ په خپل یوه حدیث کښې یوه صحابي ﷺ ته چې "الخرباق" نومېده - د "ذُو الْيَدَيْنِ" لقب ورکړ^(۳). یعنې د اوږدو لاسونو درلودونکی.

ب: چې کله په لقب ورکولو کښې مدحه او ستایل مطلب وي او مخاطب کړی شوي ورباندې خوشالېږي. لکه چې نبی کریم ﷺ په یوه سفر کښې د "مُهْرَان" په نوم یو صحابي ﷺ په "سَفِينَة" سره ملقب کړ چې: «أَنْتَ السَّفِينَةُ»^(۴) یعنې ته د خپلو ملگرو بهرې یې، چې خپل درانه سامانونه په تاباندې درباروي کله چې هغوی ستومانه شي.

ج: کله چې پخپله لقب کړی شوی سړی ورباندې نه خپه کېږي که څه هم نور خلک ورباندې خپه کېږي. لکه چې عبد الله بن سرجس ﷺ په یوه حدیث کښې وایي چې: «رَأَيْتُ الْأَصْلَعَ يُقْبِلُ الْحَجَرَ»^(۵) یعنې ما "أصلع" (هغه څوک چې د سر وړاندې برخه یې وېښتان ونه لري) ولید، چې حجر اسود یې مچې کړ. د نوموړي د "الأصلع" څخه مراد عمر الفاروق ﷺ وه.

د: چې کله لقب ورکول د پېژاندلو دپاره صورت ونيسي لکه "حَمِيدُ الطُّوَيْلِ" (اوږد حمید) او "خَمِيدُ

(۱) صحیح مسلم ج ۱ ص ۶۴

(۲) مفردات الراغب ص ۵۰۲

(۳) صحیح البخاري ج ۱ ص ۶۹

(۴) نسخة الأحوذی شرح جامع الترمذی ج ۶ ص ۳۹۵

(۵) صحیح مسلم ج ۱ ص ۴۱۳

﴿الْفُجْرَاءُ﴾ (کوہ حمید)^{۱۱}، یا لکه چې وایی: کوہ تیمور (تیمور لنگ) او داسې نور. ه چې کله د متکلم د خبرو څخه څوک د اشارې په توګه کوم لقب فهم کړي، لکه چې یوه ورځ پی کریم علیه السلام وفرمایل چې: «خَيْرُ دُورِ الْأَنْصَارِ بَنُو النَّجَارِ»^{۱۲}، یعنی د انصارو د کورونو ډېر بهتر کورونه بَنُو النَّجَارِ دي.

نو په دې حدیث کې د بنو النجارو څخه په غیر نورو کورونو ته د اشارې په توګه د بهتروالي لقب ورکړی شو، او د ډېر بهتروالي لقب ترې د اشارې په توګه سلب کړی شو.

په یاد ولری

۶- په یاد ولری چې د ﴿يَنْسِ الْآلَتُمْ الْفُسُوقُ بَعْدَ الْإِيْمَانِ﴾ جمله مفسرینو کرامو په متعددو معنواو سره تفسیر کړې ده^{۱۳}، خو کومه معنی چې مونږ ته د مقام په لحاظ بهتره برېښېدلې ده، دوه په لاندې ټکو کې راخلاصه کوو:

الف د ﴿يَنْسِ الْآلَتُمْ﴾ کلمه دلته د نوم په معنی سره نه ده بلکې د ذکر او یادښت معنی ورکوي^{۱۴}.
ب د ﴿يَنْسِ الْفُسُوقُ﴾ کلمه مصدر ده چې د عصیان معنی ورکوي او د ﴿يَنْسِ الْآلَتُمْ﴾ د کلمې دپاره د مبالغې په توګه صفت واقع شوې ده.

ج په ﴿بَعْدَ الْإِيْمَانِ﴾ کې د «بَعْد» څخه وروسته ذکر شوې موصوفه کلمه ﴿يَنْسِ الْآلَتُمْ﴾ مقدره ده چې د ﴿يَنْسِ الْإِيْمَانِ﴾ کلمه ورته د مبالغې په توګه صفت واقع کېږي.
د دغه جمله د وړاندېنيو درېواړو ارشاداتو سره ارتباط نیسي.

نو دغو څلورو واړو ټکو ته په پام سره یې د معنی حاصل داسې راڅیږي چې ای مومنانو! تاسو د خپل ایمان په قوت وړاندېني درېواړه ارشادات عملي کړئ که نه نو تاسو به په ایمان سره د یادښت څخه وروسته په فسوق (عصیان) سره یاد شئ، حال دا چې په ایمان سره د یادښت څخه وروسته په عصیان سره یادېدل ډېر بد شی دی.

یا په بل عبارت: که کافر شری په عصیان او فسوق سره یاد شي دومره بد نه ښکاري لکه څومره چې مومن سړی د ایمان سره سره په دغه ډول یادېدلو سره بد ښکاري.

د ذکرې شوې جملې نظیر په عربي کلام کې داسې جوړېږي چې: «بُنِيَ الصُّوَّةُ بَعْدَ الْكَيْفَةِ»^{۱۵}،
یعنې د بوداتوب څخه وروسته ماشومتوب ډېر بد شی دی، چې بودا د ماشومانو کارونه وکړي.
و نو لکه څنګه چې بودا سړی د ماشومانو په کارونو خپلولو سره د بوداتوب څخه نه وځي.

۱۱- تفسیر القرطبي ج ۱۶ ص ۳۳۰
۱۲- صحيح البخاري ج ۲ ص ۸۹۴
۱۳- تفسیر القاسمي ج ۱۵ ص ۱۲۹
۱۴- تفسیر نسفي السعدي ج ۸ ص ۱۲۱
۱۵- روح المعاني ج ۲۶ ص ۱۵۵

همدارنگه په گناه او فسق سره هم مؤمن سړی د ایمان څخه نه وځي، لکه څنگه چې معتزله خیال کوي^۱ (الله ﷻ دې ورته هدایت وکړي).

هېر مو نه شي

۷- هېر مو نه شي چې په ﴿يَأَيُّهَا الَّذِينَ ءَامَنُوا اجْتَنِبُوا كَثِيرًا مِّنَ الظَّنِّ﴾ کښې د اجتناب امر د گومانونو دېروالي ته د دېروالي د حیثه متوجه نه دی چې دېر جواز نه لري او لږ جواز لري، بلکې هغه مبهم گومان ته متوجه دی کوم چې په دېرو گومانونو کښې پټ دی او په ﴿إِن بَعْضُ الظَّنِّ﴾ کښې ورباندې صراحت شوی دی نو حاصل یې داسې راڅیږي چې ای مؤمنانوا تاسو د احتیاط څخه کار واخلئ او د خپلو گومانونو کچه د دېروالي څخه لږوالي ته راټیټه کړئ. هسې نه چې تاسو د هغو ځینو گومانونو مرتکب وگرځئ د کومو ارتکاب چې د عصیان سبب جوړېږي. احتیاط په هغه وخت کښې صورت نیولی شي چې تاسو د گومان ډولونه وپېژنئ هغه دا چې

د گومان ډولونه

۸- گومان په څلور ډوله دی: اول ممنوع، دوهم واجب، درېم مستحب او څلورم مباح دی^۲، چې په لاندې کرښو کښې یې تفصیل لوستلی شئ:

الف: په الله ﷻ باندې بدگومان کول ممنوع دی، په کار دي چې پیروي یې ونه کړی شي. نبی کریم ﷺ په قدسي حدیث کښې د الله ﷻ څخه حکایت کوي چې: «أَنَا عَبْدُ ظَنٍّ غَنِيٍّ يَبِي إِذَا ظَنُّ يِي خَيْرًا فَلَهُ وَإِنْ ظَنُّ شَرًّا فَلَهُ»^۳، یعنې زه د خپل بنده د گومان په نزد یم چې په ماباندې یې لري، که چرته په ما سره د خیر گومان کوي نو د خپل ځان دپاره یې دی، او که د شر گومان راباندې کوي هم نو د خپل^۴ دپاره یې دی.

همدارنگه په مؤمنانو باندې بدگومان کول جائز نه دي او ځان ساتل ترې واجب دي ترڅو قطعي دلیل موجودیت ونه لري. همدې موضوع ته نبی کریم ﷺ اشاره کړې ده چې: «إِنَّا كُنَّا وَالظَّنُّ فَإِنَّ الظَّنَّ أَكْذَبُ الْخَبَرِ»^۵، یعنې تاسو د گومان څخه ځانونه وساتئ ځکه چې په گومان کښې دروغ دېر پېښېږي.

ب: په الله ﷻ او هم په پیغمبر ﷺ باندې ټېک گومان واجب دی. همدارنگه په هغو کارونو کښې هم گومان واجب دی د کوم د معرفت دپاره چې د گومان څخه پرته بله لاره شتون ونه لري. لکه د قاضي دپاره د دوه شاهدانو شهادت، د لمونځ کوونکي دپاره د قبلي پېژاندل، په هلاکو کړی شوو قیمتي مالونو کښې د عادلانو دپاره قیمت ټاکل او داسې نور.

۱، المعمر الرجب ج ۱ ص ۱۴۷

۲، احکام القرآن للعصا ج ۳ ص ۵-۴

۳، مسند احمد بن حنبل ج ۱ ص ۳۴۴، صحيح البخاري ج ۲ ص ۱۱۰۹

۴، جامع الترمذي ج ۲ ص ۱۹

ج په مؤمنانو باندې نهک گومان کول مستحب دی ترڅو چې ورباندې د بدې دلایل اقامه او څرگند نه شي. که څه هم په دغه صورت کېنې جائزه ده چې نه ورباندې نهک گومان وکړي او نه بد بلکې په سکوت کېنې پرېښودل شي.

د همدې کبله الله ﷻ د [فک په پېښه کېنې په هغو مؤمنانو باندې هم پرې ورواچوله کومو چې پکېنې څه نا څه اشتراک کړی وه چې: ﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا﴾ [النور: ۱۲] یعنې کله چې تاسو دغه (دروغ) واورېده ولې داسې ونه شوه چې نارینه مؤمنانو او زنانه مؤمناتو په خپلو ځانونو باندې د خیر گومان کړی وی او ویلي یې وی چې دا څرگند دروغ دي. د: مباح گومان هغه دی چې اتباع او غیر اتباع دواړه پکېنې جواز ولري. لکه څوک چې د لمانځه د رکعتونو په تعداد کېنې شکمن شي چې څو رکعتونه یې اداء کړي دي او څو ورته پاتې دي؟

یوه پوښتنه او د هغې جواب

۹- که څوک وايي چې: ایا هغه څوک گنهگار دی د کوم په زړه کېنې چې د بل مؤمن په هکله بدون دلیل او بدون د اختیاره څه بد گومان وگرځي؟

مونږ وايو چې: د دغه ډول بد گومان په هکله نبی کریم ﷺ فرمایلي دي چې: «إِنَّ اللَّهَ تَجَاوَزَ لِي عَنْ أُمَّتِي مَا وَسَّوَتْ بِهِ صُدُورُهَا مَا لَمْ تَعْمَلْ أَوْ تَكَلِّمْ»^(۱) یعنې یقیناً الله ﷻ زما دپاره زما د اُمت (د نیولو) څخه د هغه شي په ارتباط تېر شوی دی کوم چې د دوی په زړونو کېنې تېرېږي راتېرېږي، (البته) ترڅو چې د هغه په مقتضی عمل ونه کړي او یا ورباندې تلفظ ونه کړي. نو په دې صورت کېنې په کار دي چې فقط د خپل ځان حفاظت وکړي، لکه څنگه چې سړی په خطرناکه لاره کېنې د خپل ځان حفاظت کوي.

د تَجَسُّس د کلمې معنی

۱۰- د ﴿وَلَا تَجَسَّسُوا﴾ کلمه د «تَجَسَّس» څخه اشتقاقه شوې ده، «تَجَسَّس» دېته وايي چې څوک پټ کارونه د بل چا دپاره پلټي، چې پلټونکي ته جاسوس وايي او اکثراً په شر کېنې استعمالېږي. اما «تَحَسَّس» په «ح» سره د پټو کارونو پلټنې ته وضعه شوی دی، خو د خپل ځان دپاره، نه د بل چا دپاره^(۲). نبی کریم ﷺ په یوه حدیث کېنې شیطان ته د حناس لقب ورکړی دی^(۳)، چې د پټو کارونو څرگندونه د شرمولو دپاره کوي چې خلک ورباندې وشموي.

د همدې موضوع په باب نبی کریم ﷺ په یوه حدیث کېنې فرمایلي دي چې: «وَلَا تَحَسَّسُوا وَلَا تَجَسَّسُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا»^(۴) یعنې ای مؤمنانو! او تاسو د خپل ځان د

(۱) صحیح البخاري ج ۱ ص ۳۴۲

(۲) النهاية في غريب الحديث والأثر ج ۱ ص ۲۷۲

(۳) جامع الترمذي ج ۲ ص ۷

(۴) صحیح البخاري ج ۲ ص ۹۹۵

پوهولو دپاره (د خلکو عیبونه) مه پلټئ او د بل چا دپاره یې هم پلټنه مه کوی، او هم تاسو یو تر بله بغض مه کوی او یو بل ته شا مه وراړوی (چې ناسته ولاړه سره پرېږدی)، او ای د الله ﷻ بند گانوا تاسو ټول سره وروڼه وگرځئ (چې یو په بل دردېږی).

آیا غیبت پېژنی؟

۱۱- د "غَيْبَة" کلمه د "خَيْفَة" په وزن په غیاب کېږي د خاص ډول یادولو دپاره وضعه شوې ده کوم چې په لاندې یوه حدیث کې تفسیر شوی دی.

یوه ورځې نبی کریم ﷺ صحابه کرام څه مخاطب کړه چې: ایا تاسو غیبت پېژنی؟ هغوی په جواب کېږي وویل چې: الله ﷻ او د ده ﷺ پیغمبر ﷺ ډېر ښه پوهېږي. نو نبی کریم ﷺ وفرمایل چې: غیبت دېته وايي چې ته خپل ورور په غیاب کېږي په داسې شي سره یاد کړې کوم چې هغه یې نه خوښېږي. چا ترېنه پوښتنه وکړه چې: ای د الله رسول! که زما په ورور کېږي هغه شی شتون ولري په کوم باندې چې ما یاد کړی وي نو دا هم غیبت دی؟ نبی کریم ﷺ په جواب کېږي وویل چې: «إِنْ كَانَ فِيهِ مَا تَقُولُ فَقَدْ اغْتَيْبْتَهُ وَإِنْ لَمْ يَكُنْ فِيهِ فَقَدْ بَيَّنَّاهُ»^(۱) یعنې که ستا په ورور کېږي هغه څه موجودیت لري چې ته پرې قول کوي نو یقیناً تا یې غیبت وکړ، او که هغه پکې شتون ونه لري نو یقیناً تا په هغه باندې بهتان وتاړه.

دغه خاص ډول یادښت ته عملي بڼه ورکول د "إِغْتِيَابٍ" لکه "إِكْتِيَابٍ" په نامه یادېږي، د کوم څخه چې په ﴿وَلَا يَغْتَابُ بَعْضُكُم بَعْضًا﴾ کېږي د "لَا يَغْتَابُ" کلمه اشتقاقه شوې ده. او اصلاً یې د "غَيْبَة" لکه "عَيْلَة" څخه اشتقاق موندلی دی چې د لرېوالي او پنا کېدلو معنی ورکوي^(۲). نو د دغې جملې د مضمون حاصل داسې راڅرګړي چې ای موږمانو! ستاسو ځینې کسان دې ځینې نور په هغه خاص ډول سره یاد نه کړي کوم ته چې په ذکر شوي حدیث کې اشاره شوې ده.

د غیبت ډولونه

۱۲- د "غَيْبَة" کلمه هغو ټولو ډولونو ته شامله ده کوم ته چې مونږ د الله ﷻ په توفیق وړاندې په دوهمه توضیح کېږي څه شرحه ورکړې ده. یا په بل عبارت: غیبت لکه چې په قول سره صورت نیسي همدارنګه په لیک او د سر او سترگو په اشارو سره هم صورت نیولی شي او په پېښو کولو سره هم تحقق مومي. د ښه وضاحت دپاره لاندې احادیث ولولئ:

الف: عائشه رضی الله عنها په یوه حدیث کېږي وايي چې: ما نبی کریم ﷺ ته د یوه سړي پېښې وکړې نو راته ویې فرمایل چې: «مَا بَسْرُنِي أَنِّي حَكَيْتُ رَجُلًا وَأَنْ لِي كَذَا وَكَذَا»^(۳) یعنې ما دا خبره نه خوشالوي

(۱) صحیح مسلم ج ۳ ص ۳۲۶

(۲) المعجم الوسيط ج ۶ ص ۶۶۷

(۳) مسند احمد بن حنبل ج ۹ ص ۵۶۰

چې زه یقیناً د یوه سړي پېښې وکړم حال دا چې ماته (پرې د دنیا څخه) دومره-دومره راکړه شي.
ب: عائشه رضی الله عنها په بل حدیث کښې وایي چې: ما نبی کریم ﷺ مخاطب کړ او په لاس مې اشاره وکړه چې صفیه رضی الله عنها دغومره ده (تیتکې ده)، نو نبی کریم ﷺ جواب راکړ چې: «لَقَدْ مَزَجْتَ بِكَ لِمَا لَا يُزْجَى بَهَا فَأَمَّا الْبَخْرُ فَالْمَرْجُ»^{۱۱} یعنې یقیناً تا (د خپلو خبرو سره) داسې یوه خبره ګډه کړه که بالفرض دغه (غیبتې خبره) د دریاب د اوبو سره ګډه کړی شوې وی هم، ورسره به ګډه کړی شوې وی (او تغیر به یې ورکړی وی).

هو! په مجلس کښې د یو چا بد ویل په دې شرط غیبت شمېرل کېږي چې غیبت کړی شوی سړی ورباندې پوه نه شي که څه هم په مجلس کښې حضور ولري او غائب نه وي، ځکه چې په دغه وخت کښې د غائب غوندې ګڼلی کېږي.

د غیبت تحریم د احادیثو په رڼا کښې

۱۳- د غیبت کولو د تحریم او غندلو په باب ډېر احادیث روایت شوي دي چې ځینو مفسرینو کرامو یې ښه غټه مجموعه راغونډه کړې ده^{۱۲}، خو مونږ د لنډون په غرض فقط د لاندې احادیثو په لیکلو سره اکتفاء کوو هغه دا چې:

الف: نبی کریم ﷺ فرمایي چې: د معراج په شپه زه په یوه قوم باندې تېر شوم چې د تانبې (زیرو) نوکان یې درلوده او خپل مخونه او ټیرونه یې ورباندې شوکاري کول (تراشل)، ما پوښتنه وکړه چې: ای جبرائیل! دغه قوم څوک دی؟ جبرائیل رضی الله عنه جواب راکړ چې: «هَؤُلَاءِ الَّذِينَ يَأْكُلُونَ لُحُومَ النَّاسِ وَيَقْعُونَ فِي أَعْرَاضِهِمْ»^{۱۳} یعنې دغه ډله هغه کسان دي کوم چې د خلکو غوښې خوري او په پټ او عزت کښې یې واقع کېږي (په غیبت کولو سره یې سپکوي).

ب: جابر بن عبد الله رضی الله عنه وایي: یوه ورځې مونږ د نبی کریم ﷺ سره موجودیت درلود چې د مردارې ډېر بدبویه باد پورته شو، نو نبی کریم ﷺ وفرمایي چې: «أَنْذَرُونَ مَا هَذِهِ الْبَرِيحُ هَذِهِ رِيحُ الَّذِينَ يَغْتَابُونَ الْمُؤْمِنِينَ»^{۱۴} یعنې ایا تاسو پوهېږئ چې دغه څنگه بدبویه باد دی؟ دغه د هغو کسانو بدبویه باد دی چې د مؤمنانو غیبت کوي (او په غیاب کښې یې په بدۍ سره یادوي).

د مړي غیبت

۱۴- لکه څنګه چې د ژوندي ورور غیبت حرام دی همدارنګه د مړه ورور غیبت هم جواز نه لري. لاندې حدیث د استدلال په توګه ولولئ:

ما عزاله په زنا باندې اعتراف وکړ او د رجم فیصله ورباندې صادره او تطبیق شوه، د فیصلې د

(۱) جامع الترمذي ج ۲ ص ۷۷

(۲) الدر المنثور ج ۷ ص ۵۷۰: تفسیر ابن کثیر ج ۴ ص ۲۱۳

(۳) سنن أبي داود ج ۲ ص ۲۱۳: مسند احمد بن حنبل ج ۴ ص ۴۴۷

(۴) مسند احمد بن حنبل ج ۵ ص ۱۲۴

تطبیق په وخت کښې دوه صحابه وو کرامو، سره یو بله وویلې چې وگوردا دغه خپل ځان رسوا کړ او په زنا باندې یې اعتراف (افرار) وکړ چې په نتیجه کښې د سپې غوندې رجم کړی شو. نبي کریم ﷺ دغه (غیبتې خبره) واورېده خو ساکت پاتې شو آن تردې چې په یوه مردار خړه باندې تېر شو چې پرسېدلې وه او پښې یې نېغې نیولې وې. نو نبي کریم ﷺ ذکر شوي دواړه صحابه کرام سره یې مخاطب کړل چې ښکته شئ او د دغه مردار خړه غوښه وخورئ! هغوی دواړو عرض وکړ چې ای د الله رسول! د مردار خړه غوښه به څوک وخورې؟ نبي کریم ﷺ وفرمایل چې «فَمَا بَلُغْتُمَا مِنْ بَرِّ أَحْيَيْكُمَا إِنَّمَا أَشَدُّ مِنْ أَكْلِ مَيْتَةٍ»^(۱) یعنې نو تاسو دواړه چې لم وړاندې (دستې) د خپل ورور پټ (عزت) واخست هغه د دې څخه ډېر سخت وه چې د دغه مردار خړه غوښه مو خوړلې وی.

د غیبت د گناه چاره

۱۵- په غیبت کولو کښې دوه حقونه د پښو لاندې کېږي، چې یو د الله ﷻ حق دی چې د ده ﷻ ارشاد ته یې اعتناء ونه کړه او بل د بنده حق دی چې په غیبت سره یې خپه کړ، نو غیبت کوونکي نه په کار دي چې په لاندې دوه وو کارونو سره خپل ځان د گناه څخه خلاص کړي.

الف: باید الله ﷻ ته توبه تائب وگرځي او په استغفار زور واچوي، نو هیله ده چې عفو ورته وکړي او په خپل حق باندې یې ونه نیسي.

همدغه مطلب ته نبي کریم ﷺ اشاره کړې ده چې «كَفَّارَةُ الْمَجَالِسِ أَنْ يَقُولَ الْعَبْدُ: سُبْحَانَكَ اللَّهُمَّ وَبِحَمْدِكَ أَستغفركَ وَأَتُوبُ إِلَيْكَ»^(۲) یعنې په مجالسو کښې د گناهونو کفارده دا ده چې بنیادم ووايي چې ای الله! تاته پاکي ده، او (زه د تسبیح سره) ستا حمد (ثناء هم ضمیمه کوم)، زه ستا څخه بښه غواړم او همدا تاته په ندامت سره توبه (رجوع) کوم.

ب: باید د هغه چا څخه عفو او بښنه واخلي د کوم په غیبت چې اخته شوی وي. نبي کریم ﷺ په یوه حدیث کښې فرمایلي دي چې: «مَنْ كَانَتْ عِنْدَهُ مَظْلَمَةٌ لِأَخِيهِ فَلْيَتَحَلَّلْ بِهَا فَإِنَّهُ لَيْسَ لَهُ دِينَارٌ وَلَا دِرْهَمٌ»^(۳) یعنې هر څوک چې د ده په نزد د خپل ورور دپاره په ظلم سره اختلی شوی شي وي نو د نوموړي څخه دې د همدغه حق د خلاصون مطالبه وکړي (او عفو دې ترې وغواړي) ځکه چې پغینا شان دا دی چې هلته (د قیامت په ورځ) نه دینار شته او نه درهم.

یا په بل عبارت: دغه عفو دې د هغې ورځې وړاندې ترلاسه کړي چې نیکی یې مظلوم ورور ته ورکړی شي او که نیکی ونه لري نو د همدغه مظلوم ورور څه گناهونه به ورباندې ورواچولې شي. هو! که غیبت کړی شوی بنیادم د عفو کولو قابل نه وه لکه لیونی یا ماشوم، او یا ترې د عفو

(۱) سنن ابی داود ج ۲ ص ۲۵۲

(۲) مسند احمد بن حنبل ج ۲ ص ۳۰۰

(۳) صحیح البخاری ج ۲ ص ۹۶۷

غوبتل مشکل یا محال وه لکه مفقود یا مری او داسې نور، نو په دغه صورتونو کښې د عفوي موضوع د قیامت ورځې ته تالېږي^(۱).

سوال جواب

۱۶- که څوک وایي چې: د څه حکمت په بنیاد په ﴿أَتُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا﴾ کښې د ﴿مَيْتًا﴾ کلمه نازله کړي شوي ده حال دا چې د خپل ورور غوښې خوراک بد کار دی، برابره خبره ده چې هغه مړ وي او که ژوندی؟

مونږ وایو - والله اعلم: شاید چې د دغې کلمې په نزول کښې به دېته اشاره وي چې غیبت کړي شوی بنیاد د مړي سره ډېر زیات شباهت لري چې یو هم د خپله ځانه دفاع نه شي کولی او غیبت کوونکی یې په مړه گېده غوښې خوړلی شي.

دا د یو پلوه، او د پلوه د ذکرې شوې تشبیه په نزول کښې دېته اشاره ده چې باید مؤمنان د غیبت کولو څخه په ډېره جدي توگه ډډه او کرکه وکړي لکه چې د مړي د غوښو څخه کرکه کوي او په خپلو ځانونو باندې ناکاره مثال تطبیق نه کړي.

دغه ایت شریف ډېر نظائر لري، د مثال په توگه: نبي کریم ﷺ فرمایلي دي چې: «لَيْسَ لَنَا مَثَلُ السُّوءِ الَّذِي يَقُودُ فِي هَيْبَتِهِ كَالْكَلْبِ يُرْجَعُ فِي قَيْبِهِ»^(۲) یعنې مونږ (مؤمنان) ته بد مثال نشته (باید خپل ځانونه ترې وساتو) هغه څوک چې په خپل بښلی شوي شي کښې بهرته وروگرځي، د داسې سپې مثال لري چې خپلو کانگو ته بهرته ورتاو شي (ویې څتي).

د غیبت د جواز صورتونه

۱۷- ځینو علماوو کرامو په څو صورتونو کښې د غیبت په جواز باندې حکم کړی دی^(۳)، چې مونږ یې د الله ﷻ په توفیق د نصوصو په رڼا کښې په لاندې ډول سره وړاندې کوو:

الف: مظلوم ته روا ده چې د حاکم په حضور کښې د ظالم غیبت وکړي او مظلالم یې بیان کړي چې دا ډول او هغه ډول ظلم ته یې ملا تړلې ده.

الله ﷻ فرمایلي دي چې: ﴿لَا تُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ﴾ [النساء: ۱۴۸] یعنې الله ﷻ په بدۍ سره څرگندونه نه خوښوي په داسې حال کښې چې بدې د وينا څخه عبارت ده، مگر هغه څوک چې ظلم ورباندې شوی وي (نو نوموړي ته د ظلم د څرگندونې اجازه شته).

ب: جائزه ده چې د منکراتو د محوه کولو دپاره هغه چا ته څرگندونه وکړي شي کوم چې د منکراتو په محوه کولو باندې توان او قدرت لري.

(۱) روح المعاني ج ۲۶ ص ۱۶۰

(۲) صحيح البخاري ج ۱ ص ۳۵۷

(۳) شرح النووي على صحيح مسلم ج ۲ ص ۳۲۲: روح المعاني ج ۲۶ ص ۱۶۱

همدي مطلب ته نبي کریم ﷺ اشاره کړې ده چې: «مَنْ رَأَى مِنْكُمْ مُنْكَرًا فَلْيُفِزْهُ بِيَدِهِ فَإِنْ لَمْ يَسْتَطِعْ فَبِلِسَانِهِ» (الحديث) ^(۱) يعنې ستاسو د جملې څخه چې هر څوک بد کار وگوري نو په خپل لاس دې تغیر ورکړي، نو که د دغه ډول تغیر توان یې نه درلود نو په ژبې (بیان) سره دې تغیر ورکړي (چې وعظ ورته وکړي او یا ورباندې د توان او قدرت خاوند خبر کړي).

ج: فتوی غوښتونکي ته هم جواز لري چې د فتوی ورکوونکي په وړاندې د مسئلې صورت بیان کړي که څه هم د یو موومن په غیبت اشتغال ولري. د ښه وضاحت دپاره لاندې حدیث ولولئ:

یوه ورځې "هندة بنت عتبة" نبي کریم ﷺ ته عرض وکړ چې: ای د الله رسول! یقیناً (زما خاوند) ابو سفیان ډېر سخت بخیل دی او ماته دومره نفقه نه راکوي چې زما او زما ډ اولادونو دپاره کفایت وکړي، مگر هله چې د نوموړي په بې علمۍ کښې یې زه د مال څخه څه شی واخلم (ایا دا کار زما دپاره جواز لري؟).

نبي کریم ﷺ جواب ورکړ چې: «خُذِي مَا يَكْفِيكَ وَوَلَدُكَ بِالْمَقْرُوفِ» ^(۲) يعنې هوا د نوموړي د مال څخه هومره اندازه واخله څومره چې ستا او ستا د اولادونو دپاره په متعارفه طريقه سره بسنه کوي. د: په دې عرض هم غیبت کول رخصت دی چې موښان د یوه شریر د شره وساتل شي. او دا ځکه چې نبي کریم ﷺ درې ځله تکرار کړ چې: «الدِّينُ النَّصِيحَةُ» ^(۳) دین د خیر غوښتنې او اخلاص څخه عبارت دی. چا وپوښتل چې: ای د الله رسول! د چا دپاره؟ نبي کریم ﷺ په جواب کښې وفرمایل چې: د الله ﷻ دپاره، او د الله ﷻ د کتاب (قرآن کریم) دپاره، او هم د مسلمانانو د امامانو دپاره او د عامو مسلمانانو دپاره.

دا ډول په ډېرو صورتونو باندې متشمل دی، لاندې صورتونه یې د بیلگې په توگه ولولئ:

اول: د راویانو او شاهدانو او هم د مصنفینو او لیکوالانو جرحه جائزه ده، ترڅو موښان ونه غولېږي او شریعت د پښو لاندې نه کړی شي.

دوهم: د مشورې ورکولو په وخت کښې هم غیبت جائز دی. لکه چې یوه ورځې فاطمه بنت قیس رضی الله عنها د نبي کریم ﷺ په حضور کښې حاضره شوه او مشوره یې ترې وغوښتله چې ماته فلانی او فلانی دعوت راکوي چې په نکاح سره یې واخلم، ته راته څرنگه مشوره راکوي؟ نبي کریم ﷺ ورته وفرمایل چې: «أَمَا أَبُو جَهْمٍ فَلَمَّا بَضِعَ غَصَاهُ عَنْ عَاتِقِهِ وَأَمَّا مُعَاوِيَةُ فَصُعْلُوكُ لَا مَالَ لَهُ الْكَبِيحِ أَسَافَةُ بْنُ زَيْدٍ» ^(۴) يعنې ابو جهم چې دی نو هغه خپله لکړه د خپلې اوږې څخه نه ښکته کوي (ډېر جنگي دی) او معاویه چې دی نو هغه خوار دی مال نه لري (زما مشوره دا ده چې): أسامه بن زيد په نکاح واخله. نو هغې همدغه مشوره ومنله.

(۱) صحيح مسلم ج ۱ ص ۵۱

(۲) صحيح البخاري ج ۲ ص ۸۰۸

(۳) جامع الترمذي ج ۲ ص ۱۴

(۴) صحيح مسلم ج ۱ ص ۴۸۳

درېم که څوک د یوه فاسق او مبتدع سره ناسته پاسته لري حال دا چې په فسق او بدعت باندې یې خبر نه وي، نو تاته جائزه ده چې ورته خبر ورکړي ترڅو دوکده نه شي او د بې دينۍ سره مخامخ نه شي. د همدې کبله یوه ورځې نبي کریم ﷺ یوه سړي ته اشاره وکړه او د صحابه وو کرامو ﷺ د اطلاع دپاره یې وفرمایل چې: «بَلِّسْ أَخُو الْعَشِيرَةِ أَوْ ابْنُ الْعَشِيرَةِ»^(۱) یعنې دغه سړی په خپله قبيله کېنې ډېر بد سړی دی.

د نبي کریم ﷺ خبره رښتیا شوه، نوموړی سړی د ابو بکر الصديق ﷺ په زمانه کېنې مرتد شو او کفر یې غوره کړ.

څلورم: دا هم جواز لري چې د والیانو او حاکمانو په نه اهلیت باندې مرکزي حکومت خبر کړي شي ترڅو یې د ټاکلې دندې څخه کوښه کړي او داسې نور.

هـ: د هغه چا په غیبت باندې هم څوک نه گنهنکارېږي، کوم چې په فسق او بد اخلاقي سره شهرت لري (بلکې ورباندې ویاړي).

و: یو مؤمن په غیاب کېنې د القابو په هغو صورتونو سره یادول هم ممنوع غیبت نه دی کومو ته چې وړاندې په پنځمه توضیح کېنې اشاره شوې ده والحمد لله ﷻ علی ذلک.

ز: د یوه غلط حکم رد او تقبیح هم ممانعت نه لري، که څه هم حکم کوونکی غائب وي او ورباندې خپه شي.

همدا موضوع په یوه حدیث کېنې ډېره ښه واضحه شوې ده چې مونږ یې د لاندې ټکو په ذکر باندې اکتفاء کوو:

اول: یوه ورځې یو اعرابي سړی په خپل اوښ باندې سور شو او په لوړ اواز سره یې وویل چې: ای الله! په ما او په محمد ﷺ باندې رحم وکړي، او هیڅوک راسره پکښې شریک نه کړي.

دوهم: نبي کریم ﷺ صحابه کرام ﷺ مخاطب کړه چې: «أَتَقُولُونَ هُوَ أَضْلُ أَمْ بَعِيرُهُ أَلَمْ تَسْمَعُوا إِلَى مَا قَالَ؟»^(۲) یعنې ایا تاسو وایاست چې نوموړی اعرابي سړی ډېر گمراه دی او که د ده اوښ؟ ایا تاسو د نوموړي هغې خبرې ته غوږ کېنود کومه یې چې وکړه؟

درېم: صحابه کرامو ﷺ وویل چې: هوا مونږ د نوموړي جاهلانه خبره واورېده (چې د الله ﷻ څخه یې د پراخه رحمت د رابندولو سوال وکړ).

د شعوب او قبائل معناوې

۱۸- په هـ وَجَعَلْنَاكُمْ شُعُوبًا وَقَبَائِلَ ۖ کېنې لاندې وضاحتونه د نظره تېر کړئ^(۳):

الف: د خلکو هغه ډېره لویه ډله چې په یوه پلار راغونډ شوي وي، د "شعب" - لکه "غرض" - په

(۱) صحیح البخاري ج ۲ ص ۸۹۴

(۲) سنن ابی داود ج ۲ ص ۳۱۴

(۳) لسان العرب ج ۱ ص ۵۰۰ تفسیر القاسمي ج ۱۵ ص ۱۳۶

نامه یادېږي او په "شعوب" سره جمعه کېږي.

ب د یوه پلار اولاده چې د "شعب" څخه ښکته وي په "قبيلة" سره نومول کېږي. چې جمعه یې "فغانل" اورېدلې شوې ده.

ج د "قبيلة" څخه وړه اجتماع چې یوه پلار ته منسوبه وي د "مطاراة" په نامه نومولې شوې ده. چې په "مخالفو" سره جمعه کېږي.

د د "مطاراة" څخه وړې اجتماع ته "مطن" وایي. چې جمعه یې "مطون" راځي.

ه د "مطن" څخه وړینه اجتماع د "فخذ" نوم لري. چې "الفخاد" یې جمعه ده.

و بالاخره د "فخذ" څخه هم وړه اجتماع چې په یوه پلار باندې راغونډه شوي وي هغوی ته

"قبيلة" وایي چې جمعه یې "فغانل" اورېدل کېږي.

نو په ایت شریف کې په دوه وړو نومونو باندې د مثال په توګه مراحت نازل شوی دی.

تعارف څه معنی؟

۱۹. په ایت شریف کې د ﴿لَتَعَارَفُوا﴾ کلمه د "تعارف" بلکه "تعارف" څخه اشتقاقه شوې ده.

چې یو تریله د پېژندلو معنی ورکوي. دغه ډول پېژندل "نسب" د ډېرو مطالبو سبب جوړېږي لاندې مثالونه یې ولولئ.

الف که بالفرض په بنیاده مانو کسی د څارویو غونډې په نسب سره پېژندلو شتون نه درلودی نو معاملات او راکړه ورکړه به یې د ستونزو سره مخامخ شوي وي.

ب که بالفرض په انسانانو کې د څارویو غونډې د نسب اړیکو موجودیت نه درلودی نو په دوی کې به د زړه سوي او صله رحمې لمن هم ټوله شوې وي.

همدې مضمون ته نبي کریم ﷺ اشاره کړې ده چې: «تَعَارَفُوا مِنْ أَسَابِكُمْ مَا لَصَلُونُ بِهِ أَرْحَامَكُمْ فَإِنَّ صِلَةَ الرَّحِمِ فَحْتَةٌ فِي الْإِثْلِ طَرَاةٌ فِي الْفَمِ طَسَاةٌ فِي الْآثَرِ»^{۱۹} یعنې ای مومنانو! تاسو د خپلو نسبونو څخه څه زده کړئ ترڅو ورباندې خپله خپلوي وپالنئ او صله رحمې پرې وکړئ. بقیې صله رحمې په کورنۍ کې د محبت سبب دی او په مال کې د ډېروالي سبب دی او بالاخره په عمر کې د وروسته والي او پېژندوالي سبب دی.

څو نکات

۲۰. د ﴿يَا أَيُّهَا النَّاسُ إِنَّا خَلَقْنَاكُمْ﴾ الآية په ارتباط یو ځل بیا لاندې نکاتو ته توجه په کار ده.

الف د الله ﷻ په نزد یوازې او یوازې تقوی اعتبار لري او بس. چې په همدې تقوی سره الله ﷻ اجرونه او ثوابونه ورکوي. د هر چا د پلوه چې صورت ونیسي. بولېږه خبره ده چې عربي وي او که

۱۹. جامع الترمذي ج ۱ ص ۱۹

اعجمی، او یا هندي وي یا حبشي او داسې نور

ب: په ایت شریف کښې د تقوی څخه پرته د نورو اعتباراتو سلب مطلب نه دی. د همدې کبله نبي کریم ﷺ یوه حدیث کښې فرمایلي دي چې «وَالنَّاسُ مَتَّانُونَ خِيَارُهُمْ فِي الْجَاهِلِيَّةِ خِيَارُهُمْ فِي الْإِسْلَامِ إِذَا فَقَّهُوا»^{۱۱} یعنې او ټول خلک د معادنو مثال لري چې په عاداتو او خاصیتونو کښې د توپیرونو درلودونکي دي، لکه څنگه چې معادن د مختلفو جواهراتو درلودونکي دي، (نو په همدې بنیاد) په جاهلیت کښې د خلکو غوره په اسلام کښې هم د خلکو غوره دي خو کله چې (دیني) پوهه زده کړي

د ښه وضاحت دپاره لاندې نکې د نظره تېر کړئ

اول نبي کریم ﷺ په یوه حدیث کښې فرمایلي دي چې «الْأَبْلَغُ مِنْ فُرْشٍ»^{۱۲} یعنې امامان د فریشو څخه دي (ترڅو د عظمی امامت په هکله شخړې او جگړې راپورته نه شي).

دوهم نبي کریم ﷺ په بل یوه اوږده حدیث کښې فرمایلي دي چې «لَقَدْ هَفَضْتُ أَنْ لَا أَقْبَلَ هَدِيَّةً إِلَّا مِنْ فُرْشٍ أَوْ أَنْصَارِي أَوْ ثَقَفِي أَوْ دَوْسِي»^{۱۳} یعنې یقیناً ما قصد وکړم چې (د دې څخه وروسته) زه د هیچا څخه سوغات قبول نه کړم، مگر د فریشي یا انصاري یا ثقفی او یا د دوسي څخه (چې دوی په سوغات ورکولو کښې د عوض تمه نه کوي او نور ځینې خلک په ښه ډېر عوض هم قناعت نه لري). درېم نبي کریم ﷺ د حنین غزا د ماتې په وخت کښې د خلکو د راستنېدلو دپاره په یوه حدیث کښې وویلې چې «أَنَا النَّبِيُّ لَا كَذِبَ أَتَانِي عَبْدُ الْمُطَّلِبِ»^{۱۴} یعنې ای مومنانوا بېرته راستانه شئ (ما یوازې مه پرېږدئ) چې د یو پلوه زه رښتینی پیغمبر یم او د بله پلوه زه ستاسو د پخواني مشر عبد المطلب زوی یم.

څلورم نبي کریم ﷺ فرمایلي دي چې «إِنَّ اللَّهَ اصْطَفَىٰ كِنَانَةَ مِنْ وَنْدٍ إِسْغِيلٍ وَاصْطَفَىٰ فُرْشًا مِنْ كِنَانَةِ وَاصْطَفَىٰ مِنْ فُرْشٍ نَبِيَّ هَاشِمٍ وَاصْطَفَانِي مِنْ نَبِيِّ هَاشِمٍ»^{۱۵} یعنې الله ﷻ د اسماعیل ﷺ د اولادې څخه (د ښو اخلاقو په اعتبار) بنی کنانه غوره کړه او د بنی کنانه وو څخه یې (په همدې لحاظ) فریش غوره کړه او د فریشو څخه یې بنی هاشم غوره کړه او (بالآخره) د بنی هاشمو څخه یې زه (د پیغمبر په صفت) غوره کړم (چې دا په ماباندې د الله ﷻ ډېر لوی فضل دی).

پنځم د میراث استحقاق په نسب سره صورت نیسي او هم د نسب په قرب او بُعد سره ترجیح موندنه کوي.

شپږم جمهورو فقهاوو کرامو په نکاح کښې فقط د دې دپاره کفاهه معتبر ګرځولی دی چې د

۱۱. صحيح البخاري ج ۱ ص ۴۹۶
 ۱۲. مسند احمد بر حبل ج ۴ ص ۲۵۹
 ۱۳. جامع الترمذي ج ۲ ص ۲۳۱
 ۱۴. مسند احمد بر حبل ج ۶ ص ۳۹۹
 ۱۵. صحيح مسلم ج ۲ ص ۲۴۵

مېړه او ماندينې گوزاره او ژوند خراب نه شي لکه څنگه چې د أسامه بن زيد ؓ او زینب بنت جحش ؓ سره گوزاره او ژوند خراب شو، چې د الله ﷻ په توفیق یې د [الأحزاب: ۳۷] لاندې مفصله قيصه تېره شوې ده.

د نسب په ارتباط د احادیثو مجموعه

۲۱- په دې مقام کېنې ځینو مفسرینو کرامو د نسب په ارتباط زینت دېر نبوي احادیث راغونډ کړي دي^(۱) الله ﷻ دې ورته اجر ورکړي، لاندې مثالونه یې ولولئ:

الف: «إِنَّ اللَّهَ قَدْ أَذْهَبَ عَنْكُمُ غُبَّةَ الْجَاهِلِيَّةِ وَفَخَّرَهَا بِآلِهَا، مُؤْمِنٌ لَقِيَّ وَفَاجِرٌ شَقِيٌّ أَلْتُمُ بَنُو آدَمَ وَآدَمُ مِنْ نُرَابٍ»^(۲) یعنې یقیناً الله ﷻ ستاسو څخه د جاهلیت تکبر او د جاهلیت په پلرونو باندې فخر کول په څنګ کړي دي (د الله ﷻ په نزد ټول خلک په دوه ډوله دي چې) یو مؤمن متقی دی او بل فاجر بد بخت دی، تاسو ټول د آدم ؑ زامن یاست او آدم ؑ د خاورو څخه جوړ کړی شوی دی (نو ټول یو برابر یاست).

ب: «لَا تَفْتَخِرُوا بِآبَائِكُمُ الَّذِينَ مَاتُوا فِي الْجَاهِلِيَّةِ فَوَالَّذِي نَفْسِي بِيَدِهِ لَمَا يُدْهَبُهُ الْجَعْلُ بِمُخْرَجِهِ خَيْرٌ مِنْ آبَائِكُمُ الَّذِينَ مَاتُوا فِي الْجَاهِلِيَّةِ»^(۳) یعنې تاسو په خپلو هغو پلرونو سره فخر مه کوئ کوم چې په جاهلیت کېنې مړه شوي دي، نو زما دې په هغه اقدس ذات سوګند وي چې زما روح یې په بلا کیفه لاس کېنې دی چې ضرور هغه شی کوم چې ګونګتان یې په خپلو اوربوزونو سره رغړوي ستاسو د هغو پلرونو څخه بهتر دی کوم چې په جاهلیت کېنې مړه شوي دي.

﴿قَالَتِ الْأَعْرَابُ ءَأَمْنَا قُل لَّمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ﴾^(۴)

إِنَّمَا الْمُؤْمِنُونَ الَّذِينَ ءَامَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ ﴿٥﴾ قُلْ أَتَعْلَمُونَ اللَّهُ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ ﴿٦﴾ يَمْشُونَ عَلَيْكَ أَنْ أَسْلَمُوا قُلْ لَا تَعْمَلُوا عَلَىٰ إِسْلَامِكُمْ بَلِ اللَّهُ يَمُنُ عَلَيْكُمْ أَنْ هَدَيْتُكُمْ لِلْإِيمَانِ إِنْ كُنْتُمْ صَادِقِينَ ﴿٧﴾ إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا تَعْمَلُونَ ﴿٨﴾

(۱) تفسیر ابن کثیر ج ۴ ص ۳۱۷

(۲) سنن ابی داود ج ۲ ص ۳۴۱

(۳) مستد احمد بن حنبل ج ۱ ص ۶۴۵

[۱۴] باند چیان وایی چي: مونږ ایمان راوړی (مونږ کامل مؤمنان یاستو).

ته (ورته) ووايه چي: تاسو کامل ایمان نه دی راوړی (نو آتما مه وایاست)، مگر (تاسو اسلام قبول کړی دی نو) تاسو وواياست چي مونږ اسلام راوړی دی، حال دا چي ایمان ستاسو په زړونو کښي نه دی ننوتلی (ترڅو پورې چي ستاسو همدا حال وي نو د آتما څخه ډډه وکړئ).

او که چرته تاسو د الله ﷻ او د ده ﷻ د پیغمبر ﷺ اطاعت وکړئ (او په کامله توګه مؤمنان جوړ شئ) نو الله ﷻ به ستاسو د اعمالو (د ثوابونو) څخه هیڅ شی هم کم نه کړي (او په چنډونو ثوابونه به درکړي). یقیناً الله ﷻ ډېر ښونکی (او) ډېر مهربان دی (د ایمان په پخوانۍ کمزورۍ باندې به مرونه نیسي).

[۱۵] یقیناً کامل مؤمنان هغه کسان دي کومو چي په الله ﷻ او د ده ﷻ په پیغمبر ﷺ باندې ایمان راوړی دی بیا یې (په توحیدي عقیده کښي) شک نه وي کړی او په خپلو مالونو او خپلو ځانونو سره یې د الله ﷻ په لاره کښي جهاد کړی وي. دغه ډله همدوی (د آتما په ویلو کښي) رښتیني دي.

[۱۶] ته (اعراب مخاطب کړه او ورته) ووايه چي: ایا تاسو (بل چا ته نه بلکې) الله ﷻ ته خپل دین ورپېژنئ (معلومات ورکوي) حال دا چي الله ﷻ په هغو شیانو باندې پوهېږي کوم چي په اسمانونو کښي دي او په هغو شیانو باندې هم کوم چي په ځمکو کښي دي.

او (لنډه دا چي) الله ﷻ په هر شي باندې پوه دي.

[۱۷] (ای پیغمبره!) اعراب په تاباندې د دې کار احسان باروي چي دوی اسلام راوړی دی (او همدغه اسلام ته د ایمان لقب ورکوي).

ته ورته په رد کښي ووايه چي: په ماباندې د خپل اسلام راوړلو احسان مه کوئ، بلکې الله ﷻ په تاسو باندې احسان کوي چي ایمان ته یې تاسو هدایت کړي یاست (البته په دې شرط) که چرته تاسو (په خپله وعده کښي) رښتیني یاست (خو خبره دغسې نه ده).

[۱۸] یقیناً الله ﷻ د اسمانونو او ځمکو په غیبو باندې پوهېږي (چي ستاسو زړونه هم پکښي شامل دي)، او الله ﷻ په هغو ټولو کړو وړو سره ښا دی کوم چي تاسو یې (روزمره) کوئ.

ارتباط او شان نزول

۱- مونږ د الله ﷻ په توفیق د دې سورت د لومړي ایت په لومړۍ توضیح کښي لیکلي دي چي د دې سورت د ارشاداتو تعميل قوي ایمان ته اړتیا لري.

په دې ایتونو کښي همدغه مطلب تعقیب شوی دی او د کمزوري ایمان د خاوندانو یوه مثال ته پکښي اشاره شوې ده، چي په شان نزول کښي ورباندې ښه پوره رڼا اچولې شوې ده. هغه دا چي:

۲- یوه ورځې د باند چیانو څخه یوه ډله خلک نبي کریم ﷺ ته ورغله او عرض یې وکړ چي: ای د الله رسوله! نورو خلکو تا سره جنگونه وکړه او مونږ پرته د جنگه په تاباندې ایمان راوړل.

(۱) تفسیر ابن کثیر ج ۴ ص ۲۲۰: اسباب النزول للواحدی ص ۲۶۶: المحرر الوجیز ج ۱۵ ص ۱۵۷

په دغه وړاندیز کښې هغوی لاندې دوه غرضونه په نظر کښې نیولي وه:
 الف: ای د الله رسوله! زموږ شکریه وکړه او احسان مو ومنه.
 ب: موږ ته د بیت المال څخه ښه پوره برخه راکړه، ځکه چې موږ د نورو خلکو په پرتله زیات مستحق یاستو.
 نو په ذکر و شورو ایتونو کښې الله ﷻ د هغوی دواړه غرضونه رد کړه، چې حاصل یې داسې راخپږي:

د مطلب خلاصه

ای پیغمبره! په خپل امت باندې د کمزوري ایمان د خاوندانو څه حالات قرائت کړه ترڅو ترې عبرت واخلي. هغه دا چې:

۱- باندېچیان (د کمزوري ایمان خاوندان) تاته راځي او وایي چې: موږ په تاباندې ایمان راوړی دی او هیڅ جنگ او جگړه مو درسره نه ده کړې، نو زموږ احسان ومنه او مننه مو وکړه او په دې باندې علاوه د بیت المال څخه موږ ته ښه درنه ونډه راکړه، ځکه چې موږ د جنگیانو خلکو څخه زیات مستحق یاستو.

۲- ته دغو باندېچیانو ته د هغوی د غرضونو په رد کښې ووايه چې:

الف: ای باندېچیانو! تاسو هغه ایمان نه دی راوړی کوم چې د یوه مؤمن سره مناسب وي، بلکې ستاسو ډېر زیات کمزوری ایمان دی، نو په همدې بنیاد تاسو د "آمَنَّا" کلمه مه تکراروی بلکې تاسو وایاست چې: "أَسْلَمْنَا" یعنې موږ تاته منقاد یاستو او موږ جنگ نه کوو بلکې تاته بې جنگه تسلیم شوي یاستو. او دا ځکه چې:

ب: ستاسو په زړونو کښې ایمان نه دی ننوتلی او رښې یې پکښې نه دي غزولې چې ستاسو حرکات او سکانات او هم اقوال او افعال یې کنترول کړي وی.

ج: ای باندېچیانو! اوس وخت دی چې تاسو په خپل ایمان باندې بیا نظر وکړئ، او د الله ﷻ اطاعت او د پیغمبر ﷺ اتباع بدون د قیدو شرطه خپله کړئ او خپل ایمان د کمال مقام ته ورسوئ.
 د: که تاسو دا کار وکړئ او خپل ځانونه د سوچه ایمان څښتنان جوړ کړئ، نو الله ﷻ به ستاسو د اعمالو اجر او ثواب ښه پوره درکړي او هیڅ شی به درڅخه کم نه کړي، نو په دې تقدیر به ستاسو ایمان کمال ته ورسېږي.

ه: برسېره پر دې تاسو د خپلو پخوانیو کړو وړو څخه مغفرت وغواړئ او پښماني ورباندې څرگنده کړئ، نو الله ﷻ به درته مغفرت وکړي او خپله مهرباني به درپېرزو کړي. او دا ځکه چې الله ﷻ ډېر ښونکی او ډېر مهربان دی.

۳- ای پیغمبره! د کاملو مؤمنانو خاصیتونه خپل امت ته ورزده کړه ترڅو په همدې کچه خپل ایمان ته وده ورکړي هغه دا چې: یقیناً کامل مؤمنان هغه کسان دي کومو چې په رښتیاڼیو معناو کښې په الله ﷻ او د ده ﷻ په پیغمبر ﷺ باندې ایمان راوړی دی او بیا په همدغه حالت باندې کلک

ولا ډی او شک شبه یې بکښي نه ده کړې. همدارنگه کامل مؤمنان هغه کسان دي کوم چې د الله ﷻ به لاره کښي په خپلو مالونو او خانو سره جهاد کوي، نه دا چې خپل ایمان یې د مالونو د راغونډولو ذریعه ګرځولي وي چې مونږ ایمان راوړي دی مونږ ته د بیت المال څخه ښه پوره ونډه راکړه.

ای پیغمبره! یقیناً همدغه کسان همدوی د آمناً په ویلو کښي رښتیني دي او د همدوی په زړونو کښي ایمان رښي غزولي دي.

۴- ای پیغمبره! باندېچیان یو ځل بیا مخاطب کړه او ورڅخه وپوښته چې: ایا تاسو بل چا ته نه بلکي الله ﷻ ته خپل دین ورښی چې مونږ به پر کلک مؤمنان یاستو؟، حال دا چې الله ﷻ ستاسو د ایمان په شمول په هغو ټولو شیانو او کیفیتاتو باندې پوهېږي کوم چې به اسمانونو او ځمکو کښي شتون لري. نو الله ﷻ په هر شي باندې پوه دی، ستاسو عقیده او ستاسو زړونه ورته ښه پوره څرګند دي او پوهېږي چې ستاسو ایمان په کومه درجه کښي موقعیت لري؟

۵- نو ای پیغمبره! باندېچیان په تاباندې د دي خبرې احسان ږدي چې دوی پرته د جنگه ناته نسیم شوي دي او خپل انقیاد یې ورته وړاندې کړی دی، نو ته ورته په جواب کښي ووايه چې: ای باندېچیانو! تاسو په ماباندې خپل اسلام او انقیاد مه احسانوئ او زما څخه یې مننه مه غواړئ. ځکه چې په ماباندې احسان ایښودل په حقیقت کښي په الله ﷻ باندې احسان ایښودل دي، حال دا چې په الله ﷻ باندې هیڅوک احسان نه شي ایښودلی او نه د چا احسان او ښېګڼي ته څه اړتیا لري. بلکې تاسو د الله ﷻ احسان ومنئ چې تاسو ته یې د ایمان راوړلو توفیق درکړ او د ایمان راوړلو لاره یې دروښودله، البته دا په هغه صورت کښي چې تاسو د کامل ایمان راوړلو په دعوه کښي رښتیني یاست.

۶- ای پیغمبره! یقیناً الله ﷻ د باندېچیانو د عقائدو په شمول د اسمانونو او ځمکو په غیبو باندې پوهېږي او هیڅ شی ورته مجهول او بی علمه نه دی، او په دي باندې علاوه الله ﷻ په هغو ټولو کړو وړو باندې ښا دی کوم چې تاسو لګيا یاست چې کوی یې.

توضیحات

۱- مونږ د الله ﷻ په توفیق په ۱۰ قَالَتِ الْأَعْرَابُ آمَنَّا کښي د ۱۰ الْأَعْرَابُ کلمه د [التوبة ۹۷] ایت لاندې ښه پوره تحلیل کړې ده چې د باندېچیانو معنی ورکوي. خو څرنگه چې د قرآن کریم د نزول په وخت کښي په باندېچیانو کښي مؤمنانو او منافقانو دواړو ډلو موجودیت درلود، نو که څه هم د ځینو مفسرینو کرامو نظر دا دی چې دلته هغه باندېچیان مطلب دي کومو چې پټ په زړونو کښي ایمان نه وه راوړی^(۱) او منافقان وه، مګر مونږ ته بهتره برېښي چې دلته د کمزوري ایمان خاوندان مراد دي چې د سورت د اول سر څخه په همدوی کښي بحث را روان دی او د منافقانو موضوع هیڅ مطرحه نه ده.

(۱) تفسیر القرطبي ج ۱۶ ص ۳۴۸

د ایمان او اسلام کلمې

۲۔ څرنگه چې په ﴿ قُلْ لَمْ تُؤْمِنُوا وَلَكِنْ قُولُوا أَسْلَمْنَا ﴾ کښې الله ﷻ د ذکر و شوو باندې چيانو څخه ایمان نفې کړ چې تاسو ایمان نه دی راوړی، او د ﴿ أَسْلَمْنَا ﴾ د ویلو اجازه یې ورکړه، چې تاسو خپلو ځانونو ته د مسلمانانو لقب ورکړی؛ نو په دې مقام باندې د ښه پوهېدلو دپاره ځینو علماوو کرامو زښت اوږد بحث کړی دی او د ایمان او اسلام دواړه کلمې یې د متعددو حیثیتونو څخه ښې پوره شرحه کړې دي^۱، خو مونږ دلته د لنډون په غرض لاندې نصوص د مقدمې په توګه وړاندې کوو:

الف الله ﷻ فرمایلي دي چې ﴿ إِنَّ الدِّينَ عِنْدَ اللَّهِ الْإِسْلَامُ ﴾ [آل عمران ۱۹] یعنې مقبول دین د الله ﷻ په نزد (فقط) اسلام دی او بس

ب یوه ورځې د نبی کریم ﷺ سره جبرائیل ﷺ د ناأشنا سړي په خبره د تعلیم دپاره په اوږده حدیث کښې لاندې سوال جواب وکړ

جبرائیل ﷺ «ما الإيمان؟» یعنې ایمان د څه شی نوم دی؟

نبی کریم ﷺ «أَنْ تُؤْمِنَ بِاللَّهِ وَمَلَائِكَتِهِ وَكُتَابِهِ وَرُسُلِهِ وَتُؤْمِنَ بِالْبَعْثِ الْآخِرِ» یعنې شرعي ایمان دا دی چې ته په الله ﷻ سره ایمان راوړی او د ده ﷻ په پرېستو هم، او د ده ﷻ په (جنس) کتاب هم، او د ده ﷻ په ملاقات هم، او د ده ﷻ په پیغمبرانو هم، او چې ته ایمان راوړې د ځمکې څخه په وروستیو راپورته کېدلو باندې هم

جبرائیل ﷺ «ما الإسلام؟» یعنې اسلام څه شی دی؟

نبی کریم ﷺ «الْإِسْلَامُ أَنْ تَعْبُدَ اللَّهَ وَلَا تُشْرِكَ بِهِ شَيْئًا وَتُقِيمَ الصَّلَاةَ الْمَكْتُوبَةَ وَتُؤَدِيَ الزَّكَاةَ الْمَفْرُوضَةَ وَتَصُومَ رَمَضَانَ»^۲ یعنې اسلام دا دی چې ته د الله ﷻ عبادت وکړې او هېڅ شی ورسره پکښې شریک ونه ګرځوې، او چې ته فرض لمونځ ودروې او چې ته فرض زکات اداء کړې او چې ته د رمضان میاشت روژه ونیسي

ج نبی کریم ﷻ فرمایلي دي چې «يُنْبِئُ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامَ الصَّلَاةِ وَإِيتَاءَ الزَّكَاةِ وَالْحَجَّ وَصَوْمَ رَمَضَانَ»^۳ یعنې اسلام په پنځو بنیادونو باندې ولاړ دی چې یوه کلمه طیبه ده او بل د لعانڅه درول او زکات ورکول دي، او بل حج دی او بل د رمضان د میاشتې روژه ده

د نبی کریم ﷻ فرمایلي دي چې «أَمَرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ فَإِذَا قَالُواهَا عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّهَا وَجَنَّتْهُمْ عَلَى اللَّهِ»^۴ یعنې زه د الله ﷻ د پلوه مامور کړی شوی يم چې

(۱) عمدة القاري شرح صحيح البخاري ج ۱ ص ۱۶۲ ص ۱۷۵

(۲) صحيح مسلم ج ۲ ص ۲۹

(۳) صحيح البخاري ج ۱ ص ۶

(۴) جامع الترمذي ج ۲ ص ۸۸

د خلکو سره ترهغه و جنگېرم ترڅو چې دوی طیبه کلمه ووايي، نو کله چې دوی طیبه کلمه وويلې، نو د دوی وينې او مالونه زما څخه په عصمت کښې شوه، مگر د همدغې کلمې طیبې په حق سره، او (باطني) حساب يې په الله ﷻ دی چې پټ او ښکاره ورته ټول څرگند دي.

هـ نبي کریم ﷺ فرمايلي دي چې: «الْمُؤْمِنُونَ فِي الدُّنْيَا عَلَى ثَلَاثَةِ أَجْزَاءٍ: الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ، وَالَّذِي يَأْتُمُّ النَّاسَ عَلَى أَمْوَالِهِمْ وَأَنْفُسِهِمْ، ثُمَّ الَّذِي إِذَا أَشْرَفَ عَلَى طَمْعٍ تَرَكَهُ لِلَّهِ عَزَّ وَجَلَّ»^۱ يعنې په دنيا کښې مومنان په درېو برخو ويشلي شوي دي: اول: هغه ډله کومې چې په الله ﷻ او د ده ﷻ په پيغمبر ﷺ باندې ايمان راوړی وي، بيا يې په خپل زړه کښې شک او تردد ته ځای نه وي ورکړی او په دې باندې علاوه د الله ﷻ په لاره کښې په خپلو مالونو او خپلو خانونو سره يې جهاد هم کړی وي. دوهم: بله هغه ډله ده چې خلک ترې په خپلو مالونو او خپلو خانونو کښې په امن وي او څه خطره ترې نه لري.

درېم: وروستنی. هغه ډله ده چې کله په يوه (ناجائزه) تمه باندې توان موندنه کړي او د خپل اشراف لاندې يې راولي خو محض د الله ﷻ د رضامندی دپاره يې پرېږدي.

و يو ځل نبي کریم ﷺ په معبر باندې ودرېد او (په خپل يوه حديث کښې يې) په لوړ اواز يې وويل چې: «يَا مَعْشَرَ مَنْ قَدْ اسْلَمَ بِلِسَانِهِ وَلَمْ يَغْضِ الْإِيمَانُ إِلَى قَلْبِهِ لَا تُؤْذُوا الْمُسْلِمِينَ وَلَا تُغَيِّرُوهُمْ وَلَا تُتَّبِعُوا غَوَايَاهُمْ»^۲ يعنې ای د هغو کسانو ډلې کومې چې په خپله زړه اسلام راوړی دی (طیبه کلمه يې وويلې ده) او ايمان يې زړه ته نه دی رسېدلی! تاسو مسلمانانو ته ضرر او اذيت مه رسوئ او مه پيغورونه ورکوئ او بالاخره مه يې د پټو عیبونو پلټنه کوئ.

ز نبي کریم ﷺ فرمايلي دي چې: «مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانُ»^۳ يعنې هر څوک چې خاص د الله ﷻ دپاره محبت کوي او خاص د الله ﷻ دپاره بغض کوي او خاص د الله ﷻ دپاره ورکړه کوي او خاص د الله ﷻ دپاره د ورکړې څخه منعه کوي، نو يقيناً دغه کس خپل ايمان کامل کړ.

ح: په يوه حديث کښې يوه ورځې سعد بن وقاص ؓ يوه سړي ته اشاره وکړه او بيا يې نبي کریم ﷺ مخاطب کړ چې ای د الله رسول! دغه سړی مومن دی. نبي کریم ﷺ بالمقابل نوموړی مخاطب کړ چې: «لَا تَقُلْ مُؤْمِنٌ وَقُلْ مُسْلِمٌ»^۴ يعنې ته مه وايه چې دغه سړی مومن دی ځکه چې ايمان باطني شی دی نه يې په سرگو نه شي ليدلی. بلکې ووايه چې دغه سړی مسلم دی (غارې! اېښودونکی دی) چې ته يې غاړه اېښودل په خپلو حواسو درک کولی شي.

۱. مسند احمد ج ۴ ص ۱۸

۲. جامع الترمذي ج ۲ ص ۲۳

۳. مسند احمد ج ۲ ص ۲۸۷

۴. سنن النسائي ج ۴ ص ۲۶۶

په دې حدیث کېنې مطلب دا نه دی چې مسلمان ته د "مومن" لقب ورکول جواز نه لري بلکې مطلب پکېنې دا دی چې د "مسلم" په نامه باندې یې یادول بهتر دي^(۱)، چې شواهد یې لیدل کېږي.

تبصره

۳- د ذکرې شوې مقدمې څخه لاندې ټکي په اثبات رسېږي:

الف: د "إسلام" کلمه دوه معناوې لري چې یوه د ټول دین څخه عبارت ده او ایمان ته هم شامله ده، او بله یوازې د طبیعي کلمې د ویلو څخه عبارت ده چې د مال او خان د امنیت سبب ده^(۲).

ب: ایمان د توحیدي عقیدې معنی ورکوي چې دوه صورتونه درلودلی شي: یو ناقص ایمان، چې په جوارحو کنترول نه لري، او بل کامل ایمان چې ټول جوارح او ټول بدن اداره کوي.

د دې مقام وضاحت

۴- نو د دې مقام څه وضاحت ته توجه وکړئ:

الف: د باندېچیانو "آمَنَّا" ویلو سره مطلب دا وه چې مونږ د کامل دین درلودونکي یاستو او ایمان مو پوره کمال ته رسېدلی دی.

ب: الله ﷻ د هغوی مطلب رد کړ، چې تاسو د کامل دین درلودونکي نه یاست او ایمان مو کمال ته نه دی رسېدلی که نه نو تاسو به په نبي کریم ﷺ باندې خپل ایمان نه احسانولی او هم به مو ترې په ایمان راوړلو باندې د مالي مرستې غوښتنه نه کولی، او دا ځکه چې تاسو د مومنانو خاصیت نه دی خپل کړی، د مومنانو خاصیت دا دی چې: ﴿إِنَّمَا الْمُؤْمِنُونَ الَّذِينَ ءَامَنُوا بِاللَّهِ﴾ الآية.

سوال جواب

۵- که خوب وایي چې: د ﴿وَلَمَّا يَدْخُلِ الْإِيمَانُ فِي قُلُوبِكُمْ﴾ مضمون په وړاندې جمله ﴿لَمْ تَزِمُوا﴾ کېنې اداء شوی دی؛ نو د همدغه یوه مضمون په تکراري نزول کېنې څه حکمت دی؟
مونږ وایو چې: د ذکر شوي مضمون په نزول کېنې د لاندې وجوهو د کبله تکرار نشته:
الف: دغه جمله د ﴿قُولُوا﴾ د ضمیر څخه حال واقع شوې ده.

ب: دلته د "لم" په عوض "لَمَّا" نازل شوی دی چې په توقع او تمنی باندې دلالت کوي^(۳).
یعنې ای اعرابو! تاسو د ﴿ءَامَنَّا﴾ په عوض د ﴿أَسْلَمْنَا﴾ جمله په داسې حال کېنې وایاست، چې ایمان مو زړونو ته نه دی ننوتلی او په جوارحو باندې مو کنترول نه لري. نو ترڅو مو چې همدا حال وي د ﴿ءَامَنَّا﴾ د ویلو څخه اجتناب وکړئ، خو د دې سره سره تاسو توقع او تمه ولرئ چې په آینده کېنې به ورباندې کنترول موندنه کړي او تاسو به د ﴿ءَامَنَّا﴾ د ویلو جوگه وگرځئ.

(۱) شرح النووي علی صحیح مسلم ج ۱ ص ۸۵

(۲) المحرر الوجیز ج ۱۵ ص ۱۵۵

(۳) حاشیة النبیغ زاده علی تفسیر البیضاوي ج ۴ ص ۳۷۶؛ تفسیر الکشاف ج ۴ ص ۳۷۷

ولت خه معنی؟

۶۔ په ﴿لَا يَلْتَكُم مِّنْ أَعْمَالِكُمْ شَيْئًا﴾ کښې د ﴿لَا يَلْتَكُم﴾ کلمه د «ولت» لکه «ضرب» خخه اشتقاقه شوې ده، چې نقصان ورکولو ته وضعه شوی دی. یعنې ای اعرابو! که تاسو په رښتیا یو معناوو کښې اسلام عملي کړئ او ایمان مو په زړونو کښې ځای ونیسي نو تاسو ته به الله ﷻ د اعمالو پوره اجر درکړي او د ایمان په پخوانۍ کمزورۍ باندې به مو ونیسي.

سوالونه او جوابونه

۷۔ په ﴿يَمُنُونَ عَلَيْكَ أَنْ أَسْلَمُوا﴾ الآية- کښې د سړي په ذهن کښې لاندې پوښتنې ګرځي
الف: لکه چې د وړاندې خخه څرګنده شوه چې اعرابو په نبی کریم ﷺ باندې د ﴿أَمَّا﴾ په ویلو باندې احسان اېښود، نو په کار وه چې د ﴿أَنْ أَسْلَمُوا﴾ په «رض» ان «أَمَلُوا» او د ﴿عَلَىٰ إِسْلَامِكُمْ﴾ په عوض «عَلَىٰ إِيْمَانِكُمْ» نازل شوی وی؟
مونږ وايو: څرنگه چې الله ﷻ د اعرابو د ﴿أَمَّا﴾ کلمه رده کړه او د ﴿أَسْلَمْنَا﴾ کلمه یې ورته تصحیح کړه نو د هغوی د ﴿أَمَّا﴾ کلمې د ﴿أَسْلَمْنَا﴾ معنی ورکړه. نو ته به وایې چې هغوی په خپل ایمان سره په نبی کریم ﷺ باندې احسان نه وي بار کړی بلکې په خپل اسلام سره به یې ورباندې احسان بار کړی وي، نو هغوی ته ارشاد نازل شو چې د دغه کار خخه لاس واخلي.
ب: که څوک وایې چې: د ذکر شوي جواب په بنیاد باید چې په ﴿بَلَىٰ اللَّهُ يَمُنُّ عَلَيْكُمْ أَنْ هَدَيْكُمْ لِلْإِيْمَانِ﴾ کښې د ﴿لِلْإِيْمَانِ﴾ په عوض «لِلْإِسْلَام» نازل شوی وی؟
مونږ وايو چې: د همدغې جملې دپاره د ﴿إِنْ كُنْتُمْ صَادِقِينَ﴾ جمله د قید حیثیت لري. یعنې ای اعرابو! دغسې نه ده لکه چې تاسو خیال کوئ (چې کامل ایمان مو راوړی دی) که بالفرض همدغسې وي او تاسو په خپله خبره کښې رښتیني یاست، نو تاسو د الله ﷻ احسان ومنئ چې په دې تقدیر یې تاسو ایمان ته هدایت کړي یاست، نه دا چې په نبی کریم ﷺ باندې احسان بار کړئ.

د «الحجرات» سورت پښتو ترجمه او تفسیر د الله ﷻ په توفیق پای ته ورسېد.

اللَّيْمُ إِنَّا نَسْأَلُكَ كِفَالِ الْإِيْمَانِ وَنَعُوذُ بِكَ مِنَ الْكُفْرِ وَالْبِفَاقِ وَالشَّقَاقِ وَسُوءِ الْأَخْلَاقِ وَضَعْفِ الْإِيْمَانِ

۱۱/۵/۱۳۸۲ هـ ق - ۲۰/۴/۱۳۸۲ هـ ش

فق (۵۰)

سریزه

- ۱- د دې سورت اولنی توری 'ق' د همدې سورت نوم ګرځولی شوی دی او په همدې نامه سره د نورو سورتونو څخه جدا کړی شوی دی.
- ۲- د دې سورت اعداد په لاندې ډول سره دي:
- الف: د ایتونو شمېره یې پنځه څلوېښتو (۴۵) ته رسېږي.
- ب: د کلماتو شمېره یې درې سوه او اوه پنځوسو (۳۵۷) ته پورته شوې ده.
- ج: بالآخره د حروفو ټوله شمېره یې یو زر څلور سوه او څلور نوي (۱۴۹۴) حروفونو ته اوچتېږي.
- ۳- د دې سورت ټول ایتونه په اجماع سره مکي دي او د هجرت څخه وړاندې نازل شوی دی.

د دې سورت محتویات

- ۴- که څه هم د قرآن کریم د سورتونو محتویات محدودیت نه لري مګر د اغلیت په لحاظ سره د دې سورت محتویات د نورو مکي سورتونو غوندې عقیدوي ارشادات تشکیلوي. لکه ابتدایي خلقت، البعث بعد الموت، جنت او دوزخ، حساب کتاب او داسې نور، خو د بیان زیات زور یې په بیا راژوندي کولو باندې اچولی شوی دی.
- څرنگه چې دا سورت په عقیدې مهمو احکامو باندې مشتمل دی نو نبي کریم ﷺ به په لویو غونډو کېنې ډېر قرائت کاوه د همدې کبله أم هشام بنت حارثه رضی الله عنها وايي چې: «مَا حَفِظْتُ قَوْلَ إِبْنِ أَبِي رَسُولِ اللَّهِ ﷺ يَخْطُبُ بَيْنَا كُلِّ جُمُعَةٍ وَكَانَ ثَوْرًا وَثَوْرًا رَسُولُ اللَّهِ ﷺ وَاجِدًا»^۱ یعني ما د 'ق' سورت نه دی حفظ کړی مګر د نبي کریم ﷺ د مبارکې خولې څخه، چې په هره جمعه کېنې به یې پرې خطبه ورکوله او زمونږ تنور او د نبي کریم ﷺ تنور (تر څه وخته پورې) یو وه (چې زمونږ کور ورته نژدې وه).

د دواړو سورتونو تناسب

- ۵- وړاندېنی سورت (الحجرات) مدني سورت دی او عملي احکامو پورې زیات تعلق لري او دا سورت (ق) مکي سورت دی او په عقیدوي احکامو پورې زیات ارتباط لري، څرنگه چې دین د دغو دواړو ډولو احکامو مجموعه ده نو هلته یې یوه برخه نازله شوې ده او دلته یې بلې برخې نازل موندلې دي.

بِسْمِ اللَّهِ الرَّحْمَنِ الرَّحِيمِ

ق وَالْقُرْآنِ الْمَجِيدِ ﴿١﴾ بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكَاْفِرُونَ هَذَا

۱- تفسیر الجارح ج ۶ ص ۵۹ کتاب فی علوم الکتاب ج ۱ ص ۱

۲- المعجم الوضوح ج ۱ ص ۱۵۸

۳- معجم سلج ج ۱ ص ۲۸۶

شَيْءٌ عَجِيبٌ ﴿٣٦﴾ أَوَّادًا مِّثْنًا وَكُنَّا تَرَابًا ذَٰلِكَ رَجْعٌ بَعِيدٌ ﴿٣٧﴾ قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا كِتَابٌ حَفِيفٌ ﴿٣٨﴾ بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ مَّرِيجٍ ﴿٣٩﴾

د ډېر مهربان (او) ډېر بيا رحمه الله ﷻ په نامه

[۱]

او په باعظمته قرآن باندې سوگند دی (چې مشرکان بلا برهانه ستا تکذیب کوي).
[۲] بلکې دوی د دې خبرې څخه تعجب کوي چې د همدوی د جنس څخه ورته ډاروونکي ورغی نو کفارو (د خپل کفر د امله) وويلې چې دا عجیب شی دی (چې بشر پیغمبر شي او مړي بیرته راژوندي شي).

[۳] (کفار وايي چې) ایا کله چې مونږ مړه شو او خاورې وگرځو (نو بیا به راژوندي کېږي شو؟) دغه «بیا راژوندي کېدل» ډېر لرې راگرځېدل دي (چې زموږ عقل یې نه شي قبلولی).
[۴] یقیناً مونږ ته هغه بڅرکي (او جزونه) ښه معلوم دی کوم چې د دوی څخه یې ځمکه کموي (او تیت پرک یې گرځوي)، او (هم) زموږ په نزد ساتلی شوی کتاب دی (چې هر څه پکښې ثبت دي).
[۵] (کفارو کوم برهان نه درلود) بلکې حق ته یې په عاجلي سره د درغو نسبت وکړ کله چې ورته ورغی (او هیڅ تدبیر یې ونه کړ)، نو (د همدې کبله) دوی په ګډوډ کار کېنې واقع دی (په یوه خبره ولاړ نه دي، کله یو څه وايي او کله بل څه).

ارتباط او د مطلب خلاصه

د وړاندېني سورت (الحجرات) په وروستیو ایتونو کې د الله ﷻ د علم احاطې ته اشاره شوې ده چې په هر څه باندې پوهېږي، او د دې سورت (ق) په وړاندېنيو ایتونو کېنې یې د قدرت احاطې ته اشاره کېږي چې په هر څه باندې د قدرت څښتن دی. نو حاصل یې داسې راخېږي.
ای پیغمبره! د «بسم الله الرحمن الرحيم» د ویلو څخه وروسته په خپل امت باندې د الله ﷻ د پلوه لاندې مطالب قرائت کړه:

۱- په دې قرآن کریم باندې، چې د مجد او عظمت درلودونکی دی، سوگند یادوم چې ته په حقه پیغمبر او الهي ډاروونکي یې یا په بل عبارت ستا د نبوت د اثبات دپاره همدغه قرآن کریم ښه دلیل او برهان دی. او دا ځکه چې دغه قرآن کریم د هغو تورو څخه ترکیب موندلی دی د کومو څخه چې روزمره د خلکو کلامونه ترکیب مومي لکه «ق» او داسې نور. خو د دې سره سره هیڅوک او هیڅ ډله ورسره د یو سورت یا څو ایتونو په جوړولو کېنې سیالي نه شي کولی. که بالفرض دا د الله ﷻ د پلوه په حقه نه وی نازل شوی نو یو سیال لا څه بلکې ډېر سیالان به یې درلودلي وی.

۲- د همدې کبله ستا د نبوت د رد دپاره مشرکان هیڅ دلیل او برهان نه شي درلودلی. بلکې الف هغوی فقط د دې څخه تعجب کوي چې دوی ته د خپل جنس څخه ډاروونکي ورغلي دي.

نو هغوی د خپل کفر د امله وایي چې دا عجیب شی دی چې مونږ ته پرېښته د پیغمبر په حیث راوانستوله شوه او بنیادم په همدې حیث راواستولی شو.

ب. بیا خپل تعجب ته ادامه ورکوي او ستا د ارشاداتو په هکله وایي چې: ایا کله چې مونږ مړه او خاورې شو او هډوکي او غوښي مو په ځمکه کېښې تیت پرک وگرځي نو مونږ به بیا راژوندي کړی شو؟ دغه بېرته راڅرګندل او راژوندي کېدل د واقعیت څخه ډېر لرې دی او د باور کولو قابلیت نه لري.

۳- ای پیغمبره! د مشرکانو د تعجب په رد کېښې ابلاغ کړه چې: الف. هغوی دې د بیا راژوندي کېدلو څخه تعجب نه کوي، او دا ځکه چې مونږ د هغوی په هغو ټولو بڅرکو او ذراتو پوهه لرو، کوم چې د هغوی د کالېوتونو څخه ځمکه ناقص ګرځوي او یا یې بادونه یو پلو او بل پلو ته الوزوي رالوزوي.

ب. په دې باندې علاوه زمونږ په نزد داسې کتاب شته چې د هر ډول بدلون څخه ساتلی شوی دی چې د لوح محفوظ څخه عبارت دی. په دغه کتاب کېښې د هغوی د هرې ذرې او هر بڅرکي د تقرر ځای (لا په ازل کېښې) لیکل شوی دی، نو په مونږ باندې د مړو بیا راژوندي کول هیڅ مشکل کار نه دی نو هغوی ته په کار دي چې د بیا راژوندي کېدلو څخه تعجب ونه کړي.

۴- مشرکان یوازې په تعجب باندې اکتفاء نه کوي چې د حق تکذیب پکېښې نغښتی دی بلکې کله چې ورته حق ورشي په عجلې سره (پرته د سوچ او غور څخه) یې په تکذیب سره صراحت کوي. نو کله یې د سحر او جادو په نامه یادوي او کله پرې بل نوم ږدي. لنډه دا چې کفار د حق د رد په هکله په تشویش کېښې موقعیت لري که بالفرض د هغوی مفکورې واقعیت درلودی نو په یوه لقب به کلک ولاړ وی او حق ته به یې ډول-ډول لقبونه نه وي ورکړي.

توضیحات

۱- په دې مقام کېښې ځینو مفسرینو کرامو د ﴿ق﴾ کلمه په ګڼو تاویلونو سره معنی کړې ده چې تقریباً دیارلسو معناوو ته رسېږي^۱، چې ځینو علماوو کرامو ذکره شوې کلمه د یوه غره څخه کنایې اخستې ده کوم چې د ټولې دنیا څخه د هغوی په ګومان- راجاېر دی. دغه معنی څه واقعیت نه لري او محض خیال دی او د اسرائیلیاتو څخه ده^۲، نو مونږ ته بهتره برېښي چې د (ق) کلمه دلته د مقطعاتو څخه وګڼله شي او اصلي تفسیر یې الله ﷻ ته وسپارل شي.

سوال جواب

۲- که څوک وایي چې په ﴿وَالْقُرْآنَ الْمَجِيدَ﴾ کېښې د "و" توري د قسم دپاره دی، نو پوښتنه دا ده چې د دغه قسم جواب کومه جمله ده؟

۱- البحر المحیط ج ۹ ص ۵۲۸

۲- تفسیر ابن کثیر ج ۴ ص ۲۲۱

مونڊ واپو چي د دغه جواب به ارتباط مفسرينو گرامر متعدد احتمالات ليکلي دي^۱. خو کوم احتمال چي پکښي مونږ نه لټوږه پرېښي هغه دا دي چي دلته د قسم جواب هغه مقدوره جمله ده د کومې څخه چي په «بل غځو» پکښي د «بل» نوري په احزاب باندې دلالت کوي. څه لري نه ده چي په «فما کذبواک بؤهان» سره ترې تعبير وکړي شي^۲. يعنې په دغه قرآن باندې چي د شرف او عظمت څښتن دي. سوگند دي چي مشرکان بدون د برهان څخه ستا نکذيب کوي. د دوي تکذيب فقط په تعجب باندې ولاړ دي او بس.

مرج څه معنی؟

۳- په «في امر مرج» کښي د «مرج» کلمه د «فروج» لکه «ضرب» يا «فروج» لکه «شرف» څخه اشتقاقه شوې ده. او مونږ د الله ﷻ په توفيق د [الصوفان ۵۳] ايت لاندې ليکلي دي چي «فروج» د حلقه معنی ورکوي يعنې کفار د نبي کریم ﷺ او د قرآن کریم ﷻ په هکله په گډوډ حال کښي واقع دي چي کله ورباندې يو نوم کېږدي لکه جادو، جادوگر او نور. او کله بل: که بل بالفرض د کفارو لقبونه په کوم برهان باندې ولاړ وي نو په يوه نامه به کلک درېدلي وي. خو خبره دغسې نه ده.

﴿أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا هِيَ مِنْ فُرُجٍ ۚ وَالْأَرْضَ مَدَدْنَاهَا وَالْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ زَوْجٍ بَهِيجٍ ۚ تَبْصِرَةٌ وَتَذَكُّرٌ لِّكُلِّ عَبْدٍ مُّبِينٍ ۚ وَنَزَّلْنَا مِنَ السَّمَاءِ مَاءً مُّبْرَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ ۚ وَالنَّخْلَ بَاسِقَاتٍ لِّهَا طَلْعٌ نَّضِيدٌ ۚ رِزْقًا لِّلْعِبَادِ ۚ وَأَخْيَيْنَا بِهِ بَلَدَةً مِّثْلًا كَذَلِكَ الْخُرُوجُ ۚ﴾

[۶] ايا نو دوي (د حشر منکران) اسمان ته نه گوري چي د پاسه ورباندې (د چترې غونډې ولاړ) دي چي مونږ به څه کيف سره جوړ کړي دي او (په څه کيف سره) مو ښايسته کړي دي حال دا چي هيڅ چاودونه (درزونه) ورته نشته.

[۷] او ځمکه چي ده مونږ غوړولي ده او (د غرونو) مېخونه مو پکښي اچولي دي (چي اضطرازي حرکت يې ورته درولي دي) او (همدارنگه) مو پکښي د هرې تازه (ښايسته) نوعې څخه نباتات رازرغون کړي دي.

[۸] (دا ټول) د دې دپاره چي (خپل) هر رجوع کوونکی بنده ته (پرې) د زړه بصيرت او هم پند (او عبرتي درس) ورکړو.

[۹] او مونږ د اسمان څخه برکتناکي اوبه (باران) رانازلوو نو په دغو اوبو سره باغونه او د رېڼو دانې (لکه غنم او جوار) رازرغونوو.

۱. زاد الصير ج ۷ ص ۱۹۰: روح المعاني ج ۲۶ ص ۱۷۲
۲. المعجم الوجيز ج ۱۵ ص ۱۶۰

[۱۰] او (په همدې سره) د خرما ونې هم په داسې حال (زرغونو) چې د هسکو قدونو او داسې وږو درلودونکې وي چې د کجورو دانې يې (د ډېروالي د کبله) ځينې په ځينو نورو باندې سوري وي.

[۱۱] (دا د دې دپاره چې) بندگانو ته (روزي ورکړو) روزي ورکول.

او (په دې باندې علاوه) مونږ په دغو (أوبو) سره مړ (وچ کلک) بنار (ځمکه) را ژوندۍ کوو (او په نباتاتو سره يې ډولي گرځوو).

(لکه څنگه چې ذکر شوي کارونه زمونږ په قدرت سره صورت نيسي) همدارنگه د قبرونو څخه بېرته راوتل (او بعث بعد الموت هم زمونږ د کامل قدرت لاندې) دي (په کار دي چې انکار ترې ونه کړي شي).

ارتباط او د مطلب خلاصه

د وړاندېني متصل ايت مضمون دا وه چې کفار بدون د تفکر په عجلې سره حق تکذيبوي، په دې ايتونو کې د تفکر طريقه ښودله شوې ده چې حاصل يې داسې راڅرگندېږي:

ای پیغمبره! کفار په ډېرې توندۍ سره د حق تکذيب کوي او د بعث بعد الموت څخه منکرېږي که نه نو د الله ﷻ قدرت په ټولو مخلوقاتو کې پوره څرگند دی د مثال په توګه:

۱- ایا نو دوی اسمان ته نه گوري حال دا چې کتل يې څه مشقت هم نه غواړي بلکې د دوی د سرونو د پاسه په دوامداره توګه ولاړ دي، ترڅو په لاندې کيفياتو کې يې تفکر وکړي:

الف: مونږ په څومره ښه توګه پرته د ستونو د څېمې او تجير غوندې درولی دی او ټوله ځمکه مو پکې نغښتې ده.

ب: په څومره ډېرو ستورو مو ښايسته کړی دی چې د شپې د پلوه پکې څرگندېږي، دغه ستوري برسېره پر دې چې شیطانونه ورباندې ویشلي کېږي، د شپې مزل کوونکو او مسافرينو ته د سمې لارې ښوونه هم کوي.

ج: په دغه اسمان کې هېڅ چاود او درز نشته او نه پکې لوړې ژورې او سوري موري موجوديت لري، بلکې ټول ښه ښويه په شين رنگ کې ځلېږي.

نو ایا بدون د کامل قدرت څخه د ذکر شوي اسمان جوړول امکان لري؟

۲- ایا کفار ځمکې ته نه گوري حال دا چې دوی ورباندې شپه او ورځ استوګنه لري، ترڅو په لاندې کيفياتو کې يې تدبر وکړي او خپل رب ﷻ وپېژني:

الف: مونږ ځمکه خوره کړې ده او د استوګنې دپاره مو قابله گرځولې ده، که بالفرض يا ډېره کلکه وی او يا ډېره پسته او نرمه وی نو د سکونت قابله به نه وی.

ب: په همدغې ځمکه باندې مونږ د مېخونو په شکل غرونه نصب کړي دي چې د دې د اضطرابي حرکت مخه يې نېولې ده. که نه نو دوامداره به لړزېدلی او هېچا به ورباندې گوزاره نه وی کړي.

ج: په دې ځمکه کې مو د هر ډول ښايسته او تازه بوټو څخه زرغون کړي دي او ځمکه مو ورباندې ښايسته کړې ده.

- ۳- مونږ د اسمان او ځمکې په پیدایښت کښې دغه کارونه د دې دپاره وکړه ترڅو د خپل هغه بنده د زړه سترگې رڼې کړو کوم چې مونږ ته رجوع کوونکی وي، او هم ورته د پند او عبرت درس ورکړو.
- ۴- ایا کفار باران ته نه گوري چې مونږ یې د اسمان څخه نازلوو، داسې باران چې:
- الف: اوبه یې برکتناکې دي، او د څاڅکو په شکل یې نازلوو که بالفرض د سېلاب په شکل یې نازلې کړو نو ډېر ضررونه به هم د خانه سره ولري.
- ب: د همدغو باران په برکتناکو اوبو سره مونږ د هر ډول مېوجاتو باغونه رازرغونوو چې ونې یې ولاړې وي او مېوجات یې وخت په وخت راشکلولی کېږي. او هم ورباندې هغه دانې او حبوبات د ځمکې څخه رازرغونوو د کومو پټي چې لو کېږي او حاصلات ترې اخستلی کېږي او د نورو حاصلاتو دپاره بیا کرلو او رېبلو ته اړتیا لري.
- ج: په همدغه باران سره د همدغې ځمکې څخه د کجورو لوړې ونې هم رازرغونوو چې د ښو ډېرو وږو درلودونکې وي او په هر یوه وږې کښې د کجورو ځینو دانې په نورو باندې سوري کړي شوې وي، چې ښه تخته وږي یې تشکیل کړي وي.
- د: ذکر شوي کارونه مونږ د دې دپاره کوو چې خپلو بندگانو ته د رنگارنگ خوراکنونو څخه روزي ورکړو او هم د دوی څارویو ته واښه او گیاه ورکړو.
- د: په همدغه باران سره مونږ مړ ښار او وچه کلکه ځمکه راژوندی کوو او د نباتاتو د زرغونولو دپاره پکښې حرکت پیدا کوو، ترڅو ترې تېغونه رابهر شي او ځمکه تروتازه شي.
- ۵- ای پیغمبره! لکه څنګه چې ذکر شوي کارونه هر یو زموږ په کامل قدرت سره موجودېږي او په ځینو کښې لا د موجودیت سلسله روانه ده، همدارنګه د قبرونو څخه بهرته راوتل او بیا ژوندي کېدل به هم زموږ په کامل قدرت سره صورت ونیسي، نو کفارو ته په کار دي چې بعث بعد الموت ته د تعجب په نظر ونه گوري او عقیده ورباندې وکړي.

توضیحات

- ۱- په ﴿وَمَا لَهَا مِنْ فُرُوجٍ﴾ کښې د ﴿فُرُوجٍ﴾ کلمه د "فُرَج" - لکه "ضَرْب" - جمعه ده چې په دې مقام کښې علماوو کرامو په چاودونو او درزونو سره تفسیره کړې ده^(۱). یعنې او اسمان هیڅ چاودونه او درزونه نه لري. خو د قیامت په ورځ به یې ښکېدل په چاودونو او درزونو سره پیل شي لکه چې الله ﷻ فرمایي: ﴿وَإِذَا السَّمَاءُ فُرِجَتْ﴾ [الموسلات: ۹] یعنې او هغه وخت چې اسمان چاودونه (درزونه) کړی شي.

بَهْجَةُ څه معنی؟

- ۲- په ﴿مَنْ كُلُّ زَوْجٍ بَهِيحٍ﴾ کښې د ﴿بَهِيحٍ﴾ کلمه د "بَهْجَة" - لکه "نَصْرَة" - څخه اشتقاقه شوې

(۱) المحرر الوجيز ج ۱۵ ص ۱۶۴

۵۰. جی د بنایسته رنگ او تازگی معنی ورکوي^{۱۱}، یعنی مونږ د خړې پرې ځمکې څخه هر ډول بنایسته رنگي او تازه نباتات رازرغون کړي دي.

سوال جواب

۳. که څوک وايي چې په ﴿ تَنْصُرُهُ وَدُكْرَى لِكُلِّ عَنِْدِ مُنِيبٍ ﴾ کښې د ﴿ تَنْصُرُهُ وَدُكْرَى ﴾ دواړو کلمو ته څه شي نصب ورکړي دي؟

مونږ وايي چې د دغو دواړو کلمو په نصب کښې مفسرينو کرامو ډېر احتمالات ليکلي دي. بهتره دا ده چې دغه هره يوه کلمه د مقدر فعل دپاره مفعول له واقع شوي ده چې مونږ ترې په فَعْلًا ما فَعَلْنَا سره تعبير کولی شو^{۱۲}. يعنې په اسمان او ځمکه کښې مونږ دغه کارونه د دې دپاره وکړه ترڅو ورباندې د خپل راجع کېدونکي بنده د زړه سترگې رڼې کړو او هم ورته د عبرت درس ورکړو.

د درېوو لغاتو معناوې

۴. په ﴿ وَالنَّخْلَ بَاسِقَاتٍ لِّهَا طَلْعٌ نَّضِيدٌ ﴾ کښې د لاندې درېوو لغاتو معناوې ولولئ:
الف د ﴿ بَاسِقَاتٍ ﴾ کلمه د 'بُسُوق' - لکه 'قُتُول' - څخه اشتقاقه شوې ده چې د اوږدوالي معنی ورکوي^{۱۳}.

ب. مونږ د الله ﷻ په توفيق د [الشعراء: ۱۴۸] لاندې ليکلي دي چې: د 'طَلْع' کلمې څخه د کجورو هغه وږې مراد دی کوم چې د شخولې څخه راوتلي وي.

ج. د ﴿ نَّضِيدٌ ﴾ کلمې د 'نَضْد' - لکه 'ضَرْب' - څخه يې اشتقاق موندلی دی، 'نَضْد' دېته وايي چې: ځينې شيان د ځينو نورو د پاسه کېښودل شي^{۱۵}.

نو د معنی حاصل به يې داسې راوخېږي چې: مونږ په اسماني اوبو سره په داسې حال کښې د خرما ونې رازرغونوو چې دنگ او لوړ قدونه لري او د داسې وږو درلودونکي وي چې د گڼوالي د کبله يې کجورې ځينې په ځينو نورو باندې د پاسه سوري او پرته وي.

يوه پوښتنه او د هغې جواب

۵. که څوک وايي چې: په ﴿ كَذَلِكَ الْخُرُوجُ ﴾ کښې په 'ذَلِكَ' سره څه شي ته اشاره ده؟
مونږ وايي: ځينو مفسرينو کرامو دغه اشاره هغه 'الْحَيَاة' ته کړې ده په کوم باندې چې په وړاندېنۍ جمله کښې د 'أَحْيَيْنَا' کلمه مشتمله ده، خو بهتره دا ده چې په 'ذَلِكَ' سره به د 'مَذْكُور' په

۱۱. لسان العرب ج ۲ ص ۲۱۶

۱۲. اللسان في علوم الكتاب ج ۱۸ ص ۱۷

۱۳. روح المعاني ج ۲۶ ص ۱۷۶

۱۴. الفاموس المحيط ج ۱ ص ۲۷۴

۱۵. لسان العرب ج ۳ ص ۴۲۳

لحاظ هغو ټولو کارونو ته اشاره وي په کومو باندې چې د ایتونو مجموعه مشتمله ده^(۱). یعنې د اسمان او ځمکې د خلقت او هم د باران د نزول او د نباتاتو د زرغونولو غوندې کټ مټ د قبرونو څخه بیا ژوندي راوتل (راپورته کېدل) هم دي، چې د کامل قدرت په نسبت هیڅ تفاوت نه لري.

﴿كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ ﴿١٢﴾ وَعَادُ وَفِرْعَوْنُ وَإِخْوَانُ لُوطٍ ﴿١٣﴾ وَأَصْحَابُ الْأَيْكَةِ وَقَوْمُ تُبَّعٍ كُلٌّ كَذَّبَ الرُّسُلَ فَحَقَّ وَعِيدِ ﴿١٤﴾ أَفَعَيَيْنَا بِالْخَلْقِ الْأَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ ﴿١٥﴾﴾

[۱۲] ستا د زمانې د کفارو څخه وړاندې د نوح ﷺ قوم هم (خپل پیغمبر ته) د دروغو نسبت کړی وه، او د څا ملګرو (کفارو هم) او ثمودیانو هم.

[۱۳] او عادیانو هم (چې هود ﷺ یې تکذیب کړی وه) او فرعون هم او د لوط ﷺ وروڼو هم.

[۱۴] او د څنگله ملګرو هم او د تبع د پاچا قوم هم.

(دغو) ټولو (قومونو) پیغمبرانو ته د دروغو نسبت کړی وه نو (زمونږ د جانبه ورباندې) عذاب ثابت (او متحقق) شو (ټول پوښا شوه).

[۱۵] ایا نو مونږ (د دوهم ځل پیدا کولو څخه) په لومړي ځل پیدا کولو سره عاجز شوو (قدرت مو ورباندې ختم شو؟ دغسې نه ده)، بلکې کفار د نوي پیدایښت څخه په شک (او اشتباه) کېږي واقع دي (او څه دلیل په لاس کېږي نه لري).

ارتباط او توضیحات

۱- په دې ایتونو کېږي نبي کریم ﷺ ته تسلي ورکړه شوې ده چې ته غمژن کېږه مه، ستا د قوم د کفارو غوندې پخوانیو قومونو هم د خپلو پیغمبرانو تکذیب کړی وه چې په نتیجه کېږي په عذابونو باندې اخته شوه، نو د دې زمانې کفار او معاندین به هم بې تعذیبه پاتې نه شي.

۲- د دې ایتونو ځینې اړونده مطالب وړاندې تېر شوي دي والحمد لله چې بیا لیکلو ته یې اړتیا نه گورو. هغه دا چې:

الف: د ﴿وَأَصْحَابُ الرَّسِّ﴾ بیان د [الفرقان: ۳۸] ایت لاندې تېر شوی دی چې دا یو کافر قوم وه او په عذاب اخته کړی شو، نور اضافه معلومات الله ﷻ پورې اختصاص لري چې دوی د کوم پیغمبر څخه بغاوت غوره کړې وه.

ب: په ﴿وَأَصْحَابُ الْأَيْكَةِ﴾ کېږي د ﴿الْأَيْكَةِ﴾ کلمه د [الشعراء: ۱۷۶] ایت لاندې شرحه شوې ده چې د څنگله معنی ورکوي، او کوم قوم چې د همدغه څنگله خواشا استوگنه درلوده هغوی د شعیب ﷻ تکذیب کړی وه.

ج: په ۱۰ قَوْمُ تُنْعِ ۱۰ کښې د ۱۰ تُنْعِ ۱۰ کلمه د [الدخان: ۳۷] ایت لاندې د یوه حدیث په رڼا کښې واضحه کړې شوې ده چې دا د یوه مسلمان پاچا نوم وه چې د ده د مرګ څخه وروسته د ده قوم په کفر کلک شو او بیا هلاک شو.

سوال جواب

۳- که څوک وایي چې: د څه حکمت په بنیاد د ۱۰ وَإِخْوَانُ لُوطٍ ۱۰ په عوض د ۱۰ قَوْمُ نُوحٍ ۱۰ غوندې "قَوْمُ لُوطٍ" نازل نه کړی شو؟

مونږ وایو چې -والله اعلم- د لوط عليه السلام ماندينه د هغه قوم څخه وه کوم ته چې لوط عليه السلام د پیغمبر په صفت ورغلی وه ^{۱۱}، او هم ورسره هغوی د نصرت وعده کړې وه ^{۱۲}، د همدغه زوښتوب او عهد د کبله د هغوی څخه په "إِخْوَانُ" سره تعبیر نازل کړی شو، خو په نتیجه کښې هغوی د زوښتوب مراعات ونه کړ او د عهد ورورولي یې د پښو لاندې کړه چې د عذاب سره مخامخ شوه.

عې څه معنی؟

۴- په ۱۰ أَفَعَيْنَا بِالْخَلْقِ الْأَوَّلِ ۱۰ کښې د "غیينا" کلمه د "عې" -لکه "خي"- څخه اشتقاقه شوې ده چې د عاجز معنی ورکوي ^{۱۳}، خو په دې مقام کښې په لاندې دوه ډوله تفسیره کېدلې شي:
الف: ایا نو مونږ د لومړي پيدا کولو څخه عاجز شوو او ومو نه شو کړی چې تحقق ورکړو؟ که بالفرض داسې وی نو د دوهم ځل پيدا کولو څخه به هم عاجز شوي وی.
ب: ایا نو مونږ په لومړي ځل پيدا کولو سره د دوهم ځل پيدا کولو څخه عاجز شوو او قدرت مو ختم شو، دوهم ځل پيدا کول نه شو کولی؟ دغسې نه ده بلکې کفار د نوي پيدا کولو څخه په اشتباه کښې لوېدلې دي او غلط گومان یې خپل کړی دی.

۱۰ وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ ۚ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ۝ إِذْ يَتَلَقَّى الْمُتَلَقِّيَانِ عَنِ الْيَمِينِ وَعَنِ الشِّمَالِ قَعِيدٌ ۝ مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝ وَجَاءَتْ سَكْرَةُ الْمَوْتِ بِالْحَقِّ ۚ ذَٰلِكَ مَا كُنْتَ مِنْهُ تَحِيدُ ۝ وَنُفِخَ فِي الصُّورِ ۚ ذَٰلِكَ يَوْمُ الْوَعِيدِ ۝ وَجَاءَتْ كُلُّ نَفْسٍ مَّعَهَا سَاقِبٌ ۚ وَثَبَّتْ ۝ لَقَدْ كُنْتَ فِي غَفْلَةٍ مِّنْ هَٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ ۝ ۱۶

[۱۶] او يقينا مونږ انسان پيدا کړی دی او مونږ په هغه شي باندې هم پوهېږو په کوم سره چې

۱) روح المعاني ج ۲۶ ص ۱۷۷

۲) نظم الدرر ج ۷ ص ۲۵۳

۳) لسان العرب ج ۱۵ ص ۱۱۱ - القاموس المحيط ج ۳ ص ۲۶۳

ف (۵۰)

۲۹۲

حیم (۲۶)

د ده خان وسوسه کوي (او په زړه کښې يې نه پېرېږي رانه پېرېږي). حال دا چې مونږ انسان نه د ده د
شارگه (د ده د خان) څخه (په علم او قدرت سره) ډېر نژدې پاستو.

[۱۷] هغه وخت ياد کړه چې کله دوه پېوسته کېدونکي د ښې طرف څخه (ناسته پرېشته) او د
چپ طرف څخه ناسته پرېشته (دواړه د انسان د هرو کړو وړو سره په دوامداره توګه په حفظ او کتابت
سره) منصلې شي.

[۱۸] (نو) بنياد په هېڅ قول سره تلفظ نه کوي مګر د ده په نژدې څارونکي (او کتابت نه) چمتو
پرېشته موجوده ده (او قول يې د مراقبت لاندې نيسي).

[۱۹] او د مرګ يې هوشي په حقه (رښتيا) راغله. (داسې يې وګڼه لکه چې راغلې وي. په دغه
وخت کښې به انسان نه وويلی شي چې) دغه مرګ هغه شی دی د کوم څخه چې نا څنګ (نفرت)
کاوه (خو نښتېدلو درنه هېڅ ګټه ونه شوه رسولی).

[۲۰] او په شېبې کښې به (دوهم ځل) پوکي وکړي شي. (او خلک به ټول د قبرونو څخه را
اوچت شي او ورته به وويلی شي چې) دغه د وعيد (عذاب) ورځ ده (چې څوک يې استحقاق ولري نو
په هېڅ وجه به نجات موندنه نه کړي).

[۲۱] او هر نفس به به داسې حال راشي چې (د حساب کتاب مقام نه) سوق کوونکي پرېشته او
شهادت ورکوونکي به ورسره وي.

[۲۲] (په دغه وخت کښې به ورته وويلی شي چې) يقيناً ته (په دنيا کښې) د دې ورځې څخه په
غفلت کښې واقع وي. نو مونږ ستا د سترگو څخه پرده اوچته کړه نو نن ورځ ستا نظر ښه تېز دی
(هر څه ګوري).

ارتباط او د مطلب خلاصه

په آفاقو کښې د کامل قدرت د بيان او ښې کریم ﷺ ته د تسلي ورکولو څخه وروسته په دې
آيتونو کښې د کامل قدرت او کامل علم بيان د انسان په ارتباط نازل شوی دی. نو حاصل يې
داسې راڅرګړي:

ای پیغمبره! د کامل علم او کامل قدرت څه مثالونه د انسان په ارتباط په خپل امت باندې
قرائت کړه هغه دا چې

۱- يقيناً انسان مونږ په ډېر ښايسته تقويم سره پيدا کړی دی او مونږ يې په ټولو حالاتو باندې
کامل علم لرو او ټول کيفيات يې راته معلوم دي د مثال په توګه

الف مونږ په هغو ټولو کيفياتو باندې کامل علم لرو کوم چې د انسان په زړه کښې د وسوسې په
توګه نه پېرېږي او رانه پېرېږي يا په بل عبارت مونږ انسان نه د ده د ښارګونو څخه ډېر نژدې پاستو
(مونږ چې د ده په کومو حالاتو باندې بوځه لرو په هغو باندې پخپله انسان نه پوهېږي).

ب او هم مونږ په هر انسان باندې د هغه د کړو وړو د کنترول دپاره دوه دوه پرېشتي ټاکلي دي. نو
اول ای پیغمبره! بنياد نه هغه وخت ورپه زړه کړه چې په دوامداره توګه همدغه تماس نيوونکي

دوه پرېنښي د هر چا د ټولو کړو وړو سره د هېڅه دپاره په لیکلو تماس نیسي
دوهم په داسې حال کې چې دغه دوه پرېنښي یوه د هر چا په ښې طرف کېنې ناسته ده او د
نېکیو په لیکلو یې بوخته ده او بله یې په چپ طرف کېنې ناسته ده چې د بدیو لیکنه یې کوي
درېم نو په همدې بنیاد انسان په هېڅ خبره باندې تلفظ نه کوي مگر د ده په حضور کېنې د
لیکلو دپاره څارونکي پرېنښه چمتو او حاضره وي چې هېڅکله ترې نه غاښه کېږي

ج همدغه د لیکلو سلسله د انسان تر ژونده پورې ادامه لري او په مرگ سره ختمېږي
د د انسان د مرگ شروع په سکرانو او سختیو سره صورت نیسي چې دغه سختی په حقه او
رېښیا سره راللوکي دي، لکه چې سمدستي راغلي وي
ه که څه هم انسان د مرگ څخه نېستي خو هېڅوک ترې نجات نه شي موندلی، نو په همدې
اساس به د ځنګدن په حال کېنې هر چاته وویلي شي چې دا هغه مرگ دی چې ته د هغه څخه
نستدوکی و ده کورونکي وي

۲- کله چې انسان مړ شي او کانسوټ یې په خاورو کېنې ثبت پرک شي نو ضرور د لاندې حالاتو
سره مخامخ کېږي

الف دوهمه شېبلی به ووهلی شي او ټول مړي به راژوندي شي او د قبرونو څخه به را اوچت
کړي شي، نو په همدغه حالت کېنې به ورته وویلي شي چې دا د عذاب او ثواب ورځ ده د کومې
څخه چې کافر انسان انکار کړی وه او باور یې نه درلود چې بېرته به راژوندي کړی شي، بلکې د
همدغې ورځې څخه به زیات تعجب کېنې واقع وه

ب په دغې ورځ کېنې به هر څوک د محاسبې مقام ته د خپلو حساباتو د تصفیه کولو دپاره به
په سې شان سره ورشي چې د خپلې دوسې سره به د یوې پرېنښې د پلوه سوق کېږي او هم به ورسره
شهادت ورکونکي پرېنښه حاضره وي

ج نو په دغه وخت کېنې به ورته وویلي شي چې ای انسانه! نه د دغې ورځې څخه په دنیا کېنې
غافل وي او زېست ډېر غفلت دي خپل کړی وه، خو ستا غفلت او انکار د دغې ورځې په راتګ
باندې هېڅ اثر ونه غورزاوه

د نو د همدې کله نن ورځ ته هغه ټول حالات په خپلو سترگو گوري د کومو څخه چې په دنیا
کېنې نه انکاري وي او خپل ځان دي ورڅخه په پرده کېنې ساتلی وه دغه دی نن ورځ مونږ ستا
څخه د غفلت پرده پورته کړه نو ستا سترګې د نظر د حینه ښې پوره تېزې دي او ټول حالات درته
څرګند دي

توضیحات

- ۱- په ﴿وَلَقَدْ خَلَقْنَا الْإِنْسَانَ﴾ کېنې لاتې نیکونه توجه وکړي
- الف په ﴿وَلَقَدْ خَلَقْنَا الْإِنْسَانَ﴾ کېنې د ﴿وَلَقَدْ خَلَقْنَا الْإِنْسَانَ﴾ کلمه د هغه رګ دپاره وضعه شوې ده کوم چې د

مري څخه تېره پري او د زړه سره پيوستون لري او ټول بدن ته پکښې وينه خورېږي^۱، چې مونږ ترې په ښارگ سره تعبير کوو.

ب: او د ﴿ خَبِلَ ۚ کلمه چې د رسي معنی ورکوي. ورته په بياني اضافت سره مضافه شوې ده. نو د ﴿ خَبِلَ الْوَرِيدَ ۚ کلمات د بنيادم د ځان څخه کنایي دي چې نهايت قرب پکښې منعکس شوی دی^۲.

ج: دا د يو پلوه، او د بله پلوه ځينو مفسرينو کرامو په ذکر شوي عبارت کښې د "نخن" کلمه د پرېستو څخه عبارت اخستې ده^۳، او حاصل يې داسې اخستې دی چې زمونږ پرېستې بنيادم ته د ده د ځان څخه ډېرې نژدې دي. خو بهتره دا ده چې دلته به الله ﷻ د خپل اقدس ذات څخه د تعظيم دپاره په "نخن" سره تعبير نازل کړی وي^۴، يعنې مونږ بنيادم ته د ده د ځان څخه ډېر نژدې ياستو. د: که څوک وايي چې: ايا د الله ﷻ د شان سره اقربيت منافات نه لري چې په مکان باندې دلالت کوي؟

مونږ وايو چې: دلته د اقربيت څخه مکاني اقربيت مراد نه دی بلکې د علم او قدرت اقربيت مراد دی لکه چې په همدې مطلب باندې په عين ايت کښې د ﴿ خَلَقْنَا ۚ ۽ وَنَعَلَمُ ۚ کلمې دلالت کوي. ه: د همدغه ډول دلالت يو نظير وروسته راروان دی چې الله ﷻ فرمايلي دي: ﴿ وَلَا أَذِّنُ مِنْ ذَٰلِكَ وَلَا أَكْثُرُ إِلَّا هُوَ مَعَهُمْ أَيْنَ مَا كَانُوا ۚ [المجادلة: ۷] يعنې نه د دغو څخه وړوکی مجلس (شوری) شته او نه غټ، مگر الله ﷻ ورسره د علم په لحاظ شتون لري په هر ځای کښې چې تحقق ومومي. په دې ايت کښې هم د ﴿ مَعَهُمْ ۚ څخه مکاني معيت مطلب نه دی بلکې علمي معيت ترې مراد دی، چې - ان شاء الله ﷻ - په خپل ځای کښې به تشرېح شي.

يو نحوي تحليل

۲- ځينو مفسرينو کرامو د ﴿ اِذْ يَتَلَقَّى الْمُتَلَقِّيَانِ عَنِ الْيَمِينِ وَعَنِ الشِّمَالِ قَعِيدٌ ۚ په نحوي تحليل کښې متعدد صورتونه ليکلي دي^۵، که څه هم په ټولو صورتونو کښې په اصل مطلب باندې څه اثر نه پرېوځي مگر کوم صورت چې پکښې مونږ ته لنډه برېښېدلی دی هغه په لاندې ټکو کښې راخلاصه کوو:

الف: په ﴿ وَعَنِ الشِّمَالِ قَعِيدٌ ۚ کښې د "عن" توري په ﴿ قَعِيدٌ ۚ پورې تعلق نيسي.
ب: د ﴿ عَنِ الْيَمِينِ ۚ متعلق مقدر "قَعِيدٌ" دی چې مذکور ﴿ قَعِيدٌ ۚ ورباندې دلالت کوي.

(۱) مفردات الراغب ص ۵۵۷

(۲) تفسير الكشاف ج ۴ ص ۳۸۴: روح المعاني ج ۲۶ ص ۱۷۸

(۳) تفسير ابن کثير ج ۴ ص ۲۲۳

(۴) تفسير الفاسي ج ۱۵ ص ۱۵۸

(۵) تفسير الطبري ج ۲۶ ص ۱۵۸: حاشية الشيخ زاده على تفسير البضاوي ج ۴ ص ۳۸۱: نظم الدرر ج ۷ ص ۲۵۶

فی (۵۰)

ج مقدر "قَعْدٌ" او مذکور "قَعْدٌ" دواړه د ﴿الْمُتَلَقِّانِ﴾ څخه بدل واقع کېږي.^۱
د بالاخره د ﴿يَتَلَقَّى الْمُتَلَقِّانِ﴾ دواړو کلمو دپاره مفعول هم مقدر دی چې مونږ ترې په "جميع ما يضر من الإنسان" سره تعبیر کولی شو.^۲

نو پورتنیو ټکو ته په پام سره یې د معنی حاصل یې داسې راڅیړي چې
ای پیغمبره^۱ د الله ﷻ په کامل علم باندې علاوه خپل امت ته هغه وخت هم ورپه یاد کړه چې کله
دوه پیوسته کېدونکې پریښتې (یا په بل عبارت ښې طرف ته ناسته پریښته او چپ طرف ته ناسته
پریښته دواړه) د انسان د ټولو کړو وړو سره په حفظ او کتابت سره په دوامداره توګه پیوسته کېږي.

څو نکات

۲- په ﴿مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾ کښې لاندې نکاتو ته توجه په کار ده.
الف. په ذکر شوي عبارت کښې د ﴿مِنْ قَوْلٍ﴾ کلمه نکره ده او د نفې "مَا" په سیاق کښې واقع
ده نو عموم افاده کوي^۳ او دغو ټولو صورتونو ته شمولیت لري چې ذکر شوی قول د خیر وي، یا د
شر وي او یا د مباحاتو څخه وي لکه د مریض زویرګي او داسې نور چې څه جزا یا سزا ورباندې
نرتب نه شي موندلی.

ب. په ایت کښې د "قَوْلٌ" په ذکر باندې صراحت د حصر دپاره نه دی، نو د بنده افعال هم د ده د
اقوالو غوندې لیکل کېږي لکه چې په [الإنفطار: ۱۰ - ۱۲] ایتونو کښې ورته اشاره شوې ده.
ج. ځینې مفسرین کرام وایی چې ذکره شوې لیکنه لاندې ټولو طائفو ته شامله ده^۴:

اول د ماشوم احوال، چې لا بلوغ ته نه وي رسېدلی.
دوهم د کافرانو احوال هم بې لیکلو نه پاتې کېږي.
درېم د دغو لیکلو څخه د پیریانو احوال هم نه دي وتلي.
د. په دې باندې علاوه په ذکر شوي ایت کښې د ﴿عَتِيدٌ﴾ کلمه د "عَتَادٌ" - لکه "عَذَابٌ" - څخه
استفاده شوې ده. "عَتَادٌ" دې ته وایی چې کوم شی د حاجت څخه وړاندې ذخیره کړی شي^۵، چې
مونږ ترې په تیاروالي او چمتو والي سره تعبیر کوو. یعنې انسان په هیڅ قول سره تلفظ نه کوي مګر
څارونکې پریښته ورته د لیکلو دپاره تیاره او چمتو ده چې سمدستي یې لیکي.

مرګ سختي لري

۴- په ﴿وَحِجَابَاتٍ سَكْرَةٌ أَلَمَوَاتٍ بِالْخَفِيِّ﴾ کښې د ﴿سَكْرَةٌ﴾ کلمه د هغې بې هوشۍ څخه عبارت

۱- معجم المعظم ج ۹ ص ۶۹
۲- معجم المعظم ج ۷ ص ۶۴۸
۳- معجم المعظم ج ۷ ص ۶۵۱
۴- روح المعاني ج ۲۴ ص ۱۸۰
۵- معجم المعظم ج ۲ ص ۲۳۲

ده کومه چې په بنیاد م باندې د څنګدن په وخت کېنې واقع کېږي همدغو سختیو ته ښې کریم د اشاره کړې ده چې «اللَّهُمَّ اَعْنِي عَلَى سَكَرَاتِ الْمَوْتِ»^۱ یعنې ای الله زما سره د مرګ په سګراتو (سختیو) باندې معونت وکړې چې راباندې اسان شي

خښه څه معنی؟

۵. په «ذَلِكَ مَا كُنْتَ مِنْهُ تَحِيدُ» کېنې د «تَحِيدُ» کلمه د «خښه» لکه «تَبْعُ» څخه اشتقاق شوې ده چې د میلان او نښتېدلو معنی ورکوي^۲ یعنې د څنګدن په حال کېنې به بنیاد م ته وویلی شي چې دا هغه مرګ دی چې تا پرې دده کوله او ترې تېښېدلې همدې مضمون ته په بل ایت کېنې اشاره شوې ده چې «قُلْ اِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ» [الجمعة: ۸] یعنې ووايه چې یقیناً هغه مرګ د کوم څخه چې تاسو ښې نوېې شکه هغه در سره ملاقي کېدونکی دی

دوه پربنستي (سائق او شهید)

۶. د «مَعَهَا سَابِقٌ وَشَهِيدٌ» جمله عثمان بن عفان داسې تفسیره کړې ده چې د «سَابِقٌ» څخه یوه پربنسته مطلب ده چې بنیاد م یې د محاسبې مقام ته روان کړی وي او د «شَهِيدٌ» څخه بله پربنسته مطلب ده چې د محاسبې په مقام کېنې ورباندې شهادت اداء کوي^۳

﴿وَقَالَ قَرِينُهُ هَذَا مَا لَدَىٰ عَتِيدٍ﴾ (۱۱) ﴿أَلْقِيَا فِي جَهَنَّمَ كُلَّ كَفَّارٍ عَنِيدٍ﴾ (۱۲) ﴿مَنَاعٌ لِلْخَيْرِ مُعْتَدٍ مُّرِيبٍ﴾ (۱۳) ﴿الَّذِي جَعَلَ مَعَ اللَّهِ إِلَهًا آخَرَ فَأَلْقِيَاهُ فِي الْعَذَابِ الشَّدِيدِ﴾ (۱۴) ﴿قَالَ قَرِينُهُ رَبَّنَا مَا أَطْغَيْتُهُ وَلَٰكِنْ كَانَ فِي ضَلَالٍ بَعِيدٍ﴾ (۱۵) ﴿قَالَ لَا تَخْتَصِمُوا لَدَىٰ وَقَدْ قَدَّمْتُ إِلَيْكُم بِالْوَعِيدِ﴾ (۱۶) ﴿مَا يُبَدَّلُ الْقَوْلُ لَدَىٰ وَمَا أَنَا بِظَلَمٍ لِلْعَبِيدِ﴾ (۱۷) ﴿يَوْمَ نَقُولُ لِجَهَنَّمَ هَلِ امْتَلَأَتْ وَتَقُولُ هَلْ مِنْ مَّزِيدٍ﴾ (۱۸)

[۲۳] او د انسان ملګری (سائق یا شهید) به وایي چې دغه هغه (شی یا کس) دی چې زما په نزد چمتو دی (محاسبې ته تیار دی)

[۲۴] (نو د حساب د تصفیه کولو څخه وروسته به ذکر و شوو دواړو پربنستو ته وویلی شي چې) په جهنم کېنې هر یو ناشکره عنادګر ورواچوی

۱. مسند احمد ج ۹ ص ۳۳۴

۲. القاموس المحیط ج ۱ ص ۷۴۷، مفردات الراغب ص ۱۳۷

۳. المعجم الوسیع ج ۱۵ ص ۱۷۴

[۲۵] خیر لره هر منعه کوونکی د شرعی حدودو څخه تجاوز کوونکی شک کوونکی هم (وروغورزوی).

[۲۶] البته چې ذکر شوی هر یو کس هغه څوک (دی) کوم چې د الله ﷻ سره یې (په عبادت کې) بل معبود ګرځولی دی، نو په ډېر سخت عذاب کې یې وړواچوی (او هېڅ زړه خوږی ورباندې مه کوی).

[۲۷] د انسان (بل) انډیوال به (په دغه وخت کې) وایي چې ای زموږ ربه! دا کافر انسان ما نه دی سرکښه (ګمراه) کړی مګر نوموړی (پخپله په دنیا کې د حق څخه) په لرې ګمراهۍ کې واقع وه (نو ځکه یې زما دعوت قبول کړ).

[۲۸] نو الله ﷻ به وایي چې تاسو (شیطانان او کفان) زما په نزد جګړې مه کوی (یو په بل ملامته مه وړاچوی). تاسو ته هېڅ ګټه نه شي رسولی حال دا چې یقیناً ما تاسو ته (د پیغمبرانو په ژبه په دنیا کې) لا پخوا د عذاب خبر درلېدلی وه.

[۲۹] (نو) زما په نزد د عذاب خبر نه شي بدلېدلی (تاسو نجات نه شي موندلی) او زه په خپلو بندګانو باندې ظلم کوونکی نه یم.

[۳۰] (ای پیغمبره!) هغه ورځ باده کړه چې موږ جهنم ته ووايو چې ایا ته (په دوزخیانو) ډک شوي؟ او هغه (په جواب کې) وایي چې ایا نور څه زیات (دوزخیان) شته؟ (چې ماته یې راواچوی).

د مطلب خلاصه

په دې ایتونو کې د وړاندېنیو ایتونو مضمون تعقیب شوی دی چې خلاصه یې داسې راخپړي: ای پیغمبره! کله چې ذکرې شوي دواړه پریښتي بنیادم د حساب کتاب مقام ته ور حاضر کړي نو بیا به دغه کیفیت صورت ونیسي:

۱- سوق کوونکې پریښته به وایي چې دغه بنیادم چې زما په نزد موجودیت لري د محاسبې دپاره چمتو او تیار دی، او شهادت ورکوونکې پریښته به هم خپل فرض اداء کړي، چې د دغه بنیادم هغه ټول کړه وړه زما په نزد حاضر دي چې هېڅ زیادت او نقصان پکې نه دی پېښ شوی او محاسبې ته چمتو دی.

۲- په نتیجه کې به کافر بنیادم په خپل کفر باندې ملزم او ملامته وګرځي او د خلاصون هېڅ وجه به موندنه نه کړي شي، نو د الله ﷻ د پلوه به ذکرې شوي دواړه پریښتي مخاطبې کړي شي چې تاسو دواړه کافر بنیادم او ډېر عنادګر په دوزخ کې سر په څړۍ وړګوزار کړي چې په دانحي توګه هلته وکړېږي یا په بل عبارت: تاسو د لاندې صفاتو درلودونکی هر یو کس دوزخ ته ورتېل وهي: الف: هر چا چې د الله ﷻ د نعمتونو ناشکري کړي وي او نازل کړی شوی دین یې د عناد د کبله نه وي قبول کړی.

ب: هغه څوک چې د خیر منعه کوونکی وه او د اسلام د مخنیوي هڅې یې کولې.

ج: هر څوک چې د شرعي پولو څخه تېری کوونکی او په حق دین کې شک کوونکی وه.

البته چې دغه هر یو کس هغه څوک دی چې د الله ﷻ سره په عبادت کښې بل څوک یا بل شی شریکوي، او شرک یې غوره کړی دی. لنډه دا چې: ای دواړو پرېښتو! تاسو د ذکر و شوو صفاتو خاوند په سخت او دوامدار عذاب کښې ورختا کړئ.

۳- په دغه وخت کښې به ذکر شوی کافر د خپل کفر پرې په شیطاني اندېوال ورواچوي چې زما د کفر مسئول همدغه دی، چې زه ده په کفرې لاره باندې روان کړی وم او زه هیڅ ملامته نه یم.

۴- دغه کفرې شیطان ملگری به د خپل ځان څخه دفاع وکړي او وبه وایي چې: ای زموږ ربه! تاته هر څه معلوم دي، نوموړی ما نه دی گمراه کړی او د سرکشی په لاره باندې ما نه دی سوق کړی مگر نوموړی پخپله د حق څخه په لرې کمرامۍ کښې واقع وه، ما فقط دعوت ورکړی وه، د دعوت څخه پرته ما په نوموړي باندې هیڅ تسلط نه درلود، نوموړی پخپله ملامته دی.

۵- په دغه وخت کښې به الله ﷻ دواړه مخاطب کړي چې: تاسو دواړه زما په حضور کښې نن ورځ جگړې مه کوئ، د دغه وخت جگړې تاسو دواړو ته هیڅ ګټه نه شي رسولی او دا ځکه چې ما وړاندې په دنیا کښې تاسو دواړو ته د کفر د ادامې په صورت کښې په عذاب سره اطلاع درکړې وه، چې دغه د عذاب اطلاع نن په تاسو دواړو باندې تطبیق کېدونکې ده. دغه د عذاب خبره زما په نزد نه بدلېدونکې ده او همدارنګه زه په خپلو بندګانو باندې تېری کوونکی هم نه یم چې بدون د استحقاقه یې تعذیب کړم.

۶- په ذکرې شوې طریقې سره به ټول کفار په دوزخ کښې ور واچول شي حتی چې بیا به موږ دوزخ ته پوښتنه راجع کړو چې: ای جهنمه! ایا ته ډک شوې؟ جهنم به په جواب کښې ووايي چې: ایا څه نور کفار هم شته چې ما ورباندې ډک کړې؟ (زه نور هم خایولی شم).

توضیحات

۱- نبي کریم ﷺ د "قرین" کلمې په ارتباط په یوه حدیث کښې فرمایلي دي چې: «مَا مِنْكُمْ مِنْ أَحَدٍ إِلَّا وَقَدْ وَكَّلَ بِهِ قَرِينٌ مِنَ الْجِنَّ وَ قَرِينُهُ مِنَ الْمَلَائِكَةِ»^(۱) یعنې ستاسو یو کس هم نه دی مګر په داسې حال دی چې یقیناً یو قرین (ملگری) یې د پیریانو څخه ټاکلی شوی دی او بل ملگری ورسره د پرېښتو څخه (چې په دنیاوي ژوند کښې ورسره ملازمت لري).

پاتې شوه دا خبره چې په ﴿وَقَالَ قَرِينُهُ هَذَا مَا لَدَيَّ﴾ الآية- کښې څوک او کوم قرین مطلب دی، نو په دې کښې د اختلاف سره سره د مثال په توګه لاندې قولونه لیکو:

الف: ځینې مفسرین کرام وایي چې: دلته د "قرین" د کلمې څخه هغه سائق یا شهید مطلب دی کومو ته چې وړاندې په [ق ۲۱] ایت کښې اشاره شوې ده^(۲). یا په بل عبارت: دلته یا سوق

(۱) مسند احمد بن حنبل ج ۲ ص ۲۹

(۲) تفسیر ابن کثیر ج ۴ ص ۲۲۵

کوونکې پرېسته مراده ده یعنې دغه بنیادم کوم چې زما په نزد د سوق لاندې دی د حساب کتاب دپاره حاضر او چمتو دی؛ او یا شهادت ورکوونکې پرېسته مراده ده یعنې دغه عملنامه د محاسبې دپاره تیاره ده کومه چې زما په نزد او زما د نظر لاندې تکمیل شوې ده.

ب: ځینې نور وایي چې: دلته د بدلیت په لحاظ ذکرې شوې دواړه پرېستې (سائقه او شاهده) مرادې دي^(۱)، چې دواړه پرېستې به د محاسبې په میدان کې خپل خپل مسئولیت اداء کړي، او اظهارات به وکړي لکه چې د "الف" په توضیح کې دستې تېر شوه والحمد لله.

اما د "قرین" کومه کلمه چې په راتلونکې [ق: ۲۷] ایت کې نازل شوې ده نو د هغې څخه بالاتفاق شیطاني قرین مراد دی^(۲)، او د هیچا پکې اختلاف نشته.

یوه پوښتنه او د هغې جواب

۲- که څوک وایي چې: په ﴿الْقِيَا فِي جَهَنَّمَ﴾ او په ﴿فَالْقِيَاهُ فِي الْعَذَابِ﴾ کې د "الْقِيَا" سره څوک څوک مخاطب ګرځولی شوي دي؟

مونږ وایو چې: د دغې پوښتنې د جوابولو دپاره مفسرینو کرامو متعدد جوابونه لیکلي دي^(۳)، خو ظاهره دا ده چې په دغو دواړو کلمو سره به همغه دواړه پرېستې مخاطبې وګرځولې شي د کومو ذکر چې وړاندې په [ق: ۲۱] ایت کې نازل شوی دی، چې د سائق او شهید څخه عبارت دي^(۴).

پنځه لمونځونه او پنځوس ثوابونه

۳- د معراج په شپه په محمدي ﷺ امت باندې په څلېرشتو ساتونو کې پنځوس لمونځونه فرض وګرځولی شوه، خو د نبی کریم ﷺ په مکررو سوالونو سره یې تعداد پنځو ته راښکته کړی شو، اما د ثواب د حیثه یې تعداد هیڅ تغیر ونه خوړ او دا ځکه چې الله ﷻ فرمایي چې: ﴿مَا يُبَدَّلُ الْقَوْلُ لَدَيَّ﴾ یعنې زما په نزد خبره بدلون نه شي موندلی (نو د پنځو لمونځونو اجر او ثواب د پنځوسو لمونځونو سره یو برابر دی)^(۵).

جهنم به څه وایي؟

۴- د ﴿هَلْ مِنْ مَّزِيدٍ﴾ د جملې په ارتباط زینت دېر احادیث روایت شوي دي چې ځینو مفسرینو کرامو یې ښه غټه مجموعه راغونډه کړې ده^(۶)، خو مونږ فقط د نبی کریم ﷺ د لاندې دوه حدیثونو په ذکر باندې اکتفاء کوو:

(۱) تفسیر الطبري ج ۲۶ ص ۱۶۴

(۲) المحرر الوجيز ج ۱۵ ص ۱۷۷

(۳) تفسیر الفاسي ج ۱۵ ص ۱۷۲: روح المعاني ج ۲۶ ص ۱۸۵

(۴) تفسیر ابن کثیر ج ۴ ص ۲۲۶

(۵) صحيح البخاري ج ۱ ص ۵۱

(۶) تفسیر ابن کثیر ج ۴ ص ۲۲۷

الف: «يُلْقَى فِي النَّارِ وَتَقُولُ هَلْ مِنْ مَزِيدٍ حَتَّى يَضَعَ قَدَمَهُ فَنَقُولُ قَطُّ قَطُّ»^(۱) یعنی په جهنم کښې به کفار وراچولی کېږي حال دا چې جهنم به وایي چې: ایا څه نور زیات کړی شوي کفار شته چې ماته راواچولی شي؟، آن تردې چې الله ﷻ به پکښې بلا کیفه قدم کېږدي، نو جهنم به ووايي چې بس بس (زه ډک شوم).

ب: «لَا تَزَالُ جَهَنَّمُ تَقُولُ هَلْ مِنْ مَزِيدٍ حَتَّى يَضَعَ فِيهَا رَبُّ الْعِزَّةِ قَدَمَهُ فَنَقُولُ قَطُّ قَطُّ وَعِزُّكَ وَبُزْوَى بَعْضُهَا إِلَى بَعْضٍ»^(۲) یعنی جهنم به په دوامداره توګه وایي چې ایا څه زیات دوزخیان شته (چې راته راوغوزول شي)؟ آن تردې چې رب العزت ﷻ به پکښې خپل بلاکیفه قدم کېږدي، نو به وایي چې: بس بس (زه ډک شوم) ستا په عزت مې دې سوګند وي، او ځینې برخې به یې ځینو نورو ته ورغونجې کړی شي.

﴿وَأَزَلَفَتْ الْجَنَّةُ لِلْمُتَّقِينَ غَيْرَ بَعِيدٍ﴾ (۳۱) هَذَا مَا تُوْعَدُونَ لِكُلِّ أَوَّابٍ حَفِيفٍ ﴿۳۲﴾ مَنْ خَشِيَ الرَّحْمَنَ بِالْغَيْبِ وَجَاءَ بِقَلْبٍ مُنِيبٍ ﴿۳۳﴾ ادْخُلُوهَا بِسَلَامٍ ذَٰلِكَ يَوْمُ الْخُلُودِ ﴿۳۴﴾ لَهُمْ مَا يَشَاءُونَ فِيهَا وَلَدَيْنَا مَزِيدٌ ﴿۳۵﴾

[۳۱] او متقیانو ته به جنت ښه ورنژدې کړی شي په داسې حال چې لرې به ترې نه وي.

[۳۲] (ورته به وویلی شي چې) دا هغه شی دی د کوم چې ستاسو سره وعده کړې شوې وه (البته د هر رجوع کوونکي (او د حدود الله) ساتونکي کس دپاره).

[۳۳] (همدغه کس) هغه څوک دی کوم چې د ډېر مهربان الله ﷻ څخه په غیږو سره ډارېده، او په توبه کوونکي زړه سره ورغلی وي.

[۳۴] (او هم به جنتیانو ته وویلی شي چې) په سلامتۍ سره جنت ته داخل شئ، دغه د خلود (همېشوالی) ورځ ده.

[۳۵] او د جنتیانو دپاره به په جنت کښې هغه شی شتون ولري کوم ته یې چې اراده وشي، او په دې باندې علاوه ورته) زمونږ په نزد د نعمتونو زیادت هم شته.

د مطلب خلاصه

یعنې ای پیغمبره! د مقایسې په توګه په خپل امت باندې اوس د جنتیانو څه حالات هم قرائت کړه هغه دا چې:

۱- متقیانو ته به جنت ورنژدې کړی شي او هیڅ لږېوالی به ترې ونه لري، بلکې د سترګو په رڼا کښې به هلته ورورسېږي.

(۱) صحیح البخاري ج ۲ ص ۷۱۹

(۲) جامع الترمذي ج ۲ ص ۱۶۲

۲- په دغه وخت کښې به جنتیان مخاطب کړی شي چې دا جنت هغه شي دي د کوم چې ستاسو سره په دنیا کښې وعده کړې شوې وه. دا وعده د هغو کسانو دپاره ده کوم چې د لاندې صفاتو درلودونکي دي.

الف هر څوک چې الله ته ډېر رجوع کوونکی او د شریعت د حدودو ساتونکی وه چې هر شرعي حکم یې په خپل چوکاټ کښې ادا کاوه.

ب هر څوک چې د ډېر مهربان الله څخه په غیږو ډارېد، که څه هم آخرت یې په سترگو نه وه لیدلې خو عقیده یې ورباندې دومره کلکه وه لکه چې لیدلې یې وي.

ج بالاخره، خپل رب الله ته په تائب زړه باندې ورغلی وي (چې ایمان یې تېر کړی وي او په اسلامي عقیده سر شوی وي).

۳- جنتیانو ته به د داخلېدلو په وخت کښې وویل شي چې تاسو جنت ته د سلامتیا په حال ور داخل شئ چې تاسو به پکښې د هر آفت او غم څخه مامون یاست.

۴- ای پیغمبره! په جنت کښې به جنتیانو ته هغه شيان شتون ولري کوم چې د دوی زړونه یې غواړي او اشتها یې ورته راشي، او په دې باندې علاوه زمونږ په نزد د جنتیانو دپاره څه زیات داسې نعمتونه هم شته چې د هغوی د اشتها لاندې نه شي واقع کېدلی، چې نه غوږوونو اوړېدلي دي او نه د چا په زړه کښې تېر شوي دي، هملته به ورباندې خبر شي چې ورته ورکړی شي.

توضیحات

۱- د ﴿وَأَزَلَّتِ الْجَنَّةُ لِلْمُتَّقِينَ﴾ جمله وړاندې د [الشعراء: ۹۰] ایت لاندې ښه شرحه شوې ده خو په دې مقام کښې ورباندې لاندې حدیث وراضافه کوو چې:
نبي کریم ﷺ فرمایلي دي چې: «إِنَّ الْجَنَّةَ تُشَاقُّ إِلَى ثَلَاثَةِ عَلَيٍّ وَعَمَّارٍ وَسَلْمَانَ»^(۱) یعنې نن ورځ هم جنت درې کسانو ته د ملاقات شوق (مینه) لري چې د علي، عمار، او سلمان څخه عبارت دي (د محشر به میدان به ټولو جنتیانو ته شوقمند وي او استقبال ته به یې ورنژدې کړی شي).

د جنتیانو اشتها او مزید نعمت

۲- په ﴿لَهُمْ مَا يَشَاءُونَ فِيهَا وَلَدَيْنَا مَزِيدٌ﴾ کښې لاندې ټکو ته توجه په کار ده:
الف: د ﴿لَهُمْ مَا يَشَاءُونَ فِيهَا﴾ جمله د الله ﷻ په توفیق د [الزخرف: ۷۱] ایت لاندې د احادیثو په رڼا کښې ښه پوره تفسیره شوې ده چې بیا تفسیرولو ته یې څه اړتیا نه گورو.
ب: په ﴿وَلَدَيْنَا مَزِيدٌ﴾ کښې د ﴿مَزِيدٌ﴾ کلمه په دې مقام کښې مفسرینو کرامو په متعددو ډولونو سره تفسیره کړې ده^(۲). لاندې مثالونه یې ولولئ:

(۱) جامع الترمذي ج ۲ ص ۲۲۰

(۲) تفسیر الطبري ج ۲۶ ص ۱۷۳؛ الدر المنثور ج ۷ ص ۶۰۵

اول ځینې مفسرین کرام وایی چې د دغې کلمې څخه د الله ﷻ دیدار مراد دی^(۱)، د کوم څخه چې په [یونس ۲۶] ایت کې په "زبادة" سره تعبیر نازل شوی دی.

دوهم ځینې نور وایی چې د ﴿مَزِيدٌ﴾ د کلمې اصلي مصداق به په جنت کې څرگند شي^(۲)، او دا ځکه چې په احادیثو کې هم ورته په اجمالي توګه اشاره شوې ده لکه چې نبی کریم ﷺ په قدسي حدیث کې د الله ﷻ د پلوه ویلي دي: «اغذذتُ بعبادي الصالحين ما لا غبنُ زاتٌ ونا اذنُ سمعتُ ونا خطرُ غلى قلب بشر»^(۳) یعنې ما د خپلو صالحو بندګانو دپاره هغه نعمتونه چمتو کړي دي کوم چې نه سترګو لیدلي دي او نه غوږونو اورېدلي دي او نه د کوم کس په زړه باندې تېر شوي دي.

﴿وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ هَلْ مِن مَّحِصٍ

﴿٢٦﴾ إِنَّ فِي ذَلِكَ لَذِكْرٍ لِّمَن كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ﴿٢٧﴾ وَلَقَدْ

خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِن لُّغُوبٍ ﴿٢٨﴾﴾

[۳۶] او د دې زمانې د کفارو څخه وړاندې مونږ څومره ډېرې کفرې پېرې هلاکې کړې دي چې هغوی د دوی څخه د رانیولو (قوت) د حیثه سخت کلک وه، نو هغوی په ښارونو کې وګرځېدل راوګرځېدل (مېلې او چرچې یې پکې وکړې خو په پای کې د هلاک سره مخامخ شوه) ایا د خلاصون کوم ځای (ورته) وموندلی شو؟

[۳۷] یقیناً په دغه (بیان) کې د هغه چا دپاره لوی پند دی کوم ته چې ویش زړه شتون ولري او یا په داسې حال کې (ناصح ته) غوږ کېږدي چې په زړه سره (ورته) حاضر (او متوجه) وي.

[۳۸] او یقیناً مونږ اسمانونه او ځمکې او هغه شیان کوم چې د دواړو ترمنځ موجود دي، په شپږو ورځو کې پیدا کړي دي او شان دا وه چې مونږ لره هیڅ ستوماني مه نه کړه (نو یوازې په بعث بعد الموت به مونږ ته څه ستوماني ورسېږي چې د وسې مو ونه شي؟).

ارتباط او د مطلب خلاصه

په وړاندېنيو ایتونو کې د آخرت څه حالات نازل شوي وه او په جنت او دوزخ باندې څه رڼا اچولې شوې وه، او په دې ایتونو کې د بعث بعد الموت منکرین تهديد شوي دي چې حاصل یې داسې راڅیږي

ای پیغمبره! د خپل دعوتي امت کفار او د بعث بعد الموت منکرین تهديد کړه او زموږ دپلوه ورته ووايه چې

(۱) تفسیر ابن کثیر ج ۴ ص ۲۸۸

(۲) المعجم الوجيز ج ۱۵ ص ۱۸۶

(۳) صحيح البخاري ج ۲ ص ۷۰۴

- ۱- د دې زمانې د کفارو څخه وړاندې مونږ څومره ډېرې کفرې پېرې، هلاکې کړې دي لکه عادیان، ثمودیان او داسې نور، حال دا چې هغوی د دوی څخه د قوت او ثروت د حیثه ډېر کلک او سخت وه خو قوت او ثروت ورته هیڅ ګټه ونه شوه رسولی او د مرګ (هلاک) څخه یې نجات ورته کړی شو. لنډه دا چې هغوی په ښارونو کېنې وګرځېده راوګرځېده او مېلې چېرې یې پکښې وکړې، نو ایا هغوی ته د مرګ او هلاک څخه کوم ځای موندل شو چې نجات ورکړي او خلاصون یې په برخه شي؟
- ۲- یقیناً په ذکر شوي بیان او د پخوانیو پېړیو په هلاک کېنې د هغه چا دپاره ډېر لوی پند او د عبرت درس دی کوم چې دوه صفتونه ولري چې پخپله وښ زړه ولري او پخپله ترې عبرت واخلي، او یا بل ناصح ته په داسې حال کېنې غوږ ونیسي چې زړه یې حاضر وي او نصیحت ته ښه پوره متوجه وي. اما څوک چې د دغو دواړو صفتونو څخه یې برخې وي هغه ترې عبرت او ګټه نه شي اخستی.
- ۳- ای پیغمبره! د بعث بعد الموت منکران - چې نه وښ زړونه لري او نه د زړه په غوږونو خبره اوري - دېته نه گوري چې مونږ په یقین سره اسمانونه او ځمکې او هغه شیان کوم چې د دغو دواړو ترمنځ موجودیت لري په شپږو ورځو کېنې پیدا کړه او مونږ ته هیڅ ډول ستومانۍ ونه رسېده او نه راته رسېدلی شوه: نو ایا په بعث بعد الموت باندې به مونږ نه څه ستومانۍ ورسېږي؟

توضیحات

- ۱- په ﴿فَتَقُوا فِي الْبَلَدِ﴾ کېنې د ﴿تَقُوا﴾ کلمه اصلاً د ﴿تَقَبُّ﴾ لکه ﴿ضَرَبَ﴾ څخه اشتقاقه شوې ده، ﴿تَقَبُّ﴾ په لرګي کېنې د سوري کولو معنی ورکوي^(۱)، مګر په دې مقام کېنې مفسرینو کړامو د ګرځېدلو او تللو په معنی سره تفسیر کړی دی^(۲).
- همدې مضمون ته په بل ایت کېنې داسې اشاره شوې ده چې: ﴿لَا بُعْرُثُكَ ثَقُلْتُ الْفَرَسَ تَقَرُّوا فِي الْبَلَدِ﴾ [آل عمران ۱۹۶] یعنې نا دې په ښارونو کېنې د هغو کسانو ګرځېدل راګرځېدل دوکه نه کړې کومو چې کفر غوره کړی دی (دا ځکه چې دغه حال یې ادامه نه لري چې لږ وخت وروسته به د هلاک سره مخامخ شي).

یادونه

- ۲- دا مضمون (چې اسمانونه او ځمکې او د ما بین کائنات الله ﷻ په شپږو ورځو کېنې پیدا کړي دي) د الله ﷻ په توفیق د [الأعراف ۵۴] ایت لاندې تېر شوی دی چې بیا لیکلو ته یې اړتیا نه گورو.

لُغُوب څه معنی؟

- ۳- په ﴿وَمَا مَسَّنَا مِنْ لُغُوبٍ﴾ کېنې د ﴿لُغُوبٍ﴾ کلمه د ستومانۍ دپاره وضعه شوې ده^(۳).

(۱) مفردات الراغب ص ۵۲۴
(۲) تفسیر القاسمي ج ۱۵ ص ۱۸۳
(۳) لسان العرب ج ۱ ص ۷۴۲

یعنی کله چې مونږ د ټول عالم پیدا کولو ستومانه نه کړی شو نو د بنیادم بیا راژوندي کول به مو څنګه ستومانه کړي چې د راژوندي کولو څخه یې تېر شو؟

﴿فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ ۝ وَمِنَ اللَّيْلِ فَسَبِّحْهُ وَأَدْبَرَ السُّجُودِ ۝ وَأَسْتَمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ ۝ يَوْمَ يَسْمَعُونَ الصَّيْحَةَ بِالْحَقِّ ذَٰلِكَ يَوْمُ الْخُرُوجِ ۝ إِنَّا نَحْنُ نُحْيِي وَنُمِيتُ وَإِلَيْنَا الْمَصِيرُ ۝ يَوْمَ تَشَقُّقُ الْأَرْضُ عَنْهُمْ سِرَاعًا ذَٰلِكَ حَشْرٌ عَلَيْنَا يَسِيرٌ ۝ نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ فَذَكَرْ بِالْقُرْآنِ مَنْ يَخَافُ وَعِيدِ ۝﴾

[۳۹] (ای پیغمبره!) ته په هغو خبرو صبر کوه کومې چې کفار وايي، او (د خپل اطمینان دپاره) د خپل رب ﷻ د حمد سره تسبیح هم ضمیمه کوه (البته) د لمر خاته څخه وړاندې او هم د لمر پرېواته څخه مخکې.

[۴۰] او د شپې څخه هم (په څه برخو کې د حمد سره) خپل رب ﷻ ته تسبیح وایه، او د (ټولو) لمونځونو په شاګانو کې هم (دغه کار ته ادامه ورکړه).

[۴۱] او (هغه شي ته) غوږ ونیسه (کوم چې په تاباندې لوستلی کېږي هغه دا چې:) په کومه ورځ چې اواز کوونکی (پرېښته) د نژدې ځای څخه اواز وکړي (نو ټول مړي به د قبرونو څخه ژوندي رابهر شي).

[۴۲] (البته) په دغه ورځ کې به ټول خلک په حقه سره (د دوهمې شپېلۍ) تېز اواز (کړيکه) اوري (او هیڅ شک شته به پکې نه کوي. ای پیغمبره!) دغه (د قبرونو څخه) د بهر راوتلو ورځ ده.

[۴۳] یقیناً همدا مونږ ژوندي کول کوو او هم مړه کول کوو، او خاص مونږ ته (د ټولو خلکو او ټولو چارو) راګرځېدل دي.

[۴۴] په کومه ورځ چې د خلکو څخه ځمکه وچوي (نو ټول به) په داسې حال (رابهر شي) چې (د حشر میدان ته به) تلوار کوونکي وي. (ای پیغمبره!) دغه بیا راژوندي کول په مونږ باندې ډېر اسان دي.

[۴۵] مونږ په هغو خبرو باندې ډېر ښه پوهېږو کومې چې کفار (او مشرکان) وايي. او (ای پیغمبره!) ته په هغوی باندې د زور چلوونکي په حیث نه یې استولی شوی (چې ایمان راوړلو ته یې مجبور کړي، ته فقط پند ورکوونکی یې) نو ته په قرآن کریم سره هغه چا ته پند ورکړه کوم چې زما د وعید (عذاب) څخه ډارېږي (چې همدغه کسان ترې ګټه پورته کوي).

ارتباط او د مطلب خلاصه

پس د مرګه د ژوندون څخه د منکرینو دپاره د متعددو دلایلو د اقامه کولو او همدارنګه د عبرتي

تهديداتو څخه وروسته په دې ايتونو کښې د نبي کریم ﷺ په تسلي او ډاډينې باندې زور اچولی شوی دی چې حاصل يې داسې راڅپړي.

ای پيغمبره! څرنگه چې تا خپله فريضة په ډېره ښه توگه ادا کړه او د کفارو د قناعت دپاره دې ډول ډول اساليب په کار واچول خو بيا هم هغوی د توحيد عقیده خپله نه کړه، نو د هغوی په دغې کړنلارې باندې ډېر مه غمژن کېږه او د خپل ځان د ډاډينې دپاره دغه ارشادات په نظر کښې ونيسه: ۱- د مشرکانو د چټي خبرو په اورېدلو باندې صبر کوه او خپله حوصله ورباندې د لاسه مه ورکوه، او په دې باندې علاوه په ټولو وختونو کښې عموماً او په لاندې وختونو کښې خصوصاً د خپل رب ﷻ تسبيحات وايه او ستاينه يې کوه:

الف: د لمر خاته څخه وړاندې په سهار کښې په تسبيح او تحميد سره خپل رب ﷻ يادوه.

ب: او د لمر پرېواته مخکښې.

ج: د شپې په څه برخو کښې.

د: او د لمونځونو څخه وروسته.

۲- ای پيغمبره! دا خبره واوره او خلکو ته يې هم ورواوروه چې:

الف: په کومه ورځ چې اواز کوونکی اواز وکړي او د قيامت د قيام دپاره هر چا ته د ډېر نژدې ځای څخه ورواورولی شي چې پورته شه قيامت قائم شو، نو په دغه وخت کښې به ټول مړي د خپلو خپلو قبرونو څخه را اوچت شي. البته چې دا به هغه ورځ وي چې ټول خلک به د قيامت د قيام چيغه او اواز په حقه واورې او هيڅ شک او تردد به پکښې نه کوي.

ب: نو همدغه د قبرونو څخه د راوتلو او د بيا راژوندي کېدلو ورځ ده.

۳- په دې کښې هيڅ شک او شبه نشته چې يوازې مونږ ژوندي کول او مړه کول کوو، او يوازې مونږ ته د ټولو مخلوقاتو بېرته راگرځېدل دي چې بالکل چاته د تښتېدلو لاره نشته.

۴- ای پيغمبره! په کومه ورځ چې ځمکه وچوي او د هغو مړو څخه پرده اوچته کړي شي کوم چې د هغې په گېډه کښې پټ دي، نو په منډه منډه به د حشر ميدان ته خغلي او هيڅ سستي به نشي کولی. دغه (د ټولو خلکو) حشر دی چې په مونږ باندې ډېر اسان دي او هيڅ مشکلات راته نه لري.

۵- ای پيغمبره! يو ځل بيا واوره چې مونږ په هغو ټولو خبرو باندې ښه پوهېږو په کومو باندې چې کفار قول کوي او يا يې تاته دراوړوي، نو ضرور به يې د تعذيب سره مخامخ کړو او انتقام به ترې واخلو، نو ته مه غمژن کېږه او دا ځکه چې: ته خو په کفارو باندې جبر کوونکی نه يې استولی شوی چې په زور به يې په ايمان مشرف گرځوي که نه نو ته به مسئول يې، بلکې ته فقط د يوه داعي او مبلغ په حيث استولی شوی يې او تا په دغې سپارلې شوې دنده کښې هيڅ قصور نه دی کړی.

۶- نو ته د کفارو په انکار باندې هيڅ حوصله مه بايله او بيا بيا په دې قرآن کریم سره هر هغه چا ته پند ورکوه او خير يې غواړه کوم چې زما د وعيد او عذاب څخه ډارېږي، چې همدوی ترې گټه پورته کوي.

توضیحات

۱۔ خینو مفسرینو کرامو په دې مقام کښې پنځو لمونځونو ته اشاره کولې ده^۱ چې: د ﴿قَبْلَ طُلُوعِ الشَّمْسِ﴾ څخه د سهار لمونځ، د ﴿وَقَبْلَ الْغُرُوبِ﴾ څخه د ماسپښین او مازیگر دوه لمونځونه او د ﴿وَمِنَ اللَّيْلِ فَسَبِّحْهُ﴾ څخه د ماښام او ماسخوتن دواړه لمونځونه مطلب دي. مگر بهتره دا ده چې دلته تسبیحات او تحمیدات په اطلاق سره پرېښودل شي ترڅو ټولو فعلي اذکارو (لمونځونو) او قولې اذکارو دواړو ته شمولیت ولري.

۲۔ په ﴿وَأَذْبَرْ السُّجُودَ﴾ کښې د "اذباز" کلمه د "دبړ" لکه "قفل" - جمعه ده چې د شا معنی ورکوي او د "سجود" کلمه د لمانځه د یوه رکن نوم دی خو په دې مقام کښې ترې د کنایې په توګه "لمونځ" مراد دی^۲. یعنې ته د لمونځونو په شاګانو کښې (د فراغت څخه وروسته) تسبیحات او تحمیدات وایه.

دا د یو پلوه، او د بله پلوه که څه هم ځینې علماء کرام وایي چې دلته د تسبیحاتو څخه دولس رکاته نوافل مطلب دي کومو ته چې نبي کریم ﷺ اشاره کړې ده^۳ چې: «مَنْ قَامَ عَلَى الثُّنْيِ عَشْرَةَ رَكَعًا فِي النَّيِّمِ وَاللَّيْلَةِ دَخَلَ الْجَنَّةَ أَرْبَعًا قَبْلَ الظُّهْرِ وَرَكَعَتَيْنِ بَعْدَهَا وَرَكَعَتَيْنِ بَعْدَ الْمَغْرِبِ وَرَكَعَتَيْنِ بَعْدَ الْبُشَاءِ وَرَكَعَتَيْنِ قَبْلَ الْفَجْرِ»^۴ یعنې هرڅوک چې په شپه او ورځ کښې په دولس رکاتونو (نفلي لمونځونو) باندې همېشوالی وکړي نو جنت ته به داخل شي، هغه دا چې څلور رکاته د ماسپښین د لمانځه څخه وړاندې او دوه رکاته ترې وروسته، او دوه رکاته د ماښام د لمانځه څخه وروسته، او دوه رکاته د ماسخوتن د لمانځه څخه وروسته، او دوه رکاته د سبا د لمانځه څخه مخکښې (دغو دولسو لمونځونو ته سنن رواتب ویل کېږي).

مګر مونږ ته د عبد الله بن عباس رضی الله عنهما (رئیس المفسرین) تفسیر غوره برېښي چې عمومیت لري، هغه دا چې: «أَمْرُهُ أَنْ يُسَبِّحَ فِي أَذْبَارِ الصَّلَوَاتِ كُلِّهَا»^۵ یعنې په ذکره شوې جمله کښې الله ﷻ خپل پیغمبر ﷺ ته امر کړی دی چې د ټولو لمونځونو په شاګانو کښې (د فراغت څخه وروسته) تسبیحات او تحمیدات ووايي.

یو اعرابي تحلیل

۳۔ په دې مقام کښې لاندې اعرابي تحلیل په نظر کښې ساتل په کار دی^۶:

۱. تفسیر القرطبي ج ۱۷ ص ۲۴
۲. روح المعاني ج ۲۶ ص ۱۹۳
۳. تفسیر المظهر ج ۹ ص ۷۶
۴. سنن الترمذی ج ۱ ص ۲۵۶
۵. صحیح البخاری ج ۲ ص ۷۱۹
۶. روح المعاني ج ۲۶ ص ۱۹۳

الف: د ﴿وَأَسْمِعْ﴾ دپاره مفعول مقدر دی چې مونږ ترې په "فما یثقی" سره تعبیر کولی شو.
 ب: په ﴿يَوْمَ يُنَادِ الْمُنَادِ﴾ کښې د ﴿يَوْمَ﴾ کلمه د یوې مقدرې جملې پورې تعلق نیسي، څه لرې نه ده چې په "يَخْرُجُونَ مِنَ الْأَجْدَاثِ" سره ترې تعبیر وشي. په همدغې مقدرې جملې باندې د ﴿ذَلِكَ يَوْمَ الْخُرُوجِ﴾ کلمات دلالت کوي.

ج: په ﴿يَوْمَ يَسْمَعُونَ﴾ کښې د ﴿يَوْمَ﴾ کلمه د وړاندېنۍ ﴿يَوْمَ﴾ څخه بدل واقع شوې ده.
 د: مقدره جمله د بدل او مبدل مننه سره د مقدر مفعول دپاره بیان واقع کېږي.
 یعنې ای پیغمبره! په تاباندې ډېر مهم خبر لوستل کېږي نو ښه ورته متوجه اوسه هغه دا چې مړي به په هغې ورځ د قبرونو څخه را اوچت شي چې کله اواز کوونکی هر چا ته اواز وکړي، البته داسې اواز چې د هیچا څخه به لرې نه وي او هرڅوک به گومان وکړي چې دغه چیغه په حقه سره بدون د شک د ډېر نژدې ځای څخه د ده غوږ ته ورسېده.

لومړی ژوندی کېدونکی څوک دی؟

۴- د ﴿يَوْمَ تَشَقُّقُ الْأَرْضُ عَنْهُمْ سِرَاعًا﴾ په ارتباط نبی کریم ﷺ په یوه حدیث کښې فرمایلي دي چې: «وَأَنَا أَوَّلُ مَنْ تَشَقُّقُ عَنْهُ الْأَرْضُ يَوْمَ الْقِيَامَةِ وَلَا فَخْرَ»^(۱) یعنې او زه هغه لومړی کس یم د کوم څخه چې د قیامت په روځ ځمکه وچوي (او ژوندي ترې راپورته شي) حال دا چې زما فخر پکښې نشته (چې تکبر ورباندې وکړم، بلکې زه صرف د الله ﷻ د نعمت یادونه کوم).

د جبار معنی

۵- په ﴿وَمَا أَنْتَ عَلَيْهِمْ بِجَبَّارٍ﴾ کښې د "جَبَّار" کلمه علماوو کرامو په دې مقام کښې په هغه چا سره معنی کړې ده کوم چې په نورو باندې خپله اراده تحمیلوي او یوه کار ته یې مجبوروي^(۲). یعنې ای پیغمبره! مونږ ته په خلکو باندې د جبار په حیث نه یې استولی چې په اسلام راوړلو باندې یې مجبور کړي بلکې ته مو د مُدَبِّر او مُنْذِر په حیث استولی یې او بس. هو! ستا د تذکیر او إنذار څخه یوازې د الله ﷻ څخه ډارېدونکی بنده گټه پورته کوي.

اللَّهُمَّ اجْعَلْنَا مِنَ الَّذِينَ يَخَافُونَ مِنْ عَذَابِكَ وَيَرْجُونَ رِضَاكَ. آمِينَ يَا رَبُّ الْعَالَمِينَ.
 په همدې ځای د الله ﷻ په توفیق د "ق" سورت پښتو ترجمه او تفسیر ختم شو.
 ۱۴۲۴/۵/۲۵ هـ ق - ۱۳۸۲/۵/۲ هـ ش

(۱) مسند احمد بن حنبل ج ۴ ص ۶
 (۲) تفسیر ابی السعود ج ۸ ص ۱۳۵ - لسان العرب ج ۴ ص ۱۱۳

الذاریات (۵۱)

سریره

- ۱- د دې سورت اولنۍ کلمه "الذاریات" د همدې سورت دپاره نوم گرځولی شوی دی چې د نورو سورتونو څخه پرې جدا شوی دی.
- ۲- د دې سورت د ایتونو شمېر په اتفاق سره شپېتو (۶۰) ته رسېږي^(۱) او په اتفاق سره یې ټول ایتونه مکي دي او د هجرت څخه وړاندې نازل شوي دي^(۲).
- ۳- د دې سورت د کلماتو شمېر درې سوه او شپېتو (۳۶۰) ته رسېږي او د تورو شمېر یې یو زر دوه سوه او نهه دېرش (۱۲۳۹) تورو ته پورته شوی دی^(۳).
- ۴- د دې سورت محتویات هم د نورو مکي سورتونو غوندې په عقیدوي موضوعاتو باندې څرخېږي، لکه د الله ﷻ توحید، د نبي کریم ﷺ نبوت او د قیامت قیام او داسې نور.
- ۵- دا سورت (الذاریات) د وړاندېني سورت (ق) سره د دېرو وجوهو د کبله تناسب لري. مثلاً:
الف هلته د قیامت قیام په افاقي او انفي دلایلو سره په اثبات رسولی شوی وه او دلته همدغه مطلب په سوگندونو سره تائید شوی دی.
ب: هلته کفري هلاکو کړی شوو قومونو ته په اجمال سره اشاره شوې وه او دلته یې ځینو مثالونو ته لږ څه تفصیل ورکړی شوی دی.
ج: دغه دواړه سورتونه نبي کریم ﷺ ته په تسلي ورکولو باندې استعمال لري او داسې نور.

بِسْمِ اللَّهِ الرَّحْمَنِ الرَّحِيمِ

﴿وَالذَّارِيَّتِ ذَرَوَا﴾ ﴿فَالْحَمِلِيتِ وَفَرَا﴾ ﴿فَالْجَرِيَّتِ يُسْرَا﴾ ﴿فَالْمُقْسِمِيتِ أَمْرَا﴾
﴿إِنَّمَا تُوعَدُونَ لَصَادِقٌ﴾ ﴿وَإِنَّ الَّذِينَ لَوْ فَعَّ﴾ ﴿وَالسَّمَاءِ ذَاتِ الْحُبُكِ﴾ ﴿إِنْ كُنْزِ لَيْ قَوْلٍ﴾
﴿مُخْتَلِفٍ﴾ ﴿يُؤْفِكُ عَنْهُ مَنْ أَفِكُ﴾ ﴿قَتِلَ الْحَرَصُونَ﴾ ﴿الَّذِينَ هُمْ فِي غَمْرَةٍ سَاهُونَ﴾
﴿يَسْأَلُونَ أَيَّانَ يَوْمُ الَّذِينَ﴾ ﴿يَوْمَ هُمْ عَلَى النَّارِ يُفْتَنُونَ﴾ ﴿ذُوقُوا فِتْنَتَكُمْ هَذَا﴾
﴿الَّذِي كُنْتُمْ بِهِء تَسْتَعْجِلُونَ﴾ ﴿﴾

د ډېر مهربان (او) ډېر با رحمه الله ﷻ په نامه.
(۱) په الورو ویکو یادونو باندې سوگند دی الوزول.

(۱) البحر المحیط ج ۱۵ ص ۱۹۷

(۲) روح المعانی ج ۲۷ ص ۲

(۳) تفسیر الحازن ج ۶ ص ۷۲

- [۲] د درنو بارونو په اوچتوونکو وریځو باندې سوگند دی.
 [۳] نو (په اوبو کېنې) په اسانۍ سره په چلېدونکو بهیرو باندې سوگند دی.
 [۴] نو د شیانو ویشونکو پرېستو په ټولګیو باندې سوگند دی، چې
 [۵] یقیناً هغه شی (بعث بعد الموت) کوم چې ستاسو سره یې وعده کېږي هر ورو رېښتینی دی
 (دروغین خبر نه دی).

- [۶] او یقیناً (د کړو وړو) جزا یا سزا ضرور واقع کېدونکې ده.
 [۷] د لارو (او ښایست) په درلودونکي اسمان باندې سوگند دی چې
 [۸] یقیناً تاسو (ای مشرکانو!) په ګډه وده خبره کېنې اخته یاست.
 [۹] داسې ګډه وده خبره چې د همدې خبرې د کبله (یوازې) هغه څوک (د حق څخه) اړولی کېږي
 کوم چې (د الله ﷻ په علم کېنې) اړولی شوی وي (او د خیر استعداد یې ختم وي).
 [۱۰] اټکل کوونکي (دروغزان) وژلی شوي (لعنت کړی شوي) دی (چې په اټکل سره یې سنده
 نسي کریم ﷺ ته دروغین لقونه ورکوي).

- [۱۱] (البته) هغه (دروغزان) چې په لوی جهل کېنې غفلت درلودونکي (براته) دي.
 [۱۲] (د ملنډو په توګه) پوښتنه کوي چې د جزا ورځ به کله (پېښه) شي؟
 [۱۳] (ای پیغمبره!) دا به په هغې ورځ (پېښه) شي چې کله همدوی به اور باندې سوزولی کېږي.
 [۱۴] (او چې ورته به ویلی کېږي) خپل عذاب (او سوزول) وځکی، دغه عذاب همغه دی په کوم
 سره به چې تاسو (د ملنډو په توګه) تلوار کاوه (چې فیامت به کله قائم شي).

ارتباط او توضیحات

- ۱- وړاندېنی سورت (ق) د آخروي امورو او د بعث بعد الموت په ذکر باندې ختم شوی وه او دا
 سورت (الذاریات) په همدغو مطالبو باندې د سوگند په یادولو پیل شوی دی.
 ۲- په دې مقام کېنې لاندې مطالب په ذهن کېنې ساتل په کار دي.
 الف په ۱۰ وَالَّذِينَ ذَرَوْا ۱۰ کېنې د ۱۰ ذَرَوْا ۱۰ کلمه د یادونو د صفاتو څخه ده چې یوه خوا بله
 خوا شیان الوزوي را الوزوي، الله ﷻ فرمایي ۱۰ نَذَرُوا الزَّهْرَج ۱۰ [الکھف ۴۵] یعنی نباتات د باران
 په اوبو سره به ترو تاره وګرځي خو بیا وروسته میده میده شي چې یادونه یې اخوا دهخوا الوزوي
 نو حاصل به یې داسې راوځي چې په یادونو باندې سوگند دی چې په دنیا کېنې چلېږي او
 ښادمان تری ډول ډول گټې پورته کوي.
 ب په ۱۰ فَأَنخَلَطُ ۱۰ کېنې د ۱۰ وَقَرَأُ ۱۰ کلمه د ډېر دروند بار معنی ورکوي^{۱۱}، وریځي-چې
 د باران په اوبو باندې بار وي- د یوه ځایه څخه بل ځای ته د یادونو په ذریعه انتقالېږي. الله ﷻ همدا

مضمون په بل ایت کښې داسې نازل کړی دی چې: ﴿ حَتَّىٰ إِذَا أَفْلَحَ سَحَابًا نَقَالًا ۝ [الاعراف ۵۷] ﴾
یعنې الله ﷻ بادونه چلوي آن تردې چې دغه بادونه په باران سره درنه وریځ پورته کړي (نو مونږ یې
مړه ښار ته سوق کړو او هغه ورباندې راژوندي کړو).

نو د معنی حاصل به یې دلته داسې شي: نو سوگند دی په وریځو باندې چې د درنو بارونو پورته
کوونکې دي

ج په ﴿ فَالْجَنَّةُ يَوْمَئِذٍ مُّشْرَا ۝ ﴾ کښې د «جاریات» کلمه د «جری» لکه «زمی» څخه اشتقاقه شوې ده.
او په بل ایت کښې د بهر یو صفت واقع شوې ده چې: ﴿ أَلَمْ تَرَ أَنَّ الْفُلُوكَ تَجْرِي فِي الْبَحْرِ بِنِعْمَتِ اللَّهِ ۝ [القمان ۱۳۱] ﴾
یعنې ته نه گوري چې یقیناً (په دریاب کښې) بهر ی د الله ﷻ په نعمت (فصل) سره چلېږي
په دې مقام کښې به یې حاصل داسې راوخېږي چې: نو په داسې بهر یو باندې سوگند دی چې په
دریاب کښې د دروندوالي سره سره په اسانۍ سره چلېږي او پکښې ډوبېږي نه، ترڅو ترې بنیادمان
په خپل ژوند کښې گټې پورته کړي.

د په ﴿ فَالْمُقَسَّمَتِ أَمْرًا ۝ ﴾ کښې د «امر» کلمه د شي (خیز) په معنی سره ده، او د دې کبله چې
اسم جنس ده ټولو شيانو ته شامله ده^(۱). دلته د پرېستو هغه متعدد ټولگي مطلب دي کوم چې د
الله ﷻ د پلوه د شيانو په وېشلو باندې مکلفیت لري، چې چاته لږ روزي ورکړي او چاته پراخه، چاته
د علم لږ برخه ورکوي او چاته ډېره، چاته په رحم کښې یو ډول شکل او خبره ورکوي او چاته بل ډول
او همداسې نور.

د همدغو پرېستو ټولگيو ته الله ﷻ په بل ایت کښې داسې اشاره کړې ده چې: ﴿ فَالْمُدَبِّرَاتِ أَمْرًا ۝ [النازعات ۵] ﴾
یعنې نو سوگند دی د پرېستو په هغو ټولگيو باندې کوم چې د شيانو تدبیر کوونکې او
انتظام کوونکې دي

نو دلته به یې مضمون داسې راوخېږي چې: نو د پرېستو په ویشونکو او توزیع کوونکو ټولگيو
باندې سوگند دی چې د مخلوقاتو ترمنځ مقدر شيان وېشي.

ه که څه هم ځینو مفسرینو کرامو د ذکر شوو څلورو واړو سوگندونو دپاره متعدد تفسیرونه
لیکلي دي^(۲)، مگر جمهورو علماوو کرامو همغه تفسیرونه خوښ کړي دي کوم چې وړاندې ذکر
شوه^(۳)، په دې باندې علاوه، د عمر الفاروق ؓ، او علي ؓ څخه هم ذکر شوي څلورو اړه تفسیرونه
روایت شوي دي^(۴).

و د دغو سوگندونو جواب دا دی چې: ﴿ إِنَّمَا تُوعَدُونَ لَصَادِقٌ ۖ وَإِنَّ الَّذِينَ أَوْفَعُوا ۖ ﴾ یعنې یقیناً

(۱) السحر والوجیز ج ۱۵ ص ۱۹۸

(۲) روح المعانی ج ۲ ص ۱۷

(۳) أضواء البیان ج ۷ ص ۶۵۹

(۴) تفسیر ابن کثیر ج ۴ ص ۲۳۱: الدر المنثور ج ۷ ص ۶۱۴

هغه شی رښتیا دی د کوم چې ستاسو سره یې وعده کړه شوې ده چې د بعث الموت څخه عبارت دی. همدارنگه یقیناً د قیامت په ورځ د ټولو کړو وړو جزا یا سزا هرومرو واقع کېدونکې ده (هیڅ شک پکښې شتون نه لري).

سوال جواب

ز: که څوک وایي چې: دا قانون دی، په کوم شي باندې چې الله ﷻ سوگند یاد کړي همغه شی د سوگند دپاره برهان او دلیل وي^(۱)، نو پوښتنه دا ده چې ایا دغه قانون دلته تطبیق دی؟
مونږ وایو چې: هوا دلته هم ذکر شوي سوگندونه د خپل جواب دپاره په حقیقت کې دلایل او براهین دي او دا ځکه چې: که بالفرض بعث بعد الموت دروغ وی او مکافات او مجازات واقعیت نه درلودی نو دنیا به عبث وی او دغه انتظام به یې نه درلودی په کوم باندې چې روانه ده چلېږي، بلکې په دې تقدیر به د ماشومانو د لوبو غوندې بې نظمه او بې ترتیبه وی.

یادونه

۳- د شرعیاتو د اثبات په هکله د سوگندونو په ارتباط مونږ د الله ﷻ په توفیق د [یونس: ۵۳] ایت لاندې ښه خوندور بحث لیکلی دی خو په دې مقام کې ورباندې اضافه کوو چې: الله ﷻ په قرآن کریم کې د لاندې درېو احکامو د اثبات دپاره سوگندونه یاد کړي دي:
الف: د قیامت د اثبات دپاره، لکه همدغه ایتونه چې بحث پکښې روان دی.
ب: د نبوت د اثبات دپاره، لکه ﴿وَالْقُرْآنُ الْحَکِیمُ﴾ [۱] إِنَّكَ لَمِنَ الْمُرْسَلِینَ ﴿۲﴾ [یس: ۲-۳] یعنې په قرآن حکیم باندې سوگند دی چې یقیناً ته ای پیغمبره! د پیغمبرانو د جملې څخه یې.
ج: د توحید د اثبات دپاره، لکه ﴿إِنْ إِلَهُکُمْ لَوْ جَدُّ﴾ [الصافات: ۴] یعنې د پریستو په متعددو ټولګیو سوگند دی چې یقیناً ستاسو (حقاني) معبود فقط واحد لا شریک دی.

څېک څه معنی؟

۴- په ﴿وَالسَّمَاءِ ذَاتِ الْحُبُکِ﴾ کې د "حُبُک" کلمه د "خَبِکَة" جمع ده، "خَبِکَة" هغې مورې یا لارې ته ویل کېږي کومه چې په شګه (رېښه) یا ولاړو اوبو کې د باد په ذریعه صورت ونیسي^(۲). که څه هم په دې مقام کې ځینو مفسرینو کرامو ورته همدغه د جمعیت معنی خوښه کړې ده او د اسمان په هغو لارو سره یې تفسیره کړې ده کومې چې د ستورو دپاره ټاکلې شوې دي^(۳)، خو ځینې نور مفسرین کرام وایي چې ذکره شوې کلمه مفرده ده او په متعددو معناوو سره یې تفسیره کړې ده لکه ښایست، قوت او محکموالی او داسې نور^(۴).

(۱) تفسیر المرائی ج ۲۶ ص ۱۷۵

(۲) لسان العرب ج ۸ ص ۴۰۸

(۳) تفسیر القاسمي ج ۱۵ ص ۱۹۱

(۴) تفسیر القرطبي ج ۱۷ ص ۳۱، زاد المبرج ج ۷ ص ۲۰۵

زمونږ په فکر ذکرې شوي معناوي سره څه منافات نه لري او د بدلیت په ملحوظ ټولې اراده کېدلی شي.

یو نحوي تحلیل

۵. په ﴿إِنكُم لَی قَوْلٌ مُّخْتَلِفٌ ۖ يُؤَفِّكُ عَنْهُ مِنَ الْفِكَ ۖ كُنْیَ لَانْدِی تحلیل په لحاظ کښې ساتل به کار دی.

الف د ﴿مُخْتَلِفٌ﴾ کلمه د ﴿قَوْلٌ﴾ دپاره مفرد صفت دی.

ب د ﴿يُؤَفِّكُ عَنْهُ مِنَ الْفِكَ﴾ ورته دوهم صفت دی، چې جمله ده او عائد هم ورته ضرور دی.

ج په ﴿عَنْهُ﴾ کښې د هـ ضمیر په همدغې صفتي جمله کښې د عائد حیثیت لري او د "عَنْ" نوری د سببیت معنی ورکوي.^{۱۱}

یا په بل عبارت دغه "عَنْ" د هغه "عَنْ" غونډې معنی ورکوي کوم چې په بل ایت کښې داسې نازل شوی دی چې ﴿وَمَا خُنْ بِتَارِكِي الْهَيْثَا عَنْ قَوْلِكَ﴾ [هود ۵۳] یعنی ای هوده! او مونږ ستا د قول (خبرې) د کبله او سببه د خپلو معبودانو پرېښودونکي نه یاستو.

نو پورتنیو ملحوظاتو ته په پام سره یې د معنی حاصل داسې راخېږي چې په هغه اسمان سوگند دی کوم چې د ستورو دپاره د مختلفو او متعددو لارو درلودونکی دی او هېڅکله پکښې ټکر صورت نه نیسي او کوم چې دېر ښایسته او محکم جوړ شوی دی چې یې انتظامي پکښې نه پېښېږي او هم د ماشومانو د لوبو په شان عبت او بې حکمته نه دی جوړ شوی چې ای مشرکانو! تاسو په گډو وډو خبرو کښې اخته یاست، کله پیغمبر ته یو دروغین لقب ورکوي او کله بل (تاسو په یوه خبره ولاړ او کلک نه یاست) که بالفرض المحال تاسو دروغیزانان نه وی نو په یوه خبره به درېدلي وی.

د دغسې دروغینو خبرو په سبب د حقې لارې څخه یوازې هغه څوک اړول کېږي کوم چې د الله ﷻ په علم کښې اړول شوی وي او د نېکو استعداد یې ختم وي یا په بل عبارت د اقوالو د اختلاف د کبله ستاسو د خط السیر بطلان هر چاته څرکند دی مگر هغه څوک چې د زړه بصیرت یې د لاسه ورکړی وي هغه یې په بطلان باندې نه پوهېږي.

همدغه مضمون په بک ایت کښې داسې نازل شوی دی چې ﴿فَإِنكُم مِّنْ تَعْبُدُونَ ۖ مَا أَنتُمْ عَلَيْهِ بِفَعْلِينَ ۖ إِلَّا مَن هُوَ ضَالٌ مُّجْهِمٌ﴾ [الصافات ۱۶۱-۱۶۳] یعنی ای مشرکانو! نو یقیناً تاسو او هغه معبودان چې تاسو یې (د الله ﷻ څخه په غیر) عبادت کوئ، تاسو ټول په الله ﷻ باندې (د هېچا) په فتنه کښې اچوونکي نه یاست (چې عقیده یې فاسده کړی) مگر هغه څوک کوم چې (د الله ﷻ په علم کښې) د ورځ نه د اخلېدونکي وي (او د نېکو استعداد یې ختم شوی وي).

د څو لغاتو معناوي

۵. په دغو ايتونو کسې د لاندې لغاتو معناوي ولولي:

الف. په **فُلَّانُ الْخَرِّ** مشور په کسې د **فُلَّانُ** په کلمه د **فُلَّانُ** لکه **ضَرْبٌ** - څخه اشتقاقه شوې ده چې د **وَرْدُو** معنی ورکوي، مگر **فُلَّانُ** کرامت د لعلت په معنی سره تفسیر کوي ده.

ب. او د **خَوَاضُونَ** کلمې د **خَوَاضٌ** لکه **ضَرْبٌ** - څخه اشتقاق موندلې دی چې د **الْکَلِّ** الو شخص د پاره وضعه شوی دی، خو په دې مقام کسې د **دروغو** څخه گنایې ده.

ج. په **فِي غَمَرٍ سَاهُونَ** په کسې د **فِي غَمَرٍ** په کلمه د **اللَّهُ** په توفیق د **[الْحَفِظُونَ ۵۴]** ایت لاندې شرحه شوې ده چې د **بِهْ** معنوي جهل څخه عبارت ده.

د. او د **فِي سَاهُونَ** په کلمه د **سَاهُو** څخه مشتقه ده چې په لاندې معناوي کسې استعمالېږي:

اول. د فکر هغه خطايې چې د بنيادم د تصور څخه یې منشاء اخلي نه وي، لکه چې کوم لېونی سړی چاته پوچ او کنځلي وکړي (په دې ډول کسې مواخذه نشته).

دوهم. د فکر هغه خطايې چې د بنيادم د تصور څخه یې منشاء نیولې وي، لکه په شرایطو ست سړی چې څوک وکنځي (په همدغې ډول سهوي باندې مواخذه نشته او همدغه ډول دلته مراده ده).

ه. په **فِي عَلَى النَّارِ يَفْتَنُونَ** په کسې د **فِي يَفْتَنُونَ** په کلمه د **فِتْنَةٌ** څخه اشتقاقه شوې ده کومه چې په **فِي دُفُوقٍ** فتنکړ په کسې نازله شوې ده، کومه چې د احراق (سوړول) او تعذيب معنی ورکوي.

د مطلب خلاصه

۶. د ذکر شوو لغاتو په ملحوظ یې د معنی حاصل داسې راڅیږي چې:

الف. ای مشرکانو! په اسمان باندې - چې په منظمه توګه پکسې هر یو ستوری په خپل مدار کسې څرخېږي او د ډېر استحکام او بنابست درلودونکی دی - سرګند دی چې بقیة تاسو به ډېرو ګډو وډو خبرو کسې واقع یاست او پیغمبر ته ګډو وډ لقبونه ورکوي. همدا ستاسو د اقوالو د بطلان ستره نېټه ده، که بالفرض تاسو په حق باندې خولې سوړولی نو په یوه لقب ورکولو به کلک ولاړ وی او متناقضې خبرې به مونه کولی.

ب. په همدې بنیاد ستاسو د متناقضو خبرو د کبله یوازې هغه څوک د حقي لارې څخه لږولی کېږي کوم چې د **اللَّهُ** په علم کسې ترې لږولی شوی وي او د نېکۍ استعداد یې ختم وي.

ج. ای پیغمبره! ذکر شوي اټکل کوونکي کسان دې د **اللَّهُ** د رحمت څخه لرې وي لکه چې روزمره ترې لرې کېږي، او دا ځکه چې دوی د لاندې خاصیتونو خاوندان دي:

۱. المحرر الوجيز ج ۱۵ ص ۲۰۳

۲. روح المعاني ج ۲۷ ص ۶

۳. مفردات الراغب ص ۲۵۲

۴. التفسير السعدي ج ۸ ص ۱۳۷ - تفسير الکشاف ج ۴ ص ۲۹۷ - القاموس المحيط ج ۱ ص ۴۴۶

اول: دوی په غټ معنوي جهل کښې پرېوتلي دي او لا خپل ځانونه ورته په حقه برېښي.
دوهم: دوی د دې کبله د غفلت خاوندان دي چې نه ویني زړونه لري او نه ناصح ته غوږ ږدي،
بلکې د بصیرت ټول دلایل یې د پښو لاندې کړي دي.
درېم: د استهزاء او مسخرو په توګه پوښتنه کوي چې د جزا ورځ به کله واقع شي؟ څومره وخت
ورته پاتې دی؟

د: ای پیغمبره! د دغو کسانو په جواب کښې ووايه چې: دغه ورځ به په هغه وخت کښې تحقق
ومومي په کوم کښې چې دوی او د دوی امثال په اور کښې معذب ګرځولی کېږي او په دوزخ کښې
سوزول کېږي.

ه: په دغې ورځ کښې به ذکر شوي مسخره کوونکي او نور کفار مخاطب کړي شي چې: په خپل
لاس ګټلی عذاب او سوزول وڅکي او مزه یې واخلي، دا هغه شی دی د کوم په واقع کېدلو باندې
به چې تاسو په دنیا کښې د ملنډو په توګه تلوار کاوه چې کله به تحقق ومومي.

﴿إِنَّ الْمُتَّقِينَ فِي جَنَّاتٍ وَعُيُونٍ ۖ ﴿٥٥﴾ ءَاخِذِينَ مِمَّا آتَتْهُمْ رَهُمْ ۖ إِنَّهُمْ كَانَُوا قَبْلَ ذَلِكَ
مُحْسِنِينَ ۖ ﴿٥٦﴾ كَانَُوا قَلِيلًا مِّنَ اللَّيْلِ مَا يَهْجَعُونَ ۖ ﴿٥٧﴾ وَبِالْأَشْحَارِ هُمْ يَسْتَغْفِرُونَ ۖ ﴿٥٨﴾ وَفِي
أَمْوَالِهِمْ حَقٌّ لِّلسَّائِلِ وَالتَّحَرُّومِ ۖ ﴿٥٩﴾ وَفِي الْأَرْضِ ءَايَاتٌ لِّلْمُوقِنِينَ ۖ ﴿٦٠﴾ وَفِي أَنْفُسِكُمْ أَفَلَا
تُبْصِرُونَ ۖ ﴿٦١﴾ وَفِي السَّمَاءِ رِزْقُكُمْ وَمَا تُوعَدُونَ ۖ ﴿٦٢﴾ قَوْرَبِ السَّمَاءِ وَالأَرْضِ إِنَّهُ لَحَقٌّ
مِّثْلَ مَا أَنْكُم تَنطِقُونَ ۖ ﴿٦٣﴾﴾

[۱۵] یقیناً متقیان به (په اخروي ژوند کښې) په باغونو او (څلور ډوله) چینو کښې وي.
[۱۶] دوی به (په ډېرې خوښۍ سره) د هغو نعمتونو اخستونکي (قبلوونکي) وي کوم چې ورته
خپل رب ﷻ ورکوي. (او دا ځکه چې) بې شکه متقیان د دغه وخت څخه وړاندې (په دنیا کښې)
محسان (نېکان) وه (مثلاً):
[۱۷] دوی چې وه د دوی خوب د شپې د مخې لږ وه (زیات وخت به یې په عبادت کښې تېراوه).
[۱۸] او (د دې سره سره) د سهار په مهال به دوی (د الله ﷻ څخه د گناهونو) مغفرت غوښت.
[۱۹] او د دوی په مالونو کښې د سوال کوونکي (فقیر) او د محروم (ناڅرګند فقیر) دپاره حق
ثبوت درلود (یو یې هم بې برخې نه پرېښوده).
[۲۰] او (ای خلکو! تاسو پوه شئ چې) په ځمکې کښې د یقین کوونکو دپاره (د الله ﷻ د علم او
قدرت) زبني ډېرې نښې شته دي.
[۲۱] او (ای خلکو!) ستاسو په ځانونو کښې هم (د همدغو مطالبو دپاره ګڼ دلایل شتون لري)
ایا نو تاسو د زړه په سترګو نه ګورئ؟

[۲۲] او (ای خلکو!) په اسمان کېنې ستاسو روزي (باران) ده او (هم پکېنې) هغه ټول شيان مقدس دي د کومو چې تاسو نه وعدۀ درکوله کېږي (او هملته په ازلي کتاب کېنې لیکلي شوي دي).

[۲۳] نو (ای خلکو!) د اسمان او ځمکې په رب ﷻ باندې سوگند دی چې وعدۀ درکړې شوې خبره په داسې حال کېنې حقه ده (چې په حقیقت او واقعیت کېنې دېته ورته ده) لکه چې تاسو خبرې کوئ (هیڅ شک شته پکېنې ځای نه لري).

ارتباط او د مطلب خلاصه

په وړاندېنيو ایتونو کېنې د کفارو څه اخروي حالاتو ته اشاره شوې وه او په دې ایتونو کېنې د متقیانو څه اخروي حالاتو ته اشاره کېږي چې حاصل یې داسې راخېږي:

ای پیغمبره! د مقایسې دپاره د کفارو د حالاتو څخه وروسته په خپل امت باندې د مؤمنانو او متقیانو څه حالات هم قرائت کړه هغه دا چې

۱- په اخروي ژوند کېنې به مؤمنان (متقیان) د لاندې صفاتو درلودونکي وي:

الف: دوی به د هر ډول میوجاتو په باغونو کېنې استوگن وي.

ب: او هم به ترې لاندې څلور ډوله چینې او ویالې روانې وي، چې د شودو، شاتو، شرابو او صافو اوبو به بېلې-بېلې ویالې جاري وي.

ج: جنتیان به د هغو نعمتونو په ډېرې خوشالۍ سره رانیوونکي وي کوم چې ورته د خپل رب ﷻ د پلوه وړیا ورکولې کېږي.

۲- جنتیان به په جنت کېنې ځکه د ډول-ډول نعمتونو درلودونکي وي چې:

الف: دوی په دنیا کېنې نهکو کاران او اخلاصمندان وه. د مثال په توګه:

ب: د دوی خوب به د شپې په لږو برخو کېنې صورت نیوه او زیاتې برخې به یې ورته په عبادت سره رنولې.

ج: خو د دې سره سره به یې خپل ځانونه تقصیر کوونکي ګڼل او په سهار کېنې به یې د خپل رب ﷻ په حضور کېنې د مغفرت لاسونه اوچتول چې: ای ربه! مونږ ته د تقصیراتو څخه راتېر شه.

د: په بدني عبادت باندې علاوه، دوی به په دنیا کېنې په مالي عبادتونو باندې هم صرفه نه کوله او په خپلو مالونو کېنې به هر ډول فقیر ته په استحقاق قائل وه، دوی به هغه فقیر ته د خپلو مالونو څه برخه ورکوله کوم به چې خپله فقیري په سوال کولو سره څرګندوله او دوی به هغه فقیر هم بې برخې نه پرېښود چې د خپلې فقیرۍ څخه به یې په سوال کولو سره پرده نه پورته کوله، بلکې دغو جنتیانو به پلټنه کوله چې پټ فقیران هم وپېژني او په خپلو مالونو کېنې څه برخه ورکړي.

۳- ای خلکو! په ځمکه کېنې زبنت ډېر دلایل شتون لري، او په دغو افاقي دلایلو باندې علاوه، ستاسو په ځانونو کېنې ښه پریمانه انفيسي دلایل هم موجودیت لري چې تاسو ته د اسلامي لارې واقعیت په اثبات رسوي.

۴۔ او همدارنگه ستاسو روزي او هغه شی د کوم چې تاسو ته یې وعده درکوله کېږي، دا ټول په اسمان کېنې ټاکل کېږي او اختیار یې یوازې د الله ﷻ پورې اختصاص لري او بس، او بلکې هملته په ازلي کتاب کېنې ثبت دی.

۵۔ نو ای خلکو! د اسمان او خمکې په رب ﷻ باندې سوگند دی چې یقیناً ذکر شوي خبره داسې حقه ده لکه څنگه چې تاسو خبرې کوئ. یا په بل عبارت لکه څنگه چې ستاسو خبرې کول واقعیت لري او څه شک پکېنې نشته همدارنگه دا خبره هم واقعیت لري او هیڅ دروغ پکېنې نشتون نه لري چې ستاسو روزي د اسمان د پلوه نازلېږي او د کوم حیر یا شر چې تاسو ته وعده درکوله کېږي هغه ټول د اسمان د پلوه صورت نیسي او فقط د الله ﷻ په اختیار پورې اختصاص لري او بس.

توضیحات

۱۔ په ﴿ءَاٰجِزِیْنَ مَآ ءَاتٰیهِمْ رٰزِقُمْ﴾ کېنې ځینو مفسرینو کړامو د 'ما' توری د الله ﷻ د هغو ارشاداتو څخه کنایې اخستی دی کوم چې د پیغمبرانو په ذریعه په دنیا کېنې بنیاد مائو نه ورنازل شوي وه^۱. یعنې په داسې حال کېنې به هلته جنتیان سکونت ولري چې دوی په دنیا کېنې د الهي ارشاداتو رانیوونکي وه.

خو دغه کنایه د لاتندې وجوهو د کبله خوندوره نه برېښي
الف. په جنت کېنې د سکونت یوه زمانه ده او په ارشاداتو باندې د عمل کولو بله زمانه ده، حال دا چې نحویان په خالیت کېنې د زمانې اتحاد ضرور گڼي
ب. همدغه مضمون په متصله جمله ﴿اِنَّهُمْ کَانُوْا قَبْلَ ذٰلِكَ مُّجْسِبِیْنَ﴾ کېنې نازل شوی دی، نو په کار نه ده چې په لوی لاس په ایت کېنې د تکرار متحمل وگرځو.
زمونږ په نظر بهتره دا ده چې ذکر شوی د 'ما' توری د جنتي نعمتونو څخه کنایې وگڼلی شي، یعنې جنتیان به په جنت کېنې د هغو نعمتونو په ډېرې خوشالۍ سره اخستونکي (رانیوونکي) وي کوم چې ورته خپل رب ﷻ اعطاء کوي نو د نعمتونو قبول به ورباندې تحميلي نه وي او نه به موقت وي بلکې تل تر تله به دوام لري.

یو نحوي تحلیل

۲۔ په ﴿کَانُوْا قَلِيْلًا مِّنَ الْاٰیِلِ مَا يَتَجَفَّوْنَ﴾ کېنې مفسرینو کړامو متعدد نحوي تحلیلونه کړي دي^۲. خو کوم تحلیل چې بهتر برېښي هغه په لاتندې ټکو کېنې خلاصه کېږي^۳.
الف د ﴿کَانُوْا﴾ دپاره خپل مستتر ضمیر اسم دی چې ﴿الْمُتَّقِیْنَ﴾ ته راجع دی.
ب د ﴿قَلِيْلًا مِّنَ الْاٰیِلِ﴾ کلمات د ﴿کَانُوْا﴾ دپاره خبر واقع شوي دي.

۱. البحر المحيط ج ۹ ص ۵۵۱

۲. روح المعاني ج ۲۷ ص ۱۷. اللباب فی علوم الکتاب ج ۱۸ ص ۶۸

۳. حاشیة الشیخ راده علی تفسیر البیضاوی ج ۲ ص ۳۹۲

ج په « مَا يَتَجَفَّوْنَ » کښې د « مَا » نوری مصدر په دی چې د « يَتَجَفَّوْنَ » جمله د « هُجُوْنُهُمْ » تاویل ته اړوي. « هُجُوْعٌ » لکه « قُتُوْلٌ » د خوب کولو معنی ورکوي.^(۱)

د دغه تاویلي مصدر د « کَانُوا » د اسم څخه په بدل احتمال سره بدل دی، نو څه لري نه ده چې په « كَانِ الْمُتَجَفُّونَ هُجُوْنُهُمْ قَلِيلًا مِنَ اللَّيْلِ » سره ترې تعبیر وکړي شي. یعنې: متقیان جنتیان چې وده د دوی خوب کول د شپې د مخې لږ وده چې اکثره شپه به یې په عبادت تېروله، خو د دې سره سره به په سهار کښې د خپل قصور مغفرت غوښتونکی هم وه.

محروم څوک دی؟

۳- په « وَفِي أَمْوَالِهِمْ حَقٌّ لِلْسَّاهِلِ وَالْمَخْرُومِ » کښې خو د « نَسَائِلٌ » کلمه واضحه ده چې د هغه فقیر سړي څخه عبارت ده کوم چې خپل احتیاج خلکو ته وړاندې کړي او خپل فقر ورته څرگند کړي. د کوم په هکله چې نبي کریم ﷺ فرمایلي دي چې: «لِلنَّاسِ حَقٌّ وَإِنْ جَاءَ عَلَى فَرْسٍ»^(۲) یعنې سوال کوونکی د ورکړې حق لري اگر که په آس باندې سور راشي (نو په کار دی څه ناڅه ورکړي شي).

اما په همدغه ایت شریف کښې د «مَخْرُومٌ» په هکله علماوو کرامو گڼ شمېر اقوال کړي دي چې تقریباً اتو قولونو ته رسېږي^(۳). خو بهتر قول پکښې دا برهښي چې: «مَخْرُومٌ» د هغه فقیر نوم دی کوم چې د سوال کولو څخه ډډه کوي او نابنده سړی ورباندې د غني (مالدار) گومان کوي.

همدغه تفسیر ته نبي کریم ﷺ هم په یوه حدیث کښې اشاره کړې ده چې: «وَلَكِنَّ الْمُسْكِينَ الَّذِي لَا يَجِدُ غِنًى يُغْنِيهِ وَلَا يَفْطَنُ بِهِ فَيَتَصَدَّقَ عَلَيْهِ وَلَا يَقُومُ فَيَسْأَلُ النَّاسَ»^(۴) یعنې هغه څوک کامل مسکین نه دی چې په خلکو باندې گرځي راگرځي او په یوه لمړۍ دوه لمړۍ او په یوه کجوره دوه کجورو باندې یې مخه نیوله کېږي. مگر کامل مسکین هغه څوک دی چې دومره غنا نه لري چې د احتیاج څخه یې بې پروا کړي او (په دې باندې علاوه) په احتیاج باندې یې چاته معلومات هم نه وي چې صدقه ورباندې وکړي شي، او همدارنگه نوموړی نه اوچتېږي چې خلکو ته سوال وکړي (او په خپل احتیاج باندې یې خبر کړي).

هېر مونه شي

۴- هېر مونه شي چې په « وَفِي السَّمَاءِ رِزْقُكُمْ » کښې د « رِزْقٌ » کلمه د باران څخه عبارت ده، لکه چې په بل ایت کښې ورباندې تقریباً صراحت شوی دی چې: « وَمَا أُنْزِلَ اللَّهُ مِنَ السَّمَاءِ مِنْ رِزْقٍ فَأَخْبَا بِهِ الْأَرْضُ بَعْدَ مَوْتِهَا » [الباقية ۵] یعنې په هغه شي کښې هم د توحید دلایل دي کوم چې

(۱) لسان العرب ج ۸ ص ۳۶۷. القاموس المحيط ج ۴ ص ۴۸۴.

(۲) مسند احمد بن حنبل ج ۱ ص ۴۲۸. سنن ابی داود ج ۱ ص ۲۳۵.

(۳) زاد المسیر ج ۷ ص ۲۰۷. المحرر الوجیز ج ۱۵ ص ۲۰۷.

(۴) صحيح البخاري ج ۱ ص ۲۰۰.

الله ﷻ د آسمان څخه نازل کړی دی چې د روزی (باران) څخه عبارت دی، نو الله ﷻ په همدغه باران سره مړه ځمکه راژوندی کوي البته د هغې د مرگ (وچوالي) څخه وروسته.
دا د یو پلوه، او د بله پلوه په ﴿وَمَا تُوعَدُونَ﴾ کېنې د "ما" کلمه د هغو ټولو خوږو او ترڅو (خیر او شر) څخه عبارت ده کوم چې بنیادمانو ته په دنیا او آخرت کېنې ورپېښېږي.^(۱)
یعنې ای بنیادمانو ستاسو د روزی سبب په آسمان کېنې دی چې د باران په شکل کېنې درباندي راوړېږي، او همدارنگه ستاسو ټول کره وړه او خیر او شر هم په لوح محفوظ کېنې مقدر دی کوم چې په آسمان کېنې ساتلی شوی دي. همدغه لوح محفوظ ته په [الرعد: ۳۹] ایت کېنې د "أم الكتاب" لقب ورکړی شوی دی چې څه تفصیل یې د الله ﷻ په توفیق هملته تېر شوی دی.

دوه نکتي

۵- په ﴿فَوَرَبِّ السَّمَاءِ وَالْأَرْضِ إِنَّهُ لَحَقُّ مِثْلٍ مَّا أَنْتُمْ تَنْطِقُونَ﴾ کېنې لاندې دوه وو نکتو ته توجه په کار ده:

الف د ﴿إِنَّهُ﴾ په ضمیر کېنې څو علماوو کرامو زښت ډېر احتمالات لیکلي دي^(۲)، مونږ ته پکېنې دا بهتره برېښي چې دغه ضمیر به په وړاندېنۍ جمله ﴿وَمَا تُوعَدُونَ﴾ کېنې د "ما" کلمې ته راجع وي.

ب په ﴿مِثْلٍ مَّا﴾ کېنې د ﴿مِثْلٍ﴾ کلمه ﴿أَنْتُمْ تَنْطِقُونَ﴾ ته اضافه ده او د هغه ضمیر څخه د حالت په بنیاد منصوبه ده کوم چې په ﴿لَحَقُّ﴾ کېنې مستر دی او په ﴿وَمَا تُوعَدُونَ﴾ کېنې د "ما" کلمې ته راجع دی^(۳).

اما د "ما" توری د مضاف او مضاف الیه ترمنځ زیات نازل شوی دی. لکه چې په دغې مقوله کېنې د "لا" توری زیات دی: ﴿فِي بَطْنٍ نَّا حُورٍ سَرَى وَمَا شَعَرُ﴾، مطلب پکېنې "فِي بَطْنٍ حُورٍ"^(۴) دی، یعنې فلانی سړی د هلاکت په ځا کېنې لار (ولوېد) او پوه نه شو چې دا د هلاکت ځا ده.
نو د ذکر و نکتو په ملحوظ به د ایت شریف مضمون داسې راوڅېږي چې:

نو د آسمان او ځمکې په رب ﷻ باندې سوگند دی چې تاسو ته وعده کړې شوي شيان ټول حق دي او د الله ﷻ په علم باندې علاوه په ازلي کتاب (لوح محفوظ) کېنې مقدر دي. حال دا چې دغه مقدرات (په حقیقت او واقعیت کېنې) دېته ورته دی لکه چې تاسو خبرې کوئ، نو څرنگه چې ستاسو په خبرو کولو کېنې څه شک نشته همدارنگه په أم الكتاب (ازلي کتاب) کېنې د مقدراتو په ثبوت کېنې هم شک او تردد شتون نه لري.

(۱) تفسیر الطبري ج ۲۶ ص ۲۰۶؛ حاشیه الشیخ زاده علی تفسیر البضاوي ج ۴ ص ۳۹۳

(۲) روح المعاني ج ۲۷ ص ۱۰

(۳) تفسیر اسمي السعدي ج ۸ ص ۱۳۹

(۴) لسان العرب ج ۴ ص ۲۲۲

﴿ هَلْ أَتَاكَ حَدِيثٌ ضَعِيفٌ إِتْرَاهِيمَ الْمُكْرَمُونَ ﴾ (۲۴) ﴿ إِذْ دَخَلُوا عَلَيْهِ فَقَالُوا سَلَامًا قَالَ سَلَامٌ قَوْمٌ مُنْكَرُونَ ﴾ (۲۵) ﴿ فَرَاغَ إِلَى أَهْلِهِ فَجَاءَ بِعِجْلٍ سَمِينٍ ﴾ (۲۶) ﴿ فَقَرَّبَهُ إِلَيْهِمْ قَالَ أَلَا تَأْكُلُونَ ﴾ (۲۷) ﴿ فَأَوْجَسَ مِنْهُمْ خِيفَةً قَالُوا لَا تَخَفْ وَبَشِّرُوهُ بِنِعْمِ عَلِيمٍ ﴾ (۲۸) ﴿ فَأَقْبَلَتْ امْرَأَتُهُ فِي صَرَّةٍ فَصَكَّتْ وَجْهَهَا وَقَالَتْ عَجُوزٌ عَقِيمٌ ﴾ (۲۹) ﴿ قَالُوا كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ ﴾ (۳۰)

[۲۴] ایا تاته د ابراهیم ﷺ د عزتمندو مېلمنو خبره درغلي ده؟ (هغه دا چې)

[۲۵] کله چې هغوی په ابراهیم ﷺ باندې (کور ته) ور داخل شوه نو ویې ویلې چې (په تاهاندې دې سلامتیا وي) سلامتیا.

ابراهیم ﷺ (په جواب کښې) ویلې چې (په تاسو باندې دې هم) سلامتیا وي (خو د خپله خاله سره یې په پټه ویلې چې) دوی نااشنا (نابلده) قوم دی.

[۲۶] نو ابراهیم ﷺ غلی خپل کور ته لاړ نو خوب خوشی یې راوړ (د خاربه خوشي غوښه یې راوړه).

[۲۷] نو غوښه یې مېلمنو ته ورنژدې کړه او (ورته یې) ویلې چې ایا تاسو خوراک نه کوئ؟ (مهرباني وکړئ خوراک وکړئ).

[۲۸] نو (د هغوی د نه خوراک د کبله) ابراهیم ﷺ ترې په خپل زړه کښې وېره واچوله (ورڅخه وډار شو) مېلمنو (ورته) ویلې چې مه ډارېږه (مونږ پرېښتې یاستو خوراک او ځنځاک نه کوو)، او هم یې په یوه پوه هلک سره زېږی ورکړ (چې ته به ډېر ژر د دغه ماشوم پلار جوړ شي).

[۲۹] نو د ابراهیم ﷺ مېرمنې (د حیرانتیا) په اواز کښې (مېلمنو ته) مخ کړ او خپل مخ یې (د تعجب د امله ښه کلک) وواهه او ویې ویلې چې زه خو زړه بوډی (او) شنه یم (په دې باندې علاوه مېره مې هم دغه بوډا دی، دا خو عجیب بشارت دی).

[۳۰] پرېښتو (ورته) ویلې چې همدغه ډول ستا رب ﷻ فرمایلي دي، یقیناً ستا رب ﷻ همدی د حکمت خاوند (او) د پوهې څښتن دی.

ارتباط او د مطلب خلاصه

تر دې ځایه الله ﷻ په سوکندونو او انځسي او آفاقي دلايلو سره د بعث بعد الموت واقعيت او هم د نبي کریم ﷺ د نبوت حقايق څرگند کړ. په دې ايتونو کښې د ځينو کفري هلاکو شوو قومونو لندو فيصو ته اشاره شوې ده. ترڅو د يو پلوه د کفارو د نهديد معنی ورکړي او د بله پلوه نبي کریم ﷺ ته نسلي او ډاډښه وگرځي نو خلاصه يې داسې راڅپري

ای پیغمبره د خپلې داندې دپاره او د خپلې عبادتو د نوم په دپاره په خپلې آغې ناستې د پخوانیو خبرو خلاصه کړه او د نوم په حالات وړاندې کړه.

۱- ایا تاته د ابراهیم الله د معجزو مېلمنو خبره درغلې ده؟
الف کله چې دغه مېلمنه د پرستو یوه لاله د عبادتو په نوم د ابراهیم الله په دروغه او د هر څه څخه وړاندې یې وړاندې سلام وپاڼه چې سلام یې د دې اسلام دی.
ب ابراهیم الله سلام ته جواب ورکړ چې د عبادتو اسلام په ناسو پاتې دی هم سلام دی خو په دې حال کې ابراهیم الله د عبادتو سره وړاندې چې دا خو ناسته نوم دی چې د دې وخت څخه وړاندې ما پرته نه وړاندې چې دوی په څنگه راغلې دي؟
ج د سلام د نیادې څخه وروسته ابراهیم الله خپل کور ته غلې او پته خوله دینوونه او خپلو مېلمنو دپاره د خوراک او څښاک بند وکړ.

د نو په جلې سره یې د بڼه خواره خوښی غوښته ایا د کړه او خپلو معجزو مېلمنو ته یې په مشکې کې کپسوله چې د دغې غوښې څخه استفاده وکړي.
د مېلمنو خوراک ته لاسونه وړاندې نه کړه، نو ابراهیم الله هغوی مخاطب کړ چې ایا تاسو خوراک نه خوړئ؟ څه باعث دی چې د خوراک څخه مو لاسونه ونیوړئ؟
و په دې حال کې ابراهیم الله د مېلمنو د نه خوراک د امله په خپل زړه کښې ډار غوښت کړ او وېره ورسره پیدا شوه چې دغه نوم څه مطلب لري؟ ایا دوی په غصه دي؟
ز کله چې مېلمنو په ابراهیم کښې د ډار کښې ولیدل نو د داندې او اطمینان د ورکولو دپاره یې مخاطب کړ چې ډار پرې مه، موږ ځکه خوراک ته لاسونه وړاندې نه کړه چې موږ پرې غوښې ناستو بیا یې د بڼه نسکین دپاره په یوه پوره هلک سره بشارت ورکړ چې د یوه خوب په حال کې یې په دې درنه الله ښه روزي کړي.

۲- د ابراهیم الله مېرمنه (ساره) هم په تشویش کې وې واقع وده خو چې کله یې ذکر شوی بشارت او د خوښۍ خبر واورېد نو:

الف د حیرانتیا اواز یې خپل کړ او په تعجب سره یې خپل مخ په خپره ورواړه او مېلمنه یې مخاطب کړه چې زه خو زړه پورې یم چې په خوائی کې هم نسته وم او دغه یوه مې مېره دی.
ب پرېستو جواب ورکړ چې واقعیت همدغسې دی لکه څنگه چې موږ تاسو ته بشارت ورکړ او دا ځکه چې همدغه ستا د رب ښه فرمان دی، او هېڅ بدلون پکښې صورت نه شي نیولی، یې ښه ستا رب ښه په هر شي کې د حکمت درلودونکی او په هر شي باندې ښه پوه دی، ستاسو حالات ورته ښه پوره څرگند دي.

توضیحات

۱- دا قصه د "هود" په سورت کې او هم په ځینو نورو سورتونو کې ښه تفصیلاوړه تازله

شوی ده او مونږ پکښې هلته هومره شرحه لیکلې ده کومه چې الله ﷻ راښودلې وه، نو که دلته چا ته په کوم ډګي کښې سودا پېښه شي هيله ده چې هلته مراجعه وکړي، الله ﷻ ته امید دی چې سودا به یې ووځي.

د څو لغاتو معناوې

۲- په دې مقام کښې د لاندې لغاتو معناوې ولولئ:

الف: په ﴿فَرَاغَ إِلَىٰ أَهْلِهِ﴾ کښې د 'زاع' کلمه د 'زُوع' لکه 'قُول'، یا 'زُوعَان' لکه 'خِوَان' څخه اشتقاقه شوې ده، او مونږ د الله ﷻ په توفیق د [الصفات ۹۱] ایت لاندې لیکلې دي چې 'زُوع' یا 'زُوعَان' دې ته وايي چې سړی یوه ځای ته په پټه او خپله سره ورشي او هلته میلان وکړي یعنې نو ابراهیم ﷺ مېلمانه خبر نه کړه چې زه ناسو ته خوراک راوړم بلکې پټه خوله کورته ننوت او د خوسې غوښه یې ورته حاضره کړه.

ب: په ﴿فَأَوْحَسَ مِنْهُمْ خِيفَةً﴾ کښې د 'أَوْحَسَ' کلمه د 'إِنْجَاسَ' لکه 'إِنْعَادَ' څخه اشتقاقه شوې ده، 'إِنْجَاسَ' د پټه وايي چې سړی په خپل زړه کښې څه شی موندله کړي، یعنې نو ابراهیم ﷺ مېلمنو څخه په خپل زړه کښې دار موندله کړ او ترې وډار شو چې په څه وجه دوی د خوراک څخه (ناسونه ونیول)؟

ج: په ﴿فَأَقَلَّتْ امْرَأَتُهُ فِي صَرْفٍ﴾ کښې د ﴿صَرْفٍ﴾ کلمه د ډېر تېز اواز دپاره وضعه شوې ده، چې مونږ ترې په 'کریکه' یا په 'جیغه' تعبیر کولی شو، خو دلته ترې د حیرانتیا هغه اواز مطلب دی کوم چې عموماً د زنانه وو د خولو څخه د نااشنا خبر په اورېدلو سره وځي لکه 'هی، وی' او داسې نور.

د: په ﴿فَضَكَّتْ وَجْهَهُمْ﴾ کښې د 'ضَكَّتْ' کلمې د 'ضَكَّ' لکه 'مَدَّ' څخه اشتقاق موندلی دی چې د ډېرو کلکو وهلو مېنی ورکوي. یعنې د ابراهیم ﷺ مېرمنې د ذکر شوي بشارت په اورېدلو سره د زنانه وو د عادت په مطابق خپل مخ ته کلکه خپېره ورکړه او په تعجب سره یې پرېښې مخاطبې کړې چې ایا دا بشارت زما د شندې بودی او زما د بودا مېره سره سمون خوري؟

په همدې ځای د شېر ویشتمې سپارې پښتو ترجمه او تفسیر د الله ﷻ په توفیق ختم شو. د الله ﷻ څخه نور توفیق او کومک هم غواړو چې په خپل فضل سره دا کتاب پای ته ورسوي او زموږ په لاس یې بیابیا چاپ او توزیع کړي چې د مسلمانانو دپاره د دنیا او آخرت د ګټو مصدر وګرځي.

۱۴۲۴/۶/۱۵ هـ ق - ۱۳۸۲/۵/۲۲ هـ ش

﴿ قَالَ فَمَا خَطْبُكُمْ أَيُّهَا الْمُرْسَلُونَ ﴾ ۱ ﴿ قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴾ ۲ ﴿ لَعَنَ رَبُّكَ أَعْتَابَ ﴾ ۳ ﴿ عَلَيْهِمْ حِمَارٌ مِنْ حُلَيْنَ ۚ ﴾ ۴ ﴿ مَسْؤُمَةٌ عِنْدَ رَبِّكَ الْمُسْرِفِينَ ﴾ ۵ ﴿ فَأَخْرَجْنَا مِنْ كَانَ فِيهَا مِنَ الْمُؤْمِنِينَ ﴾ ۶ ﴿ فَمَا وَجَدْنَا فِيهَا غَيْرَ بَيْتٍ مِنَ الْمُسْلِمِينَ ﴾ ۷ ﴿ وَتَرَكْنَا فِيهَا آيَةً لِلَّذِينَ يَخَافُونَ الْعَذَابَ الْأَلِيمَ ﴾ ۸ ﴿

[۳۱] ابراهيم وويلي چي توستاسو عظيم الشان کار څخه شي دي؟ اي استولوشو پريستو
 [۳۲] پريستو وويلي چي يقينا مونږ يو مجرم (جنايتکار) قوم ته را استولي شوي ياستو (چي د لوط عليه السلام د قوم څخه عبارت دي).
 [۳۳] (البته) د دي دپاره چي مونږ ورباندي د ختو څخه جوړي کړي شوي ډيري (قرتکاني) ورخوشي کړو (ترڅو دوی تول د څرمي هلاک کړي شي).
 [۳۴] حال دا چي همدا (قرتکاني) ستا د رب ﷻ په نزد د مسرفانو (د حد څخه د تجاوز کوونکو خلکو) دپاره نښه داره کړي شوي دي (عادي کاني نه دي).
 [۳۵] نو مونږ (د دغه ښار څخه) هغه څوک وويستل کوم چي پکښي استوگن وه (او) د مومنانو څخه عبارت وه.
 [۳۶] نو مونږ په همدې ښار کښي د مسلمانانو څخه د يوه کور څخه پرته نور څوک (مسلمانان) موندنه نه کړه (د لوط عليه السلام د کور څخه پرته بل مسلمان کور پکښي موجوديت نه درلود).
 [۳۷] (نو د څرمي مو هلاک کړه) او په همدغه ښار کښي مو د هغو کسانو دپاره (د خپل قدرت) لويه نښه (د قيامت تر ورځې پورې) پرېښودله کوم چي د دردناک عذاب څخه ډارېږي (ترڅو ترې عبرت واخلي).

د مطلب خلاصه

کله چي پريستو خپل خانونه ابراهيم عليه السلام ته وروپېژاندل او د هلاک (زوی) زېري يې ورکړ نو:

۱- بيا يې ورسره لاندې سوال جواب وکړ:

ابراهيم عليه السلام اي د الله ﷻ د پلوه رالېږلو شوو پريستو! ستاسو ډېر مهم کار څه شي دي د کوم د تعميل دپاره چي تاسو دلته رااستولي شوي ياست؟ ايا همدغه د ماشوم بشارت ستاسو مهم کار وه؟
 پريستي: مونږ د يوه مجرم قوم د پوښا کولو دپاره رااستولي شوي ياستو چي د څرمي يې هلاک کړو چي هغه د لوط عليه السلام د قوم څخه عبارت دي. مونږ د الله ﷻ د پلوه د دي دپاره رااستولي شوي ياستو چي په دغه قوم باندي داسې ډيري ورخوشي کړو او باران يې پرې وکړو کومې چي احلا د ختې څخه جوړي شوي دي او قرتکاني دي، دغه ډيري عادي ډيري نه دي بلکې ستا د رب ﷻ په نزد د تجاوز کوونکي قوم دپاره په نښه کړي شوي او د همدوی دپاره جوړي کړي شوي دي.

ابراہیم علیہ السلام په دغه قوم کښې لوط علیہ السلام هم استوگن دی چې د یوه پیغمبر په حیث هلته د الله ﷻ د ارشادانو د پلي کولو دپاره دعوت چلوي

پرېښتې مونږ هلته د لوط علیہ السلام په موجودیت باندې یوه یاستو نو هغه ته به د خپلې ټولې کورنۍ سره نجات ورکړو، خو یوازې مېرمنه به یې هلاکه کړې شي چې کافره ده او په لوط علیہ السلام باندې یې ایمان نه دی راوړی

۲- ای پیغمبر: په همدې بڼه یو مونږ هغو ټولو کسانو ته نجات ورکړ کوم چې د دغو هلاکو شویو قومونو په ښارونو کښې اوسېدل او د مؤمنانو څخه وه خو مونږ په دغو ښارونو کښې د یوې مسلمانې کورنۍ څخه پرته نور څوک مسلمانان موندنه کړه.

با په بل عبارت هلته د لوط علیہ السلام د کورنۍ څخه په غیر هیڅ مسلمان موجودیت نه درلود، او د ده ﷺ په کورنۍ کښې هم د ده ﷺ ماندينه د مسلمانې زنانه په حیث شامله نه وه بلکهې کافره وه.

۳- نو مونږ هغوی په خارق العاده عذاب سره هلاک کړه او د قیامت تر ورځې پورې مو د هغو کسانو دپاره د خپل کامل قدرت یوه ډیره لویه ښه پرېښودله کوم چې زمونږ د دردناک عذاب څخه ډارېږي او د عبرت اخستلو استعداد یې نه وي ضائع شوی

توضیحات

۱- په ﴿قَالَ فَمَا خَطْبُكُمْ﴾ کښې د «خطب» کلمه د هغه لوی عظیم الشان کار دپاره وضعه شوې ده په کوم کښې چې ډېرو خبرو اترو ته ضرورت وي^(۱) یعنې ابراهیم علیہ السلام پرېښتې مخاطبې کړې چې د بشارت څخه علاوه ستاسو ډېر عظیم الشان کار څه شی دی؟

۲- د ذکر و شویو ایتونو ځینې مربوط مضامین وړاندې تېر شوي دي - والحمد لله ﷻ چې بیا لیکلو ته یې اړتیا نه گورو هغه دا چې

الف مؤمنانو په څه کیفیت سره نجات وموند او کفار په څه کیفیت سره هلاک کړي شوه (د الحجرات: سورت).

ب- په کومو کسانو باندې چې د لوط علیہ السلام قوم ویشتلې شوی وه او په دې مقام کښې ترې په ﴿حِجَارَةً مِنْ طِينٍ﴾ سره تعبیر نازل شوی دی، هغه د [هود ۸۲] ایت لاندې ښه شرحه شوې دي.

ج- همدارنگه د ﴿مُسَوَّمَةٌ عِندَ رَبِّكَ﴾ کلمات د [هود ۸۳] ایت لاندې په مناسبه اندازه شرحه شوې دي

سوال جواب

۳- که څوک وایي چې: پوره واضحه ده چې په دې مقام کښې د ﴿الْمُؤْمِنِينَ﴾، ﴿الْمُتَّقِينَ﴾ دواړه کلمې د لوط علیہ السلام د کورنۍ څخه عبارت دی البته د ده ﷺ د مېرمنې په استثناء سره: څرنگه

[۴۲] دغه باد هیخ شی نه پرېښود چې ورباندې به ورغی (وچلېد) مگر په داسې حال چې هغه شی به یې د ورستو (خاورو خوړلو) هډوکو غوندې گرځاوه.

[۴۳] او د ثمودیانو په قیصه کښې (موهم قدرتي ښې پرېښې دي) کله چې ورته (د صالح علیه السلام) د پلوه، وویلې شو چې تاسو (د خپل ژوند څخه) تر څه وخته پورې استفاده وکړئ او بس (ستاسو د ژوند فقط درې ورځې پاتې دي).

[۴۴] (لنډه دا چې) ثمودیانو د خپل رب ﷻ د امر څخه سرکشي (او طغیان) وکړ، نو (په نتیجه کښې) هغوی لره ټکې (تندر) په داسې حال کښې ونیول چې دوی ورته کتل (او هیخ شی یې د لاسه پوره نه وه).

[۴۵] (یا په بل عبارت) نو ثمودیانو د درېدلو توان ونه شو درلودی (چې وتښتي) او (همدارنگه) دوی (د بل چا په ذریعه، انتقام اخستونکي هم نه وه).

[۴۶] او (د وړاندې قومونو غوندې مونږ) د نوح علیه السلام قوم د دوی څخه لا پخوا (هلاک کړی وه) ځکه چې دوی فاسق قوم وه (د الله ﷻ د ارشاداتو څخه وتونکي خلک وه).

د مطلب خلاصه

یعنې ای پیغمبره! د لوط علیه السلام د هلاک کړی شوي قوم په تعقیب په خپل امت باندې د څو نورو کفري هلاکو کړی شوو قومونو څه لنډ حالات هم قرائت کړه چې:

۱- د موسی علیه السلام په قیصه کښې هم مونږ د هغو کسانو دپاره د خپل قدرت ډېره لویه ښه پرېښې ده کوم چې د قیامت تر ورځې پورې د الله ﷻ د دردناک عذاب څخه ډارېږي چې څه لږ بیان یې دا دی:

الف: ۱- ښځه موسی علیه السلام د وخت کفري مشر فرعون ته د پیغمبر په حیث ورلېږلی وه او څرگند دلایل او معجزات مو ورته ورکړي وه ترڅو د نوموړي کفري مشر په وړاندې خپل رسالت په اثبات ورسوي.

ب. موسی علیه السلام په معجزاتو سره عموماً او د اژدها په معجزې سره خصوصاً خپل نبوت په اثبات ورساوه، مگر فرعون په خپل قوت او خپل لښکر باندې غره شو او نفس یې قبوله نه کړه چې د پیغمبر په حیث ورته معتقد وگرځي.

ج. نو د همدې کبله یې د خپل خان او د خپل قوم د غولونې او تېروستنې په غرض موسی علیه السلام ته دروغین لقبونه ورکړه، چې دا د الله ﷻ پیغمبر نه دی بلکې نوموړی د دوه وو کیفیتونو څخه په یوه کیفیت مبتلا دی هغه دا چې نوموړی یا ډېر پوخ جادوگر دی او په کار دي چې د ښو غټو جادوگرانو په ذریعه یې مقابله وکړي شي، یا نوموړی لیونی او پیریانی دی او معالجه نه اړتیا لري. په هر تقدیر باید د پیغمبر په صفت ورته هېڅوک معتقد ونه گرځي.

د په نتیجه کښې مونږ فرعون او د ده لښکرې په عذاب سره ونیول او ټول مو د څرمې په دریاب کښې وروغورزول او ټول مو پوښا کړه.

۵: هو! د غرق او هلاک په وخت کښې فرعون د غفلت د خوبه رابېدار شو او خپل خان ته یې د ملامتې گوته ونيوله چې زه هم په موسی عليه السلام باندې د بني اسرائيلو غوندې د نبوت عقیده لرم او د پیغمبر په حیث یې پېژنم. مگر دغه اضطراري ایمان راوړلو ورته هیڅ ګټه ونه شوه رسولی او د عذاب څخه یې نجات ور نه کړی شو.

۲- همدارنگه مونږ د عاديانو په معجزانه هلاک کښې هم د متقيانو دپاره زبنت ډېر عبرتي درسونه پرېښي دي چې کله مو په هغوی د هود عليه السلام د تکذيب په وخت کښې په خارق العاده توګه داسې تېز باد وچلاوه چې:

الف: دغه باد زمونږ د غضب یوه بیلګه وه او د هوسایۍ هیڅ نښې پکښې موجودیت نه درلود بلکې د خیر څخه شنه او خالي وه.

ب: هغه دا چې دغه تېز باد هیڅ شی نه پرېښود په کوم باندې به چې تېرېده مګر هغه به یې د ایرو غوندې سوزولی شوی ګرځاوه او هم به یې عاديان د خرماګانو د ډډونو په څېر په ځمکه باندې غورزول او ځملول.

۳- د ثمودیانو په هلاک کښې هم مونږ د خپلو ډارېدونکو بندګانو دپاره ښه پرېمانه عبرتي درسونه پرېښودل چې:

الف: کله چې هغوی ته د صالح عليه السلام د پلوه وویلی شو چې نور نو ستاسو د کبر کاسه نسکوره ده او د هلاکت وخت مورانژدې دی نو تاسو تر همدغه ټاکلي وخته پورې د دنیا څخه استفاده وکړئ او بس. ب: نو ثمودیانو د خپل رب ﷻ د ارشاداتو څخه سرکشي وکړه او خپل طفیان ته یې ادامه ورکړه بلکې د صالح عليه السلام نصائح یې په خندنۍ سره رد کړه.

ج: نو په هغوی باندې د خپل رب ﷻ د پلوه تندر ورنازل کړی شو چې ځمکه یې ورباندې وجرغوله چې ډېر تېز اواز هم ورسره ملګری وه، نو ټول یې د څرمې په داسې حال کښې پوښا کړه چې ټولو ورته کتل او هیچا توان او وسه نه درلوده چې خپل خان ته یا بل چا ته نجات ورکړي او همدارنگه دوی نه وه چې د بل چا په ذریعه انتقام واخلي.

۴- ای پیغمبره! مونږ د ذکر و شوو قومونو څخه لا وړاندې د نوح عليه السلام قوم د کفریاتو د کبله هلاک کړی او غرق کړی وه او د خپلو ډارېدونکو بندګانو دپاره مو د هغوی په هلاک کښې ښه عبرتي درسونه پرېښي وه. او دا ځکه چې د نوح عليه السلام قوم فاسق او سرکش قوم وه چې د نوح عليه السلام د اوږده دعوت د اثر لاندې واقع نه شوه او ورځ په ورځ یې طفیان او بغاوت ته زور ورکاوه، آن تردې چې د الله ﷻ په غضب اخته شوه.

توضیحات

۱- په دې مقام پورې اړونده ځینې کلمات د الله ﷻ په توفیق وړاندې شرحه او تحلیل شوي دي. د مثال په توګه:

الف. په ۱۰ فتنو ۱۰ برکتیه ۱۰ کښې د 'رکن' کلمه د [هود: ۸۰] ایت لاندې واضحه شوې ده چې د جانب (څنګ) معنی ورکوي، د همدې کبله د کوتې څلور واړو دیوالونو ته د کوتې ارکان ویل کېږي. ذکره شوې کلمه په دې مقام علماوو کرامو په لاندې دوه وو معناوو سره تفسیره کړې ده:

اول. دغه کلمه دلته د تکبر او اعراض څخه کنایې ده^۱. یعنې نو فرعون د موسی علیه السلام د دعوت څخه خپل څنګ تاو کړ او د تکبر د کبله یې ترې اعراض او ډډه وکړه.

همدې مضمون ته ورته مضمون په بل ایت کښې داسې نازل شوی دی چې: ﴿ثَانِي عَطْفِهِ﴾ [الحج: ۹] یعنې ځینې خلک د الله ﷻ په هکله په داسې حال کښې جګړې کوي چې د خپل څنګ تاوونکي او تکبر کوونکي دي.

دوهم. دغه کلمه دلته د قوت او لښکر څخه کنایې ده^۲. یعنې نو فرعون د خپل قوت او خپل لښکر په سبب د موسی علیه السلام د دعوت څخه مخ په شا شو.

که څه هم ذکر شوي دواړه تفسیرونه سره منافات نه لري چې په فرعون کښې دواړو شتون درلود، مګر په راتلونکي ایت کښې د ﴿فَأَخَذْنَاهُ وَجُودَهُ﴾ ۱۰ کلماتو سره دوهم تفسیر ډېر ښه پیوند اخلي. یعنې نو مونږ فرعون او د ده لښکر دواړه ونیول او په دریاب کښې مو ورواچول چې هیڅ ډول دفاع یې ونه کړی شوه.

ب. په ۱۰ وَهُوَ مُلِيمٌ ۱۰ کښې د ﴿مُلِيمٌ﴾ کلمه د یونس علیه السلام په ارتباط په [الصفات: ۱۴۲] ایت کښې نازله شوې او هملته تحلیل شوي ده. یعنې نو یوه ماهي یونس علیه السلام په داسې حال کښې ښویه تېر کړ چې د خپل ځان ملامته کوونکی وه او دا ځکه چې بدون د الله ﷻ د اجازې څخه له ښاره وتلی وه، نو الله ﷻ یې پښه مني قبوله کړه او نجات یې ورکړ.

اما په دې مقام کښې یې د معنی حاصل داسې راڅیږي چې: مونږ فرعون او فرعوني لښکر په داسې حال کښې په دریاب کښې وغورزول چې فرعون خپل ځان ته د ملامتۍ د ګوتې نیوونکی وه چې د موسی علیه السلام دعوت یې نه وه قبول کړی، خو الله ﷻ د نوموړي پښه مني او توبه په دغه مرګاني حالت کښې قبوله نه کړه.

په همدغه مضمون باندې د [یونس: ۹۰] ایت لاندې ښه پوره رڼا اچولې شوې ده.

ج. په ۱۰ أَرْسَلْنَا عَلَيْهِمُ الرِّيحَ الْعَقِيمَ ۱۰ کښې د 'عقیم' کلمه د [الحج: ۵۵] ایت لاندې تحلیل شوې ده چې د شذیتوب معنی هم ورکوي. مګر په دې مقام کښې ورته راتلونکي متصل ایت تفسیر واقع شوی دی.

د دا د یو پلوه، او د بل پلوه په همدغه تفسیري ایت کښې د 'زیمیم' کلمې د [یس: ۷۸] ایت لاندې ښه پوره شرحه موندلې ده چې د ورستو او ځمکې خوړلو هڅو معنی ورکوي. یعنې مونږ په

۱. روح المعانی ج ۲۷ ص ۱۵. تفسیر ابن کثیر ج ۴ ص ۲۳۷.

۲. تفسیر المعانی ج ۱۵ ص ۲۰۱. مفردات الراغب ص ۲۰۸.

عادیانو باندې داسې سخت باد ورخوشي کړ چې په هېڅ شي به نه تېرېده مگر هغه به يې (زمونږ په امر) داسې گرځاوه لکه وراسته طبعکې خورلې هډوکي.

د دغه باد ماثور کیفیت

۲. د دغه باد د ماثور کیفیت په هکله لاندې احادیث ولولئ:

الف یوه ورځې د نبي کریم ﷺ په حضور کې د عادیانو د هلاک اوږده قیصه تېره کړی شوه، نو نبي کریم ﷺ د همدغې قیصې د اورېدلو په تعقیب دا هم یاده کړه چې «أَلَمْ يَرْسَلْ عَلَيْهِم مِّنَ الرِّيحِ إِلَّا قَذْرًا مِّنَ الْخَلْقِ»^(۱) یعنې یقیناً شان دا دی چې په عادیانو باندې د باد څخه نه وه ورخوشي کړی شوی مگر د دغې کړۍ په اندازه (د مهر کړۍ ته يې اشاره وکړه)، بیا يې ذکر شوي دواړه ایتونه لږانت کړه.

ب. نبي کریم ﷺ فرمایلي دي چې: «لُصِرَتْ بِالصَّبَا وَأَهْلِكَتْ غَاذُ بِالذَّبُورِ»^(۲) یعنې ماته (د الله ﷻ د پلوه د خندق په غزا کې) په بنسټېني باد سره نصرت راکړی شو او عادیان په پاسني (برو) باد سره هلاک کړي شول.

هېر مونه شي

۳. هېر مونه شي چې په ﴿فَعْتَوْا عَنْ أَمْرِ رَبِّهِمْ﴾ کې د "ف" توري په وړاندېنۍ نژدې جملې ﴿إِذْ قِيلَ لَهُمْ تَمَتَّعُوا حَتَّىٰ حِينٍ﴾ باندې مرتب نه دی ترڅو اعتراض وارد شي چې د ثمودیانو طغیان او سرکشي خو د هغه د وخت څخه شروع شوې وه په کوم کې چې ورته صالح ﷺ د پیغمبر په صفت ورغی، نه د ذکرې شوې جملې د اورولو څخه.

بلکې ذکر شوی د "ف" توري په ټوله قیصه مرتب دی (چې دلته ورته په اجمالي توګه اشاره شوې ده) نو حاصل به يې داسې راوخېږي: کله چې ثمودیانو د خپل رب ﷻ امر ته شا کړه نو صالح ﷺ ورته تر درې ورځو پورې مهلت ورکړ چې کله دغه ورکړه شوې نېټه هم پوره شوه نو د الله ﷻ د پلوه ورباندې تند ورنازل شو او ټول يې د څرمې پوښا کړه.

په همدې مضمون باندې په بل ایت کې صراحت نازل شوی دی چې: ﴿فَعَقَرُوهَا فَقَالَ تَمَتَّعُوا فِي دَارِكُمْ ثَلَاثَةَ أَيَّامٍ﴾ [هود: ۶۵] یعنې کله چې ثمودیانو طغیان اوج ته ورسېد او د معجزې او ښه يې زخمې کړ نو صالح ﷺ ورته درې ورځې مهلت ورکړ چې تاسو د خپل ژوند څخه فقط تر درې ورځو پورې استفاده وکړئ (بیا نو ضرور د هلاک سره مخامخ کېدونکي یاست).

یو نحوي تحلیل

۴. په ﴿وَقَوْمَ نُوحٍ مِّن قَبْلُ﴾ کې د "قَوْم" کلمه په مقدر "أَهْلَكْنَا" سره منصوبه ده او بیا دغه جمله

(۱) جامع الترمذي ج ۲ ص ۱۶۳

(۲) صحيح البخاري ج ۱ ص ۱۴۱

په هغې جعلي باندې عطفه ده کومه چې د وړاندېنيو ايتونو د مضامينو څخه فهمېږي چې مونږ ترې په "اهلکنا" سره تعبير کولی شو.

يعنې مونږ پخواني کفري عنادي قومونه هلاک کړه او د نوح ﷺ کفري عنادي قوم مو لا د هغوی څخه وړاندې هلاک کړی وه.

﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ﴿٤٧﴾ وَالْأَرْضَ فَرَشْنَاهَا فَنِعْمَ الْمَبْهُدُونَ ﴿٤٨﴾ وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ ﴿٤٩﴾ فَفِرُّوا إِلَى اللَّهِ إِنِّي لَكُم مِّنْهُ نَذِيرٌ مُّبِينٌ ﴿٥٠﴾ وَلَا تَجْعَلُوا مَعَ اللَّهِ إِلَهًا آخَرَ إِنِّي لَكُم مِّنْهُ نَذِيرٌ مُّبِينٌ ﴿٥١﴾﴾

[۴۷] او اسمان (مونږ جوړ کړی دی) په کامل قوت (قدرت) سره مو جوړ کړی دی او يقيناً مونږ د کامل قدرت درلودونکي یاستو.

[۴۸] او ځمکه (مونږ غوړلې ده) غوړولې مو ده نو مونږ (د خلکو دپاره) ډېر ښه آرام ځای تیاروونکي یاستو.

[۴۹] او د هر شي څخه مونږ جوړه (متضاد شيان) پيدا کړي دي شايد چې تاسو ترې پند واخلي (او خپل رب ﷻ په وحدانيت سره وپېژنئ).

[۵۰] نو (ای پیغمبره! خلکو ته ووايه چې) تاسو (خاص) الله ﷻ ته وروتېستئ (د همدې ﷻ اوامر عملي کړئ).

يقيناً زه تاسو ته د همدې ﷻ د پلوه څرگند داروونکي يم.

[۵۱] او (دا ورته هم ووايه چې) د الله ﷻ سره (په عبادت کېنې) بل څوک (يا بل شي) معبود مه گرځوئ.

(او دا ځکه چې) يقيناً زه ستاسو دپاره د الله ﷻ د پلوه څرگند داروونکي يم (نو په همدې صفت مې ومنئ).

ارتباط او د مطلب خلاصه

په دې ايتونو کې الله ﷻ د وړاندېنيو ايتونو په تعقيب د خپل کامل قدرت څه نورو مثالونو ته اشاره کړې ده چې حاصل يې داسې راڅپړي.

ای پیغمبره! هسې نه چې زموږ قدرت او توان د پخوانيو کفري قومونو په هلاکولو باندې ختم شوی دی بلکې مونږ ازلاً او ابداً د کامل قدرت درلودونکي یاستو. د مثال په توګه:

۱- اسمان په دغه عجيب کيفيت او کميت سره مونږ په خپل کامل قوت سره پيدا کړي او جوړ کړی دی چې نه پکښې سوري او چادونه شته او نه د زمانو په تېرېدلو سره د زوړوالي سره مخامخ کېږي. نو په همدې بنياد هرومرو مونږ د پوره ازلي او ابدي قدرت درلودونکي یاستو.

۲۔ ځمکه چې ده مونږ د مخلوقاتو د معیشت دپاره خوړه کړې ده او د استوګنې دپاره مو مساعده ګرځولې ده چې ټول پکښې آرام ژوند تېر کړي، نو په همدې اساس مونږ د ځمکې څخه د مخلوقاتو دپاره ډېر ښه آرام ځای جوړوونکي یاستو.

۳۔ په دې باندې علاوه، مونږ د متضادو شیانو په پیدا کولو باندې قدرت لرو نو د هر شي څخه مو متضادې جوړې پیدا کړې دي لکه نر او ښځه، شپه او ورځ او داسې نور. دا د دې دپاره چې تاسو زموږ په مخلوقاتو کښې فکر وکړئ نو شاید چې پند ترې واخلي او د توحید عقیده خپله کړئ.

۴۔ ای پیغمبره! د قدرتي مثالونو په تعقیب زموږ د پلوه کفار مخاطب کړه او ورته ووايه چې: الف: ای کفارو! تاسو ته د کفر د ادامې په صورت کښې هیڅ د پنا درکولو ځای نشته چې د الله ﷻ د غضب څخه نجات درکړي، نو تاسو صرف الله ﷻ ته وروځغلي او په همدې سره پنا واخلي، زه ستاسو دپاره د الله ﷻ د پلوه څرګند ډاروونکی یم، زما دعوت قبول کړئ او د الهي غضب څخه نجات ترلاسه کړئ.

ب: تاسو د الله ﷻ په عبادت کښې بل معبود مه شریکوئ او په توحید باندې عقیده وکړئ او هم ورباندې تر مرګه پورې کلک ودرېږئ.

همدارنګه تاسو په یاد ولرئ! چې زه ستاسو دپاره د الله ﷻ د پلوه څرګند ډاروونکی یم، نو ما د الهي پیغمبر په حیث قبول کړئ چې په دنیا او آخرت کښې بریالي جوړ شئ.

توضیحات

۱۔ په ﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ﴾ کښې لاندې ټکو ته توجه په کار ده:

الف: مونږ د الله ﷻ په توفیق د [ص: ۱۷] ایت لاندې لیکلي دي چې د "اید" کلمه مصدر ده او همزه پکښې اصلي ده چې د ډېر قوت معنی ورکوي، د "یذ" جمعه نه ده چې همزه پکښې زانده شي^(۱).
ب: د "مُوسِعُونَ" کلمه د اشتقاق په لحاظ لاندې دوه احتماله درلودلای شي:

اول: چې اصلي مصدر یې "وَسَعَ" لکه "قفل" شي او د قوت او توان معنی ورکړي^(۲). یعنې مونږ هرومرو د کامل قوت او توان درلودونکي یاستو چې د اسمان مثل پیدا کول هم راته کوم مشکل کار نه دی.

دوهم: چې اصل مصدر یې "بَغَى" لکه "عَمِدَ" وګڼلې شي چې د پراخۍ معنی ورکوي^(۳). یعنې هرومرو مونږ د پوره پراخۍ درلودونکي یاستو او د هر شي خزاني زموږ په نزد موجودیت لري که څه هم ذکرې شوې دواړه معناوې په دې مقام کښې صحت لري چې الله ﷻ د دواړو

(۱) اصواء البیان ج ۷ ص ۶۶۹

(۲) الفاموس المحيط ج ۴ ص ۴۱۱: تفسیر الکشاف ج ۴ ص ۴۰۴

(۳) لسان العرب ج ۸ ص ۲۹۳: تفسیر القرطبي ج ۷ ص ۵۲

درلودونکی دی مگر د مقام په لحاظ اوله معنی ډېره بڼه پيوند اخستونکې ده چې د قدرت په کمال باندې دلالت کوي.

د "زوجین" د کلمې معنی

۲- په ﴿وَمِنْ كُلِّ شَيْءٍ خَلَقْنَا زَوْجَيْنِ﴾ کښې د ﴿زَوْجَيْنِ﴾ کلمه علماوو کرامو په لاندې دوه وو ډولونو سره تفسیره کړې ده:

الف: دلته د ﴿زَوْجَيْنِ﴾ څخه نر او بڼه مراد دی^(۱). یعنې او مونږ د هر ژوندي شي څخه نر او بڼه پیدا کړي دي چې د همدغه پیدایښت په سبب یې د نسل بقاء صورت نیسي.
ب: دلته ترې هغه دوه شیان (جوړه) مراده ده کومه چې یو تربله ضدیت لري^(۲)، لکه شپه او ورځ، اسمان او ځمکه، تور او سپین، شقاوت او سعادت او داسې نور. یعنې مونږ د هر شي (ژوندی وي او که جماد) متضادین فردونه پیدا کړي دي که بالفرض زموږ قدرت کامل نه وی نو د متضادو په پیدا کولو به مو توان نه درلودی.

دا د یو پلوه، او د بله پلوه د دوهم ډول تفسیر په بنیاد د ﴿زَوْجَيْنِ﴾ په کلمې سره په مثني (یوه جوړه) باندې صراحت د حصر دپاره نه دی بلکې د مثال دپاره دی، چې په ضدیت کښې ډېره وړوکې مجموعه همدغه مثني (دوه) ده. که نه ټول مخلوقات سره یو تربله بالانواع او هم بالاشخاص اضداد دي چې د بنیادمانو علم ورباندې احاطه نه شي کولی.
څرنگه چې دوهم تفسیر اول تفسیر ته هم شمولیت لري نو د همدغه تفسیر اراده کول بهتر برېښي.

هېر مونه شي

۳- هېر مونه شي چې په دې مقام کښې د ﴿إِنِّي لَكُم مِّنْهُ نَذِيرٌ مُّبِينٌ﴾ جمله ځکه دوه ځله نازله شوې ده چې لومړی ځل په امر ﴿فَفِرُّوا إِلَى اللَّهِ﴾ پورې ارتباط لري او دوهم ځل د نهې ﴿وَلَا تَجْعَلُوا مَعَ اللَّهِ إِلَهًا آخَرَ﴾ پورې مربوطه ده، نو په حقیقت او واقع کښې تکرار نشته.

﴿كَذَلِكَ مَا أَتَى الَّذِينَ مِن قَبْلِهِم مِّن رَّسُولٍ إِلَّا قَالُوا سَاحِرٌ أَوْ مُجْنُونٌ﴾ ﴿أَتَوَاصَوْا بِهِ﴾ بَلْ هُمْ قَوْمٌ طَاغُونَ ﴿فَتَوَلَّ عَنْهُمْ فَمَا أَنتَ بِمَلُومٍ﴾ وَذِكْرٌ فَإِنَّ الذِّكْرَى تَنْفَعُ الْمُؤْمِنِينَ ﴿وَمَا خَلَقْتُ الْجِنَّ وَالْإِنسَ إِلَّا لِيَعْبُدُونِ﴾ ﴿مَا أُرِيدُ مِنْهُمْ مِن رِّزْقٍ وَمَا أُرِيدُ أَنْ يُطْعَمُوا﴾ ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾ ﴿فَإِنَّ لِلَّذِينَ

(۱) روح المعاني ج ۲۷ ص ۱۷

(۲) الدر المنثور ج ۷ ص ۶۲۳: المحرر الوجيز ج ۱۵ ص ۲۲۲- تفسیر الطبري ج ۲۷ ص ۸

ظَلَمُوا ذُنُوبًا مِثْلَ ذُنُوبِ أَصْحَابِهِمْ فَلَا يَسْتَعْجِلُونَ ﴿٥١﴾ فَوَيْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ ﴿٥٢﴾

[۵۲] (ای پیغمبره! ستا حالت د نورو پیغمبرانو عليهم السلام په نسبت) دغسې دی چې هغو کسانو ته کوم چې د دوی څخه وړاندې تېر شوي دي هيڅ پیغمبر نه وه ورغلی مگر (هغوی به خپل خپل پیغمبر ته اشاره کوله او) ویل به یې چې دا جادوگر دی (او) یا لیونی دی.

[۵۳] ایا دوی یو تربله (په همدغې کرڼلارې باندې) وصیت کړی وه؟ بلکې دوی (ټول) سرکشه قوم وه (او همدغه کرڼلاره د سرکشی خاصیت دی).

[۵۴] نو (ای پیغمبره!) ته د کفارو (د ناندريو) څخه مخ واړوه ځکه چې (د دوی په کافر پاتې کېدلو باندې) ته ملامت کړی شوی نه یې.

[۵۵] او ته پند ورکولو ته ادامه ورکړه ځکه چې یقیناً پند ورکول مؤمنانو ته گټه رسوي (او کفار ترې محروم پاتې کېږي).

[۵۶] او ما پیریان او انسانان (د بل شي دپاره) نه دي پیدا کړي مگر د دې دپاره چې (په ټولو کړو وړو کېنې) خاص زما (بلاختیار) عبادت وکړي.

[۵۷] زه ترې (د دوی خپلو خانو او یا بل چا ته) د څه رزق (او گټور شي حاصلولو) اراده نه لرم او نه ترې اراده لرم چې په ماباندې څه خوراک وخوروي.

[۵۸] (او دا ځکه چې) یقیناً الله ﷻ همدې روزي ورکونکی (د گټورو شيانو درلودونکی) د کلک قوت څښتن دی (چې خدمت ته څه اړتیا نه لري).

[۵۹] نو یقیناً د هغو کسانو دپاره (د عذاب) برخه ده کومو چې ظلم غوره کړی دی (البته) د دوی د انډیوالانو (د عذاب) د برخې غوندې، نو دوی دې په ماباندې تلوار نه کوي (چې همدا اوس یې راباندې رانازلې کړه).

[۶۰] نو هغو کسانو ته ویل (هلاکت) دی کومو چې کفر غوره کړی دی چې (دا ویل) د هغې ورځې (د عذاب) څخه عبارت دی د کومې چې دوی ته وعده ورکوله کېږي.

ارتباط او د مطلب خلاصه

د تهدیدي او اقناعي دلایلو څخه وروسته په دې ایتونو کېنې د کفارو د منفي عکس العمل په ارتباط نبی کریم ﷺ ته ډاډینه او تسلي ورکړه شوې ده چې حاصل یې داسې راڅیږي:

ای پیغمبره! د خپل دعوت په مقابل کېنې د کفارو په دغه عکس العمل باندې مه غمژن کېږه چې کله دې په یوه کفري لقب یادوي او کله بل دروغین لقب درکوي او دا ځکه چې:

۱- لکه څنگه چې تاته د خپلې زمانې کفار د جادوگر او لیوني لقبونه درکوي همدارنگه پخوانیو کفارو هم خپلو خپلو پیغمبرانو ته همداسې لقبونه ورکړي وه.

يا په بل عبارت: مونږ د دې زمانې د کفارو څخه مخکښې هيڅ پيغمبر نورو کفارو ته نه دی استولی مگر هغوی به خپل خپل پيغمبر ته اشاره کوله نو ځينو به ويل چې دا جادوگر دی، ځينو به ويل چې دا لیونی دی او ځينو به په دواړو لقبونو باندې باله او ځينو به نور دروغین لقبونه ورکول. ۲- د ایمان نه راوړلو په هکله د ټولو کفارو بهانې انې متشابهې دي حتی څه لرې نه ده چې چا ته پوښتنه پیدا شي چې: ایا ټولو کفارو د مړه کېدلو په وخت کېنې وروستنیو ته وصیت کړی دی چې تاسو هم د هغو بهانو څخه کار واخلي؟ د کومو څخه چې مونږ کار اخستی دی؟

دوی یو تربله توصیه نه ده کړې بلکې ددې کبله یې بهانې او دروغین لقبونه ورکول متشابه دي، چې دوی ټول سرکشان دي او د سرکشی اثار په هره زمانه کېنې په یوه ډول او یوه شکل بروز کوي. ۳- نو ای پيغمبره! ته د خپلې زمانې د کفارو په مقابل کېنې دغه عادتونه خپل کړه چې: الف: ته ورسره ناندري مه وهه او مخ ترې واړوه، ته خو د هغوی په کفر باندې ملامتہ کړی شوی نه یې (تاته یې مسئولیت راجع نه دی).

ب: اما پند او نصیحت ته ادامه ورکړه او دا ځکه چې ستا پند او نصیحت مؤمنانو ته گټه رسوي او استفاده ترې کوي، او د کفارو دعوت هم د نظره مه غورزوه چې که څه هم دغه دعوت هغوی ته گټه نه رسوي مگر ستا دپاره گټور دی او بس، اجر و نه دې ورباندې زیاتېږي.

۴- ای پيغمبره! که څوک ستا دعوت قبول کړي نو خپل ځان ته یې گټه ورسوله او دا ځکه چې ما پیریان او بنیادمان د بل هیڅ شي دپاره نه دی پیدا کړی مگر فقط د همدې دپاره چې زما عبادت وکړي او خپلو ځانونو ته گټه ورسوي. لنډه دا چې:

الف: زه د پیریانو او بنیادمانو څخه نه غواړم چې خپلو ځانونو ته او یا بل چا ته څه روزي ورکړي او اړتیاوې یې پوره کړي، او نه دا کار د دوی د توانه پوره دی.

ب: همدارنگه زه د دوی دواړو ډلو څخه نه غواړم او اراده ترې نه لرم چې د بندگانو د غلامانو غوندې ماته څه خوراک او څښاک او څه اذوقه برابره کړي. او دا ځکه چې:

۵- یقیناً خاص الله ﷻ یوازې همدی روزي ورکوونکی دی او د ټولو مخلوقاتو د اړتیاوو پوره کوونکی دی او یوازې همدی ﷻ د کلک قوت څښتن دی چې نه خوراک او نه د خوراک تیارولو اونه بل خدمت ته څه اړتیا لري، بلکې همدې ﷻ د ټولو نواقصو او عیبو څخه پاک او منزه دی. ۶- پوره واضحه ده چې د ذکر شوي قانون په بنیاد هغه کسان ظالمان دي کوم چې د غیر الله

عبادت کوي او د الله ﷻ په عبادت کېنې په اشتراک عقیده لري. نو د دې زمانې ظالمانو او کفارو ته د الله ﷻ په نزد د عذاب خپله برخه ټاکلې شوې ده لکه څنگه چې د دوی پخوانیو انډیولانو کفارو ته د عذاب برخه د الله ﷻ په نزد په ثبوت رسېدلې وه.

نو هر ورو به ټول کفار د ټاکلې شوي عذاب سره ملاقي شي البته چې ټاکلی وخت یې راوړسېږي، نو په مونږ باندې دې تلوار او توندي نه کوي چې هله ژر شه همدا اوس یې رانازلې کړه. ۷- نو ای پيغمبره! هغو کسانو ته ويل او هلاکت دی کوم چې په کفر باندې کلک ولاړ دي او

هيڅ ډول ډاډلو ته غور نه کيسې چې د توحيد عقیده خپله کړي البته چې دغه ويل او هلاکت دوی ته د خپلې هغې ورغلي څخه پيل کېږي د کومې چې ورسره وعده کړې شوې ده.

توضیحات

۱. په ﴿كَذَلِكَ مَا أَتَى الَّذِينَ مِنْ قَبْلِهِمْ﴾ الآية- کښې لاندې نکاتو ته توجه په کار ده:
الف د ﴿كَذَلِكَ﴾ کلمه د مقدرې مبتدا دپاره خبر ده چې مونږ ترې په "ثالث" سره تعبیر کولی شو چې "ثالث كذلك"^(۱)
ب د "ذلك" مشار الیه مبهم دی چې متصله جمله ﴿مَا أَتَى الَّذِينَ مِنْ قَبْلِهِمْ﴾ الآية- یې تفسیر واقع شوې ده.^(۲)
ج د ﴿قَالُوا﴾ ضمیر د کفارو په ملحوظ ﴿الَّذِينَ مِنْ قَبْلِهِمْ﴾ ته راجع دی.
د د ﴿سَاحِرٌ﴾ کلمه د مقدر "هُوَ" دپاره خبر ده چې په ﴿مِنْ رَسُولٍ﴾ کښې ﴿رَسُولٍ﴾ ته راجع دی، همدارنگه د ﴿تَجْنُونَ﴾ کلمه هم د مقدر "هُوَ" دپاره خبر ده.
ه: که څوک وایي چې: په پخوانیو پیغمبرانو عليهم السلام کښې خو آدم ﷺ هم شامل دی حال دا چې نه ورته د جادوگر لقب ورکړی شوی دی او نه د لیوني؟
مونږ وایو چې: نبی کریم ﷺ په خپل یوه حدیث کښې نوح ﷺ د «أَوَّلُ الرُّسُلِ إِلَى أَهْلِ الْأَرْضِ» په نامه یاد کړی دی^(۳)، نو معلومه شوه چې دلته د نوح ﷺ په شمول هغه پیغمبران عليهم السلام مطلب دی کوم چې د نوح ﷺ څخه وروسته رالېږلی شوي دي، چې د شرکي عقیدې د محوه کولو دپاره یې دعوت چلولی دی، نه هغه پیغمبران کوم چې د نوح ﷺ څخه وړاندې تېر شوي دي د کومو په زمانو کښې چې شرکي عقیدې موجودیت نه درلود، او دوی فقط د معلمانو حیثیت درلود او بس.
و: که څوک وایي چې: دغه ډول ﴿سَاحِرٌ أَوْ تَجْنُونَ﴾ جمله خو یوازې د فرعون د خولې څخه وړاندې په [الاداريات: ۳۹] ایت کښې راحکایت شوې ده حال دا چې دلته یې ټولو تېرو کفارو ته نسبت کړی شوی دی؟

مونږ وایو چې: په ذکره شوې جمله کښې د "أَوَّلُ" توری د منع الخلو معنی ورکوي چې د فرعون وینا یې یو مثال جوړېدلی شي.
نو حاصل یې داسې راڅرګړي چې: ای پیغمبره! ستا شان د خپل امت د کفارو په نسبت دغسې دی لکه د پخوانیو پیغمبرانو شان د خپلو خپلو زمانو د کفارو په نسبت، هغه دا چې هغو کفارو ته کوم چې د دې زمانې د کفارو څخه وړاندې تېر شوي دي هیڅ پیغمبر نه دی ورغلی مګر هغوی به د

(۱) حاشیه الشیخ زاده علی تفسیر البیضاوي ج ۴ ص ۳۹۸

(۲) روح المعاني ج ۲۷ ص ۱۹

(۳) صحیح البخاري ج ۲ ص ۶۸۵؛ جامع الترمذي ج ۲ ص ۶۹

خپل خپل پيغمبر په هکله ويل چې دا جادوگر دی يا ليونی دی، يا جادوگر او ليونی دواړه دی.

سوالونه او جوابونه

۲. په ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ کښې بايد لاندې سوالونه او جوابونه د نظر لاندې وساتل شي.

الف. که څوک وايي چې د څه حکمت په بنياد په دې مقام کښې فقط د پيريانو او انسانانو په ذکر باندې اکتفاء وکړي شوه حال دا چې ټول مخلوقات د کيفيتونو په تفاوت سره د الله ﷻ عبادت کوي؟

مونږ وايو چې په ټولو مخلوقاتو کښې يوازې پيريان او انسانان د ټپکيو او بديو د استعداد درلودونکي دي، چې په همدې نسبت يوازې همدوی ته مکلفيت متوجه دی چې جزا او سزا ورباندې مرتبېږي، او دلته يوازې په همدوی کښې بحث راروان دی.

ب. که څوک وايي چې په ﴿لِيَعْبُدُونِ﴾ کښې د 'ل' د توري څخه معلومېږي چې الله ﷻ د پيريانو او انسانانو په خلق کښې اراده درلوده چې دوی عبادت کوونکي وگرځي^(۱)، په دې باندې علاوه تقريباً په همدغه مطلب باندې راتلونکي متصل ايت هم دلالت کوي چې د همدغه ايت دپاره تفسير واقع شوی دی نو د دواړو ايتونو مضمون داسې راخبري چې:

زه د پيريانو او انسانانو څخه د رزق او اطعام اراده نه لرم بلکې د دوی دواړو څخه د خپل عبادت اراده لرم او د همدغه عبادت دپاره مې پيدا کړي دي.

نو پوښتنه دا ده چې ايا د دوی دواړو ډلو کافران د الله ﷻ د ارادې په وړاندې خنډ واقع کېږي او مخه يې نيسي چې عبادت يې نه کوي او کفر يې ورباندې غوره کړی دی؟

مونږ وايو چې د همدغه سوال د جوابولو دپاره علماوو کرامو زينت ډېر جوابونه خوښ کړي دي^(۲) لاندې مثالونه يې ولولي:

اول. که څه هم په ﴿لِيَعْبُدُونِ﴾ کښې د عبادت نسبت ټولو ته شوی دی مگر مطلب پکښې يوازې مؤمنان دي يعني مونږ پيريان او بنيادمان د دې دپاره پيدا کړي دي چې د دوی مؤمنان زما عبادت وکړي، او د کفارو څخه يې د عبادت اراده نه لرم.

خو دا جواب بالکل بې خونده دی، ځکه چې مکلفيت ټولو (مؤمنانو او کفارو) ته متوجه دی، نه يوازې مؤمنانو ته.

دوهم. د ﴿لِيَعْبُدُونِ﴾ څخه مطلب دا دی چې دوی زما عبادت وکړي، برابره خبره ده چې اختياري عبادت وي او که غير اختياري، او پوره واضحه ده چې په غير اختياري عبادت باندې د کفارو په شمول هر شی مشغول دی او هېڅوک ترې تخلف نه شي کولی.

(۱) تفسير ابن السعدي ج ۸ ص ۱۴۴

(۲) راجع المسير ج ۷ ص ۲۱۴ روح المعاني ج ۲۷ ص ۲۱ تفسير القرطبي ج ۱۷ ص ۹۰

خو دا جواب د سباق او سباق (وراندي او بهرته) سره تړاو نه لري، بحث فقط په اختیاري عبادت کښې روان دی.

درېم دلتہ د ﴿لِيَعْبُدُونَهُ﴾ څخه "لِيَعْبُدُونَهُ" مطلب دی، او پته نه ده چې کفار هم الله ﷻ پېژني، لکه چې الله ﷻ فرمائي: ﴿وَلَمَّا سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ﴾ [القمان ۲۵] يعنې او که د مشرکانو (کفارو) څخه ته پوښتنه وکړې چې اسمانونه او ځمکې چا پيدا کړي دي نو هرومرو او ضرور به دوی ووايي چې الله ﷻ پيدا کړي دي.

خو دا جواب هم ډېر کمزوری دی او دا ځکه چې کفار په هغه شان سره الله ﷻ نه پېژني کوم چې د ده ﷻ سره مناسب دی که نه نو د ده ﷻ پیغمبران به یې قبول کړي وی.

څلورم د ټولو څخه بهتر جواب دا دی چې دلتہ د الله ﷻ تکلیفي او تشريعي اراده مطلب ده^(۱)، چې تخلف ترې ممکن دی، او تکویني (ایجادي) اراده مطلب نه ده چې تخلف ترې امکان نه لري ترڅو ذکر شوی اعتراض وارد شي.

په همدې ارتباط د الله ﷻ په توفیق د [البقرة ۱۸۵] ایت په نولسمه توضیح کښې څه وضاحت تېر شوی دی چې یو ځل کتل یې په گټه تمامېږي.

نو حاصل به یې داسې راوڅېږي چې یقیناً مونږ پیریان او انسانان د دې دپاره پيدا کړي دي چې بالاخیار زما عبادت وکړي او د همدغه اختیاري عبادت استعداد مو ورکړی دی.

ج. که څوک وایي چې په دغه ایت کښې چې بحث پکښې روان دی د پیریانو او انسانانو د خلقت مطلب عبادت بنودل شوی دی چې جنت ورباندې مرتب دی، حال دا چې په بل ایت کښې الله ﷻ فرمایلي دي چې ﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ﴾ [الأعراف ۱۷۹] يعنې او یقیناً مونږ د پیریانو او انسانانو څخه زښت ډېر د دوزخ دپاره پيدا کړي دي، نو پوښتنه دا ده چې ایا دغه دواړه ایتونه سره تضاد نه لري؟

مونږ وایو چې دغه ایت چې معترض لیکلی دی د الله ﷻ په توفیق په خپل ځای کښې ښه پوره توضیح شوی دی او د تضاد گومان ورباندې نفې کړی شوی دی چې

پیریان او بنیادمان دواړه د ښکېو او بدو دواړو استعداد لري، نو په سلبي صورت کښې ورباندې دوزخ مرتب دی چې د ښکېو استعداد بالکل د ښو لاندې کړي لکه چې هلته ورته اشاره شوې ده، او په ایجابي صورت باندې یې جنت ترتب مومي، چې د خپل استعداد څخه یوازې د ښکېو په تحصیل کښې کار واخلي، لکه چې په همدې ایت کښې ورته اشاره کېږي په کوم کښې چې بحث روان دی

رزق او اطعام څه فرق لري؟

۳- په ﴿مَا أُرِيدُ مِنْهُمْ مِنْ رِّزْقٍ﴾ کښې د ﴿رِّزْقٍ﴾ کلمه د هغه عین څخه عبارت ده په کوم باندې

(۱) انصواء البیان ج ۷ ص ۶۷۳

نفعه اختله کبریٰ^(۱) لکه سره زر، سپین زر او د مالونو نور اجناس. او په ﴿وَمَا أَرِيدُ أَنْ يُطِيعُونِ﴾ کې د ﴿يُطِيعُونِ﴾ کلمه چې په اصل کې «يُطِيعُونِي» وه، «ن» پکښې اعرابي نه دی بلکې د وقایې دپاره دی، د «إِطْعَام» لکه «إِكْرَام» څخه اشتقاقه شوې ده، چې په بل چا باندې د خوراک خوړلو ته وضعه شوې ده. خو په دې مقام کې د مثال په توګه د هغه فعل څخه کنایې ده کوم چې یو غلام یې د خپل بادر په وړاندې د خدمت په توګه اجراء کوي^(۲) لکه د خوراک تیارول، د لوښو وینځل، د کور شاوخوا جاروکول او داسې نور. نو حاصل به یې داسې راوڅیږي چې: زه د خپلو بندګانو څخه هغه څه نه غواړم کوم چې بنیادمان او پیریان یې د خپلو غلامانو څخه غواړي چې ورته اعیان (مالونه) وګټي او یا ورته د خپلو غرو په استعمال سره بدني خدمت وکړي.

د ایت ارشادات

۴۔ دغه ایت شریف ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾ مونږ ته لاندې ارشادات هم راکوي: الف: باید مونږ د رزق په تحصیل کې د غیرو مشروعو لارو څخه خپل ځانونه په جدي توګه وژغورو، ځکه چې د رزق ضمانت الله ﷻ راکړی دی او زموږ تلاش ورباندې کوم اثر نه غورزوي. ب: باید مونږ د رزق اکتساب د یوه عبادت په نیت ترسره کړو، عبادت یوازې په بدن پورې اختصاص نه لري لکه لمونځ، روژه او نور، بلکې ټولو مالي معاملاتو او تجارتونو ته هم شامل دی. ج: بنیاد د مال په ډېروالي نه مېرېږي بلکې په قناعت مېرېږي او قناعت په عبادت پورې تړلی دی چې نیت یې خالص او سوچه وي. د ښه وضاحت دپاره لاندې نصوص ولولئ:

اول: نبي کریم ﷺ په یوه حدیث کې دوه کسان صحابه کرام ﷺ مخاطب کړه چې: «لَا تُيَسِّرُوا الرِّزْقَ مَا تَهَيَّزَتْ رُءُوسُكُمْ فَإِنَّ الْإِنْسَانَ بَلَدُهُ أُمُّهُ أَحْمَرُ لَيْسَ عَلَيْهِ قِشْرٌ ثُمَّ يَرْزُقُهُ اللَّهُ عَزَّ وَجَلَّ»^(۳) یعنې ترڅو پورې چې ستاسو سرونه ښورېږي (او ژوندي یاست) د رزق څخه مه ناامیده کېږئ، او دا ځکه چې یقیناً انسان چې دی مور یې په داسې حال زېږوي چې سور وي، لباس ورباندې نه وي (برېنده وي) نو بیا ورته الله ﷻ روزي ورکوي (او اړتیاوې یې پوره کوي).

دوهم: نبي کریم ﷺ په قدسي حدیث کې د الله ﷻ څخه حکایت کوي چې: «يَا ابْنَ آدَمَ! تَفَرَّغْ لِبِعَادَتِي أَمَلًا صَدْرَكَ غَمًى وَأَسَدُ فِقْرَكَ وَإِلَّا تَفْعَلْ مَلَأْتُ صَدْرَكَ شُغْلًا وَلَمْ أَسُدْ فِقْرَكَ»^(۴) یعنې ای بنیادمه! زما د عبادت دپاره خپل زړه فارغ کړه چې سینه (زړه) به دې د غنا څخه ډک کړم (قناعت به درکړم) او د

(۱) لسان العرب ج ۱۰ ص ۱۱۵

(۲) حاشیه الشیخ زاده علی تفسیر البیضاوی ج ۴ ص ۲۹۹

(۳) سنن ابن ماجه ص ۳۰۷

(۴) مسند احمد بن حنبل ج ۳ ص ۲۷۹

فقیری مخه به دې بنده کړم، او که ته دا کار ونه کړې نو سینه (زړه) به دې د مشغولتیا څخه ډک کړم او د فقیری مخنیوی به دې ونه کړم (قناعت به درنه کړم).

د "ذُئُوب" معنی

۵- په ﴿ذُئُوبًا مِثْلَ ذُئُوبِ أَصْحَابِهِمْ﴾ کښې د "ذُئُوب" - ذُئُوب" هره یوه کلمه د هغې لویې بوقې څخه عبارت ده کومه چې د اوبو څخه ډکه وي^(۱)، دغه کلمه په "اُذْنِيَّة" - لکه "اُرْغِفَّة" - یا "ذُئَالِب" - لکه "شَعَائِر" - جمعه کېږي^(۲). خو په دې مقام کښې د مفسرینو کرامو په اتفاق سره د عذاب د هغې برخې څخه کنایې ده کومه چې مستحقینو ته ټاکلې شوې ده. یعنې د دې زمانې ظالمانو ته هم د عذاب داسې برخه ټاکلې شوې ده لکه څنگه چې د دوی انډیوالانو (پخوانیو ظالمانو) ته ټاکلې شوې وه چې هر ورو ضرور به ورسره مخامخ شي، نو دوی ته په کار دي چې د استهزاء په توګه یې زما څخه په تلوار سره ونه غواړي چې هله ژر شه بې وخته یې راباندې رانازلې کړه.

د "الذاریات" سورت پښتو ترجمه او تفسیر د الله ﷻ په توفیق پای ته ورسېد.

۱۴۲۴/۷/۱ هـ ق - ۱۳۸۲/۶/۵ هـ ش.

(۱) صحیح البخاري ج ۲ ص ۷۱۹

(۲) القاموس المحيط ج ۲ ص ۲۶۹

الطور (۵۲)

سریزه

- ۱۔ د دې سورت دپاره خپله لومړۍ کلمه "الطور" نوم گرځولې شوې ده او په همدې نامه سره دا سورت د نورو سورتونو څخه جدا شوی دی.
- ۲۔ دا سورت مکي سورت دی او د هجرت څخه وړاندې نازل شوی دی^(۱).
- ۳۔ د دې سورت ټول ایتونه نهه څلوېښت (۴۹) دي^(۲).
- ۴۔ د کلماتو شمېره يې درې سوه او دولسو (۳۱۲) ته پورته شوې ده^(۳).
- ۵۔ د حرفونو شمېره يې يو زرو پنځه سوو (۱۵۰۰) ته رسېږي^(۴).
- ۶۔ د دې سورت محتوايات د نورو مکي سورتونو غوندې په عقيدوي مطالبو باندې مشتمل دي، لکه د الله ﷻ توحيد، د نبي کریم ﷺ نبوت، د مرګ څخه وروسته بيا ژوندي کېدل او داسې نور.
- ۷۔ دا سورت (الطور) د وړاندېني سورت (الذاريات) سره زښت ډېر تناسبونه لري لکه چې دواړه په سوګندونو پيل شوي دي او په دواړو کېني عقيدوي مطالب نازل شوي دي او په دواړو کېني نبي کریم ﷺ ته تسلي ورکړه شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿ وَالطُّورِ ۝ وَكِتَابٍ مَّسْطُورٍ ۝ فِي رَقٍ مَّنْشُورٍ ۝ وَالْبَيْتِ الْمَعْمُورِ ۝ وَالسَّقْفِ الْمَرْفُوعِ ۝ وَالْبَحْرِ الْمَسْجُورِ ۝ إِنَّ عَذَابَ رَبِّكَ لَوَاقِعٌ ۝ مَا لَهُ مِنْ دَافِعٍ ۝ يَوْمَ تَمُورُ السَّمَاءُ مَوْرًا ۝ وَتَسِيرُ الْجِبَالُ سَيْرًا ۝ فَوَيْلٌ يَوْمَئِذٍ لِلْمُكَذِّبِينَ ۝ الَّذِينَ هُمْ فِي خَوْضٍ يَلْعَبُونَ ۝ يَوْمَ يُدْعُُونَ إِلَى نَارٍ جَهَنَّمَ دَعَاً ۝ هَذِهِ النَّارُ الَّتِي كُنْتُمْ بِهَا تُكَذِّبُونَ ۝ أَفَسِحْرُ هَذَا أَمْ أَنْتُمْ لَا تُبْصِرُونَ ۝ أَصَلَوْهَا فَاَصْبِرُوا أَوْ لَا تَصْبِرُوا سَوَاءٌ عَلَيْكُمْ إِنَّمَا تُحْزَوْنَ مَا كُنْتُمْ تَعْمَلُونَ ۝ ﴾

د ډېر مهربان (او) ډېر با رحمه الله ﷻ په نامه.

[۱] د طور په غره باندې سوګند دی.

[۲] او په داسې کتاب باندې (سوګند دی) چې ليکلی شوی دی.

(۱) روح المعاني ج ۲۷ ص ۲۶

(۲) تفسير القرطبي ج ۱۷ ص ۵۸

(۳) تفسير الخازن ج ۶ ص ۸۸

(۴) اللباب في علوم الكتاب ج ۱۸ ص ۱۱۳

[۳] (البته) په داسې باريکه کاغذ کښې چې (په ټوله نړۍ کښې) خور کړې شوی (او ثبت کړې شوی) دی. (یا په بل عبارت: په قرآن کریم باندې سوگند دی).

[۴] او په ابادې کوټې باندې.

[۵] او په اوچت کړې شوي چټ (اسمان) باندې.

[۶] او په داسې دریاب باندې چې اور پرې (د قیامت په ورځ) بل کړې شوی دی (او یا په ټوله ځمکه باندې د ورختلو څخه منعه کړې شوی دی).

[۷] (په دغو ټولو شیانو باندې سوگند دی چې) یقیناً ستا د رب عذاب هرومرو واقع کېدونکی دی.

[۸] چې هیڅ مخه نیوونکی ورته نشته.

[۹] (البته) په هغې ورځ کښې چې اسمان (پکښې د خرابۍ په لور) په تېزۍ سره په غیر منظمه توګه وڅوڅېږي خوځېدل.

[۱۰] او هم (پکښې) غرونه (د خرابۍ په لور) روان شي روانېدل.

[۱۱] نو په دغې ورځ کښې تکذیب کوونکو ته افسوس (او هلاک) دی.

[۱۲] (البته) هغه تکذیب کوونکی چې دوی په باطلو کښې په داسې حال لګيا دی چې عیثیات (چټي کارونه) کوي.

[۱۳] (او) په هغه ورځ کښې چې همدوی (تکذیب کوونکی) د جهنم اور ته په کلکه تېلوهلی شي په کلکه تېلوهل.

[۱۴] (نو ورته به ویلی شي چې:) دغه اور هغه اور دی په کوم باندې چې تاسو (په دنیا کښې) وی چې د یو غو نسبت به مو ورته کاوه.

[۱۵] ایا نو دغه عذاب جادو دی؟ یا تاسو یاست چې نه یې وینئ؟

[۱۶] دغه اور ته ور داخل شئ! نو صبر وکړئ یا صبر مه کوئ (دغه دواړه حالت) په تاسو باندې یو برابر دي.

(ځکه چې) یقیناً تاسو ته د هغو کړو وړو جزا درکوله کېږي کوم چې تاسو وی چې کول به مو.

ارتباط

وړاندېنی سورت (الذاریات) د قیامت د موعودې ورځې عذاب ته په اشارې سره ختم شوی وه، او د دې سورت (الطور) په اولنیو ایتونو کښې په همدغه عذاب باندې صراحت نازل شوی دی او واقع کېدل یې په سوگندونو سره اثبات شوی دی.

توضیحات او د مطلب خلاصه

۱- په دې ایتونو کښې باید د لاندې لغاتو معناوې او لاندې نکات په نظر کښې وساتل شي:

الف به ﴿وَالطُّورِ﴾ کنسي د 'طور' کلمه د مطلق غره^۱ یا د ونو لرونکي غره دپاره وضعه شوي ده^۲.
ب به دې مقام کنسي د 'الطور' څخه هغه خاص غر مطلب دی په کوم کنسي چي الله ﷻ د خپل خاص بنده (موسیٰ علیہ السلام) سره مناجات نه صورت ورکړي وه^۳.

ج د ﴿مَنْطُورٍ﴾ کلمه د کرني کړي شوي یا ليکلي شوي معنی ورکوي.
د به ﴿فِي رَقٍ﴾ کنسي د 'قي' نوري به ﴿مَنْطُورٍ﴾ پوري تعلق نيسي او ﴿رَقٍ﴾ کلمه د هغي باريکي صحيفي دپاره وضعه شوي ده د کومې څخه چي مونږ به کاغذ سره تعبير کولی شو^۴.
ه علماء کرامو دغه کتاب کوم چي په باريکه کاغذونو باندې ليکلي شوي او خور کړي شوي دي، په لاندې ډولونو سره تفسير کړي دي^۵.

اول دا د لوح محفوظ څخه عبارت دی په کوم کنسي چي هرڅه په ازل کنسي ليکلي شوي دي.
دوهم د دې کتاب څخه اعمالنامې مطلب دي چي د قيامت په ورځ به چاته په بې لاس او چاته په کي لاس ورکولی کېږي.

درېم دا کتاب جس دی او ټولو اسماني کتابونو نه شموليت لري.

څلورم دا کتاب يوازي د قرآن کریم څخه عبارت دی^۶.

و مونږ ته همدغه څلورم تفسير په زړه پوري برېښي چي په ﴿يَسَّ﴾ وَالْقُرْآنَ الْكَبِيرَ﴾ کنسي ورباندې صراحت نازل شوی دی.

ز که څه هم قرآن کریم د نزول په وخت کنسي په باريکه کاغذونو باندې نه ليکلي شوي وه او نه خور شوي وه، مگر په دغه ايت کنسي اشاره نازله شوې ده چي دا کار به په راتلونکي کنسي صورت ونيسي لکه چي همدغه اشاره رښتيا شوه او قرآن کریم په باريکه کاغذاتو باندې چاپ او په ټوله نړۍ کنسي خور شو.

ح د ﴿وَالَّذِينَ انْعَمُوا﴾ کلمه چي د ابادي کوټي معنی ورکوي، په دې مقام کنسي په لاندې ډولونو سره تفسيره شوې ده^۷.

اول دلته نړۍ هغه کوټه مطلب ده د کومې په هکله چي نبي کریم ﷺ په يوه اوږده حديث کنسي فرمايلي دي چي «يُضَلِّي فِيهِ كُلُّ نَوْمٍ سَقُونَ الْفَلَاحُ إِذَا خَرَجُوا لَمْ يَفُودُوا إِلَيْهِ آخِرُ مَا عَلَيْهِمْ»^۸ يعني په اوم اسمان کنسي يوه کوټه ده چي بيدو د کعبي شريفې په محاذات کنسي موقعيت لري، په دغې

۱. مفردات الراسب ص ۳۱۸

۲. تفسير ابن کثير ج ۴ ص ۲۳۹

۳. تفسير القرطبي ج ۱۲ ص ۵۸

۴. القاموس المحيط ج ۲ ص ۳۷۶ - لسان العرب ج ۱۰ ص ۱۲۳

۵. المعجم المصريح ج ۱ ص ۲۳

۶. انجم السراج ج ۷ ص ۶۸۳

۷. زاد المسرح ج ۷ ص ۲۱۶

۸. صحيح البخاري ج ۱ ص ۴۵۶ - صحيح مسلم ج ۱ ص ۹۱

کوټه کسي هره ورځ اویا زره (۷۰۰۰۰) ملکي لمونځ کوي. او کله چي تري (د فراغت څخه وروسته) خارجي شي نو بيا ورته تر آخره پوري بيرته نه ورگرځي (د بل کور لمونځ کولو نوبت ورته ونه رسېږي).

دوهم دلته پخپله کعبه شريفه مراده ده د کوسي د ابادۍ پوري چي د دنيا ابادي تر او لري، چي څه شرحه يې د الله ﷻ په توفيق د [المائدة: ۹۷] آيت لاندې تېره شوې ده:

دریم په دې مقام کښي ذکره شوي کلمه دغو دواړو کونو نه د 'ما بطلق عليه البيت المعمور' په لحاظ سره معموليت لري.

ي د ه 'وَالشُّفَعُ الْمَرْفُوعُ' څخه چي د پورته کړي شوي جنت معنی ورکوي. په دې مقام کښي اسان مطلب دی چي په بل آيت کښي ورته همدغه لقب ورکړي شوی دی چي 'وَجَعَلْنَا الشَّعَاءَ سُفْعًا يُحْفَظُ' [الأنبياء: ۳۲] يعني او مونږ اسان داسي بي ستو جنت گرځولي (جوړ کړي) دي چي د ښکته راغورځېدلو څخه ساتلي شوي دي.

با په 'وَالشَّخْرُ الْمَسْجُورُ' کښي د 'مَسْجُور' کلمي د 'شَخْر' لکه 'طَرْب' څخه اشتقاق موندلی دی، چي په دې مقام کښي په متعددو معناوو سره تفسیر شوې ده (۱) لاندې مثالونه يې ولولي:

اول 'شَخْر' د اور بلولو معنی ورکوي چي د قيامت په ورځ به په نولو درياوونو باندې اور بل کړي شي او د خاشاکو غونډي به په سوچه اوبو سره پلېږي (المسي به وهي) لکه چي په بل آيت کښي ورياندې تقريباً صراحت شوی دی چي 'وَإِذَا الْبُحَارُ سُجِّرَتْ' [التکویر: ۶] يعني او کله چي په درياوونو سره اور بل کړي شي.

دوهم دغه کلمه (سحر) د منعه کولو دپاره وضعه شوې ده چي الله ﷻ به خپل کامل قدرت سره درياوونه منعه کړي دي چي نوله څمکه دويه کړي او د استوگني ځای پکښي پرېښدي.

يب رمونم په فکر که د 'ما بطلق عليه البحر المسجور' په ملحوظ ذکرې شوي دواړه معناوي اراده کړي شي نو ډير به ښه وي چي دواړه د درياوونو سره ډير قوي تناسب لري.

بيج د دغو نولو سوگندونو دپاره د 'إِنْ عَذَابَ رَبِّكَ لَوْ فُقِعَ' جمله جواب واقع شوې ده او دلته چي په کومو شيانو باندې سوگند ياد شوی دی، هغه نول (پخه واره) په حقيقت کښي د همدغه

جواب د اثبات دپاره دلايل او پراخښ دي، چي دنيا عېنه نه ده پيدا کړي شوې چي په پای کښي د تصفيه کولو ورځ ونه لري او قيامت قائم به کړي شي، که بالفرض المحال دغسي وي نو الله ﷻ به د خپلو بندگانو دپاره ذکر شوي معنوي او مادي انتظامات نه وي نيولي.

پد نو د پورتنی بيان په نظر کښي نيولو سره به يې حاصل داسي راوخېزي چي:

د طور په غره باندې سوگند دی کوم چي د موسی ﷺ د دين او د تورات د نزول ډبره پکښي

(۱) حُرُوت الرامد ص ۲۳ - تفسير ابن کثير ج ۴ ص ۴ - تفسير القرطبي ج ۱ ص ۴۰

ایښودلې شوي ده، او په قرآن کریم باندې سوگند دی کوم چې د قیامت تر ورځې پورې د ټولې دنیا دپاره لارښود ټاکلې شوی دی، او په بیت المعمور باندې سوگند دی کوم چې د بنیادمانو او پرښتو د عبادت دپاره اباد شوی دی، او په اوچت اسمان باندې سوگند دی کوم چې نه یې څوک مسه کولی شي او نه پکښې د گوتې ایښودلو ځای شته، او بالاخره په دریابونو باندې سوگند دی کوم چې په ځمکه باندې د ورختلو څخه منعه کړې شوي دي او د قیامت په ورځ به ورباندې اور بل کړی شي او د خاشاکو غونډې به وسوزي. نو په دغو ټولو شیانو باندې سوگند دی چې: یقیناً ستا د رب عذاب هرومرو واقع کېدونکی دی او مخه نیوونکی هیڅ نه لري.

مور* څه معنی؟

۲- په ﴿يَوْمَ تَمُورُ السَّمَاءُ مَوْرًا﴾ کښې د "مور" کلمه - چې "تمور" ترې اشتقاق موندلې دی - په اضطراب او سرعت (تونډۍ) سره د تللو معنی ورکوي^(۱).

یعنې ذکر شوی عذاب به په هغې ورځ کښې واقع شي په کومه کښې به چې مضبوط اسمان د خرابۍ په لور په تلوار سره د اضطرابي حرکت درلودونکی وي، په کومه کښې به چې ثابت غرونه د خپلو ځایونو څخه وښورېږي او د ډانډس کړی شوو مالوچو غونډې به په هوا کښې خواره واره شي.

د "دع" معنی

۳- په ﴿يَوْمَ يُدْعَوْنَ إِلَىٰ نَارِ جَهَنَّمَ دَعًّا﴾ کښې د "دع" کلمه - چې د "يُدْعَوْنَ" دپاره مصدر ده - په توهین آمیزه توګه د سختو تېلو هلو او دیکه کولو دپاره وضعه شوې ده^(۲). یعنې په دغې ورځ کښې به تکذیب کوونکي او په باطلو کښې غوټه وهونکي د دوزخ اور ته وردیکه کړی شي او په سختو تېلو هلو سره به ورته تېلو هلی شي.

یوه عجیبه قیصه

۴- یوه ورځې یوه سړي خوب ولید چې د نورو تعبیر کوونکو په تعقیب یې د ابن سیرین علیه الرحمة سره لاندې سوال جواب وکړ:

خوب لیدونکی: ما خوب ولید چې په ورغوي باندې مې پنځه واوونه لیکلي شوي وه او بس. دا څه معنی؟

ابن سیرین علیه الرحمة: ته د یوې نه خوشالوونکې حادثې پیوستون ته منتظر اوسه.

خوب لیدونکی: دا تعبیر تا په کوم دلیل غوره کړ؟

ابن سیرین علیه الرحمة: دا مې د "الطور" د سورت څخه فهم کړ چې الله ﷻ د پنځو واوونو (سوگندونو) څخه وروسته دا جمله ﴿إِنَّ عَذَابَ رَبِّكَ لَوَاقِعٌ﴾ نازل کړې ده.

(۱) لسان العرب ج ۵ ص ۱۸۶: القاموس المحيط ج ۴ ص ۲۹۶

(۲) مفردات الراغب ص ۱۷۱

نو دوه یا درې ورځې نه وې تهرې شوې چې تعبیر رښتیا شو او خوب لیدونکي په نه خوشالوونکي حادثه اخته شو.

﴿إِنَّ الْمُتَّقِينَ فِي جَنَّاتٍ وَنَعِيمٍ ﴿۲۷﴾ فَيَكْبِتُونَ بِمَا آتَاهُمُ رَبُّهُمْ وَوَقْنَهُمْ رَبُّهُمْ عَذَابَ الْجَحِيمِ ﴿۲۸﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿۲۹﴾ مُتَكَبِّرِينَ عَلَىٰ سُرُرٍ مَّصْفُوفَةٍ ﴿۳۰﴾ وَزَوَّجْنَاهُم بِحُورٍ عِينٍ ﴿۳۱﴾ وَالَّذِينَ ءَامَنُوا وَاتَّبَعَتْهُمْ ذُرِّيَّتُهُم بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِّنْ عَمَلِهِمْ مِّنْ شَيْءٍ ۚ كُلُّ امْرِئٍ بِمَا كَسَبَ رَهِينٌ ﴿۳۲﴾ وَأَمَدَدْنَاهُمْ بِفَنِيكِهِمْ وَلَحْمٍ مِّمَّا يَشْتَهُونَ ﴿۳۳﴾ يَنْتَزِعُونَ فِيهَا كَأْسًا لَا لَغْوٌ فِيهَا وَلَا تَأْنِيمٌ ﴿۳۴﴾ وَيَطُوفُ عَلَيْهِمْ غِلْمَانٌ لَهُمْ كَأَنَّهُمْ لُؤْلُؤٌ مَّكْنُونٌ ﴿۳۵﴾ وَأَقْبَلَ بَعْضُهُمْ عَلَىٰ بَعْضٍ يَتَسَاءَلُونَ ﴿۳۶﴾ قَالُوا إِنَّا كُنَّا قَبْلُ فِي أَهْلِنَا مُشْفِقِينَ ﴿۳۷﴾ فَمَنْ آتَاهُ اللَّهُ عَلَيْنَا وَوَقْنَنَا عَذَابَ السَّعِيرِ ﴿۳۸﴾ إِنَّا كُنَّا

مِّن قَبْلُ نَدْعُوهُ إِنَّهُ هُوَ الْبَرُّ الرَّحِيمُ ﴿۳۹﴾﴾

[۱۷] یقیناً متقیان بندگان (د قیامت په ورځ) په باغونو او نعمتونو کښې دي.

[۱۸] (البته) په داسې حال چې دوی به په هغه شي باندې خوشالېدونکي وي کوم چې ورته خپل رب ښه ورکړی وي، او هم به دوی لره خپل رب ښه د سوزوونکي (دوزخ) د عذابه بېچ وساتي.

[۱۹] (هله به ورته وویلی شي چې:) د هغو کړو وړو په سبب خورې او څښکې برکتناک خوړل (او برکتناک څښکل) کوم چې تاسو (په دنیا کښې) وې چې په عمل کښې به مو پیاده کول.

[۲۰] په داسې حال چې دوی به په داسې تختونو باندې تکیا وهونکي (ناست) وي چې قطارونه کړی شوي (ایښودل شوي) به وي. او (په دې باندې علاوه) مونږ به ورسره تورسترگې غټ سترگې حورې جوړه کړو.

[۲۱] او هغه کسان چې دي کومو چې ایمان راوړی دی (جنتیان دي) او اولادونو یې په ایمان سره پیروي کړې وي. مونږ به یې اولادونه هم ورپورې (په خپل فضل سره په درجاتو کښې) پیوسته کړو (ترڅو خوښ او خوشاله شي).

حال دا چې مونږ به (په دغو اوچتولو سره) د پلرونو (اصولو) د عملونو څخه هیڅ شی ناقص کړو. (اما په دوزخیانو کښې به) هر سړی (فقط) په هغو کړو وړو سره بندوي کوم یې چې پخپله کسب کړی وي (او بس).

- (۲۶) او په دواړو اړخونو کې په منځ کې خپلوانو ته میوځات ورکړو او غوښي هم دالبته د هغو شیانو لکه چې اشتهاء نه ورنه راځي او زړونه یې غواړي.
- (۲۷) خپلوان په دې حالت کې د شرابو لکه د کي پيالي یو تریله اخلې او ورکوي حال دا چې ولکه په دې پکې خبره وي او نه داسې کار چې دې دنیا کې د گناهگار ګرځېدلو سبب جوړېد.
- (۲۸) او په خپلوانو باندې به د دوی د پاره اېښودل شوي داسې خادمان ناوېږي راتاوېږي لکه چې دوی پکې نه ګرځوي ګورو لکه دې پکې ساتلې شوي ملغلرې وي.
- (۲۹) او ځینې خپلوان به په خپلو اورو باندې په داسې حال کې ورواړوي چې یو تریله به سره د دنیا د حالاتو لکه د پوښتنې کوي.
- (۳۰) خپلوان به دې خپلو کې سره وایي چې پکې موږ د ځینې په دنیاوي اهلونو ګورو نو د ځینې د الله د عذابه واره ونکړي و.
- (۳۱) د الله د منځ په منځ باندې احسان وکړو او د نېر اورو عذابه یې وساتلو.
- (۳۲) پکې موږ وړاندې دې دنیا کې دوی چې اوازې د الله بلنه (عصاوت) په مو ګاوه.
- پکې الله دې دې وېر احسان ګوونکي راو وېر وېرمان وي.

ارباب او د مطلب خلاصه

په وړاندې پکې اېښودل شوي د کفارو لکه اخروي حالاتو ته اشاره شوې وه او په دې اېښودل شوي د مختلفو اخروي حالاتو ته اشاره کېږي چې خلاصه یې داسې راځي:

ای پکې د کفارو د اخروي حال د بیان لکه وروسته اوس د پرتلي په توګه په خپل اړت باندې د مختلفو (مومنانو) لکه اخروي حال لراښ کړه هغه دا چې

۱. مختلفان (مومنان) به په آخرت کې په ډېرو باغونو او ډېرو نعمتونو کې استوګن وي د مثال په توګه

الف. هغوی به هلته د یو پلوه د خپل رب د ورکړې شویو نعمتونو باندې ډېر خوښ وي او د بله پلوه به په دې باندې هم ډېر خوشاله وي چې خپل رب د ورته د سوزونکي اورو عذابه نجات ورکړي وي.

ب. هغوی نه به هلته وویل شي چې د خپلو هغو کړو وړو په سبب خورې او ځینې کوم به چې په دنیا کې ناسو کول، دا پر کنساک خوراک او ځیناګه دی چې په تعظیم یې هغه غواړي یو هم موجودیت نه لري کومو به چې په دنیا کې د خوراک او ځیناګه په تعظیم صورت نیوه، لکه بر سیدل، ارګي خوسا کېدل او نور.

ج. هغوی به هلته په پاچاهي نختونو باندې چې قطارونه لکه دې به اېښودل شوي وي، صفونه صفونه ناست وي او یو تریله به سره خبرې کوي چې یو به هم بل ته خپل شاته وراړوي او نه به بل ته خپله لاسه نیروي.

د. په عین حال کښې به مونږ د هغوی سره سترگورې حورې یو ځای کړو او ورته به یې ورټبرکي کړو.

۲- ای پیغمبره! د هغو کسانو د خوشالۍ دپاره به کومو چې ایمان راوړی دی او د ایمان په برکت جنت ته داخل شوي دي، مونږ د هغوی اولادونه هم په درجو کښې وراوچت کړو. البته هغه اولادونه چې د خپلو جنتیانو پلرونو او مورگانو پیروي یې په ایمان سره کړې وي، خو په درجاتو کښې ترې وروسته پاتې وي.

هوا په دغو اوچتولو سره به پلرونو ته په درجاتو کښې څه نقصان صورت ونه نیسي بلکې په وړیا توګه به د هغوی د خوښۍ دپاره وراوچت کړی شي.

۳- دغه اوچتول صرف د الله ﷻ په فضل په ایماندارانو کښې صورت نیسي، که نه نو په جنایتکارانو کښې به هرڅوک د خپلو خپلو اعمالو مرهون او بندي وي، نو د پلرونو جنایات په اولادونو باندې هیڅ اثر نه غورزوي چې په عذابونو کښې سره مساوي کړی شي.

۴- ای پیغمبره! مونږ به جنتیانو ته په دوامداره توګه میوګات ورکوو چې د جنت میوګات موسمي نه دي او په هر وخت کښې په تازګۍ سره شتون لري، په دې باندې علاوه مونږ به هغوی ته د هغو غوښو څخه هم په دوامداره توګه ورکړو کومو ته یې اشتها، پښېږي او اراده یې ورته وشي.

۵- جنتیان به هلته یو بل ته د شرابو ډکې پیالې ورکوي او خوشالۍ به څرګندوي، خو دغه ورکړه به په داسې حال صورت نیسي چې نه به هلته چټې خبرې شتون لري او نه پوچې ویناوې، د کومو شتون چې د دنیاوي شرابو سره تړلی دی او یو مجلس یې هم ترې بېج نه شي پاتې کېدلی.

۶- په جنتیانو باندې به هلته خدمتګاران تاوېږي راتاوېږي چې خاص د همدوی د خدمت دپاره به هلته پیدا کړی شوي وي. دغه خدمتګاران به داسې پاکیزه او سوتره وي لکه چې دوی د گرد او غبار څخه په پرده کښې ساتلي شوي ملغلرې وي.

۷- جنتیان به په خپل منځ کښې په جنت کښې دنیاوي حالات یادوي او ځینې به ځینو نورو ته مخ وراړوي او یو تر بله به سره پوښتنې کوي چې فلانی کار څنګه وه او په فلانکۍ ورځ باندې څه پېښ شو؟ او داسې نور.

۸- دوی به په خپلو خبرو کښې دا هم ووايي چې: یقیناً مونږ وړاندې په دنیا کښې د خپلو کورونو ترمنځ د خپل رب ﷻ څخه ډارېدونکي وو چې د ده ﷻ د قدرت مخنیوی زموږ څخه هیڅوک نه شي کولی او بدون د همدې ﷻ څخه مونږ ته هیڅوک نجات نه شي راکولی. نو زموږ د همدغې کړنلارې په اثر الله ﷻ په مونږ باندې احسان وکړ او د ډېر گرم دوزخ د عذابه یې بېج وساتلو، که نه نو مونږ به اوس د نورو دوزخیانو په څېر په دوزخ کښې پراته وی.

۹- لنډه دا چې مونږ په دنیا کښې وو چې خاص د الله ﷻ عبادت او بلنه مو کوله او خاص د همدې ﷻ په عبادت مشغول وو، نو الله ﷻ زموږ سره احسان وکړ او د مهربانۍ باران یې راباندې ووراه، او دا ځکه چې: یقیناً الله ﷻ یوازې همدې ﷻ احسان کوونکي او زښت ډېر مهربان دی.

توضیحات

۱۔ په ﴿فَيَكُونُ بِمَاءِ أَنْهَارٍ زَيْتُونًا﴾ کښې د ﴿فَيَكُونُ﴾ کلمه د "فکاهه" لکه "شرافه" څخه اشتقاقه شوې ده، او مونږ د الله ﷻ په توفیق د [پس: ۵۵] ایت لاندې لیکلي دي چې: د عبد الله بن عباس (رض) د تفسیر په بنیاد دلته د "فکاهه" (توکو تکالو) څخه لازمه معنی مراده ده چې خوشالي ده. یعنې جنتیان به د خپل رب ﷻ د پلوه په ورکړې شوو نعمتونو باندې خوشاله وي او د دې غم څخه به بچ وي چې ووايي: ای کاش! چې فلانکی نعمت یې هم راکړی وی.

هښی څه معنی؟

۲۔ په ﴿كُلُوا وَاشْرَبُوا هَنِيئًا﴾ کښې د "هښی" کلمه د هغه شي دپاره وضعه شوې ده د کوم په لاس ته راوړنه کښې چې مشقت موجودیت نه لري او په تعقیب باندې یې کوم وخامة (دروندوالی) صورت نه نیسي^(۱)، د جنتي نعمتونو خوراک او څښاک ته ځکه دغه لقب ورکړی شوی دی چې هلته نه مشقت شته، او نه هغه عواقب شته کوم چې عادة په دنیا کښې د ډېر خوراک او ډېر څښاک په تعقیب صورت نیسي لکه د گېډې پرسېدل، ارگي خوسا کېدل او داسې نور.

یادونه

۳۔ په ﴿يَخُورُ عَيْنٍ﴾ کښې د "خور" کلمه د [الدخان: ۵۴] ایت لاندې شرحه شوې ده چې د تور سترگو ښځو لقب دی، او د "عین" کلمه د الله ﷻ په توفیق د [الصفات: ۴۸] ایت لاندې خپرله شوې ده چې د غټ سترگو معنی ورکوي، چې بیا شرحه کولو او تحلیلولو ته یې څه اړتیا نه گورو.

څو نکات

۴۔ په ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمُ﴾ الآية- کښې باید لاندې نکات په نظر کښې وساتلی شي: الف: که څه هم د ځینو علماوو کرامو په نظر په ﴿ذُرِّيَّتُهُمُ﴾، ﴿ذُرِّيَّتُهُمُ﴾ کښې د "ذُرِّيَّة" کلمه دلته د ماشومانو اولادونو څخه عبارت ده^(۲)، مگر د جمهورو علماوو کرامو په نزد د دغې کلمې څخه دلته کبیران اولادونه مراد دي^(۳)، همدغه نظر په ﴿وَاتَّبَعَتْهُمْ﴾ جملې سره تائید مومي چې په ایمان سره اتباع او پیروي د صغیرانو اولادونو په نسبت د کبیرانو اولادونو سره ښه تناسب لري. ب: د ﴿وَالَّذِينَ آمَنُوا﴾ موصول دلته د پلرونو څخه علاوه مورگانو او نیکونو او نیاگانو ته هم شمولیت لري، کېدی شي چې مونږ ترې په "أصولو" سره تعبیر وکړو. نو څه لرې نه ده چې الله ﷻ ځینې جنتیان د مورگانو او نیاگانو او نیکونو په سبب هلته لوړو درجو ته اوچت کړي.

(۱) مفردات الراغب ص ۵۴۴

(۲) التفسیر الکبیر ج ۴ ص ۲۴۲: تفسیر القرطبي ج ۱۷ ص ۶۷

(۳) روح المعاني ج ۲۷ ص ۳۲: المحرر الوجیز ج ۱۵ ص ۲۳۹

ج په ۛ وَمَا أَلْتَنَّهُمْ ۛ کښې د ۛ أَلْتَنَّا ۛ کلمه د ۛ أَلْتَنَّا ۛ لکه ۛ ضَرْبٌ ۛ څخه اشتقاقه شوې ده چې د نقصان ورکولو دپاره وضعه شوې دی^۱، یعنې مونږ به د اصولو درجو ته د فروغو په اوچتولو سره د هغوی د ښکولو اعمالو څخه هیڅ شی ناقص ونه گرځوو.

د: په ۛ كُلُّ أَمْرٍ ۛ بِمَا كَسَبَ رَهِيْنٌ ۛ کښې د ۛ رَهِيْنٌ ۛ کلمه د ۛ رَهْنٌ ۛ لکه ۛ ضَرْبٌ ۛ څخه اشتقاقه شوې ده چې په ګروې سره ترجمه کېږي، خو په دې مقام کښې د کنایې په توګه د بند (حبس) معنی ورکوي^۲. دا د یو پلوه، او د بله پلوه دغه جمله د وړاندېني کلام دپاره د تائید حیثیت لري. یعنې مونږ به په خپل فضل سره د اصولو په ښکولو اعمالو سره د جنت په داخل کښې فروغ لوړو درجو ته اوچت کړو حال دا چې د هغوی ښکولو اعمالو ته به د أجرونو د حیثه هیڅ نقصان ورنه کړو، خو د عدل په سبب به هیڅوک (نه اصول او نه فروغ) د بل په بدو اعمالو سره ونیسو چې په داخل د دوزخ کښې ورته د استحقاق څخه اضافه عذاب ورکړو. او دا ځکه چې هرڅوک په خپلو کسبیاتو سره بند او محبوس دی او بس.

همدې مضمون ته په بل ایت کښې داسې اشاره شوې ده چې: ۛ وَلَا تَزِرُ وَازِرَةٌ وِزْرَ أُخْرَىٰ ۛ [فاطر: ۱۸] یعنې او هیڅ بار اوچتوونکی نفس به د بل نفس بار نه اوچتوي (د هر چا بد عمل به د هغه په خپلو اوږو بار وي او بس).

ه: په دې ایت کښې چې بحث کښې روان دی دېته اشاره ده چې الله ښه د خپلې ارادې مطابق د جنت په داخل کښې د اصولو درجاتو ته فروغ هم پورته کوي ترڅو هغوی خوښ او خوشاله شي. خو د [الرعد: ۲۳] ایت څخه د اشارې په توګه څرګندېږي چې د جنت په داخل کښې د فروغو د خوشالولو دپاره اصول هم عالي درجاتو ته اوچتول کېږي، چې هملته پکښې د الله عزجل په توفیق ښه خوندور بحث تېر شوی دی.

و: په پای کښې لیکو چې د درجاتو د لوړولو دپاره د الله ښه په فضل ځینې نور شیان هم سبب جوړېدلی شي. د ښه وضاحت دپاره لاندې احادیث ولولئ:

اول: نبي کریم ﷺ فرمایلي دي چې: «الْفَرْءُ مَعَ مَنْ أَحَبَّ»^۳ یعنې د قیامت په ورځ به هر سړی د هغه چا سره وي د کوم سره یې چې په دنیا کښې محبت درلود.

دوهم: نبي کریم ﷺ په یوه حدیث کښې فرمایلي دي چې یو سړی به په جنت کښې لوړې درجې ته اوچت کړی شي نو پوښتنه به وکړي چې دغه درجه ماته د کومه شوه؟ په جواب کښې به ورته وویل شي چې: «بِاسْتِغْفَارٍ وَلَدَيْكَ لَكَ»^۴ یعنې دغه درجه تاته ستا د اولاد د پلوه په مغفرت غوښتلو سره درکړی شوي ده.

(۱) الفاموس المحيط ج ۱ ص ۱۶۷

(۲) مفردات الراغب ص ۲۱۰

(۳) صحيح مسلم ج ۲ ص ۲۳۲: مستد احمد بن حنبل ج ۲ ص ۴۳

(۴) سنن ابن ماجه ص ۲۶۰

تنازع څه معنی؟

۵۔ په ﴿يَتَنَزَّعُونَ فِيهَا كَأْسًا﴾ کښې د ﴿يَتَنَزَّعُونَ﴾ کلمه د "تنازع" لکه "تضارب" څخه اشتقاقه شوې ده چې لاندې دوه معناوې لري^(۱).
الف: یو تربله جگړه کول او شخړې جوړول.
ب: یو تربله په لاس سره د یوه شي رانیول او ورکول.
په دې مقام کښې همدغه دوهمه معنی مراده ده^(۲).
یعنې جنتیان به په جنت کښې د شراب خورۍ په وخت کښې د خوشتبی په توګه یو تربله د شرابو ډکې پیالې په لاسونو سره یو تربله ورکوي او هم به یې یو تربله رانیسي. که څه هم دغه کار ته دنیاوي شرایبان هم د ټوکو ټکالو په توګه صورت ورکوي خو چټې خبرې او عبثیات ورسره ملګري کوي، چې د ګناهونو د غټوالي باعث یې ګرځي؛ اما په جنت کښې د جنتیانو ترمنځ نه عبثیات موجودیت لري اونه سپکې سپورې خبرې.

جنتي خادمان او نصوص

۶۔ د جنتي خادمانو په باب لاندې نصوص ولولئ:
الف: په ﴿وَيَطُوفُ عَلَيْهِمْ غِلْمَانٌ لَهُمْ﴾ کښې جنتي خادمان د "غِلْمَان" په نامه یاد شوي دي، "غِلْمَان" د غلام جمع ده، چې د مریي یا ماشوم معنی ورکوي، او خدمت کول ورسره لازم یا مناسب دي. یعنې په جنتیانو باندې به د خدمت کولو دپاره داسې خادمان تاوېږي راتاوېږي چې هملته به د همدوی د خدمت دپاره خلق کړی شوي وي.
ب: الله ﷻ ذکر شوي خادمان د "وَلَدَان" په نامه هم یاد کړي دي چې: ﴿وَيَطُوفُ عَلَيْهِمْ وِلْدَانٌ مُّخَلَّدُونَ﴾ [الواقعة: ۱۷]. "وَلَدَان" د "وَلِيد" جمع ده چې د ماشوم معنی ورکوي^(۳). یعنې په جنتیانو باندې به د خدمت دپاره کم عمره خادمان تاوېږي راتاوېږي چې کم عمري به یې تغیر نه کوي او د همېشه دپاره به په یو حال پاتې وي^(۴).
ج: نبي کریم ﷺ په یوه حدیث کښې فرمایلي دي چې: «إِنَّ أَهْلَ الْجَنَّةِ مَنْزِلَةٌ أَلَدِي يَنْظُرُونَ إِلَى جِآنِهِ وَتَعِيمِهِ وَخَدَمِهِ وَسُرُرِهِ مِنْ مَّيْرَةِ أَلْفِ سَنَةٍ»^(۵) یعنې یقیناً د منزلت د حیثه د جنتیانو ادنی جنتي به خپلو باغونو او نعمتونو ته او هم خپلو خادمانو او تختونو ته د یو زر کاله مسافې څخه ګوري. یا په بل عبارت: دغو شیانو به دومره پراخه سیمه اشغاله کړې وي چې د یوې خوا څخه به یې

(۱) الفاموس المحيط ج ۴ ص ۳۵۶؛ لسان العرب ج ۸ ص ۲۵۱

(۲) نظم الدرر ج ۷ ص ۲۹۸

(۳) لسان العرب ج ۳ ص ۴۶۹

(۴) المعجم الوجيز ج ۱۵ ص ۳۶۳

(۵) مسند احمد بن حنبل ج ۲ ص ۳۴۱

پلمې خوا ته يو زر کاله مزل وي. خو په عين حال کښې به د جنتي د نظر لاندې وي ته به وايي چې هيڅ لرهوالی ترې نه لري.

د: مونږ د الله ﷻ په توفيق د [الصفات ۴۵] ايت لاندې د يوه حديث په رڼا کښې ليکلي دي چې وړوکی (ادنی) جنتي به اتيا زره (۸۰۰۰۰) خادمان ولري.

د 'بر' د کلمې معنی

۷- په ﴿ إِنَّهُ هُوَ الْبَرُّ الرَّحِيمُ ﴾ کښې د 'بر' کلمه د 'ب' توري په زور سره د 'بر' څخه اشتقاقه شوې ده، چې د 'ب' توري پکښې زېر لري او په احسان کښې د پراخۍ معنی ورکوي.^(۱) يعنې مونږ د خپل رب ﷻ څخه په دنيا کښې ډارېدلو، خو په خپل فضل سره يې د الشُّوم «ډېر تېز اور چې لويدي پکښې موجوديت نه لري» د عذابو وساتلو، بې شکه چې الله ﷻ ډېر پراخه احسان کوونکی او زېت ډېر مهربان دی.

﴿ فَذَكِّرْ فَمَا أَنْتَ بِنِعْمَتِ رَبِّكَ بِكَاهِنٍ وَلَا مَجْنُونٍ ﴾ ﴿۲۹﴾ أَمْ يَقُولُونَ شَاعِرٌ نَّتَرْتِصُ بِهِ رَيْبَ الْمَنُونِ ﴿۳۰﴾ قُلْ تَرْتَضُوا فَإِنِّي مَعَكُمْ مِنَ الْمُتَرْتِصِينَ ﴿۳۱﴾ أَمْ تَأْمُرُهُمْ أَهْلُكُمْ بِبَذَا أَمْ هُمْ قَوْمٌ طَاغُونَ ﴿۳۲﴾ أَمْ يَقُولُونَ تَقَوَّلَهُ بَلْ لَا يُؤْمِنُونَ ﴿۳۳﴾ فَلْيَأْتُوا بِحَدِيثٍ مِثْلِهِ إِنْ كَانُوا صَادِقِينَ ﴿۳۴﴾

[۲۹] نو ته پند ورکولو ته ادامه ورکړه ځکه چې ته د خپل رب ﷻ په نعمت (او فضل) سره نه جوگی يې او نه لهونی (لکه چې کفار همدغه لقبونه درکوي).

[۳۰] ايا عنادي کفار وايي چې: محمد (ﷺ) شاعر دی (او) مونږ ورته د مرګ د نزول (يا) د زماني د حوادثو انتظار کوو.

[۳۱] (ای پیغمبره! ته ورته) ووايه چې: تاسو خپل انتظار ته ادامه ورکړئ! نو يقيناً زه هم ستاسو سره (ستاسو په هکله) د انتظار وېستونکو د ډلې څخه یم.

[۳۲] ايا کفارو ته په دغې تگلارې سره د دوی عقلونه حکم (او امر) کوي؟ يا دوی سرکشه قوم دی (او) د سرکشی د کبله يې دغه لاره خپله کړې ده؟

[۳۳] ايا عنادي کفار وايي چې محمد (ﷺ) قرآن کریم) د خپله خانه جوړ کړی دی؟ (دغسې نه ده) بلکه دوی ایمان نه راوړي (او) د دغې خبرې څخه د پلمې په حيث کار اخلي.

[۳۴] (که نه) نو دوی خو دې د دې قرآن کریم په مثل په يوه کلام سره راتګ وکړي که چرته دوی (په خپله ذکره شوې خبره کښې) رښتيا ويونکي وي.

ارتباط او د مطلب خلاصه

په وړاندېنيو ایتونو د کفارو او د مؤمنانو اخروي حالات بیان شوي وه چې د نبی کریم ﷺ د رسالت دپاره ډېر پاڅه دلایل گڼل کېده، نو څه لري نه وه چې همدغه براهین د عوامو دپاره د ایمان راوړلو سبب جوړ شوي وي.

په دې ایتونو کې د یو پلوه د کفارو غبرگون ته اشاره شوې ده چې په ډول-ډول حیلو سره د عوامو د ایمان راوړلو مخینوی کوي، او د بله پلوه پکې نبی کریم ﷺ ته ډاډ او تسلي ورکړه شوې ده، چې حاصل یې داسې راڅیږي:

ای پیغمبره! ته د کفارو عنادیانو په سپکو سپورو خبرو باندې ډېر مه غمژن کېږه او دغه لاندې ارشادات په نظر کې ونیس:

۱- کفار غواړي چې په تاباندې د جوگي او لیوني نومونه کېږدي ترڅو ستا د رسالت د براهینو څخه د عوامو پام واړوي او تا د ناامیدۍ سره مخامخ کړي چې د پند ورکولو څخه ډډه وکړي. نو ته خپل پند ورکولو ته ادامه ورکړه او د کفارو په عنادي القابو سره د پند ورکولو څخه لاس مه اخله. او دا ځکه چې ته د خپل رب ﷻ د فضل او عظیم الشان نعمت په سبب نه جوگی یې او نه لیونی، بلکې په حقه پیغمبر یې، حتی پخپله عنادیان هم په زړه کې پوهېږي چې ستا کلام نه د جوگي د کلام سره تشابه لري او نه د لیوني د کلام غوندې دی. د همدې کبله دوی د یوه لقب په درکولو باندې اکتفاء نه کوي بلکې کله یو لقب ورکوي او کله بل.

نو که عوام د عقل څخه کار واخلي نو په ذکر و شوو لقب ایښودلو باندې به ونه غولېږي چې د ایمان راوړلو څخه امتناع وکړي.

۲- ایا کفار عنادیان تاته د شاعر لقب هم درکوي او د عوامو د تېروستلو په غرض وايي چې: مونږ د محمد په هکله د زمانې تېرېدلو ته انتظار کوو چې د حوادثو په سبب به د نورو شاعرانو غوندې د منځه لاړ شي او د شاعرۍ دوره به یې ختمه شي (مونږ به ترې بې غمه شو او دعوت به یې نه اورو).

ته ورته په جواب کې توبیځا ووايه چې: ای کفارو! تاسو همدغه انتظار ته ادامه ورکړئ او زه هم ستاسو سره ستاسو په هکله د انتظار کوونکو څخه یم، نو په نتیجه کې به څرگنده شي چې ستاسو انتظار گټور دی او که زما انتظار؟ ستاسو دین به د قیامت تر ورځې پورې ادامه ولري او که زما دین؟ ستاسو دوره به ختمه شي او که زما؟

۳- ای پیغمبره! تاته د جوگي او لیوني او هم د شاعر لقبونه د کفارو د پلوه د عناد د کبله درکول کېږي که نه نو دغسې متناقض لقبونه ورکول د عقل کار نه دی.

یا په بل عبارت: ایا کفارو ته په دغو لقبونو ورکولو باندې د دوی عقلونه امر کوي او یا دا چې دوی سرکشه قوم دی او ذکره شوې تگلاره د سرکشی او طغیان اثر دی؟ پوره واضح ده چې لومړی شق منفي دی او دوهم شق مثبت دی.

۴۔ د عوام غولوسی دپاره د کفارو بله پلحه دا ده چې په قرآن کریم باندې د دروغین کتاب لقب ږدي چې محمد (ﷺ) د خپله خانه جوړ کړی دی یا په بل عبارت، ایا کفار په رښتیاڼی توګه د قرآن کریم په حقانیت کښې په شک او اشتباه کښې واقع دي؟
دغسې نه ده، هغوی پکښې واقعا شک نه لري بلکې د عناد د کبله خپل ځانونه شکمن معرفي کوي چې نه ورباندې پخپله ایمان راوړي او نه د خپلې وسې پورې نور څوک پرېږدي چې ایمان ورباندې راوړي. که بالفرض المحال په ذکر شوي لقب کښې دوی رښتیني وی نو د دغه قرآن کریم د کلامونو څخه دې د یوه کلام غوندې کلام جوړ کړي او د همدغه مطلب د تحصیل دپاره دې خپل ټول دوستان او مرستیالان وروغواړي؟

نو کله چې هغوی د دومره قوي کوښښ سره سره په ذکر شوي مطلب کښې کامیابي ترلاسه نه کړي نو په کار دي چې په حقانیت یې یقین وکړي او د دروغین کتاب لقب ور ونه ټپي. ځکه چې د بنیادمانو ترمنځ خو دومره فاحش تفاوت موجودیت نه لري چې یو کس ټول کتاب جوړ کړي او نور ټول بنیادمان حتی د پریستو او پیریانو په شمول د متشابه یوه کلام په جوړولو هم توان ونه لري.

توضیحات

۱۔ په ﴿نَرْئُصْ بِهِ رَبِّبَ الْمُتُونِ﴾ کښې د ﴿رَبِّبَ الْمُتُونِ﴾ په هکله لاندې تحلیل په ذهن کښې ساتل په کار دي:

الف: د 'مُتُون' کلمه د 'مَنْ' لکه 'مَد' څخه اشتقاقه شوې ده چې د پرېکولو معنی ورکوي. الله ﷻ فرمایي چې: ﴿فَلَهُمْ أَجْرٌ غَيْرُ مَمْنُونٍ﴾ [التین: ۶] یعنې نو مؤمنانو صالحانو ته د قیامت په ورځ نه پرېکړی شوی اجر ټاکلی شوی دی.

ب: ذکره شوې کلمه په استعمال کښې په لاندې دوه وو معناوو باندې اورېدل شوې ده^(۱):
اول: یوه معنی یې زمان او دهر دی، چې په دې تقدیر به د ﴿رَبِّبَ﴾ کلمه د تغیر او تېرېدلو معنی ورکړي^(۲). یعنې مونږ دې ته منتظر یاستو چې د زمانې په دوران سره به د محمد (ﷺ) د دعوت دوره ختمه شي او مونږ به یې غمه شو.

دوهم: بله معنی یې موت (مرګ) دی، چې پرېکول ورسره لازم دی لکه چې نبی کریم ﷺ فرمایلي دي چې: «أَكْثَرُوَا ذُكْرَ هَاجِمِ اللَّذَاتِ»^(۳) یعنې ای مؤمنانو! تاسو د خوندونو د پرېکوونکي ذکر ډېر کوئ (چې د مرګ څخه عبارت دی).

په دې معنی سره به د ﴿رَبِّبَ﴾ کلمه د نزول معنی ورکړي. یعنې مونږ منتظر یاستو چې په محمد ﷺ باندې مرګ ورنازل شي او د دعوت سلسله یې ورته ختمه کړي.

(۱) القاموس المحيط ج ۲ ص ۴۱۹: لسان العرب ج ۱۳ ص ۴۱۵

(۲) تفسیر القاسمي ج ۱۵ ص ۲۱۴

(۳) سنن النسائي ج ۱ ص ۲۵۸

یادونه

۲۔ د الله ﷻ په توفیق د قرآن کریم د اعجاز په هکله د [البقرة: ۲۲] او [یونس: ۳۸] ایتونو لاندې شرح بحث تېر شوی دی. هیله ده چې لوستونکي هلته یو ځل مراجعه وکړي.

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ﴾ ۱ ﴿أَمْ خُلِقُوا السَّمَوَاتِ وَالْأَرْضُ بَلْ لَا يُوقِنُونَ﴾ ۲ ﴿أَمْ عِنْدَهُمْ خَزَائِنُ رَبِّكَ أَمْ هُمُ الْمُصِيطِرُونَ﴾ ۳ ﴿أَمْ لَهُمْ سُلَّمٌ يَسْتَمِعُونَ فِيهِ فَلَيَاتِ مُسْتَمِعُهُمْ بِسُلْطَنٍ مُبِينٍ﴾ ۴ ﴿أَمْ لَهُ الْبَنَاتُ وَلَكُمُ الْبَنُونَ﴾ ۵ ﴿أَمْ تَسْأَلُهُمْ أَجْرًا فَهُمْ مِنْ مَغْرَمٍ مُثْقَلُونَ﴾ ۶ ﴿أَمْ عِنْدَهُمُ الْغَيْبُ فَهُمْ يَكْتُبُونَ﴾ ۷ ﴿أَمْ يُرِيدُونَ كَيْدًا﴾ ۸ ﴿فَالَّذِينَ كَفَرُوا هُمُ الْمَكِيدُونَ﴾ ۹ ﴿أَمْ لَهُمْ إِلَهُ غَيْرُ اللَّهِ سُبْحَانَ اللَّهِ عَمَّا يُشْرِكُونَ﴾ ۱۰ ﴿وَإِنْ يَرَوْا كِسْفًا مِنَ السَّمَاءِ سَاقِطًا يَقُولُوا سَحَابٌ مَرْكُومٌ﴾ ۱۱

[۳۵] ایا مشرکان بدون د (پیدا کوونکي) شي څخه پیدا کړي شوي دي او یا دوی (پخپله د خپلو ځانونو) پیدا کوونکي دي؟

[۳۶] ایا اسمانونه او ځمکې مشرکانو پیدا کړي دي؟ (دغسې نه ده) بلکې دوی (عناداً) باور نه خپلوي (چې الله ﷻ واحد او لا شریک دی).

[۳۷] ایا د مشرکانو په نزد ستا د رب ﷻ (د رحمت) خزاني شتون لري؟ یا (ورباندې) دوی مسلط دي؟ (او په خپله اراده یې څرخولی شي).

[۳۸] ایا مشرکانو لره زینه شتون لري چې پرې (اسمان ته خپږي او هلته پرې) اورېدل کوي؟ (که داسې وي) نو د مشرکانو اورېدونکي دي (په خپلو اورېدلو سره) څرگند دلیل راوړي (او خپل اورېدل دي ورباندې اثبات کړي).

[۳۹] (ای مشرکانو!) ایا الله ﷻ ته لوړگاني دي او ستاسو دپاره زامن دي؟ (نو تاسو ورباندې فضیلت لری؟)

[۴۰] (ای پیغمبره!) ایا ته د مشرکانو څخه (په خپل دعوت باندې) څه مزدوري غواړي نو دوی د دغه تاوان څخه درانه کړي شوي دي (چې ورکول یې ورباندې سخته تمامېږي)؟

[۴۱] ایا د مشرکانو په نزد غیبی علم شتون لري نو دوی (د همدغه علم څخه) روزمره لیکنه کوي (او خپلې اړتیاوې پرې پوره کوي)؟

[۴۲] ایا مشرکان (تاته) د بد تدبیر اراده لري (چې ستا د قتل پلان جوړ کړي)؟ نو کومو کسانو چې کفر غوره کړی دی همدوی (پخپله) بد تدبیر کړی شوي دي (چې په خپل ضرر به یې تمام شي).

[۴۳] ایا مشرکانو لره د الله ﷻ څخه په غیر بل حقیقي معبود موجود دی؟ (دغسې نه ده بلکې) الله ﷻ نه د هغو ټولو شرکیانو څخه پاکې ده کوم چې هغوی یې جوړوي.

[۴۴] او (بالفرض) که کفار د اسمان څخه یوه ټوټه راغورزېدلې وگوري نو (هم باور به پرې ونه کړي او) ورپه وایي چې دا منجمده شوي (گرځنه) وریځ ده (د اسمان ټوټه نه ده).

ارتباط او د مطلب خلاصه

په وړاندېنيو ایتونو کېني کفارو ته د توبیخ او تخریجیل په توګه د نبوت په ارتباط څو پوښتنې مشوخته کړي شوي دي، او په دې ایتونو کېني ورته په همدغه منظور د توحید په اړوند څو پوښتنې مشوخته کېني چې حاصل یې داسې راڅیږي:

ای پیغمبره! مشرکان د خپل شرک او کفر د توجیه کولو دپاره هیڅ دلیل په لاس کېني نه لري او یې دلیل په کفرې عقیده ګلګ دي ایا هغوی د دغو پوښتنو دپاره مثبت جوابونه لري:

۱- ایا کفار بدون د پیداوونکي څخه پخپله پیدا شوي دي، نو د هیڅ پیدا کوونکي عبادت ورباندې واجب نه دی؟

۲- ایا دوی خپل ځانونه پخپله پیدا کړي دي او په پیدایښت کېني د هیچا د احسان لاندې نه دي؟

۳- په دې باندې علاوه ایا دوی اسمانونه او ځمکې پیدا کړي دي، نو مستحق دي چې د همدوی عبادت وکړي شي؟

د ذکر و شوو درېو اړو پوښتنو جوابونه د کفارو په نزد هم منفي دي او مثبت نه دي بلکې هغوی په عنادي توګه د خپلې پوهې سره انکار او جحود ملګري کوي او خپلو کفریاتو ته ادامه ورکوي.

۴- ایا د کفارو په نزد ستا د رب ﷻ د رحمت خزاني شتون لري، او دوی کولی شي چې خپلې اړتیاوې پخپله پوره کړي او هم کولی شي چې د نبوت تاج هغه چا ته ورپه سر کړي کوم ته یې چې اراده وشي؟

۵- ایا ستا د رب ﷻ د رحمت په خزانو باندې کفار مسلط دي او د خپلې خوښې په مطابق یې په زور سره خرڅولی شي؟

۶- ایا کفار د داسې زینې درلودونکي دي چې اسمان ته پرې څیږي او هلته ورباندې غیبي احکام اوري او د همدغسې غیبي احکامو په اورېدلو سره ستا ارشاداتو ته څه اړتیا نه لري؟ که بالفرض المحال داسې وی نو د دوی اورېدونکي او پورته ختونکي دي پرې څرګند دلیل ستا په حضور کېني وړاندې کړي.

۷- ای پیغمبره! کفار مخاطب کړه چې: ایا تاسو په الله ﷻ باندې بهتري لری چې د عبادت څخه یې ډډه کوئ او د همدې کبله (په خپل ګومان) الله ﷻ ته لوړګانې نسبتوی او خپلو ځانونو ته زامن خوښوی؟

۸۔ ایا ته په خپل دعوت سره د کاهنانو غوندې څه مزدوري او اجرت غواړې؟ نو دغه اجرت د هغوی اوږې درنې کړې دي او غواړې چې د دعوت په عدم قبول سره خپل ځانونه د دغه ناوان څخه بچ کړي؟

۹۔ ایا د کفارو په تړه څه غیبې علم شته چې ستا ارشادات دروغ گڼي او الله ﷻ ته په عبادت کسې شریکان دروي؟ یا په بل عبارت ایا کفارو د خپلو فاسدو کړو وړو دپاره روزمره د غیبې علم څخه لږ څه کوي او روزمره یې خپله کړنلار ګرځوي او هم ورته خلک دعوتوي؟

۱۰۔ ایا کفار پټ تدبیرونه نيسي او غواړي چې په کومې بڼې دسې سره تا د منځه یوسي او خپل ځانونه د دعوت د قبول څخه بچ وساتي؟ دغسې نه ده لکه چې دوی خیال کوي، بلکې همدغه دسې جوړوونکي کفار به په خپله دسېه کښې وغورزولي شي او پټ تدبیر به د همدوی په ضرر باندې تمام شي.

۱۱۔ ای پیغمبره! ایا د کفارو دپاره د الله ﷻ څخه په غیر بل حقیقي معبود شتون لري چې د هغه په عبادت سره یې د خپل حقیقي رب ﷻ عبادت ته شا کړې ده او ستا دعوت یې د پښو لاندې کړې دي؟ دغسې نه ده، بلکې حقیقت دا دی چې الله ﷻ لره د هغو ټولو فاسدو خیالاتو څخه پاکي ده د کومو چې مشرکان مرتکب شوي دي او یا یې په آینده کښې مرتکب ګرځي.

۱۲۔ بالاخره، د مشرکانو عناد بالکل اوج ته رسېدلی دی حتی چې د محسوساتو څخه انکار ته هم چمتو دی د مثال په ډول: که په دوی باندې د خپلې غوښتنې سره سم د اسمان څخه یوه توبه راولوېږي هم دوی به وریاندې باور ونه کړي او وبه وایي چې دا د اسمان توبه نه ده کومه چې مونږ غوښتي وه بلکې دا منجمده وریځ ده چې رالوېدلې ده، مونږ ایمان نه راوړو ځکه چې زمونږ غوښتنه نه ده پوره کړې شوې.

توضیحات

۱۔ په دغو اینوتو کښې توبیخا یوولس پوښتنې مطرحې شوې دي او په مشرکانو باندې پکښې هغه ټولې احتمالي دروازې بندې کړې شوې دي په کومو سره چې هغوی خپله شرکي عقیده توجیه کولی شوه او د بهانو په توګه یې ترې کار اخستی شو.

مُضِطَّر څه معنی؟

۲۔ په اُم هُم اَلْمُضِطَّرُون ۶ کښې د 'مُضِطَّرُون' کلمې په هکله لاندې معلومات په ذهن کښې ساتل په کار دي^(۱).

الف: دغه کلمه اسم تصغیر نه ده بلکې اسم فاعل ده او مفرد یې 'مُضِطَّر' دی.
ب: اصلي مصدر یې 'نَطَر' - لکه 'قَتَلَ' - دی چې د کړنو وېستلو معنی ورکوي.

(۱) روح المعانی ج ۲۷ ص ۳۸، لسان العرب ج ۴ ص ۴۵۶، القاموس المحيط ج ۴ ص ۸۶۰.

ج. د "ي" توری پکښې د دې دپاره زیات شوی دی چې د "ذخرج" د ملحقانو څخه وگنلې شي.
د: د "ص" توری یې د "س" د توري څخه د دې دپاره بدل کړی شوی دی ترڅو د "ط" توري سره په
اطباق کښې انډیوال جوړ شي.
ه: خو په دې مقام کښې عبد الله بن عباس رمانېها ذکره شوې کلمه په "الغالبون والقاهرون" سره
تفسیره کړې ده^(۱). یعنې ایا د الهي رحمت خزانې د مشرکانو په ملکیت کښې نه دي خو دوی
ورباندې زورور دي او د خپلې ارادې په مطابق یې په زور سره څرخولی شي؟

د سُلْمَ معنی

۳- په ﴿أَمْ لَكُمْ سُلْمٌ يَنْتَمِعُونَ فِيهِ﴾ کښې د ﴿سُلْمٌ﴾ کلمه د هغه شي دپاره وضعه شوې ده په
کوم باندې چې سړی لوړو ځایونو ته ختلی شي^(۲) چې په پښتو کښې ورته زینه وایي. دا د یو پلوه، او
د بله پلوه په ﴿فِيهِ﴾ کښې د "في" توری د "علی" معنی ورکوي^(۳).
یعنې ایا د مشرکانو په نزد داسې زینه موجودیت لري چې دوی ورباندې اسمان ته خپري او
مستقیماً د پرنستو وحې ترلاسه کوي چې ستا وحې ته څه اړتیا نه لري؟

"مَغْرَمٌ" څه صیغه ده؟

۴- په ﴿فَهُمْ مِنْ مَّغْرَمٍ مُنْقَلُونَ﴾ کښې د ﴿مَغْرَمٍ﴾ کلمه د میمي مصدر صیغه ده، او هغه تاوان
ته وضعه شوې ده کوم چې بدون د جنايته او بدون د خیانته د چا په غاړه پرېوزي^(۴).
یعنې ای پیغمبره! ایا ته د مشرکانو څخه په خپل دعوت باندې (د جوگیانو په څېر) څه مزدوري
غواړې چې دوی ته دغه بې موجه تاوان گران تمامېږي او پورته کولو ته یې چمتو نه دي؟

د ایت شریف مصداق

۵- تقریباً د بعثت په پنځم کال الله ﷻ خپل پیغمبر ته د ﴿أَمْ يُرِيدُونَ كَيْدًا﴾ الآية- په نزول سره
خبر ورکړ چې یو وخت به مشرکان ستا د قتل دسیسه جوړه کړي خو په نتیجه کښې به هغوی د
خپلې دسیسې ښکار شي^(۵). خو څو کاله وروسته (د بعثت په دیارلسم کال) د ایت شریف مصداق
تحقق وموند، البته کله چې مشرکانو په دار الندوه مقام کښې د نبي کریم ﷺ د قتل پلان جوړ کړ او
په نتیجه کښې پخپله پلان جوړوونکي د بدر په غزا کښې ووژل شوه او بس.
همدا قیصه په لږ زیات تفصیل سره د الله ﷻ په توفیق د [الأنفال: ۳۰] ایت لاندې تېره شوې ده.

(۱) تفسیر القرطبي ج ۱۷ ص ۷۵

(۲) لسان العرب ج ۱۲ ص ۲۹۹

(۳) المعرر والوجیز ج ۱۵ ص ۲۴۸

(۴) مفردات الرغب ص ۳۷۲

(۵) تفسیر الغوی ج ۴ ص ۲۴۹

د ایتونو تاثیر

۶- جبر بن مطعم - چې په هغه وخت کېسې لا د "رضي الله عنه" لایق نه وه ګرځېدلی - داسې چې یو ځل ما د نبي کریم ﷺ څخه واورېده چې د ماښام په لمانځه کېسې یې د "الطُّور" سورت قرائت کاوه. کله چې د ﴿أَمْ خُلِقُوا مِنْ غَيْرِ شَيْءٍ﴾ څخه لیکلې تر ﴿أَمْ هُمُ الْمُحْضَرُونَ﴾ پورې ورسېده نو «کله قلبې ان بطیر»^۱ یعنې نژدې وه چې زړه مې والوزي ده د هر زیات تاثیر لاندې واقع شوم. د همدغه تاثیر نتیجه وه چې نوموړی ﷺ وروسته په ایمان مشرف شو^۲.

د "رکم" معنی

۷- په ﴿سَحَابٌ مَرْكُومٌ﴾ کېسې د ﴿مَرْكُومٌ﴾ کلمه د "رکم" لکه "ظوب" څخه اشتقاقه شوې ده او مونږ د الله ﷻ په توفیق د [الأنفال ۳۷] ایت لاندې لیکلې دي چې د "رکم" په یوه شي باندې د بل شي ایښودلو ته وايي خو په دې مقام کېسې ترې منجمده وریځ مطلب ده دا د یو پلوه، او د بله پلوه په دې ایت کېسې د کفارو هغې غوښتنې ته اشاره شوې ده کومه چې الله ﷻ په بل ایت کېسې راحکایت کړې ده چې ﴿فَأَسْقِطْ عَلَيْنَا كِسْفًا مِّنَ السَّمَاءِ إِن كُنتَ مِنَ الصَّادِقِينَ﴾ [الشعراء ۱۸۷] یعنې کفار وايي چې په موسم باندې د اسمان څخه لویې راوغورږوه که نه په خپل دعوت کېسې د رښتیا ویونکو د ولې څخه یې.

﴿فَذَرَهُمْ حَتَّىٰ يُلَاقُوا يَوْمَهُمُ الَّذِي فِيهِ يُصْعَقُونَ﴾ ① يَوْمَ لَا يُغْنِي عَنْهُمْ كَيْدُهُمْ شَيْفًا وَلَا هُمْ يُنصَرُونَ ② وَإِنَّ لِلَّذِينَ ظَلَمُوا عَذَابًا دُونَ ذَلِكَ وَلَٰكِن أَكْثَرُهُمْ لَا يَعْلَمُونَ ③ وَأَصْبِرْ لِحُكْمِ رَبِّكَ فَإِنَّكَ بِأَعْيُنِنَا ④ وَسَتَنخِفُكَ بِحُكْمِ رَبِّكَ حِينَ تَقُومُ ⑤ وَمِنَ اللَّيْلِ فَسَتَجِدُنَا ⑥ وَإِذْبَنَ الْجُومِ ⑦

[۴۵] نو (ای پیغمبره!) مشرکان (تر هغه وخته پورې) پرېږده ترڅو دوی د خپلې هغې ورځې سره ملاقي شي په کومه کېسې به چې دوی هلاک کړی شي.

[۴۶] (البته) هغه ورځ چې د دوی څخه به (پکېسې) د دوی پټ تدبیر (چل) د هېڅ شي مخه ونه نیسي (که بالفرض چل وکړي) او نه به (پکېسې) دوی داسې وي چې نصرت ورسره وکړي شي.

[۴۷] او بیا د هغو کسانو دپاره چې ظلم (او کفر) یې شوره کړې دی د دغه (ذکر شوي عذاب) څخه به غیر بل (دنیاوي) عذاب هم نشته مګر اکثریت یې نه پوهېږي.

۱- صحیح البخاري ج ۲ ص ۷۲۰ سنن ابن ماجه ص ۶۰

۲- تفسیر ابن کثیر ج ۲ ص ۲۴۴

[۴۸] ای پیغمبره! د خپل رب ﷺ حکم (ارشاد) ته صبرناک (ثابت قدم) اوسه ځکه چې یقیناً ته زموږ د حفاظتونو (حراستونو) سره یې، او د خپل رب ﷺ د حمد سره تسبیح هم ضمیمه کوه (البته) په کوم وخت کښې چې ته پورته کېږې (هر کار او هر شي ته چې وي).

[۴۹] او د شپې د څه برخې څخه هم، نو د خپل رب ﷺ (حمد او) تسبیح وایه او په هغه وخت کښې هم چې کله ستوري رڼا ته شا کړي (او د ډوبېدلو پلو ته مخه کړي).

ارتباط او د مطلب خلاصه

د مشرکانو د عناد او سرتنبګۍ د بیان څخه وروسته په دې ایتونو کښې د ارشاداتو مخ نبي کریم ﷺ ته وراړولی شوی دی او ډاډینه (تسلي) ورکړه شوې ده چې حاصل یې داسې راخېږي: ای پیغمبره! اوس نو د خپل خان په هکله لاندې ارشادات په نظر کښې ونیسې:

۱- تا خپله ابلاغی دنده ترسره کړه، نو کفار پرېږده ترڅو د هغې ورځې سره ملاقي شي په کومه کښې به چې د دوی ارواګانې قبض کړي شي، په دغې ورځ کښې به ورته پخپله ستا حقانیت څرګند شي او په خپله خطا باندې به پخپله پوه شي.

په دغې ورځ کښې به کفارو ته خپل بد تدابیر او چلونه هیڅ ګټه ونه شي رسولی او نه به پکښې ورسره نصرت وکړي شي چې بل څوک ترې د عذاب او مصیبت مخ بلې خوا ته واړوي.

۲- په دې باندې علاوه، د هغو کسانو دپاره د ذکر شوي دنیاوي عذاب څخه په غیر بل عذاب هم د الله ﷻ په نزد ټاکلی شوی دی کومو چې کفر غوره کړی دی او په خپلو ځانونو باندې یې ډېر لوی ظلم او تېری خپل کړی دی. کفر او شرک ډېر لوی ظلم دی چې دوی ورباندې اخته دي مګر اکثریت یې نه پوهېږي، چې نه ورته کفر او شرک ظلم برېښي او نه ورته د اخروي عذاب موجب څرګ- ږي.

۳- ای پیغمبره! ته د خپل رب ﷺ حکم او فرمان ته په صبر او ثبات کښې اوسه او د کفارو هیڅ پروا مه کوه، یقیناً ته زموږ د حفاظتونو لاندې یې، چې موږ د کفارو او د هرې دسیسې او هر سوء قصد الف: هر یو کار ته چې ته پورته کېږې او د هر مجلس څخه چې ولاړېږې نو ته د خپل رب ﷺ تسبیحات او حمد ټټا، وایه.

ب: د شپې په څو برخو کښې هم د خپل رب ﷺ تسبیحات او د تهجد لمونځونه مه هېروه. ج: همدارنګه په هغو وختونو کښې هم خپل رب ﷺ په تسبیحاتو او لمانځه سره یادوه په کومو کښې چې ستوري د رڼا خوا ته شاګانې تاوې کړي او د پټېدلو په خوا روان شي، چې دا د سهار وختونه دي.

توضیحات

۱- په دې مقام کښې لاندې ټکو ته توجه په کار ده:

الف په ﴿ اَلَّذِي فِيهِ يُضْعَفُونَ ﴾ کښې د ﴿ يُضْعَفُونَ ﴾ کلمه اصلاً د 'ضفق' - لکه 'ضرب' - څخه اشتقاقه شوې ده، او مونږ د الله ﷻ په توفیق د [الزمر: ۶۸] ایت لاندې لیکلې دي چې 'ضفق' دوه معناوې درلودلې شي، چې یوه معنی یې بې هوښه کېدل دي او بله معنی یې هلاک (مرگ) دی، خو په دې مقام کښې ترې دوهمه معنی مراده ده^(۱)، نو په دې تقدیر ذکره شوې ورځ د قیامت د ورځې څخه عبارت ګرځي چې د مرګ څخه پیل کېږي او ابدې دوزخ ته شمولیت لري.

ب که څوک وايي چې: ذکره شوې ورځ خو په ﴿ يَوْمَ لَا يُغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ ﴾ سره تفسیره شوې ده، حال دا چې د مرګ څخه وروسته خو کفار بد پلان او بد تدبیر نه شي جوړولی، نو ایا بهتره نه ده چې د ذکرې شوې ورځې څخه دنیاوي بده ورځ مطلب شي چې د ډېر دروندوالي د کبله خلک بې هوښه ګرځوي، لکه چې ځینو مفسرینو کرامو اراده کړې ده^(۲)؟

مونږ وايو چې: د ذکر شوي تفسیر معنی دا نه ده چې کفار به هلته د بد تدبیر (چل) څخه کار اخلي خو ګټه به ورته نه شي رسولی، بلکې معنی یې دا ده چې که بالفرض په دغې ورځ کښې کفار کوم بد تدبیر (چل) وکړي هم په درد به یې دوا نه شي.

همدې مضمون ته په بل ایت کښې داسې اشاره شوې ده چې: ﴿ فَإِنْ كَانَ لَكُمْ كَيْدٌ فَكِيدُوا ﴾ [المرسلات: ۳۹] یعنې د قیامت په ورځ به کفار مخاطب کړی شي چې که بالفرض تاسو کوم بد تدبیر (چل) کولی شئ نو زما سره یې په کار واچوئ (او زما د عذاب څپل ځانونه بچ کړئ).

ج: د ذکر شوي تفسیر په بنیاد په ﴿ وَإِنَّ لِلَّذِينَ ظَلَمُوا عَذَابًا دُونَ ذَلِكَ ﴾ کښې د 'عذاب' څخه دنیاوي عذاب اراده کېږي، لکه د بدر په غزا کښې د کفارو قتل او نور. یعنې او یقیناً ظالمانو (کفارو) ته د ذکر شوي اخروي عذاب څخه په غیر د الله ﷻ په نزد بل عذاب هم شتون لري چې د دنیاوي عذاب څخه عبارت دی.

د په همدې مضمون باندې په بل ایت کښې صراحت شوی دی چې: ﴿ وَلَنُذِيقَنَّهُمْ مِنَ الْعَذَابِ الْأَلْوَنِ دُونَ الْعَذَابِ الْأَكْبَرِ لَعَلَّهُمْ يَرْجِعُونَ ﴾ [السجدة: ۲۱] یعنې او هر ورو به مونږ کفارو ته د لوی (اخروي) عذاب څخه په غیر وړوکی (دنیاوي) عذاب هم وروڅکو شاید چې دوی (حقې لارې ته) رجوع وکړي.

ه: په ﴿ وَلَيَكُنْ أَكْثَرُهُمْ لَا يَعْلَمُونَ ﴾ کښې دېته اشاره ده چې د مشرکانو (کفارو) اقلیت پوهېږي چې دنیاوي عذابونه ورباندې د کفر او شرک د کبله ورنازل شوي دي خو د عناد د کبله څپل کفري ننگلارې ته بدلون نه ورکوي.

اما د هغوی اکثریت نه پوهېږي چې عذابونه ورباندې په څه منظور نازل کړي شوي دي، همدغې

(۱) تفسیر القاسمي ج ۱۵ ص ۲۱۷

(۲) تفسیر لمر السجدة ج ۸ ص ۱۵۲

دلې ته نبي کریم ﷺ په خپل یوه اوږده حدیث کښې اشاره کړې ده چې: «وَإِنْ الْمُنَافِقُ إِذَا فَرَضَ لَمْ أَغْفِرْ كَانَ كَالْبَعِيرِ غَفْلَةً أَهْلُهُ لَمْ أَرْسَلُوهُ فَلَمْ يَذَرِ لِمَ غَفْلَتُهُ وَلَمْ يَذَرِ لِمَ أَرْسَلُوهُ»^(۱) یعنې یقیناً منافق سړی چې دی، کله چې مریض شي او بیا د مرض څخه پرېښودلی شي د داسې اوبښ غوندې گرځي چې خاوندان یې وتری او بیا یې خوشي (خلاص) کړي، نو اوبښ نه پوهېږي چې خاوندانو د څه دپاره ترلې وه او نه پوهېږي چې د څه دپاره یې خوشې کړ.

عین څه معنی؟

۲- په ﴿ فَإِنَّكَ بِأَعْيُنِنَا ﴾ کښې د «عَيْن» کلمه د «عَيْن» جمع ده او مونږ د الله ﷻ په توفیق د [هود: ۳۷] ایت لاندې لیکلي دي چې د «عَيْن» کلمه په محاوراتو کښې د حفظ او حراست په معنی هم استعمالېږي، په دې مقام کښې ورته علماوو کرامو همدغه معنی خوښه کړې ده^(۲)، چې جمعیت یې د حفظ او حراست په ډېروا^(۳) دلالت کوي.
یعنې ای پیغمبره! ته د خپل رب ﷻ په ارشاداتو باندې ثابت او کلک اوسه او د هیڅا څخه مه ډارېږه او دا ځکه چې ته زموږ په حفاظتونو او حراستونو کښې یې، مونږ دې د خلکو د هر ډول ناوړه قصدونو څخه بچ ساتو.
همدا مضمون په بل ایت کښې داسې نازل شوی دی چې ﴿ وَاللَّهُ بِفِعْلِكُمْ مِنَ النَّاسِ ﴾ [المائدة: ۶۷] یعنې ای پیغمبره! ته خپل دعوت او د احکامو ابلاغ ته ادامه ورکړه او د هیڅا څخه مه ډارېږه، الله ﷻ دې د خلکو (د اضرارو) څخه ساتي.

متعدد تفسیرونه

۳- دغه جمله: ﴿ وَسَبِّحْ بِحَمْدِ رَبِّكَ حِينَ تَقُومُ ﴾ علماوو کرامو په متعددو ډولونو سره تفسیره کړې ده. لاندې مثالونه یې ولولئ:
الف: دلته د شپې د خوب څخه پورته کېدل مطلب دی^(۴)، یعنې ای پیغمبره! په هغه وخت کښې د خپل رب ﷻ د حمد سره تسبیحات ضمیمه کوه کله چې ته د شپې د پلوه نهجدو نه پورته کېږي.
ب: دلته د غرمې د خوب څخه پاڅېدل مراد دی^(۵)، یعنې کله چې ته د غرمې د خوب څخه اوچتېږي ذکر شوی کار کوه.
ج: دلته لمانځه ته پاڅېدل اراده کړې شوې دي^(۶)، یعنې کله چې ته لمانځه ته پاڅېږي نو تسبیح او تحمید دواړه وایه.

(۱) سنن ابی داود ج ۲ ص ۸۴

(۲) تفسیر القرطبي ج ۱۷ ص ۷۸

(۳) تفسیر العاسمي ج ۱۵ ص ۲۱۸

(۴) تفسیر الطبري ج ۲۷ ص ۲۸

(۵) زاد السیر ج ۷ ص ۲۲۵

د دلته د هر مجلس څخه درېدل مقصود دی^۱. یعنې کله چې ته د هر مجلس څخه درېږې نو د خپل رب ﷺ تسبیح او تحمید وایه.

تبصره

۴- مونږ ته داسې برېښي ښه الله ﷻ اعلم چې د علماوو کرامو په حصر مطلب نه وي بلکې یو یو مثال به یې ښودلی وي او دا ځکه چې ذکره شوې جمله په کوم قید سره مقیده نه ده. نو حاصل به یې داسې راوڅیږي چې ای پیغمبره! هر کار ته د پورته کېدلو په وخت کېنې بلکې په خپلو ټولو وختونو کېنې د خپل رب ﷻ د تسبیحاتو سره تحمیدات پیوسته کوه او په هېڅ وخت کېنې یې مه هږوه.

همدې مضمون ته د أم المؤمنین عائشې رضی الله عنها په حدیث کېنې اشاره شوې ده چې فرمایلي یې دي «كَانَ النَّبِيُّ ﷺ يَذْكُرُ اللَّهَ عَلَى كُلِّ أَحْيَانِهِ»^۲ یعنې نبي کریم ﷺ وه چې په خپلو ټولو وختونو کېنې به یې الله ﷻ یاداوه.

د مجالسو کفارو

۵- د مجالسو د کفارې په هکله ځینې احادیث روایت شوي دي چې مونږ یې د لاندې مثالونو په ذکر باندې اکتفاء کوو:

الف- نبي کریم ﷺ فرمایلي دي چې «فَنُجِلْسَ فِي مَجْلِسٍ فَكَلَّمَ فِيهِ لَقِطَةً فَقَالَ قُلْتُ إِنَّ نِقُومَ بَيْنَ مَجْلِسَيْهِ ذَلِكَ: سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ، إِنَّا غَفِرْتَهُ مَا كَانَ فِيهِ مَجْلِسَيْهِ ذَلِكَ»^۳ یعنې هر څوک چې په یوه مجلس کېنې کېنې او گډوډې خبرې یې پکښې دېرې صورت ونیسي نو وړاندې د دې څخه چې د دغه مجلس څخه اوچت شي (ذکره شوې دعاء) ووايي مگر نوموړی کس ته به (د الله ﷻ د پلوه) هغه نیمگړتیاوې وښلې شي کوم چې ترې په خپل دغه مجلس کېنې پېښې شوې وي.

ب- نبي کریم ﷺ به د خپل عمر په آخر کېنې ذکره شوې دعاء لوستله البته په کوم وخت کېنې به یې چې د مجلس څخه د پاڅېدلو اراده وکړه صحابه وو کرامو ﷺ پوښتنه وکړه چې ای د الله رسول! ته اوس (د مجلس په پای کېنې) داسې کلام (دعاء) لولي کومه به دي چې پخوانه لوستله (دا څه وجه ده؟).

نبي کریم ﷺ جواب ورکړ چې «هَذَا كَفَّارَةٌ مَا يَكُونُ فِي الْمَجْلِسِ»^۴ یعنې دغه دعاء د هغو تقصیراتو کفارو ده کوم چې په مجلس کېنې واقع کېږي او صورت نیسي.

۱- روح المعاني ج ۲۷ ص ۴۰

۲- معجم مسلم ج ۱ ص ۱۶۲

۳- جامع الترمذي ج ۲ ص ۱۸۱

۴- مسند احمد بن حنبل ج ۷ ص ۱۹۱- سنن ابی داود ج ۲ ص ۳۱۱

د سېا دېر د رڼا کتنه ست

[illegible]

الف. امري گريم ۱۰۰ ۲۰ يوه حقيقت کسي درخايلي ديوي چي «ايندو القويم الوكفيل قبل الفخر»
پهني د ستورو په شا کيدلو په وخت کسي د «سبحان» خغه خغه دوه رکعت لمانځه سراد دي کوم چي
د سبا د لمانځه خغه مخکسي لاره کيږي

۱- ای کرم که فرماید: «وَلَا تُلْقُوا بِأَيْدِيكُمْ إِلَى التَّهْلُكِ» یعنی تاسوره
سپاه دوزخ را که به پرتابی که خود هم تاسواره به سوی نابودی سوارده وستان شری
(اعلی)

۱۰۰
 ۱۰۱
 ۱۰۲
 ۱۰۳
 ۱۰۴
 ۱۰۵
 ۱۰۶
 ۱۰۷
 ۱۰۸
 ۱۰۹
 ۱۱۰
 ۱۱۱
 ۱۱۲
 ۱۱۳
 ۱۱۴
 ۱۱۵
 ۱۱۶
 ۱۱۷
 ۱۱۸
 ۱۱۹
 ۱۲۰
 ۱۲۱
 ۱۲۲
 ۱۲۳
 ۱۲۴
 ۱۲۵
 ۱۲۶
 ۱۲۷
 ۱۲۸
 ۱۲۹
 ۱۳۰
 ۱۳۱
 ۱۳۲
 ۱۳۳
 ۱۳۴
 ۱۳۵
 ۱۳۶
 ۱۳۷
 ۱۳۸
 ۱۳۹
 ۱۴۰
 ۱۴۱
 ۱۴۲
 ۱۴۳
 ۱۴۴
 ۱۴۵
 ۱۴۶
 ۱۴۷
 ۱۴۸
 ۱۴۹
 ۱۵۰
 ۱۵۱
 ۱۵۲
 ۱۵۳
 ۱۵۴
 ۱۵۵
 ۱۵۶
 ۱۵۷
 ۱۵۸
 ۱۵۹
 ۱۶۰
 ۱۶۱
 ۱۶۲
 ۱۶۳
 ۱۶۴
 ۱۶۵
 ۱۶۶
 ۱۶۷
 ۱۶۸
 ۱۶۹
 ۱۷۰
 ۱۷۱
 ۱۷۲
 ۱۷۳
 ۱۷۴
 ۱۷۵
 ۱۷۶
 ۱۷۷
 ۱۷۸
 ۱۷۹
 ۱۸۰
 ۱۸۱
 ۱۸۲
 ۱۸۳
 ۱۸۴
 ۱۸۵
 ۱۸۶
 ۱۸۷
 ۱۸۸
 ۱۸۹
 ۱۹۰
 ۱۹۱
 ۱۹۲
 ۱۹۳
 ۱۹۴
 ۱۹۵
 ۱۹۶
 ۱۹۷
 ۱۹۸
 ۱۹۹
 ۲۰۰
 ۲۰۱
 ۲۰۲
 ۲۰۳
 ۲۰۴
 ۲۰۵
 ۲۰۶
 ۲۰۷
 ۲۰۸
 ۲۰۹
 ۲۱۰
 ۲۱۱
 ۲۱۲
 ۲۱۳
 ۲۱۴
 ۲۱۵
 ۲۱۶
 ۲۱۷
 ۲۱۸
 ۲۱۹
 ۲۲۰
 ۲۲۱
 ۲۲۲
 ۲۲۳
 ۲۲۴
 ۲۲۵
 ۲۲۶
 ۲۲۷
 ۲۲۸
 ۲۲۹
 ۲۳۰
 ۲۳۱
 ۲۳۲
 ۲۳۳
 ۲۳۴
 ۲۳۵
 ۲۳۶
 ۲۳۷
 ۲۳۸
 ۲۳۹
 ۲۴۰
 ۲۴۱
 ۲۴۲
 ۲۴۳
 ۲۴۴
 ۲۴۵
 ۲۴۶
 ۲۴۷
 ۲۴۸
 ۲۴۹
 ۲۵۰
 ۲۵۱
 ۲۵۲
 ۲۵۳
 ۲۵۴
 ۲۵۵
 ۲۵۶
 ۲۵۷
 ۲۵۸
 ۲۵۹
 ۲۶۰
 ۲۶۱
 ۲۶۲
 ۲۶۳
 ۲۶۴
 ۲۶۵
 ۲۶۶
 ۲۶۷
 ۲۶۸
 ۲۶۹
 ۲۷۰
 ۲۷۱
 ۲۷۲
 ۲۷۳
 ۲۷۴
 ۲۷۵
 ۲۷۶
 ۲۷۷
 ۲۷۸
 ۲۷۹
 ۲۸۰
 ۲۸۱
 ۲۸۲
 ۲۸۳
 ۲۸۴
 ۲۸۵
 ۲۸۶
 ۲۸۷
 ۲۸۸
 ۲۸۹
 ۲۹۰
 ۲۹۱
 ۲۹۲
 ۲۹۳
 ۲۹۴
 ۲۹۵
 ۲۹۶
 ۲۹۷
 ۲۹۸
 ۲۹۹
 ۳۰۰
 ۳۰۱
 ۳۰۲
 ۳۰۳
 ۳۰۴
 ۳۰۵
 ۳۰۶
 ۳۰۷
 ۳۰۸
 ۳۰۹
 ۳۱۰
 ۳۱۱
 ۳۱۲
 ۳۱۳
 ۳۱۴
 ۳۱۵
 ۳۱۶
 ۳۱۷
 ۳۱۸
 ۳۱۹
 ۳۲۰
 ۳۲۱
 ۳۲۲
 ۳۲۳
 ۳۲۴
 ۳۲۵
 ۳۲۶
 ۳۲۷
 ۳۲۸
 ۳۲۹
 ۳۳۰
 ۳۳۱
 ۳۳۲
 ۳۳۳
 ۳۳۴
 ۳۳۵
 ۳۳۶
 ۳۳۷
 ۳۳۸
 ۳۳۹
 ۳۴۰
 ۳۴۱
 ۳۴۲
 ۳۴۳
 ۳۴۴
 ۳۴۵
 ۳۴۶
 ۳۴۷
 ۳۴۸
 ۳۴۹
 ۳۵۰
 ۳۵۱
 ۳۵۲
 ۳۵۳
 ۳۵۴
 ۳۵۵
 ۳۵۶
 ۳۵۷
 ۳۵۸
 ۳۵۹
 ۳۶۰
 ۳۶۱
 ۳۶۲
 ۳۶۳
 ۳۶۴
 ۳۶۵
 ۳۶۶
 ۳۶۷
 ۳۶۸
 ۳۶۹
 ۳۷۰
 ۳۷۱
 ۳۷۲
 ۳۷۳
 ۳۷۴
 ۳۷۵
 ۳۷۶
 ۳۷۷
 ۳۷۸
 ۳۷۹
 ۳۸۰
 ۳۸۱
 ۳۸۲
 ۳۸۳
 ۳۸۴
 ۳۸۵
 ۳۸۶
 ۳۸۷
 ۳۸۸
 ۳۸۹
 ۳۹۰
 ۳۹۱
 ۳۹۲
 ۳۹۳
 ۳۹۴
 ۳۹۵
 ۳۹۶
 ۳۹۷
 ۳۹۸
 ۳۹۹
 ۴۰۰
 ۴۰۱
 ۴۰۲
 ۴۰۳
 ۴۰۴
 ۴۰۵
 ۴۰۶
 ۴۰۷
 ۴۰۸
 ۴۰۹
 ۴۱۰
 ۴۱۱
 ۴۱۲
 ۴۱۳
 ۴۱۴
 ۴۱۵
 ۴۱۶
 ۴۱۷
 ۴۱۸
 ۴۱۹
 ۴۲۰
 ۴۲۱
 ۴۲۲
 ۴۲۳
 ۴۲۴
 ۴۲۵
 ۴۲۶
 ۴۲۷
 ۴۲۸
 ۴۲۹
 ۴۳۰
 ۴۳۱
 ۴۳۲
 ۴۳۳
 ۴۳۴
 ۴۳۵
 ۴۳۶
 ۴۳۷
 ۴۳۸
 ۴۳۹
 ۴۴۰
 ۴۴۱
 ۴۴۲
 ۴۴۳
 ۴۴۴
 ۴۴۵
 ۴۴۶
 ۴۴۷
 ۴۴۸
 ۴۴۹
 ۴۵۰
 ۴۵۱
 ۴۵۲
 ۴۵۳
 ۴۵۴
 ۴۵۵
 ۴۵۶
 ۴۵۷
 ۴۵۸
 ۴۵۹
 ۴۶۰
 ۴۶۱
 ۴۶۲
 ۴۶۳
 ۴۶۴
 ۴۶۵
 ۴۶۶
 ۴۶۷
 ۴۶۸
 ۴۶۹
 ۴۷۰
 ۴۷۱

وَالْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَكُونَنَّ لَهُ شُكْرًا

الْمُحْسِنِينَ وَالْمُتَّقِينَ الَّذِينَ آتَوْا الْحَقَّ عَلَى أَعْيُنِهِمْ لَهُمْ مَغْرَبٌ لَّهُمْ فِي الْغُيُوبِ

١٢/١٢٢٢ و٢٠١٨ - ١٢/١٢٢٢ و٢٠١٨

النجم (۵۳)

سریزه

۱۔ دا سورت په خپلې لومړۍ کلمې "النجم" سره نومولې شوی او د نورو سورتونو څخه پرې جدا شوی دی، او دا پکښې مطلب نه دی چې ټول محتویات به یې په همدغې کلمې (النجم) پورې ځانګړي وي.

۲۔ دا سورت مکي سورت دی او د هجرت څخه وړاندې نازل شوی دی^(۱).

۳۔ د دې سورت د ایتونو تعداد دوه شپېتو (۶۲) ته رسېږي^(۲).

۴۔ د دې سورت د کلماتو شمېره درې سوه او شپېتو (۳۶۰) ته پورته شوې ده^(۳).

۵۔ د دې سورت د حروفو شمېره څلور سوه او څلورو (۴۰۴) ته اوچتېږي^(۴).

۶۔ دا اولنی سورت دی چې نبي کریم ﷺ په علني توګه په حرم شریف کښې په هغې لویه اجتماع باندې قرائت کړ کومه چې په مومنانو او مشرکانو باندې مشتمله وه، چې ټولو ورته غوږ ایښی وه^(۵).

۷۔ د دې سورت محتویات د نورو مکي سورتونو غوندې د عقیدې په محور باندې څرخېږي خو زیات زور پکښې په نبوت، توحید او د قیامت په قیام باندې اچولی شوی دی.

۸۔ دا سورت (النجم) او وړاندېنی سورت (الطور) دواړه مکي سورتونه دي او په محتویاتو کښې تشابه لري خو صرف په أسلوب کښې یو د بل څخه جدا دی.

بِسْمِ اللَّهِ الرَّحْمَنِ الرَّحِيمِ

﴿وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝ عَلَّمَهُ شَدِيدُ الْقُوَىٰ ۝ ذُو مِرَّةٍ فَاسْتَوَىٰ ۝ وَهُوَ بِالْأُفُقِ الْأَعْلَىٰ ۝ ثُمَّ دَنَا فَتَدَلَّىٰ ۝ فَكَانَ قَابَ قَوْسَيْنِ أَوْ أَدْنَىٰ ۝ فَأَوْحَىٰ إِلَىٰ عَبْدِهِ مَا أَوْحَىٰ ۝ مَا كَذَبَ الْفُؤَادُ مَا رَأَىٰ ۝ أَفَتُمَرُونَهُ عَلَىٰ مَا يَرَىٰ ۝ وَلَقَدْ رَآهُ نَزْلَةً أُخْرَىٰ ۝ عِنْدَ مِدْرَةٍ أُخْتَهَىٰ ۝ عِنْدَهَا جَنَّةُ النَّأْوَىٰ ۝ إِذْ يَغْشَىٰ السِّدْرَةَ مَا يَغْشَىٰ ۝ مَا زَاغَ الْبَصَرُ وَمَا طَغَىٰ ۝ لَقَدْ رَأَىٰ مِنْ ءَايَاتِ رَبِّهِ الْكُبْرَىٰ ۝﴾

د ډېر مهربان (او) ډېر با رحمه الله ﷺ په نامه.

(۱) المحرر الوجيز ج ۱۵ ص ۲۵۳
(۲) تفسير ابي السعود ج ۳ ص ۱۵۴
(۳) اللباب في علوم الكتاب ج ۱۸ ص ۱۵۲
(۴) تفسير الخازن ج ۶ ص ۹۸
(۵) تفسير القرطبي ج ۱۷ ص ۸۱

- [۱] په ستورو باندې سوگند دی (البته) کله چې راوځېږي (او یا ولوېږي).
 [۲] چې (ای مشرکانو!) ستاسو ملګری (محمد ﷺ) نه سهواً یې لارې شوی دی او نه یې په قصدي توګه (سعه) لاره غلطه کړې ده (بلکې په حقه او سعه لاره باندې روان دی).
 [۳] او (همدارنګه) ستاسو ملګری (په قرآن کریم سره) د خپلې نفسي غوښتنې د کبله نطق نه کوي (لکه چې تاسو ورپورې تهمت تړئ).
 [۴] دا (قرآن کریم) نه دی مګر (د الله ﷻ د پلوه) وحې ده چې په دوامداره توګه ورته وحې کېږي.
 [۵] ستاسو ملګري ته دا (قرآن کریم د الله ﷻ په امر) د سختو (کلکونو) قوتونو درلودونکې پریښتې (جبرائیل ﷺ) ښودلې دی (چې عقل او حواس یې په ډېره لوړه درجه کېښي دي).
 [۶] (البته همدغه پریښته) د جسماني قوت خاونده هم ده، نو (ای مشرکانو!) ستاسو ملګري نوموړې پریښته (په لومړي ځل په خپله اصلي خبره کېښي) ولیده (چې په کړسۍ باندې ناسته وه).
 [۷] دغې پریښتې (د کېناستلو په وخت کېښي) په اوچت أفق کېښي موجودیت درلود.
 [۸] نو بیا (په خپله فرعي خبره کېښي ښي کریم ﷺ نه) ورنژدې شوه، نو وربښکته شوه.
 [۹] نو (پیغمبر ﷺ ته) د دوه وو لیندو په اندازه (ورنژدې شوه) بلکې لا د دې څخه ډېره نژدې.
 [۱۰] نو د الله ﷻ بنده (محمد ﷺ) ته یې (په دغه وخت کېښي) هغه شی وحې کړ کوم یې چې ورته وحې کړ.

- [۱۱] (نو) د پیغمبر ﷺ زړه هغه شی دروغ ونه ګانه کوم یې چې لیدلي وه (بلکې په پوره باور سره یې تصدیق کړ چې دا همغه پریښته ده کومه چې ما اول ځل لیدلې وه).
 [۱۲] ایا نو (ای مشرکانو!) تاسو د پیغمبر ﷺ سره په هغه شي باندې جګړې کوئ کوم یې چې د سر په سترگو لیدلی دی (چې د جبرائیل ﷺ څخه عبارت دی).
 [۱۳] حال دا چې یو ځل بیا یې همدغه پریښته (د سر په سترگو) ولیده.
 [۱۴] (البته دا ځل یې په اسمانونو کېښي) د سدرۃ المنتهی په نزد (په خپله اصلي خبره کېښي ولیده).
 [۱۵] چې د سدرۃ المنتهی په نزد جنة العاوی هم موقعیت لري.
 [۱۶] هغه وخت (یې ولیده) چې سدرۃ المنتهی هغه (عجیبه مخلوق) پته کړه کومه یې چې پته کړه.
 [۱۷] چې د پیغمبر ﷺ سترګې (د پریښتې د لیدلو څخه) نه کېږي شوې او نه (ترې وړاندې) تهرې شوې (بلکې په ډېر دقت سره یې ورته مستقیماً کتل).
 [۱۸] یقیناً چې (په دغه وخت کېښي) پیغمبر ﷺ د خپل رب ﷻ د لویو قدرتي ښو څخه زښتې ډېرې ښې ولیدې.

ارتباط او شان نزول

۱- د دې سورت د لومړنیو ایتونو او د وړاندېني سورت (الطور) د وروستیو ایتونو لفظي ارتباط

خو پوره خرگند دی، چې هغه د "النجوم" په کلمه باندې ختم شوی وه کومه چې د "النجم" جمع ده او دا سورت د "النجم" په کلمې سره پیل کېږي کومه چې د "النجوم" دپاره مفرده ده. او معنوي ارتباط یې دا دی چې د هغه سورت په وروستیو ایتونو کې نبي کریم ﷺ ته ډاډینه ورکړه شوې وه چې د هېچا څخه مه ډارېږه ستا سره زموږ حفاظتونه او حراستونه ملګري دي، او په دې ایتونو کې د همدغې ډاډګیرنې یوه مثال ته اشاره شوې ده، کوم چې په شان نزول کې لې وړاندې واضحه شوی دی.

۲- د دې سورت شان نزول د مشرکانو د هغو دروغینو لقبونه رد بنودلی شوی دی کوم به چې د هغوی د پلوه په نبي کریم ﷺ باندې ورتېل کېده، چې نوموړی جادوګر او ساحر دی او یا شاعر او جوګی دی او داسې نور^۱ لکه چې په سريزه کې ورته اشاره شوې ده، دغه سورت نبي کریم ﷺ په یوه غټه اجتماع باندې قرانت کړ چې د مشرکانو په غټانو باندې مشتمله وه مګر هېچا جرئت ونه کړی شو چې د الله ﷻ پیغمبر ﷺ ته څه ضرر ورسوي او یا یې د قرانت مخه بنده کړي.

د مطلب خلاصه او توضیحات

- ۱- په ﴿وَالنَّجْمِ﴾ کې د "النجم" کلمه ځینو علماوو کرامو په خاص ستوري سره تفسیر کړې ده لکه "نُجْمًا" ستوری، یا "زُهْرَة" او یا هغه ستوری په کوم باندې شیطان ویشلی کېږي، او ځینو نورو علماوو کرامو ترې د قرآن کریم د نزول وختونه مراد کړي دي کومو چې په دروېشتو کلونو کې اختتام موندلی وه^۲.
- مګر ظاهره دا ده چې ذکره شوې کلمه په دې مقام کې د ستورو معنی ورکړې لکه چې وړاندې د ارتباط په وجه کې ورته اشاره شوې ده، والحمد لله ﷻ دا د یو پلوه، او د بله پلوه باید دغه کلمه دلته اسم جنس وګڼل شي^۳، ترڅو د اسمان ټولو ستورو نه شمولیت ولري.
- ۲- په ﴿إِذَا هَوَىٰ﴾ کې د ﴿هَوَىٰ﴾ کلمه د اشتقاق په لحاظ دوه احتماله درلودلې شي^۴، یو دا چې د "هَوَا" څخه د "هَ" په پېښ سره اشتقاقه وګڼله شي چې د پورته کېدلو او طلوع (ختلو) معنی ورکوي بل دا چې مشتق منه یې "هَوَا" وګڼو چې د "هَ" توری یې زور لري او د غروب او سقوط دپاره وضعه شوی دی.
- خو بهتره دا ده چې دغه کلمه د بدلیت په لحاظ د ذکره شوو دواړو مصدرنو څخه مشتقه وبلله شي ترڅو د ټولو ستورو غروب او طلوع دواړو نه شامله شي.
- ۳- په ﴿صَاحِبُ﴾ کې د "صاحب" کلمه د الله ﷻ په توفیق د [الأعراف: ۱۸۴] ایت لاندې ښه پوره خپرلې شوې ده چې ای مشرکانو! نبي کریم ﷺ خوتاسو سره د ښار په استوګنه کې ملګري

۱) البحر المحیط ج ۱ ص ۹

۲) زاد المسیر ج ۷ ص ۲۲۶، انوار البیان ج ۷ ص ۷۰

۳) البحر التوحید ج ۱ ص ۲۵۴

۴) القاموس المحیط ج ۴ ص ۵۲۸، روح المعانی ج ۲۷ ص ۴۴

او انډیوال دی چې ټول عادات او خوښونه یې درته ښه پوره څرگند دي. ایا تاسو مناسبه گڼئ چې د ساحر، کاهن او نور دروغین لقبونه ورباندې وتېږي؟

۴- په ﴿ مَا ضَلَّ ﴾ الآية- کښې د ﴿ ضَلَّ ﴾ کلمه د "ضلال" څخه اشتقاقه شوې ده چې د لارې غلطولو معنی ورکوي، برابره خبره ده چې په قصدي توګه صورت ونیسي او که په سهوي توګه^(۱) او د ﴿ غَوَى ﴾ کلمې پکښې د "غَوَاة" - لکه "شُرَافَة" - څخه اشتقاق موندلی دی، "غَوَاة" د لارې هغو غلطولو دپاره وضعه شوی دی کوم چې د فاسدي عقیدې څخه سرچینه اخستې وي^(۲).

شاید چې په دې مقام کښې د "ضلال" څخه په سهوي سره لاره غلطول مطلب وي او د "غَوَاة" څخه په قصدي توګه د سمې لارې پرېښودل مراد وي.

نو د ذکر شوو توضیحاتو په ملحوظ به د ایتونو حاصل داسې راوخېږي چې:

ای مشرکانو! الله ﷻ په ستورو باندې سوګند یادوي البته کله چې ډوبېږي او یا راخېږي، چې ستاسو انډیوال محمد ﷺ نه په سهو لاره غلطه کړې ده او نه په قصدي توګه، لکه چې تاسو گومان کوئ، بلکې د سمې لارې پرېښودونکي تاسو یاست چې توحید ته مو شا کړې ده او د بوتانو په عبادت باندې کلک یاست. اما نوموړی د الله ﷻ پیغمبر دی چې په هغې لارې باندې سم روان دی کومه چې ورته د الله ﷻ د پلوه ټاکلې شوې وه.

یا په بل عبارت: لکه چې ستوری په غروب او طلوع کښې خپلې لارې نه پرېږدي همدارنګه ستاسو انډیوال هم د سمې لارې پرېښودونکی نه دی.

سوال جواب

۵- که څوک وایي چې: په ﴿ إِنْ هُوَ إِلَّا وَحْيٌ يُوحَى ﴾ کښې د "هُوَ" ضمیر هغه نطق ته راجع دی په کوم باندې چې په وړاندېنۍ جمله کښې د ﴿ يَنْطَلِقُ ﴾ کلمه دلالت کوي، حال دا چې نبي کریم ﷺ په ځینو ځایونو کښې په اجتهاد سره هم حکم او نطق کړی دی، لکه چې د بدر د اسیرانو په هکله یې په فدیو اختلو باندې اجتهادي حکم کړی وه چې پوره بیان یې د [الأنفال: ۶۷] ایت لاندې تېر شوی دی، والحمد لله ﷻ؟

مونږ وایو چې د ذکر شوي سوال دپاره لاندې جوابونه صورت نیولی شي:

الف: دغه حصر اضافي دی او د مشرکانو هغه اتهام پکښې رد شوی دی کوم ته چې الله ﷻ د هغوی د خولو څخه اشاره کړې ده^(۳) چې ﴿ أَمْ يَقُولُونَ نَقُولُهُ ﴾ [الطور: ۳۳] یعنې ایا مشرکان وایي چې محمد ﷺ قران کریم د خپله خانه جوړ کړی دی او الهي کتاب نه دی؟

نو په همدې بنیاد په ځینې ځایونو کښې اجتهادي حکم ورسره څه منافات نه لري.

(۱) مفردات الراغب ص ۳۰۶

(۲) مفردات الراغب ص ۳۸۰

(۳) روح المعاني ج ۲۷ ص ۴۶

په دې باندې علاوه د نبی کریم ﷺ اجتهادي حکم به تر هغه وخته پورې شرعي حکم وه او د الله ﷻ د پلوه د وحې په مقام کېنې به واقع وه ترڅو به چې د همدې ﷻ د پلوه نه وه تبدیل شوی^(۱).
 د همدې کبله نبی کریم ﷺ په یوه حدیث کېنې فرمایلي دي چې: «فَوَالَّذِي نَفْسِي بِيَدِهِ مَا خَرَجَ مِنِّي إِلَّا حَقٌّ»^(۲) یعنې نو زما دې په هغه اقدس ذات ﷻ باندې سوگند وي د کوم په بلاکېفه لاس کېنې چې زما خان دی، چې زما څخه نه راوځي مگر حق (زه چې څه وایم هغه ټول حق دي).
 ب: ذکر شوی د «هُوَ» ضمیر قرآن کریم ته راجع دی^(۳) په کوم باندې چې مقام دلالت کوي، او نطق ته راجع نه دی ترڅو اعتراض وارد شي.
 په دې تقدیر به د ایتونه مضمون داسې راوڅیږي چې نبی کریم ﷺ په قرآن کریم سره د خپل خواهش د امله نطق نه کوي لکه څنگه چې مشرکان خیال کوي او اتهام لگوي، بلکې دا قرآن کریم نه دی مگر وحې ده چې د الله ﷻ د پلوه ورته د استمرار په توګه وحې کېږي.

څو نکات

ع: په دې مقام کېنې لاندې نکاتو ته توجه په کار ده:
 الف: په ﴿عَلَّمَهُ شَدِيدُ الْقُوَى﴾ کېنې د ﴿عَلَّمَهُ﴾ مستتر ضمیر جبرائیل ﷺ ته راجع دی او بارز ضمیر یې د نبی کریم ﷺ څخه کنایي دی، او بالاخره مفعول یې مقدر دی چې مونږ ترې په «الْقُرْآن» سره تعبیر کولی شو.
 ب: او د ﴿الْقُوَى﴾ کلمه پکېنې د «قوت» جمع ده، چې ټولو قوتونو ته شامله ده، لکه عقلي قوت، حسي قوت او داسې نور.
 ج: په ﴿ذُو مِرَّةٍ﴾ کېنې د ﴿مِرَّةٍ﴾ کلمه د جسمي قوت او محکموالي څخه عبارت ده^(۴)، لکه د درنو شیانو د اوچتولو توان، په ډېر سرعت سره مطلوب ته رسېدل او داسې نور.
 د: لنډه دا چې مونږ څکه د ﴿شَدِيدُ الْقُوَى﴾ څخه جبرائیل مراد وګاڼه چې:
 اول: الله ﷻ فرمایي: ﴿إِنَّهُ لَقَوْلُ رَسُولٍ كَرِيمٍ﴾ [التکویر: ۱۹، ۲۰] یعنې دا قرآن کریم د باکرامته لېږلي شوي او د قوت درلودونکي پرېښتي قول دی.
 دوهم: الله ﷻ فرمایي چې: ﴿فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ﴾ [البقرة: ۹۷] یعنې نو یقیناً دغې پرېښتي (جبرائیل ﷺ) ستا په زړه باندې د الله ﷻ په اذن قرآن کریم نازل کړی دی.
 ه: که څه هم د قرآن کریم اصلي ښوونکی الله ﷻ دی لکه چې فرمایي: ﴿الرَّحْمَنُ﴾ عَلَّمَ الْقُرْآنَ

(۱) تفسیر القاسمي ج ۱۵ ص ۲۲۲

(۲) مستند احمد بن حنبل ج ۲ ص ۵۵۸

(۳) المحرر الوجيز ج ۱۵ ص ۲۵۶: تفسیر القاسمي ج ۱۵ ص ۲۲۲

(۴) لسان العرب ج ۵ ص ۱۶۸: القاموس المحيط ج ۴ ص ۲۲۶

[الرسم ۱۷.۲] یعنی دهر مهربان الله ﷻ دخیل پیغمبر ﷺ نه، قرآن کریم ورسودلی دی. مگر خرنګه چې جبرائیل ﷺ په وحی کښې د واسطې حیثیت لري نو د مجاز په توګه ورته په ذکر شوي ایت شریف کښې د تعلیم نسبت شوی دی.

و په ۱۰ فاشوی ۱۰ کښې د "استوی" کلمه د "استواء" څخه اشتقاقه شوې ده چې په جوګی باندې د کېناستلو معنی ورکوي. په همدې باندې په یوه حدیث کښې صراحت شوی دی چې «لَقَدْ فَتَّ بَصَرِي قَبْلَ السَّمَاءِ إِذَا الْفَلَکُ الَّذِي جَاءَنِي بِحَرَاجِ قَاعِدَتِي عَلَى تَرْسِي نِصْنِ السَّمَاءِ وَالْأَرْضِ»^۱ یعنی زه روان وم چې غیبې اواز مې واورېد، سترګې مې د آسمان لور ته پورته کړې چې ناڅاپه مې هغه پرېشته په داسې حال کښې ولېده چې د آسمان او ځمکې ترمنځ په هوا کښې په کرسي باندې ناسته وه کومه چې ماته د حرا په غار کښې راغلې وه (او په اول ځل وحی یې راته راوړې وه).

ز په ۱۰ بِالْأَفْقِ الْأَعْلَى ۱۰ کښې د "الأفق" کلمه د ځمکې د هغې څنډې څخه عبارت ده د کومې څخه چې لمر اول راڅیږي او مطلق کوي او د ۱۰ بِالْأَعْلَى ۱۰ کلمه دلته د هغه افق معنی ورکوي کوم چې د ځمکې د څنډو او غرونو د سرونو څخه اوچت وي خو د آسمان نیمايي نه نه وي رسېدلې. د همدغه افق څخه په بل ایت کښې داسې تعبیر نازل شوی دی چې ۱۰ وَلَقَدْ رَآهُ بِالْأَفْقِ الْأَعْلَى ۱۰ [التکویر ۲۳] یعنی او لېسې کریم ﷺ یې شکه د آسمان په څرګند افق کښې جبرائیل ﷺ ولېد.

ح په ۱۰ ثُمَّ دَنَا فَتَدَلَّى ۱۰ کښې د "تَدَلَّى" کلمه اصلاً د "دَلَّى" څخه اشتقاقه شوې ده^۲، کومه چې کوهې ته ورېښکته کولو دپاره جوړېږي، خو په دې مقام کښې ترې محض ښکته کېدل مطلب دي. یعنی بیا جبرائیل ﷺ لېسې کریم ﷺ ته په فرعي خبره کښې ورنژدې شویو د افق څخه ورېښکته شو. ط په ۱۰ فَاثْقَالَ فَوْسِقٍ ۱۰ کښې د ۱۰ فَاث ۱۰ کلمه د "مِقْدَار" اندازې معنی ورکوي^۳ او د ۱۰ فَوْسِقٍ ۱۰ څخه د یوه فوس دوه څنډې مرادې دي. ان شاء الله ﷻ یا په بل عبارت لکه څنګه چې یوې لېندې نه "فوس" وایي همدارنګه د لېندې هرې یوې څنډې ته هم "فوس" ویل کېږي چې یوه څنډه یې بلې څنډې ته ورتاوه شوې وي.

د دغه اطلاق نظیر د "زُوج" کلمه ده چې په دوه وو مشابه فردینو باندې یې هم اطلاق کېږي او په هر یوه مشابه فرد باندې یې هم لکه چې څه وضاحت د الله ﷻ په توفیق د [الوند ۱۴۳] ایت لاندې تېر شوي دي.

ي په ۱۰ إِلَى عُنْدِهِ ۱۰ کښې د "عَنْدِ" ضمیر الله ﷻ ته راجع دی، که څه هم دلته د ضمایرو انتشار صورت نيسي مګر مونږ د الله ﷻ په توفیق د [الزمر ۷۵] ایت لاندې لیکلي دي چې د ضمایرو انتشار په هر ځای کښې د فصاحت سره منافات نه لري. او دا مقام د همدې قبیلې څخه دی چې د

۱. صحیح البخاري ج ۱ ص ۴۵۹ صحیح مسلم ج ۱ ص ۹۰

۲. مفردات الراغب ص ۱۷۳

۳. لسان العرب ج ۱ ص ۶۹۴

غلط مفهوم احتمال پکښې تحقق نه شي موندلی
یا. که څه هم ځينو مفسرينو کرامو^(۱) په ﴿مَا أَوْحَىٰ﴾ کښې د «ما» توري د [الضحیٰ ۱۶] اورد
[الشرح: ۴] ايتونو څخه کتابي اخستی دی، مگر مونږ ته بهرې برېښي چې په عموم سره پرېښودل
شي چې د تخصیص دپاره یې کوم خاص دلیل شتون نه لري
یې: د ﴿وَلَقَدْ رَآهُ نَزْلَةً أُخْرَىٰ﴾ ایت په احادیثو کښې ډېر ښه شرحه شوي دي. لاندې مثالونه
یې ولولئ:

اول: عبد الله بن مسعود رضی الله عنه وایي چې: «أَنَّ رَأَىٰ جِبْرِيْلَ لَهُ سِتُّ مِائَةِ حَنَاحٍ»^(۲) یعنې نبي کریم صلی الله علیه و آله
جبرائیل عليه السلام په خپله اصلي خبره کښې لیدلی دی چې شپږ سوه وزرې یې درلودې.
دوهم: عائشه رضی الله عنها په یوه حدیث کښې وایي چې: «وَلَبِثْتُ رَأَىٰ جِبْرِيْلَ لَمْ يَرَهُ فِي صُورَتِهِ إِلَّا مَرَّكَتَيْنِ
مَرَّةً عِنْدَ سِدْرَةِ الْمُنْتَهَىٰ وَمَرَّةً فِي جَنَادٍ لَهُ سِتُّ مِائَةِ حَنَاحٍ فَذَلِكَ الْأَفَقُ»^(۳) یعنې (نبي کریم صلی الله علیه و آله نه
دی لیدلی، مگر جبرائیل یې لیدلی دی، جبرائیل یې هم په خپله اصلي خبره کښې نه دی لیدلی
مگر دوه کرته، یو کړت د سدرۃ المنتهی په نزد او بل کړت (د مکې مربوط) په جناد نومي ځای
کښې، چې شپږ سوه وزرې یې درلودې حال دا چې ټول افق یې بند کړی وه.
یج: په ﴿سِدْرَةِ الْمُنْتَهَىٰ﴾ کښې د ﴿سِدْرَةٍ﴾ کلمه د بهرې معنی ورکوي چې په لاندې احادیثو
کښې ښه پوره شرحه شوې ده:

اول: عبد الله بن مسعود رضی الله عنه وایي چې: «السُّدْرَةُ فِي السَّمَاءِ السَّادِسَةِ»^(۴) یعنې د بهرې ذکره شوي
ونه په شپږم اسمان کښې موقعیت لري. شاید چې شاخونه به یې اوم اسمان ته هم رسېدلي وي لکه
چې په یوه روایت کښې ورته اشاره شوې ده.
دوهم: نبي کریم صلی الله علیه و آله په یوه حدیث کښې فرمایي چې: «لَمَّا رُفِعَتْ لِي سِدْرَةُ الْمُنْتَهَىٰ فَإِذَا نَبَقَهَا بِلُّ لَبَّالٍ
هَجَرَ وَإِذَا وَرَقُهَا بِلُّ آذَانِ الْفَيْلَةِ»^(۵) یعنې بیا زه سدرۃ المنتهی ته پورته کړی شوم چې ناڅاپه میو جان
یې د هجر (د یو وطن نوم دی) د منگو تپو غوندې وه او پانې یې د پیلانو د غوږونو په څېر وې.
درېم: که څه هم ذکرې شوې ونې ته د «سِدْرَةِ الْمُنْتَهَىٰ» د لقب ورکولو په هکله علماوو کرامو
ډېرې وجې لیکلې دي^(۶)، مگر عبد الله بن عباس رضی الله عنه په همدې ارتباط ویلي دي چې: «إِنَّمَا
يُنْتَهِي عِلْمُ كُلِّ عَالِمٍ مَا وَرَاءَهَا لَا يَعْلَمُ إِلَّا اللَّهُ ﷻ»^(۷) یعنې دغې ونې ته د هر عالم علم منتهی کېږي چې

(۱) تفسیر ابن کثیر ج ۴ ص ۲۴۹

(۲) صحیح البخاري ج ۲ ص ۴۵۹، ۷۲۰

(۳) جامع الترمذي ج ۲ ص ۱۶۳، صحیح البخاري ج ۲ ص ۷۲۰

(۴) جامع الترمذي ج ۲ ص ۱۶۳

(۵) سر السانی ج ۱ ص ۷۷

(۶) روح المعاني ج ۲۷ ص ۵۰

(۷) الدر المنثور ج ۷ ص ۶۴۹

د دې ونې څخه په هغې خوا (حالاتو باندې) نه پوهېږي مگر الله ﷻ او بس.
 ید: په ﴿عِنْدَهَا جَنَّةُ النَّارِ﴾ کېنې ځینو علماوو کرامو د ﴿جَنَّةُ النَّارِ﴾ څخه خاص جنت
 اراده کړې دی کوم چې د شهیدانو د ارواگانو مقر دی، خو بهتره دا ده چې دلته د ﴿جَنَّةُ النَّارِ﴾
 متبادره معنی اراده کړې شي کومه چې د ابدې جنت څخه عبارت ده او د مومنانو دپاره په قیامت
 کېنې وعده کړې شوی دی.

په: په ﴿مَا يَفْتَنِي﴾ کېنې د «مَا» توری عبد الله بن مسعود ؓ په «فِرَاشٌ مِنْ ذَهَبٍ»^(۱) سره تفسیر
 کړی دی. یعنې سدرۃ المنتهی د سرو زرو پتنگانو پتوله.
 یو: د ﴿لَقَدْ رَأَى مِنْ ءَانَتِ رَبِّهِ الْكُبْرَى﴾ مضمون ته په بل ایت کېنې داسې اشاره شوې ده چې:
 ﴿لِنُرِيَهُ مِنْ ءَانَتِنَا﴾ [الإسراء: ۱] یعنې الله ﷻ د دې دپاره خپل پیغمبر ﷺ د مسجد حرام څخه مسجد
 اقصی ته بوتله ترڅو ورته مونږ خپل قدرتي دلایل په سترگو ورو لید کړو (نور نو الله ﷻ پوهېږي چې
 هلته به یې نبي کریم ﷺ ته په کومو کیفیاتو سره د قدرت مثالونه ښودلي دي).

سوال جواب

۷- که څوک وایي چې د ځینو مفسرینو کرامو په قول د ذکر و شویو ایتونو مضمون دا دی چې
 نبي کریم ﷺ د جبرائیل ؑ نه، بلکې د الله ﷻ د پیدار کړی دی
 نو پوښتنه دا ده چې تاسو په څه وجه د هغوی د قول مطابق تفسیر ونه کړ او ایتونو ته مو یوازې
 په جبرائیل ؑ پورې ارتباط ورکړ او بس؟
 مونږ په جواب کېنې وایو چې
 اول د هغوی قول غیر متبادر دی چې بدون د تاویل له ترې مطلوب نه څرگندېږي، او په کار دي
 چې حتی الامکان ایتونه په غیر متبادرې معنی سره تفسیر ته کړي شي.
 دوهم د ﴿وَلَقَدْ رَآهُ نَزْلَةً أُخْرَى﴾ عِنْدَ بَيْتِ رَبِّهِ الْكُبْرَى په کلمات په ډاگه دلالت کوي چې نبي
 کریم په سدرۃ المنتهی کېنې په دوهم ځل هغه څوک لیدلی وه کوم یې چې د مکې معظمې په أفق
 کېنې په لومړي ځل لیدلی وه.
 حال دا چې د جبرائیل ؑ دوه کرته (په خپله اصلي خبره کېنې) لیدل په احادیثو سره په اثبات
 رسېدلی دی، لکه چې وړاندې په شپږمه توضیح کېنې ورته اشاره شوې ده.
 اما که څه هم په سدرۃ المنتهی کېنې د الله ﷻ په لیدلو باندې یو حدیث دلالت کوي^(۲) مگر د
 مکې معظمې په أفق کېنې یې په لیدلو باندې هېڅ مستند قول او دلیل نشته^(۳).

(۱) مسند احمد بن حنبل ج ۲ ص ۳۴: سنن النسائي ج ۱ ص ۷۸

(۲) صحيح البخاري ج ۲ ص ۱۱۲

(۳) السمعاني ج ۱ ص ۲۵۹

د موضوع تحقیق

۸۔ په دې موضوع کېنې (چې نبي کریم ﷺ د سر په سترگو خپل رب ﷻ لیدلی وه او که نه؟) علماء کرام په لاندې دوه ډلو ویشلي شوي دي:

الف: یوه ډله چې په سر کېنې یې أم المؤمنین عائشه رضی الله عنها واقع ده۔ وایي چې: ذکر شوي کار په دنیا کېنې صورت نه دی نیولی او د "النجم" ایتونه په جبرائیل پورې ارتباط لري او بس.

ب: بله ډله چې په سر کېنې یې رئیس المفسرین عبد الله بن عباس رضی الله عنهما واقع دی۔ وایي چې: ذکر شوي کار صورت نیولی دی او نبي کریم ﷺ خپل رب ﷻ د سر په سترگو لیدلی دی.

نو ځینو مفسرینو د "النجم" ایتونه په څه تاویلونو سره د همدغه قول مطابق تفسیر کړي دي^(۱). که څوک په نوموړې موضوع کېنې ښه پوره څېړنه غواړي نو هیله ده چې ځینو اوږدو کتابونو ته مراجعه وکړي چې ښه تحقیق یې پکېنې کړی دی او د جانبینو دلایل یې ښه په تفصیل سره لیکلي دي^(۲). خو مونږ فقط د لاندې دوه ووتکو په ذکر سره اکتفاء کوو:

اول: راجح خبره دا ده چې ایتونه باید فقط د عائشې رضی الله عنها په قول تفسیر کړی شي او بس. دوهم: د رئیس المفسرین ﷺ قول هم باید رد نه کړی شي، څه لرې نه ده چې نبي کریم ﷺ د الله ﷻ دیدار کړی وي او په قرآن کریم کېنې یې ذکر نه وي نازل شوی، بلکې یوازې په احادیثو کېنې ورته اشاره شوې وي.

هوا که د رئیس المفسرین ﷺ قول په قلبي لیدلو باندې حمل کړی شي، نو بیا خو اختلاف بالکل د منځه ځي او د دواړو قولونو ترمنځ هیڅ منافات صورت نه نیسي.

په همدې ځای باندې د الله ﷻ په مرسته یوولسم ټوک پای ته ورسېد.

(۱) تفسیر الخازن ج ۶ ص ۱۰۱: تفسیر البغوي ج ۴ ص ۲۴۶: تفسیر نصیر الرحمن ج ۲ ص ۳۰۳

(۲) شرح النووي علی صحيح مسلم ج ۱ ص ۹۷: تفسیر القاسمي ج ۱۵ ص ۲۳۲: روح المعاني ج ۲۷ ص ۵۳: الدر المنثور ج ۷ ص ۶۴۳: تفسیر ابن کثیر ج ۴ ص ۲۴۷

د یوولسم ټوک محتویات

محتویات	۵۲۶	یوولسم ټوک
۶۱..... تفصیل څه معنی؟	۸.....	سوالونه او جوابونه
۶۲..... څو نکات	۱۵.....	یوه پوښتنه او د هغې جواب
۶۳..... سوالونه او جوابونه	۱۵.....	تبصره
۶۴..... "من" څه معنی؟	۱۵.....	"يَوْمَ التَّنَادِ" کومه ورځ ده؟
۶۸..... څو مطالب	۱۶.....	هېر مونه شي
۶۹..... د دنیا لومړۍ ورځ کومه ورځ ده؟	۱۶.....	سوال جواب
۷۰..... ځمکه مخکښې پیدا شوي که اسمان؟	۱۷.....	یوه پوښتنه او د هغې جواب
۷۱..... تبصره	۱۸.....	مونږ ته داسې برېښي
۷۱..... کوچنی مناسبت	۱۸.....	څو نکات
۷۲..... یو نحوي تحلیل	۱۹.....	د "تَبَابٍ" معنی
۷۲..... سوالونه او جوابونه	۲۳.....	سوال جواب
۷۷..... "صَاعِقَة" څه معنی؟	۲۴.....	یوه پوښتنه او د هغې جواب
۷۷..... سوالونه او جوابونه	۲۴.....	دوه ډوله تفسیر
۷۸..... څه قرآني نظایر	۲۵.....	د قبر عذاب حق دی
۷۹..... د دوه وو لغاتو معناوې	۲۶.....	د قبر یا برزخ عذاب په دوه ډوله دی
۷۹..... د دې زمانې عادیان	۲۷.....	د خپل بدن سره د روح تعلقات
۸۰..... سوال جواب	۲۸.....	د برزخي عذاب یا خوشالۍ نظایر
۸۴..... د اندامونو شهادتونه	۳۴.....	سوال جواب
۸۵..... یو نحوي تحلیل	۳۵.....	"أَشْهَادٌ" څوک دي؟
۸۶..... څو نکات	۳۶.....	څو نکات
۸۹..... د "قَبِيضٌ" معنی	۳۶.....	سوال جواب
۹۰..... سوال جواب	۴۱.....	ایا دلته دجال ته اشاره ده؟
۹۰..... "الْقَوْلُ" څه معنی؟	۴۲.....	"دُعَاءٌ" څه معنی؟
۹۱..... د قرآن کریم د حقانیت بل دلیل	۴۲.....	تبصره
۹۱..... سوال جواب	۴۳.....	سوال جواب
۹۲..... دوه ډوله تفسیر	۴۵.....	څو نکات
۹۲..... تبصره	۵۰.....	د څو لغاتو معناوې
۹۳..... "اِسْتِثْقَاةٌ" څه معنی؟	۵۰.....	دا اعتراف دی انکار نه دی
۹۴..... سوال جواب	۵۱.....	سوال جواب
۹۴..... یادونه	۵۵.....	سوال جواب
۹۵..... هېر مونه شي		حم السجدة (۴۱)
۹۵..... یو نحوي تحلیل	۵۷.....	سر بزه

پوښم لوب	۵۷۷	محتويات
په دعوت کښې عمل هم ډېر اثر لري	۹۸	سوال جواب
سوال جواب	۱۰۲	پوه پوښتنه او د هغې جواب
نام څه معنی؟	۱۰۳	هېر مونه شي
الحاد څه معنی؟	۱۰۴	غير مناسب تفسيرونه
څو نکات	۱۰۸	سوال جواب
يو نحوي تحليل	۱۰۹	هېر مونه شي
څو نکات	۱۱۱	يو نحوي تحليل
سوال جواب	۱۱۳	نخبط او نخبط څه فرق لري؟
مانور تفسير	۱۱۵	د شوری په هکله
د ناس او قنوط معناوي	۱۱۶	انتقام بهتر دی که عفو؟
تخریض څه معنی؟	۱۱۶	تبصره
سوال جواب	۱۱۷	سوال جواب
پوښتنه او د هغې جواب	۱۱۹	دلته شرعي مماثلت مطلب دی
افاقې او آنفسي دلائل	۱۱۹	پوه پوښتنه او د هغې جواب
يو نحوي تحليل	۱۲۰	څو نکات
		سوال جواب
		څو نکات
		پوه پوښتنه او د هغې جواب
		سوال جواب
		تبصره
		الزخرف (۴۳)
سریزه	۱۲۲	سریزه
څو نکات	۱۲۵	تحلیلونه
سوال جواب	۱۲۶	څو نکات
پوه پوښتنه او د هغې جواب	۱۲۶	د مشرکانو حماقتونه
څو نکات	۱۳۱	يو تفسيري تحليل
سوال جواب	۱۳۲	تبصره
سوال جواب	۱۳۶	اقران څه معنی؟
په يوه ايت کښې لس جملې	۱۳۸	د سورېدلو د دعاء په هکله
دلته د التميزان معنی	۱۴۱	د جزء معنی
سوال جواب	۱۴۱	پنځه حماقتونه
د ايت شريف يو نظير	۱۴۲	تثنية څه معنی؟
دلته د شرکاء معنی	۱۴۵	
زه مزدوري نه غواړم	۱۴۵	
سوال جواب	۱۴۶	
څو نکات	۱۵۰	
څو نکات	۱۵۱	

محتويات	۵۷۸	بوولسم نوک
۲۳۸ تبصره	۲۰۱	خو ټکي
۲۳۹ دا استثنا، منقطعه ده	۲۰۱	نېڅري څه معنی؟
۲۳۹ يو اعرابي تحليل	۲۰۲	خو نکات
الدخان (۴۴)	۲۰۷	د خو لغاتو معناوې
۲۴۲ سریزه	۲۰۷	دلته تغليب مراد دی
۲۴۵ خو نکات	۲۰۸	یوه پوښتنه او د هغې جواب
۲۴۶ د اعراب يو تحليل	۲۰۹	تبصره
۲۴۶ یادونه	۲۰۹	یوه عجیبه قیصه
۲۴۸ د لومړۍ ډلې د تفسیر خلاصه	۲۱۰	سوال جواب
۲۵۰ د دوهمې ډلې د تفسیر خلاصه	۲۱۱	تبصره
۲۵۲ تبصره	۲۱۵	دلته د "أخت" معنی
۲۵۷ فرعون بې لرظه وه	۲۱۵	سوال جواب
۲۵۷ "إغْتِزَال" څه معنی؟	۲۱۵	یوه پوښتنه او د هغې جواب
۲۵۷ د "رَهْوَا" معنی	۲۱۶	د فرعونیانو حماقتونه
۲۵۷ دلته بل قوم د چا څخه عبارت دی؟	۲۱۷	د فرعونیانو د حماقت يو نظیر
۲۵۸ يو اعرابي تحليل	۲۱۷	د "أُمّ" د توري معنی
۲۵۸ ایا اسمان او ځمکه ژاري؟	۲۱۷	یو بل اتهام
۲۶۱ خو نکات	۲۱۸	"أَسَف" څه معنی؟
۲۶۲ تبصره	۲۱۸	د "سَلَف" او "مِثْل" معناوې
۲۶۲ تبع څوک وه	۲۲۳	سوال جواب
۲۶۶ "أَیْم" څه معنی؟	۲۲۳	جگړه د ضلالت نښه ده
۲۶۶ د "مَتَل" معنی	۲۲۳	د پریښود د خلافت صورتونه
۲۶۶ يو نحوي تحليل	۲۲۴	تبصره
۲۶۶ د "حُور" او د "عین" تحلیلونه	۲۲۴	سوال جواب
۲۶۷ خو ټکي	۲۲۸	خو وضاحتونه
الجبائیة (۴۵)	۲۲۹	د خو لغاتو معناوې
۲۶۹ سریزه	۲۳۰	سوال جواب
۲۷۲ "رِزْق" څه معنی؟	۲۳۱	تبصره
۲۷۵ د "إِضْرَار" معنی	۲۳۲	مالک یعنې څوک؟
۲۷۵ سوال جواب	۲۳۶	"إِبْرَام" څه معنی؟
۲۷۵ رجز څه معنی؟	۲۳۷	"سِر" او "نَجْوَى" څه فرق لري؟
۲۷۹ سوال جواب	۲۳۷	متعدد تفسیرونه

محتویات	۵۷۹	پوولسم توک
۳۲۱..... خو تکی	۲۷۹.....	خونکات
۳۲۲..... طیبات څه معنی؟	۲۸۰.....	حکم څه معنی؟
۳۲۳..... سوال جواب	۲۸۱.....	د ښمن د توري معناوې
۳۲۷..... خونکات	۲۸۳.....	خو تکی
۳۲۷..... د غارض معنی	۲۸۴.....	سوال جواب
۳۲۸..... دا څه ډول عذاب دی؟	۲۸۴.....	یو نحوي تحلیل
۳۳۰..... یو نحوي تحلیل	۲۸۴.....	تفاسني غوښتنې او معبودیت
۳۳۱..... یو بل نحوي تحلیل	۲۸۷.....	خو تکی
۳۳۴..... سوالونه او جوابونه	۲۸۸.....	د دهریانو د عقیدې ابطال
۳۴۹..... د یمي معنی	۲۸۸.....	سوال جواب
۳۴۰..... اولر العزم پیغمبران څوک څوک دي؟	۲۹۲.....	خو تکی
۳۴۱..... سوال جواب	۲۹۳.....	جنت د الله رحمت دی
۳۴۱..... یو نحوي تحلیل	۲۹۳.....	ماثور تفسیر
۳۴۲..... د دې ایت خاصیتونه		الأحقاف (۴۶)
	۲۹۶.....	سریزه
۳۴۴..... سریزه	۲۹۹.....	خونکات
۳۴۶..... د صدود معنی	۳۰۰.....	یادونه
۳۴۶..... ښال څه معنی؟	۳۰۳.....	خو تکی
۳۴۷..... د أمثال معنی	۳۰۳.....	سوال جواب
۳۵۰..... یو نحوي تحلیل	۳۰۵.....	خونکات
۳۵۰..... د جنگي اسیرانو حکم	۳۰۶.....	یوه پوښتنه او د هغې جواب
۳۵۳..... سوال جواب	۳۰۸.....	خو تکی
۳۵۴..... یوه پوښتنه او د هغې جواب	۳۱۴.....	خونکات
۳۵۵..... یو نحوي تحلیل	۳۱۵.....	د حمل موده
۳۵۵..... د شهیدانو فضائل	۳۱۵.....	د رضاع موده
۳۵۶..... تعس څه معنی؟	۳۱۶.....	سوالونه او جوابونه
۳۵۹..... سوال جواب	۳۱۷.....	یوه پوښتنه او د هغې جواب
۳۶۰..... مولی څه معنی؟	۳۱۷.....	د نبوت عمر
۳۶۱..... د خارویو غوندي خوراک او څښاک	۳۱۸.....	تبصره
۳۶۱..... د نبی کریم ﷺ قریه	۳۱۸.....	وزع څه معنی؟
۳۶۱..... خونکات	۳۱۸.....	د چا ټوله کورنۍ صحابه وه؟
۳۶۲..... سوال جواب	۳۱۹.....	یو نحوي تحلیل
	۳۱۹.....	عاق د چا لقب دی؟

محمد (۴۷)

Scanned with CamScanner

محتويات	۵۸۱	پوولسم ټوک
۴۸۰ د دې مقام وضاحت	۴۴۵ د امتحان د کلمې معنی	
۴۸۰ سوال جواب	۴۴۶ ځونکات	
۴۸۱ ولت څه معنی؟	۴۴۸ یادونه	
۴۸۱ سوالونه او جوابونه	۴۵۰ سوال جواب	
	۴۵۱ ځوارشادات	
ق (۵۰)	۴۵۲ سوال جواب	
۴۸۲ سریزه	۴۵۴ ځونکي	
۴۸۵ سوال جواب	۴۵۶ سوال جواب	
۴۸۶ فروج څه معنی؟	۴۵۶ یادونه	
۴۸۸ د فروج معنی	۴۵۷ اسلامي ورورولي	
۴۸۸ نهجۃ څه معنی؟	۴۶۰ د تخريبه معنی	
۴۸۹ سوال جواب	۴۶۱ قوم څه معنی؟	
۴۸۹ د درېو لغاتو معناوي	۴۶۱ د لمز معنی	
۴۸۹ يوه پوښتنه او د هغې جواب	۴۶۲ ټيز څه معنی؟	
۴۹۱ سوال جواب	۴۶۳ په یاد ولری	
۴۹۱ نغي څه معنی؟	۴۶۴ هېر موندشي	
۴۹۳ ځونکي	۴۶۴ د گومان ډولونه	
۴۹۴ يو نحوي تحليل	۴۶۵ يوه پوښتنه او د هغې جواب	
۴۹۵ ځونکات	۴۶۵ د تجسس د کلمې معنی	
۴۹۵ مرگ سختي لري	۴۶۶ ايا غيبت پېژنی؟	
۴۹۶ خپد څه معنی؟	۴۶۶ د غيبت ډولونه	
۴۹۶ دوه پېژني (سائق او شهيد)	۴۶۷ د غيبت تحریم د احاديثو په رڼا کښي	
۴۹۸ مائور تفسير	۴۶۷ د مري غيبت	
۴۹۹ يوه پوښتنه او د هغې جواب	۴۶۸ د غيبت د گناه چاره	
۴۹۹ پنځه لمونځونه او پنځوس ثوابونه	۴۶۹ سوال جواب	
۴۹۹ جهنم به څه وايي؟	۴۶۹ د غيبت د جواز صورتونه	
۵۰۱ د جنتیانو اشتها او مزید نعمت	۴۷۱ د شعوب او قبائل معنی	
۵۰۲ د ثقب معنی	۴۷۲ تغاري څه معنی؟	
۵۰۲ لقب څه معنی؟	۴۷۲ ځونکات	
۵۰۶ اذتار السجود څه معنی؟	۴۷۴ د نسب په ارتباط د احاديثو مجموعه	
۵۰۶ يو اعرابي تحليل	۴۷۷ د اغراب معنی	
۵۰۷ لومړی ژوندی کېدونکی څوک دی؟	۴۷۸ د ايمان او اسلام کلمې	
۵۰۷ د جبار معنی	۴۸۰ تبصره	

محتویات	۵۸۲	بیولسم نوک
د 'فکاهه' معنی ۵۴۹.....	الداریات (۵۱)	
د 'خین' څه معنی؟ ۵۴۹.....	۵۰۹.....	سریره
څو نکات ۵۴۹.....	۵۱۰.....	څو مطالب
د 'تازع' څه معنی؟ ۵۵۱.....	۵۱۲.....	سوال جواب
جنتي خادمان او نصوص ۵۵۱.....	۵۱۲.....	یادونه
د 'یر' د کلمې معنی ۵۵۲.....	۵۱۲.....	'خېک' څه معنی؟
د 'رَبِّ السَّمَوْنَ' تحلیل ۵۵۴.....	۵۱۳.....	یو نحوي تحلیل
'مُضِطَّر' څه معنی؟ ۵۵۷.....	۵۱۴.....	د څو لغاتو معناوې
د 'سَلَم' معنی ۵۵۸.....	۵۱۷.....	یو نحوي تحلیل
'مَقْرَم' څه معنی؟ ۵۵۸.....	۵۱۸.....	محروم څوک دی؟
د ایت شریف مصداق ۵۵۸.....	۵۱۸.....	هېر مونه شي
د ایتونو تاثیر ۵۵۹.....	۵۱۹.....	دوه نکتې
د 'رَکَم' معنی ۵۵۹.....	۵۲۲.....	د څو لغاتو معناوې
څو ټکي ۵۶۰.....	۵۲۴.....	د 'خَطْب' معنی
'عَمِن' څه معنی؟ ۵۶۲.....	۵۲۴.....	سوال جواب
متعدد تفسیرونه ۵۶۲.....	۵۲۸.....	د څو کلماتو معنی پخوا تېره شوې ده
تبصره ۵۶۳.....	۵۲۹.....	د دغه باد ماثور کیفیت
د مجالسو کفارو ۵۶۳.....	۵۲۹.....	هېر مونه شي
د سبا دوه رکعتو سنت ۵۶۴.....	۵۲۹.....	یو نحوي تحلیل
	۵۳۱.....	څو ټکي
النجم (۵۳)	۵۳۲.....	د 'زَوْجَيْن' د کلمې معنی
سریره ۵۶۶.....	۵۳۵.....	څو نکات
د 'النَّجْم' تفسیر ۵۶۸.....	۵۳۶.....	سوالونه او جوابونه
سوال جواب ۵۶۹.....	۵۳۷.....	'رِزْق' او 'اِطْقَام' څه فرق لري؟
څو نکات ۵۷۰.....	۵۳۸.....	د ایت شریف ارشادات
سوال جواب ۵۷۳.....	۵۳۹.....	د 'ذُنُوب' معنی
د موضوع تحقیق ۵۷۴.....	الطور (۵۲)	
	۵۴۱.....	سریره
	۵۴۲.....	د څو لغاتو معناوې او څو نکات
	۵۴۵.....	'مَقُور' څه معنی؟
	۵۴۵.....	د 'ذَع' معنی
	۵۴۵.....	یوه عجیبه قیصه



